


[اينٽلا جي]

# اسان جو قلم ۽ علم



حميد سندي



حميد سنڌي

اسان جو قلم هڪ علم  
اينٽلاجي

# اسان جو قلم هڪ علم

[ چونڊ ڪهاڻيون، مضمون، مقالا،  
انٽرويو، مهاڳ ۽ همعصرن جا تاثر ]

حميد سنڌي



سنڌي ادبي بورڊ

ڄام شورو، سنڌ

2018ع

## ڪتاب جا سمورا حق واسطا محفوظ

تعداد 1000

سال 2018 ع

چاپو پهريون

[هيءُ ڪتاب اڪيڊمي ادبيات پاڪستان جي مالي تعاون سان شايع ڪيو ويو.]

هن ڪتاب جي ڪنهن به حصي کي، ناشر کان اڳواٽ حاصل ڪيل اجازت کان سواءِ، اليڪٽرانڪ يا ٻئي ڪنهن به طريقي جنهن ۾ اسٽوريج ۽ ريتريول سسٽم شامل آهي، استعمال نٿو ڪري سگهجي.

ڪتاب جو نالو: اسان جو قلم هڪ علم

موضوع: اينٽلاڄي

چپائيندڙ: سنڌي ادبي بورڊ، ڄامشورو

لي آئوٽ: نصير مرزا

ٽائٽل ڊزائن: نعيم خان ديسوالي

ڪمپوزنگ: شاهزيب انور هڪٽر، حبيب قادر قريشي ۽

محسن علي خاصخيلي، گلزرين مغل

مله: 600 روپيا

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

---

هيءُ ڪتاب پيڪاڪ پرنٽرس ڪراچي مان الھٽو وڳھيو سيڪريٽري  
سنڌي ادبي بورڊ چپائي پترو ڪيو.

## ارپنا

شريڪ حيات محترمہ  
تمذيب النساء

۽

پنهنجن نور چشمن

ارشد حميد

تمكنت

۽

عائشہ

جي نالي

ساري سنڌ جي جل ۽ سنڌ جي ماڻهن لاءِ اڻڪت دعائون  
جيئي سنڌ ۽ لطيف جي ٻولي

حميد سنڌي

# چيائيندڙ پاران

60 جي ڏهاڪي ۾ سنڌي ادب ۾، ليکڪن جي هڪ کير ڌار ظاهر ٿي هئي، پر جوش، باهه ۽ بهادر... جن سنڌي ادب ۾ جرئت ڀريو ساهت سرجيو ۽ سنڌي ادب جو مان مٿاهون ڪيو، حميد سنڌي صاحب، پنهنجن اهڙن ئي همعصرن ۾ تڏهن مور جي کلنگيءَ وانگر نمايان ٿيو. پهرئين ڪهاڻيڪار، پوءِ وطن پرست ايڊيٽر، پُرجوش مقرر پوءِ بهترين منتظر ۽ علمي ادبي ادارن جو سربراھ ماضيءَ ۾ 'جشن روح رهاڻ' هاڻي وري 'بزمِ روح رهاڻ'. ائين سندن ساري حياتي علمي جدوجهد جو استعارو ۽ اهڃاڻ بڻي ۽ ايندڙ نسلن جي لاءِ مشعلِ راهه پڻ. حميد سنڌي جنهن اڌ صدي اڳ علمي ادبي سفر شروع ڪيو. اهو اڄ به ساڳئي جوش خروش سان جاري ۽ ساري آهي ۽ سندن قلم ۾... اڄ به... لکڻ لاءِ مس روشن آهي، ۽ روشنيون پکيڙي رهي آهي. بطور قلم ڌڻي حميد صاحب گهڻو پاساڻين تحريرن جا خالق آهن ۽ ڪيئي شاندار ڪهاڻيون، مقالا، مضمون، تاثر، تقريرون، سندن ڪريڊٽ تي آهن، جن منجهان چونڊ ڪري هن 'اينٽلاجي مالها' ۾ انهن کي سموهيو ويو آهي. حميد صاحب جي ذات ۽ ذات جي باري ۾ سندن ڪيترن ئي همعصرن وقت به وقت جيڪي مضمون لکيا، انهن مان به چونڊ تحريرون هن ڪتاب جي زينب بنايون ويون آهن. سهيڙ جي ان ڪم ۾، سنڌي ادبي بورڊ کي نصير مرزا صاحب جو تعاون حاصل رهيو. منهنجي ايامڪاريءَ ۾ هي اينٽلاجي ڇپجي نروار ٿي رهي آهي، جنهن لاءِ آءٌ جناب مخدوم جميل الزمان چيئرمين سنڌي ادبي بورڊ جو ته دل شڪرگذار آهيان، جنهن پنهنجي مفيد مشورن سان منهنجي رهنمائي ڪري اشاعتي مرحلن کي آسان ڪيو.

اميد آهي ته هيءُ ڪتاب سنڌ جي اهل علم حلقن ۾ پذيرائي حاصل ڪندو.

الهڏتو وگهيو

سيڪريٽري

سنڌي ادبي بورڊ، ڄامشورو

## سونهن سٽاءُ



- 15 حميد سنڌي منهنجي پاران ٻه اکر  
18 نصير مرزا جوڳيءَ تي جڙاءُ  
22 نصير مرزا حميد سنڌي - ڄاڻ سڃاڻ  
25 انسائيڪلوپيڊيا سنڌيانا حميد سنڌي - خدمتون

### • حميد سنڌي جا انٽرويو

- 29 نور الهدي شاهه حميد سنڌيءَ سان روح رهاڻ  
41 نصير مرزا جوڙي سلامت  
(مسز حميد سنڌي سان ملاقات)

### • حميد سنڌيءَ جون چونڊ ڪهاڻيون

- 49 حميد سنڌي جي قيام مڙڻ  
53 حميد سنڌي لڳي لڳي واءُ  
65 حميد سنڌي مريم ته آرهڙ ۾ مرجان  
75 حميد سنڌي هي زهر ڪير ته پيئندو  
86 حميد سنڌي نوٽ ڌرتي  
101 حميد سنڌي درد ونديءَ جو ديس  
112 حميد سنڌي پاڙي ناهه پروڙ  
115 حميد سنڌي راڻا جي رڇپوت

- 131 حميد سنڌي ويريون  
 138 حميد سنڌي خوشبوءَ جا گهاٽو  
 142 حميد سنڌي شهزور ڏينهن، رتل رات جي ڪهاڻي

• حميد سنڌي جو نمائنده ناٽڪ

- 151 حميد سنڌي طوفان ۽ رات

• حميد سنڌي جا لکيل چونڊ مضمون ۽ مقالا

- 173 حميد سنڌي ماضي جا صوفي - اڄ جا مسيحا  
 178 حميد سنڌي آدم جي ڪهاڻي لطيف ۽ سچل جي زباني  
 184 حميد سنڌي سُر ڪاڀائي  
 188 حميد سنڌي آڻي ڏنائون هيرا لعل هٿن سان  
 193 حميد سنڌي مرزا قليچ بيگ جا ناٽڪ  
 199 حميد سنڌي شيخ اياز ۽ روح رهاڻ  
 حميد سنڌي جييجي زينت عبدالله چنه  
 215 ۽ محبوب علي چنه  
 223 حميد سنڌي ريڊيو حيدرآباد ۽ ادب  
 حميد سنڌي ڏورن گهڻو ڏاکڻو - محمد عثمان ڏيپلائي  
 230 جون ڳالهيون  
 233 حميد سنڌي نسيم کرل - هڪ پرولي  
 243 حميد سنڌي سليا مون نه سوال - هڪ خط  
 252 حميد سنڌي اسان جو ساٿ ڏئي  
 254 حميد سنڌي يادگيرين جو سفر 1  
 257 حميد سنڌي يادگيرين جو سفر 2  
 259 حميد سنڌي يادگيرين جو سفر 3  
 264 حميد سنڌي يادگيرين جو سفر 4

## • حميد سنڌي جا لکيل خاڪو شخصيت

- اي اسيران قفس 273 عنايت بلوچ  
جي هڪ وار قلم بينو 282 ريتا شهاڻي

## • حميد سنڌي جا چونڊ مهاڳ شخصيت

- اُتر واءِ اوتي، جتي عطر توتي 289 جي جي زرينه بلوچ  
پن چڻ کان پوءِ جا ورق 295 فتاح ملڪ  
پنهنجي وجود جي ڳولا 301 خواجہ سليم  
جوڳي جا ڳايوس 307 نذير ناز

## • همعصرن جا تاثر ۽ مضمون

- حميد ۽ روح رهاڻ 313 شيخ اياز  
پيارو حميد سنڌي 314 مولانہ غلام محمد گرامي  
سنڌي ادب جي تاريخ جواهر باب - حميد 315 ڊاڪٽر غلام علي الانه  
سيمي ۽ حميد 330 زينت عبدالله چنه  
ادب دوست، حميد سنڌي 331 گویند مالهي  
حميد سنڌيءَ جون ڪهاڻيون 333 تنوير عباسي  
ماڻهو شهر پنيور جا - حميد سنڌي 347 غلام رباني آگرو  
حقيقت پسند ڪهاڻيڪار 360 آغا سليم  
حميد سنڌي: هڪ شارح طور 366 هيرو نڪر  
حميد سنڌي: روح رهاڻ 368 رشيد ڀٽي  
سڀني جو يار ۽ سڀني جو همدرد 370 پروان ڀٽي  
خوشبوءِ بلجي موهجانءِ 372 لچمڻ ڪومل  
حميد سنڌي هڪ سچو فنڪار 375 مراد علي مرزا  
حميد ڪاريگر ڪهاڻيڪار 377 علي احمد بروهي  
حميد - اڻ ٿڪ انسان 380 قمر شهاز  
حميد سنڌيءَ جي ڪهاڻين جا ڪردار 387 ناصر مورائي  
ادبي هيرو - ادبي وليم 389 ماهتاب محبوب

400	عبدالقادري جوتيچو	حميد
411	ريتا شهاڻي	حميد سنڌي ۽ عڪس
413	تاج بلوچ	حميد سنڌي وڏو اديب وڏو ماڻهو
418	قاضي خادم	حميد : احساسن جو رکوالو
423	خواجہ سليم	حميد سنڌي هڪ خاڪو
426	شوڪت حسين شورو	حميد سنڌي لاءِ صديءَ جو ڪهاڻيڪار
431	رڪيل مورائي	ڪٽ ڪٽ ريت ۾ ڪيئي ڪهاڻيون
434	نصير مرزا	ڪٽ ڪٽ ريت ۾ ڪيئي ڪهاڻيون
438	شوڪت صديقي	حميد سنڌي: ايڪ منفرد افسانہ نگار

## • ڪم جا ٽان ڪيڏانهن ويا

شخصيتون	حميد سنڌي جا لکيل تعزيتي تاثر
445 شيخ اياز	جديد ادب جو رومان ٽڪ شاعر
456 پير علي محمد شاهه راشدي	پير علي محمد شاهه راشدي
460 پير حسام الدين راشدي	ڳالهيون پير حسام الدين راشدي جون
470 حسين شاهه راشدي	پُر بهار شخصيت
472 حفيظ شيخ	منهنجو ساٿي منهنجو دوست
474 حفيظ شيخ	جيل جي هڪ رات
476 ع.ق شيخ	فخر لائق سائين ع.ق شيخ
478 لال پشپ	آءِ ايم لال پشپ
480 تنوير عباسي	تنوير - عجيب فقير
491 شمشير الحيدري	شمشير جي زماني جا رنگ
497 الطاف عباسي	روھ ۾ رولي ويو
498 بردو سنڌي	اچي ملي ها
501 ثميره زرڻ	رهنديون سندس ڳالهيون
503 قمر شهباز	ريموت ٿي گم ٿي ويو آهي
505 ناصر مورائي	هر سفر ۽ هر رڪاب
511 اشفاق قاضي	جوڳيءَ تي جڙاءُ، نسورو ٿي نينهن جو



## منهنجي پاران

به اکر

حب الوطني ڏوهه ناهي. پر اها مالڪ جي عنايت آهي جو هر انسان جي سرشت ۾ شامل ڪئي وئي آهي. ايئن انسان جي صفتن ۽ جوڙجڪ ۾ اڳيان اڳيان آهي. جڏهن حب الوطني، وطن جي مٽي سان عشق سيکاري ٿو آهي ته ماڻهو ئي ٻيو ٿي ويندو آهي. ها سائين! اسان پنهنجي سنڌ وطن جي مٽي مان ڳوهيل مٽيءَ ڪري هن سدوري سهڻي ۽ معصوم ڌرتي سان عشق ڪيو ۽ وڃن وارا. پر جڏهن اڄ سنڌ واسين لاءِ ڌرتي ٽامڻي ڪئي وئي آهي ته اسان محب وطن جهونن جوڳين جا هاڻي عشق ٽڌا ٿي ويا آهن. هن ڌرتيءَ ورهاڱي جو سور سنو هاڻي ٽڪرن ۽ پلادن ۾ ورهائجي پاڻا ٽيندي سهڻي ۽ وانگي پئي وڪامي ۽ پنهنجن کان ڪسجي ڪٿي بحريه تائون نالي قائم ڪيل شهر، ڪٿي ذوالفقار آباد، ڪٿي پيلا برباد، سوسائٽيون آباد، ٻنيون ٻارن جا نقشا ٿي گم. نوان کاتا، نيون ديهون، نوان ٻارا، سنڌ جو نقشو ئي نئون. نيون لالچون نوان دلڻا، نوان آسرا، ڪير ڪڇي؟ ماڻهن کي هڪ پاسي بيروزگاري ماريو پئي پاسي ڪوٽڻ آرڊن ۽ نون روزگارن جا آسرا مليا (ڏسون ٿين بجيت ڀاڱو پهرين)

بدامني، ڏاڍائي، ڪوڙا جرگا، قبيلائي جهيڙن سان سنڌ جي ماڻهن جي نسل ڪشي، ڌاڙا ڦرون، ڪارا ڪاريون، قبضا مافيا، ڇا! هي اچي اچي سڀ برابرون بچڙايون هاڻي ويچاري سدوري سنڌ جو مقدر بڻجي چڪيون آهن؟ ڇا اسين واپس جهالت، انساني حقن جي لتاڙ واري دؤر ڏانهن وڃي رهيا آهيون. علم ادب مان ڦٽندڙ روشني جا واعدا اسان جيڪي هنن بيوس ماڻهن سان ڪيا هئا سي سڀ ڪوڙا ثابت ٿيندا. وطن ويڙهيچن کي وري ڪئين سڄي علم جا، سُڪ سڀنا ڏيکاريا هئا انهن جي هنن کي ساڀيان ڪير پسايندو؟ ڇا هي نئون نڪرو نوجوان نسل، جن جون پاڙون هن ڌرتي تي چڙ کٽل ٿي ناهن. ۽ هو هن وطن جي مٽي جي عشق کان به آگاهه ناهن. نه ئي هو ڌرتيءَ تي سر ڏيڻ جي رسم کان آشنا اسان جو قلم هڪ علم: 15

آهن. اُهي ڪهڙو انقلاب آڻي سگهندا ۽ جنهن جي آسري ڪو ڪنڌ ڪٿي سنڌ هلندي ۽ جڏي جيءَ سان به جيئندي رهندي جي سنڌ جو نئون نسل پڙهي پيو سنڌ جي علمي ادبي ۽ آگاهيءَ وارن ادارن سندن پرگهور لڏي ڪوڙين داعوائن ۽ ڦڙتائين کي ڇڏي سچ ۽ حق جو پرچار ڪن. سنڌ جي ماڻهن سان ڪو دوکو ڪا دغا نه ڪن. اچو ته ستايل يا گائيل سنڌ جي واري کي ڪيون ۽ جيڪل کي ڪو آت ڏيون. ڇا منهنجي هن حياتي جي پڇاڙين گهڙين ۾ اهوئي اورڻ ٿيندو

حبیبین هیکار منجهان مهر سنڌ ڪيو  
سو مون سپ ڄمار اورڻ اهو ئي ٿيو

شايد ائين به هجي جو جيڪل کي اهو احساس هجي ۽ ميار ڏيندي چوندي هجي

ڪنهن جو ڪونهي ڏوهه. امر مون سين ايئن ڪيو

پر مفڪرن روشن خيال اديبن جيڪي آگاهي ۽ اميد جا روشنيءَ لاءِ ڏيا ٻاريا هئا، انهن جو ڇا ٿيندو؟ ائين ٿيڻ نه ڪبي ته:

آگهي کي روشني جب دور تک پائي گئي  
ڪٽ ڳيا اسر ڪا گلا ظلمت ۾ دفنائڻ گئي.  
(انوار فيروز)

هن صدين جون مسافتون صرف مايوس ٿي ٽڪجي ويهڻ سان رائيگان نه وڃڻ ڪپن.

مسافت رائيگان هي اور مجھ سي  
ٽڪن اپنا اثاڻه لي رهي هي  
(شبنم شڪيل)

اڄ اسين ان چوواڻي تي بيٺا آهيون سپ رستا ات ملن ٿا، جت نوجوان نسل رهيري لاءِ بيٺو هجي، اهوئي اسان جي جيئدان جو سبب بڻجي سگهي ٿو. ايئن به نه ٿيڻ ڪبي:

ڪاڪ ڇڏيائون ڪنڊ تي، پاڻا ويا پري  
تن کي ناتر ڪوه ڪري جي لڊوڻيا لنگهي ويا

هاڻ سنڌ جو آئيندو پڙهيل ڪڙهيل هنرمند نوجوان نسل تي آڌاريل آهي جن جو سچو عشق، سنڌ جيڪل سان هجڻ لازم آهي. عشق کان سواءِ وڃن ناتا سپ ڪوڙا آهن.

اياز چواڻي:

عشق عقاب پکي پرڏيهي، جهڙپ ڏئي تو جهتي  
کير انهي کان کتي

شاهه نصير نوشهري جو هاڪارو شاعر چئي ٿو:

ڪن کي دين مليو ڪن کي دنيا  
عشق اصل ڪنئون انعام ڏئي وئين  
يار اسان کي  
دوست اسان کي

هيءَ جيڪا نئين جوڙ جوڙي اٿئون سا ”ڪڻ ڪڻ ريت ۾ ڪئي ڪهاڻيون“  
جوئي تسلسل آهي. هن ۾ ڪجهه ٻيون صنفون ملائي سنڌي ادبي بورڊ جي مهرباني  
سان هڪ نئين قسم جو ڳتڪو تيار ڪيو اٿئون جنهن ۾ عزيزم نصير مرزا جي  
محنت به شامل آهي. سندس چوڻ اهو به آهي ته اينٽالاجيءَ لاءِ وٽس ايترو مواد آهي  
جو ٻيا به ڪيترا ئي جلد بڻجي سگهن ٿا ۽ هوانهن کي ترتيب ڏئي رهيو آهي. هن  
ڪتاب جي ترتيب منهنجي حوالي ڪندي وڌيڪ سنوارڻ لاءِ جيڪا مدد ڪئي  
آهي ان لاءِ مون وٽ لفظ ڪينهن. ان لاءِ مان سندس تمام گهڻو ٿورائتو آهيان.  
مان ٿورائتو آهيان. مخدوم جميل الزمان صاحب، چيئرمن سنڌي ادبي  
بورڊ جو جن هن ڪتاب ڇاپڻ لاءِ ڪاميٽي جي فيصلي جي منظوري ڏني. ۽  
سيڪريٽري الهڏتي وگهي جو پڻ ٿورائتو آهيان جنهن تمام گهڻي دلچسپي  
وٺي هن ڪتاب کي سهڻو ڪري ڇپرايو.

مواد جي سهيڙ لاءِ ٿورا حافظ احمد دين انڊيڙ جا پڻ ضروري ٿو سمجهان.  
هن ڪتاب جي ترتيب جنهن نموني ۾ ڏني اٿم، اميد ته اڳئين ڪتاب  
”ڪڻ ڪڻ ريت ۾ ڪئي ڪهاڻيون“ وانگر پسند ايندي نصير مرزا جي  
صلاح، مدد ۽ مشوري کان سواءِ هيءَ هيڏو جبل جيڏو ڪم پورو ٿي نه سگهي  
ها. ڏئي کيس ان جو اجر ضرور ڏيندو.

سنڌه جيبل لاءِ دُعاگو

حميد سنڌي

حيدرآباد

05 جولاءِ 2015ع

مهاڳ

## جوڳيءَ تي جڙاءُ، نسور وئي نينهن جو

نوشهروفيروز...! يا الله...! ڪنهن به شهر جو هي ڪهڙو نه ڪنڊ نبات  
جهڙو مٽڙو نالو... جي ها! بلڪل ئي اهڙو جهڙو انهيءَ ديار ڄاڻي خود حميد  
سنڌيءَ صاحب جو نالو. شيخ اياز جو اجهو هي شعر سندن شخصيت  
تي 'منڊيءَ تڱ' جيان... صفا ٺهڪي ٿو بيهي.

آهي تنهنجي نانءُ سان، چوڌاري ٿڌڪار  
اونھاري جو وار مون تي ٿئي ڪين ڪي.

۽ ان ئي نوشهري فيروز ديار ۾، ابدي آرامي... شاهه نصير سائين...  
جنهن وقت فرمايو هو:

رمزن ساڻ غلام ڪري وئين...

ته بس ايئن ئي هيڏانهن سمجهو ته سالن کان، آئون وري حميد سنڌي  
سائينءَ جي قربن ۾ گئل، سندن شفقت جي چانو ۽ احسانن جي بار هيٺان  
ڊپيل... سندن رمزن جو غلام... جنهن جي من ۾ مٿن هن 'شخصيت ۽  
فن' اينٽالاجي جوڙڻ جي دلي خواهش پيدا جوڙي، تڏهن سُرِي حميد صاحب  
جي ويجهو ٿيس ۽ نيٺ هي ڪتاب جوڙي راس ڪئم.

ادب پارڪو ڄاڻن ٿا حميد صاحب: بطور ڪهاڻيڪار 1958ع کان ادب  
۾ پير پاتو هو ۽ هاڻي هي سال 2015ع آهي. يعني انهن سڀني سالن دوران  
حميد صاحب مڙي پٺيان ته ڪڏهن به نه ڏٺو ۽ نه ئي ٿڪجي وڃي... ويهي  
رهيو. اجهو هي لڳ ڀڳ 58 هون سال آهي. جو هو مسلسل لکندو جاکوڙيندو  
۽ چونڊو پيو اچي ته...

## ڪينجهر کان ڪارونجهر تائين، توکي چشمن چايان سنڌ ديس جي ڌرتي توتي، پنهنجو سيس نمايان

حميد صاحب سان منهنجي اوائلي شناسائي، سندن تحريرن جي ئي نسبت سان جڙي هئي. تڏهن سندن جاري ڪيل ’روح رهاڻ‘ رسالي جا پرچا، مون لائبريرين ۾ ئي ڏٺا هئا. ائين سندس افسانن جا ٻه اوائلي ٻه مجموعا... پهرئين ”سيم“ ۽ پوءِ ”اداس واديون“ جڏهن منهنجي مطالعي هيٺ آيا هئا. ته اڃا به ساڻن ذهني ويجهڙائي ٿي، بعد ۾ حميد صاحب سان جيڪا پهرئين منهنجي روبرو ملاقات ٿي، اها ٿي 77-1976ع ڌاري جاگيرائي پاڙي سکر ۾ جتي پاڻ سائين رشيد ڀٽي صاحب جي اوطاق تي ترسيل هئا. منهنجو دوست اڌل سومرو مون کي ساڻن ملائڻ لاءِ اُتي خاص وٺي هليو هو، ۽ اهو منجهند جو وقت هئو جڏهن هي بيٺي جگري يار ڀٽي صاحب جي گهران پهتل لنچ ۾، مڇي ۽ ڀُڳل بيهن مان لطف اندوز ٿي رهيا هئا. حميد صاحب جي شخصيت ۾ جيڪا قربت، محبوبيت، حُسن ۽ ڊرامائيت هئي، ان ته مون کي انهيءَ ئي ڏينهن بيهندو متاثر ڪيو هو. خاص طرح سندن هن گفتي ته ڏاڍو ئي موهيو مون کي... ”ادا توهان ٻيئي دوست نئين ٺهيءَ جا ڏاڍا سٺا ليکڪ ثابت ٿيندو.“... ته بس اهي ڏينهن اهي شينهن.. حميد صاحب کي پوءِ ته آئون بنهه ئي ويجهو ٿيندو ويس. تڏهن هاڻي نه فقط مون سندس تحريرن کي وٽر دلچسپي ۽ گهرائيءَ سان پڙهيو... پر ريڊيو حيدرآباد تان سندن بيهندو پيارو ڊرامو به مون ٻڌو: ”طوفان ۽ رات“. ۽ گڏوگڏ مراد علي مرزا صاحب جي ادبي پروگرام ’ماهناهي‘ ۾ کانئن ڪڏهن ڪهاڻي، ته ڪڏهن وري ڪتابن تي تبصرا به آئون ٻڌندو رهيس! يادش بخير... ادب ۾ ڇاڪاڻ ته مون 74-1973ع کان پير پاتو انهيءَ ڪري سندس جڳ پڌري رسالي ’روح رهاڻ‘ کي ريگيولري مطالعي ۽ ’جشن روح رهاڻ‘ وارين تقريبن ۾ شريڪ ٿيڻ جو ڪڏهن به مون کي موقعو نه مليو پر ادبي گڏجاڻين ۾... ڪنهن نه ڪنهن بهاني حميد صاحب جي آئون ويجهو ضرور ٿيندو رهيس ۽ ائين سندن ذات جا رنگ ۽ شخصيت جا شيڊ مون تي ظاهر ٿيندا ويا. ان عرصي دوران سندن جن جن ڪهاڻين خاص طرح سان منهنجو ڌيان ڇڪايو... اهي هيون ’دربان‘، ’ڏوٻار‘... ’خانو چور نه آهي‘ ۽... ’وڀريون‘ وغيره. اگرچ ستر اسي واري ڏهاڪي دوران سندن آس پاس ٻيا به ڪيترائي همعصر ڪهاڻيڪار... نشانبر ۽ نمايان اسان جو قلم هڪ علم 19

هئا.. جيئن آغا سليم صاحب، امر جليل صاحب، نسيم کرل صاحب، غلام نبي مغل صاحب، پر انهن سڀني جي وچ ۾ پاڻ به ته اوترا ئي نمايان هئا... ۽ ايئن... جو چوڻ ڏيو ته...

جو ذره جس جڳه ٿا، وهين آفتاب ٿا!

ڀانيان ٿو پنهنجن انهن سڀني همعصر افسانه نگارن ۾ حميد صاحب کي هي به انفراديت ۽ فوقيت حاصل رهي، جو هو انهن مڙني جي مقابلي ۾ سنڌيت پرين محفلن مڃائڻ ۽ تحريڪن ۾ وڌيڪ حصيداري رهي. جنهن سبب، همعصر ڪهاڻيڪارن ۾ سندن شخصيت وڌيڪ هرواسي بڻجندي ويئي، جنهن سبب ان ئي تسلسل ۾ بعد واري دور ۾ نهايت عزت ۽ احترام سان کين علمي ادبي ۽ ثقافتي محفلن ۾ محفل جي مورطور سڏايو وڃڻ لڳو.

... ته خير مون ڳالهه پئي ڪئي ته... ڊرامائيت ۽ رومانيت، حميد صاحب جي اوائلي ڪهاڻين جي خاص خصوصيت پئي رهي. پوءِ سنڌيت ۽ قوميت جو رنگ به سندن اسلوب ۾ پوري طاقت سان ظاهر ٿيو. جنهن لاءِ موضوعن جي مناسبت سان سندن 'ڪهاڻي ڪرافت' جو انداز به الڳ ٿلڳ نظر آيو... جي ها! نجو پڇو حميد سنڌيءَ جو پنهنجو انداز... يعني ٿورو ناستلئجڪ... جنهن لاءِ محاورو ۽ ٻولي وچولي واري يعني ساهتي پرڳڻي واري... اڻٽڪاري ميلو ڊريمتڪ... ڊڪ پري... گڏوگڏ ماضيءَ جي عظيم قدرن جي سار پچار اُٻتار... ۽ ساڻ ساڻ هي اميد، آسرو امنگ ۽ چٽاءُ پڻ:

چڻنگ چولي ۾ جي ناهي، اهو پنهنجو ناهي!

سندن ڪهاڻين جي اڻٽڪاري جو ڍنگ ڪجهه هي ته، اها وائڻن جي سُرڻ وانگر ڌيمي ڌيمي انداز ۾ شروع ٿيندڙ ۽ جيئن پاڻيءَ ۾ دائره در دائره رنگ پکڙيو آهي، حميد صاحب جي ڪهاڻين ۾ درد به ايئن ئي ڦهلڻو نظر ايندو آهي ۽ تان ته ڪهاڻي هڪ ڀر پور تاثر تي وڃي ختم ٿيندي آهي.

... المختصر... ته زندگي!... جيڪا اسان جي حميد صاحب جي حصي ۾ آئي، سچ پچو ته اها هن سچي جي سچي ڇا ته متحرڪ، مصروف ۽ سون گذاري آهي. اوائل جوانيءَ ۾ پهرين ته پوري توجه سان نصابي تعليم، پوءِ ان دوران افسانه نگاريءَ سان شغف، پوءِ جڳ پڌري رسالي 'روح رهاڻ' جو آغاز ۽ گڏوگڏ جشن روح رهاڻ، پوءِ بطور پروفيشن... علمي ادبي ۽ نصابي ادارن سان والھان وابتگي ۽ انهن جي تنظيم ڪاري علاوہ ازين ڏيهي پرڏيهي نجی سرڪاري دورا ۽ سُر

سفر. پوءِ هند سنڌ اندر برپا ٿيندڙ ادبي محفلن، مجلسن ۾ شرڪت. گڏوگڏ سالن جا سال سالانه شاھ لطيف ڪانفرنسن جي زير دست ميزباني... پوءِ ادبي ثقافتي شامن ۽ ڪتابن جي مهورتن وارين محفلن جون صدارتون.

اسان جي قمر شهباز صاحب... حميد صاحب بابت هي به ڪيڏو نه درست لکيو آهي ته: حميد ڪڏهن به ورچي نه ويٺو آهي. اها ئي وڪ وٽري ۽ اهو ئي قلم هٿ ۾. ۽ ائين دل جو سمورو درد ڪاغذن تي اوتي ڇڏيو اٿس، سندس پهريون ۽ آخري عشق آهي سنڌ... ۽ سنڌي ادب! ۽ هو اڄ به ساڳي لڳن سان پنهنجي ٻوليءَ کي مالا مال ڪري رهيو آهي. ۽ ادبي اڄ اجهائڻ خاطر، هڪ دفعو وري... هن روح رهاڻ کي ’بزم روح رهاڻ‘ جي نالي ۾ جيئاري ڇڏيو آهي. جنهن سبب سندس گهر جي ڇائٽ، حاضر دور ۾ هڪ دفعو ٻيهر، علم ادب جي آماجگاهه بڻجي چڪي آهي.

... ته بس اهڙي ادبي هستيءَ جي مالڪ حميد سنڌي سائينءَ بابت سندس همعصرن جا رايا، تاثر، ادبي اڀياس، تاريخ جا حوالا ته هن ڪتاب ۾ مون گڏ ڪيا ئي آهن، پر گڏوگڏ سندن يادگار انٽرويوون سندن ڪي بهترين ڪهاڻيون، لاتعداد لکيل مضمونن، مقالن، خاڪن، تاثرن ۽ تعزيتي نوٽس منجهان... هڪڙي چڱي خاصي چونڊ پڻ هن ڪتاب ۾ شامل رکي آهي، ۽ اها ان لاءِ، ته جيئن مستقبل جو محقق، حميد صاحب جي واپرائيل مختلف اسلوبن ۽ سندن ادبي قد و قامت کان پوري ريت آگاهه رهي.

هيءُ ڪم، گهڻو وقت طلب ۽ اڻانگو! بيشڪ ته هئو پر خود حميد صاحب جن جي تعاون ۽ دوستن منجهان نفيس احمد شيخ ناشاد، حافظ احمد الدين انڌيڙ ۽ فقير محمد ڊول ان ڪم ۾ منهنجو هٿ وڌايو ۽ ايئن هيءُ اينٽالاجي جلد تيار ٿي وئي. اُميد ته پڙهندڙن کي حميد صاحب جو هي پورهيو گهڻو پسند پوندو.

نصير مرزا

حيدرآباد

24.03.2015

## حميد سنڌي - ڄاڻ سڃاڻ

- نالو: پروفيسر عبدالحميد ميمڻ
- ادبي نالو: حميد سنڌي
- والد صاحب جو نالو: محمد اسماعيل ميمڻ
- تاريخ ڄم ۽ جنم ڀومي: 12 آڪٽوبر 1939ع، نوشهروفيروز سنڌ
- قابليت: بي اي [آنرز]، ايم اي [اڪنامڪس - سبجيڪٽ ايگريڪلچر اڪنامڪس] ايل - ايل بي، هائير ايجوڪيشنل ايدمنسٽريشن ۾ ڪورس [مانئجسٽر يونيورسٽي] برطانيه مان.
- عهدا: وليج ايدڊ ڊپارٽمينٽ ۾ بحیثیت پبلستي آفيسر [1960-61ع]
- سنڌ يونيورسٽي جي مختلف شعبن ۾ بحیثیت
1. ايدمنسٽريٽو آفيسر [1970]
  2. اسٽنٽ ڪنٽرولر ايگزامينيشن
  3. ايديشنل ڊائريڪٽر سنڌ لاجي
  4. رجسٽرار
- تعليم کاتي ۾ بحیثیت ڊائريڪٽر ڪاليجز [1976-1977 ۽ 1989-1990ع]
- بحیثیت پرنسپال پبلڪ اسڪول حيدرآباد [1978-1989ع]
- بحیثیت وائيس چانسلر سنڌ زرعي يونيورسٽي، ٽنڊو ڄام.
- وائيس چانسلر، شاهه عبداللطيف يونيورسٽي، خيرپور. [1991-1995ع]

ڊائريڪٽر، بيورو آف ڪريڪيولم اينڊ  
ايڪسٽينشن ونگ [1996ع]

چيئرمين سنڌ ٽيڪسٽ بوڪ بورڊ، ڄامشورو  
[1997ع]

چيئرمين سنڌ لينگويج اٿارٽي، حيدرآباد [1997ع]  
چيئرمين سنڌ ٽيڪسٽ بوڪ بورڊ، ڄامشورو  
[1998ع]

ميمبر سينٽ، سنڌ يونيورسٽي 1980ع تائين. ميمبر:

ميمبر، سنڌي ادبي بورڊ

ميمبر پٽ شاھ ثقافتي مرڪز

هنن ڪتابن جو ليکڪ هڪ اردو ۾ لکيل مصنف:

1. سيمي [ڪهاڻين جو مجموعو]

2. اُداس واديون [پڇاڙا]

3. ويڙيون [ٽي ڇاپا]

4. راڻا جي رڇپوت [پڇاڙا]

5. جاڳ به ٿنهنجي جيءَ سان

6. سوني زنجير، جاپاني لوڪ ڪهاڻيون [ترجمو]

7. سوکي ڌرتي [اردو]

8. تماهي مهراڻ جون چونڊ ڪهاڻيون [مرتب]

9. سومون سڀ ڄمار

10. ڪٽ ڪٽ ريت ۾ ڪيئي ڪهاڻيون

11. درد ونديءَ جو ديس

12. آري اڇين شال [سچل سرمست تي]

تحقيقي مقالن جو مجموعو

هر سال شاھ عبداللطيف ڀٽائي جي عرس واري موقعي تي ٿيندڙ ڀٽائي  
ڪانفرنس ۾ مختلف سُرَن تي لکائيل تحقيقي مقالا ۽ مضمونن جو سهڙيندڙ  
سنواريندڙ انهيءَ سلسلي جا يارهن ڪتاب شايع ٿيل. سُرَن جا نالا هن ريت آهن.

1. سُر ليلا چنيسر. 2. سُر گهاٽو. 3. سُر ڪاموڏ.

4. سُر مارئي. 5. سُر ڪاپاتئي. 6. سُر بلاول. 7. سُر

رام ڪلي. 8. سُر ڪاهوڙي. 9. سُر ڪاراييل. 10. سُر

برو. 11. سُر سارنگ.

اسان جو قلم هڪ علم: 23

ايڊيٽر، ايسوسيئيٽ ايڊيٽر

يا صلاحڪار

1. ماهوار 'روح رهاڻ'

2. ماهوار 'ماروي' .

3. هفتيوار 'ماروي'

4. لطيف ڊائجسٽ

5. نئين زندگي [صلاحڪار]

اعزاز:

1. پاڪستان اڪيڊمي آف ليٽرس طرفان ڪهاڻين

جي مجموعي ويريون تي 'شاهه عبداللطيف ايوارڊ' [1981ع]

2. سنڌالاجي ادبي ايوارڊ ڪهاڻين جي مجموعي

'ويريون' تي [1981ع]

3. پاڪستان رائيٽرس گلڊپاران 'ويريون' تي ايوارڊ [1981]

4. پٽ شاهه ثقافتي مرڪز طرفان 'لطيف ايوارڊ' [ادب]

5. نئشنل بڪ فائونڊيشن طرفان 'راڻا جي رڇپوت'

تي ايوارڊ [1995ع]

قومي اعزاز:

1. 'تمغه امتياز' 23 مارچ 1990ع [گورنمينٽ آف

پاڪستان - صدارتي اعزاز]

2. اعزازِ فضيلت 28-8-1993ع [گورنمينٽ آف

پاڪستان - صدارتي اعزاز]

3. شخصي اعزاز: حميد سنڌي صاحب پنهنجي

شاندار علمي ادبي حيثيت جي آڌار تي هن وقت

تائين هزارين محفلن جي صدارت ڪري چڪا آهن

سنڌي ڊرامي جي هڪ صدي - 'جشن تمثيل'

ڪنوینر:

جو منتظم [1980ع]

شمس العلماء مرزا قليچ بيگ سيمينار ڊاڪٽر

مکيه مهندار:

ڊاڪٽر پوٽو سيمينار ممتاز مرزا ۽ استاد بخاري

وغيره بابت گڏجاڻين جو مهندار.

ان عنوان سان گذريل ڪيترن ئي سالن کان

بزمِ روح رهاڻ:

هفتيوار ادبي گڏجاڻي جي شروعات ڪئي اٿن.

جيڪا اڄ به جاري و ساري آهي.



## انسائيڪلوپيڊيا

### سنڌيانا مان

سنڌي ٻوليءَ جي نامياري اديب، ڪهاڻيڪار حميد سنڌيءَ جو پورو نالو عبدالحميد ولد محمد اسماعيل ميمڻ آهي. هن 12 آڪٽوبر 1939ع تي نوشهري فيروز ۾ جنم ورتو. پرائمري توڙي سيڪنڊري تعليم نوشهري فيروز مان حاصل ڪيائين. گريجوئيشن ڪرڻ بعد هن ’زرعي اقتصاديات‘ جي مضمون ۾ ايم. اي ۽ ايل. ايل. بي ڪئي. 61-1960ع ڌاري وليج ايد کاتي ۾ پبلستي آفيسر مقرر ٿيو جنهن بعد مختلف ڪوآپريٽو توڙي ڪمزشل بئنڪن ۾ 1966ع تائين آفيسر ۽ مئنيجر طور ڪم ڪيائين. 1966ع کان 1970ع واري عرصي ۾ وڪالت ڪيائين. بعد ۾ هن سنڌ يونيورسٽيءَ ۾ امتحاني ڪنٽرولر، رجسٽرار ۽ ايڊيشنل ڊائريڪٽر (سنڌالاجي) طور خدمتون سرانجام ڏنيون. ڪجهه عرصو تعليم کاتي ۾ ڊائريڪٽر ڪاليجز پبلڪ اسڪول حيدرآباد جي پرنسپال طور ذميواريون سنڀاليائين. ملازمت دوران علمي ادبي ڪم به جاري رکندو آيو ۽ ڪهاڻين لکڻ سان گڏ پنهنجي قائم ڪيل ’بزم روح رهاڻ‘ جي پليٽ فارم تان ادبي گڏجاڻيون، مشاعرا وغيره منعقد ڪندو رهيو. ادبي مخزن ’روح رهاڻ‘ جاري ڪيائين، ان سان گڏ ’مارئي‘ ۽ ’لطيف ڊائجسٽ‘ جو ايڊيٽر ۽ ’نئين زندگي‘ مخزن جو صلاحڪار به رهيو آهي. سندس انتظامي تجربي کي آڏو رکندي حڪومت کيس سنڌ زرعي يونيورسٽي ٽنڊي ڄام ۾ پوءِ شاھ عبداللطيف يونيورسٽي خيرپور جو وائيس چانسلر مقرر ڪيو. انهيءَ پد تي 1995ع تائين رهيو. 1996ع ۾ ڊائريڪٽر، بيورو آف ڪريڪيولم. 1997ع کان 1998ع تائين سنڌ ٽيڪسٽ بورڊ جو چيئرمئن ۽ 1997ع کان 1998ع تائين سنڌي لئنگئيج اٿارٽيءَ جو چيئرمئن رهيو.

حميد سنڌي سنڌ يونيورسٽيءَ جي سينيٽ، مالياتي ڪميٽي ۽ پٽ شاھ ثقافتي مرڪز جو ميمبر به رهيو. تعليمي بورڊ سکر، حيدرآباد، سنڌي

ادبي بورڊ، ڄام شوري، پبلڪ اسڪول سکر، فيڊرل سوشل ايڪشن پروگرام اسلام آباد، سنڌ ڪائونسل آف اسڪائوٽس وغيره جي انتظامي بورڊن جو ميمبر ۽ سچل اڪيڊمي خيرپور جو چيئرمئن به رهيو آهي.

حميد سنڌيءَ کي علمي ادبي خدمتن عيوض ڪيترا ايوارڊ/ اعزاز به مليا جن ۾: ڪهاڻين جي مجموعي 'ويرون' تي پاڪستان اڪيڊمي آف ليٽرس، پاڪستان رائيٽرس گلڊ ۽ سنڌالاجي ڄامشوري طرفان اوارڊ (1981ع)، پٽ شاهه ثقافتي مرڪز پاران 'شاهه عبداللطيف ايوارڊ'، نئشنل بوڪ فائونڊيشن طرفان ڪتاب 'راڻا جي رجپوت' تي ايوارڊ (1995ع)، پاڪستان سرڪار طرفان 23 مارچ 1990ع تي 'تمغه امتياز' ايوارڊ، ۽ 28 آگسٽ 1993ع تي صدارتي 'اعزاز فضيلت' شامل آهن. پاڻ هن وقت ثقافت کاتي حڪومت سنڌ جي اينڊاومينٽ فنڊ جا ميمبر آهن.

حميد سنڌيءَ جي ڇپيل ڪتابن ۾:

- (1) سيمي (ڪهاڻين جو مجموعو)، (2) اداس واديون (ڪهاڻيون: ٻه ڇاپا)، (3) ويرون (ڪهاڻيون: ٽي ڇاپا)، (4) راڻا جي رجپوت (ڪهاڻيون: ٻه ڇاپا)، (5) جاڳ به تنهنجي جيءَ سان (ڪهاڻيون)، (6) سوني زنجير (جاپاني لوڪ ڪهاڻين جو ترجمو)، (7) سوکي ڌرتي (اردوءَ ۾ ڪهاڻيون)، (8) آري اچين شال (سچل سرمست تي تحقيقي مقالا، ترتيب)، مهارڻ جون چونڊ ڪهاڻيون (ترتيب) شامل آهن. ان کانسواءِ هر سال شاهه عبداللطيف ڀٽائيءَ جي عرس جي موقعي تي ٿيندڙ ادبي ڪانفرنسن ۾ مختلف سُرُن تي پيش ٿيل تحقيقي مقالن جو مرتب رهيو آهي، انهيءَ سلسلي ۾: (1) سر ليلا چنيسر، (2) سر گهاٽو (3) سر ڪاموڌ، (4) سر مارئي، (5) سر ڪپائتي، (6) سر بلاول، (7) سر رامڪلي، (8) سر ڪاهوڙي، (9) سر ڪاريل، (10) سر برو، (11) سر سارنگ وغيره ڪتابي صورت ۾ ڇپيل آهن.

حميد سنڌي ڪجهه عرصو پبلڪ اسڪول حيدرآباد جي بورڊ آف گورنرس جو چيئرمئن به رهيو. 'روح رهاڻ' مخزن جاري ڪرڻ کان سواءِ 'بزم روح رهاڻ' جون محفلون منعقد ڪندو رهي ٿو. هيءُ هن وقت قاسم آباد، حيدرآباد ۾ رهائش پذير آهي.

[انسائيڪلوپيڊيا سنڌيانا -

سنڌي لئنگئيج اٿارٽي حيدرآباد  
جي ٿورن سان]

حميد سنڌي  
جا  
انٽرويو





## حميد سنڌيءَ سان روح رهاڻ

نور الهدى شاه

سوال 1: اوهان جي راءِ ۾ سنڌي ڪهاڻي هن وقت ڪٿي بيٺل آهي؟  
جواب: منهنجي نظر ۾ سنڌي ڪهاڻي ئي آهي جنهن جي پهچ سماجي، سياسي ۽ اقتصادي آهي. جيئن جيئن سماجي سياسي ۽ اقتصادي صورتحال تبديل ٿيندي رهي آهي تيئن تيئن سنڌي ڪهاڻي جو رخ تبديل ٿيندو رهيو آهي. ان ڪري موضوع ۽ نظريي جي خيال کان سنڌي ڪهاڻي هميشه ڀرپور ۽ دنيا جي ڪهاڻين ۾ نمايان حيثيت والاري آهي. هن وقت به سنڌي ڪهاڻي خال ڀرڻ يا تفريحي نظريي سان نه پئي لکي وڃي. ان جي پهچ انهن مسئلن ڏانهن آهي. جيڪي اسان جي قدرن سان واسطو رکڻ ٿا.  
سنڌي ڪهاڻيڪار هر دور ۾ سجاڳ ۽ سجاڳ رهيو آهي. جنهن ڪري اسان جي ڪهاڻي هر دور ۾ سجاڳي جو پيغام پئي پهچايو آهي. سنڌي ڪهاڻي جي انهي پهچ ڪري نه ان وٽ موضوع جي کوٽ آهي، نه وري نظرياتي طور نامڪمل آهي. سنڌي معاشري جي صحيح صورتحال ڏسڻي هجي ته سنڌي ڪهاڻي هڪ آئيني مثل مثبتي ۽ منفي ٻئي رخ پئي پسانيندي.

سوال 2: ون يونٽ کان پهرين ۽ پوءِ وارين ڪهاڻين کي ڪهڙيءَ پرک جي آڌار تي ڌار ڪري سگهجي ٿو؟

جواب: ون يونٽ کان پهرين واريون ڪهاڻيون سنڌي معاشري ۾ ايندڙ انقلاب جو اهڃاڻ ڏيندڙ هيون. پراڻو سماجي نظام جيڪو جاگيرداري وڌيرا شاهي ۽ ڪامورا شاهي سان لاڳاپيل نظام هو تنهن جي پرڪندڙ ڀتين جي ڪرڻ جا آثار ون يونٽ کان اڳ جي ڪهاڻين

۾ چٽا پئي نظر آيا. اهو عمل جاري ۽ ساري رهيو. ڇو ته اهو ڪوٽ ايندڙو ته مضبوط ۽ قديمي هو جو ان جون مڪمل پاڙون پٽڻ ۽ انقلاب آڻڻ ۾ ورهيه لڳائي هئا. ون يونٽ کان پوءِ به اهو ئي عمل جاري رهيو. فرق اهو رهيو ته ڪهاڻيڪارن مسئلن جي کولي اپٽار ڪئي ۽ ڪنهن هنڌ به لڪ لڪاءِ نه ڪيو. جيڪڏهن ڪٿي هو ڳالهه کولي نه ٿي سگهيا ته علامتي ڪهاڻين جو سهارو ۽ تويو منهنجي خيال ۾ سنڌي ڪهاڻيڪار سنڌي طرح اثر انداز ٿيندڙ فرد يا جماعت طور هڪ ردعمل جو مظاهرو ڪيو ۽ ان ۾ ون يونٽ جا بخيا ته اڌ ٽيا پر ايندڙ نسل لاءِ به ڏاڍائي جي خلاف آواز اٿارڻ جي روايت پئي. پر اهو چوڻ ضروري ٿيندو ته ان روايت جو حقيقت ۾ بنياد ون يونٽ کان اڳ ئي پئجي چڪو هو. اڳ وارن ڪهاڻيڪار ۽ پهچ جو ڍنگ ۽ طريقو ٻڌائي ڇڏيو هو ڇو ته سنڌي سماج جون اوڻايون ان سجاڳ ڪهاڻيڪار آڏو پڌري پت هيون. اڳتي هلي جيئن جيئن ڌڪ ۽ تڪليف ۾ اضافو آيو، تحفظ نه هجڻ جو احساس وڌيو تيئن تيئن سنڌي ڪهاڻيڪار کلي طرح ميدان ۾ آيو ۽ سندس ڪهاڻين ۾ جيڪو به امرت يا زهر پريل هو تنهن سماجي ۽ اقتصادي نظام کي لوڏي وڌو.

سوال 3: نئين ٽهيءَ جو ڪهاڻيڪار ڇا پنهنجي اڳوڻڪي ڪهاڻيڪارن جي پيٽ ۾ سگهارو ٿي سگهيو آهي؟

جواب: بدقسمتي سان نه ان جا ڪيترا ئي ڪارڻ ٿي سگهن ٿا. جن مان منهنجي نظر ۾ هي آهن. هڪ ته معاشري ۾ تڪڙيون تبديليون، ٻيو ته سياسي ۽ اقتصادي نظام جي غير موجودگي تيون ڪارڻ ڳوڻائي آبادي جو شهرن ڏانهن لڏپلاڻ جو رجحان. نئين ٽهي انهن تبديلين جي اثر هيٺ رهي، ادبي جماعتن يا رهبرن جي رهبري کان وانجهيل رهي آهي يا ائين چئجي ته انهن کي قبول ڪري نه سگهيو آهي. نه وري ادبي جماعتن يا سنگتن يا رهبرن انهيءَ سلسلي ۾ ڪو انقلابي قدم ڪيو آهي. جنهن ڪري نئين ٽهي پنهنجي ذاتي مسئلن ۾ ڦاسي صرف ذات يا فرد کي محور بڻايو آهي ۽ اجتماعي مسئلن کان پاسو بدلي ڪيو آهي. انهن جي ڪهاڻين ۾ عام ماڻهو يا پوري عوام لاءِ ڪي به ڪينهي.

سوال 4: نعري بازيء واري ڪهاڻيءَ کي ادب ۾ ڪيتري عرصي تائين  
زندہ رکي سگهجي ٿو. ان حوالي سان جمال ابڙي جون پشو  
پاشا جهڙيون ڪهاڻيون ۽ جليل جون ڪهاڻيون اڄ جي ادب  
۾ اوهان جي راءِ مطابق ڪيتري حيثيت والارين ٿيون؟

جواب: منهنجي خيال ۾ نعرو شديد رد عمل جي علامت يا اهڃاڻ آهي.  
جيستائين سنڌي ڪهاڻيڪار اهو محسوس ڪندو رهيو ته ڏاڍائي  
يا زيرائي جي خلاف شديد رد عمل جي ضرورت آهي ته هو نعري  
بازي واريون ڪهاڻيون لکندو رهيو ۽ انهن ۾ هو ڪامياب رهيو.  
سنڌي معاشري ۾ اڄ جي سجاڳي انهن ڪهاڻين ۽ لکڻين جي  
ڪري آهي. جيڪي نه رڳو شديد رد عمل هيٺ لکيون ويون پر  
اثرائتي نموني سان اهو رد عمل هر فرد تائين پهچايو. جيتوڻيڪ  
سنڌ جو ڪهاڻيڪار نعري بازي کان اڳتي نڪري معاشري ۽ ان ۾  
رهندڙ فرد کي عملي راهه ڏسي آهي انهن ۾ جمال ابڙو ۽ امر جليل به  
شامل آهن جن جون ٻيون ڪهاڻيون رڳو نعرو نه آهن پر ڏکئي پنڌ  
ڏکي واٽ تي هڪ پيچرو ٺاهينديون هليون آهن. سنڌي  
ڪهاڻيڪار ان وقت به حالتن پٽاندر سوچي سمجهي ڏانوَ سان  
هليو هو ۽ بعد ۾ به سندس هر وڪ سنڌ جي ڀلائي بهتري ۽ سجاڳي  
لاءِ پي ڪجي آهي.

سوال 5: هن وقت سنڌي ادب ۾ وڏو ناول ڪهڙو آهي؟  
جواب: سنڌي ادب ۾ ڪيترائي سٺا ۽ وڏا ناول لکيا ويا آهن. جن ۾ مرزا  
قليچ بيگ جو ”زينت“ قاضي فيض محمد جو ”جنسار“ ۽ ٻيا  
ورهاڱي کان اڳ جا لکيل پنڌي ناول شامل آهن. جن ۾ لالچند  
امر ڌڻي مل، نارائنداس ميوارام پمياڻي، ميلارام ۽ رام پنڄواڻي جا  
لکيل ناول وڌيڪ مشهور آهن. سنڌي ادب ۾ ورهاڱي کانپوءِ  
هندستان جي اديبن گوڻند مالهي، ڪيرت ٻاٻاڻي ۽ سندري  
اتمچنداڻي جا ناول پڻ نمايان آهن.

سوال 6: هن وقت سنڌي ڪهاڻيڪارن ناول جي صنف ۾ گهڻو پوئتي  
بيٺل آهي ان جا ڪارڻ ڇا آهن؟

جواب: اول ته منهنجي لاءِ اها هميشه حيران ڪندڙ ڳالهه رهي آهي ته سنڌي ڪهاڻيڪار کي ناول نه لکڻ جو ڏوهاري چو نهرايو ويندو آهي، ڪهاڻي ۽ ناول جي صنف جي اُپتار ڪبي ته ٽيڪنڪ توڙي موضوع جي لحاظ کان گهڻو فرق نظر ايندو. هر ڪهاڻيڪار ڪنهن به صورت ۾ ناول نويس نه ٿو بڻجي سگهي. جيئن هر ڪهاڻيڪار ناٽڪ نويس نٿو بڻجي سگهي. انهن صنفن جي ويجهڙائي يا پاڻي ٽپي سگهي ٿي، پر هنرمندي ۽ فڪر انگيزي جو فرق پنهنجي جاءِ تي آهي.

هونئن به مڪمل ۽ اثرائتو پيغام يا منشور پهچائڻ لاءِ ناول نهايت ئي ڪارگر صنف آهي. جنهن جي ڪاريگري ۽ ڌانءُ پنهنجو آهي، جنهن لاءِ هر ڪهاڻيڪار موزون يا مناسب ڪاريگر يا ڪمانگر نه ٿو ٿي سگهي تنهن لاءِ ضرورت آهي ته اسان وٽ ان صنف لاءِ ڌار ليکڪ پيدا ٿين ۽ هن صنف کي اداري (انسٽيٽيوشن) جي حيثيت ڏين، جيئن ڪهاڻيڪارن، ڪهاڻي جي صنف جو هڪ ڌار ادارو (انسٽيٽيوشن) قائم ڪيو آهي جيڪو سالن کان قائم آهي ۽ سندس بنياد، اسان جي سماج جي بنياد سان گڏ پيو آهي. جيتوڻيڪ ڪهاڻيڪار انهي ڏس ۾ ڪوششون ڪيون آهن، پر اهي ايتريون ڪامياب نه ويون آهن. ڪهاڻيڪار جيترو سنڌي ڪهاڻي ۾ پاڻ موڪيو آهي ۽ پنهنجي صنف کي وڌايو ۽ ويجهايو آهي، ان لاءِ مٿس اها ميار ئي نٿي رهي ته هو ناول جي صنف کي اڳڀرو ڪري جن به ڪهاڻيڪار انهي ڏس ۾ ڪوششون ورتيون آهن، جهڙوڪ سراج، محمد عثمان ڏيپلائي، آغا سليم قاضي خادم سندري اُتمچنداڻي ۽ ٻيا تن جس لهڻي.

ناول نويسي لاءِ مان ڌار ليکڪن جي اداري جي ضروري ان لاءِ ٿو سمجهان جن به سنڌي ۾ سٺا ناول لکيا آهن سي گهڻو ڪري ڪهاڻي نويس نه هئا، جهڙوڪ مرزا قليچ بيگ، پروفيسر هوتچند، گربخشاڻي، قاضي فيض محمد ۽ ٻيا. ورهاڱي کان اڳ جي ناول تي نظر وجهبي ته صاف نظر ايندو ته اهو هڪ ڌار ادارو هو ۽ ان جي ليکڪن جي هڪ ڌار بڻاري هئي.

سوال 7: نئين ٽهيءَ جي ڪهاڻيڪارن تي هڪ الزام اهو به رهيو آهي ته هن اجائي فرسٽريشن پڪيڙي آهي اهو ڪيتري قدر صحيح آهي اوهان جي نظر ۾؟

جواب: منهنجي نظر ۾ نئين ٿي پيداوار ٿي اُنهي دور جي آهي جنهن ۾ بنيادي قدر پائمال ٿيل آهن، سماجي، سياسي ۽ اقتصادي صورتحال پاڻ ۾ صحيح نموني سان ڳنڍيل ۽ ٺهڪيل نه آهي. معاشرو پاڻ افراتفري ۽ فرسٽريشن جو شڪار آهي. اُن ماحول ۾ اکيون کوليندڙ ضرور اهوئي ڪجهه ڏيندو جيڪو نه سمجه ۾ ايندڙ هوندو ۽ جيڪو نه سمجه ۾ ايندڙ حالتن جي پيداوار هوندو. نئين ٿي جو پنهنجي ماضي ۽ ثقافتي قدرن کان ان ڄاڻائي يا غير دلچسپي انهي فرسٽريشن کي جنم ڏنو آهي. قومون تڏهن فرسٽريشن يا مونجهاري جو شڪار ٿينديون آهن جڏهن هو پنهنجي تاريخ ۽ پنهنجي ثقافت کي ميساريل پٽيءَ جيان پنهنجي بغل ۾ وجهي ڪٽي هلنديون آهن. ۽ دنيا کي هڪ اهڃاڻ طور اُها ميساريل پٽيءَ ڏيکارينديون آهن ته هيءُ اسان جي تاريخ آهي ۽ هن تي اسان جي ثقافت اُڪريل آهي، جنهن تي حقيقت ۾ ڪجهه به نه هوندو آهي.

اسان جي اڄ جي ليکڪ سان اها ئي ترويجي آهي، هو ماضيءَ کي تاريخ بجاءِ ڀُل ۽ چڪ جو دفتر ٿو سمجهي، هو اوروڙ ۽ موهن جي دڙي کي صرف کنڊر ٿو سمجهي. هو ريتن رسمن ۽ رواجن تي چترن ٿو ڪري، ان جي ثقافتي رُخ کي صحيح رُخ مڃڻ لاءِ تيار ٿي نه آهي. انهيءَ لاءِ حقيقت ۾ سندس ڏوهه نه ناهي. هو پيدا ٿي انهي دور ۾ ٿيو آهي جنهن ۾ اسان جا سماجي، سياسي، اقتصادي ۽ ثقافتي ادارا تباھ هال آهن. جنهن جي ڪري معاشري جو تباھ هجڻ ۽ نه سمجهه ايندڙ يا مونجهارا پيدا ڪندڙ رجحان جو وجود ۾ اچڻ لازم آهي. مان مٿن الزام نه ٿو ڏيان، پرايٽرو چونڊس ته هنن لاءِ ضروري آهي ته تاريخ جا گرافي ۽ ثقافتي ڄاڻ لاءِ هو نه رڳو علم جو سهارو وٺن پر شهرن يا شهري ماحول کان نڪري ٻهراڙين سان لاڳاپو رکن جتي اڄ به مارئي ڳائجي پئي، جتي اڄ به همرچو آهي، جت اڄ به ڪچهريون آهن، جت اڄ به ماڻهو حالون بيحال هوندي ڳائي وڃائي، ڏک سک ۾ پائيوار ٿي جيءَ جياڙي پيو. جت اصل ۾ اسان جي تاريخ جا گرافي، ثقافت جيئري جا ڳنڍي آهي. ۽ اهائي ڄاڻ کين اجائي فرسٽريشن کان پاسيرو رکي، کين اصل مسئلن کان واقف ڪندي، جيڪي مسئلا نه کٽيا آهن نه ڪندا جن جي لاءِ هزارين ڪهاڻيون لکيون ويون، توڙي لکيون وڃن ته به ٿورو آهي.

اسان جو قلم هڪ علم: 33

سوال 8: ڪهاڻيءَ ۾ جديديت جي (ڊيفينيشن) Definition ڇا آهي؟  
جواب: جديد Modernism۔ جديديت Modernism يعني موجوده يا تازي صورتحال متعلق ڪا به ڳالهه. انهي کي نواڻ آئيندڙ ۽ اڄ تائين مڪمل صورتحال ڇڻي سگهجي ٿي.

جديديت موجوده حالتن پٽاندر صورتحال کي نالو ڏنو ويو آهي. جنهن به صنف ۾ پنهنجي حال متعلق نئين سر ۽ پراڻي قدرن کان هٽي ڪا ڳالهه ڪئي وئي ته انهي کي جديد يا ماڊرن سڏيو ويو. اهو نالو اسان جي ادب ۾ ٻاهرين ادب کان آيو جتي جي صورتحال سياسي، صنعتي ۽ زراعتي انقلابن کان پوءِ تبديل ٿي ۽ انهنجو معاشري ۾ انهي پٽاندر تبديليون ٿيون ائين سندن ادب ۾ به تبديليون آيون. موضوع ڦريا، قدرن جي ماپ تور ۾ گهٽ وڌائي ٿي، نين صنفن جنم ورتو ۽ ائين ڪهاڻي ۾ جيڪو انقلاب آيو تنهن کي به جديديت جو نالو ڏنو ويو.

سوال 9: سنڌي ڪهاڻيءَ جي نقاد جو جيڪو ساڳئي وقت Creative رائٽر پڻ آهي ان جو سنڌي ڪهاڻي ۽ ڪهاڻيڪار سان رويو ڪهڙو رهيو آهي؟

جواب: جيئن مون اڳ ۾ عرض ڪيو ته جهڙي طرح اسان وٽ ناول جي اداري يا انسٽيٽيوشن جي اڻ موجودگي آهي تهڙي طرح تنقيد جو ادارو پڻ صحيح معنيٰ ۾ قائم ٿي نه سگهيو آهي. تنهن ڪري جنهن نموني سان سنڌي ڪهاڻي کي تنقيد جو منهن ڏسڻو پيو آهي اهو ايتري قدر تعميري ۽ پرجهلائون آهي.

جيئن ٻين ٻولين جون ادبي صنفون نسرنديون ۽ اڀرنديون ٿي تنقيد جي سهاري آهن تيئن اسان وٽ نه ٿيو آهي، خاص طرح اسان جي سنڌي ڪهاڻي وري نسري ۽ اُڀري آهي سنڌ جي سماجي، اقتصادي ۽ سياسي صورتحال جي ڪري جنهن به نموني جو سنڌ ۾ معاشري تي انقلاب آيو تنهن ۾ وڏو تضاد هو ۽ تضاد ئي قوت بخشيندو آهي. لکڻ ۽ ڳالهائڻ جي قوت ۾ اڇل ۽ اضافو ٿي تڏهن ايندو آهي جڏهن تضاد وارو مونيجهارو موجود هجي. تنهن هوندي به سنڌي ڪهاڻيءَ جي نقاد جو ڪردار جي وڙنائڻو نه آهي ته سندس تارازي جا پڙ خالي به نه آهن.

سوال 10: هڪ راءِ اها به آهي ته سنڌي ڪهاڻي ۾ جنسي مسئلن کي فحاشي جي حد تائين اڳهاڙو ڪيو ويو آهي ان لاءِ اوهان جي راءِ؟

جواب: فحاشي هڪ Relative term آهي، جيڪي اڳ فحش هو اڄ فحش نه آهي جيڪي اڄ فحش آهي سياڻو نه هوندو. اها ڳالهه هر معاشري جي پنهنجي ايرائين يا اوڻاين سبب ٿئي ٿي. جيتوڻيڪ هر شيءِ جا پنهنجا قدر ٿين ٿا ۽ اهي دائمي آهن. پر اڄ جي سڄي عالمي معاشري انهن دائمي قدرن ۾ ٿير ٿا ٽوڙي ٿي. جيئن سچ، محبت، حسن ۽ خوبين جا قدر آهن، جن کي اڄ جي دور ۾ اصلئون ۽ نسلون ٽي بدلايو ويو آهي.

سنڌي ڪهاڻي جي اڄ جي دور جي باري ۾ مان ڪجهه نه چوندس باقي اسان واري دور ۾ يا اسان واري تهه جيڪو به لکيو اهو ڪنهن به صورت ۾ فحاشي جي خاني ۾ نه ٿو اچي سگهي انهن ڪهاڻين ۾ ڪيتريون ڪهاڻيون انهي وقت فحش ۽ تيز لکيون ويون پر اڄ جڏهن پڙهجن ٿيون ته انهن تان اهو ليبل لٿل نظر اچي ٿو.

هونئن به سنڌي معاشرو انهي قسم جي مواد تي اهڙي نموني سان بندش وجهندو رهيو آهي جو اسان جو ادب گهڻي قدر ٻين ٻولين جي ادب جي پيٽ ۾ فحاشي يا اڳهاڙپ جو پرچار نه رهيو آهي.

جنسي مسئلن جي جهڙي به نموني سان اوگهڙ ڪئي وئي آهي اها ڍڪيل ۽ پاسيري آهي. جنهن جو اثر اڻ سڌو ۽ پاسيرو آهي جنهن اسان انسان جي وحشي جذبي جي ڪنهن به صورت ۾ همت افزائي نه ٿي ٿئي. مون رڳو اهڙي وحشيانه عمل خلاف نفرت پيدا ٿئي ٿي.

سوال 11: اسان جا ون يونٽ کان پهرين جا ڪيترا ڪهاڻيڪار اردو ڪهاڻي رشين ۽ انگريزي ڪهاڻيءَ کان ترجمي جي حد تائين Inspire نظر اچن ٿا. ڇو؟

جواب: منهنجي خيالن ۾ ڪنهن به ٻوليءَ جو ادب تيستائين نسري نه ٿو اچي جيستائين دنيا جي ٻين ٻولين جي ادب مان لاپ نه ٿو پرائجي. اها ڪا ڳالهه عيب جو ڳي نه آهي ته اسان جي ادب ۾ ٻين ٻولين مان گهڻا ترجما ٿيا يافتي قدر حاصل ڪيا ويا.

مان ته سمجھان ٿو ته اڄ جو نئين ٽهيءَ جو ڪهاڻيڪار ٻاهرين ادب کان وڌيڪ متاثر ۽ بنا سوچ سمجهه جي انهن نظرين جو پرچاري آهي جن جو اسان وٽ اڃا وجود ئي ڪونهي. ون يونٽ کا اڳ يا پوءِ جيڪي به ڪهاڻيون لکيون ويون انهن ۾ سنڌ جي ماڻهوءَ وٽ ٽڻ، پڪي، پڪڻ، جڳهين جابين، باغن بستالن کي جهڙي نموني سان ڪردار بڻايو ويو انهي هر ماڻهوءَ کي پنهنجي وجود ۽ حيثيت جو احساس ڏياريو. منهنجي نظر ۾ اسان جي ڪهاڻي دنيا جي ڪهاڻين ۾ نرالي حيثيت والاري ٿي ۽ سندس پهچ يا رُخ انهيءَ جذبي کي اڀاري ٿو جيڪو انسان جي جيئڻ لاءِ بنيادي طرح سان تمام ضروري ۽ اڻ ٿر آهي. سنڌ ڪهاڻي جنهن طرح ٻاهرين ادب کي متاثر ڪيو آهي ان لاءِ ٻاهريان رسالا، ڪتاب موجود آهن جن ۾ سنڌي ڪهاڻيون ترجمو ڪيون ويون آهن ۽ اڄ به گهر اها ئي آهي ته سنڌي ڪهاڻيون ترجمو ٿين ته جيئن ٻين ٻولين وارن کي Inspire ڪن.

سوال 12: ون يونٽ کان پهرين وارن سنڌي ڪهاڻيڪارن پنهنجي شخصي پيڙائن کان شعوري طرح سان پاسو ڪيو آهي جڏهن ته نئين ٽهيءَ جي ڪهاڻيڪارن رڳو پنهنجي شخصي پيڙائن تي پاڙيو آهي. اهي ٻئي انتهائون سنڌي ڪهاڻيءَ کي ڪلهه ۽ اڄ ڪهڙي پاسي وٺي وڃن ٿيون؟

جواب: 'اڄ' ۽ 'ڪلهه' سڀاڻ ته ناهي جنهن جو پتو نه پئي. ڪلهه جي ڪهاڻي جيڪي رخ روشن ڪيا ۽ مثبت ڪردار ادا ڪيو اها سنڌي ڪهاڻي جي تاريخ ٻڌائيندي مان سمجھان ٿو ته ڪلهه واري ڪهاڻيڪار جو ڳاٺ اوچو هوندو جو هن اجتماعي مسئلن تي توجه ڏني، جنهن جي هر قوم جي جياپي لاءِ سخت ضرورت آهي. باقي شخصي پيڙائن جو مسئلو ته اهو به پنهنجي جاءِ تي هڪ مسئلو آهي توڙي ڪٿي انفرادي آهي. ان جي اهميت پنهنجي جاءِ تي آهي. ان جي ضرورت آهي يا نه اهو ڄاڻن انهن ڪهاڻيڪارن جو فرض آهي. سمجهڻ ۾ ائين ئي آيو آهي ته اها پيڙا ان ڏينهن کان اسان جي جي جسماني يا ذهني لڏپلاڻ ڳوٺن کان شهرن ڏانهن ٿي آهي.

منهنجي نظر ۾ اهي اهڙا به رخ آهن جن سان حياتي کي پرکي ته سگهجي ٿو. پر الڳ الڳ ماپ تور جي نظام سان هر هڪ جو ماپ تور جا نظام يا قدر مختلف آهن. 'اڄ' جي صورتحال واضح آهي. 'اڄ' جو

ڪهاڻيڪار پنهنجا مسئلا ڪٿي آيو آهي. سندس مسئلا اجتماعي نه سهي، پر کيس ان بيانسان جيڪا تسڪين ٿئي ٿي اها هر فرد جو حق آهي. فرق صاف ظاهر آهي ته ’ڪلهه‘ جو ڪهاڻيڪار پرچارڪ هئو ۽ ’اڄ‘ جو ڪهاڻيڪار ’پرچارڪ‘ نه آهي.

بائي رهي ته اهي رخ يا بقول اوهان جي انتهائون ڪهڙي پاسي وٺي وڃن ٿيون. اها سڀيان جي ڳالهه آهي ۽ مان ”سڀيان“ مان پُر اميد ضرور آهيان، پر نجوموت جو علم نه ڄاڻڻ ڪري ڪا به پيشنگوئي نه ٿو ڪري سگهان.

سوال 13: نئين ٽهڙيءَ جو ڪهاڻيڪار پنهنجي شروعاتي لکڻ واري دؤر ۾

گهڻو ڪري جليل کان Inspire ٿيو آهي ڇو؟

جواب: مون کي اهڙي خبر ڪانهي نه وري چڱيءَ پر ڄاڻ اٿم جو ويهي جليل جهڙي خوفناڪ ڏاڙهي واري شخصيت کي آئيڊيل بڻائي ڇڏيان. جيڪڏهن ائين ٿيو آهي ته سنو ٿيو آهي هر ادب ۾ ائين ٿيندو آهي. ان لاءِ جليل کي ساراهيو وڃي لک شاباسون ڏنيون وڃن. ۽ مان ڏٺو وڃي جو ننڍي ٽهڙي کي Inspire ڪري سگهيو آهي نه ته ٻيا ته سڀ ڏٺي وٺي بيٺا آهن.

سوال 14: اوهان جي راءِ ۾ پنهجي دؤرن ۾ ڪهڙا اهڙا ڪهاڻيڪار آهن

جن ڪوبه ادبي لاڙو رکندي سنڌي ادب کي سگهاريون ڪهاڻيون ڏنيون آهن؟

جواب: لسٽ تمام وڏي آهي، جي ڪنهن جو نالو رهجي ويو ته سنگت ناراض ٿي ويندي هر سنڌي ڪهاڻيڪار سنڌي ڪهاڻي کي جلا بخشي آهي ۽ ان جو ڪردار اُٿل آهي. سنڌي ڪهاڻي اسان جي تاريخ آهي ۽ سنڌي ڪهاڻيڪار اهڙو ڪهاڻي نويس آهي جنهن جو مانُ فرد وسي کان به مٿي آهي. هن پاڻ هڙان وڙان ڏئي سنڌي ادب جو مان مٿي ڪيو آهي.

سوال 15: اوهين سنڌي ڪهاڻيءَ مان نظرياتي لاڙن، سوچ، Technic ۽ ادبي

لاڙن جي چنڊ ڇاڻ ڪندي ڪيترو ڪجهه ڏس اون ڪندا؟

جواب: مان ڪجهه به ڏس اون ڪرڻ لاءِ تيار نه آهيان. سنڌي ڪهاڻي جنهن ارتقائي دور مان نڪري اڄ هڪ فعال ادارو بڻجي پئي آهي تنهن جي ڪنهن به لاڙي کي ڏسڻ ۾ نه ٿو ڪري سگهجي.

منهنجي نظر ۾ جن به نظرين يا ادبي لاڙن هيٺ سنڌي ڪهاڻي لکي وئي آهي سي منفي نه هيا ۽ ڪنهن به وس پڄندي سنڌي معاشري کي ڇيهي رسائڻ جي ڪوشش نه ڪئي هئي. هر ڪهاڻيڪار اهڙن مسئلن کي کنيو جيڪي اسان جاوهان جي سڀني جا مسئلا هيا. ڪٿي به هن ذهني عياشي يا تفريح کان ڪم نه ورتو. ان حالت ۾ ڪا به ڳالهه يا ڪو ڪوبه اکر هيٺ مٿي نه ٿو ڪري سگهجي.

سوال 16: ڪهاڻيڪار جو Committed هئڻ ضروري آهي؟

جواب: تمام ضروري جڏهن ته معاشري جو هر فرد ڪنهن نه ڪنهن Cause سان Committed رهي ٿو. ڪنهن نه ڪنهن سوسائٽي يا جماعت يا ڪميونٽي سان وابسته رهي ٿو اتي اوھان جو ڪهاڻيڪار ڪيئن اڻ ڌريورهي سگهي ٿو. جڏهن اسين سڀ هن سماجي نظام ۾ هڪ ڌر آهيون اتي ڪهاڻيڪار ڪنهن به صورت ۾ اڪيون ٻوٽي، پاسيرو ويهي، پنهنجي غير جماعتي هجڻ يا اڻ وابستگي جو اعلان ڪري سگهي ٿو.

سنڌي ڪهاڻيڪار جڏهن به لکيو آهي ته سندس لکڻيون سندس نظريي ۽ وابستگي جو ڪليو اعلان ڪن ٿيون. ۽ پنهنجي نظرين آدرشن جي تڪميل لاءِ Committed هجڻ کان سواءِ پيورستو ڪونهي.

سوال 17: مشتاق شورو چوي ٿو ته سنڌي ڪهاڻي نظرين، آدرشن جي دٻائن ۾ گهٽجي ۽ بوساتجي وئي آهي ان ڪري ئي سنڌي ڪهاڻي جو ڪوبه لاڙو ڪامياب نثري صنف نه بڻجي سگهيو آهي. ان لاءِ واهان جي راءِ ۾ انهن حالتن جا ذميوار ڪهڙا ليکڪ آهن؟

جواب: اول ته مان مشتاق شورو سان سهمت راءِ نه آهيان. نظريا يا آدرشن انسان جي آڏو عملي طور تي هڪ ڳليو ميدان مهيا ڪن ٿا. جڏهن به نظريا يا آدرشن ڪا جڪڙيا پابندي ڪن ٿا ته هر ماڻهوءَ پنهنجو دڳ پاڻ بڻايو آهي. ڪهاڻيڪار جيڪو هڪ حساس پر چاري جي حيثيت رکي ٿو انهي ڪڏهن به ڪنهن دٻاءُ هيٺ نه لکيو آهي.

هو نٿن به نظريا يا آدرشن ماڻهوءَ گهٽ يا بوسات لاءِ نه پر اڳتي وڌڻ لاءِ ٺاهيندو آهي. انسان اميد ۽ خوف جي وچ ۾ پيل ميدان ۾ سڄي

حياتي ڊوڙندو رهي ٿو. اُميد هجي يا خوف اُهي جي آدرشي ۽ نظرياتي نه هجن ته انسان جو جياپي مان ارواح ئي ڪجي وڃي. سنڌ ڪهاڻي جي ارتقائي تاريخ کي ڏسجي ته محسوس ٿيندو ته ان ۾ نظريا يا آدرش انسان جي اچي اُجري سٺي ۽ ڀلي هجڻ لاءِ ضروري سمجهيا ويا هيا. آهستي آهستي اسان جو ڪهاڻيڪار هر انهي نظريي جي مخالفت ڪئي آهي جنهن سان بنيادي سماجي، سياسي ۽ اقتصادي حق جڪڙيا پيا ويا آهن. هن اُهي نظريا ۽ آدرش چونڊيا جيڪي انسان جي بنيادي حقن ۽ عزت واري جياپي سان تعلق رکن پيا. جيئن مون اڳ به چيو ته سنڌي ڪهاڻي، سنڌي ادب ۾ نوالي ۽ اثرائتي صنف رهي آهي. ائين جي نه هجي ها ته اڄ جو پڙهندڙ سنڌ جي ڪهاڻيڪار کي مان نه ڏٺي ها. سنڌ جي تاريخ ۾ سنڌي ڪهاڻيڪار جو ڪردار آدرشي ۽ مان ڀريو آهي جو هن انهن نظرين جي پٺڀرائي ڪئي آهي جيڪي سقراط جي زهر جي پيالي ۾ هيا، جن جو سر مد جي سر سان تعلق هو منصور جي نعري ۾ هيا، شاهه عنايت شهيد جي شهادت ۾ هيا. سنڌ جي ڪهاڻيڪار حق ۽ سچ جي ڳالهه پي ڪئي آهي. جي اهو نظريو يا آدرش گهٽ ۽ هوسات ٿو پيدا ڪري ته پوءِ الائي ڪهڙي نظريي ۽ آدرش هيٺ گهٽ ۽ هوسات ٿو ٿئي. ان جي وضاحت شورو صاحب ئي ڪري سگهي ٿو.

ٿي سگهي ٿو ته شورو صاحب ٻاهرين ادب مان آيل ڪن جيوئن جو ذڪر ڪندو هجي. جهڙوڪ، Existentialism ۽ Suri-realism جن جو اثر چند جوانن ۽ ليکڪن تي آهي پر اهو ڪنهن به صورت ۾ اسان وٽ ته نظريو يا آدرش بڻجي سگهيو آهي ۽ نه وري بڻجي سگهندو جو اسان جا سماجي قدر ٻاهرين دنيا جي سوسائٽي کان مختلف آهن.

سوال 18: مجموعي طرح سان سنڌي ڪهاڻيءَ جي پرک ڪجي ته ڀارت ۾ لکيل سنڌي ڪهاڻي زندگيءَ کي وڌيڪ ويجهي نظر اچي ٿي، ان ڪو ڪارڻ ڪهڙو آهي؟  
جواب: اها راءِ انهي ذهن جي آهي جيڪو ڳوٺاڻي زندگي کان شهري زندگي لاءِ لڏي پلاڻي آيو آهي.

ڀارت جي سنڌي ڪهاڻيڪار جا ٻه وڏا موضوع آهن، هڪ وطن ڇڏي وڃڻ وارو موضوع ۽ ان جو احساس ٻيو اتي جي زندگي کي گهارڻ جيڪا شهري زندگي آهي ۽ ان جا مسئلا آهي ئي آهن جيڪي ڪنهن به ٻي گهر کي شهر ۾ گهر ٺاهڻ روزگار ڪمائڻ وقت پيدا ٿيندا آهن.

سنڌي ڪهاڻيڪار وٽ وڏا مسئلا پنهنجي گهر ۾ ويهي بي گهر ۽ يتيم هجڻ جو احساس ۽ سنڌي ٻوليءَ ۽ ثقافت جي تحفظ لاءِ پاڻ پتوڙڻ آهي.

منهنجي نظر ۾ ٻنهي ڪهاڻيڪارن پنهنجي پنهنجي گهر ۾ ويهي جيڪي ڪجهه به لکيو آهي اهو زندگيءَ جي ويجهو آهي. هونئن به پرک Rational هئڻ کپي ان لاءِ ٻنهي ليکڪن جي ماحول ۽ حالتن پٽاندڙ ڄاڻ ۽ جائزي جي ذريعي پرک جو عمل جاري رکي ٿو سگهي.

توهان ڪيئن ٿا چئي سگهو ته جمال، ربابي، سراج، رشيد، جليل، حفيظ اياز، نسيم سليم غياث، اياز قاري، پليجو قادر، خادم سويي، علي بابا، سرڪي، بيگم زينت چنم، ماهتاب محبوب، ثميره زرين، نورالهدى شاهه، قمر واحد، خير الانسا، تنوير جوڻيجو، رشيد حجاب ۽ ٻين جون ڪهاڻيون زندگي جي ويجهو نه آهي.



## جوڙي سلامت

نصير مرزا

[حميد سنڌي صاحب جي شريڪ حيات

محترم تهذيب النساءِ سان ڳالهه ٻوله]

نصير مرزا: پياي تهذيب النساءِ صاحبہ... توهان کي، ۽ 74هين جنم ڏينهن تي خود حميد سنڌي صاحب جي سهڻي پياري شخصيت کي ڏسجي ٿو ته، چوڻو پيو پوي ته واقعي جهڙا آهيو اوهين پاڻ سهڻا، اهڙو ئي آهي سدا بهار ۽ سدا جوان ۽ شاندار شخصيت جو مالڪ، هي اسان جو حميد سنڌي صاحب.

12هين آڪٽوبر حميد صاحب جي جنم جو ڏينهن آهي. ان مناسبت سان پهرين ته اهڙي شخصيت جي وٺي هجڻ ۽ سندن جنم ڏينهن جون واڌايون قبول ڪريو ۽ ٻڌايو ته، اوهان ٻيئي، هڪ مان 'پ' ۽ ٻن مان ٿري هڪ، ڪهڙي سن ۽ تاريخ تي ٿيا؟ مسز حميد: ادا نصير... اسان جي شادي 14هين آڪٽوبر تي ٿي هئي ۽ اهو سن هو 1967ع.

نصير مرزا: شاديءَ کان پهرين، حميد صاحب سان ڇا اوهان جو مٿي مائٽيءَ وارو ڪو رشتو هئو؟

مسز حميد: ها... شادي کان اڳ ئي اسان جا پاڻ ڀرت جا رشتا هئا. ۽ حميد صاحب، رشتي ۾ منهنجي والده جو ماروٽ لڳندو آهي.

نصير مرزا: شاديءَ کان پهرين، اسان جي خوبرو حميد صاحب کي، اوهان ڪڏهن ڏٺو به هو يا؟

مسز حميد: ها... حميد صاحب کي خاندان جي گهريلو گڏجاڻين ۾ ڏسبو پيو هو. پر اها خبر بلڪل ڪانه هئي، ته اڳتي هلي ساڻن منهنجو

اسان جو قلم هڪ علم: 41

ڪو رشتو ٿيندو. ۽ نه ئي مون کي ڪا خبر هئي ته مستقبل ۾ پاڻ منهنجا هسپينڊ ٿيڻ وارا آهن.

نصير مرزا: حميد صاحب جو اوهان لاءِ جڏهن پروپوزل آيو ته ڇا اوهان کان پڇيو ويو ته.... هي رشتو ڪجي؟

مسز حميد: ادا.... حميد صاحب مائٽن کي موزون لڳو ۽ هنن کي چاڪاڻ ته مون تي اعتماد هو.... سو هنن اهو رشتو پاڻ ئي طءُ ڪري ڇڏيو. الله جو شڪر آهي حميد صاحب تمام سٺو انسان آهي ۽ هنن سان گذرندڙي تمام سٺي گذري آهي ۽ گذري به پيئي.

نصير مرزا: اوهان جي شاديءَ کي هي پنجون ڏهاڪو پيو هلي. ۽ جيڪڏهن چئجي ته، مڙي پويان ان ڏينهن ڏانهن ڏسو ۽ ٻڌايو ته ان سموري عرصي دوران، حميد صاحب بحيثيت ڪانڌ.... اوهان کي ڪيئن لڳو ته ڇا چونڌو!

مسز حميد: جيئن هڪ سٺي هسپينڊ کي هجڻ گهرجي، حميد صاحب ائين ئي رهيو آهي....

ظاهر آهي، حميد صاحب پنهنجي ذات ۾ هڪڙو معروف ۽ مصروف ماڻهو آهي. جنهن جي وڏي آڻي وڃي آهي. شروع جوانيءَ ۾ روح رهاڻ رسالو.... پوءِ جشن روح رهاڻ وري ادبي تحريڪن ۾ شرڪت.... لکڻ پڙهڻ جي مصروفيت، هاڻي بزمِ روح رهاڻ... پر ان جي باوجود مون کي خوشي آهي ته حميد صاحب گهر کي به تائيم ڏنو ۽ ٻارن کي به ۽ هڪ دفعو ٻيهر ٿي چوان، ته شڪر آهي.... وقت سٺو گذري ويو آهي.... (ڪلندي) ۽ هي جو اوهان چيو ته اسان جي شاديءَ کي هي پنجون ڏهاڪو پيو هلي ته ان سلسلي ۾ به چئي سگهان ٿي ته.... اهي سڀ ورهيه اسان جا سٺا ئي گذريا آهن!

نصير مرزا: ڇا ان سموري عرصي دوران، ڪي رُساما، رنجشون، ناراضگيون به ٿيون. يا سڀ خير ئي خیر گذريو!

مسز حميد: اهي جيڪي ڳالهيون، اوهان چيون.... اهڙا موقعا اسان جي زندگيءَ ۾ ضرور آيا، پر، چئي سگهان ٿي ته تمام ٿوري وقت جي لاءِ آيا هوندا.... نه ڪ گهڻي وقت جي لاءِ.... (ڪلندي) ۽ ظاهر آهي ادا.... اهو صرف اسان سان ئي Life ۾ نه هر ڪنهن سان ئي ٿيندو آهي ۽ ٿيندو رهندو آهي.

نصير مرزا: حميد صاحب، مزاجن هڪڙو صلح ڪُل انسان آهي. سو ظاهر آهي اوهين جي ناراض ٿيندا هوندا ته هو اوهان کي پرچائي وٺندا هوندا.... پر وري به پڇڻ چاهيندس ته پرچائڻ ۾ پهل ڪير ڪندو رهيو آهي، حميد صاحب يا اوهين؟

مسز حميد: بس ائين سمجهو ته ڪنهن نه ڪنهن بهاني هڪ ٻئي کي پرچائي وٺندا آهيون. ۽ باقائده هڪٻئي کي پرچائڻ جو موقعو.... ايندو ئي ڪونهي، ۽ ان کان اڳ ئي پنهنجو پاڻ پرچي ويندا آهيون.

نصير مرزا: حميد صاحب هڪڙا ٺاهوڪا مرد رهيا آهن، حسين و جميل ۽ خير و... ويل ڊريسڊ... سٺن عهدن تي رهندڙ... يقيناً ڪي خواتين هنن ڏانهن ضرور متوجه ٿيون هونديون... ۽ اهڙين خبرن ملڻ تي، انهن خواتين سان ضرور... اوهان جيلس به ٿيا هوندا!

مسز حميد: نه ادا... Never! اهڙي ڪنهن به معاملي ۾ مون جيلسي محسوس ڪانه ڪئي هوندي... ڇو ته آئون خود به حميد صاحب جي Fan آهيان ۽ جيڪڏهن ڪڏهن ڪا اهڙي ڳالهه ڪٿان ٻڌي به هوندم ته، مون کي اعتماد هوندو هئو... ته حميد صاحب هسپينڊ ته بهر حال منهنجو ئي آهي... (خوشگوار تهڪ ڏيندي) ۽ سڄي ڳالهه آهي ته... حميد صاحب جي رويي ۾ مون سان ڪڏهن ڪا تبديلي آئي به ناهي... ان ڪري ڪنهن به خاتون سان منهنجي جيلسي ٿي ئي ڪونهي!

نصير مرزا: اڃا! هتي ٻي ڳالهه چوان، ته... ڪنهن به ليکڪ جي گهر واريءَ جي لاءِ پهاج جو ڪم ڏيندو آهي، ليکڪ جو قلم! - ۽ اها به حقيقت آهي ته ليکڪ جي جنهن وقت، هٿ ۾ قلم هوندو آهي ۽ مٿس لکڻ جي ڪيفيت طاري هوندي آهي ته هن کي، نه ياد هوندو آهي، گهر، نه ٻار... نه گهر واري ۽ نه گهريلو ماما! - ڇا اوهان جي زندگيءَ ۾ به ڪڏهن اهڙا موقعا آيا، جڏهن حميد صاحب لکڻ ۾ مصروف هو ۽ اوهان چاهيو ته ان وقت هو توهان جي پير سان هجي؟

مسز حميد: ها ادا... اوهان درست ٿا چئو. اهڙو وقت زندگيءَ ۾ ڪيئي ڀيرا آيو هو ۽ شاديءَ کان فورن پوءِ وارن ڏينهن ۾ ته گهڻو ئي آيو هو... پر وقت سان گڏ، آهستي آهستي عادي ٿي ويس... ۽ اهو سوچي چُپ

تي ويس ته.... حميد صاحب جو لائيف پئٽرن ٿي اهو آهي ۽ چاڪاڻ ته اسين هن کي پنهنجي اهڙين مصروفين کان روڪي به نه پئي سگهياسين.... ان ڪري آئون.... ۽ ٻار.... بالآخر عادي ٿي ٿي وياسين سندن اهڙين activities جا. ۽ ساڳئي وقت موت ۾ اهو به ڏٺوسين، ته هو جيڪي ڪجهه سنڌي ٻولي ۽ قوم جي لاءِ contribute ڪن پيا، اهو به ڪو گهٽ ڪم ڪونه آهي. ان ڪري گڏوگڏ اطمينان به ٿيندو آهي ته هنن جو وقت سڃاڻيو پيو گذري.... ۽ هيڏانهن اسان جي قسمت وري اسان سان.

نصير مرزا: اوهان پنهنجن جي گڏيل رفاقت ۽ محبت جو ثمر.... اوهان جو اولاد آهي. اهو ڪيترو آهي؟

مسز حميد: ٻه نياڻيون.... ۽ هڪ ڇوڪرو. ارشد حميد. ان جي شادي ٿي چڪي آهي ۽ هاڻي ٽن پيارن ٻارن جو پيءُ به بڻجي چڪو آهي.

نصير مرزا: ٻه ٻارن سان حميد صاحب جو رويو ڪيئن آهي؟ مسز حميد: تمام سٺو. ۽ تمام فرينڊلي! بلڪل دوستن وانگر ۽ شفقت ڀريو....

پرائين به آهي ته جيڪا ڳالهه هنن کي پسند ناهي هوندي يا اولاد لاءِ بهتر نه سمجهندا آهن، ته ان لاءِ سختي به ڪندا آهن.

نصير مرزا: ماشاءِ الله.... اوهان جو گهراڻو.... خوشحال گهراڻو آهي ۽ ڪم ڪار لاءِ اوهان جي گهر ۾ نوڪر چاڪر آهن. پر ان جي باوجود، بطور هائوس وائيف.... ڪچن ۾ وڃڻ جو ڇا ڪڏهن موقعو ملندو آهي اوهان کي؟

مسز حميد: هاڻي ته نه ادا.... شروع ۾ گهڻو شوق ڪري ڪچن ۾ ضرور ويندي هئس.... مختلف طعام به پچايم. ۽ حميد صاحب جي ٿيسٽ ۽ خواهش مطابق به پچايم.... پر هاڻي ڪچن جي ڪم ڪار کان آئون پري آهيان.

نصير مرزا: ڇا حميد صاحب ڪنهن شيءِ يا ڪنهن ڏش جي خواهش ڪري ته؟ مسز حميد: (ڪلندي) حميد صاحب.... ڪنهن شيءِ جي فرمائش ڪندا ته definitely ڪچن ۾ وڃبو ۽ پچائبو به. يعني Most welcome. پر شرط آهي ته فرمائش ڪن به ته سهي!

نصير مرزا: حميد صاحب.... هڪڙو جماليات پسند انسان آهي. ۽ ان حيثيت سان، زال جي روپ ۾ هو اوهان کي ڪيئن ڏسڻ چاهيندو آهي.... ٺاهه ٺوهه سان يا سادو سُودو؟

مسز حميد: ادا.... ڳالهه هيءَ آهي ته هسپينڊ جي حيثيت سان هر مرد کي.... پنهنجي گهر واري هر روپ ۽ هر صورت ۾ وڻڻ گهرجي. باقي جيتري قدر حميد صاحب کي مون ڏٺو آهي، يا جيئن هن بابت منهنجو مشاهدو آهي ته هو چاهيندو آهي ته وڌيڪ ٽپ ٽاپ کڻي... پر ماڻهوءَ کي پنهنجي Look ۾ نيڪ ناک ضرور نظر اچڻ گهرجي.

نصير مرزا: عام طرح سان هر خاتون چاهيندي آهي ته، ان جو گهر وارو مقرر وقت تي گهر اچي ۽ ٻار منتظر هوندا آهن، ته بابا اچي ته گڏجي ماني کائون.... ته ان سلسلي ۾ اوهين ڇا چوندا؟

مسز حميد: ڪنهن وقت ۾ برابر ته ائين سوچيندا به هئاسين، پر هاڻي اهڙي صورت ناهي. ٻارڙا وڏا ٿي ويا آهن ۽ انهن جو به ساٿ آهي، ۽ وڏي ڳالهه ته ٻارڙن جا به ٻارڙا ٿي ويا آهن. ان ڪري گهر ۾ زندگي مختلف ٿي پيئي آهي. حميد صاحب نهايت محنتي ۽ جفاڪش انسان آهي. ۽ سندن فطرت آهي ته هو جنهن به شعبي لاءِ ڪم ڪندا آهن. پوري توجه سان ڪندا آهن، ۽ ان ڪم ئي کي وڌيڪ اهميت پيا ڏيندا آهن. سندن اهڙين مشغولين جي ڪري هاڻي اسين سندن دير سوڀر جا عادي بڻجي ويا آهيون. سو تقريبات مان سندن دير سوڀر موٽڻ تي ارها ڪونه ٿيندا آهيون.

نصير مرزا: ماضيءَ ۾ حميد صاحب تمام اهم عهدن تي رهيا آهن. توهان ڪڏهن کين ڪنهن غريب مسڪين جي سفارش ڪئي ته.... هن کي نوڪري ڏيو يا اسڪول يا يونيورسٽيءَ ۾ داخلا.... يا گابي مدد! مسز حميد: ها.... ان معاملي ۾ حميد صاحب کي مون گهڻن ئي موقعن تي ڪن ماڻهن لاءِ چيو هوندو، ۽ آئون سمجهان ٿي ته ڪم ممڪن هوندو هئو ته هو ضرور اهو ڪري به ڇڏيندا هئا. ناممڪن هوندو هو ته پريشائيز البت آئون ڪڏهن به کين ڪانه ڪندي هئس.

نصير مرزا: (ڪلندي) ڀلا پايي، هن وقت حميد صاحب کي توهان جي معرفت، ڪا سفارش ڪرائڻ چاهجي، ته ڇا ڪرائي سگهجي ٿي؟

مسز حميد: (ڀرپور تهڪ ڏيندي) توهان جي لاءِ آئون سفارش کين بلڪل ڪري سگهان ٿي - پر ڳالهه صاف آهي، پريشائيز آئون کين بلڪل ئي ڪونه ڪنديس. هونئن ادا نصير... حميد صاحب جي وڏي خوبي اها به اٿو ته توهان پاڻ ڪم چونڊڻ تي، پاڻ ئي

ڪري ڇڏيندا، ۽ صاف گو ايترا آهن.. جو ڪم ٿيڻ جهڙو نه هوندو ته اوهان کي 'ڊاج' ۾ به بلڪل ڪونه رکندا..  
 نصير مرزا: گهر ۾ ڪاٺ پيئڻ جي سلسلي ۾ حميد صاحب جي پسندیده ڊش ڪهڙي آهي؟

مسز حميد: حميد صاحب کي 'فراءِ فش' تمام گهڻي وڻندي آهي. ان کان سواءِ ٻيهر جي پاڇي به وڻندي اٿن.

نصير مرزا: رڳو توهان جي هٿ جي... يا ڪنهن جي به هٿ جي ٺهيل....  
 مسز حميد: (ڪلندي) نه ان جي ڪا به پابندي ڪانهي. ها، شرط رڳو اهو آهي ته اها سٺي Cooked هجي.

نصير مرزا: حميد صاحب جون ڪهڙيون ڪهڙيون لکڻيون پڙهيون اٿو؟  
 مسز حميد: (ڪلندي) سچ پڌاڻا ادا.... حميد صاحب جون مون تمام گهٽ لکڻيون پڙهيون آهن. (تھڪ ڏيندي) سو غلط بياني نه ڪنديس. ها.... سندن جيڪو مشهور ڪهاڻين جو مجموعو آهي: 'ويريون'. ان جا ڪجهه افسانا مون ضرور پڙهيا آهن، ۽ ان ڪتاب تي کين جڏهن صدارتي ايوارڊ مليو هو.... ته مون نهايت فخر محسوس ڪيو هو ۽ ايوارڊ وٺڻ وقت، آئون ساڻن گڏجي اسلام آباد به وئي هئس ۽ ان موقعي تي به: I feel very Proud.  
 نصير مرزا: 74 ساله حميد سنڌي صاحب، توهان کي هاڻي ڪيئن ٿا لڳن....  
 نوجوان.... جوان.... يا....؟

مسز حميد: (خوشگوار موڙ ۾) ادا.... حميد صاحب، اسان کي اڄ به بلڪل جوان لڳندا آهن.... ۽ تمام سٺا! ۽ اڃان ته حميد صاحب ۾ اسان جون ڪيئي توقعات آهن. ۽ اسان جي دلي دعا آهي ته، شال سندن سايو سدائين اسان جي سِرڻ تي قائم ۽ دائر رهي ۽ الله سائين هنن کي سدائين تندرست ۽ صحت مند رکي. (آمين)

نصير مرزا: وڏي وڏي مهرباني پياي تهذيب النساء! جو اوهان مون کي هن انٽرويو جي لاءِ هيترو سارو وقت ڏنو.

مسز حميد: ادا نصير... آئون به اوهان جي ٿورائتي آهيان... جو توهان به هن موقعي تي حميد صاحب ۽ اسان کي ياد رکيو..



حميد سنڌيءَ  
جون چونڊ  
ڪهاڻيون





## جي قيام مڙن

ڪڍيا جي ڳال، سي پسي خال خوش ٿي،  
پاڻيءَ ۾ ٿ ٻُڌاڻيا، ڌاءُ نه جهلي ڌمال،  
سڀڪ پانپا سهڻيءَ، جوپن جي جمال،  
آڪي جا احوال، معلوم ٿيا مهراڻ ۾.

منهنجا سائين، ڪو وقت ته مون به سهڻيءَ وانگر جوش جوانيءَ ۾ گذاريو. خبر تڏهن پئي جڏهن ڪچي دلي ڀرڻ شروع ڪيو. رنگ روغن لهڻ لڳو ۽ زندگيءَ جي ڪُن ۾ غوطا کائڻ لڳس. تڏهن مون هٿ پير هنيو ۽ ڪنهن ڪڪ پن جو وقتي سهارو وٺي مون سوچڻ شروع ڪيو ته انهيءَ ڪُن مان ڪيئن نڪرجي ۽ حياتيءَ کي لوڙهي ڇڏڻ بدران سڃايو ڪجي. مون پنهنجي مَن کي ڦولهڻ شروع ڪيو ۽ وليم ورڊس ورث جي چوڻي مطابق ته: ”اندر جي اک سان پسو ته خوشي ماڻيندو.“ مون به اڪيون بند ڪري پسڻ شروع ڪيو. ڇا ڏسان ته هڪڙو ننڍڙو ٻار آهي، جو پتي ڪنيو گهيڙ تان لهي ٿو ۽ ڊوڙندو اچي. هڪ ڪچي آهي، تنهن کي پاڪر پائي ٿو ۽ انکي چُمندو اُچاري ٿو. ”منهنجي مٺي دربان! تنهنجي ڪٽل به مٺي، ته تون به مٺي آهين.“ هوا ڳٽي وڌي ملان اسڪول جي در تي پهچي ٿو ته هڪ نينگر ڪوهرن جو چپو ڪنيو بيٺو آهي ۽ هو ڪوپيو ڏئي ”هل، ڪوسا ڪوهر – هل، ٽڪي ۾ ٻاٽي.“ هونديو ٻار هُن کي چئي ٿو ”مولو مون وٽ هڪ پيسو آهي، سڀاڻي ٽڪو ٿيندو پوءِ مونکي ٽڪي ۾ ٻاٽي ڏيندين؟“ مولو کيس عجيب نظرن سان ڏسي ٿو. ٻارڙو گهڻيون گهيڙ لٽائيندو ٿاڪ منجهند ماڻيندو گهر موٽي ٿو. هڪ وڏي ~ ويٺي آهي، جنهن ۾ ڪٽنب سٿيل آهي، تن سان اچي رهاڻيون ڪري ٿو ۽ ننڍڙي هرڻ سان کيڏي ٿو ۽ سندس اکين کي چُمي ٿو جيڪي سائس ڳالهائڻ جي ڪن ٿيون. پوءِ هولڪ چوريءَ گهٽيءَ ۾ اٿي – ڏڪر راند ڪرڻ اسان جو قلم هڪ علم: 49

اچي تو. هن کان وڌڙا ٻار اٿي۔ ڏڪر راند پيا ڪن ۽ هوسندن نعرو ٻڌي خوش ٿئي ٿو: ”ڏوبار“ ۽ شمعدان جي شيشن جو تڙڪو ٿئي ٿو ۽ سڀ پڇي وڃن ٿا. هواڪيلو ان شمعدان ۽ حاويليءَ مان نڪرندڙ بزرگ کي ٽڪيندو رهي ٿو جيڪو پين کي ڇڏي اچي سندس ڪن جهلي ٿو ۽ ٿڌون ٺوڪي ٿو. هو خاموش آهي. ائين هو ٻارڙو هڪ مست کي ڏسي ٿو جيڪو ڦاٿل چولو پائي گهٽيءَ ۾ ڊوڙن پائي ٿو ۽ ”پيچ مولا، هٺ ڪو گوڏي جيڏو“ جا نعرا هڻي ٿر ۽ هار ٻار خوش ٿئي ٿو ۽ ڊوڙ پائي حاويليءَ ۾ وڃي، اهوئي نعرو هڻي ٿو. ”پيچ مولا، هٺ ڪو گوڏي جيڏو“ پڙهيون ۽ ماسيون سندس معصوميت تي قربان وڃن ٿيون ۽ هونعرا هڻندو رهي ٿو. گهڙي ڪانه گذري ٿي ته ابر اها ڪري ٿو آڱر آءُ ڪري ٿو جهڙڙ بهاريون ٿي وڃن ٿيون. هيءُ پنهنجين سوتن ماساڻن سان گڏ مينهن جهلي ٿو ۽ نعرو هڻندو رهي ٿو. ”هٺ مولا ڪو گوڏي جيڏو“ سندس انگ انگ بهارين ۾ آهي ۽ مينهن به ائين وسي ٿو جڻ اڳ نه اُٿو آهي نه اُٿيو. ائين ڪير بزرگ کيس ڪن کان جهلي ورائدي ۾ وٺي وڃي ٿو ۽ نڙ سان ڪٽي ٿو هو حيران آهي ۽ درد جي پيڙا کان سندس اکيون اڳمڃيو اچن ٿيون ۽ جهڙڙ جي بهاري لايو ڏين. کيس ڪير پيار سان اندر وٺي وڃي ٿو. هوءَ سندس وڏي پيٽ آهي. هوءَ جيڪا سندس ڳوڙها اُگهي ٿي ۽ سهارڻ جي ڪري ٿي، هو سمهي نه ٿو. پوءِ کيس پيٽس هڪ بادشاهه جي ڳالهه، جيڪو چمڙا پوش ڪري مائهن جا دڪ درد معلوم ڪندو هو دڪ دور ڪندو هو ۽ سندس بهادر شهزادي جي ڪهاڻي ٻڌائي ٿي، جيڪو ڏک ڏاکڻا سهي، ڏاڍ ڌم جو مقابلو ڪندو انعام طور هڪ سهڻي شهزادي حاصل ڪري ٿو.

هو هاڻي وڏو ٿيندو وڃي ٿو سندس تصور ۾ اهوئي شهزادو ۽ شهزادي وڃي رهن ٿا. هو ڪئين ئي ڪچا رنگ، پڪا رنگ سمجهي، پينلندو اڳتي وڌي ٿو. سندس هٿ سهار لاءِ گهڙي جي ڳولا ڪن ٿا ۽ هر ويلي سندس هٿ ۾ ڪچو گهڙو اچي ٿو ۽ مٺي مٺي مهراڻ ۾ وجهڻ سان ان جا چٽ رنگ لهن ٿا. ڪچو گهڙو ڀري پوي ٿو ۽ هو ترندو تڙڳندو نڪري ٿو. وري ٻيو گهڙو کڻي ٿو. ائين سندس تلاش جاري آهي. نه هن شهزادي ماڻي آهي ۽ نه پڪو گهڙو. مون سڃاتو ته سائين اهو مان آهيان، مان پاڻ.

منهنجي اندر جي اک جيڪي ڏٺو ان مان لاپ پرايم. ڇاڪاڻ ته سوچيم ته شهزادو بڻجي دڪ پرايو اٿم ۽ نه وري ڪا شهزادي ماڻي اٿم. سو هاڻ چو نه ٻيو ڪجهه بڻجان. مون ان ڪهاڻيءَ کي اُٿلايو پٽلايو جيڪا پيٽ ٻڌائي

هيٺ. ان ۾ هڪ ڪردار اهم هو جيڪو وسري ويو هو. اهو هو بادشاهه جو ڪردار جيڪو چمڙا پوش ڪري ماڻهن جا دڪ درد معلوم ڪندو هو. مون آهستي آهستي پاڻ کي بادشاهه سمجهڻ شروع ڪيو ۽ مان ان ڪن مان نڪري آيس. بادشاهه حاڪم ٿيندو آهي ۽ مان پنهنجي من جو حاڪم هوس، سو اهي ڪن مون کي ڇا ڪندا. ڏٺم ته ڪن مون کان ڪوهه پري هو. پوءِ ساڻين! مون چمڙا پوش ڪري اندر جي بادشاهه کي لڪائي، هر ماڻهوءَ کي پنهنجو ماڻهو سمجهيو ۽ سندن دڪ درد معلوم ڪيا ۽ جيڪي مون کان ٿي سگهيو ٿي سو مون ڪيو ٿي. پنهنجي پاڻ کي ساڻن ويجهو ڪرڻ لاءِ پهريائين ته کين پنهنجو ماضي ٻڌايم، ”دريان“ ڪيئن منڊليون مڇايون، ميهائي مست ڪيئن جهڙ ٿڙ جون بهاريون ڪيون، مولو گهرن واري ٽڪي ۾ باٿي چو نه ڏني، ”ڌوبار“ جو ڪردار هاڻ ”ڌوبار“ چوندي شمعمان چو نه ٿو پيچي ۽ سندس اتي ظالم جودون چو وڃي وئي نه ٿي ۽ هر ٿي جي اکين ۾ صدين جون صدائون ڪيئن آهن. اهڙيون ڪيئي ڳالهيون، جيڪي منهنجي اندر جي اک ڏٺيون هيون ۽ سندن ڳالهيون ٻڌڻ ۽ ٻڌائڻ لاءِ ”روح رهاڻ“ کي جنم وٺڻو پوي ٿو. جشن ٿين ٿا ۽ سڀني ماڻهن جو آواز منهنجي آواز جو پڙاڏو ٿي گونجي اٿي ٿو. منهنجي اندر واري چمڙا پوش بادشاهن جي رڳ رڳ نري ٿي ۽ مان ان ويلي سمجهان ٿو ته هاڻ منهنجي هيءَ حياتي سڱل ۽ سجائي آهي ۽ مان شهزاديءَ ۽ شهزاديءَ جي تصور کي ويجهو آڻڻ نه ٿو ڏيان ۽ مون پاڻ کي اڄ تائين چمڙا پوش بادشاهه سمجهيو آهي، جيڪو ماڻهن جا دڪ درد معلوم ڪري هڏ ڏوڪي هجڻ جي دعويٰ ڪري ٿو. اڄ جڏهن ان ماضي کي ڏسي ۽ پنهنجي عملي زندگي کي ڏسان ٿو ۽ سوچيان ٿو ته ڪنهن ڳالهه جي محرومي جو احساس ٿيم ٿو. ڪاڏي وئي اها ماڻهن جي هڏ ڏوڪي هجڻ جي دعويٰ؟ ڪاڏي، ٻيئي اها ”روح رهاڻ“؟ ڪاڏي ويا آهي جشن؟ ڪاڏي ويون آهي سنگت جون ڪچهريون ۽ منڊليون؟ تڏهن سوچيم ۽ خبر پيم ته هاڻ بادشاهه پوڙهو ٿي چڪو آهي. جي ها! بادشاهه پوڙهو ٺيل ۽ ڪمزور ٿي چڪو آهي، جنهن کي سندس وارثن تخت تان لاهي، قيد ڪري ڇڏيو آهي. سندس پير پيڪڙن ۾ ۽ هٿن ۾ هٿڪڙول آهن ۽ هو انهن پنهنجن ماڻهن لاءِ عملي طرح ڪجهه نه ٿو ڪري سگهي. صرف سندس اندر جي اک کليل آهي، جنهن سان جيڪي هو ڏسي ٿو اڄ به بيان ڪري ٿو سندس وارث هن ايندڙ وهي جا نمائندا آهن.

عملي طور جيڪي ڪجهه کين ڪرڻو آهي، پنهنجي لاءِ ۽ پنهنجن ماڻهن لاءِ  
اُهو ڪن پيا، جي کاڌن ڀڳو ته هن ماضيءَ جي بادشاهه کي آزاد ڪري سندس  
تجربي مان فائدو وٺي سگهن ٿا.

منهنجا سائين! ”ويريون“ انهيءَ من جي بادشاهه جو نذرانو آهي، جنهن  
جا هٿ خالي، جهريل جيءُ هڪ قيد ۾ آهي. جيسين سسيءَ ۾ ساهه اٿس،  
بيان جاري رهندو ۽ اڄ اُن بيان ٻڌڻ لاءِ جيڪي پنهنجا مڙيا آهن، تن جا ٿورا  
نه لاهڻ جا آهن ۽ نه لهي سگهندا. اُن بادشاهه وٽ ڏيڻ لاءِ ڪي به ڪينهي،  
سواءِ هنن لفظن جي:

جي قيام مڙن ته ڪر اوڏا سپرين،

تهان پري سڄن، واڏايون وصال جون.

(شاهه)



## لڳي لڳي واءُ

ڪيترن يارن جي، انهن خيالن کان چڱي پر آگاهه آهيان ته منهنجي ڪهاڻين ۾ هاڻ ’موت جو موھ‘ ۽ قبرستان جا قصا مڙيوئي ڪجهه وڌي ويا آهن. هڪ يار ته لکيو ئي ائين ته، منهنجا گهڻا تڻا ڪردار ’موت جي موھ‘ جا ماريل آهن. مان کيس ڇا چوان ۽ ڪيئن ٻڌايان ته ماڻهوءَ جي اصل حياتي موت کان پوءِ شروع ٿئي ٿئي، چو ته ڳالهه آهي ’هوندا سي حيات، جيئڻا اڳي جي جيا‘ واري جنهن کان ڪير به انڪاري نه ٿو ٿي سگهي. هيءُ جيڪي جيءُ جيارا ڏنل وائڻل. سولا سڌا ماڻهو ڏاهپ ۽ ٻي رنگ جي رنگ ۾ رڱيل شخص. بهادري ۽ دل وارا جوڌا جوان سهڻيون نسبتون، پڪين جيان بوليون ڪندڙ مان شان واريون مايون ۽ ڪيترا ٻيا جانب جن مون سان ڪي پل ڪي گهڙيون مس گهاريون. ڪي ڏنم ڪي چڱي پر به ڏنم. ڪي ته مور نه ڏنم. واريءَ جيان هٿ وٽين مان سڀ وهي ويا. سي حيات نه پانيان ۽ انهن کي جيءُ ۾ سانڍي نه رکان ته مان ڪيئن جيان، هو موت کان پوءِ ڪيئن جيئن. مون لاءِ سڀ جيئرا آهن ۽ جيئرن سان ڪيئن جدائي ڪبي.

هميشه جيان ڳوٺ وڃان ته ٻن قبرستانن جو پيرو ته ضرور پيڄبو. هڪ ميان آڏر وارو قبرستان جتي نه رڳو منهنجا جيئرا جگر پر سنڌ جي سالن جي تاريخ رکندڙ ڪئين ئي جڏا جوان، ننڍا وڏا ستل آهن. جن ۾ گهڻا تڻا بادشاهن ۽ حاڪمن جي جڏا نيل جنگين جو بڳ ٿيا، ڪير ته کين ياد ڪندو. ٻيو قبرستان آهي شاهه نصير وارو جتي سنڌ جو عظيم شاعر ڪجهه عرصو اڳ بنا ڇت ننڍڙو اُس ۾ ستل رهيو، مينهن ۽ طوفان ۾ پيچندو رهيو. وري به پنهنجي زمين مان ٽڪر ڏڪانن لاءِ ڏئي، مقبرو ٺهرايائين، اهو جنهن به جيئن به جوڙايو اُنهيءَ کي شاباس ۽ پونيئر جن اها ڪمائي ڇڏي مقبري جوڙائڻ ۾ لڳرائي اُنهن کي به جس هجي. مان اُنهي شاعر ۽ اوسي پاسي ستل ڪيترن سخين، ڏاتارن ۽ بهادرن کي ڪيئن ماري ڇڏيان. جيڪي سنڌ جي ماڻهن لاءِ جيئري مري ويا پر مون لاءِ هميشه هوندا سي حيات.

هيل عيد تي ڳوٺ ويس ته شاهه نصير جي نئين ٺهيل رنگ ۽ روغن وارو مقبرو ڏٺم پر ٻاهران احاطي ۾ سندن خاندان وارن جون اجڙيل قبرون ڪي ڀري ويون هيون. ڪن جا ته شايد رڳو آثار نشان رهيا. وقت اچي ته شاهه نصير جا پوئين پيا تڪر وڪڻي انهن کي ٺهرائي وجهن. ڪي موزيڪ جي چٽسالي واريون، ڪي لوهي جنگلن ۾ قابو قبرون به هيون پر ڪي پاسيريون قبرون، انهيءَ انتظار ۾ هيون ته سندن وارث ڪا سار لهن. انهيءَ غريبن جي قبرن ۾ هيل وڏي سيمينٽ ۽ لوهي جنگلي ۾ به پختيون قبرون پسيم. ويجهو ويس ته هڪ قبر شهيد رياض جي هئي. ڀرسان سندس پيءُ مرحوم مولا بخش جي هئي. رياض جي قبر اڳ به ڪجهه ڏسڻ جهڙي هئي پر مولا بخش جي قبر ڪا خاص نه هئي. هيل ڏٺم ته بيهي رهيس. ڏاڍا رنگ روغن ڏنل هيا، ٻه وڏيون سنگ مرمر جون تختيون لڳل هيون. شهيد رياض هڪ پاسي لکيل هو ٻي پاسي شهيد رياض جو والد مولا بخش لکيل هو. هونئن ته ڪجين جا ٻه چار ساوا ڪٺپ اڇلائي هليو ويندو هيس. آڄ بيهي رهيس ته هن گور غريب کي ڪنهن نوازيو. شهيد رياض کي ته سندس پيءُ مولا بخش نوازيو هيو. پر اهو ڪير هيو جنهن کيس شاهوڪارن وارين قبرن سان مقابلي ۾ بيهاريو هو. مٿن وٽن جا چانورا ۽ پاسي ۾ گل ٻوٽن جي بهار. مالڪ ڪا مهر ڪئي، يا مولا بخش جا پورهيا ۽ نيڪيون تاب پيون. توڙي جو پڇاڙي جو سندس رُخ ٻيو ٿي ويو هو. شايد شهيد رياض ئي کيس مٿي به جباري ويو هو.

مولا بخش کي ته اوهان سڃاڻندا هوندا. اهوئي 'تڪي ۾ ٻاٽي'، 'ڌوپار' ۽ 'ڪنڇن ڪايا' وارو مولو ڪوهرن وارو. شهيد رياض جو پيءُ مولا بخش مشهور بيلف. نه تا سڃاڻو ته نيڪ آهي، ڇاڪاڻ ته اهڙا غريب يتيم ڪوهر وڪڻڻ وارا يا سنڌ جي شهيدن جا پيٽر يا دردر جتيون گسائيندڙ بيلف مري ڪپي ويا، ڪير ٿو کين ياد ڪري ڪير ٿو کين ماڻ ڏي پر قبرون ٺهرائي ماڻ ڏيڻ به ڪو ماڻ ٿيو. ڪير ٿو قبرستان ۾ وڃي قبرون پسي يا ڪتبا پڙهي. پر دوستو! مون وٽ انهن بي نامرندن لاءِ وڏو ماڻ آهي. مون انهن يتيمن غريبن سان گڏ گهاريو آهي.

مولا بخش عرف مولو هڪ يتيم ٻار هو ۽ مون کيس پاڻ واري گهٽي ۾ هوڪا ڏيندي ڪوهر (اوباريل چٽا) وڪڻندي ڏٺو. هڪ جست جي ٻاٽيءَ (هنڊي) جي ڍڪ تي اخباري پٺا، مرچ مصالح رکيل، پيو گهٽي گهٽي ڦرندو. سندس ماءُ اسان جي حويلي جي گهرن ۾ پورهيو ڪندي هئي. صبح جو هو اسڪول به ويندو هو. منجهند جو پنهنجي ڪرت ڪندو هو. گذر سفر ڏکيو

ٽيس ته پڙهڻ ڇڏي وڃي ڪن دوڪانن تي ڪم ڪيائين، مزدوري ڪيائين، رُب راضي ٿيس يا ماءُ جي دعا لڳس. هڪ غريب پرور جج کڻي ڪورٽ ۾ پتتوالو جي نوڪري ڏنس. اُتان ترقي ڪري وڃي بيلف ٿيو. مولا بخش لاءِ ته اها وڏي ترقي هئي. اسان جي ٿر ۾ ڪورٽ جو بيلف وڏي ڳالهه آهي. هوڏانهن هڪ هو وٺي محمد جيڪو ڊرائيور مان بيلف ٿيو هو اُنهيءَ ته بيلفي مان جايون جوڙايون. سندس اولاد هاڻي لک پتي آهي. جهڙي تهڙي ڪي هٿ به نه ڏين. اسان جو هيءُ غريب ڪردار اُهو ئي غريب رهيو. سول ڪورٽ جا سمن يا نوٽيس کڻي وڃي ته کيس اُهو ٽيٽيم پورهيت سمجهي ماڻهو خرچي ته نهيو پر ڊٽڪا ۽ گاريون ڏئي ڪڍي ڇڏيندا هيا. ڪن جي به چار ڏوڪڙ ڏنس ته هٿ پير چمندن ۽ پيو سندن ستن پيڙهين کي دعائون ڪندو پر اسان جي اها ئي ڪوهرن ۽ چئن واري دوستي هئي. سو هُن مون وٽان ڪڏهن پيرو نه ڀڳو. اوطاق تي ايندو هو ته وينا پراڻا ڏينهن ياد ڪندا هياسين. جڏهن مان ننڍي هوندي کيس سڄي ڏينهن جي خرچي ٽڪو ڏئي ڪجهه چڻا کائي، گهٽيءَ ۾ ڀت سان ٽيڪ ڏيو وٽس ويٺو هوندو هُيس. ڪو وڏڙو سيٺ صاحب لنگهيو ته ڊٽڪو ملندو هُيو ”اڙي گهورڙيو ٽيندين ڇا هل گهر؟“ گهر ويندو هوس ته ڏاڏي سانئڻ پڇندي هئي ”ابا منل! ڪوهر وٺي آئين؟“ مان ماٺ. وري چوندي ”مولوءَ کي سڄو سارو ٽڪو ڏئي آئين؟“ مان گهڻي آڏي پڇا تي روڻهار ڪوتي ويندو هُيس ته يڪدم ڇاتيءَ لائي چوندي هئي ”نه منهنجا منا، تنهنجي لاءِ ٽڪا ڪوڙ.“ اهڙيون وڏڙيون، اهڙيون ڏاڏيون اڄ ڪٿي؟

مولو مون کان ڪي سال وڏو هو پر هُنو ته ننڍو نينگر، اچي حويلي جي ڏيڍي ۾ به ويهندو هو حويلي جا پارڙا، نينگريون، وڏڙيون ڏيڍيءَ جو ٻاهريون در بيڪڙائي اچي کانئس ڪوهر وٺنديون هُين. سندس ڏندو وڏيو ته هڪ وڏي چيبي ۾ وکر وجهڻ لڳو هاڻ گدامڙي جي چٽڻي به ساڻ کڻڻ لڳو. سندس ماءُ جو اندر گهر ۾ ڪم ڪندي هئي ته مولوءَ کي ڏيڍي تائين اجازت هئي، گهڻو تڏو وڏڙا به کيس نه روڪيندا هيا. وڏڙو ٿيو ته ڏيڍي جا دروازا به بند ٿيا ۽ هو ڊڪجي وري وڃي گهٽيءَ پيڙو ٿيو. آهستي آهستي ترقي ڪندي جڏهن مولوءَ مان مولا بخش بڻيو ته گهٽيءَ لاءِ به اوڀرو ٿي ويو. مولا بخش جي ماٺ ميٺ ۾ شادي ٿي، پارڙا به ڄاڻس ڪو خاص خوشيون ڪونه ڪيائين. اهو سو ڪيائين ته بچت بچت ڪري پارڙا پڙهائي وڌائين. پارڙا ننڍڙا ئي هيا ته

عید تي جڏهن اوطاق تي ملڻ اچي ته ٻن پٽن کي وٺيو اچي. مان کين خرچي ڏيان ته خوش ٿئي ۽ چوي ”ها خرچي، سون آهي.“ مان چوانس ته ”مولا بخش ها سمنن واري خرچي نه آهي، ها ٻچڙن جي خرچي آهي.“ وراڻيائين ”منل سائين! الله اهڙو ڏينهن نه ڏيکاريندو جو مان اوهان تي سمن يا نوٽيس کڻي آچان ۽ اهڙي خرچي پلٽ پويم. زهر نه کائي ڇڏيان.“

اسان جي ڪن مائٽن کي ڪورتن ۾ کيس ڪرڻ جو شوق هيو. ابن، ڏاڏن، ڏاڏين، پڙ ڏاڏن، پڙ ڏاڏين، نانن ۽ نانين جي ملڪيتن جون وتيندا هيا دعوائون ڪندا. پهريائين وڏن جي فيصلن وسيلي ڊيڙ ڏونس يا ايلاز منشن سان حصا وٺندا هيا پوءِ ڪرائيندا هيا کيس ۽ سول دعوائون. منهنجي آبي ڏاڏي تي به نوٽيس ۽ سمن، پر اهي ويا جهان ڇڏي ته مون تي ۽ سڀني خاندان وارن تي نوٽيس ۽ سمن جاري ڪرايائون. مولا بخش کي حڪم ٿيو ته گهرجي وڏي يعني مون تي تعميل ڪرائي، هن اشراف جواب ڏنو حڪم ٿيو ولي محمد عرف ولوءَ کي. هو اسان وٽ ڊرائيور رهيو هو. هاڻ جو بيلف ٿيو بجاءِ اوطاق تي اچي، گهر اچي، هل هنگامو ڪيا ۽ دعوا ڪندڙن جي ڏاڍي نينگر کي وٺي آيو ۽ ٻنهي گڏجي، در تي لتون هنيون ۽ بدشد ڳالهائون. منهنجي نڪرڻ ۽ گوڙ ڪرڻ تي ٻئي پڄي ويا. ولي محمد عرف ولوءَ ڊرائيور پويائي جو لڪي نوٽيس اچي در تي چنبڙايو. مون پڙهيو پوءِ رات پيٽ ۾ ڪنهن ڦاڙي لاهي ڇڏيو. مون کي پوءِ خبر پئي ته اهو مولا بخش هيو. اها سندس شناس ٿي هئي. مان ائين سمجهان ٿو: مولا بخش جو وڏڙو پٽڙو رياض مئٽرڪ پڙهي نڪتو ته کيس ونه آيو. ”ن کي پڙهائ، مون ۾ طاقت نه آهي، ٻولي تيڪنيڪ ۾ داخلا وٺي ڏينس، بس هيءُ تنهنجو حوالي آهي.“

رياض، سهڻو وڻندڙ ڏاهو نينگر هو. ننڍي هوندي کان مون وٽ جو ايندو هو ته سائس نه رڳو ويجهڙائي تي بنهه اولاد وانگر پنهنجائپ محسوس ڪرڻ لڳس. رياض حيدرآباد ۾ ٻولي تيڪنيڪ ڪاليج ۾ پڙهيو. سندس رهائش ۽ ٻيو سڀ خرچ مون تي هيو. شهر جي لائيف هئي سو رياض به رنگ ڪڍيو. هڪ ڏينهن ڳوٺ هجان ته مولا بخش اوطاق تي آيو.

”منل سا، رياض ڏٺو اٿو.“

”ها، ڇا ٿيو اٿس.“

”وارن جا گل ٿو ٺاهي، پينٽري ۽ شرت کٽي پاتي اٿائين. هاڻ مون کان ۽ ماءُ کان به فيشن لاءِ پئسا ٿو وٺي. هاڻي چئي ٿو ته جيئڙ ۽ ڇنهيوارو بوت وٺي ڏي.“

”ڏس مولا بخش چوڪرو وڌو ٿيو آهي. ڪاليج ۾ پڙهي ٿو هڪ جيڏن سان ضرور هڪ جيڏو ٿيندو. ڀلا فيشن ٿو ڪري، ڪا بدمعاشي يا لچائي ته نه ٿو ڪري.“

”سائين ڏسجوس پيا، مون کي رياض اوهان جهڙو ڪپي. هوشيار سياڻو زماني ساز ۽ ترقي ڪري اوهان جهڙو آفيسر يا اُستاد ٿئي.“

”مولا بخش، اسان به فيشن ڪيا، رڇ به سوتڙا بوتڙا پائي پيا هلون. دعا ڪرئس ته رڳو ڪرجي نه باقي ڀاڳ ڀلا ٿيس ته انجنيئر ٿيندو، مان کيس ڊپلوما کان پوءِ انجنيئرنگ يونيورسٽي ۾ داخلا وٺي ڏيندس. ڏسجانءِ ته ڇا ٿو بڻجي!!“

مولا بخش ڪنڌ ڏوٽيندو رهيو ويو ته مطمئن هيو. هڪ ڏينهن پبلڪ اسڪول پنهنجي آفيس ۾ ويٺو هجان ته رياض ڊوڙندو اندر داخل ٿيو سڄو پگهريل هجي ۽ سهڪي پيو. مون وٺي کيس وهاريو. پاڻي پياريومانس، ٿڌو ٿاڻيڪو ٿيو ته پڇيومانس ته خير ته آهي؟ ”سائين مرندي مرندي بچيو آهيان. سنڌي شاگردن کي دل تي ڪٽيو اٿن. هيءُ ڏسو.“ هن بشرت مٿي ڪري، پني ڏيکاري سڄي پني ڏنا ٿي پئي هيس. مون چيومانس: ”مڙس ته ڪيڏو آهيان، پاڻ گُٽائي هت پهتو آهيان. سو به ڏک پني وارا. واه رياض واه، لڄي ڪري ڇڏيءَ. شاه صاحب جو هيءُ بيت ٻڌو اٿئي:“

ڀڳو آءُ نه چوان، ماريو تان وسهان

ڪانڌ منهن ۾ ڌڪڙا، سيڪيندي سُهان،

ته پڻ لڄ مران، جي هئس پٺ ۾.

رياض ڪجهه دير خاموش رهيو. پوءِ اُڀو ٿي بيٺو سائين، آئيندي ائين نه ٿيندو.“ هو هليو و. ۽ ڪم مان واندو ٿيس ته سندس چيل ست تي غور ڪيم ته وسامي ويس. هيءُ جوان رت، شاه سائين جي بيت تي عمل ڪيائين بنا سوچ ۽ سمجهه جي ته ويل وهي ويندو. ڪجهه ڏينهن ۾ خبر آئي ته رياض، ڪاليج ۾ شاگرد ليڊر ٿي ويو آهي. ويڙهه ۽ جهيڙي ۾ به اڳرو آهي. ڪاليج جو پرنسپل ته بنهه چڙيو ويٺو هيو. شايد ڪاليج مان ڪڍيس ها پر منهنجي چوڻ آڳوڻي ٿڌو ٿيو. مولا بخش جي به چئي آئي ته رياض ڳوٺ اچي ٿو ته رڻ ٻاري ڏئي ٿو. انقلابي

ڪامريڊ ٿي پيو آهي. نڪر، تقريرون ۽ جهيڙا فساد عام ڳالهه آهي. ايڏانهن پڙهڻ ويو هو. هت تہ ڳالهه ٻي ڪري ٿو. مون کيس ڳوليو نيٺ هڻي هنڌ ڪيو ۽ منهنجي گهڻن نياپن بعد آيو. مون چوٽ ۾ چيو مانس ”رياض، هيءُ توکي ڇڏڻو ڀلي ٻاريو آهي. پڙهڻ آيو آهين يا جهيڙا ۽ فساد ڪرڻ. ڪامريڊ ۽ انقلابي ماڻهو ته نہ ماريندا آهن. اُهي تہ انهن کي جياريندا آهن.“

چپ چاپ ويٺو ٻڌندو رهيو. مون ڳالهائي بس ڪيو ته هڪدم ڳالهائين، هن دفعي هيءُ اهو رياض نہ هو. ”ڏاڍ ڌمڪ ۽ آمریت جي خلاف جنگ جوڻو ڪو ڏوهہ نہ آهي. جبر جو جواب جبر سان جيستائين نہ ڏبو جبر ختم نہ ٿيندو. مون دنيا جي عظيم انقلابين کي بہ پڙهيو آهي مون مائو لينن، جي ايم سيد ۽ ٻين کي بہ پڙهيو آهي. مون شاهہ سچل بہ پڙهيو آهي. مون اوهان جي دور وارو مزاحمتي ادب بہ پڙهيو آهي. مون اياز تنوير، نياز امداد، شمشير، پليجي، رشيد پٽي ۽ جمال ابڙي کي پڙهيو آهي. مون اوهان کي بہ پڙهيو آهي. مون ’روح رهاڻ‘ جا جلد بہ پڙهيا آهن. مون اسڪول جي لائبرري ۽ ٻيون لائبرريون بہ پڙهيون آهن. اوهان بہ وڏا تحريڪي، انقلابي رهيا آهيو ۽ سنڌ جي سورن جي ڳالهه ڪئي اٿو.

”پر اسان ڪڏهن بہ جهيڙي فساد ۽ تشدد جي ڳالهہ نہ ڪئي هئي. مٿيان جيڪي بہ مفڪر توڳڻايا آهن، اُهي بہ ته عدم تشدد جا حامي رهيا آهن. اسان ته علم ادب جون ڌيائون ٻاري گهر گهر وڃي محبت جا گيت ڳاتا آهن. اسان جلسا جلوس ڪڍيا هوندا جشن ڪرايا هوندا. انهن ۾ اسان جا وڏا، امڙيون، پيڻون اسان سان گڏ هيون. اسان هڙتالون ڪونہ ڪرايون. اسان چندا پتا ڪونہ ورتا.“ رياض اٿي بيهي رهيو. ”سائين اسان پتا چندا ڪونہ ورتا آهن. اسان بہ علم ادب پڙهون ٿا. اسان بہ محبت ۽ انقلاب جا گيت ڳايون ٿا اسان صرف تشدد ۽ زيادتي جو جواب ڏيون ٿا. سروي جو جواب سروي سان.....“

”ها. هاڻي توهان پُرامن تعليمي ادارن ۾ سروي هلائيندو. چريون ۽ چاڪرن پستل هلائي پوءِ محبت جا گيت ڳائيندو. هاڻي بس! وڌيڪ بحث نہ ڪبو. ٻيا تنهنجا ساٿي ڇا ٿا ڪن منهنجو انهي سان نہ وڃي. تون منهنجي ذميواري آهين. آڄ کان وٺي اُرهہ زورائي بند. آڄ کان انقلاب اهو ايندو ته تون پڙهندين رڳو پڙهندين. پڙهي پورو ڪر. پنهنجي پيرن تي بيٺو پوءِ سڄو ملڪ بيٺو اٿئي پيل ۽ جيترا انقلاب وڻي سي سي آر. سنڌ جي ماڻهن جو انهيءَ انقلاب جي انتظار ۾ مٿو اڇو ٿي ويو آهي، ڊپ ڄمي ويا

آهن. بس جي وڏو سمجهين ٿو ته وڃي پڙهائي جو پورهيو ڪر. آخري امتحان به مٿان اٿئي نه...!!

هن ڪنڌ ڏوٿيو. سندس چپ پڪوڙيل هيا. رت منهن تي به مڙي آيو هوس. هو هليو ويو ۽ پوءِ سندس انقلابي نمونو بند ٿي ويو. امتحان ڏئي پاس ڪري پوءِ مون وٽ آيو. انهيءَ وچ ۾ پئسي پنجن ٽڙ لاءِ نياپو نٿو ڪندو هو. هن پيري آيو ته پريشان ۽ جهڪو هيو. مون کيس امتحان جي مبارڪ ڏني ۽ چيو ته بي ٽيڪ لاءِ فارم پري. پهريائين به ٽي ڳيتون ڏنائين پوءِ آهستي آهستي ڳالهائيندو ويو. ”سائين، هاڻي بس، مان وڌيڪ پڙهڻ نه ٿو چاهيان. مون کي ڪا نوڪري وٺي ڏيو ته مهرباني ٿيندي مان جي ڪنهن ڪاليج يا يونيورسٽي ويس ته پوءِ مان ٻئي پاسي هليو ويندس...!!“

”ڪهڙي پاسي؟“

”انهي پاسي جنهن جي اوهان کي ڳالهه نه ٿي وڻي.“

”تون پڙهي بيهه پوءِ جهڙي پاسي وٺي تنهن پاسي ويجهان. هاڻي تون ڳوٺ وڃ. مولا بخش ۽ تنهنجي امڙ پريشان آهن. هفتي ڏيڍ ۾ مان اتي ايندس پوءِ فيصلو ڪنداسين.“ هو ته هليو ويو. مون کي ان ويلي خيال نه آيو. اخبار پي پڙهيم ته ايم آر ڊي تحريڪ جون زوردار خبرون پي چيون. ايم آر ڊي جو زور پهراڙين ۾ ڏاڍو هو. ننڍو وڏو ماڻهو سنڌ سان ٿيل ڏاڍ ڌم ڪري سڙس ڪاوڙيل هو. وڏا زميندار ۽ انهن جا نينگر به پڙ ۾ لٿل هيا. اسان وارو ٿر ٻريو پيو هو. مون محسوس ڪيو ته رياض کي اوڏانهن موڪلي مون غلطي ڪئي آهي. پر هت ڪهڙي برف پي وڃي. اهو سوچي ڪجهه آت آيم. کيس دوستن ۽ ڪامريڊن کان چئي ڌار ڪرڻ تي مان ڪو خوش ڪونه هيس. مون کي اُڪو هو ته پرائو ٻار ڪنهن آويءَ ۾ نه اچي وڃي. پوءِ مولا بخش کي ڪهڙو جواب ڏيان ها. هاڻ مولا بخش پاڻ سنڀاليندس. تنهن هوندي به وسوسي جان نه ڇڏي. اهو وسوسو ان ڏينهن پورو ٿي ويو. جنهن ڏينهن اخبار ۾ پڙهيم ته نوشهري شهر ۾ ونگ تي شاگردن ۽ پوليس جي چڪري ٿي جنهن ۾ پوليس خالي هٿين شاگردن تي گوليون هلايون. ڪي ڌڪيا ڪي بچيا پر رياض هڪ ئي گولي جو بڪ ٿي ويو. مون سوچيو پي ته پوليس وارن جو گولي سان ڪهڙو ڪم. هنن عمر هلايون لنيون، ڌڪا ۽ گئس. شاگردن جا خاص طرح مٿا چٽڻ ۾ ته ايڪسپرت هيا. چوٿين مارچ واري واقعي جا چٽيل مٿي وارا شاگرد آڄ تائين سنوان نه ٿيا. هيءُ ته ڌاڙيلن وٽ گوليون بارود ڇڏيو اچن. هيءُ شاگرد ڪهڙا ڌاڙيل يا رهزن هيا جو

سڌيون گوليون پي هلايائون، ٻين ماڻهن جيان پڪڙي ٿاڻي تي 'سج پتر' هڻن ها ته به ڪا ڳالهه هئي. گوليون هنيائون به رائيفل جون!! ماريون به رياض، جنهن جو مون ۽ مولا بخش پاڻ ئي مٿو چٽي سانچي ۾ وجهي دولا شاهه جي ڪوٽي وانگر ڪري ڇڏيو هو. هيءُ ڪهڙو ڦهر ٿي ويو هو. مولا بخش ۽ سندس گهر واريءَ جو ڪهڙو حال ٿيو هوندو. مان وٺي پڳس ۽ پنهنجي ڳوٺ پنهنجي شهر نوشهري وڃي پهتس. جنهن جي گهڻي گهڻي ويران هئي، رستا ۽ چوڪ سنسان هيا، دوڪان بند، ماڻهو لائي جي ڪاڏي هليا ويا هيا. پوليس جو هن خاموش شهر کي ڪڙو ڏنل هو. مون کي اُهي ماڻهو نه پي لڳا، جو هنن جا منهن ڦريل، مٿي تي لوهي توپ، بندوقون اُڀيون، منجهن سنگينون لڳل، نه دشمنن، نه وڃڻ جو نشان، هيءُ ڪهڙو جنگ جو ميدان هيو هيءُ ڪهڙي جنگ هئي، جو فضا ۾ آڇا تائين دونهيون ۽ بارود جي ٻوڙ هئي. مان سڌو مولا بخش جي گهر وڃي پهتس. گهڻي ۾ تڏو وڃايل هو. ايڪٽر بيڪٽر ماڻهو رينا هيا. مولا بخش مليو نه اويچنگار ڏٺائين نه پار ڪڍيائين. 'رب جي رضا' جي جواب ۾ 'سائين قبول آ' چئي خاموش ويٺو رهيو. مون اطلاع نه ڪرڻ ۽ جلدي جلدي ۾ رياض کي دفنائڻ جو ڏوراپو ڏنو. هن ڪو جواب نه ڏنو. ڀرسان سندس عزيز ماستر صفر ويٺو هو. تنهن ورائيو "سائين پوليس، فرياد به نه ورتو پوسٽ مارٽم به نه ڪرايو ڏنڊو ڪٿي بيٺي ته جلدي دفنايوس. بنهه پيرا ڏاهيو اسان ته رات ئي کيس دفنائي ڇڏيو. ڪلهه منجهند ڌڪيونس. ڪي ڪلاڪ ونگ واري روڊ تي پيو رهيو گولي به ران کي چيري ڦاڙي نڪري وئي. هو رت وهائي گذاري ويو." "پر ٿيو ڇا، اهو ڪيئن ٿيو." مون کيس ڪٿيو هو اڃان ڪجهه ٻڌائي ها ته مولا بخش اُتي بيٺو ۽ مون کي ٻانهن کان چڪيائين ۽ اُتاري پاڻ سان ساڻ ڪنيائين. گهڻيءَ جي ڇيڙي تي سندس گهر هيو. اوڏانهن وٺي هليو. "بابا پاسي - بابا پاسي" ڪندو اڳڻ ٽپي، هڪ ڪمري ۾ هلي وهاريائين پوءِ هو گهڙيءَ کان پوءِ هڪ ڪمزور ۽ نبل مائيءَ کي سهارو ڏئي اندر وٺي آيو. مون کيس بنهه نه سڃاتو. هڪ جهريل، جهولن ۽ جهڪن ماري ڇڙيل چتن سان ڪا عورت هئي. هن جڏهن ويجهو اچي دانهن ڪئي. "اوادا، اوادا، منهنجي رياض کي ڪاڏي ڪيئ. پاڻ سان ڪونه وٺي آئين. مون ته رياض توکي ڏنو هو. ڪاڏي ڪيئ رياض. مون کي پنهنجو رياض موٽائي ڏي. منهنجو رياض، منهنجو رياض..." چوندي هوءُ مورچا ٿي ڪري پئي. يڪدم مولا بخش ۽ ٻين ماڻهن کيس ڪٿي ڪت تي لڻايو. پاڻي جا چنڊا هنيا هوءُ سامت ۾ آئي. پر سندس دماغ جاءِ تي نه هو. مان گهر مان ٻاهر نڪري آيس. مولا بخش به مون سان گڏ ٻاهر نڪتو.

ٻاهر در تي ڪٽي بيهاريو مانس. ”مولا بخش! اهو ٿيو ڪيئن؟“ مولا بخش جا ڳوڙها جڻ سڪي ويا هيا. هُن ڳالهه ائين ٻڌائي جڻ ڪوراوي ٻئي ڪنهن جو قصو بيان ڪندو هجي. ”مان ئي سائين، کيس قابو ڪيو هو. دوست ساڻي ايندا هيس. مان کيس ويڇ ڪونه ڏيندو هيس. هن ايم آر ڊي جو زور به زور هيو. پيو ڦٽڪندو هيو. مان ڪلهه ڪورٽ ويو هيس ماڻس کي جهلي ويو هيس ته کيس ٻاهر نه ڪڍي جو چوڪرن جو روز جلوس نڪرندو هو. ڪلهه به زوردار جلوس نڪرڻو هو. ماڻس بي ٻڌايو ته نعرن جا آواز ٻڌي پيو ته چوڪرو لڇي پيو.

”آمان مون کي ويڇ ڏي“

آمان مون کي ويڇ ڏي“.

ماڻس به اندران ڪُلف ڏئي ڇڏيو هو. هو به پڇري ۾ ڦاٿو هو سو شينهن وانگر اڱڻ ۾ پيو اچي وڃي. نيٺ گڙڻ لڳو. رڙيون، واکا، ڌر کي ڪلهه پيو هڻيس. ڪُلف پيو چڪي ۽ پٽي، ٽڪي ۽ ساڻو ٿي ماڻس جي پيرن تي ڪري پيو. ”آمان مون کي ويڇ ڏي مان پري کان بيهي ڏسندس. واعدو آ جلوس ۽ جلوسي ۾ شريڪ نه ٿيندس. منهنجي آمان ناهين، مٺي ناهين.“ ماءُ آخر ماءُ آهي سائين. ماڻس ڪلف کولي کيس ڇڏيو پر گهڻي تائين، مٿس دعائون پڙهندي شوڪاريندي آئي. ڇو ته ڪيترن ڏينهن کان جو جلوس هيا، پوليس جو لٽ ڏڪو ڪين گهڻين ۾ ڊوڙائڻ جون سڀ خبرون هيس. ويو ته اجهو ائين لاش تي وڙيو. چون ٿا ته هيءُ پريان بيٺو هو. چوڪرن ۽ نوجوانن جون چڪريون هليون پي اوچتو گولين جي تڙ تڙ تي وئي. هيءُ ته جلوس ۾ ڪونه هو. الاڻي ڪٿان اها نياڳي گولي آئي، سا به رائيفل جي سٿر چيري وٺس. هو گولين جي ٺڪائن، ماڻهن جي ڀڄ ڀڄان ۾ اُتي بي دريافتو پيو هو. مان گهر تي پهتل هيس، پي گهر واريءَ سان جهيڙيم. ائين گولين جا ڌوڌاڌا جو ٻڌم ته وٺي ڀڳس. ويجهو پهتس ته پوليس ويڇ نه ڏنو. ڪلاڪ ڏيڍ کان پوءِ ڇڏيون، هيءُ روڊ تي هڪ مانڊڻي وٽ ڪنڊاٽو پيو هو. رت رپلا ڪيو پي وهيو. سائين بس ميدان جنگ هيو. ڪي ڪٽي ڌڪيا پيا هيا ڪي ڪٽي. هر ڪنهن پنهنجن پيارن کي پي ڳوليو. مون کي به رياض ڌڪيو لڌو. مون کيس هن حال ۾ ڏٺو ته وٺي دانهون ڪيون ڪي جوان ڪي نينگر ڊوڙندا آيا. ڪنهن سٿر کي پوئڙي سان ٻڌو. اڃان هوش هيس. اسپتال وڃون ته ويڇ نه ڏين. پوليس ڌڪي گهر اُماڻبو. گهر ۾ ڇا نه ٿيو هوندو ماتم هو ماتم. مون کي سڏي ويجهو ڪيائين ۽ چيائين ته سائين کي چئجان ته ’ڀڳو آءُ نه چوان‘ پيو شاهه سائين جو سڄو بيت پڙهيائين. الاڻي جي ڪيئن

آهي ڏڪڙا سيڪيندي سهان..... مون کيس هٿ سان روڪيو. مان هاڻ روئڻ لڳو هيس. پوءِ چيم: ”مولا بخش اهو هيشن آهي، جي سمجهين:

پڳو آءُ نه چوان، ماريو تان وسهان  
کانڌ منهن ۾ ڏڪڙا، سيڪيندي سهان  
ته پڻ لڄ مران، جي هئس پٺ ۾

اها ڳالهه ٻڌائي ٿي ته هو ميدان جنگ ۾ هو ۽ ڊوڙي وڃي شريڪ ٿيو هو. رياض، شهيد ٿيو آهي. هن کي پٺ ۾ ڌڪ نه هيا. پڇندي ڪونه مٿو هو.“  
هو خاموش بيٺو رهيو. مان آهستي چوندو گهر آيس، شهر ۾ چوڌاري اوندھ هئي. منهنجي اندر ۾ به اوندھ اندڪار هيو. مان ٿڌي تي ويندو رهيس. نيٺ ٿڌو ڪڄيو. مون ڪائس موڪلايو پي ته هو منهنجي ويجهو آيو ۽ چيائين، ”مون هڪ فيصلو ڪيو آهي. سائين! شهيد جو خون راڻيگان نه ويندو آهي. مان کين نه ڇڏيندس. ڏسو ته مان ڇا ٿو ڪيان. شهيد رياض جتي ايم آر ڊي تحريڪ کي ڇڏيو آهي اُتان مان ڪٽندس. سنڌ جي ماڻهن کي حق وٺي ڏيندس. مان ٽڪڙي رٿائمنت وٺي تحريڪ هلائيندس.“ هن تحريڪ جي شروعات اُنهي ڏينهن ڪري ڇڏي. مان اوطاق وٽ بيٺو ٿي هيس ۽ حيدرآباد نڪرڻ جي تياري پي ڪيم ته اوچتو نعرا ٻڌم ڏسان ته بازو واري گهٽي مان هڪ جلوس آيو پي. نوجوان چوڪڙا، ڪي وڏڙا، ڪي ٻارڙا ڏوڪيندا آيا پي. مولا بخش اڳيان هيو. کيس گلن جا هار پيا هيا. نعرا پي لڳا ”قاتلو حساب ڏيو- خون جو حساب ڏيو. انقلاب زنده آباد. شهيد رياض زنده آباد - مولا بخش زنده آباد.“ جلوس اڳيان ڪي نينگر سر سان گيت ڳائيندا پي هليا.

تون ڪنهن ڪنهن کي خاموش ڪندين اعلان هزارين مان نه رڳو  
پوءِ ڪن وري ڳائڻ شروع ڪيو.

اڃ اٿڻو آهي شينهن جيان،  
ڪنهن آنڌي اندل مينهن جيان  
۽ ٻوڙان ٻوڙ اسهڻو آ.  
ها تابڙ توڙ اسهڻو آ

هيءُ جلوس سڌو آچي مون آڏو اوطاق تي بيٺو. ڪنهن نعرو هنيو ”منل سائين زنده آباد!“

مون هٿ سان اشارو ڪري کين خاموش ڪيو ۽ چيو، ”دوستو چئو شهيد رياض زنده آباد.“ نعرن جي گونج ۾ مولا بخش کي وڃي پاڪر پاتم.

هن دفعي هن جي اکين ۾ پاڻي هو ڳوڙها ڳڙي پيس. مان به هئس ڏکويل بنهه روئي پيس. اوچتو هڪ جوان چيو ته ”سائين چئو! انقلاب زنده آباد“ مون ڪجهه نه ڪڇيو. ڳوڙها اُگهندو اوطاق ۾ اندر هليو آيس. مون چوڻ تي چاهيو ته ويچاري سنڌ ۽ سنڌ جا ابوجهه ماڻهو صدين کان، انقلاب جو انتظار ڪندا رهيا آهن پر ويچارو انقلاب ٻين هنڌ پهچيو وڃي، پر هتري نه ايندو آهي. مون کي مولا بخش جون خبرون ملنديون هيون، هن رٿائرمينٽ وٺي ڇڏي هئي. ايم. آر. ڊي جي اڳواڻن کيس سڌي چڱي مالي امداد ڪئي. شهر جي چڱن مڙسن به سندس مدد ڪئي. آهستي آهستي هن کي هير پٽي ۽ هو گهر گهر، هر هنڌ شهيد رياض نالي ۾ چندا ڇيڙا ڪرڻ لڳو. پهريائين ته ماڻهن دل کولي ڏنو، پوءِ آهستي آهستي ٿڌا ٿيندا ويا. هاڻي مولا بخش کي ڏسندا هيا ته گهڻي مٽي ويندا هئا. جلسا ۽ جلوس پورا ٿي ويا هئا. گهڻن ڏينهن کان پوءِ ڳوٺ وڃڻ ٿيو. مولا بخش آيو. گهڙي وينو ۽ پوءِ چيائين: ”منل سائين اوهاڻ سان الڳ ڳالهائڻو آهي.“ جيئن ئي ٻئي ڪمري ۾ ويناسين ته هو شروع ٿي ويو. ”سائين، شهيد جي زبردست قبر ٺهرائي اٿم. ان جي نالي ۾ ٻارهي جي موقعي تي هڪ وڏو جلسو به ڪرڻو اٿم. اوهاڻ جي امداد جي ضرورت آهي.“ مون کيسي مان ڪجهه نوٽ ڪڍي کيس ڏنا. يڪدم چيائين: ”سائين هنن مان ڇا ٿيندو.“ ڏس مولا بخش هيءُ پئسا انهن سمنن ۽ نوٽيسن جي حساب ۾ خرچي آهي. جيڪي توڊر در وڃي هاڻوڪي چندي ڇڙي جي نالي ۾ جڻ ته چنبڙايا آهن ۽ اهڙا چنبڙايا آهن، جو چڪي ٽاڙي لاهڻ سان به نه ٿا لهن، تنهنجي منهنجي ۽ رياض جي چڱي ناماچاري ٿي آهي جو اڃا به تون شهيد رياض جي شهادت کي جڻ ڪيش ڪرائيندو ٿو وتين. رياض ڪڏهن ڪنهن کان چندو يا پتون نه ورتو. تون آهين جو وتين ٿو ماڻهن کان سندس قيمت وصول ڪندو. اهو تنهن جي منهن تي پئي ٿو. مولا بخش ماڳ موٽي آ. امدادون گهڻيون پر رڳو رياض کي بدنام نه ڪر. رياض رڳو تنهنجو نه پر اسان سڀني جو هو. سڄي قوم جو هيرو هو“ چپ چاپ منهنجي منهن ۾ تڪيندو رهيو. مون اُهي نوٽ ڪجهه ٻين نوٽن سان گڏي سندس کيسي ۾ وڌا. هو هليو ويو ته جڻ گم ٿي ويو.

مولا بخش جو هاڻ غوغاءُ گهٽجي ويو. نه ٻارها ٿيا نه تحريڪ هلي. چيائون ته مولا بخش بيمار آهي. مهيني اڌ کان پوءِ مان کيس پڇڻ ويس، هو گهر ۾ نه هو. سندس گهر هاڻي اهو ڪچو گهر نه رهيو هو. اهڙو پڪو هو جو هن ماڙي به ٺهرائي هئي هاڻ ته گهڻي به پڪي گهڻي ٿي ويئي هئي. سندن اسان جو قلم هڪ علم: 63

پڪي گهٽي کان نه ڪري پنهنجي پراڻي حويلي واري ڪچي گهٽي ۾ آيس ته ڏسان مولا بخش انهيءَ ئي پٽ کي ٿيڪ ڏيو منهن مونن ۾ رهيو وينو آهي. ڪوهرن (چڻن) جو چيو آڏو اٿس. هو ڪوهر وڪڙي رهيو هو پر انهي سنسان گهٽي ۾ انهي پراڻي پور پور ٿيل حويلي جي سامهون جتي هاڻي شايد ڪير به نه رهندو هيو. مون هيٺ ويهي کائڻس ڪوهر گهريا، هن پئسا ورتا ڪوهر ڏنا پوءِ منهن مونن ۾ هڻي ويهي رهيو. ”مولا بخش يار هو پاڻ وارو هو ڪو ته ڏي“ مون ڪوهر چٻاڙيندي چيو. هن آهستي ڪندڙ مٿي ڪنيو. اکين ۾ پاڻي ڀرجي آيس. پوءِ گهگهي آواز ۾ هو ڪوڏنائين، ”هل تازو ڪوهر هل ٿڪي ۾ ٻاڻي“ پوءِ آواز وڌيڪ گهگهو ٿي ويس. هو وري منهن مونن ۾ هڻي ويهي رهيو. جهونو جهان جنهن جا سڙه وڌيڪ ست جهلي نه سگهندا، ڇاڪاڻ ته مولا بخش آهستي آهستي مري رهيو هو ۽ هڪ ڏينهن مري ويو.

اوچتو ڪلهي تي هٿ جو هلڪو دٻاءُ محسوس ڪيم، مون کي انهن ٻن قبرن تي بيٺي ڪو وقت لڳو هو. هيءُ منهنجي پاءُ شمس جو هٿ هيو هو. ڪافي دير درگاه جي وڏي ڌر تي انتظار ڪندو رهيو هو. اتي منهنجو پاڻيٿيو بابر وڏي آيو ۽ اکين ۾ ڳوڙها ڏسي چيائين، ”بابا! ڇا ٿيو.“ ”بابا تڪو واءِ وريو. ريتي ۽ مٽي مٿان وري ويٺي هئي.“ هن واءِ ۽ مٽيءَ ۾ اڪيون به ڀرجي ويو اٿم. اهي ڳوڙها ان ڪري آهن.

”بابا پر ڪاٿي آ مٽي، ڪاٿي آ ريتي؟“ مون کيس سڄي قبرستان ڏي اشارو ڪندي چيو، ”انهيءَ ريتي ۽ مٽي ۾ جيڪي ستل آهن هيءُ انهن جي مٽي آهي.“ هن سمجهيو الاڻجي يا نه. پاءُ مون کي ٻانهن کان وٺي هلڻ لڳو ته شاهه سائين جي هيءُ ست هيٺين تي تري آئي:

لڳي لڳي واءِ ويا انگڙا لتجي.

ٻي ست ياد هئي پر مون ۾ پڙهڻ جي سگهه هئي، نه حجت... ۽ نه وري حقداري

✱

## مريں ته آرهڙم مرجانء

مان ان وبلي ابائي شهر ۾ پنهنجي گهر ۾ اڪيلو ويٺو هوس، وبني پراڻا ڪتاب سهيڙيم ته اوچتو ڌر وڳو. پهريائين ته لنوايم پوءِ جڏهن ڌر ڏاڍيان ڪڙڪڻ لڳو ته اڱڻ لٽاڙي ڌر کوليم. سامهون هڪ سوٽيڊ بوٽيڊ سهڻو نوجوان بيٺو هو. ساڻس پاڙي جو هڪ نينگر گڏ هو.

”سائين، بس اسٽينڊ تي هيءُ همراهه بيٺو هو. اوهان جي پي پڇا ڪيائين. اچي پهچايو اٿمانس. هاڻي امانت سنڀاليو.“

ائين چئي هو نينگر هليو ويو. مون هن نوجوان کي ٻنهي نه سڃاتو. ٻنهي اوڀرو لڳو. هٿ ڏنومانس. پوءِ وري به گهوري ڪيس ڏٺم. منهنجي منهن تي سوال ڪو ائين تڪڙو اُڀري آيو جو يڪدم نوجوان هڪ هلڪي مُرڪ چهر تي آڻيندي چيو.

”سائين، توهان مون کي ائين نه سڃاڻيندو مان ديوان موتي رام جو ڏوهڻو آهيان.“

”ديوان موتي رام؟“

”سائين مان سڃاڻ ڇو پُٺ، هريش چندواڻي آهيان. مان وڏو پنڌ ڪري آيو آهيان. توهان جي حيدرآباد واري گهر به ويوهئس، ڏس مليم ته سڌو هٿ هليو آيو آهيان. اوهان سان ڳالهائون اٿم.“

هاڻ منهنجي سامهون ڪئين پٺا اُٿلي ويا. نوجوان کي ور ڪري ڏنم ته جڻ ديوان موتيرام آڏو بيٺو هو. سندس نياڻي سڃاڻ ڇا نقش چٽا بيٺا هئا. ائين ڪيس ڏسندي ڏسندي ڪي پَل لنگهي ويا. هو گهڙيءَ کان پوءِ حيران پريشان ٿيڻ لڳو. هُن هڪ خاموش بت کي ڏسي نيٺ وُر ڪري چيو.

”سائين مان هريش چندواڻي سڃاڻ ڇو پُٺ ۽...“

مون يڪدم ڪيس ٻانهن کان وٺي ڇڪيو ۽ ڇاتيءَ لاتو. منهنجي اکين ۾ پاڻي ڀرجي آيو ۽ ڳري آواز ۾ چيم ۽ ديوان موتيرام جو ڏوهڻو آهيان

”اندر هلي آ بابا!“ وڌيڪ نه پئي ڳالهائي سگهيس جيئن کيس اندر گهر ۾ وٺي آيس ۽ اڱڻ ۾ ئي هي اسين ته چيائين:

”هن ئي اڱڻ ۾. اوهان ڪڏندا هيا؟ ڀلا اسان واري جاءِ ڪاٿي آ، اها هن گهر سان هئي نه؟“ هو ائين ڳالهائي پيو جو ڳڻو ڪجهه ڄاڻندو هجي.

”هن، هن جاءِ جي پوئتان هڪ جاءِ آهي. اُن پوئتان پي جاءِ آهي. ٻنهي جي وچ ۾ لنگهه هيا. سيتا وارا ٽپي، سوت علڻ جي گهر ۽ وري جي ٽپي آيا ته هن گهر ۾. هيءَ جايون يا پاسي اوسي واريون جايون سڀ سنڌي هندن جي ملڪيت هيون. هنن گهرن اندر ڪيئن گهر هيا. آباد هيا ته آباد هيا. هيئنر آباد هوندي به غير آباد آهن، جي آباد آهن ته ڪُٺو ڪُٺي کان ڌار آهي.“

هو حيران ٿي منهنجي منهن ۾ تڪڙ لڳو. مون چوڌاري ڦهليل لنگهه ۽ گهٽ ڏيکاريس جيڪي بند هيا.

”هو در ڏس، اهو بند آهي جنهن کي پريان به وڏا لوهي ڪلف ڏنل آهن، اهو در سوت علڻ جي گهر ڏي کلي اوهان جي گهر جي دري به تپائيندو هو. اسان اتان ويندا هي اسين. سيتا دادي شيل، سيتا جي پيٽ نرملا، سڀ هن اڱڻ ۾ ايندا هيا، هن گهر کي ئي اڱڻ هو. ڪنهن تي اسان جي مائرن پيئرن ۽ ڪاڪي موتيرام جي گهر وارن لاءِ ڪچهري جو هنڌ هو. تون پڪ پنهنجو گهر ڏسڻ آيو هوندين؟ پر معاف ڪجانءِ مٺا. توهان جو گهر پٽ ڪري سوت علڻ وارن پنهنجو نئون گهر ٺهرايو آهي. تون ڇا ڏسندين. هتان سنڌ مان ڪئين ئي لڏي ويل. سانگي سان جڏهن به سنڌ ايندا آهن ۽ جڏهن پنهنجا ماڳ مڪان ڳوليندا آهن ته کين يا ته ڳوليندي نه لپندا آهن يا اُنهن جي شڪل اهڙي هوندي آهي جو هورت جا ڳوڙها ڳاڙيندي واپس موٽي ويندا آهن.“

مان يڪو ڳالهائيندي پيو هليس. هو ماڻ ڪيو بيٺو هو ۽ مون ڏي تڪي رهيو هو. هن جي چهري تي ڪي به جذباتي اهڃاڻ نه هئا. پوءِ خيال آيو ته پراڻهن پنڌ کان آيل هن مهمان کان نه سندس حال احوال ورتو اٿم نه وري چانهه پاڻيءَ جو پڇيو اٿم. پوءِ مون کيس وٺي وڌي ڪمري ۾ وهاريو. ڪمري ۾ به چار ڪٽون، پلنگ ۽ ڪرسيون پيون هيون، هيءُ گهر ٻن تن هندڪين جاين تي جڙيل هو. ڪي ڪمرا پراڻا، ته ڪي نوان ڪمرا به جوڙايل هئا. هنن جاين تي مقامي ماڻهن جو حق نه هو هي جايون ۽ ٻيون سڀ جايون ڪليم ۽ ٻاهران آيلن کي مليون جن پوءِ وڪيون.

هريش هر پاسي هر هنڌ لوڻا هڻي ڏسندو رهيو. مون منجهس ڪا بيچيني ڏني. مون کي هڪ ڳالهه سمجه ۾ آئي. مان اُتي کيس ٻانهن کان ورتم ۽ سڌو ڪوئي تي وٺي ويس. سوت علڻ واري جاءِ پاسي پلٽڙي کان بيهاريو مانس. اڱڻ ۾ ڪير ڪونه هو. سوت علڻ جي وفات کان پوءِ گهر ۾ سندس اولاد ڪڏهن ڪڏهن ايندو هو. سندس گهر واري پيڪن ۾ رهندي هئي ۽ قذافي ايندي هئي. سوت علڻ جي پاءُ جو گهر ويري وجهڻ ڪري پاسي تي هليو ويو.

هيءُ اهو پاسو آهي جتي ڪاڪو موتيرام ۽ اُن جو خاندان رهندو هو. اهي جايون سڀ ڊهرائي سوت علڻ جي پيءُ سيٺ عبدالڪريم هي نيون جايون جوڙايون. ڪاڪو موتيرام ۽ سيٺ عبدالڪريم گهاٽا دوست هئا ۽ ڏنڌي ۾ ڀائيوار به هئا. توڙي ڪاڪو موتيرام ڪورٽ ۾ وڏو سرشتيدار هو پر پئسي پنڄڙ وارو هيو. هن ئي سيٺ عبدالڪريم کي وڏي ڏنڌي تي لاتو. هن ئي کيس وڏي حاويليءَ جي سوڙهه مان ڪڍي هن گهر ۾ آندو. هيءُ ڀريون حصو جيڪو ٻئي پاءُ کي مليو اهو ڪنهن ٻئي ديوان جو هيو. جنهن ۾ پهريائين سيٺ عبدالڪريم اچي گهر ڪيو. پوءِ هي ٻئي گهر جڻ هڪ ٿي ويا. وچ ۾ هڪ دري هئي. جتان سڀ هڪ ٻئي ڏي ايندا ويندا هئا. ٻاهر لنگهه لاءِ هڪ گهٽي هئي. هنن ٻنهي جي دوستي ايتري ته پائدار هئي جو ورهاڱي کان پوءِ ڪاڪو موتيرام ڪو ٻارنهن تيرهن سالن پنهنجي جاءِ ۾ رهيو پيو هو. هن جو وڇوڙو به وڇوڙو هيو. ويو ته جاءِ، دوڪان، ڏنڌو ڌاڙي سڀ ڪجهه کيس لڪي ڏني ويو. ڪاڪو موتيرام شايد نه وڃي ها پر ڪي بيوسيون اهڙيون هونديون آهن جو ماڻهن کي مجبور ڪيو وجهن ۽ وطن کان بي وطن ڪيو ڇڏين. هاءِ ٽي زمانا!!

مون اڃا ڳالهائين پي ته ڏنم هريش پوئتي موٽي وڃي ڏاڪڻ وٽ بيهي رهيو. هُن اباڻين جاين ۽ ماڳن جي نئين سر جوڙجڪ تي ڪجهه نه ڳالهائيو. مان به تڪڙو موٽي اچي کيس رسييس. ڪمري ۾ آياسين ته اسان جي جهوني ڪم ڪار واري ماسي چانهن کڻي پيئڻ لاءِ اشارو ڪيو. هو خاموش وينور رهيو. اوچتو ڳالهائيو. ائين لڳو جو ڪنهن قتل ڪوهه مان سندس آواز ايندو هجي.

”سائين، نه مان چانهه پيئڻ آيو آهيان نه مان پنهنجا اباڻا ڪڪ ڏسڻ آيو آهيان. مان ٻي پيڙهيءَ جو شخص آهيان. نه مون هيءُ پومي ڏني نه هتان جو پاڻي پيتو هتي جو ماضي منهنجو ماضي نه آهي. منهنجو پيءُ به سنڌي نه هو. هو هڪ هندستاني مرهٽو هيو جيڪو امان مينا سان ننڍي کان پوءِ سگهوئي

گذاري ويو. امان سيتا پاڻ نوڪري ڪري پورهيا ڪري مون کي پالي وڌو ڪيو. پالنا ۾ دادا موتيءَ جو ٻو وڌو هت هيو. مان هاڻي اتي هڪ وڏي ڪمپنيءَ ۾ اليڪٽريڪل انجنيئر آهيان. هيءَ ٻولي، هن ڌرتيءَ سان ٿورڙي ڪي گهڻي وابستگي منهنجي ماءُ ۽ دادا جي بخشيل آهي. منهنجي گهر واري پٽ سنڌي آهي پر هن کي ايتري سنڌي نه ايندي آهي. ٻه ٻارڙا اٿن، اهي سنڌي سمجهندا آهن پر گهٽ ڳالهائيندا آهن. هو ممبئي جي وڏي ڪانوينٽ اسڪول ۾ پڙهندا آهن. گهڻو تنهنجو انگريزي يا اردو گاڏڙهندي ڳالهائيندا آهن.“

هن جيئن ساهي کڻي ته مون ڳالهايو. ”تو سويل چيو پئي ته تن هت ڪنهن خاص ڪم سانگي آيو آهين. اهو خاص ڪم ڪهڙو آهي؟“  
هو اتي ٻاهر ويو ۽ ورندي ۾ ڇڏيل ٿيلهو کڻي آيو. هن هيٺ ويهي ان جي زپ کولي ۽ ڪنجهي جو وڏو گول لوتو ڪڍيو. ان لوتي جو منهن ڳاڙهي ڪپڙي سان سوتلي ويڙهي بند ڪيو ويو هو. هن اهو لوڻ ڪڍي تبيل تي رکيو پوءِ ٿيلهي مان هڪ ننڍڙو لفافو ڪڍيو. هن ۾ ڪا چني هئي. هن اهو لفافو مون کي ڏنو ۽ سامهون ڪرسيءَ تي ويهي رهيو. مون ڏٺو انهيءَ ٿورڙي ڪرت ۾ هو سهڪي پيو ۽ اکين ۾ آلاڻ هيس. ان آلاڻ کي لڪائڻ لاءِ هو ڇت ۾ اکيون وجهي ويهي رهيو. مون لفافو آهستي آهستي ڪري کوليو هي هڪ پني واري چني هئي.  
”پيارا پاءُ.“

ورهيه لنگهي ويا آهن. وچوڙي پينهي ڇڏيو آهي. مان پنهنجي پٽڙي هريش کي اوهان ڏي هڪ امانت سان گڏ موڪليان ٿي. هيءَ امانت دادا موتيءَ جون هانيون آهن ۽ انهيءَ لوتي ۾ بند آهن. سندس وصيعت هيءَ ته هي سنڌ جي پاڻيءَ ۾ لوڙهجن، خاص طرح ان واهه ۾ جت دادا ۽ اوهان سڀ گڏ وهنجن ويندا هئا. هن جي اوهان سان گهڻي دل هوندي هئي. هو اوهان کي هميشه لچڻو يا لڪڻو ٻار ڪري ياد ڪندو هو. دادا عبدالڪريم جي گذرڻ جو ڏک هيس. علح جي بيوفائيءَ جا ڏنل سور چاڪ ڪري چڪندا هيس. ان ڪري هن جو حڪم هيو ته سندس هانيون، اوهان ڏانهن موڪليون وڃن ته جيئن ان واهه يا بريڇ واري وڏي واهه ۾ لوڙهجن. هو اهي آرهر جا ڏينهن، انهن جي مند، مڇي ۽ پلي کي نه وساري سگهيو هو آرهر جي ڏينهن ۾ پت نڪرندي آهي، هت جڏهن پت يا آرايون نه نڪرنديون هيون ته سنڌ جي گرميءَ کي ياد ڪري آرهر جي مند کي ياد ڪندڙ هيو. ڪنگا يا جمنا تي

ويندو هيرو پر چوندو هيرو هاءِ سنڌو درياھ جو پاڻي!! واھ واھڙ ڀريو ڇڏي. اُن لڙا تيل مٽيءَ واري هڳاءِ وارو پاڻي گنگا ۽ جمنا ۾ ڪٿي؟ توهان جو قرب، آڻت ۽ سڪ ياد اٿم. توهان منهنجا محسن رهيا آهيو. هيءُ هڪ ٻيو احسان ڪندا. مان به هاڻ بيمار رهان ٿي. عمر اچي ڪٽي آهي. شال مون کي به سنڌوءَ جو پاڻي نصيب ٿئي. هريش کي چيو اٿم ته منهنجون هانيون به اوهان تائين پهچائي. اوهان ٻيئي گڏجي سنڌوءَ ۾ لوڙهجو. اوهان ٻيئي منهنجا وارث آهيو. ڏٺي توکي ڏينهن ڏٺي، جڏهن رڪڙي ڏينهن ايندو آهي ته توکي ياد ڪندي آهيان. کي پراڻيون، کي تازيون رڪڙيون موڪليان ٿي. هريش جي ٿيلهي جي پاسي واري خاني ۾ وڏيون اٿم، تون پاڻ هٿ سان ڪڍي گهڙي پل لاءِ پائجانءِ، ضرور. آهين. سنو پر صفا ڳيٽرو اڳيون پارايل رڪڙيون ته وڃائي ڇڏيون هوندءِ. مان به ته ڳيٽري آهيان جو ورهيو پنهنجي سڄڻ کي ياد نه ڪيو اٿم. هريش جو خيال ڪجانءِ، ٻي امانت اها اٿئي. اها به توکي ڀرتي. شال جڙيو هجين، ٻچڙن سان خوش هجي.

”تنهنجي پيٽ سڀا.“

مان خط ته پڙهان پيو ان سان گڏ هنجون پيو هاريان. سامهون منهنجي هڪ وڏڙي مٺي ۽ سدوري شخص جون هانيون پيون هيون، جڻ سندس مٿي پئي هئي. سڀا جي خط وري مون کي ماري ڇڏيو. سامهون هريش به روئي رهيو هو. ائين پئي لڳو ته ٻه مڙيون پيون آهن ۽ ماتر ڪرڻ وارو هڪ آهي. مون اُتي ٿيلهو ڪيو. ٿيل تي رکي، پاسي واري خاني جي زپ کولي هڪ ننڍڙو پٽڪيٽ ڪڍيو.

”هريش پٽ، تون ڪجهه آرام ڪر. مان به پنهنجي ڪمري ۾ وڃان ٿو. روتي پاڻي جي ڪري پوءِ هانيون ڪٽي هلنداسين. شئي شڪل ڪپئي ته ماسيءَ کي سڏي وڃانءِ.“

مان ڪنڌ جهڪائي هانيون آڏو بينس پوءِ مون اهو گول ڪنجهي جو لوٽو ڪنيو ۽ پنهنجي ڪمري ۾ هليو آيس.

ڪمري ۾ اچي هڪ پلنگ تي لوٽو رکيم ۽ پئي پلنگ تي آهلي پيس. راڪين وارو لفافو مٿي کان رکي ڇڏيم. مون لوٽو سوري وهائي تي رکيو. ائين ڪاڪو موتيرام منهنجي ڀر ۾ پئي پلنگ تي ائين ستو پيو آهي جيئن هو حيدرآباد واري ابي کي مليل سرڪاري گهر ۾ منهنجي ڪمري ۾ پيل ٻي

ڪٽ تي سمهندو هو. حيدرآباد ايندو هو ته رهندو به اسان وٽ هو. مان ڪاڪي موتيرام کي ننڍي هوندي کان ڏسندو آيو هيس. سهڻو سڀڪڙو قد وارو جوان. پهراڻ ۽ پاڄامي ۾ هجي يا شرٽ پينٽ ۾. لوڏ ڏٺي هلندو هو ته ڪنهن فلم جو هيرو پيو لڳندو هين. هر وقت پيو مڙڪندو ۽ کلندو. سندس اڃا کير جهڙا ڏند اونڌا ۾ به پيا جر ڪندا. جهڙو پاڻ سهڻو تهڙي ڏاڍي شيل. اُن کان وڌ سندس به نياڻيون سيتا ۽ نرملا ٻيون بهڪنديون، ڪاڪو موتيرام ڪچهريءَ جو ڪوڏيو شام تي ٺاهي اسان جي اوطاق تي اچي نڪرندو. بابي جي سوتن سان گهڙي هيس. خاص طرح سيٺ عبدالڪريم سان، ساڻس گڏ چمن لال، پمن داس ۽ ٻيا ديوان گڏ هوندا هيا ته اسان سڀ نينگر نينگرين هن اڱڻ ۾ پيا ڪڏندا هياسين. چاچو سيٺ عبدالڪريم لڏي آيو ته ڪاڪي موتي اسان کي ۽ ٻئي چاچي کي به جايون وٺي ڏنيون ۽ حويليءَ جي ڪُن مان ڪڍي هتي سوڪو ڪيو. بابي جي نوڪري سانگي اسان کي ٻين شهرن ۾ وڃڻو پيو. وٽڪيشن ۾ ايندا هياسين ته منگل ٿي ويندا هيا.

ڪاڪي موتيءَ جون نياڻيون ملوڪ هيون. وڏيون ٿيون ته هر هڪ جي منجهن اک هوندي هئي. چاچي سيٺ عبدالڪريم جي وڏي نينگر سوت علخ وڃي سيتا تي اُڪن چڪن ٿيو. گڏ جو رهندا هيا ته هن سيتا کي آهستي آهستي دام ۾ آڻڻ جي ڪئي. سيتا پڙهيل ڳڙهيل هئي ان ڪري هوءَ تيز ۽ هوشيار هئي. هوءَ ساڻس اهڙي قرب ۽ محبت سان پيش ايندي هئي جو اسان کي به شڪ پوندا هئا، مٿان سوت علخ جي لاق ته مٿس هڪ چوڪري اُڪن چڪن ٿي پئي آهي. هو جنهن نموني هن کي بدنام ڪندو هيومون کي ڏک ٿيندو هو.

سيتا هڪ دفعو سڪ سان مون کي رڪڙي جو ٻڌي ته مان کيس پيڻ وانگر پائيندو هيس. سوت علخ ڏاڍو مڙس هيو ۽ مون کان به وڏو هيو. مون کيس چوڻ جي سگهه به نه هئي. مون هڪ ڏينهن پاسو وٺي سيتا کان پڇيو. ”هي سوت علخ ڇا پيو وٺندو وٺي؟“

”ها، مان کيس چاهيندي آهيان. سندس پريم پوچارڻ آهيان پر هن ۾ پوڄا ڪندي آهيان. هن وانگر پڙها ڪونه ڏيندي آهيان. مون کيس چيو اٿئي همت ته مون کي پنهنجو ڪر. مذهب بدلائي به مون سان شادي ڪر.“ سوت اندران نبل هو. هو سيتا کي چاهيندو هو پر هو پريم ۽ پيار جي نازڪ ۽ ڪئرنن جذبن کان آگاهه نه هو. هاڻ اسان سڀ وڏڙا ٿي ويا هياسين.

ڏوٻڙا، ڦر ڦر سونتا سڀ پورا ٿي ويا هيا. ڪونن تي چڙحي، هڪ ٻئي ڏانهن چڙهي ويندا هياسين. گڏجي سڏجي ڪچهريون ڪندا هئاسين. هڪ ڏينهن سوت علڻ سڀتا سان پريرو بيٺو ڳالهائي رهيو هو. اسين ٻيا سوت، پيٽر پائڻ غلم وڃايو ڪچهري ڪري رهيا هئاسين. ڪنهن پڪوڙا آندا هيا، ڪنهن گيهڙ، ڪنهن مرملو ته ڪنهن پيڙا، ڪل پوڳ جاري هيا ته ائين سڀتا جو آواز تيز ٿيندو ويو.

”علڻ ٻڌي ڇڏ مان سڀتا آهيان. اٿئي همت ته جهر جهنگ جهاڳي گهر بات ڇڏي مون لاءِ بنواس به ڪاٽي مون تائين پهچ ته رام ڪري پوڄيانءِ. منهنجو تنهنجو پريم جو ناتو آهي چريا. ڪجهه سمجهه مون کي ڏکوءُ نه. مان توسان سڄي آهيان. شڪ نه ڪندو ڪر.“ پوءِ اوچنگارون ڏيئي روئڻ لڳي. مون وڏي کيس پرڇايو ۽ علڻ کي ٿڪ لعنت ڪئي.

عشق ۽ مشڪ ڪولڪڻ جا ناهن. ڳالهه کي گهڻو ڏيکوسين. پر ٻاڦ ڪاڪي موتيءَ تائين پهتي. هُو حيدرآباد هليو آيو. رات جو ائين ڪتن تي لڻتيا پيا هياسين ته ڪاڪي موتيءَ ڏک مان ڀڙڪو ڪڍيو.

”مون کي ڏک رڳو اهو آهي ته مون کان تو هيترو عرصو ڳالهه چو لڪائي قصو شاديءَ تائين پهتو آهي ۽ مون کي خبر ئي نه آهي. تون گهٽ ۾ گهٽ اهو ته نه لڪائين ها ته هنن ٻنهي ۾ پريم جو ڪو چڪر، اهو به ان حد تائين پهتو آهي؟“

مون وٽ ڪو جواب ڪونه هو. ڪاڪو موتي ڪو اندران اهڙو راجائتو اچو اجرو ۽ ننگن وارو هيو جو آهستي ڀڙڪو ڪيائين.

”جي ادو عبدالڪريم راضي ٿئي ته مان سڀتا کي هت ڇڏي هليو وڃان پوءِ ڀل مسلمان ڪري سندس شادي علڻ سان ڪرائي. مان پريت جي پٽ وڃائڻ نٿو چاهيان. ورهين جا ناتا ڪو ائين وڃائبا يا اولاد منو ڪبو؟“

مان ٽپ ڏئي ڪت تان اٿي ويهي رهيس. دل مان بي اختيار نڪتو ”واھ لاکيڻا، ڪاڪا موتي.“

پهريائين مون سوت علڻ سان ڳالهه ڪئي. گهڻي همت ٻڌائي مانس پر پيءُ کان چرڪي پيو. مان ئي سندرو ٻڌي چاچي عبدالڪريم وٽ ويس. ڳالهه ڪرڻ جي دير هئي هو بنهه پڙ ڪڍي بيٺو.

”ميان توهان ٻار آهيو. اها ڪا سولي ڳالهه آهي. هندو مسلم فساد ڪرائيندو ڇا؟ موتي به جذباتي آهي. ٻارن جي ڳالهه آهي پاڻ ئي ختم ٿي ويندي.“

پوءِ هن ڪاڪي موتيرام کي گهرائي کيس سمجهايو ۽ چوڪرائي وهيءَ جي جذبات کي ٻارائي ڳالهه سمجهي وسارڻ جو چيو. پوءِ الاءِ ڇا ٿيو جو ڪاڪي ٻن چئن ڏينهن ۾ ٻارن ۽ گهر واريءَ کي انڊيا موڪلي ڏنو. هو پاڻ به ڪجهه مهينن پڄاڻان ويو پر رڻندو ويو. هنن مون کان نه موڪلايو نه وري ڪو خط پت هيڏي آيو. هوسپ ڪُجهه سيٺ عبدالڪريم کي ڏئي ويو. اڄ رڪ ٿي موٽيو آهي. سيتا رڪڙين جي بندڻن ۾ جڪڙي پئي آهي. مون پيڪيٽ کولي رڪڙيون ڪڍي اکين تي رکيون. سيتا وئي هئي ته روئندي وئي هئي. مونکي لڳو ته سندس ڳوڙهه جي آلاڻ هنن رڪڙين تي اڃا آهي. ائين در ڪڙڪيو. مان ٻاهر نڪتس. ماسي بيٺي هئي.

”مهمان اوهان کي سڏي ٿو. ڀلا ماني پايان؟“

”ها ڀل پاءِ.“

هريش اتي ئي ويٺو هيو. هن ڪنڌ مٿي ڪڍي نهاريو. ”دادا. ڀلا هلون.“

”بس پنجن منٽن ۾ ٻه گره ڪائي وٺون. پنڌ پري ناهي.“

ماني هریش ته جڻ ڪاڏي ئي ڪونه. مون به گره مس ڪاڏا. سچ ته ماني

وڻي ئي ڪانه پئي. پٿر جنهن گهر ۾ هجي اتي ماني ڪهڙي؟

اوطاق تي اچي، گيريج مان گاڏي ڪڍايم. ڊرائيور کي واه تي هلڻ جو

چيم. اُت پهتاسين ته واه ۾ ڦڙي ڪانه هئي. سڄو سڪو پيو هو. هریش

حيران ٿي ويو. ڪجهه پريرو وڌو ريگيوليترو وارو ڪئنال هيو جنهن کي بريچ

به پوندا هيا. اُت ڊرائيور کي هلڻ لاءِ چيم. اُتي پهتاسين ته هتي به ڪاريءَ

وارا ڪڪ هيا. واهن ۽ ڪئنالن ۾ پاڻي بنهه نه هو. مان منجهي پيس. هریش

چپ هيو. مون سوچي ڊرائيور کي چيو. ”هل درياهه تي هل.“

ڊرائيور منهنجي منهن ۾ ڏسڻ لڳو. پوءِ ڇڱو پنڌ ستي. درياهه جو بند

ٽپي ڪچو به ٿپي وڃي درياهه وچ پياسين. پاڻي هٿ به ڪونه هو. بينل پاڻي

جا ڪٽ ڪٽ ڏها هيا. ڪي سينوارجي ويا هيا. ڪي ڪلر سان

ڪارائجي ويا هئا. مان ۽ هریش انهن ڏهن جي چوڌاري پئي فرياسين. لوٽو

هریش کي سارو هو. هو ڏهن کي ڏسيو ڪنڌ ڏوٽي وري ٻئي ڏهي تي هليو وڃي.

وري نهڪر ڪيو ڪنڌ ڏوٽي وري ٻئي ڏهي تي هليو وڃي. وري نهڪر ڪيو

ڪنڌ ڏوٽي پري ڪنهن وڏي ڏهي تي وڃي. هو ائين ڊوڙي رهيو هو جڻ ڪو

هرڻ دشت صحرا ۾ پاڻيءَ جي ڳولا ۾ جهلڪ پسيو ويجهو وڃي وريو موٽيو

اچي هریش هارڻ سنهڪي پيو هو. مرن کيس رجي ٻانهن کان ررتو.

”بابلا. هيء درياء بادشاهه ڪونهي. هت پوتر پاڻي به ڪونهي، جنهن ۾ ڪاڪي موتيءَ جي رُڪ وهايون.“

”پر دادا. هيءُ ٿيو ڇاهي. امان ۽ دادا موتي، جنهن سنڌوءَ جون ڳالهيون ڪندا هيا، اهو ڪاڏي ويو. هت ته اُهي پيڙيون اُهي ملاح به ڪونهن جن تي چڙهي هو سير ڪندا هيا. مڇيون پلا ماري گهر ڪڍي موٽندا هيا. اهو جُل پوتر سمجھي گهر ڪڍي اچي بيٺندا هيا. هيءُ سڀ ڇا ٿي ويو آهي؟“ مون کيس ڪو جواب نه ڏنو. جو مون وٽ ڪو جواب نه هو. پنهنجي وڏيءَ جو نه ويڃ نه طبيب، بس ايترو چيم، ”اڀي گهٽي هي بابا اڀي گهٽي!“

هو انهيءَ گهٽيءَ کي سمجھي نه سگهيو ۽ پڇيائين، ”دادا، اها اڀي گهٽي ڇا ٿيندي آهي؟“ مون وڪ کي تيز ڪيو ۽ ڊوڙندو اچي ڪار وٽ پهتس. هريش منهنجي پويان آهستي آهستي واريءَ جا دڙا ۽ پيلاتيون لتاڙيندو ڪاڪي جي هائين کي سيني سان لايو اچي پهتو.

”دادا، پوءِ هن جو ڇا ڪيون؟“ هن جوائين چيو ته ڳوڙها تري آيم. ”هٿ ڙي وقت، بي وطن جي مٽي پنهنجي وطن جي پاڻيءَ جي پياسي آهي ۽ پاڻي به ڪنهن بي ڀر هليو ويو آهي.“

مون هريش کي ڏٺو هو به روئي رهيو هو. مون کيس ڪار ۾ وهاريو ۽ واپس گهر ڪنيو آيس.

گهر پهچي مون کيس ٻانهن کان ورتو ۽ سڌو ڪوٺي تي هليو ويس ۽ اُتي وڃي بيهاريو مانس، جتان سڄو شهر پئي نظر آيو. سانجهيءَ جا پاڇا پئجي چڪا هيا ۽ ڪجهه بتيون به بري چڪيون هيون. ڪي انتظار ۾ هيون، بهار جي بهاري ڏيندڙ هوا چوڌاري گهلي پئي هئي.

”هريش، هيءُ شهر، ڪاڪي موتيءَ جو شهر آهي. هن پاسي سندس جاءِ هئي جت هو رهندو هو. هيءُ اڱڻ آهي، جتي هن پير گهمايا. هو سامهون اُهي گس پنڌ آهن، جتان ڪاڪو موتي لنگهندو هو. هوءَ اها اوطاق آهي جتي هو وهندو هو. ڇڏ انهيءَ رڪ کي ته انهيءَ مٽي ۾ ملي وڃي، جنهن مٽيءَ تي سندس وڪن جا نشان آهن. ڇڏ انهيءَ جُسي جي رڪ کي ته انهيءَ مٽيءَ ۾ ملي وڃي جنهن مٽي جو هو ڳوهيل هو ۽ جنهن مٽيءَ سان سندس عشق هو.“

هريش ڪا گهڙي خاموش رهيو پوءِ هن انهيءَ لوٽي جو منهن کوليو. ڪپڙو لاهي پري ڪيائين. هن هٿ وجهي پهرين لپ رڪ جي ڪٺي، ان کي چمپائين پوءِ هُن گهر واري پاسي هوا جي تيز جهوٽي سان اُن کي اڏائي ڇڏيو.

اسان جو قلم هڪ علم: 73

هن ٻي لپ لاءِ لوٽو منهنجي ويجهو ڪيو ۽ مون به لپ ڀري ان کي پنهنجي اڱڻ تي ڇڏيو. ائين هوا جي جهوٽن ۾ ڪاڪي موتيءَ جي جُسي جي رک کي سندس شهر جي گهٽيءَ گهٽيءَ ۽ گام تي وڃائي ڇڏيوسين، جيئن حياتي به هڪ جهوٽو هوندي آهي. ڪڏهن پُر بهار ڪڏهن جهڪ ته ڪڏهن جهولو. ڪاڪي موتيءَ جي رک کي سنڌ جي بهار جا جهوٽا نصيب ٿيا. سندس شهر جي ماڻهن جي ساهه ۾ به هارُ اُن رک جي خوشبورچي وئي هوندي!!

هيٺ لٿاسين ته هريش بنهه ساڻو ٿي پئجي رهيو. پاڻي پيارومانس ته سامت ۾ آيو. چانهه پياري مانس ته ڪجهه تڪڙو ٿيو. يڪدم ويڙج جي واريائين. مون ان رات ئي کيس ڪار ۾ ساڻ ڪري ڪراچي ايئر پورٽ تي آڻي ڇڏيو. موڪلائڻ مهل هو ڏڪارو هو. پاڪر پاتومانس ته روئي پيو. مون کيس پرچائي مينيون ڏئي روانو پئي ڪيو ته هڪ ڳالهه ياد آيم.

”هريش بابلا، منهنجي پيٽ سڀيتا کي چئجان ته پراڻ تياڳلا هجنس ته آرهڙ ۾ تياڳي. سنڌو ۾ ٿورو گهڻو پاڻي آرهڙ ۾ ئي ايندو آهي. چئجانس جڏهن به مري ته آرهڙ ۾ مري جو سندس هانيون وهندڙ سنڌوءَ ۾ لوڙهي سگهون!!“

مان وڌيڪ ڳالهائي نه سگهيس. منهنجو آواز ائين ئي ڳرو ٿي ويو جيئن هريش جو ٿيو هو جڻ ڪنهن ويران ۽ قتل ڪوه مان ايندو هجي. هارُ هريش جي آواز ۽ منهنجي آواز ۾ ڪو به فرق نه هو.



## هي زهر کير ته پيئندو

استاد شفيع محمد جي جيئن 1936ع جي پراڻي گهٽيال تي نظر پيئي ته هو اهڙي ئي پراڻي ڪرسيءَ تان ٽپ ڏيئي اُٿيو. هو تنگي ڏانهن وڌيو مس ته گهٽيال به نڪاءَ هنيا. هن جيئن ٽڪڙ ۾ صدري ۽ ڌوٽل پوتل اچو وڳو تنگي ۽ تان چڪي لاثو ته تنگي سوڌو وڳو ۽ صدري هٿ ۾ هيس. هن وڳو ڪٽ تي رکيو ۽ تنگي ڀت تي ڦهڪائي، ڪوڪا ساڳين سوراخن ۾ اٽڪائي هٿ سان کڻي نوڪيا. تنگي اُهاڻي تنگجي بيهي رهي. هن کي ان جو فڪر نه هو. جوانين روز ٿيندو هو. هن وڳي ۽ صدري کي چنڊ ڪوڏڻو ۽ پوءِ وڳو پاڻي مٿان اچي صدري اوڍي ڪٽ ڏانهن وڌيو جنهن جا طاق به اُڏيا پيا ها. هٿ وڌائي ترڪي ٽوپي ڪڍي پوءِ هڪ برش ڪڍيو جنهن سان ترڪي ٽوپي کي صاف ڪيو. برش رکي ڪٽ جي هڪ طاق تي لڳل آئيني ۾ ڏٺو. ٿرڪي ٽوپي مٿي تي بيهاري ان کي جائيتو ڪيو ۽ پوءِ وري ڪنڊ کان رکيل مٺئي وارو لڪڻ ڪنيون تڪو وريو. هاڻ هو آڳر ۾ هو جت سندس هڪ نياڻي تانو پئي ڌوٽا. ٻي نياڻي اڱڻ ۾ ٺهيل چپر واري بورچيخاني ۾ ماني پئي پچائي. ٽين نياڻيءَ بهاري پئي ڏني. هو جيئن ٻاهرئين دروازي وٽ پهتو ته چوڪري ڊوڙندي آيس.

”بابا بابا، اهو ڇا، هاڻ ته اسڪول تائيم تي پهچڻو به ڪونهيو پوءِ اها

ٽڪڙ ڇا جي؟“

هو چرڪجي بيهي رهيو. پوءِ هوءَ کيس ٻانهن کان چڪي چپري ۾ وٺي آئي. هڪ منجي تي کيس ويهاري ٻي منجي رڙهي پاڻ ويٺي ۽ مڪيل ڊگري ڊپڪي ۾ وجهي آڏو رکيائينس. هن ڪاڙهيل چانهه، ڪومچي سان ننڍڙي ڊيگري مان ڪڍي سندس آڏو رکيل ڪوپ ۾ وڌي هو چپ چاپ ڊگري پور پور ڪري وات ۾ وجهندو ويو ۽ مٿان مٺي چانهه جا ڍڪ پريندو رهيو. هن ڪوپ کي ڏٺو، سڄو ڏريل هو. هن رنڌڻي ۾ نهاريو پڳل سڳل تانو. اڱڻ تي

نظر وڌائين، پور ٿيل سرون، کڏا ۽ ڪوبا، پتيون ڀريل ۽ ڌارون ٿيل سرون. هو  
 نهاريندو رهيو ۽ چپ چاپ کائيندو به رهيو. بي خيالي ۾ دٻڪي ۾ هٿ  
 هنيائين، دٻڪي خالي ٿي وئي هئي. هو آهستي آهستي اُٿيو. ٻاهرئين در  
 ڏانهن وڌيو پوءِ مڙي ڏي، کان پڇيائين، ”عمران اُٿيو آ؟“  
 ”بابا سوهان به ڪمال ڪيو ٿا. هو هاڻ اُٿندو!“  
 هن ڪنڌ لوڏيو ۽ پوءِ ٻاهر لاءِ اُٿيو ٿي ته سندس نياڻي ويجهو  
 آيس. ”بابا، سيدو ڪپي ويو آ، هاڻي عثمان بقالي به اوڌر تي سامان نٿو ڏئي.  
 اچو ته ڪجهه سامان وٺيو اچجو.“

پئس ڪنڌ لوڏيو.

”بيو بابا شاهين ۽ رضيه جا ڪپڙا به ڦاٽي پيا آهن. سندن گنديون ڏسو ٿا.  
 ڪي به وگا ته وٺي ڏيون.“ استاد پنهنجي وڏي نياڻي شانان ڏي ڏٺو ته سندس  
 گندي به ڦاٽل هئي ۽ سندس وڳي ۾ به حال ڪونه هو. هو وڌيڪ نه ڪڇيو وري به  
 ڪنڌ لوڏيو ۽ سندس توپي جو ڦنڊڻ ڦري آيو. پوءِ هو در پٽي تپڙي پري ڪري  
 ٻاهر نڪتو. سامهون ٿي غفور بيٺو هو. غفور رازڪو ڪم ڪندو هو ۽ استاد  
 شفيع محمد جو پاڙيسري به هو ته يار به غفور وڏي اچي هٿ ڏنس.

”استاد، هيڏانهن ته ڏس، سڄي جاءِ ڌري پئي اٿئي. ڪنهن به مهل هلي  
 وينديءَ سؤ دفعا چيو اٿمان ته ڪجهه ته مرمت ڪراءِ نه ته وڏو نقصان ٿيندي.  
 ’ڙي يار، مان ڪو توکان پيسا وٺندس، رڳو سرون ۽ مزور ڪپن، گاري سان ئي  
 بيهاري ڏيندو سانءِ.“

استاد شفيع محمد ڪا گهڙي ٻڌندو رهيو. پوءِ آهستي آهستي ڪلندو  
 ويو. ”يار، توکان حال ته گجھو ڪونهي، ڇهون مهينو ٿيو آهي رٿائڻ ٿئي هونئن  
 به پرائمري ماستر يا هيڊ ماستر جي پگهار گهڻي. هاڻ ته پگهار به بند ته پيئشن  
 به بند. روز وڃان ٿو اسڪول، من پيئشن جا ڪاغذ ٺهي آيا. هجن ۽ منظوري،  
 ملي هجي. تي نياڻيون گهر وينيون آهن. چوري عامر جي خبر اٿئي، نه پڙهيو نه  
 گڙهيو، ڪيڏو سوچيو هيم ته پڙهي ڳڙهي آفيسر ٿيندو پر ڪيس لوفريائي کان  
 ني فرصت ناهي. توکي به چيم ته پلا ڪو ڪم سيڪاريئس. توت هه ڪئي پر  
 چور به بيهي گهر ڪري يا مان ڪران. ڪو فرق نه پوندو غفور سائين! دعا  
 ڪر. اڄ وڃان ٿو من ڪو پيئشن جو منهن سر نڪتو هجي.“

اوستي غفور اوچتو سندس سورن کي روڪيو ۽ هو سُري وٽس آيو.

”ٻي ڳالهه ٻڌ. ٻڌو اٿم ته پنهين هيروئن وڪڍي به ٿو ۽ پيئي به ٿو. ڪا خبر اٿئي؟“

استاد شفيع جي ترڪي توپيءَ جو ڦٽندڙ ٿرڻ لڳو.  
 ”نه يار مون ته نه ٻڌو آ، نه کيس نشي جي حالت ۾ ڏٺو آ. لوفرتو ضرور آهي، سندس ناني کيس ڪاري ٻُهر ڪري ڇڏيو. گهڻو ٻڌو ٿيس رهي، ۽ ڏوڪڙ به اُنهيءَ کان ڦري اهڙي ڳالهه نه آهي پاڙي ۾ ته تون به ڏسين ٿو.“  
 ”نه يار هن پاڙي ۾ نٿو ڪري نانائي ويندو آهي نه، اُنهي پاڙي ۽ اوسي پاسي هٿڙي به هڻندو آهي.“

”ماري وجهانس، موتي اڃان ته وٺ پڪڙ ته ضرور ڪندو سانس، شام جو گڏ آهيون.“

هن ڳالهه کي لنوايو ۽ تڪڙو ٿيو. پر سندس دماغ صفا ڦري ويو هو. هن جو ڪنڌ جيڪو اڳ ٿورو ڏڪندو هو هاڻ وڌيڪ ڏڪڻ لڳو. توپيءَ جو گل لڏڻ لڳو هو سوچ ۾ هو کيس سڪ پوڻ لڳا. ڪيترن ڏينهن کان هن ڏٺو پئي ته پٽس جو رنگ مٽيل هو. ڀلا وڳا، نوان بوت، گل ڪڍيل وار ٻانهن ۾ نئين گهڙي هن سمجهيو ته نانيءَ کي پائرن وٽان ٻني ٻاري جا ڪي نوان ڏوڪڙ اچي ويا هوندا، پئي ڏوهتي تي لٽائي هاڻ هو ڪجهه سمجهي پيو ته آخر ناني ڪيترو ڏيندس. کيس پنهنس جي يتيم ٻارن کي به پالڻو آهي. سند زال بيمار ٿي ته سسٽس دوا درمل ۾ مدد ڪيس. گذاري وئي ته جمائا، چاليها ۽ ختما پئي ڪيائين. وٽس ڪو خزانو ته ڪونه هو. هئس ٻنيءَ ۾ پائرن سان آباڻو حصو ڪڍڻ وڌ ڪڏهن گهٽ، پهچائي ويندا هئس. هو اهڙن خيالن ۾ هو جو وات ويندي ماڻهن سلام پئي ڪيس ته ڪنهن کي وڪڙي ۽ عليڪم سلام ٿي پيائين ته ڪنهن آڏو ڪنڌ لوڏي اشارو پئي ڪيائين ته ڪنهن کي ٺپ جواب. اوچتو ڪنهن وڏي واڪي سڏ ڪيس.

”اواستاد سائين، بادشاهي برقرار بابل سائين.“

هن ڪنڌ ورائي ڏٺو. موليدنو موالِي، اوتاري کان هيٺ ٿيو بيٺو هو.  
 ”ڇو ڀلا ڪهڙي خيال ۾ آهيو استاد. اڄ سائين آمن شاهه جو سلام به نه ڀريو دعا به نه گهريو خير ته آهي؟“

هن يڪدم ڪٽي هٿ اُڀار ڪيا ۽ پڇ پڇ ڪري ڪٽي منهن تي هٿ گهميا.

”موليدنا، تڪڙو آهيان ان ڪري نه ٿي بينس.“

”پر سائين ڪيترا ڏينهن ٿي ويا آهن، نذر نياز به بس! ان کان ته عرمان  
 پلو چئبو جو هاڻ روز اچي ۽ درگاه وسائي ڇڏي اٿائين.“  
 استاد شفيع محمد، موالِي موليدڻي کي جيڪو درگاه آمن شاه جو  
 بهاريندار به هو گهوري ڏٺو.

شڪ جا دروازا وري کلي پيا. هو آهستي آهستي چُريو پر موليدڻو ڪڍ آيس.  
 ”بابل سائين، عمران کي ته موڪلجو چئجوس ته سندس يار انتظار ۾  
 ويٺا آهن.“

پوءِ پيلا ڏند ڪڍي کلڻ لڳو. استاد پٺ ورائي ڏٺو. چار پنج چوڪرا  
 اوتاري، جي پاسي کان بيٺل نم جي وٺ هيٺان موالين وانگر ڪنڌ لاڙيو پيا هيا.  
 هن هاڻ وڪ تڪي ڪئي. موليدڻي جا پيلا ڏند ۽ کلڻ وارو نمونو کيس نه  
 وڻيو. هاڻ سندس من ۾ شڪ جو پوکيل ٻوٽو وڌي وٺ ٿي ويو.

هو جيئن بزار مان لنگهيو ته ڪيترن ماڻهن يا دڪاندارن اُتي بيهي  
 کيس سلام ڪيو ۽ ڪيڪاريو. استاد شفيع محمد پراڻو استاد هو سڄي شهر  
 کي پڙهايو هئائين. سندس عزت هئي پر الانجي چوڄ جنهن به ڪيڪاريس  
 پئي يا سلام ڪيس پئي، هن کي ائين پئي لڳو ته هو هاڻ اهو سڀ ڪجهه  
 رسمي طور تي پيا ڪن ۽ کين سندس پٽ جي افعالن جي خبر پئجي ويئي  
 آهي. هو چُپ چاپ لڪڻ تيڪيندو وڌندو رهيو. ڪنهن کي مرڪي ڪيڪر  
 جو جواب ٿي ڏنائين يا هٿ ٿي ٻڌائين پر سندس دماغ ڄاءِ تي نه هو. هر هر  
 کيس من اهوئي پئي چيو ته اهو ڪيئن ٿي سگهي ٿو ته هڪ استاد جو پٽ  
 هيروئنجي ٿئي ۽ هيروئن وڪڻي. ائين ڪيئن ٿي سگهي ٿو. اوچتو هڪ  
 همراھ دوڪان مان ٽپ ڏيئي اڳيان اچي بيٺس. هن سڃاتو عثمان بقالِي هو.  
 هو عثمان جي دوڪان تان سيڌو سامان ڪندي تي ڪڍندو هو. کيس ياد آيو ته  
 اڄ سيڌي لاءِ ڏيڻس به کيس چيو هو ۽ کيس اها به خبر هئي ته عثمان جي  
 اوڌر چڱي خاصي ٿي هوندي، هو هاڻ ڪڏهن ڪڏهن شاهي بزار واري گهٽي  
 لنوائِي ويندو هو پر اڄ بيخيالي ۾ پراڻي پنڌ پيو هو. هن کي خيال آيو ته هن  
 کي سيڌي ڏيڻ لاءِ چوي پر عثمان هٿ ڏيندي ئي شروع ٿي ويو.

”استاد سائين، ناراض نه تجو پر هاڻ ڳالهه چڙهي ويئي آهي. ڇهن  
 مهينن کان ڪندي ۾ اوهان ريبو به جمع نه ڪرايو آهي. اوڌر هزارن ۾ اچي  
 پهتي آهي. مان وڏو واپاري ته نه آهيان. اڳ به چيو هيم پر هاڻ ته دوڪان  
 هلائڻ مشڪل ٿي پيو آهي. اوڌر وارا مهيني سوا اندر پيسا ڏئي ويندا آهن پر  
 78 : اسان جو قلم هڪ علم

اوهان جو حساب ڳرو ٿي ويو آهي.“ هو اڃا ڪجهه ڪڇي ته ڀر واري ڪپڙي جي دوڪان مان سيٺ هري رام لهي آيو.

”استاد اسين به اُميدوار آهيون. اڳين ٻن عيدن جي اوڌر کاتي جي تنگ ڪنيو بيٺي آهي.“ سوڙهي بزار ۾ ٽي چار ماڻهو بيٺا ته ٻيا به بيٺي رهيا. هن هيڏانهن هوڏانهن لوڻو هنيو. پاسي وارن دوڪانن جا مالڪ هن ڏانهن گهوري ڏسي رهيا هئا. استاد کي محسوس ٿيو ته سڄي بزار کيس چتر وارين نظرن سان گهوري رهي آهي. هن آهستي هٿ سان سندن گفتگو کي روڪيو. خشڪ ٿيل ٺڙي کي ڪنگهي آلو ڪيو. هن ڪوشش پئي ڪئي ته کين هلڪي لهجي ۾ سمجھائي، پر سندس آواز ڏاڍيان ٿيندو ويو ۽ ان ۾ شايد صبح کان ٿيل وارتا جي ڪوڙاڻ به شامل هئي.

”بابا مري ته ڪونه ويو آهيان، اڃا جيئرو آهيان. رٽائر ٿيو آهيان پر سڄو ڪونه ٿيو آهيان. توهان جي اوڌر ڪڏهن رهي آهي جو وچ بازار ۾ کڻي جهليو اٿو. دير سوڀر پئي ٿيندي آهي.. ماڻهو ئي نٿا ڏسو. وڻيو ته وچ بازار ۾ هڻي ڪنهن شريف ماڻهوءَ کي پتڪي لاهي ڇڏيو. وڻيو ته لفظن جا تير تفنگ هڻو وڻيو ته ماڻهوءَ کي اڳهاڙو ڪري ڇڏيو. وڻيو ته...“ استاد شفيع محمد جو آواز ويو بلند ٿيندو. اهڙو بگڙيو جو وٺ نه ڏئي. ٻنهي دڪاندارن کڻي ماڻ ڪئي. هڪ ٻه ٻيا دوڪاندار جن جي هلڪي سلڪي اوڌر رهيل هئي، جن پريان بيٺي تماشو ڏنو. ٽپ ڏئي واپس دوڪانن ۾ گهڙي ويا. استاد شفيع محمد بڙبڙ ڪندو لڪڻ تيڪندو بازار ٽپي اچي پرائمري اسڪول جي ميدان ۾ گهڙيو. پرائمري اسڪول جي پراڻي جهريل عمارت سندس سامهون هئي. جيئن هو جوش ۾ ورندي ڏانهن وڌيو ته سندس نگاهه ٻن ٽن ماسترن تي پيئي. جيڪي اسڪول جي ورندي هيٺان بيٺي ڪچهري ڪري رهيا هئا. سندن هٿن ۾ سگريٽ هئا ۽ دونهان ڪڍي رهيا هئا. هڪ ٻن جو کيس ايندي ڏٺو ته سگريٽ وسائڻ ۽ لڪائڻ جي ڪئي. يڪدم هڪ همراھ روڪين.

”اڙي سگريٽ کي مفت جا آهن ڇا جو زبان ٿا ڪريو. استاد ڪو هاڻي اسان جو هيڊ ماستر ٿوروي رهيو آهي. روز اچيو اسان تي رعب ٿو رکي. پلي اچڻ ڏيو، سگريٽ ڦٽو نه ڪجو.“

استاد سٽڪندو سندن ڀرسان پهتو. کيس ڪلاس ڇڏي ٻاهر سگريٽ پيئندي ڏٺائين ته ٻنهن پڙ ٽي ويو. اڳيئي چتو ڪيل هاڻي ته گف پئي وهيس. ”اڙي استاد ٿيا آهيو! شرم نه ٿو اچيو؟ هڪ ته ڪلاس نه وٺو ٻيو ٻاهر

بيهي بيڙيون ٿا پيو. چورا ڇا سڪندا. ڪاٿي آ توهان جو هيڊ ماسٽر غلام علي، ڇهه مهينا ٿيا اٿس پر اسڪول جو منهن ڪارو ڪري ڇڏيو اٿائين. جي مان روز خبر نه لھان ته پينگ ٿي وڃي.

اوچتو سندس نظر اسڪول جي عمارت جي پڇاڙي تي پئي، جتي پت جي اوت ۾ تي چار ننڍا وڏا چورا وينا دونھان ڪڍي رھيا هئا. ڪي ليتيا پيا هئا. الائي خالي سگريٽ يا نشي جا سگريٽ پئي پيتائون.

”اڙي هوڏس منهن ڪارو پيو ٿيو. هاڻي ته نشو به هلي ٿو. لڄ جي لعنت هجي.“  
هو کين گاريون ڪڍندو سهڪندو هيڊ ماسٽر غلام علي جي آفيس ۾ در کي سٽاڪ ڪري کوليندي اندر گهڙيو. غلام علي به ٻن جي بيڙي وات ۾ جهليو. دونھان ڪڍندي سوچ ۾ ٻڌو پيو هو. اوچتو جو در ٽڪاءُ ڏنو ته هن چرڪ ڀريو ۽ ٽپ ڏيئي اُٿي بيهي رهيو. ’ڪٿي ڪو اسڪول جو صاحب ته نه آيو آهي،‘ پر استاد شفيع محمد کي ڏٺائين ته پٺت ۾ ساهه پيس.

’سائين اڄ ته ساهه ڪڍيو هيو.“ هن کي ڪاوڙ ۾ ٻڙڙ ڪندي ڏٺائين ته غلام علي چوڻ لڳو ”سائين مان ڇا ڪيان. توهان جي پينشن لاءِ ايس ڊي او جي آفيس به ويو هوس. توهان به ته ٻه ٽي دفعا ويا آهيو. هاڻ هو ڪاغذ نٿا ڪڍن ته مان ڇا ڪيان. توهان به دنيا داري ڪيو نٿا. ڪجهه ڏوڪر اڳوات گهرن ٿا. اوهان به ٽڪو پيسو ڏيو نه ته ڪاڳر ڪيئن ٺهندا؟“

هو اڃا وڌيڪ ڳالهائي ته هن ڏٺو ته اُهي چارئي استاد سامهون بيٺا هئس ۽ انهن جو منهن ڦريو پيو هو. هن سمجهيو ته ڳالهه مڙئي ڪا ٻي آهي. استاد شفيع محمد ٺٺپ هنيو بيٺو هو. هو جيسين ڳالهائي هڪدم هڪ استاد وڏي واڪي ڳالهائيندو:

”سائين جي پينشن ٺهي يا نه، اسان ڪهڙو ڏوهه ڪيو آهي، جو روز اڇيو بيمعزتو ڪيو وڃي. ڪڏهن ڪنهن استاد کي بچڙو ڪيو وڃي ته ڪڏهن ڪنهن کي. اڄ به اسان چئن کي بچا ۽ گاريون ڏيئي هيڏي آيو آ. اها جي صورتحال آهي ته اسان ڪم ڪونه ڪنداسين. اڳ ته پارٽ هيڊ ماسٽر هو ته اسان سٺو پئي. هاڻ ڪو اسان جو صاحب آهي جو پيو بچڙو ڪري.“  
غلام علي هيڊ ماسٽر يڪدم ڀڙڪيو.

”سائين ائين ته نه ڪيو.“

”ائين نه ڪيان؟ ماسٽر ورندي آڏو بيهي شاگردن جي سامهون سگريٽ پيڻ، ڪلاس ڇڏيو اچن. کين ڪجهه نه چئجي. کين وهڻ جو ڪمرو به ڏنم ته

اُتي وڃي ٻاڙ پوري ڪيو پر هاڻي هو اڳهاڙا ٿيو بيٺا آهن. چورا سندن سامهون ويٺا سگريٽ پين. الاڻي نشو ٿا ڪن. سندن ئي منهن ڪاروپيا ڪن. پر آهي ڪا هنن بيشermen کي ستمڪ؟“

استاد شفيع محمد ايجان وڌيڪ ڳالهائي ته ساڳئي استاد، جنهن استادن جي تولي جي اڳواڻي پئي ڪئي، سندس تقرير کي روڪيو ۽ هيڊ ماسٽر غلام علي ڏانهن نهاريندي چيو. ”هاڻي بس، اسان وڌيڪ گاريون نه کائينداسين. سائين اسين وڃون ٿا. هاڻ توهان بيٺي ويهي اسڪول هلايو.“ چارئي جڻا ٺپ ٺپ ڪندا نڪري ويا. غلام علي ڦان ٿي ڪرسيءَ ۾ ڪري پيو. استاد شفيع محمد ڪا گهڙي بيٺو رهيو. پوءِ هڪ ڀڳل ڪرسيءَ تي ويهي رهيو. ڪمري ۾ سانت هئي. بيٺي چپ هئا. هيڊ ماسٽر غلام علي ڪجهه چوڻ لاءِ چپ کولي وري بند پئي ڪيا. استاد شفيع محمد چٽ ڪي گهوري رهيو هو. ائين سانت ٿئي ۽ اوچتو اسڪول جو گھنڊ وڃڻ لڳو. گھنڊ جو آواز هن دفعي ايڏو تيز هو جو هو بيٺي جڻا چٽ ته نند مان چرڪ پري اُٿيا هجن.

هنن هڪٻئي ڏانهن نهاريو ۽ سوچيو ته اڃا رسيس جو ٽائيم به نه ٿيو آهي. پوءِ هيءُ گھنڊ؟ ائين هڪ استاد جيڪو نائب به هو اندر گهڙيو. ”سائين، استاد ڏاڍا ڪاوڙيا آهن، وٺ ئي نٿا ڏين. هنن پاڻ گھنڊ وڃائي موڪل ڪري ڇڏي آهي. هو چون ٿا ته استاد سندن بيعزتي ڪئي آهي. هاڻ جي استاد ايندو رهندو ته هو نه ايندا.“

هو ڏکونجي ويو. ٻارن جي گوڙ ۽ جوش وارن آوازن استاد شفيع محمد کي ڏکيو. هن جي اکين ۾ پاڻي ڀرجي آيو. نائب کيس رٿندي ڏسي پاڻي پري آيو. هن پاڻي جا ٻه ڍڪ پيٽا.

پل ۾ ٻارڙن جا آواز پري ٿيندا ويا ۽ پوءِ چوڌاري چپ چاپات ٿي ويئي. هو آهستي آهستي اُٿيو ۽ ڳالهائڻ کان سواءِ هيڊ ماسٽر جي ڪمري مان نڪري آيو. وراندي مان هيٺ لٿو ته هن ڏٺو ته سندس ٺاهيل ننڍڙو باغيچو به سُڪي ۽ ويران ٿي ويو هو. ڪنهن ان کي پاڻي به نه ڏنو هو. گل ٻوٽا ۽ چٻر سڙي خاڪ ٿي ويا هئا. هو ڪا گهڙي بيٺو رهيو. ڳوڙها وري جاري ٿي ويا. هو تڪڙو تڪڙو ميدان ٽپڻ لڳو.

ميدان پورو ٿيو. هن جي سامهون هاڻ گهرن جي گهٽين جو چار وڇايل هو. هن گهٽين ۾ گم ٿيڻ کان اڳ پوئتي ورائي اسڪول جي عمارت کي ڏٺو. هو ڪا گهڙي ان ڀڳل سڳل علم جي گهر کي گهوريندو رهيو. پوءِ هن کي احساس ٿيو. هاڻ ته اوڏانهن وڃڻ لاءِ مٿس بندش پئجي ويئي آهي. هن گهورڻ بند ڪيو.

هن جون اڪيون وري ڳوڙهن سان ڀرجي ويون. هاڻ اها عمارت کيس چٽي به نظر نه پئي آئي. هن يڪدم اسڪول جي عمارت کي پني ڏني ۽ پوءِ هڪ گهٽيءَ ۾ گهڙي پيو.

هو گهڻيون لتاڙيندو هليو پر کيس لڳو ته سندس من اهڙو منجهيل آهي جو سٺ جيان منجهيل گهڻيون کيس دڳ نه پيون ڏين. ائين جيئن هو هڪ وڏي ۽ موڪري گهٽي لتاڙي رهيو هو ۽ اوچتو چرڪ پريائين. پريان هڪ نينگر تيز ڊوڙندو آيو ۽ کيس ڏڪيندو پاسي واري گهٽيءَ ۾ گهليندو ويو. پهريائين ته کيس ڳالهه سمجھ ۾ نه آئي پوءِ ڏٺائين ته هيءُ سندس پٽ عمران آهي. عمران يڪدم به ننڍڙا پڙا قميص جي کيسي مان ڪڍي سندس صدر جي پنهي کيس ۾ دبائي زور سان اندر وڌا، پوءِ آهستي سان چيائين:

”بابا، هيءُ امانت اٿس ڪو ماڻهو ڪٽڻ ايندو.“

ائين چئي هو اڳتي ڊوڙندو ويو ۽ ننڍين گهٽين جي چار ۾ گم ٿي ويو. هن کيس گم ٿيندي ڏٺو ۽ سامهون ڏٺائين. کيس به ٿي اچن ڪپڙن وارا ماڻهو نظر آيا، جيڪي ڊوڙندا وڏي گهٽيءَ مان الوپ ٿي ويا. هو ڪا گهڙي بيٺو رهيو پوءِ هن کيسي مان هڪ پڙو ڪڍيو. پڙي ۾ ڪافي پڙيون پيل هيون. هو سمجھي ويو ته اهي اهي ئي پڙيون آهن، جيڪي ’پڙيون‘ سڏيون آهن ۽ جن جو ذڪر اُستي غفور ساڻس ڪيو هو.

هن پٽ لاءِ ڪيڏا نه خواب ڏٺا ته پڙهي ڳڙهي ڪو وڏو آفيسر بڻبو. لاڏ بيار کيس مئٽرڪ فيل تي بيهاريو هو. ڪا گهڙي اُن پاسيري ننڍي گهٽي ۾ بيٺو سوچيندو رهيو سندس بت وڌيڪ پگهرجي ويو پوءِ ڳرين وڪن سان اڳتي وڌيو ۽ وڏي گهٽي ۾ داخل ٿي پنهنجي رُخ ۾ هلڻ شروع ڪيائين. گهٽي پوري ٿي ته هو آمن سائينءَ جي درگاه وٽ هو. اوتاري آڏو موليدڻو موالي بيٺو هو.

”سائين آبڪاري وارن ڇاپو هنيو دلبر عمران ائين چانگ ڏيئي ڀڳو جو فرشتا به نه وٺينس. انهي گهٽي ۾ اڏار ڪيائين.“

توهان سان مليو؟ استاد، شفيع محمد چپ بيٺو رهيو. ڏٺائين ته موليدڻو بي اونو هو. هان اوتاري ۾ ڪوبه ننڍو وڏو موالي ڪونه هو. استاد جي چهري تي فڪر ۽ پريشاني جا آثار نمايان هئا. موليدڻي پنهنجا پيلا ڏند ٽيڙيندي کيس آٿت ڏنو.

”استاد، هن ڏنڌي ۾ ائين ٿيندو آ، پيا ڇاپا لڳندا آهن. عمران به دلبر ماڻهو آ. نئون ڏنڌو آهي، آبڪاري وارن سان ڪو حساب ڪتاب رکبو آ. هن

يار به آڱوڻو ڪڍي ڏنن. اڳي به ڪڍ پيا هيس پر هيءُ گولي ٿيو وڃي. جي هٿ اچين ته کيسا خالي، سڱ به نه. پر اڄ مال هيس. پڪڙجي ها ته وڏي ڏچي ۾ اچي ها. عمران هڪ دفعو انهن گهٽين ۾ گهڙي سوسهين، وٺ جو ناهي.“

استاد سڱ ۽ مال جو ٻڌو ته ڪڪو وڪو ٿيو. يڪدم ڪڙين تي زور ڏنائين. سڌو اچي گهر ساهه پنيائين. موليدني کيس تڪڙو ويندي ڏنو ته اچرج ۾ پيو. استاد شفيع محمد ٽپڙي کڻي جيئن در ڪڙڪائڻ جي ڪئي ته ڏنائين ته در ٻيڪڙيل هو. هٿ جي لوڏي سان طاق کلي پيا هو اڱڻ ۾ آيو ڪوبه نظر نه آيو پر رڌڻي ڏانهن نظر ڪيائين ته اُستي غفور جو پٽ نظر آيو.

”سائين، اديءَ جن نانيءَ جي گهر ويون آهن. مون کي سار سنڀال لاءِ وهاري ويون. اڄ ته موڪل به سويل ٿي ويئي. خبر ناهي چو؟“

هن نينگر جي مٿي تي هٿ رکيو. هن رنڌڻي ۾ ڏٺو اڄ ته منجهند لاءِ باهه به نه پري هئي. رڪ ۽ ڪڙ هئي جتان هلڪو سڱ پئي آيو. هو سمجهي ويو ته هي سڀ ويلو ٽارڻ لاءِ نانيءَ جي گهر ويا آهن. هو چپ چاپ وڌيو ۽ پنهنجي ڪوٺيءَ ۾ گهڙي پيو. ائين نينگر ڪوٺيءَ جي در وٽ بيهي سڌ کيس.

”سائين، مان وڃان.“

هن ڪنڌ ورائي کيس ها ڪئي. پوءِ پاڻ واري پراڻي آرام ڪرسيءَ تي آهلي پيو. سڄو پگهر يو پيو هو ۽ پوءِ صدي چڪي لاهي کڻي ڪت تي اچلي، جنهن مان هڪ ننڍي لفافو اچي ٻاهر نڪاڻ ڪيو. هيءُ پڙو ته بي جان هو پر سندس جسم ۾ جان پڄئي ويئي ۽ هو سڄو ڏڪڻ لڳو. ڪي گهڙيون هن جي ڪيفيت عجيب رهي. هو سڄي ڏينهن جي ڪارگذاريءَ تي سوچيندو رهيو. هن اهو به سوچيو ته استادن ته کيس ڪڍي ڇڏيو جو هو اڃا تائين ان ڪاٺي جيان هو جيڪا ڪڏهن به ڪير پڇي نه سگهيو هو. هو قديم قدرن جو آئين استاد هو. پر اڄ هيءُ ڇا ٿيو؟ سندس ئي گهران باهه جا شعلا اُٿيا هئا. هن عمران کي ڏوهه ڏيڻ جي بدران پاڻ کي ڏوهاري سمجهيو. ماءُ جي دادلي سو به هڪ پٽ هجڻ ڪري هن ئي کيس ڀڄڻي ۽ اڄ هيءُ زهر سندس سامهون پيو هو. هو اُتي بيٺو. مٿي وارو لڪڻ هٿ ۾ جهلي هوا ۾ ڦيرائڻ لڳو. ”اڄ عمران اچي سوسهين، ڪل لاهي ڇڏيندو سانس.“ هو ڪاوڙ ۾ ڳاڙهو ٿيندو ويو. ائين ٻاهريون در آهستي ڪڙڪڻ لڳو. هو چرڪي ويو ۽ ڪاوڙ ڀري ٿي ويس. هيءُ زهر جون ڏير پڙيون لفافن ۾ ويڙهيل وٽس پيون آهن. ڪٿي آبڪاري وارا ته نه آهن؟ هو بيٺو رهيو. در وري ڪڙڪڻ لڳو. هو نه ويو. در وري ڪڙڪڻ لڳو. هن

محسوس ڪيو ته ڪڙڪي ۾ ايتو زور ناهي. آبڪاري وارا هجن ها ته ڏنائين ته  
 ڪيس اطمینان ٿيو. مولیدنو موالی بینو هو. هو ٽپڙي هٿائي ٻاهر آيو. هاڻ ڪيس  
 ڪاوڙي آئي ته هيءُ بدمعاش جنهن عمران کي ڪاريو سو در تائين اچي پهتو  
 هو. هن خار مان پڇيس. ”وري ڇا هي؟“

مولیدنو سُري ويجهو آيس. ڪن ۾ سس پس ڪيائين:  
 ”سائين خير آ، عمران پڪي هنڌ تي آهي. آبڪاري يا پوليس پلي مٿو  
 هڻي. پر نياپو ڪيو اٿائين. ته جيڪا امانت ڏني اٿائين اها ڏيو.“  
 استاد ويچار ۾ پئجي ويو. پهريون ته خيال آيس ته لڪڻ وهائي  
 ڪڍيس، پر پوءِ وري خيال آيس، هو پوئتي ڊوڙيو بيٺي لفافا ڪنيائين.  
 ”هن مصيبت مان ته جان چُٽي.“

هن دروازي وٽ بيهي ٽپڙي هٿائي، مولیدني کي ٻانهن کان اندر ڇڪيو.  
 هو ست تي اندر هليو آيو.

”اچي پنهنجي امانت ڪڍ هيڏي وري نه اچجانءِ مروان! تونئي عمران کي  
 ڪاريو آهي. هيءُ هڪ اشرف جو گهر آهي سمجهيئي. وري ايندين ته تنگن پڇي  
 ڇڏيندومانءِ“ مولیدني هڪ لفافو کنيو ۽ رٿڙ ۾ ويڙهيل مچو ٿيل نوٽ سندس هٿ  
 تي رکيا ۽ اهوئي ڪلندو پيلا ڪارا ڏند ڏيکاريندو اهو چئي پڇي ويو:  
 ”استاد اڃ ايترو ئي مال ڪپي. سپاڻ وري ايندس، عمران به تي ڏينهن نه  
 ايندو. هيءُ گهر ته اسان کي سولو آ. استاد ڊچ نه، فڪر ئي نه ڪر.“ هن کي  
 ائين لڳو ته عمران جي ويڙ کان پوءِ هاڻ هو هير وٺڻ جو دلال بڻجي ويو آهي.  
 هن کي پڇان اچڻ لڳي.

پوءِ هن ڪاوڙ ۾ در بند ڪيو ۽ اڱڻ ۾ هلڻ لڳو. هن تنگن ۾ سگهه ٿي  
 ڪانه پئي پانعين ۾ گهلجي پئي هليو. جڏهن رنڌڻي وٽ پهتو ته ڏنائين ته  
 چلهه اُهاڻي وساميل آهي. هن وڏو تهڪ ڏنو ۽ ٻه ڪاٺيون وجهي، پوءِ ويٺو  
 چلهه کي ڦوڪڻ. هو ايسٽائين ڦوڪون ڏيندو رهيو جيستائين ڪا چڻنگ نه  
 ڏکي. هن نوٽن وارو مڙيل سڙيل مچو به ان ۾ وجهي ڇڏيو. باهه ڏکي پيئي،  
 تيئن هن اندر ۾ باهه محسوس ڪئي. هن پلاسٽ جي پراڻي جڳ کي کنيو ۽  
 وڃي پراڻي مٽ مان پاڻي اوتڻ لڳو. سڄو جڳ پي ويو پر ڪيس لڳو ته سندس  
 اڃ ئي نه لٽي آهي. هن پيو جڳ ڀريو ۽ منجي تي سهڪندو ويهي رهيو.  
 اوچتو سندس نظر پڙين واري لفافي تي پيئي.

”هيءُ زهر ڪير ته پيئندو؟“ ست ڏيئي لفافي مان هن پڙيون ڪڍيون ۽

تڪڙو تڪڙو جڳ ۾ خالي ڪرڻ لڳو. سندس هٿ ڏڪي رهيا هئا. پوءِ هن جڳ ۾ هٿ وجهي ان کي گهمايو پوءِ هو تڪڙو تڪڙو هير وٺڻ مليل پاڻي پيئڻ لڳو. هو پٽ کي رهيو هو:

”هيءُ زهر ڪير ته پيئندو؟“

هو هر هر چوڻ لڳو ”هيءُ زهر ڪير ته پيئندو... هيءُ زهر ڪير ته پيئندو؟“ هن چلهه ڏانهن ڏٺو هاڻ اُت باهه وسامي ويئي هئي ۽ کيس لڳو ته زهريلي ڪمائي سڙي ويڃڻ سان گڏ سندس اندر جي باهه به وسامي ويئي آهي ۽ پوءِ هو ساڻوڻي پٽ کي ٽيڪ ڏيئي آهلي پيو. سندس اکيون پورجڻ لڳيون. هو پٽ ڪٿ ۽ وڻڻ لڳو: ”موليڏنا، هن گهر ڏي هاڻ نه اچجانءِ، تنگيون پڇي ڇڏيندومانءِ.“

پوءِ هن ڏٺو ته عمران سوٽ بوت ۾ گهر ۾ داخل ٿيو. سندس نياڻيون پلن وڳن ۾ ملبوس، هٿن ۾ طعام ساڻس گڏ اچي بيٺيون آهن. اوستو غفور به پٺيان آيو — مزور ساڻ، هٿن ۾ تيشي ۽ مارو. ”استاد، جاءِ جوڙيون پيا.“ ائين استاد غلام علي هيڊ ماسٽر گهڙي آيو ۽ چيائين، ”استاد پيشن به اچي ويئي اٿو.“

استاد گدگد ٿيڻ لڳو. پوءِ هن اکيون کوليون پر اُتي ته ڪير به نه هو. دروازي ڏانهن ڏٺائين، دروازو بند هيو پوءِ هن وري اکيون بند ڪري ڇڏيون جو اُتي ته ڪير به ڪونه هو!



## نوٺ ڌرتي

مستن تي ڪهڙي ميار ڀرو نٿو اُس ۾ ڪي ڪلاڪ جهمر هڻندو رهيو.  
ڊگهي چولي جو پلو مٿي ڪري جهولي جهلائي دانهون ڪندو رهيو: ”پيچ  
مولا!؛“ ”هڻ ڪو مولا گوڏي جيڏو؛“ ”هڻ ڪو مولا گوڏي جيڏو؛“ ”پيچ مولا“.

رب جي ذات وڏي آهي. اگهي ته ڪاٺو ڪڇ، نه ته ماڻڪن کي به موت.  
ڀروءَ جي چوڌاري ماڻهن جا ميڙ هئا. پر رب جي ذات اڃا به وڏي آهي، ڀروءَ جي  
جهول ۾ نه هو ڪاٺو ڪڇ، نه هُن اچ ڪئي، نه هيس لڄ. انگ اگهاڙو هڪ وڏو  
چولو جنهن جي هيٺان ڪجهه به نه هيس. هو پاڏائي رهيو هو. رڙيون ڪري رهيو  
هو. پر رب جي ذات اڃا به وڏي آهي. جڏهن ڪو ڪرم ڪري ڀروءَ جهڙا مست  
ته گهڻي، پر ڀرو سڌو ٿي هو ”مينهائي مست!“ ڀرو ڪهڙو جي ”مينهائي مست.“  
اڄ هن لاءِ آزمائش جي گهڙي هئي. ماڻهن جا ميڙ اک اک منجهس. سندس  
هر چُر ڀَر تي ماڻهن ۾ چُر ڀَر اچي وئي. سندس هر نعري تي نعرو پي لڳو: ”پيچ  
مولا؛“ ”پيچ مولا؛“ ”هڻ ڪو مولا گوڏي جيڏو؛“ ”هڻ ڪو مولا گوڏي جيڏو“

”جيڏو تنهن جونان، اوڏوئي آسرو“ واري آسري تي خلق جميو بيٺي هئي.  
پگهر پي ڳڙيا، جسم پي سڙيا، پر هو سڀ آسروند هئا ۽ سندن هڪ نظر ڀروءَ ۾  
هئي ۽ هڪ نظر آسمان ۾. اڃا ته ڪٿي به آگر جو اُهاڙ نه هو. ابر جو اُهاڙ نه  
هو. پر آسروند اهوئي آسرو ڪنيو بيٺا هئا ته رب جي ذات گهڻي گهڻي وڏي آهي،  
وسي ته وڌندو اچي ته اڳڻ آگاهاري برسي ته بهاري اُٺي ته اُڃايل پياري اُڃايل اُڃ  
ڪنيو بيٺا هئا، ڌرتي نوٺ هئي، سو ڪهڙي ساوا به سڪائي ڇڏيا هئا.

انهيءَ نوٺ سڪل ڌرتيءَ تي اڄ ڀرو بيٺو هو جنهن سان هن جو ازلي  
ناتو هو. سڄي ڳوٺ وارا سنڀرن ته هو ڀروءَ مان مينهائي مست ڪيئن ليکيو.  
ڀرو ڪو ڄاڻي ڄم کان مست ڪونه هو. ڀرو ائين ئي هو جيئن عام ٻار  
ٿئي. هڪ غريب پيءُ ماءُ جو غريب پٽ. قاتل چولو هيٺان ڪجهه به نه، گهٽيءَ  
۾ ليٽڙيون پائيندڙ مٽيءَ سان راند، ٻاراڻي وهيءَ جي مستي، کيس انهيءَ ڳالهه  
جو پتو ئي نه رهيو ته هُن جا پيءُ ماءُ مري ويا آهن. هڪ ننڍڙي گهر ۾ پڦين جي

حوالي، چاچي جي مار موچڙي هيٺ پئي پليو. پروءَ لاءِ سوتن جو وڻ وڏي نعمت هو. ڪيڏڻ، رڙيون ڪرڻ، واڪا ڪرڻ سندس وس هو. ننڍڙي ڪچائين گهر جي وڏي اڱڻ ۾ بيهي جڏهن ٻارن جي لڏي سان گڏ ڦيريون پائيندو هو ته سندس ڪيفيت ڪنهن مست کان گهٽ ڪانه هوندي هئي. جيتوڻيڪ سندس ڪابه اهميت ڪانه هئي، پر هو پنهنجي دليريءَ جا داڍا ڏيکاريندو رهندو هو. سندس ڪلٽي، ملوڪ منهن لاءِ ڪنهن کي ڪو خاص چاهه نه هو. هو هڪ يتيم ٻار هو ۽ اهڙا يتيم اهڙا توهه پتن ۾ ڪيئن پيا هئا.

پروانهيءَ ۾ به خوش هو. سندس خوشي تڏهن وڌي ويندي هئي، جڏهن پنهنجي سوٽ مومل کي آگر کان وٺي هلائڻ جي ڪندو هو. هوءَ جڏهن پدمڙا پير ڪڍي هن سان گڏ اڱڻ ۾ هلندي هئي ته هو خوشيءَ وچان رڙيون ڪندو هو ۽ ٻئي زينان کي سڏ ڪندو هو ”ٻئي، اوڀي، هيءَ مومل ته ڏس ڪيئن هلي ٿي، جهڙي ڍيل!“

ٻئي جنهن پروءَ کي پنهنجو ڪري رکيو هو ورائڊي مان جواب ڏيندي هيس، ”ها، ها پريل مومل ته ڍيلن جي به راڻي آهي.“ هو خوش ٿي، مومل کي مني ڏيندو هو ۽ زور سان چونڊو هلندو هو: ”هلي منهنجي ڍيل راڻي، هلي منهنجي ڍيل راڻي!“ ۽ وٺي اچي ٻئيءَ وٽ بيهندو هو. ٻئي هيڏانهن هوڏانهن نھاري چوندي هيس، ”اڙي پريل، هوءَ ته ڍيل آهي تون ڇا آهين، منو مور؟“ ته پرو مومل کي ڇڏي ٻانهن کولي مور وانگر نچندو هو ۽ نچندي ٽپندي ٻاهر هليو ويندو هو.

پروءَ جي اها نچڻ ڪڏڻ جي مستي وٽر وڌي ويندي هئي، جڏهن آرهڙ جا ڏينهن سانوڻ اچي ناريندو هو. مينهونگيءَ جي موسم پروءَ لاءِ من مستي ۽ ڦوهه ڦلارجڻ جا ڏينهن هوندا هئا. هو پهرين ڪڙيءَ تي ٻاهر نڪري ايندو هو ۽ خوشيءَ وچان دانھن ڪندو هو ”پيچ مولا!“ ۽ پوءِ سندس سوٽ به هنبوڇيون هڻندا نڪري ايندا هئا، نعرن جو ڌوڌڪات هوندو هو ”پيچ مولا، چاندي جا گولا.“ ”پت تي نوڙي، مينهن آيو ڊوڙي“ پر پروءَ جو وڻندڙ نعرو هوندو هو: ”هڻ ڪو مولا گوڏي جيڏو!“ نكري هڻڻ ۾ هو ٻنھ مست ٿي ويندو هو. جڏهن تڪو مينهن پوندو هو ٻار سڀ اندر ورائڊي ۾ ڊوڙي ويندا هئا، ته به پرو بيٺو هوندو هو. سندس رڳ رڳ بهاريءَ ۾ هوندي هئي. هو مينهن ڦڙا بت تي ورائيندو ويندو ۽ مينهن ڦڙن کي پيئندو ويندو هو. ڪڏهن ته گپ ڪڍي بت تي لائيندو منهن تي ملندو ۽ ڪڏهن ته ڏهن مان پاڻي پيئندو هو. پڦيس رڙيون ڪندي هيس: ”پرو اڙي پرو مري پوندين، اندراج.“ پر هو مينهن جي گوڙ ۾ چڻ ته ٻڌندو نه هو. پر جڏهن چاچو نڙ ڪندو هو ۽ ورائڊي مان اُلا ريندي اسان جو قلم هڪ علم: 87

هيس: ”اڙي اچين ٿو يا نه، هڏ گڏ ڀڄي ڇڏيندو سانءُ.“ تڏهن لاچار اندر ايندو هو. پڦيس چولو لاهي سڪڻ وجهندي هيس ۽ هو پوتڙو ٻڏي، وراندي جي هڪ ڪنڊاڻ تي دروت بيهي، مينهن جي ڪار جهڻي وندي هو.

مينهن اڃا اڪري مس هلندا هئا ته پروءُ لاءِ ساوا پٽ، پٽ پتير بڻجي پوندا هئا، هو لهي وڃي رئيس جي باغ ۾ پوندو هو خوشيءَ جون للڪارون ڪندو ليٽڙندو ويندو. يارن سان مستي ڪندو ويندو. موٽندو ته اچڻ سان مومل کي ڪٺندو ۽ چونڊس، ”منهنجي ڏيل راڻي هلي ته سائي پٽ پتير تي هت نه هلي، هلي ته سائي پٽ تي. راڻي! باغ ۾ هلندي؟“

يڪدم چاچس رڙ ڪندي هيس، ”مٿا، باغ ۾ نه ڪٿي ويجهانس، ڪو تو وانگر پنڌ ٿي ڪري، تنهنجي تنگن ۾ ته لوهه پيو آهي.“

”چاچي مومل وڏي ٿئي ته پوءِ ته هلندي؟“

”چڱو چڱو وڏي ته ٿئي.“

هو مومل جي پدمڙن پيرن کي تڪيندو توريندو رهندو هو. پرو خوش هجي ۽ مومل پير نه ڪٿي ۽ خوشيءَ وچان چيئون نه ڪري. مول جڏهن چتو ڳالهايو تڏهن به پروءُ دانهن ڪئي: ”پڦي ڏيل ته ٻولي ٿي!“ پڦي ورائيندي هيس: ”ٻولي سدا ٻولي، منو مورا“ ۽ هو ٻانهن جون ڪنيڙا تيون هڻندو پيرڙا ڪٺندو نچڻ لڳندو هو ۽ مومل به هاڻ ساڻس گڏ پيرڙو ڪٺندي هئي. مومل نچي ۽ پرو خوش نه ٿئي.

ائين نئين موسم آئي، نئون سائوڻ آيو پروءُ ۾ چڻ ته وڃ واسو ڪيو هو ۽ کيس اسڪول جو به خيال نه رهيو نه وري موسم جو ئي ڊپ! ڪڪرن جي اُهيچاڻ تي هو اسڪول مان ٻاهر نڪري آيو. چاجو پڙهڻ چا جو لکڻ. هو ڀلا من جي مستيءَ ۾ بهاريءَ ۾ اچڻ وارو پڪي. سو خشڪ پتن، سڪل ميدانن کي ڏسندو ڊوڙندو آيو. کيس بس نه هئي، جيستائين گهر نه پهتو. هُن دانهن ڪئي، ”هڻ مولا گوڏي جيڏو.“ سڀني سر تن گڏجي ورائيو ”هڻ مولا ڪو گوڏي جيڏو.“ مومل ٻاڻائي چيو ”هن مولا توڏوڏي ڏيڏو“ ائين ابر ۾ اُهاڻ ٿيو گوڙ تي، گجگوڙ جا نڪاڻ ٿيا، وڃ وراڪوڏنو بادل مستيءَ ۾ ورنڊا آيا، ڦڙڦڙ ڦري لارون ٻڻي، پرو تيئن بهاريءَ ۾ آيو: ”هڻ مولا ڪو گوڏي جيڏو.“ وسڪارو ٿيو نيسارا وهيا، پر پرو اڃا به مستيءَ ۾ هجي، مور ڪٿي پر ڪنڊيريا، ڏيل پريان آواز ڪري، پرو ڪنيڙا تيون هڻندو وڃي، چوندو وڃي: ”مولا اصل گوڏي جيڏو گوڏي جيڏو.“ گوڏي جيڏو مولا! جيئن پروءُ صدا هڻي تيئن ڪارونپار ۾ وڃ وراڪوڏئي، وڃ جو وڃ اڃا وڃي بس ڪري ته بادل ٻڙ ٿي بيهن ۽ گوڙ جا ٽڪا هيان

ڏڪائڻ ۾ مست هو. سندس ساٿي ورندي ۾ وڃي لڪا. هاڻ ته مومل جو به آواز نه هو پر پروءَ جي صدا صدين جون سڪون لاهي ڇڏيون. وسيو به ائين وسيو جو هاڻ پکي پکڻ لڪڻ لڳا، ماڻهوءَ جا ته اڳيئي ڦٽڙ ڏڪڻ لڳا هئا. ڪڇيون جايون، سو هڪ هڪ نڪاڻ تي سندن ڀتيون ٿي لڏيون، ڇتيون ته اڳ ئي وهي هليون هيون. گهر وارن جو پنهنجاءُ منجهيل هو. هر هڪ اهو پي ورائيو ”جل تون جلال تون آئي بلا کي تار تون.“

پقي زينتو ته ورندي ۾ بيٺي هئي، هاڻ ته هوءَ پروءَ کي سڏ به نه ٿي ڪري سگهي، مٿيون منجهيل هر هر ”حسبي الله...“ جو ورد پئي ڪيائين ۽ شوڪارا پئي هنياين. چاچي، پقي صفوران ۽ ماسي نعمت، تغاريون ۽ بالٽيون ڇت هيٺان ڏيڻ ۽ گاري ڏوٽڻ ۾ پوريون هيون ۽ چاچو تيشي ڪيو پرهن کي بند ڪرڻ ۾ لڳو پيو هو. مينهن هڻي جاءِ کي چني وڌو هو ڪلاڪ کن ۾ مينهن اصل پوريون ڪري ڇڏيون.

ماسي نعمت ته وهلور پئي ويئي، ”هٿڙو مينهن نه ڏٺوسين نه ٻڌوسين. اصل قيامت اهي قيامت.“ چڱي ويل وهي ويئي، مينهن بس نه ڪري ائين سڀڪنهن کي محسوس ٿيو ته ڪا خاموشي آهي. هاڻ مينهن ڳوڙ وڃ جي نڪائن سان گڏ هڪ آواز بند ٿي ويو آهي. چاچو يڪدم اُڀو ٿي ٻاهر ڊوڙيو پڙو اُٿي ٿي بيٺو هو هاڻ هو نعرو نه هڻي رهيو هو. هو مينهن جهڻي رهيو هو آهستي آهستي پٽڪي رهيو هو ”واه ٿي مولا واه، بنه بهاري ڪري ڇڏي مولا، اصل رنگ لڳي ويا، واه منهنجا مولا!“

ائين چاچي وڃي ڳٽر کان جهليو. ڪنڀي اندر کڻي آيس، ”ڪٿي جا ڦر، اسان جو ٿو وڃي سِرُ ۽ تون آن بهارين ۾.“ هڻ مولا ڳوڙي جيڏو، هاڻي جهل دب. جاءِ جهڪي آ، ڇت وهي آ، اڃا به مولا ڳوڙي جيڏو! نٿو ڪٿي چلڻ مان ڪڍيائين ۽ اچي ورتائينس: ”اڙي چوندين هڻ مولا ڳوڙي جيڏو. پڻهين برگهل بند ڪندو ماڻهين گارو ڪندين. توکي اصل نه ڇڏيندس. اڙي پيا ڪهڙا هئا، جن ڳوڙي جيڏو جو نعرو هنيو هو؟“

بين نينگرن جو ساھ مٿ ۾ هو. ڪن ته ڪنڊن پاسا ورتا هئا، گلو ۽ شيرل ته ڪٿ هيٺان وڃي لڪا هئا. ”نڪرو ٻاهر نڪرو اڙي وڙو شمو يارو هيڏي اچو.“ چوڪرا جيئن ايندا ويا تيئن چاچي نٿو ڦيرايو ”اڙي گهوڙا ٿي مري وياسين، اڙي بابا ٿي اڙي۔ گهوڙا ٿي“ بي پئي. ائين وڌو نڪاڻ ٿيو. سڀ ڇپ

ٿي ويا، اُن سان گڏ ”ڌڻڪ“ جو آواز ٿيو. سڀني ورائڊي مان ٻاهر ڏٺو رنڌڻي جي ڇت ويهي ويئي هئي. اُن سان گڏ سڀني ڏٺو ته پرو چپ چاپ ٻاهر وڌيو، وڃ اڳڻ ۾ بيهي رهيو ننڍڙا هٿ مٿي کڻي چيائين ”مولا هاڻ هالار ۾ هارينس.“ هُن وري صدا هنئي ”مولا، هاڻ هالار ۾ هارينس.“ ”مولا - مولا - منهنجا مولا!“

پروءَ جي صدا به ڪا صدا هئي. مينهن جهڪو ٿيڻ لڳو ڪا گهڙي نه گذري جو مينهن بس ٿي ويو. پرو اتي ايستائين بيٺو رهيو جيستائين، ڪڪر ٽڙي پڪڙي نه ويا، هاڻ ته ڏينهن شينهن هو. سڀ ٻاهر نڪري آيا. پڦي زينو وڌي پروءَ وٽ اچي بيٺي ۽ سندس منهن ۾ نهارڻ لڳي. ائين وڌي واکي چاچس کي چيائين، ”ادا نصير، هيءُ چوڪرو فقير اٿئي، ملنگ مست اٿئي، آئندي سنڀالي هٿ ڪٽندو ڪر. سندس ڪرامت ڏٺئي!“

گهر وارا سڀئي پروءَ جي چوڌاري مڙي آيا هئا، هن کي ائين ڏسي رهيا هئا، جڻ ڪا نئين شيءِ ڏني هئائون. چاچي نصير ويجهو اچي پروءَ جي مٿي تي هٿ ڦيريو ۽ پوءِ ڪريل رنڌڻي ڏانهن وڌي ويو. هاڻ ته مومل به پدمڙا پير ڪٽندي ٻاهر نڪري آئي هئي.

”پلو - مولا دوڏي ديڏو نه ڏيل راني هلي ڪيون“ پروهن کي هلائيندو ”منهنجي ڏيل راڻي هلي“ ڪندو، ٻاهر نڪري ويو. هن پيري سندس چاچي خاموش جمي بيٺي هئي، هن کي مومل جي ٻاهر وڃڻ تي شايد ڪوبه اعتراض نه هو. پرو سڌو اچي رئيسن جي باغ مٿان بيٺو ۽ برسيل جي بهار اُٺي جي هڳاءُ کان مست ٿي مومل کي ڏسي رهيو هو جيڪا کيس هن مست ڪندڙ موسم جهڙي پئي لڳي. هيءُ ڌوٽل پوٽل وٺڻ اُجريل ڌرتي هو گپ ۾ ويهي رهيو مومل گپ کڻي ڪيڏن لڳي. اڄ پرو بهاري ۾ هو مينهن وسيا هئا، بهاريون ٿيون هيون، ڏيل راڻي ساڻس هئي.

هوڏانهن ماسي نعمت کي برقعو نه ٿي هٿ آيو ٿوري دير ۾ گهر گهر ۾ اهائي وات وائي هئي، ”پرو ڪاٺي ڪرامت وارو آهي“ ۽ ائين پروءَ جي ڪرامت سڄي شهر ۾ پکڙجي وئي. الائي ڪٿان ڪٿان ماڻهو اچڻ لڳا. سڀني ننڍڙو مست ڏسڻ ٿي گهريو. اچرج مان پروءَ کي ڏسندا هئا ۽ کانئس دعا گهرائيندا هئا. پرو منڍ ۾ ته حيران هو ته هيءُ آهي ڇا؟ پوءِ جڏهن نذر نياز ملڻ لڳو اسڪول بند ٿيو مار موچڙو بنهه گم، پرو بالمر ٿي مست بڻجي ويهي رهيو. چاچي نصير ۽ پڦي زينوءَ جي ته چاندي هئي. آهستي آهستي گهر ۾ رونق اچڻ لڳي. پرو ڪوڙا سڄا ليڪا پائيندو وڃي، ”حق الله هو“ جو نعرو هڻندو وڃي ۽ چاندي نه وسي!

جيئن ڪرامتون ڪامياب ٿينديون ويون، پرو ڪامياب مست بڻيو ويو. هو ڪڏهن ڪڏهن پڦيءَ کان پڇيندو هو ”پر پڦي مون کي ته ڪجهه به نه ٿو اچي“ مان قرآن به پڙهيل نه آهيان الف بي به پوري نه ٿي اچيم مان ڪيئن ڪرامت وارو ٿيس؟“ پڦي، هُش ڪري آهستي چوندي هيس، ”منو مون ڪرامت جي صاحبن کي ٻاهرين علم جي ضرورت نه هوندي آهي. توکي باطني علم آهي پٽ! تون رڳو نيت سان اُبتو ليڪو ٿو پائين يا هٿڙو ٿو گهمائين يا پاڻيءَ ٿو شوڪارين يا پاڻيءَ ۾ ٿو هٿ ٻوڙين ته سڀني جا ڪم سولا ٿيو ٿا پون ۽ اُن سان گڏ اسان جا به ڪم سولا!“

پرو ڪجهه به نه سمجهندي ڪنڌ ڌوڻيندو هو. پرو جيئن جيئن وڏو ٿيندو ويو سڀ ڳالهه کيس سمجهه ۾ ايندي وئي. هن چاچي جي مجبوري به سمجهي، سڄي گهر جي بي وسي جو به پتو پيس. هن پاڻ کي مست سمجهڻ شروع ڪيو. هاڻ هنن جي گهر ۾ غريبيءَ جو نانءُ نشان نه هو. ڪچي گهر مان پڪو گهر ٿي ويو اوطاق ٺهي وئي، وڏي ڳالهه ته پروءَ لاءِ ڌار ڪمرو ٺهيو جنهن کي آڏو سهڻو چاڀرو هو. سڀڪجهه چاچي نصير جي نظرداريءَ هيٺ ٺهيو. آخر چاچو پراڻو رازو هو. هاڻ ته سندس هٿ به ڏڪندا هئا، پوءِ هو ڪيئن رازو ڪري ٿي سگهيو! هونءَ به کيس رازي جي ڪهڙي ضرورت هئي؟ قدرت جا به عجيب رنگ آهن، ڪنهن کي هٿ ۾ شفا ڏئي، ڪنهن کي هٿ ۾ ڪرامت ۽ پروءَ جو ننڍڙو هٿ ڪڍيو ناهي، ۽ سواليءَ جو سوال پورو ٿيو ناهي! هاڻ ته پروءَ جا هٿ مضبوط جوانن وارا هٿ هئا، ڪرامت ۾ به اوڏوئي زور هو.

پروءَ لاءِ هاڻ اها ڳالهه ڪا دلچسپيءَ واري ڳالهه نه هئي، هن لاءِ جيڪي ڪجهه هو سا مومل هئي. مومل هاڻ پوري ڊيل راڻي هئي. هوءَ هُن جي سامهون جوڻ مٽائيندي رهي. هاڻ هوءَ هڪ خوبصورت ۽ ڊگهن وارن، جهٽ ڪلڻ ۽ جهٽ بند ٿيڻ وارين وڏين اکين واري سهڻي راڻي هئي. پرو جيئن کيس راڻي سڏيندو آيو هو تيئن سڏيندو ايندو هيس. مومل جو چاهه به رنگ مٽائيندو رهيو. هاڻ جڏهن هوءَ پروءَ جي پير ۾ وهندي هئي ۽ پرو سندس هٿ وٺي، مٿ ۾ وجهندو هو ته ٿڌو پاڻي سندس رڳ رڳ ۾ ڦهلجي ويندو هو. اُهو پاڻي بين لاءِ ته شفا جو پاڻي هو پر مومل لاءِ آب حيات هو. هوءَ روزان هٿ لاءِ واجهائيندي رهندي هئي، ته ڪڏهن ٿو پرو سندس هٿ وٺي. هوءَ نه چوندي به چوندي هيس: ”پرو منهنجي هٿ ۾ ڪهڙي شفا آهي؟ تون منهنجو هٿ ڇو

تومت ۾ وجهرائين؟“ ڀرو سندس منهن ڏي ڏسي مرڪي ڏيندو هو.

ڀرو اُن ڏينهن ته بنهه سندس ويجهو وهندو هو. جنهن ڏينهن هوءَ وهنجي سهنجي، اُجريل ڪپڙا ڍڪي، آلا وار پڪيڙي، ڊبڪيءَ ۾ ماني ۽ اُن تي ٻوڙ جو ڀريل وٿو رکي، تلندي سندس ويجهو ايندي هئي. ڀرو ماني پاسي تي رکي، کيس ٻانهن کان وٺي وهاريندو هو. سندس اکين ۾ نهاريندي هو ويجهو وڃي سندس وارن جي اڻ اٿيل تاجي پيٽي کي چڪي، نڪ جي ويجهو آئي. وڏا ساهه کڻندو هو اُن مهل بي اختيار ٿي چوندو هو ”رب منهنجي جي قدرت!“ مومل وڙ وڙ ڪري پڇندي هيس ۽ اُن جو جواب به ساڳيو ملندو هيس، ته به هوءَ چوندي هيس: ”ڀرو ان ۾ ڪهڙي رب جي قدرت آهي؟“

”راڻي تنهنجي آلن وارن مان اهوئي هڳاءُ اچي ٿو جيڪو اُتي ويل ڌرتي ڇڏيندي آهي، ۽ ملڪ واسجي ويندو آهي. ڇا اهو هڳاءُ عطر عنبير کان گهٽ آهي؟“ اُتي جي ويل سان سندس قرب هليو آيو. اُتي جون بهارون آيون ناهن. ڀرو ڇاپري ۾ نڪري ايندو سندس صدا اُها ئي هوندي: ”هڻ مولا گوڏي جيڏو!“ اڃا هڪ ٻه صدا مس هڻندو ته مومل ڀري کان ڊوڙندي ايندس. ”بس ڀريل!“ هوماٺ ٿي ويندو. ڀرو اهو ٿي پيو نچندو مينهن بت تي ورائيندو پاڻيءَ جون لارون پيئندو ڏهن مان ڍڪ ڀريندو مٽي کڻي بوت تي لاتيندو هڪ وڏو مٽيءَ جو ڇاڻو کڻي مٽي تي رکندو هو. هڪ ڇاڻو ڌوپجي ويندس ته ٻيو کڻندو. چڱي ويل کان پوءِ مومل سڌ ڪندي هيس ۽ هواندر ڇاپري ۾ هلي ايندو هو. مومل پوٽو کڻي انگ اڱو ڏي هيس. هو ڌير سان هٿ وٺي سندس هٿ ۾ پيل نڪر جي چٽيل چلي ڪي وٺي ڦيرائيندو هو ۽ پوءِ انگوچو وٺي پاڻ کي پاڻ اڳهندو هو. هوءَ چپ چاپ ٻاهر وڃي ڇاپري ۾ بيهندي هئي ۽ ڀرو لٽا مٽائي اچي ڀر ۾ بيهندو هيس. مومل سندس اکين ۾ نھاري چوندي هيس: ”ڀريل تون مينهائڻي مست ڇو آهين؟ مينهن توکي مست ڇو ٿو ڪري؟“

ڀرو مرڪي چوندو هيس: ”راڻي، مينهن ۽ هن ڌرتيءَ جو ازلي لاڳاپو آهي. اسين هن ڌرتيءَ جا ننڍڙا ڌڻي آهيون، اسين به مست نه ٿينداسين ته ٻيو ڪير ٿيندو! ڇا توکي مينهن مست نه ڪندو آ؟ هن جهڙو ڦڙ جي بهاري ۾ تون ڪجهه به محسوس نه ٿي ڪرين؟“

مومل انهيءَ جملي سان جڻ ته چڪجي سندس ڀر ۾ هلي ويندي هئي ۽ پوءِ سامهون ورائندي ڏي نظر ڦيرائي هڪدم پوئتي هٽي ويندي هئي. رڳو ايترو چوندي هيس: ”ڀرو مون کي پتو ناهي!“ اهو چئي رڻو کڻي ڇڏائيندي هئي يا انهيءَ نڪر جي چلي کي ڦيرائيندي هئي، جنهن ۾ سندس ساهه هوءَ ڀرو ويڪدم هٿ وٺي چوندو هيس:

”انهيءَ چلي جا چڪر مان ڦيرائيندس، گهمي ته تو پر سولو نه ڪاڏي ويندو نيٺ ته هن هٿ وس ايندو.“

مومل مرڪي چوندي هيس، ”هاڻي تنهنجي هٿ وس ناهي ڇا، هيٺنر به ته تنهنجو آهي!“

”نه راڻي جڏهن مان موڙ ٻڌي تنهنجن رتڙن هٿن ۾ هٿ وجهي انهيءَ چلي کي مقدر سمجھي ڦيرائيندس، پوءِ جيڪي نصيب!“

مومل شرمائجي ڇاپري جي ڪنڊ وڃي ڪٽندي هئي ۽ سندس ساھ اُڀو ڪڇندو هو. پرو ويجهو ويندو هو ته هوءَ هٿ وڌائي چوندي هيس:

”پرو انهيءَ چلي کي ڦيرائيندو ڪر، الاتجي ڇو منهنجو شاديءَ ۾ ايمان نه ٿو بيهي، هونئن به پرو شادي محبت جو معراج ته ڪونهي.“

پرو هڪ سادي سودي نينگر کان اهي اکر ٻڌي، چرڪي ويندو هو ۽ ڳالهه ٽارڻ لاءِ چونڊو هيس: ”تون به ڪنهن کان گهٽ ناهين. بنهه مست آهين، مون کان به وڌيڪ – تو ۾ هونئن به مٿيا آهي، پر راڻي جڏهن سمجھه ڀريو ڳالهائين ٿي ته بس، پوءِ اسان پارو مست وڌو مست ٿي وڃي ٿو.“

ائين ٻئي جڻا کلي ڏيندا هئا ۽ پڦي زينو جيڪا هاڻي قبر ۾ پير لڙڪايو وڃي هئي، سامهون ورائندي مان اهو نظارو پئي پسندي هئي. نور اڃا سڄو هيس، پر سندس ڀاءُ ڇاچي نصير کي ته پتو به نه ٿي پيو. پڦي زينو ڏسندي ڏسندي ڪنڌ لاڙي ڀاءُ کي چوندي هئي، ”ادا، هو جوڙو ڏسين ٿو؟“

”ڪهڙو جوڙو.“

”پڪين جو؟“

”مينهن ۾ اڃا پڪي وينا آهن.“

هوءَ گهڙي ماٺ ڪري پوءِ چوندي هيس: ”ادا، پريل جي ڀارت اٿئي.“  
”تو کي به رکيو رکيو ٿا پور پون. الله ڪري جڙي هجين، مون کي ڀارت ڇو ٿي ڪرين.“

”ادا، مومل کي پريل کان ڌار نه ڪجانءِ، نه ته سڀڪجه ختم ٿي ويندءِ ٻڌايانءِ ٿي. اهو به ٻڌايانءِ ٿي ته هيءُ ٺهيا ئي هڪٻئي لاءِ..“ ۽ اڇي ڪنگهه ڇڙندي هيس، هوءَ ساڻي تي ڪرندي هئي ۽ ڇاچو نصير کيس اوڇڻ ڏيڪي سمهاريندو هو.  
”چري، ڳڻتي ڇو ٿي ڪرين؟ گهر جي گهر ۾ ڳالهه آهي، ڪا پري آهي ڇا، ڪنهن ڏينهن مڪا ميڙو ڪرائي ڇڏينداسون.“ ائين چوندي هو مرڪي به ڏيندو هو ۽ پيٽ کي دلداري به ڏيندو هو. پر پريان ماسي نعمت جيڪا ڪن

لايو ويٺي هوندي هئي. ڪوڙو منهن ڪريو موڙو ڏيندي هئي ۽ آهستي پيٽڪندي چوندي هئي. ”رڪ ڏٺيءَ تي، رڳو منهنجو شيرل روزگار سان لڳي. ڏس ته مان ڪيئن ٿي پنهنجا ٻيڙا ٻني لايان.“

ماسي نعمت جي ٻيڙن کي واقعي ڪو واءُ سولو لڳو جو پٺي زينو ته الله ڏي هلي. پر ڇاچي نصير به ڌڪ نه جهليو. مٺي پيٽ جي ڌڪ هڻي ڌڪي وڌس. پئي جٽا وڌي جيءَ سان ٿي جيا. پر جيءَ جو ڪهڙو جياپو سڀ کي ڏٺيءَ وٽس. وٽيس ته جيارِي وٽيس گڏ پڻ ڪري ڇڏي.

پروءَ کي ڪنهن به اڃ تائين رٿندي نه ڏٺو هو. سو وٺيو ۽ سندس اکين جي وسڪاريءَ مومل کي ويتر رٿاري وڌو. مومل هڃي پئي ۽ سندس هڃيل هانءَ کي ڏسي. پروءَ کڻي ماٺ ڪئي نه ته شايد اُپ کي به رٿاري ها. پر پروءَ جو هانءُ تڏهن ٻنھ ڪاڇي ويو جڏهن هڪ ڏينهن مومل ڏانهن نه لڙي منجهند جو ماني به ماسي نعمت کڻي آيس. هُن رات تائين صبر ڪيو. پر جڏهن رات جو به ماسي نعمت اچي سندس آڏو ماني اُڇلائي، تڏهن هو پڙ ٿي ويو. ”مومل ڪاٿي آ.“

”مومل ڪا تنهنجي ڳڏل ٻانهي آ جوهر ويٺي تنهنجي ماني کڻي اچي، تهل ٽڪور ڪري“

”ماسي مستن کي نه چيڙ.“ پروءَ رڙ ڪئي اُن سان گڏ سندس اکيون ڳاڙهيون ٿي ويون.

”اهي اکيون ٻين کي ڏيکار اهو مينهائي مست تون ٻين لاءِ هوندين، مان سڃاڻان ٿي ته تون ڪهڙو مست فقير آ! مون سان گهڻي ٽين ٽين ڪندين، ته وجهندس هٿ برقي ۾. جيئن مون پاڙي پاڙي وڃي توکي مست ٺاهيو هو هاڻ تنهنجي مستي ڪڍي ڪنڊيس ٻاهر.“

پروءَ يڪدم ماني کڻي ٻاهر اُڇلائي، ”نڪري وڃ هتان.“

”وڃان ٿي پر اهو ياد رک ته مومل هاڻي شيرل جي نالي تي چڪي آهي، جي تون اُن جو نالو به ڪنيو آهي، ته مون جهڙو ٻيڙو نه ٿيندو.“

پرو حيران ٿي سندس منهن ۾ ڏسڻ لڳو ڪا گهڙي هو خاموش رهيو. پروءَ ته جڻ جلالي اچي ويس. يڪدم ٽپڙ کڻي اڇلايائين. مستن وانگر مست ٿي پيو ڏانهن اهڙي ڪيائين جو ماسي نعمت چرڪي وئي ٻاهر ڀڳي. پروءَ رڙ ڪئي ”مولا، ڪٿي آهين، مولا، ڪٿي آهين!“ ۽ هو جو جڪيءَ ۾ ٻاهر نڪري آيو اڱڻ ۾ ڊوڙ لڳو ”مولا! هڻ ڪو گوڏي جيڏو! مولا! هڻ ڪو گوڏي جيڏو.“

نار جا ڏينهن هئا، سڀ ورندي مان نڪري آيا. ماسي نعمت وڃي ڪنڊ جهلي هئي، پروءَ جي ڇاچي وڌي آيس، ”ماسي ڇا ڪيس!“

”اڙي امان ماريئي کي ڇا ڪيم چيو مانس ته منهنجي مومل جونالون ڪٿي.“  
 ”ماسي توکي جهليو به هيم ته في الحال ڳالهه نه ڪر، پر اصل بيت جي  
 هلڪي آهين. هوڏانهن چوڪر کي به بند ڪيو اٿئي، جا پئي جهجي.  
 هيڏانهن هيءُ ممڻ مچائي ڇڏيو اٿئي.“

”ممڻ ڇاجو پلي پيو رنبي، رنبي رنبي ماڻ ڪندو. هليو آ گوڏي جيڏو  
 وسائڻ، مينهن جي ڪا موسم آ، جو بس هاڻ اُپ ڌري پوندو!“

پروءُ رڙي رڙي اڃا گهڙي ساھ ڪنيو ۽ آسمان ڏانهن ڏٺو پر اُتي ڪجهه به نه هو.  
 اوچتو سندس ڪنن تي پڙلاءُ پيو. آواز وچ واري ڪمري جون حدون  
 لتاڙيندو ورائندو ٽپندو سندس مستيءَ کي وڌ مست ڪندو ويو ”پرو پرو“

پروءُ کي ائين محسوس ٿيو ته ننڍڙي ڊيل پئي ڪوڪاري سندس هٿ مٿي  
 ڪجي ويا ۽ ڪنپڙا ٽيون هڻي ڦيريون پاتائين ۽ ڊوڙ پاتائين. سڌو وڃين ڪمري ۾  
 پهتو اندرين ڪوئيءَ کي ڪلف هو. اندران اهوئي آواز ”پرو پرو“ هُن ڪلف کي  
 ست ڏني، پر نه کُليو. هن مستيءَ ۾ در کي هڪ ٽڪر هنيو ٻيو ٽڪر هنيو سندس  
 رتو ڇاڻ منهن تي اُهاڻي مستي هئي. هو هاڻ رڳو اهو چئي رهيو هو ”منهنجا مولا!  
 ڪٿي آهين، ڏسين ٿو اڃا چئين ٿو ته نه بس مولا هڻ ڪو گوڏي جيڏو ڪر ڪا  
 بهاري!“ هورت ڳاڙيندو رهيو ٽڪر هڻندو رهيو پر ڊپ کان ڪير به سندس  
 ويجهو نه پئي آيو. ماسيءَ شيرل کي ڏکوڙو ٿي پير شيرل اُتي ئي جمي ويو. سندس  
 ٻيا سؤٽ پري بيٺا هئا. پرورت ڳاڙيندي ڳاڙيندي ڪري پيو. کيس ائين محسوس  
 ٿيو ته هاڻ اندران ڪير ٽڪر پيو هڻي. هُن اُٿڻ جي ڪئي، پر اُتي نه سگهيو. رت  
 ڦڙن وڃي ڌرتي ڪنئين، هاڻ رت جو مينهن هو جو پئي وسيو. ائين گوڙ جو آواز ٿيو  
 وڃ جو چمڪاڻ ٿيڻ لڳو. سڀ ٻاهر ڀڳا. ڪارن ڪڪرن جي ڪارنهن سڄي  
 آسمان کي ويڙهي ويئي هئي. هڪ گوڙ جا نڪاءُ پيو وڃ جا چمڪاڻ، اوندهه  
 اندوڪار ٿي ويو. وڃ جي روشني ويتر ٿي هنياءُ چنو. ۽ ائين اچي وڌ ڦڙي نڪاءُ  
 ڪيو. مينهن به مينهن هجي، پاڻي هجي جو چيڪارا ڪيو پيو نئين، جڻ ڪير  
 چيچ پري پيو هاري پروءُ جي چاچيءَ ڪجهه پاڻ سنڀالي ورتو ۽ هو ۽ پنين پير  
 واپس وري پروءُ کي اورانگهي وڃي ڪلف کوليائين. پَرُو بي سُرَت پيو هو.  
 ڪوئيءَ جو در کوليندي وسامي ويئي، مومل به ٽڪر هڻي رتو ڇاڻ ٿيو پئي هئي،  
 يڪدم دانهن ڪيائين.

”اڙي، مري ويئي ماڻس، ماسي، شيرل، گُلو اڙي هيڏانهن اچو...“  
 سڀ ڊوڙندا آيا، مومل کي ڪٿي ڪت پيڙو ڪيائون. ڪو سرمو ڪٿي

آيو، ڪو پٽيون، ڪو پاڻي، مومل اک کوليندي چيو ”پرل!“ سڀني اوڏانهن  
 نهاريو جت پرو پيو هو. هوءَ ڏک جي پرواهه نه ڪري پروءَ ڏانهن وڌي، نٽڙي  
 هن کي ڏٺائين. ڳوڙها ڳڙي آيس، پوءِ يڪدم هوش سنڀالي چيائين، ”ادا ڳلو!  
 هن کي ڪٿوس.“ هن پاڻ بيهي پروءَ جا زخم صاف ڪيا، سرمو پريائينس.  
 آهستي آهستي هن جي ڀرسان ويهي رهي. ماسي نعمت جيڪا اڃا به وهلور  
 پئي ويئي، تنهن شيرل ۽ ڳلوءَ کي سڙبات ڪيو ته پروءَ کي ڪٿي سندس  
 ڪوئيءَ ۾ اُچلي اچو. مومل سڙبات ٻڌو. ڪنڌ ڪٿي چيائين ”خبردار جو  
 ڪنهن پروءَ کي هٿ لاتو آهي. رڳو پنهنجو خير گهرو“

ان ويل وڏونڪاءُ ٿيو. ڪنهن ورندي مان دانهن ڪٽي، ”رڌڻو ويو.“  
 اُن ويل ٻيونڪاءُ ٿيو ”وهنجڻ جاءِ وئي.“

ٻئي ڏڌڪي تي هيسيل آواز آيا، ”ورندي جو هڪ حصو به هليو.“  
 ائين سڀني ڊوڙي اچي ڪمري ۾ پناهه ورتي. مومل پروءَ کي ڏسي رهي  
 هئي. جيڪو هاڻ هوش ۾ هو ۽ مومل جي اکين ۾ اڪيون هيس. هو گهڙيءَ کان  
 پوءِ آهستي اٿيو. وچ جو چمڪاڻ ڏٺائين، مينهن جو شپڪو ٻڌائين، اصل  
 ڪٿ تان لهي بيٺو مومل ٻانهن کان ورتس، پر هو اڳتي هلندو ويو. ائين چوندو  
 ويو، ”واه منهنجا مولا اصل بهاري ڪري ڇڏيئ، اصل رنگ لڳائي ڇڏيئ،  
 واه منهنجا سائين؟“

هو ورندي ۾ ئي هو ته پرواري جاءِ جو ڌڌڪاٽ ٻڌائين، رڙيون واکا، ان  
 سان گڏ پاڙي مان بانگن جو آواز اچڻ لڳو. مومل اچي ڀرسان بيٺس: ”پرل  
 هاڻي بس. رب جي ذات بيشڪ وڏي آهي. هاڻي سندس در ڪڙڪاءِ پرل!“  
 ”مومل، منهنجي مولا آڏوسپ بنڊا برابر آهن. تون به ٻاڏاءِ اڄ مون سان.“  
 وچ اڱڻ ۾ مينهن جي پناهه وٺيو بيٺي بيٺا هئا. مومل هٿڙا اُڀا ڪيا،  
 ”مولا هاڻي بس.“

”منهنجا مولا هاڻي هالار ۾ هارينس“ ”منهنجا مولا رحما“ ڪا گهڙي هوءَ  
 ٻاڏائيندي رهي. رڙيون ڪندي رهي ۽ پرو خاموش بيٺو رهيو. ائين مينهن جهڪو  
 ٿيو تان جو ڦڙ ڦڙ وڃي بچي. ويل ئي ڪانه گذري جو آسمان تي تارا چٽا ڏسڻ ۾  
 آيا. پروءَ آهستي سندس هٿ ورتو نڪر جي چٽيل چلي کي ڦيرايو ”راڻي اهو  
 سچ آهي. شادي محبت جو معراج ناهي، پر هاڻي هيءُ جهڙ ڦڙ جون بهاريون نه  
 ٿينديون. هاڻي مينهن نه وسندا، هاڻي ملڻ ڪهڙا، جدايون ته ڪينهن منهنجا  
 سائين!“ پرو آهستي سندس هٿڙو ڇڏائي وڌيو ۽ ڏيڍيءَ وٽ بيهي مومل کي

ڏٺائين، جيڪا بت بڻيو بيٺي هئي، چوڌاري سڀ ڀاتي مڙي ويا هئا، ماسي نعمت جو آواز چتو هو ”ٻڙي هن جو خيال ڪيو. هيءُ الله لوڪ نينگر اٿو ڪرامت ڪانه ڏٺو؟ وٺي هلي اندر ويهاريو. هئڙا الله لوڪ ماڻهو ڪانه ڪرامت وارا ورلي پيدا ٿيندا آهن.“ پروڪڙو کولي ٻاهر نڪري ويو. هن جي ويڇڙ تي مومل جڻ سجاڳ ٿي پئي، دانهن ڪيائين، ”پريل-پريل!“ پرو جيئن ڏيڍي چائنٺ ٿيو تيئن وري نه آيو. هو هاڻي سڄو پڇو مينهائي مست هو هڪ الفِي ۽ پاڻ، ڪڏهن ڪهڙي دڪان تي، ڪٿان ريوڙيون ڪنيائين، ڪٿان پڳڙا، ڊوڙن پيو پائيندو رڪي رڪي دانهن پئي پوندس، ”هاڻي جهڙڙڙ بهاريون نه ٿينديون، هاڻي مينهن نه وسندا.“ ڪو ڳالهائڻ جي ڪندس ته وارن ۾ ڍڪيل چپ کلي پوندس ۽ کلي چوندو، ”مٺا، شادي محبت جو معراج ٺاهي.“

ڪو دل جليو اُتي ئي پڇندس، ”مينهائي مست! پوءِ محبت جو معراج ڇا آهي.“

”جهڙڙڙ جي بهاري ۽ وسندڙن جو خيرا!“

”پر تون چئين ٿو ته هاڻي مينهن نه وسندا، هاڻي جهڙڙڙ جي بهاري نه ٿيندي.“

”اڪين جي جهڙڙڙ کي ڪنهن روڪيو آ؟“

پرو غلاموءَ جي دڪان تي گهڻو ويهندو هو غلاموءَ سان دل به هوندي هيس. رات جو سندس دڪان جي دڪيءَ تي سمهي پوندو هو. ٿڌ ۾، ولھ ۾، سوڙيا رلي به نه ورتائين، دڪان مان به. ٿي ڦاٿل ڳوٺيون ڪنيائين، جيڪي کيس رات جو اوچڻ جو ڪم ڏينديون هيون. غلامو جو پاڻ به ڦٽيل هو ڪو نينهن لاتو هئائين، پر دل جو دلبر کيس ڌڪ ڏئي هليو ويو هو. هو جڏهن ٻرندو هو ته يڪدم دانهن ڪري ڇڏيندو هو ”پريل! دل ڪنهن سان لائجي؟ هنن ماڻهن سان جن ۾ وفا ناهي؟“

پريل رڪي رڪي چوندو هيس، ”پنهنجي مولا جا غلام تون هن مولا جي ڌرتيءَ جو به غلام آهين، هتي ڌرتيءَ سان نينهن لاءِ، ڏاڍي سواڊي اٿئي.“ پوءِ مٿي کڻي مٿي ۾ وجهندو منهن تي مڪيندو ڌڌڙا ڏائيندو ڊوڙندو ويندو ”واه منهنجا مولا، اصل بهاريون ڪري ڇڏيئي.“

هاڻي ته واقعي مٿيءَ جو مينهن وسط لڳو هو. ڪيتريون مندون ٿري ويون، ۽ هيءُ نئين مند به خير سان پوري ٿيڻ تي هئي، مينهن جو ته پتوئي نه هو چوڌاري خشڪيءَ جو سمنڊ هو. جنهن ۾ سڀ پئي سڙيا ۽ ٻريا، ڍورا ڍوريون، ڪسيون، ڪورون، تل ترايون سڀ خشڪ هيون. وڻ ٽڻ، پڪي پڪڻ، ڍور ڍڳو اسان جو قلم هڪ علم: 97

سوڪهڙي جو ساءِ نٿي ماڻي سگهيا، ڪن دم تي ڏٺو ته ڪي پوين پساهن ۾ هئا، پنيون ٻارا ته بري ٻارڻ تيا، هاڻ ماڻهن جو وارو هو. سڀ پروڪي ڦري ايندا هئا، پر هو ڏانهن ڪري چوندو هو: ”هاڻ جهڙڙڙ جون بهاريون نه ٿينديون، هاڻ مينهن نه وسندا.“ ۽ ڊوڙ پائي شاهن جي درگاهه واري ميدان ۾ لهي ويندو هو. پوءِ هن کي ڪير وٺي. نيٺ غلاموءَ چيس: ”پرو ائين نه ڪر، مينهن وساءِ!“

”مينهن منهنجي مولا جي هٿ وس آهي، پروءَ کي ڪهڙي طاقت آهي.“  
 ”پر پرو تنهنجي دعا ۾ وڏي طاقت آ، تون ڪٿي دعا گهر ڏس ڌرتي سڄي نوٺ تي ويٺي آ، هاڻ ته ڪوهيون به سڪي ويون آهن، باقي بچيو آ مارڪيت وارو ڪوهه اهو به گهڻا ڏينهن؟ هيءَ ڌرتي وڌيڪ نوٺ رهي ته اسين سڀ نوٺ ٿي وينداسين پريل!“

پرو کلندو هو ۽ پور پوڻ تي چوندو هيس: ”منهنجي مولا جا غلام منهنجي مولا جي ڌرتيءَ جا غلام هن ڌرتيءَ ۽ سندس ماڻهن جي نوٺ هجڻ ۾ شڪ اٿئي ڇا؟ پر اهو ياد رک ته ڌرتي هميشه دان گهرندي آهي سمجهيئا ڌرتي دان گهري ٿي!“  
 غلاموءَ دان تي چرڪيو. سڀني کي سڏي چيائين، ۽ خير خيراتون شروع ٿي ويون، پر شايد اتي نه اگاهيون يا اڃا دير هئي.

هن پيري غلاموءَ کي جيئن پروءَ منهن تي چڙهيو اصل پڙ ٿي بيس: ”تون مست ٿيو آ، ڊوڙ جو مينهائي مست آ! تون الله لوڪ آ، رڳو عاشق جيئڙو آ. مومل جي عشق ۾ حيران، اڙي ڪرائي هن ڌرتيءَ سان به عشق؟ ڌرتي دان گهري ٿي، ڊوڙ نه ڇائي. هاڻي وڃي ڊوڙ پاءِ، مومل ڪارو منهن تي ڪري. سڀ مومل کي مڃائي آيا آهن، هوءَ توکان فقيري ۽ مستيءَ ۾ گهٽ ڪانهي، اڄ دعا گهرندي، ڏس ته منهنجورب ڇا ٿو ڪري؟“

پرو ڪا گهڙي جملي بيهي رهيو پوءِ ڊوڙ پاتائين. سڌو وڃي پنهنجي گهر جي ڏيڍيءَ وٽ پهتو پر چائنٺ نه ٿيو. اندران مومل جو آواز پئي آيو ”مولا! هڻ ڪو گوڏي جيڏو!“

”پيچ مولا، منهنجا مولا رحما!“ پروءَ اُت بيٺي ئي سين هنئي: ”پيچ مولا! هڻ ڪو گوڏي جيڏو!“ هڪ ئي صدا تي مومل ڊوڙندي ڏيڍيءَ وٽ پهتي. پرو هن کي سڃاڻي نه سگهيو هڏن جو پيڇرو! ڪاڏي ويا چوٽا چنبيل جا، ڪاڏي ويون پنڀڻيون پناهه واريون، ڪاڏي ويا گل گلاب جا، ڪاڏي ويا عطر عنبر جا هڳاڻا! هو هڪ نوٺ خشڪ سڪل ڌرتيءَ کي ڏسي رهيو هو.

مومل هن جي ملوڪ منهن کي چيڙهائي وارن جي ڪڪرن ۾ پسي ڪو خوش ڪانه ٿي. اچي اُجري ماڻهوءَ کي ڏٺڙ ۽ مٽيءَ جي تنهن ۾ ڏسي ڳوڙها ڳڙي پيس. هوءَ وڏي وٽس آئي، پروءَ ڏيرج سان سندس هٿ ورتو. اُتي اهوئي ٺڪر

جو چٽيل چلو موجود هو. هن ان کي ڦيرايو ۽ چيائينس، ”راڻي! هاڻ بهاريون ٿينديون، مينهن وسندا، سڀڪجهه اوجري پوندو تون دل نه لاه.“

۽ هن زور سان نعرو هنيو ”مولا! هڻ ڪو گوڏي جيڏو.“

هن ڏٺو ته ماسي نعمت اچي پيرن کان جهليو هيس، ”ابا، پنٿي نه موت بس، جيڪا ٿي، سا ٿي. مومل اڄ به تنهنجي آهي، تنهنجي رهندي مون کان خطا ٿي.“ هن آهستي پير ڇڏايا ۽ گهوري ماسي نعمت ڏانهن نھاريو ”ماسي، مستن سان وڌيڪ مستي ڪندين ته تنهنجي شيري کي خاڪ ڪري ڇڏيندوسان.“ ”اڙي ابا، هن ته ڪجهه به نه ڪيو آهي. هن تنهنجي ڊپ کان مومل سان شادي ئي نه ڪئي.“

”مومل سان شادي؟“ پرو ڪليو ڪلندي ڪلندي چپ پڪوڙجي ويس. ”هيءُ مومل ٿورو ئي آهي، هيءُ ته منهنجي ڌرتي آهي ۽ هن سان لاٿون لهڻ لاءِ ڳاڙهو گهوٽ ڪپي. ڌرتيءَ لاءِ سر ڏيڻ سٿرو ناهي. ڌرتي دان کان سواءِ ڪنهن جي ڪانهي، سمجهيئ ماسي!“

ماسي ڪجهه به نه سمجهندي وڃي پٽ ۾ لڳي هئي. پروءَ مرڪي، مومل جو هٿ ورتو. وٺي ڇلي کي ڦيرو ڏنائين ۽ صدائون هڻندو ٻاهر نڪري ويو ”هڻ مولا گوڏي جيڏو!“ جيئن گهٽي ٿپي پريئن ۾ ٿيو ته نظر وڃي رئيسن واري باغ تي پيس. جتي هاڻ سلا به سڙي خاڪ ٿي ويا هئا. وٽن جي جڻ ڪنهن چانگ ڪري ڇڏي هئي. هو آهستي لهي ان پٽ تي بيٺو جيڪو ڪنهن وقت هن لاءِ پٽ پٽيهر هو جنهن جي سائي گاهه تي هو ليٽڻيون پائيندو هو. هو ان ئي پٽ تي ڌڙها هڻڻ لڳو جيڪو هينئر خشڪ ميدان جي صورت اختيار ڪري چڪو هو جنهن جوهر حصونوٺ بڻجي چڪو هو. گهڙيءَ ۾ ماڻهو اچي مڙيا. سڀ آسائتا، آسروندا، اڃايل اُڄ ڪنيو بيٺا هئا ۽ ڌرتي ٺوٺ هئي.

.....

هاڻ پروءَ جي مينهائي مست هجڻ مان ماڻهن جو به ايمان لڌڻ لڳو. پروءَ جي زبان ٺوٺ ٿي وئي هئي. هونجي ڪڏي ٿپا ڏئي ڪنڀڙا ٿيون هڻي سهڪي پيو هو سندس نڙي ويهجي وئي هئي، پر سندس صدائن ۾ ڪابه ڪمي نه آئي هئي، اُها ئي صدا، پر منهنجي رب جي ذات اڃا گهڻي وڏي آهي، جڏهن راضي ٿئي. پروءَ کي الانجي ڇا ٿيو اوچتو هن دانهن ڪئي:

”ها منهنجا مولا، هيءُ ٺوٺ ڌرتي دان گهري ٿي، رت جو ريج گهري ٿي، تون سو منهن نه موڙ باقي بندو حاضر آهي.“ اکين چٽي پرو نورڙيو وڃي نه اڙ

پر فرش کنيائين ۽ زور سان ڌرتيءَ تي ٽڪر هڻڻ لڳو. ڀلا ڌرتي ورهين جي اڃايل، صفا نوٺ، اصل رُڪ ٿي لڳس، ٻئي ڌڪ ۾ رت جون نينديون وهڻ لڳس: ڀلا خشڪ زمين رت ائين پيئندي وڃي جيئن ڪو اڃايل اُڃ لاهيندو آهي، پر پرو به ريج ڏيندو وڃيس ۽ هو اڀرڻ لڳو ڌڪ هڻندو رهيو، جيستائين ابر ۾ اُهاءُ نه ٿيو ۽ پهرين ڦڙي مٿس وسڪارو نه ڪيو ۽ پرو بي نور اڪيون مٿي کڻي چيو ”واه منهنجا مولا اصل بهاريون ڪري ڇڏي، اصل رنگ ڪري ڇڏي، بنهه بهاريون...!“ پرو وڌيڪ چئي نه سگهيو ۽ وڃي ڌرتي جو پاسو ورتائين. هاڻ سندس رت به ڌوپيو پئي ويو آهستي آهستي رت جي لالڻ مينهن جي ڌارائن ۾ گڏجيو ڦهلبي وئي. ڪو وهڪرو ڪنهن طرف هو. رت جي لالڻي پاڻي جي سونهن کي وڌيڪ سهڻو ڪري ڇڏيو هو. ڌرتيءَ جون رڳون آهستي آهستي ان ڳاڙهي پاڻيءَ کي کڻي رهيون هيون. سڀني اهو به ڏٺو ته مٿاهينءَ تان، جتي مومل رهندي هئي، اتان جيڪي به وهڪرا آيا پئي، تن ۾ به اهائي لالڻي، اهائي سرخي هئي. ٻئي وهڪرا جڏهن پاڻ ۾ ملي اڳتي وڌيا ته سڄي ڌرتي پٽ پٽيهر جو وڳو کڻي پاتو.

چون ٿا ته جڏهن به اسان جي ڌرتي نوٺ ٿي ويندي آهي ته ڪونه ڪو مست ان کي رت جو ريج ڏيندو آهي ۽ الائجي ڪيترن مستن جو هن ڌرتيءَ کي ريج ڏنل آهي، جو هاڻ ڪڏهن به هت سو ڪهڙ نه ٿيندي آهي، هميشه جهڙڙڙ جون بهاريون هونديون آهن ۽ اُني جي مند ڪڏهن به ڪوتاهي نه ٿي آهي.



## دردونديءَ جو ديس

گهر ته ساڳيو هو پر ان جا مڪين وقت بوقت متبا رهيا هئا. هيءُ هڪ سرڪاري گهر هو جنهن گهر ۾ پنهنجي ابي امڙ سان چوڪراڻي وهي ۾ رهيو هوس ۽ من جون ڪيئي مڇون ماڻيون هيڻ. ورهين پڄاڻان اڃ ان گهر جون مڇون مڪين مان هيڻ. مان اتي ئي سول سرجن ٿي پهتو هوس جت بابو اڳ سرڪاري ڊاڪٽر هو. زماني هن گهر کي ڪيئي لوڏا لڙيا هئا، پر لوڏي لمي، مرمت جي ٿوڻين ۽ ٽنڀن سان سرڪاري گهر ڪرندا نه آهن، جو انهن جا بنياد پراڻا پر مضبوط هوندا آهن. شهر پهتس ته مان سڌو اسپتال هليو ويس. شام ڌاري هن جهونڙي پر هڪ پڪي ارادي سان بيٺل گهر ۾ داخل ٿيس. اندر اهي ئي ڪمرا، پر ڪجهه جهڪيل چٽيون، ڀڳل فرش ۽ اڏوهي کاڌل رڻ ۽ درين منهنجي آجيان ڪئي. مون کي انهي صورتحال سان به ڪا غرض نه هئي ته ڪٿي صفا سٺ به هئا يا نه. ڊبل بيڊ تي هڪ هلڪي نظر ڦيرائي، مان ان ڪمري ڏانهن وڌيس جت پندرهن سال اڳ مان رهندو هيس. ٻين ڪمرن مان ٿيندو ان پاسيري ڪمري ۾ گهڙيس ته حيران ٿي ويس. منهنجو بيگ ۽ ٻيو سامان ان ئي پراڻي ميز تي رکيو هو جنهن جا پراڻا لڏندڙ پاوا اڃا سلامت هئا. سامهون اهو ئي پراڻو ڪاٺ ڪو ڪٽ پيو هو جنهن ۾ مان ڪپڙا لٽا ۽ ٻيو سامان رکندو هيس. پاسي سان ننڍڙي ٿيل ۽ بنا ٻانهن واري ڪرسي رکيل هئي. اهي به ساڳيون هيون. وڏن ٿلهن پاڻ واري مضبوط واٽيل ڪٽ به ساڳي پي لڳي. وقت جي دڙ ۽ مٽيءَ هن سرڪاري سامان کي لٽيو ضرور هو پر ڪاٺ نه ڪئي هئي. مان حيرت ۾ هيس. يڪدم ٻاهر آيس، پنهنجي سينيئر ڪمپائونڊر کي سڏ ڪيم جيڪو مون سان گڏ آيو هو هو ڊوڙندو آيو. ساڻس چوڪيدار به گڏيو آيو.

”هن ڪمري ۾ هيءُ ساڳيو سامان ڪٿان آيو ۽ هن ڪمري ۾ منهنجو سامان ڪنهن رڪرايو آهي؟ تون نئون آهين يا پراڻو؟“ مون چوڪيدار کان پڇيو.

”سائين اوهاڻ جو پراڻو خادم شمن، توهان جي والد ٿي نوڪري ڏني هئي. مان اسپتال ۾ ڪم ڪندو هيس. مون توهان کي ڏٺو هو. ان زماني ۾ توهان اسڪول ۾ پڙهندا هئا... صاحب جي بدلي ٿي وئي، توهان سان اڃا گهڻي ڏيڻ ويٺ نه ٿي هئي. ورهيه به گذريا آهن.“

”پر بابا هيءُ ڪمرو هيءُ سامان.“

”سائين، توهان کي ياد هجي ته هن بنگلي جو هڪ پراڻو چوڪيدار چاچو گلو هوندو هو جنهن جي گهر واري ماسي جنان اوهاڻ وٽ ڪمڪندي هئي.“

”ها، ها برابر چاچو گلو جيئرو آهي؟“

”ها سائين جيئرو آهي پر، جهونو ٿي ويو آهي، گهڻو اڳ رٽائر ڪيائين. هاڻ بيمار آهي، اکين کان ويجهي ويو آهي، مون کي سڏي چيائين ته منهنجو ننڍو صاحب ٿو اچي خيال ڪجائنس. ماسي جنان گڏي ڏنائين، پوءِ پنهي گڏجي هيءُ ڪمرو ٺيڪ ڪيو. مون گهڻو چيو مان ته ڊبل بيڊ وارو ڪمرو صاحبن جو هوندو آهي.“

”بي ڪير هئي.“ مون آهستي ڪانئس پڇيو.

”سائين لالان سندس ڌيءَ. اها به ته هت ڪم ڪندي هئي. توهان کان شايد وسري وئي آهي.“

مان ماڻ ڪري پاسي ۾ پيل ڪرسي تي ويهي رهيس. دل ۾ چيم ته لالان به وسرڻ جي شيءِ آهي. پوءِ ڏانهس نھاري چيم، ”ٺيڪ آهي ٺيڪ، ڪنهن کي ڇڻ ته مون کي چانهه پياري.“

”حاضر سائين، مان ٺاهي ڪڍي ٿو اچان، بورچ بيمار آهي. ماسي جنان کي چئي آيو هيس، اجها ٿي اچي ۽ رات جي ماني اها ڪندي.“

مون ڪوبه جواب نه ڏنو. هو ويو ته اتي ان ڪمري جو ٻاهريون در جيڪو پٺئين اڱڻ ۾ ڪليو ٿي، ڪوليم ۽ اڱڻ ۾ هلندو ويس. آخر ۾ هڪ ڏيڍي ٺهيل هئي، ان ۾ اچي ٻاهر ڪلنڊر ڌر ڪوليم. اها ويران گهڻي هئي پريان ٻيا سرڪاري بنگلا هيا. انهن بنگلن جي به اُهاڻي پٺ هئي. اها گهڻي آخر ۾ وڃي لاهيءَ تي ڪٽندي هئي. اتي هڪ پيچرو ٺهيل هو جيڪو هيٺ لهي روڊ تي ڪٽندو هو. روڊ جي پريان اسپتال هئي. اسپتال جي پويان ننڍن ملازمن جا ڪوارٽر هئا. مان ٽڪري تي پيچري وٽ بيهي هيٺ نظارو ڪرڻ لڳس. هن پيچري جو پٿر پٿر

سڃاڻو هو. گهڻو ڪجهه ساڳيو هو. اهي ئي هوائن جا جهوتا هئا. مان آهستي آهستي پٿرائين رستي تي هلي موٽي بنگلي جي پنئين ڌر وٽ پهتس. هي رستو به سڃاڻو هو. ڏنر ته شمون چوڪيدار بيٺو هو. مون هن دفعي کيس ڌيان سان ڏٺو. هيءُ چڱي عمر جو پي لڳو. ڏاڙهي کي خضاب، مڇن کي تيل لڳل، ڳچيءَ ۾ تعويذ، هٿن کي ميندي عجيب شوقين چوڪيدار پي لڳو.

”سائين چڪر تي ويا هيو؟ چاهن نري ٿي، اچو.“ دل نه پي چيو. ڪيتريون يادگيريون ڪنيون پي ويون. مان اندر آيس. هن اهو در ڏٺو. ڪمري ۾ آيس ته چانهن ٺاهي ڏنائين.

”سائين رات جو ماني ڪيڏي مهل ڪائيندو؟“

”مان هاڻي آرام ڪندس. اُتي پوءِ ٻڌائيندس اڃا پهر پيو آهي.“

”چڱو سائين، ماسي جنان پاڻهي اچي ماني ڪندي توهان فڪر نه ڪيو. توهان جي پسند جي خبر اٿس.“

مان ڪافي دير خاموش رهيو هيس. بي اختيار مون کان روڪيل لفظ نڪتا، ”شمن، لالان ڪاڻي آهي؟“

”لالان اتي آهي، گهرايانس.“

”نه ائين پڇيم ٿي.“

هو ٿورو مرڪيو پوءِ چيائين، ”جڏهن حڪم ڪندو لالان به ايندي.“

مون سندس چهرې کي ڏٺو پر هڪ يڪدم ٿانو ڪٽڻ ۾ لڳي ويو. پوءِ هو در پيڪڙي هلي ويو. هاڻ مان ڪمري ۾ اڪيلو هيس. مان ته ڪڏهن به لالان کي ياد نه ڪيو هو. ويهن سالن کان به مٿي عرصو گذري ويو. اهي ورهيه پاڻيءَ وانگر وهي ويا. ڪئين ئي جوان جا جهوتا آيا، ڪئين ئي سهڻا ماڻهو مليا. ڪئين ئي رنگين گهڙيون آيون. ڪئين ئي وچوڙا آيا پر مون لالان کي ته ياد ئي نه ڪيو. مان اتان اتي در کولي ورائڻو ٿپي بنگلي جي آڏو اڱڻ کي ڏسندي ڏسندي ايشن محسوس ڪيو ته ننڍڙي ڪڏندڙ لالان ڪڏي پئي. پاڙي جا ڪي ٻار منهنجون ننڍڙيون پينر ۾ مان. ڪنهن مهل ڏوٻڙي ته ڪنهن مهل اک ٻوٽ، نوڙي ٽپنديون هيون ته چوڪرن کي ڪڍي ڇڏينديون هيون. هيءُ ٽڪر تي ٺهيل ڪجهه سرڪاري بنگلا هئا. شام ٿيندي ئي ته ڪيڏي به گرمي هجي هوائون گهلڻ لڳنديون ۽ جسم نري پوندو هو. منهنجي سامهون هن ويل ڪئين ئي نظارا آڏو پئي آيا. وري گرم پي ٿيا، جيئن مان وڏو ٿيندو ويس. هوءَ به وڏي ٿي پر هڏ ڪاٺ جي اهائي ننڍڙي قد واري سڀڪري ڪمزور لالان. ماڻس الائي ڇو اسان جو قلم هڪ علم: 103

سندس نالو لالان رکيو هو جو سندس منهن تي ڪا به لالي نه هئي. سندس ماءُ اسان جي گهر ڪمڪندي هئي. هوءَ ماءُ سان گڏ ايندي هئي، ڪڏهن ڪنڊ وٺي ماڻ ڪيو وٺي هوندي هئي. ڪڏهن امان ڪيس ڌڙڪو ڏيندي هئي. ”لالان ڇو ماءُ جو هٿ نٿي وٺائين؟“ ته هو اتي ننڍڙن هٿن سان ڌوٽل ٿانو اگهي رکندي هئي. ڪڏهن ويهي بهاري ڏيندي هئي ڪڏهن پوڄي. مون کي مٿس قياس ايندو هو. شام جو راند کيڏندا هئاسين ۽ هوءَ جڏهن سهڪي پوندي هئي ته مان چوندو هيس، ”پاڻي هار راند ختم، لالان ٽڪجي پئي آهي.“

ڪڏهن هوءَ ٿانو مٺي منهنجي ڪمري ۾ اچي بهاري ڪيندي هئي ته مان ٽپ ڏئي سندس هٿ پڪڙي انهن کي زور ڏيندي چوندو هيس. ”زور ڏيان ۽ ٽڪجي پئي هوندين.“

هن جي چهر تي ڪوبه تاثر نه هوندو هو. آهستي آهستي جيئن مان وڏو ٿيندو ويس اهو عمل مونکي وڻندو هو. دل ڪندي هئي ته سندس هٿ منهنجي هٿ ۾ هجن ۽ مان ان کي زور ڏيان. ائين مين گيت تي ڪڙڪو ٿيو. مان يادگيرن جي وهڪري کي روڪي ڪمري ۾ هليو آيس. اچي انهيءَ پراڻي ڪرسي تي ويهي رهيس. جتي ويهي ٿيبل تي ڪتاب رکي پڙهندو هيس. مون کي ياد آيو ته اهو زمانو اهو آهي جڏهن مان ميٽرڪ ۾ هيس. پڙهڻ آيو ته ڏاڍا رومانٽڪ ناول وڙڻ لڳا. ٻئي ٽئين ڏينهن فلمن جا ميٽني شو ڏسڻ لڳس. من ۾ عجيب هلچل پئي پائيم هر شيءِ مختلف پئي لڳي. لالان جا هٿ جهليندو هيس ته منهنجا هٿ ڏڪڻ لڳندا هئا. ڪڏهن هوءَ بنان ڪنهن تاثر جي چوندي هئي. ”سائين توهان جا هٿ ڇو ٿا ڏڪن؟“

مان هٿن کي ڏڪڻ کان روڪڻ جي ڪندو هيس پوءِ جڏهن وس ۾ نه هوندا هئا ته سندس هٿ ڇڏي وڃي هن ئي ڪرسي تي وهندو هيس ۽ ڪتاب منهن ۾ ڏئي ڇڏيندو هيس جت اکران مهل ليڪن ۽ لينگهن کان سواءِ ڪجهه نه هوندا هئا. ان ڏينهن به جيئن ڪمري مان بهاري پئي ڪڍيائين ته مون هيڏانهن هوڏانهن نهاريو. مئٽرڪ جي امتحانن ڪري مان صبح جو گهر ۾ هوندو هيس. بابو آفيس، امڙ ڪم ڪار سان، ٻيا ٻار اسڪول اهو وقت مون کي وڻندو هو جو مان سندس هٿ پڪڙي ان جي ڇههءَ سان هڪ سرور حاصل ڪندو هيس. هوءَ هيٺ ويهي بهاري ڏئي رهي هئي. مان موقعي جي تلاش ۾ هيس ته اتي هميشه جيان سندس هٿ وٺي چوان، ”لالان ٽڪجي پئي هوندين، اڄ ته هٿن کي زور ڏيان.“ اوچتو مون کي محسوس ٿيو ته هيءُ ڪا بهي لالان آهي سندس

جسم ڀريل، ٻانهن سٺهيون چانديءَ جون چوڙيون سوڙهيون ٿي ويل. ٻن چڪي ٻڌل چوٽين جي جاءِ تي هڪ وڏي چيلهه تائين هلي ايندڙ چوٽي، مون کي ڪو مٿان بيٺل ڏٺائين ته ڪنڌ مٿي ڪري مون ڏي نهاريائين پر سندس منهن تي ڪجهه به نه هو هن دفعي مون کيس اٿاري سندس هٿ نه پڪڙيا پر چڪي چاتي ڪٿي لاتو. ڪا گهڙي پاڪر ۾ بيٺي رهي پوءِ مون ڪٿي کيس ڳل تي مٺي ڏني پر هوءَ سڌي بيٺي هئي، هن وٽ خير هو. مون کيس متاثر ڪرڻ لاءِ ڪي ڊائلاگ ڳالهايا، ”لالان، تون مون کي ڏاڍي وڻندي آهين، تنهنجي هن ڪمري ۾ اچڻ ساڻ منهنجي دل ۾ ڳل تڙندا آهن. تون منهنجي زندگي آهين تون خوشبو آهين، تون چنڊ آهين، مان چڪور. مون کان پري نه ٿيندي ڪر.“

مون سندس جذبات کي اڀارڻ لاءِ وري پاڪر پاتو ۽ سندس ڳل تي مٺي ڏني. هوءَ ائين تي سڌي بي جان بيٺي هئي ۽ پوءِ هن پنهنجي پراڻي پوتي سان ٻئي ڳل اگهيا ۽ چيائين، ”سائين تون سڄو ڏکين پيو تون ويه ڪري نه پئين.“ هميشه جيان مون ڏٺو ته منهنجا هٿ ته ڏک پيا پر هن دفعي منهنجيون ڏنگون به ٽڙڪي رهيون هيون. امن يڪدم ڪٽ تي ويهي رهيس. هوءَ ورائي هيٺ ويهي ائين بهاري ڪيڙ لڳي جڻ ڪجهه ٿيو ئي نه جو. اها چوڪراڻي وهي اهڙي هئي جو مان ڏڪندي ٽڙڪندي کيس ڪڏهن پاڪر ۾ ڀريندو هيس. ڪڏهن منيون ڏيندو هيس پر ائين لڳندو هو ته هوءَ انهن جذبن کان اڻڄاڻ آهي. توڻي ڪٿي هوءَ سال به مون کان ننڍي هئي پر چوڏهن پندرهن سال هڪ چوڪريءَ لاءِ ننڍي عمر ڪانهي جو هوءَ پيار محبت جي جذبن کان اڻڄاڻ هجي. منهنجي لاءِ اهي ڏينهن ڀاڳ وارا هوندا هئا جڏهن ماءُ جي بيماري سيماري يا ڪنهن ڪمن سانگي نه اچڻ جي صورت ۾ لالان اچي چانور دمي ڪانه ڪا پاڇي پچائي پنهنجي ۽ ماءُ جي ماني ڪٿي نڪرندي هئي ته امان چوندي هئي. ”ابا لالان کي اڳيرو ڪري اچ.“ منهنجي ته عيد ٿي ويندي هئي. پوءِ مان کيس وٺي هن ئي ڪمري مان لنگهي ننڍي اڱڻ مان ٿيندو ڏيڍي تائين پهچندو هيس. ڏيڍي جو دروازو جيڪو ٻاهرين گهٽي ۾ کلندو هو کولڻ کان اڳ کيس پاڪر ۾ ڀري ڳل تي مٺي ڏيندو هيس. هوءَ ڪجهه نه ڪڇندي هئي پر پوتي سان منهن اگهي ڇڏيندي هئي. پوءِ مان در کولي گهٽي ٽپائي در وٽ بيهي رهندو هيس ۽ هوءَ تڪڙو تڪڙو هيٺ لهي روڊ ٽپي اسپتال جي گيت وٽ بيهي مون ڏي نهاريندي هئي ۽ ڪنڌ لوڏي اشارو ڪندي هئي ته مان پهچي وئي

آهيان، انهيءَ ننڍڙي پنٽ ۾ به مان ڪونه ڪو رومانٽڪ ڊائيلگ هڻي وٺندو هيس، ”تون منهنجي راڻي آهين لالان“ ڪڏهن چوندو هيس، ”لالان دل چوي ٿي ته هيءَ رستو اصل نه کڻي، پاڻ هلندا هلون هلندا هلون.“ هوءُ پوءِ مون ڏي نهارڻ بدران ڊوڙندي هيٺ لهي ويندي هئي. مان اهو ئي تڙڪندو پگهر ۾ شل ٿي موٽندو هيس. هڪ ڏينهن ڏيڍي ۾ ملي ته ماني جي هڙ وٺي هيٺ رکي مانس ۽ پاڪر ۾ پري سندس چپ وري چمڻ لاءِ جهان ته وري کلڻ لڳي.

”ماٺ ته ڪر کلين چوڻي؟“ وري کلندي چيائين، ”مون کي خبر آهي ته اها مٺي انگريزي آهي. مون کي الائجي ڇا ٿو ٿئي.“ مان حيران ٿي ويس. هوءُ کلندي هلي وئي. پوءِ مون کيس انگريزي مٺي ڏيڻ چڙي ڏني. ڇاڪاڻ ته ڊپ هو سندس ڪجڪي تي ڪواچي نه وڃي. هڪ ڏينهن چيائين، ”امان ڇڻي ٿي ته تون وڏي ٿي وئي آهين اڪيلي نه ايندي ڪر.“ پوءِ مان کيس اسپتال جو گيت ٽپائي يا ڪوارٽر تائين به ڇڏي ايندو هيس. آهستي آهستي منهنجي من ۾ لالان ويهي رهي. ڪڏهن ماءُ سان گڏ هلي ويندي يا ماٿس بهاري ڪڍي ويندي ته مان اباڻڪو ٿي پوندو هيس. ڪٿي بيٺي هوندي ته مان کيس ڏسڻ لڳندو هيس پر هن جي چهري تي ڪجهه نه هوندو هو. هڪ ڏينهن ٻڌم ته لالان جي شادي ٿا ڪرائين. امان هڪدم مائي جنان کي چيو، ”چريا ٿيا آهيو ڇا جو لالان جي شادي ٿا ڪرايو اڃا ننڍي آهي ڪجهه ته خيال ڪيو.“

”جيئجي، لالان ننڍي نه آهي، سياڻي ٿي وئي آهي. شادي ۾ اڃا مهينا پيا آهن، رڳو توهان دعا ڪجو.“ لالان ملي ته پڇيو مانس ته کلي پئي پوءِ چيائين، ”تون مون کي شادي ۾ ڇا ڏيندين؟“

”جيڪو چئين، وڳو ڏيان؟“

ڪنڌ سان نهڪر ڪيائين.

”پلا چاندي جون چوڙيون؟“

وري به ڪنڌ لوڙي ناڪار ڪيائين.

”پوءِ پلا ڇا؟“

ويجهو اچي آهستي ڪن ۾ چيائين، ”لالي.“

”لالي.. ڪهڙي لالي؟“

هن چپن تي هٿ رکي چيو ”هيءُ لالي پر انگريزي لالي.“

”لپسٽڪ؟“

شرمائجي ڪنڌ کڻي مون ۾ لڪايائين. مون سندس ڪنڌ مٿي کڻي

کيس چين تي چمڻ جي ڪئي ته وري کلي پئي. ”مان ڪنوار ٿينديس ته اها انگريزي لپسٽڪ هٽندس. پوءِ مان توکي به انگريزي مني ڏينديس.“

”پوءِ ڪيئن اڳ ۾ مان.“

”ڇڱو سائين اڳ ۾ تون.“

پهريان ته مان بازار مان لپسٽڪ جو اڱهه پيڇڻ ويس.

يلا خرچي ملندي هئي به آنا، روز ايترا پئسا ڪٿان اچن. پچيم ته ولايتي لپسٽڪ به ويهن پنجويهن رپين کان گهٽ نه هئي. مايوس ٿي موٽيس. مان جڏهن به کيس پاڪر ۾ پري مني ڏيڻ جي ڪندو هيس ته چوندي هئي. ”هون هون لپسٽڪ.“

مان پري هتي ويندو هيس. هاڻ مان کيس ڇڏڻ ويندو هيس ته پڙ کان کيس پاڪر به نه پائيندو هيس. سڌو کيس ڇڏي ايندو هوس. هاڻي ڊائيلگ به وسري ويا هيم. هاڻ هوءَ ئي ڳالهائيندي هئي. ”ٻڌ، تون منهنجي شاديءَ تي ايندين نه. مان ميندي هٽندس. امان ڳاڙهو وڳو به ورتو آهي. مان لپسٽڪ به هٽندس، تون لپسٽڪ وٺي ڏيندي نه؟“

مان ڪنڌ سان هائو ڪندو هيس. مون کي ياد آهي شام جو پهر هوان ويل گهر ۾ ڪير به نه هو. امان جن ڪاڏي گهمڻ ويا هئا، بابو به گهر ۾ نه هو. مان تيوشن تان موٽيو هيس. رنڌڻي ۾ ٿانون جو نٿو ڪو هو. ليئو پاتم لالان ويٺي ٿانو ڌوتا. مان پوئتي موٽيس هڪ عجيب خيال آيم. سڌو امان جي ڪمري ۾ ويس. سندس ڊريسنگ ٽيبل جو خانو کولي، اڪيچار ولايتي لپسٽڪون ٻيون هيون سوچيم ته هڪ لپسٽڪ ڪٿندس ته امان کي ڪهڙي خبر پوندي. مان هڪ لپسٽڪ کڻي اچي ڪمري ۾ ٽيبل جي خاني ۾ رکي پوءِ تڪو ٻاهر نڪتس. سڌو رنڌڻي ۾ آيس، اچي لالان جي ٻانهن ۾ هٿ وڌم. هوءَ ويچاري چرڪجي وئي. پوءِ آهستي چيو مانس، ”لپسٽڪ تنهنجي لپسٽڪ آندي اٿم.“ هن خوشي ۾ هٿ ڌوتا نه ڌوتا ڇڪجي هلي آئي هئي. مون ڪمري ۾ پهچي کيس لپسٽڪ ڏني. هوءَ پهريائين ان کي ڏسندي رهي. ”ڪيئن ڪندي؟“

مون کولي ڏني مانس ته کيس هڻڻ نه اچيس. مون سامهون ويهاري کيس لپسٽڪ هنئي. پوءِ ڪٻٽ واري آئيني ۾ بيهاريو مانس. هيءَ هلڪي برائون رنگ جي لپسٽڪ هئي. هن کي پنهنجا رڱيل چپ وٺيا ۽ هوءَ کلي پئي. ”شادي تي مان اها لپسٽڪ لڳائيندس.“ پوءِ چپ اڳيان ڪري چيائين.

”پنهنجي مني جلدي وٺ ڪير اچي نه وڃي؟“

مان سندس چپن تي چپ رکيا مس ته اندر ۾ هورا ڪورا مچي وئي. بنهه طوفان هو. عجيب ڪيفيت هئي. هيءَ لپسٽڪ ته منهنجي ماءُ جي آهي ڇا مان امڙ جا چپ پيو چمان، مان پوئتي هٽي ويس. هوءَ ڪجهه دير اڪيون بند ڪيو بيٺي هئي پر اڪيون پتي ڏنائين ته مان پري بيٺو هيس.

”ڇا ٿيو؟“

مون آهستي توال ڪئي، آلو ڪري سندس چپ اڳيا.

”ڪوڏسي نه وئي.“

پوءِ مان ڪائٽس لپسٽڪ واپس ورتي.

”ڇو ڇو؟“

”اها امان جي آهي، توکي هٽي ٿي ڏنم توکي ٻي وٺي ڏيندس.“ هن جون

اڪيون ڦاٽي ويون.

”جيڃان جي توبه توبه تون ته مار ڪارائين ها.“ چوندي ٻاهر نڪري

وئي، مون چپ چاپ لپسٽڪ واپس رکي ڇڏي.

مون ان کان پوءِ ڪڏهن نه سندس گل يا چپ چميا نه ڀاڪر پاتا. مان

سندس ويجهو ويندو هوس ته عجيب احساس ٿيندو هيم. پوءِ به هن نه پڇيو

ته ائين ڇو آهي؟ سگهو ئي باپي جي بدلي ٿي وئي. لالان جي شادي ٿي يا نه

مون کي پنهنجي پڙهائي ۽ ڊاڪٽري جي نوڪري ايترو ته ڦاسائي رکيو جو

مون ڪڏهن لالان جو پڇيو به نه. آهستي آهستي لڳم ته جڻ لالان هئي

ڪانه. هاڻ مان يادگيرين ۾ غرق ڪت تي لپتي پيو هوس. ڪجهه دير ۾ اک به

لڳي وئي هيم. در تي ٽڙڪو ٿيو. ننڊ جي نشي ۾ پڇيم. ”ڪير آهي؟“ جواب

نه آيو. وري ٽڙڪو ٿيو. ”ڪير آهي بابا در کليل آهي.“

آهستي در کليو، هڪ تيهن پنجتياهن ورهين جي پلن ڪپڙن ۾ ڳري

ميڪ اپ واري چهري سان خوشبوءِ ۾ ٻڌل هڪ عورت ڪمري ۾ گهڙي آئي.

مان چرڪ پري اٿي ويهي رهيس.

”سائين مان آهيان.“ مون پوءِ به کيس نه سڃاتو. پويان اوچتو شمون

چوڪيدار نظر آيو. هن مون کي هن ڏانهن حيرت مان نهاريندي ڏٺو ته يڪدم ڏنڊ

ڪيندي چيائين، ”توهان هن کي نه سڃاتو صاحب هي لالان آهي. توهان سويل

پڇيو پي نه هن ئي توهان جو ڪمرو ٺاهيو آهي. توهان کي ياد به ڪندي آهي.“ ان

عورت يڪدم پٺيان ناهاري حجت سان چيس ”ڇڏو ڇڏو گهڻو فري نه ٿي، هل هل

هلي ٻاهر ويهه. منهنجو سائين پاڻهي مون کي سڃاڻي وندو. ورهيه به ته ٿيا آهن.“

”لالان، ماسي جنان ماڻي پڇاءِ هلي وئي آهي، مون کي ٻڌائجانءِ صاحب ڪيڏي مهل ماني کائيندو ته مان ماني کڻي اچان.“

”چير نه ته تون هل، مان پاڻهي سائين کي ماني کارائيندس. ٻيو ٻڌ.“ در پيڪڙي کيس ٻاهر ورندي ۾ وٺي وئي. مان سري دروازي وٽ وڃي بيهي رهيس، در جي وٽي مان لالان جو هلڪو آواز اچي رهيو هو ”فون ڪري گهر چئي ڇڏ. اڄ مان ڪاڏي نه وينديس. بئراج ڪالوني مان گل صاحب يا ڪنهن جو به فون اچي ته جواب ڏئي ڇڏين ته اڄ ناز ٻئي هنڌ بزي آهي، سمجهي ڇريا چرپت.“

مان حيران پريشان موٽي اچي ڪٽ تي وينس. هيءُ ڪير ۽ ڪهڙي عورت آهي. هيءُ ته ٻولي ئي ٻي پئي ڳالهائي. هيءُ ته انگريزي اکر پئي ڳالهائي هيءُ ته پاڻ کي ناز پئي چئي.

ڪجهه دير رکي پوءِ موٽي ته سندس هٿن ۾ هڪ پلاسٽڪ جي توڪري هئي. هن اها توڪري پاسي تي رکي. شيشون پئي کڙڪيون. توڪري رکي مون ڏي مرڪي عجيب ڀر حرڪتي نظرن سان ڏٺائين. ”هيءُ توهان جي دعوت آهي، جڏهن دل چيو ته مال پاڻي حاضر آهي. شغل ته ڪندا هوندؤ نه؟“ پوءِ وڃي ٻئي در بند ڪيائين. پرڏا نڪ ڪيائين ۽ ٽپ ڏئي منهنجي ڀرسان ئي پلٽي ماري ڪٽ تي چڙهي ويئي.

”ها سائين ڪر خبر، ٻڌو اٿم ته شادي به نه ڪئي اٿئي. عيش ته ڪندو هوندين. مون کي ڏاڍي خوشي ٿي آهي ته ورهين پڄاڻان ڦري گهري مون وٽ آيو آهين. هاڻي پاڪر پائيندين يا مٺي ڏيندين. هاڻي مان ائين خاموش بيهي نه رهنديس، مان به توکي چئبو ٿينديس، پوءِ ڏسجان مزو منهنجا ڊچا ڏڪا سائين، مان هاڻي اها لالان ناهيان، مان هاڻ ميڊم ناز آهيان، ناز انداز واري ناز.“

هوءُ سُري منهنجي ويجهو آئي. تيز ڳاڙهي رنگ وري لپسٽڪ، ڀرون ٺهيل، آئي ليشن آئي شيڊ ۽ ميڪ اپ سان ٿڌيل چهره هو جنهن تي سڀ رنگ هئا ان جي هيٺان ئي وقت ۽ زماني جون پاتل ليڪون ۽ نشان جيڪي هن لڪائي رکيا هئا. هن کلي مون کي ويجهو ڪيو.

”اڃان ڊچين ٿو. تون جنهن شراب کان سڪين بي، اهو هاڻ ته پيءُ، تو ته مون کي ولايتي لپسٽڪ وٺي نه ڏئي، مون هي ولايتي لپسٽڪ هنئي آهي چڪي ته ڏس.“

پوءِ هن اهي رڳيل چپ منهنجي چپن تي رکيا. پوءِ هن ڪنڌ کڻي مون ڏي نهاريو ته مان سڄو ڏڪي ويس، مون کي ائين لڳو ته ان جي هيٺان ٻي

لپسٽڪ هئي. ٿڌي رنگ جي برائون رنگ واري لپسٽڪ. مون کان اندران رڙ نڪري وئي. هيءَ ته منهنجي جيجل امڙ جي لپسٽ آهي، جنهن کي اڳ چميو هوم ته هڪ ڏوهيءَ گناه جي جر ۾ سڄي عمر سڙندو رهيس. مون وري نه ڪنهن جا چپ چميا، ڊپ کان مون شادي به نه ڪئي. وري اهي ئي چپ اها ئي جيجل واري لپسٽڪ اٻٽ آيم. مان کيس ٿيلهو ڏئي اٿيس ۽ پري بيهي رهيس. ”تون ڪير آهين، نون لالان نه آهين. تنهنجي چپن تي ته جيجل جي لپسٽڪ جا نشان اڃان باقي آهن، تو کيئن اهي مقدس نشان مٽائڻ جي ڪئي آهي. تنهنجو ڏوهه ناهي، تون هاڻي لالان نه آهين، تون ته ميڊم ناز آهين، ميڊم ناز“ مون سندس چهري تي ڦهليل بچان ڏيندڙ لپسٽڪ ۽ ميڪ اپ جا نشان ڏٺا، ته وري اٻٽ آيم. ڀانيم ته اتي ڪندس. يڪدم بات روم ڏانهن ڀڳس. آت ڏنم، نڪتو ڪجهه ڪونه، پوءِ آئيني ۾ ڏنم، منهنجي چهري تي به رنگين لينگها پئجي ويا هئا. يڪدم آلو نوال ڪري اگهيم. وري اگهيم، سڄي لالي منهنجي چهري تي ڦهلجي ويئي. اکين ۾ پاڻي ڀرجي آيو. محسوس ڪيم ته مون کان هيءَ ٻيهر گناه ٿيو هو. مون جيجل جا چپ چميا هئا. مان ٻاهر نڪتس ته ڪمري ۾ ڪير نه هو. ٻاهر اڱڻ ۾ ڳالهائڻ پي ٻڌم. مان وڏي وڃي ورائڊي واري جافري کان بينس.

”هل ڙي شمون ڪٿ سامان هو هاڻ به لالان کي ٿو ڳولي، ڏاڍيون پيار جون ڳالهيون ٻڌائي ورهيه جا ورهيه ڇڏي ويو پوءِ لالان ڪيئن ٿي بچي. شمون شال تنهنجو خانو خراب ٿئي، نه تو سان شادي ٿئي ها نه هن ڪني ڪاروبار سان واسطو پئي ها. ڀڄڙو ڪري ماريو اٿئي. هاڻ ته هنن هڏن ۾ به ڪجهه نه رهيو آ، اڃا ڪيترو ذليل ڪرائيندين ڪميٽا؟“

مون جافري مان ڏٺو هو؟ سگريٽ جا دونهان ڪڍي رهي هئي، هن وري کلي چيس، ”پلا ڪجهه صاحب به ڏنءَ ڪين رات کوٽي آهي“ شمو به سگريٽ جا سوتا هئا. مان يڪدم ٻاهر نڪري آيس ۽ خونخوار نظرن سان شمون کي ٽڪيم ۽ بجو ڏنومانس. ”لخ لعنت هجيئي، معصوم لالان کي ماري ڇڏيئ خدا توکي معاف نه ڪندو. نڪر هتان“ ڌڪ الاربومانس ته پڇي وڃي مين گيت جي ٻاهران بيهي رهيو. مون وٽ ڪيسي ۾ جيڪي به نوٽ هئا ڪڍي لالان کي ڏنم پر هن ونڻ کان انڪار ڪيو ۽ ڏکاري آواز ۾ چيائين. ”لالان هجان ته توکان لک به گهري وٺان ها. مان پيشي واري عورت آهيان. توکان ڇا وٺان؟ لالان رهي ئي نه آهيان. توکي ڏنو ڇا اٿم جو وٺان. مون کي معاف ڪجانءِ منهنجا سدورا

سائين. “ سڌڪي اوچنگارون ڌڻي روئڻ لڳي. پوءِ هوءَ رئي جي پلٽ سان چرين وانگر تڪڙو تڪڙو زور سان ميڪ اپ صاف ڪرڻ لڳي ۽ چين تان لپسٽڪ لاهڻ لڳي پر اهي لڳل لپ ۽ ته ايترو ته کيس چنڊڙي ويا آهن جو کائڻس لهن نٿا پوءِ هو اڱڻ ۾ لڳل واش بيسن تي وئي نلڪو فل کولي ڇڏيائين ۽ اتي پيل صابن سان منهن رڳڙي رڳڙي ڌوئڻ لڳي. مان ماڻ ڪيو بينور هيس. پوءِ هو آئي ته نه رنگ نه روغن نه نقلي پرون، نه آئي ليشن نه آئي شيڊ هتي هاڻ ڪجهه به نه هو. ويجهو اچي مون کي چيائين، ”سائين، مون سڀ ڪجهه مٽائي ڇڏيو آهي، ميڪ اپ نه آهي، ڪابه لپسٽڪ نه آهي هاڻي ته هڪ مني ڏينم.“

هيءَ هڪ بنهه اجڙيل ويران پوئي جيان هڪ دردوندي هئي. جنهن جو ديس ڪڏهن ڪونه وٺو هو. هيءَ الائي ڪٿان جهاڳيندي ووڙيندي ڪاٿي پهتي هئي. کيس ان جي خبر به نه هئي. بي اختيار دل ۾ درد جو اڱڻ ستون محسوس ڪيم. وڏي پاڪر ۾ پريو مانس ۽ جڏهن گلن تي منيون ڏنيون مانس ته هن دفعي هن اهي پوتي سان نه اگهيون پوءِ پنهنجي چين سان مون کي مني ڏنائين هاڻي ات ڪنهن جي به لپسٽڪ جا نشان نه هئا. هوءَ مون کي فرشتن وانگر ڌوئل پوتل لڳي. اڪيون ڪٽي مون ڏي نهاريائين. سندس اکين ۾ جيڪي هوا هو اڳ نه پسيو هيم سندس اڪڙين مان ڳوڙها لارون ڪندا وهندا رهيا، مون کي ائين لڳو ته هڪ دردونديءَ جو ديس وسي پيو هو. هن گيت ڏانهن نهاريو اتي سندس مٿس سوتا هڻندو ليٽا پائي رهيو هو پوءِ هوءَ مون کان پاڻ ڇڏائي مون واري ڪمري ڏي وئي. پويون در کولي ننڍو اڱڻ ٽپي ڏي ڏانهن وئي. مان به ڊوڙندو سندس ڪڍ ويس. هوءَ ڏيڍي وارو در کولي گهٽي ۾ وئي، مان ويجهو پهتس ته هوءَ ٽڪريءَ واري پيچري تي پهچي چڪي هئي، ان کان پوءِ پراڻي پيچري تان لهي هيٺ وئي، مان جڏهن اتي پهتس ته هوءَ اسپتال جي گيت وٽ ٿيوب لائين جي روشني ۾ بيٺي هئي. اڳي وانگر ڪنڌ ورائي ڏنائين مون کي ائين لڳو جڻ ته اهائي معصوم سنهڙي سڀيڪڙي لالان بيٺي آهي. جڻ چوندي هجي مان پنهنجي اباڻي گهر پهچي وئي آهيان.

موتيس ته محسوس ڪيم ته هاڻ ڪنهن به گناهه يا ثواب جو احساس نه هيو.



## پاڙي ناهه پروڙا!

باهه پڻيٽ، هٿ حليمان جو اُن تڙڪاٽ ڪندو ڦلن جو روپ اختيار ڪري اُڏرڻ لڳو. ڦُلا ڦولاياءِ، حليمان جو هٿ هڻيو. پرڻ سان هن واري ڇاڻي ۽ ڇڄي ۾ وڌائين.

”ماسي! اهي ڦُلا منهنجا آهن.“ هڪ نينگر دانهن ڪئي.  
”اهي منهنجا آهن ڪين.“

ماسي مُرڪي ٻنهي جا جهول پريا ۽ وري هڪ هٿ ۾ ڏنڊي ڪنيائين، جنهن جي هڪ مُنهن تي ڪپڙو ويڙهيل هو. ٻئي هٿ سان، ٻئي ڇڄي مان ٽٽيءَ تي اُن لپ وڌائين. ڦُلا ڦولاريا رهيا ۽ حليمان ڇڄو پريندي ڦُلا ورهائيندي ڪنهن کان ان لپ تہ ڪنهن کان روڪڙ وٺندي انهيءَ پورهئي ۾ پوري رهي. ماڻهن جو ميڙ گهڻيو تہ تڏہ هڻيو. هوءَ سَتَ ڏيئي اُٿي، پسانگ سان ڪرڙ ڪانڊيرا ريڙهي لنبيل ٽٽيءَ پويان ٺهيل چلھ ۾ وڌا ۽ پڻيٽ وري پڙڪو کاڌو. جيپن ۾ نهاريندي هُن پريان نظر ڪئي تہ هڪ ٻار تي نظر پيس. اُهو ڦلن جي ڇڄي وٽ نٿڙيو بيٺو هو. هن اتان ئي دانهن ڪئي:

”چورا! ڇڄي ۾ هٿ نہ وجهه. مان اڃان پئي.“

چوڪري چرڪ پري ڏانهس نهاريو ۽ ڦلن جي لپ پري پڇڻ جي ڪيائين. پر بت ۾ جوڀ، وڏي هڏ ڪاٺ واري حليمان جي لوهه ۽ ٻراڻگهه اهڙي هڻي جو اڇي ڳچيءَ کان ورتائينس.

”اڙي ڪاڏي ٿو پڇين. ڪنهن جزو چورو آهي؟“ ماسيءَ بيٺلن ڏانهن تڪيو. ٻن چئن ٻارتن، ٻن چئن وڏتن، ڪنڌ ڌوڻي سڃاڻپ کان انڪار ڪيو. سامهون ئي گلوپڪوڙائيءَ جو دڪان هو. ماسيءَ رڙ ڪري گلوءَ کان پڇيو:  
”اڙي ادا گلو! آهي ڪو جو هن چور چوري کي سڃاڻي.“

”ماسي، خبر ناهي، چور آهي ته ڏينس ڪاٺ ۾.“ گلوءُ اتان ئي پڪوٽن کي تني ۾ اُٿلڻي ڏيندي ورائيو.

ماسيءَ هن کي ٿيلهو ڏيئي، هيٺ جهڪائي وهاريو ۽ ڏانهس تڪيائين. چوڪرو هيسيل ضرور هو پر ڊپ پنهنجي لڪيائين. انگ تي وڏو چولو هئس ۽ هيٺان ڪجهه به نه ماسي جيئن سندس پانهن ڇڏي ته هن يڪدم ڦٽل ڀريل مٺ ڪٽي وات ۾ وڌي ۽ هو تڪڙو ڦٽل ڇاڙڻ لڳو. ماسي واٽرن وانگر کيس تڪڙ لڳي. ماسيءَ کي الاتجي چو مٿس قياس اچي ويو. کيس ائين لڳو ته هو بڪايل آهي. ماسيءَ يڪدم کيس اتاريو ۽ ڦٽل لپ پري سندس جهوليءَ ۾ وڌي.

”پڇي وڃ چورا، هيڏي نه اچجانءِ. الاتي ڪٿان جا چورا، مائتن ڇڻي گهٽين ۾ ڪٽي اڇايا آهن. هاڻي بڪ آ، جو گهٽين ۾ پئي واکا ڪري“ هوءُ يڪدم پورهئي کي جنبي ويئي. هاڻي چئن جو وارو هو سو تنيءَ ۾ چٽا وجهي به اُٿلڻيون ڏنائين ۽ پوءِ پاڻيءَ جي تري سان انهن کي ڏڙڙ لڳي. گهڙيءَ ۾ چٽا ڀڳڙا بطجي ماسيءَ جي ڇيبي ۾ آيا ته خوشبوءِ چوڌاري واسو ڪري ويئي. جيئن هوءُ گراهڪن کي لپ لپ ڏيندي ڏوڪڙ وٺندي ويئي ته اوچتو هڪ ننڍڙو هٿ سندس سامهون آيو. هن ڪنڌ ڪٽي مٿي نهاريو ته سندس سامهون اُهوئي ننڍڙو نينگر بيٺو هو ۽ پوءِ هن چولو مٿي ڪري خالي جهولي ڏانهس ڦهلائي. هيڏي سيءُ ۾ سندس انگ اگهاڙو ۽ لپل ميوو جسم ڏسي ماسيءَ کي وري قياس آيو ۽ چئن جي لپ پري سندس جهوليءَ ۾ وڌائين، پريڪدم دانهن به ڪيائين:

”اڙي هيترا بيٺا آهيو، ٻڌايو نٿا ته هيءُ اوڀرو نينگر ڪير آهي؟ هيءُ بڪ اڃ ڪٿان هن گهٽيءَ ۾ پئي رلي.“

ڪنهن به بڙڪ نه ٻوليو. سندس منهن تي ته سڃاڻڻ وارا پار پتا پڌرا هيا. هو ڏانهن نينگر تڪڙو تڪڙو ڀڳڙا چٽاڙيندو اتان هتي ويو. ماسي ڪنڌ ڏوڙي وري پورهئي سان لڳي ويئي. اتي اوندهيڙي اچي ٿي ۽ ڪوبه گراهڪ نه بڻجيو. باهه به اچي وسامڻ جي ڪئي هئي ۽ ماسيءَ ٽپڙ ميڙڙ شروع ڪيا. دستور موجب گلڙ پڪوڙائي ڏانهن منهن ڪري واکو ڪيائين:

”ادا گلڙ! ٻي آني جا سنهه ۽ ٻي آني جون ڪچوريون. ڏسجانءِ، مٿان سڀ مال ڪپائي نه ڇڏين ۽ منهنجا ٻچا بڪ مارين.“

”ها ماسي، تنهنجي حصي جا پڪوڙا ٽابو آهن، فڪر نه ڪر. مال مٿين آهي، رڳو دل وڌي ڪر. تنهنجا ٻچا، سي منهنجا ٻچا.“

ماسيءَ مليل ان جون ننڍڙيون هڙون ٻڌي ڇپن ۾ رکيون. ڇپي ۾ گڏ ٿيل روڪڙ مان چار آنا مٺ ۾ جهليا ۽ ڇپا مٺي تي رکيائين. هوءَ سڌي گلوءَ جي دڪان تي آئي. گلوءَ کيس پڪوڙن جو پٿرو ڏيئي کائڻس کلي پڇيو:

”ماسي، کير چورو هو جو تنهنجي رڙپئي پيئي؟“

”الائي ابا کير چوڪر هو جهڙي بک. مون ته هن پاڙي ۾ ڪڏهن نه ڏٺو.“

”هوندو ڪو غريب جو ٻار، ماسي بک به ته ملڪ ۾ ڪاهي پيئي آهي.“

ماسي ڪنڌ ڏوٽي پٿرو کنيو پر يڪدم دانهن ڪيائين:

”هيءَ ڇا گلو! پڪوڙا تورا پيا لڳن.“

گلوءَ ٿڌو ساھ ڀريو: ”مهانگائي، ماسي، مهانگائي ڏس ماسي! ڇن جو

بيٺ توکي به پالڻو آهي ته مون کي به مان ڀلا ڇا ڪريان؟“

ماسي ماٺ ميٺ ۾ پرو کنيو ۽ ويچارن ٿي ويچارن ۾ ڇپا مٺي تي، پٿرو هٿ

۾ لوڏيندي گهٽيون لٽائيندي گهيڙ ٽپندي هلندي هلي. اوچتو کيس لڳو ته

سائڻس ڪير گڏ پيو هلي. هن يڪدم بريڪ هنيو ۽ اوندهه ۾ پٺيان نهاريو. کيس

ڪجهه نظر نه آيو. هوءَ هلڻ تي هئي ته اوچتو سندس هٿ کي ست آئي ۽ هن

ڏٺو ته ڪير کائڻس پٿرو کسي وٺي پڳو. هن چٽيءَ طرح سڃاتو ته اهو ئي نبل اڌ

اگهاڙو نينگر هو جنهن جو چولو هوا تي اڏامندو نظر آيس. هو ڏسندي ڏسندي

سندس اکين آڏو غائب ٿي ويو. هوءَ ڪا گهڙي ته واٽرن وانگر انهيءَ پاسي

تڪيندي رهي، پوءِ جڏهن هن کي هوش آيو ته رڙين واکن ۾ پئجي ويئي.

”بيهجان چورا! اڙي چورا! نياڳا! شل تنگون ڇنڊءِ اڙي چورا! شل....“

هوءَ اوندهه ۾ رڙيون ڪندي اچي گهر پيڙهي ٿي. ٽپڙي ڪٽي در کي ڌڪو

ڏيئي اندر داخل ٿي. سندس زبان جهل ٿي نه ڏئي.

”هي نماشام جو ڦر.... هيءَ ڌاڙو.... هيءَ ڪيس... هيءَ ڦهر...“

اوچتو سندس زبان کي ٻُڄو اچي ويو. سندس آڏو هڪ ننڍڙو هٿ وڌيو ۽ پوءِ

هن اڌ اگهاڙي ٻار جهولي ڦهلائي. هن کي پنهنجي ننڍڙي بڪايل ٻار کان مختلف نه

پئي لڳو. ائين سندس نظر پنهنجن ٻارن تي پئي، جن مان ڪي جهولي جهليو

ڪي هٿڙا وڌايو بيٺا هئا ۽ سندس نظره ۾ ڇپي ڪي ۽ خالي هٿن کي تڪي رهيون

هيون. هن کي هاڻ ائين پئي لڳو ته گهٽيءَ ۾ رلندڙ بک سندس گهر ۾ ڪاهي پيئي

آهي ۽ کيس تعجب ٿيو ته هن ايتري دير انهيءَ نينگر کي چو نه سڃاتو.



## رائڻا جي رڇپوت

هن ڪنڌ کي جهٽڪوڏڻي منهن تان وارن کي مٿي ڪيو ۽ ٿيري پاتي،  
سندس وڏا ۽ ٻٽون وار ڦرندا لهرو هڻندا اچي هڪ هنڌ بيٺا، سندس پيرن ۾  
ٻڌل گھنگھرن آواز ڪيو باجي واري سر ملايو ۽ شروع ڪيائين:

مومل کي مجاز جا اکين ۾ الماس،

نڪا عامر نه خاص جي ويا سي وڊيا

محفل ۾ جيڪو چوڀول هو تنهن دنگ ڪيو ۽ ماڻ جي راڄ ۾ هوا جان  
به اڳتي وڌيون:

مومل کي مجاز جا اکين ۾ انبور

هڻي حاڪمين کي پٽ نھاري پور

گھوت پھري گھور ويا سي وڊيا

سندس ٻوانجهڙين اکين ۾ خمار هو سندس نازڪ هٿ، سندس  
سنهڙي چيلھ سان وٽ ورائيون ڏيندا وڌي ٿي آيا ۽ جيئن جيئن هوساز سان  
هر آهنگ ٿي سر سان سنگ ڪري محفل کي اوج تي پهچائيندو پي هليو  
تئين سندس ڳلن جي ڳاڙهاڻ، اکين جي مٿي، هٿن ۽ پيرن جو وچ وراڪو ۽  
چير جي چمڪار جو جادو هر ماڻهو کي جادونگري ڏانهن پي نيو. هاڻ ته  
واڻي وات هجي:

رائڻا جي رڇپوت مومل سي ئي پسندا،

پڙهڻا پڙت، پير، توڻي مير، همير، مرندا،

مومل سي ئي پسندا.

ائين پي لڳو ڇڻ هو مومل آهي سندس چوڌاري ڪاڪ آهي، جنهن جا رنگ

اسان جو قلم هڪ علم: 115

به پنهنجا، قند ۽ قير به ساڳيا. جڏهن هن موج کي مستي سان ڪناري تي لڳايو ۽ سندس اکين جي الماس ۽ انبوريون ڪئين گهاٽي وڌا ته سڀني کي هوش آيو.  
 ”واهه گلاب واهه!“

”واهه سهڻا واهه!“

”اڙي شال جيئين، ڪوسو واءِ نه لڳئي، سونهن سلامت هجئي، اصل وڻ وڄائي ڇڏيئي.“

اٺين مٿس نوتن جو وسڪارو ٿي ويو. چوڌاري واهه واهه هجي. رئيس جانب علي جيڪو اڃان تائين اُنهيءَ جادونگري جي طلسم ۾ ڦاٿو پيو هو اوچتو ٽپ ڏئي اُٿيو ۽ چيائين:

”گل، جيڪي گهر ٿو هجيئي سو گهر!“

گلاب ڳچي مان ڳاڙهو رومال کولي، ڳارو ڪري نٿريو ۽ چيائين، ”رئيس مان خادم مان گولو مان ته سائين گولا جي گولن جا، تن جو به غلام.“

رئيس اصل مست ٿي ويو، تڙندو اڳتي وڌيو ۽ پاڪر پاتائينس، ”اڙي دل خوش ڪئي من موج ڪئي، اڃان به نه گهر ندين. اچي هيءُ وٺ“

رئيس سڀ کيسا کڻي خالي ڪيا، نوت مٿس وسائيندو ويو ۽ پوءِ وٺي اچي پاڻ سان وهاريائينس. اتي سندس ڪمدار ڪن ۾ اچي سرپاٽ ڪيس، پوءِ ته اهو اتي درگاهه جي موالين واري وڏي ڪوٺي جيڪا ڀر ڀرو هئي اتي وڃي ويٺا. اٺين وري محفل ۾ ڪنگهه کڙڪو ٿيو باجي واري رينگت ڪيو ڌڪڙ جي هڪ ٻيو نينگر سُر سان سُر، تال سان تال، انگ سان انگ ملائي رهيو هو. هن ڪنيس به اتان جت گلاب ڇڏيو هو:

هلو هلو ڪاڪ تڙين جي نيه اُڇل

نه ڪا جهل نه پل، سڀڪو پسي پرين کي

اُهوئي راڻو اها ئي مومل، اها ئي ڪاڪ، پر گلاب ڪون سڏائي. اکين ۾ اهوئي ڪجل هو پر اها مستي ڪئي. سندس سر ۾ اها ئي مناڻ هئي، پر اُهي مرڪون ڪئي. سندس ڳل ڳاڙها هيا پر اها تبابي سرخي ڪئي، جنهن ماڻهن کي مست ڪيو هو. هوئين درگاهه تي ٿيندڙ هن محفلن ۾ گلاب نه اچي ته ماڻهو ڪونه مڙن. اڄ نه عرس هو خلق سٿي پئي هئي. مومل جي مجاز جا ماريل انهيءَ ڪوٺي ڏانهن نهارين پيا جتي رئيس جانب علي گلاب سان رهاڻ پيڪئي. سڀني ائين پي سمجهيو ته ڪو وچوڙي جا وڏ وجهي پرينءَ کي پاسيرو ڪري ويو آهي، ڪورقيب روسياھ سندن پرين سندن گلاب جو گل ڪاٽڻ ٿري ويو آهي.

گلاب سال ٻن اندر مڪڙي مان گل ٿيو هو سندس سر ويندي وريو هو. اڳ به ڳائيندو هو پر استاد نٺن جو اهڙو هٿ لڳس جو ڪٿي به ميڙو هجي ته گلاب جي نه نچي ۽ راڻو نه ڳائي ته پوءِ بس ٿي.

سهڻو ته هو پر هاڻ جيئن وڏو ٿيو هو سندس انگ انگ ۾ جيڪا مستي ڀرجي آئي هئي تنهن بنهه ماڻهو ماريا، ڪنل وڙو ڪهايا، جيئرا جيئندي به نه ٿي جيا. هاڻ محفل ڦٽندي پئي وئي، استاد نٺن ڦٽڪيو پي ڦٽڪيو. سو ست ڏني اٿيو ۽ سڌو درگاهه جي چيڙي تي ٺهيل موالين واري ڪوئيءَ تائين ڊوڙندو پهتو. درٻيڪڙيل هو پر ڪمدار سنهڙو خان دڳ جهليو بيٺو هو. ”سنهڙا خان، گلاب کي ٻاهر ڪڍ، ماڻهون وڃن ٿا پيا، ڪجهه اسان جو به خيال ڪريو.“

پوءِ الاتجي استاد نٺن کي پيسي جو سور هو يا پنهنجي پيت جو سور. پر سچ اهو به هو ته گلاب جو سچو عاشق هيو ۽ انهيءَ ئي عشق ۾ سرشار ٿي، گلاب کي گلاب بڻايو هئائين. جنهن جي خوشبو ۽ واس پاڻ به ورتائين ٿي پر هاڻي ڏوران ڏور اها خوشبو اندر جهير ڪندي، من وسائيندي هر ماڻهو ۾ پيهي پي وئي. سندس هڳاءُ اهڙو هو جو اڃا رئيس جانب علي جيڪو نه ميڙن تي اچڻو نه وڃڻو سو به ٻڌسڻ تي آيو ۽ قتلام ٿي ويو کيس پهرين گهور ٿي وڌي وڌو هو. پر هاڻ ته نٺن جو سر پي ويو.

”او سنهڙا خان، گلاب ڪڍي ڏي، ائين نه ڪر.“

سنهڙو خان ڏند شيڪندو در جهليو بيٺو هو تنهن نيٺ استاد نٺن کي ويجهو ڪري ڪن ۾ چيو.

”استاد هاڻي گلاب جو خيال لاهي ڇڏ. هو جو نئون ڀورل، رتن اٿئي انهيءَ سان نينهن اڙاءِ، ان کي رتن جوت بڻاءِ.“

نٺن وسامندو پي ويو سندس ڪنن جون پاپڙيون ڳاڙهيو هجن، اندر جي آند مانڌ کيس بيهڻ نه ڏنو سو بس ائين ڦيري پاڻي سنهڙي خان کي ڏڪيندو اندر ڪاهي پيو. ڏر يا ته بيڪڙيل هو يا پورو ڪڙو نه هيس، ٻئي وڃي اندر پيا. رئيس جو گلاب جي سونهن ۾ مست هجي اصل باهه ٿي ويو.

”اڙي نڪرو هتان ۽ جي وري آيا آهيو ته هيءُ ڏسو ٿا.“

رئيس اصل پستول کڻي ڪڍيو.

نٺن اصل پيرن تي ڪري پيس، ”او سائين، او رئيس ائين نه ڪر گلاب لاءِ ٻاهر ميڙ. ويٺا آهن هيءُ پڙ ڪٿون پوءِ ڪٿي گلاب ڪٿي وڃجانءِ.“

”ڇا جو پڙ ڇا جو گلاب. هاڻ گلاب ماڻهن جو نه آهي. منهنجو آهي، سمجهيئ  
 گلاب منهنجي اوطاق وسائيندو. ڏسان ته ڪير ٿو ڪيس مون وٽان ورائي.“

استاد نبن جون ٻه ٻه ويون ڇهه به ويون. هن هاڻ ليلڙائيون پائڻ شروع ڪيون.  
 ”اُتي ته لڳيئي نه لت حرامزادا، اڙي سنهڙا ڪڍ هن کي ٻاهر ۽ بگهي  
 تيار ڪراءِ اسين ڳوٺ هاڻي ئي هلنداسين.“

سنهڙو هن کي گهلڻ تي ۽ هو رڙيون ڪرڻ تي. جڏهن هو گهلجي در  
 تائين پهتو ته پاڻ ڇڏائي گلاب کي سڌ ڪرڻ لڳو.

”گلاب! تون به ماڻ آهين، اڙي سهڻا سڀ ڳالهيون پل ۾ وساريئ. اڙي بي  
 وٺا! ڪجهه ته ڄڻ، ڪجهه ته ڪر. تنهنجو عاشق در تي حيران پريشان آهي.“

گلاب جنهن جي لبڻ جي لالي ڦٽل هئي. ڳلن جي ڳاڙهاڻ رنگ ڇڏي  
 ڏنو. هو، سندس اکين جو ڪجل لهي هيٺ آيو هو ڏاڍي ناز ۽ ادا سان اتي  
 بيٺو. ويجهو وڃي نبن کي ڳرائڙي پاتائيس، ”نبن هاڻ تون مون کي ڇڏ، هيءُ  
 حياتي ائين آهي، ڪٿي ميڙا ته ڪٿي جدايون. رئيس سان ڪهڙا ضد،  
 پنهنجن سان ڪهڙيون جدايون. بس، ائين سمجهه ته ڪي ويجهي ئي ڏور ته  
 ڪي ڏور به اوڏا سپرين.“

نبن جي ڳلن تان هاڻ ڳڙها بس ئي نه ڪن، هو تڙندو ٿاڀڙندو وريو.  
 سندس آواز ڳرو ۽ اکين ۾ پاڻي هيس.

پوءِ هن لوهه پاتي ۽ اڳتي وڃي ميڙ ۾ گم ٿي ويو. جت رتن رڙيو بي.

”هن تاري هن هنڌ، هٿ منهنجا سپرين،

سڄڻ ماڪيءَ هٿ ڪوڙا ٿين ته ڪڏهين.“

ميڙي ڦٽڻ کان اڳ ۾ ئي رئيس، گلاب کي ڪنڀي اڏائي کڻي ويو.  
 گلاب ناچوئي سهين ۾ ننڍي عمر ۾ جيڪي ڏکا ڪاڏا هڻائين، عشق  
 حقيقي ۽ عشق مجازي جي مام پروڙي هڻائين تنهن هن کي گهڻو ڪجهه  
 سيکاريو هيو. هن کي اها خبر نه هئي ته هو پاڻ ڪير آ، نه ابو ڏنائين نه امان،  
 جڏهن ماڻهو سڃاڻڻ جهڙو ٿيو ته پاڻ کي فقير غلام عليءَ وٽ ڏنائين جيڪو  
 ميڙن تي ڳائيندو وڃائيندو هئو. ائين هن کي سر تال جي خبر پئي ۽ هو هڪ  
 ناچن جي تولي سان ڳنڍجي پيو ۽ وڃي لاڙ نڪتو.

ڪيتريون درگاهون اوطاقون ٽپندو، ڳائيندو وڃائيندو تر جي رئيس  
 رحيم بخش وٽ وڃي نڪتو. جيڪو پاڻ وڏو راڳ جو ڄاڻو ۽ نچڻ جو ماهر  
 هو. هن کيس اهڙا داوڀيچ سيکاريا جو هو جڏهن رڃي راس ٿيڻ تي هو ته اتي

ٽي استاد نبن سان هن جو پيچ اڙيو. استاد نبن، رئيس رحيم بخش کان گهري ورتو ۽ جڏهن موڪل مليس ته هو گلاب کي ڪٽي اڏاڻو ۽ اچي اتر وسايائين، پوءِ ته ساهتي جو ساهت رنگ ڏسي اچي ساهتيءَ کي ويجهو ٿيو. هاڻ ته اڃا گلاب جي هاڪ ملڪان ملڪ مشهور ٿي نه ٿي هئي جو هو استاد نبن کان ڪسجي رئيس جانب علي جي حوالي ٿيو هو.

رئيس جانب علي هن کي جيءَ ۾ جايون ڏنيون. اوطاق ۾ هُن لاءِ خاص ڪمرو هو. جت غلم غاليجا، هنڌ پٿراڻيون، ڪوچ ڪرسيون، مال پائي سپ ڪي هو. جانب علي جيئن واندو ٿيندو هو ته گلاب سان رهاڻيون ات ٿينديون هيون. راڳ جي محفل چمندي هئي ته به اتي، دل جون ڳالهيون به اتي ته روساما پرچاءُ به اتي. جڏهن وري جام تي جام هلندو هو ته سڄي رات وهامي ويندي هئي.

رات جو جيسين رئيس ساڻس رهاڻ نه ڪري ۽ زور نه ڏياري تيستائين ڪيئن سمهي. رئيس اونھاري ۾ ڪوئي تي سمهندو هو. سندس واطاق تي ٺهيل ڪوٺو به اهڙو ئي خوبصورت هو. چيڪي مٽي سان راڳو ڏنل تنهن تي چٽڪار سان جيڪو هڳاءُ ٿيندو هو تنهن ۾ رابيل، موتي ۽ رات جي راڻي جا ٻوٽا پنهنجي حصي جي خوشبو رجائيندا هئا.

اٽي ٺهيل ماڙي به ايتري ئي، رڱيل ۽ رتل هئي جيترو ٻاهر وڻندڙ ماحول هو. ماڙيءَ مان ئي هڪ ڏاڪڻ هئي جيڪا هيٺ ڪوٺ ڏانهن ويندڙ هئي. جنهن تي هر وقت گُلف هوندو هو ۽ ڪڏهن ڪڏهن رئيس رات جو اتان لهي هيٺ ويندو هو ۽ در ورايو گُلف ڏيئي ويندو هو.

گلاب اڪيلو انهن ٻوٽن وارين ڪوندين جي آبياري ڪندو هو يا بيهي تارا ڳڻيندو هو. جت ڪڏهن کيس تارا تروڪڻيون ڪڏهن ٿيڙو ڀا ٿيئي، ڪڏهن نڪت ٺيئي وڃڻ جو احساس ٿيندو هو ۽ ائين ڪو تارو ڪڙندو هو ته هو انهي پاسي ڪا ويل تڪيندو رهندو هو جت اهو گم ٿيندو هو. ان ويل کيس اهي ٻي پيا پوندا هيا ته اڄ ته هو رئيس جي اکين جو تارو آهي سپان جي هو ڪڙندو ته ڪٿ گم ٿيندو اها کيس خبر نه هئي. ان ويل کيس استاد نبن ياد ايندو هو. جنهن وٽ گهٽ ۾ گهٽ کيس وڃائجي وڃڻ يا گم ٿيڻ جو مسئلو نه هو. جيئن جيئن وقت گذرندو ويو هو آهستي آهستي پاڻ کي اجهاميڙ ۽ وساميڙ محسوس ڪرڻ لڳو.

کيس اُهي محفلون، اُهي مجلسون، اُهي ميڙ ياد اچڻ لڳا جنهن ۾ سندس

هڪ نگاهه ڪي گهاٽي وجهندي هئي. سندس سريلو آواز ائين ڪائنات ۾ ڦهلجي ويندو هو جڻ ته کير ۾ ڪنڊ گڏجي. مناڻ جو احساس ٿيندو هو. هاڻ هو ڳاڻي به گهٽ پيو واه واه ۾ به رڳو رئيس شامل. سندس روح خالي هو ۽ کيس ائين لڳندو هو جڻ هو ڪنهن قيد ۾ بند آهي کيس نه اهي سهڻا ڪوٺا، آهي هنڌ پٿرائيون، نه اهي هڳاءُ وڻ لڳا، بس بس چين ٿي ڦٽڪندو رهندو هو.

هڪ ڏينهن جيئن جام تي جام پي ٻريو. رات ڏاڍي خماريل هئي. چوڌاري هڳاءُ، رنگ جي مستي ڇانيل هئي ته رئيس سندس سهڻي منهن کي ڏسندي چيو ”گلاب اڄ ٿي وڃي.“ ۽ گلاب به دير ئي نه ڪئي، بي اختيار ڪانئس نڪتو:

جر ۾ سپون جيئن، آهين ابر آسري  
جيئن ڪونجون سارن روھ کي، مون تن اندر تئينءَ  
هت وعدا وڃڻ جا هُت نه پانيم هيئنءَ  
ڪونين ويهان ڪيئن. جي نظر بندياڻي نه هئان.

گلاب اڃا به اڳتي هليو.

”پهري رات پسي، مون ماڙي مَن ڦڪو ڪيو  
موهڙ ماروئڙن کي، واحد اڏيڇ وسي!  
آهر جنهن اسين، سو ملندو شال ملير ۾!“

بيت ڏيندي هن جو وائي ڪئي ته رئيس اڀو ٿي ويٺو فضا سڄي  
سنگيت ٿي ويئي. سندس آواز ۾ سر به هو ته درد به نرميل ڪومل وهندڙ ندي  
هئي جا پي وهي ۽ منڙا سُڙ ٻوليندي پي اڳتي هلي:

”روندي رات وهاءِ مون کي رويو رات وهاءِ  
عمر ميان سومرا!“

آئون بندياڻي بند ۾ ڪه ڪي بند پيئا  
عمر ميان سومرا“

واڻي پوري ڪرڻ سان جڻ ته سڄو مانڊاڻ ستجي اچي پت پيو. رئيس ٿڌو  
ساهه پري گلاب کي سيني ڪٽي لائق گلاب جي ڳلن تان ڳوڙها پس ئي نه ڪن،  
رئيس سندس ڳوڙها اڳهندي پڇيس، ”چوسهڻا هاڻي هتي تنگ ٿيو آهين. اسان ته  
ڪسر ڪانه ڇڏي آهي. سڀ ڪي تنهنجو آهي منا! پوءِ ڇو ملول ٿيو آهين.“

”نه سائين مان خوش آهيان بس انسان آدل ڀرجي آئي.“  
 پوءِ به ڪا ڳالهه هجي ته ڪر. اڄ تون راڻو ڇڏي مارئي پيو ڳائين، ڪا  
 ته ڳالهه آهي...”

گلاب جي من ۾ آيو ته سڀ ڪجهه چئي ڏئي. کيس ٻڌائي ته هو جنهن  
 پاڻي جي مڇي آهي اهو پاڻي ڪونهي، هو جنهن هوا ۾ ساهه کڻندو هو اها  
 هوا ڪانهي، هو جنهن مٽي جو جڙيل آهي اها مٽي به ته ڪانهي. ڳالهه اڌ ۾  
 رهجي ويئي هو سو کڙڪيو. رئيس ٽپ ڏئي اٿيو ڪنجيون کڻي دروازو کولي  
 ڪنهن سان ڳالهائين ۽ پوءِ هيٺ لهي ويو. گلاب ان ماڙي ۾ ٻرندڙ لالتين  
 کي گهوريندو رهيو ائين اندريون دروازو وري کليو.

رئيس ماڙي ۾ آيو ۽ پويان ڪير گذر هيس. گلاب کي ائين محسوس ٿيو ته  
 ماڙيءَ ۾ ڪي گولا ٻري ويا آهن ۽ ڪيئي شيعون جرڪنديون اڳتي وڌيون آهن  
 ۽ اکين ۾ نرورا پيدا ڪنديون، کيس گهري ڀل لاءِ ٻي نور ڪري ويو آهن، ائين  
 رئيس ان جرڪندڙ ڀڳندڙت کي ڪٽ تي وهاريو ۽ هٿ وڌائي پٽيءَ جي وٽ  
 کي جهڪو ڪيو تيئن گلاب کي لڳو ته روشني جا انبار ڦهلجي ويا آهن.

رئيس ٻاهر اچي، ڪا گهڙي گلاب کي تڪيندو رهيو ۽ پوءِ پٺ ورائي  
 ماڙي ۾ ڏنائين. هاڻ گلاب جو ڪنڌ هيٺ هو. هن کي ائين لڳو رئيس ڇڻ  
 ڪا پيٽ ڪندو هجي. گلاب کي ڀڄڻ تي اها خبر هئي ته پٽي جهٽيل هئا.  
 اها راڻي به رئيس هڪ ميڙي تان جهٽي هئي، هوءَ به ڪا ڳاڻي هئي ۽ اڃا  
 چوٽ تي ئي نه پهتي ته رئيس جي چنبي ۾ اچي وئي.

رئيس مٺ مايا جا اچلي من جي موھ کي پرچايو هو. ٻه ٽي سال ئي مس  
 گذريا ته گلاب به جهڙيجي آيو. گلاب گهڻو ٻڌو هو پر ڏٺو نه هو.

اڄ جو سونهن جي سرسي ڏنائين ته کيس محسوس ٿيو ته عورت ذات  
 جي سونهن مڙيو مانءُ لهي. گلاب پاڻ کي بلڪل نئين جابل سمجهيو. کيس  
 هوا جو رخ ئي پيو لڳو ڇڻ ته ماحول پاسو بدلایو آهي، ڇڻ ته ڪي رمزون  
 جيڪي هن اڳ نه پروڙيون هيون کيس اڄ سمجه ۾ اچڻ لڳيون آهن. هو  
 اڃان سوچ ۾ غرق هو ته رئيس اچي پاس ۾ بيٺس.

”گل! توبه اسان جو من موھيو آهي پر يار اسان جو هڪ سر جو سائين  
 به آهي، کيس اهي محفلون ڇڏي ڏينهن ٿيا. سندس سر ۾ به ڪئين مستيون  
 آهن. پر اڄ تنهنجي ملي آواز کيس بي چين ڪري وڌو آهي. اڄ منهنجي  
 سائين جو حڪم آهي، بس، ڪو الله جي ڏني مان ٿي وڃي.“

گلاب چڻ ڪو خواب مان جاڳيو هجي. رات ٿري هئي ۽ مومل راڻي کي  
نه موھي. بس هن اتان ئي شروع ڪيو.

مومل کي مجاز جا اکين ۾ الماس،  
نه عام نه ڪا خاص. جي ويا سي وڍيا.

هوانهن اکين ۾ تڪي تاءُ کي سهندوبه وڃي ۽ بيت ڏيندو وڃي.

گجر کي گجمل جيون تارن ۾ تبrown،  
هڻي حاڪمن کي زور پريون زبرون،  
ڪاڪ ڪنڌيءَ قبرون پسو پرڏينهن جيون

هن لاءِ روشني جهڪي نه هئي هو اڳتي وڌيو.

مومل کي مجاز جا اکين ۾ انبور  
هڻي حاڪمن کي پٽ نھاري پور  
گھوٽ پھري گھور جي ويا سي وڍيا.

۽ جڏهن هن وائي ڪنئي ته ائين لڳو چڻ سڄي ڪائنات ڳائي پئي.  
”راڻا جي رڄپوت مومل سي ئي پسندا.“

بيت به اهي هئا ته وائي به اها ئي هئي، جنهن ميٽر موھيا هئا، پر اڄ  
سندس من موھيل هو.

هن کي اهو به احساس هو ته سندس سامهون انهيءَ ڏاٽو جو ماڻهو ويٺل آهي.  
سندس ئي ٽولي جو ڪوپا ٽي ويٺو آهي. سو جيڪي مولا کيس ڏنو هو سو هن  
پيش ڪيو. سندس آواز ۾ جيڪا مناڙ هئي، سر جو جيڪو سنگيت هو گلي  
جي مرڪين ۾ جيڪا مرڪ هئي، هن مستانو ٿي ڳايو ڇاڪاڻ ته هن جي اکين  
جي ڏٺو هو سو اڳ نه پسيو هيا ٿون. هن مومل جون اکيون نرمل نهاريون هيون.

هن چوٽا جي چنبيل جا سي سڳند واسبيل پسپا هئا. هن واڄت ڪندڙ  
ٻانهون، اڇا اجرا، کير جهڙا هٿڙا، پدمڙا پير جي سُٽيا سي ڏٺا چوڌاري هڪ اهڙو  
ماحول بڻيل هو جو بلڪل نه بيٺو ائين هلندو هليو جيئن ڪا ندي مستي ۾ مڱن  
هلندي هلي، جُڙ ٿر ٻوڙيندي تنهن ۾ ڪي فنا ٿين ته ڪي نهاريو نهارين.

هن کي راڻي مان جيڪي ياد هو رئيس رحيم بخش جو ياد ڪرايل يا  
استاد نبن جو سڪاريل، هو بيت ڏيندو وايون ورائيندو هليو. هن اڄ سر مومل

راڻي کي رڳو ڳايو نه پر سمجهيو پي ۽ اکين سان اهو سڀ کي پسيو پي  
جيڪي هن اڳ نه پسيو هو.

هن هاڻي هوءَ وائي ٿي چئي:

نيئي نيئي ڏيڇ اي ادا! ادا!  
ساڻي! پرينءَ سنيهو.

پيرين وجهي هٿڙا زارئون زور ڪريڇ  
ساڻي! پرينءَ سنيهو.

ڪال ڪوماڻا گلڙا سڪا مٿي سيڇ  
ساڻي! پرينءَ سنيهو

هو اڃا اتي مس پهتو

نماڻي جي نجھري پيهي تون پڇيڇ

نه هن روئڻ جو آواز ٻڌو اوچنگار هئي ۽ هن کڻي ماڻ ڪئي ۽ ماڻ ۾  
رئڻ جو آواز ائين آيو جڻ ڪنهن جا چاڪ چڪي پيا هجن، پڙي چڙهيل  
ڦٽ، پڙي اڪوڙي کلي پيا هجن. رئيس جو پاڻ گم هو تنهن جو ماڻ ڏٺي ۽  
اوچنگارون ٻڌائين يڪدم اندر پڳو. ويل ٿري وئي ۽ هاڻ ات ڪوبه نه هو  
رئيس پنهنجي راڻي کني هيٺ هليو ويو.

گلاب آسمان ڏانهن نهاريو جت نڪت سڀ نيئي ويا هيا، هاڻ سچ پچ ويل  
ٿري وئي هئي. گلاب ڪوماڻل گل وانگر ڪوماڻجي پئجي رهيو اڄوڪي  
رات کيس گهڻو ڪجهه ڏنو هو ته گهڻو ڪجهه پاڻ سان کنيو وئي هئي.

ائين وري جڏهن اهڙي محفل مچندي هئي ته گلاب نئون نئون ٿي  
ويندو هو. هاڻ ته فرمائشون به ٿينديون هيون ۽ هو جڏهن اهي پوريون ڪندو  
هو ته کيس جهيڙي روشنيءَ تي ڏسڻ ايندو هو ته راڻيءَ جو منهن جرڪي اٿيو  
آهي. کيس صاف سمجهڻ ۾ آيو ته راڻي به اهوئي پاڻي اها ئي هوا گهري ٿي،  
جنهن جو هو طالبو پي رهيو آهي.

هڪ ڏينهن رئيس کي ڪنهن ڪم سانگي ٻاهر وڃڻو پيو. ان رات  
گلاب محسوس ڪيو ته هن اونڌاهه ۾ جيڪي اميد جا ڪرڻا هيا سي به جڻ  
گم ٿي ويا آهن، هو ٿڌا ساهه ڀريندو پاڻ کي اڪيلو سمجهي آسمان ۾

تڪيندو رهيو جت تارا به گم نظر آيس، هونيٽ اوطاق جي اڱڻ ۾ پيل ڪٽ تي پئجي رهيو. هو هر هر ان ڏاڪڻ ڏانهن نهاري رهيو هو هن جوت پسي هئي. کيس هر خيال، همراز هٿ آيو هو. وڏي ڳالهه ته هو اُت هڪ عجيب سونهن سان سونهو ٿيو هو. جنهن اندر جو جوڳي جاڳائي وڌو هو. اهڙي ته من اندر جي مونجهه پراڻي هٿائين جو ڪنهن مه ته پريءَ ۾ سمجهيائين پي ۽ ڪنهن مهل پاڪر ۾ رات ٿري هئي، هير گهلي هئي ۽ هو خيالن ۾ غرق هو. وري به سندس اندر جي فنڪار کيس ماٺ وهڻ نه ڏنو ۽ بي اختيار هن جا چپ چريا.

”نئعي نئعي ڏيچ ادا! ادا!“

ساٿي پرين سنهيو.

هن مستيءَ پي ڳايو هن دفعي هن وائي جي پڇاڙي به ڪئي.

اوڪيءَ عبداللطيف چئي اچي ڏيچ آڌر

ساٿي پرين سنهيو.

هو مستيءَ ۾ مگن هو هن کي خبر نه رهي ته ڪي ڪڙاڪي پيڪڙا سڀ ٿٽ پيا آهن. هڪ هڳاءُ هو جو مٿس مري آيو ۽ چمڪي جي آواز تي هو جڻ ته سجاڳ ٿي ويو.

هن اوندهه ۾ روشني جا ترورا پسيا. هو ماٺ ۾ اچي ويو. سندس سامهون اهي ٽي وچ وراڪا هيا، اهي ٽي چرڪندڙ ٻانهون، کير جهڙا هٿڙا، پدمڙا پير جن ۾ پازيب چلڪيا پي، کيس لڳو ته انهن مان جيڪي منڙا سُر بي نڪتا تن سندس سرن کي مات ڪري ڇڏيو آهي. سندس سامهون اهائي راڻي هئي جنهن کيس جوت پسائي هئي، انهي ئي سونهن سان سونهون ڪيو هو ۽ کيس اهو ساٺ بخشيو هو. جنهن جو هو ڳولائو هو. ڪيتريون گهڙيون گذري ويون کيس سمڪ نه رهي، هن کي هوش تڏهن آيو جڏهن پازيب پيرن ۾ چريا، پدمڙن پيرن ۾ ساهه پيو ۽ هو پوئتي موٽي آهستي آهستي ڏاڪڻ چڙهڻ لڳي. ائين چوڌاري اوندهه ٿي وئي، روشني ائين گم ٿي وئي جڻ هئي ڪانه. سندس اکين آڏو اوندهه اچي وئي هئي. هو آهستي آهستي چريو ۽ هٿوراڻيون ڏيندو بي اختيار اُن ڏاڪڻ تي چڙهي ويو جيڪا کيس ويندي به سڃاڻيندي هئي ۽ ايندي به کيس رستو ڏيندي هئي جو سندس وڪ اوڀري نه هوندي هئي. پر اڄ هو ائين چڙهيو پي جڻ هن ڪڏهن هن ڏاڪڻ تي پير نه رکيو هو. سندس هٿ ڀتين کي محسوس ڪندا، پير ڏاڪڻ کي سڃاڻڻ جي ڪوشش ڪندا اڳتي وڌيا ٿي.

کيس مٿي پهچي محسوس ٿيو ته ڏاڪڻ جو مٿيون دروازو جيڪو اندران بند هوندو هو ۽ جنهن کي رئيس اچي کولي کيس سڏ ڪندو هو. اڄ ائين کليل هو جڏهن ڪڏهن بند نه ٿيو هجي. هو جيئن اڳتي وڌيو ته کيس سڄو ماحول اوڀرو لڳو ماڙي ۾ روشني نه هئي، تارن جي روشنيءَ کيس پسايتو ته ماڙيءَ ٻاهران هيٺ هڪ خوبصورت غاليجو وڇايل آهي، جنهن جي چوڌاري ٻه ٽي ڪتون پيل آهن جن تي هنڌ وڇايل آهن ۽ اهو هڳاءُ آهي جنهن هن کي مست ڪيو هو.

هو آهستي آهستي وڌيو سندس سڄو جسم پگهريل هو. کيس ان وقت هوش آيو جڏهن اها مومل مثال موهڻي سندس ڀر ۾ اچي بيٺي ۽ کيس وٺي اچي ڪٽ تي وهاريائين. گلاب هن جي ڇههءَ تي سڄو ڏڪڻ لڳو ۽ سندس تنگن ٽٽڻ لڳيون.

انهيءَ حسن ازل جي انهيءَ انداز تي اصل قتلام ٿي ويو. جڏهن هن آهستي آهستي پازيب چمڪايا ۽ سندس انداز ائين هو جڏهن هو انهن پازيبن جي چمڪي تي نچي پئي. گلاب انهيءَ مجسمي کي ڏسندو رهيو جنهن ۾ ساهه پئجي ويو هو. آهستي آهستي سندس پگهر خشڪ ٿيڻ لڳو هن هوش سنڀاليو ته مومل کي پيرن ۾ ويٺل ڏٺائين ڏاڍي هلڪي ۽ سريلي آواز ۾ پي چيائين:

راڻا جي رجيوت مومل سي ٿي پسندا.

گلاب اٿي بيٺو ۽ پوءِ يڪدم سندس پيرن تي ڪري چيو هن. سندس ڪنڌ مٿي ڪٽي هنج ۾ آندو ۽ سندس وڏن وارن ۾ آڱريون وجهي سيرون ڪڍڻ لڳي ۽ پوءِ هلڪن سرن ۾ جهونگارڻ لڳي.

تنهنجي زلف جي بند ڪمند وڌا،

زندگي هزارين مان نه رڳو.

گلاب سندس چرندڙ چين ۽ ڳلن تان وهندڙ ڳوڙهن کي ڏسندو رهيو. گلاب محسوس ڪيو ته هوءُ به ولر کان وڇڙيل پڪي آهي جيڪو هن وانگر آهي ۽ هن وانگيان ئي سوچي ٿو. سندس سر به ساڳيا آهن ته گيت به ساڳيا، هوءُ ڪائناتس ڌار نه آهي. ان سان سر سنگيت، سونهن ۽ سوڀيا جو ميلاپ جيڪي هن پسيو آهي تنهن بنهه کيس گهڻي ڇڏيو آهي.

هن ڪيئي جلوا ڏنا، خلوتن جا مڙا ماڻيا، ڏيهه پر ڏيهه گهميو کيس خبر نه هئي ته زندگي ايڏي وشال آهي، اڏي ڪشادي ۽ شادو آباد آهي جو هن جهڙا

اسان جو قلم هڪ علم: 125

ڪيئي گلاب آيا جوپن ماڻي، منزل ماڻڻ بنا هليا ويا پر هو ته ڪنهن ڪناري لڳو هو کيس منزل ملي وئي ڪواهڙو ساڻي جنهن جي سورن ۽ سندس سورن ۾ ڪوبه فرق ڪونه هو. هنن لاءِ اها رات ڪافي نه هئي، ڳالهائين به ته هيون. ٻيون راتيون به آيون، هنن هڪ ٻئي کي پروڙيو گلاب کي راڻيءَ جي ڪهاڻي مختلف نه لڳي. هوءَ پڙيائين هئي، سندس پيٽ به ڳائيندي هئي، هن به ڳائڻ شروع ڪيو. سندس پيٽ جو به ڪنهن سان پيچ اڙيو ۽ پيءُ ماءُ کي ڇڏي وئي. سندس پيءُ ماءُ وري کيس سهارو هو ۽ سندن گذر سفر ٿيندو هو. پوءِ ميڙن تي نڪتي اڃا اوج ئي نه ماڻين ته ڪنيجي وئي، تن سالن کان ڪوٽ ۾ قابو هئي. سندس مونجهه اهاڻي هئي جنهن گلاب کي مونجهو ڪيو هو.

پاڻيءَ جا رهاڪو پاڻي گهرن، مٽي جا ماڻهو مٽيءَ ۾ گهر ڪن. گلاب به موڙهو هو ۽ راڻي به. ٻنهي کسي اُهي محفلون، اُهي مارو اُهي ماڻهو ياد ايندا هيا جن جي خلوص کين ڪهي ڇڏيو هو.

رئيس وچ ۾ پئي ڌريون راضي ڪندو رهيو جيڪي اڳ ۾ ئي پاڻ ۾ راضي هيون، کيس اها خبر نه هئي ته جڏهن هو نه هوندو آهي ته مومل، راڻو ماڻيندي آهي ۽ راڻو لڊاڻو جهڳي ڪاڪ ڪنڌيءَ پھچي مومل سان رهاڻيون ڪندو آهي. هو مام ۾ ڳايل مارئي، عشق ۾ رتل جا سُر ٻڌندو رهيو ۽ جام ۾ غرق رهيو. کيس خبر تڏهن پئي جڏهن هو هڪ ڏينهن شهر کان موٽيو ته ڪاريءَ وارا ڪڪ ڏٺائين سندس راڻي، گلاب جي مومل ائين ڏهاڳ ڏئي وئي هيس جو هو ڪي سال جهر جهنگ جهڳندو رهيو پر کيس راڻي نه ملي. رئيس جا شوق پاڻي ٿي ويا هئا، سندس اکين ۾ پھريائين رت پوءِ پاڻي آيو. پاڻي خشڪ ٿيو ته ڪي ورهه لنگهي ويا. جيتوڻيڪ وٽس راتين جي ڪمي ڪانه هئي پر کيس وڏو سور اهو جو راڻي پاڻ سان اهو ٻار به کڻي وئي هئي. جيڪو رئيس مان هيس ۽ رئيس جوان ۾ ساڻه هو.

رئيس جانب علي حيران هيو ته گلاب ۽ راڻي کي زمين ڳهي ڳئي يا آسمان. تر ۾ ته ڪو سام جهلڻ وارو ڪونه هو ايتري ۾ هيءُ اهو تر ڇڏي پئي تر تائين پهتا ڪيئن.

کيس اهو خبر پئجي نه سگهي ته گلاب عشق ۾ رتل، فراق ۽ وڇوڙي جون وايون ڳائيندڙ استاد نبن کي نياپو ڪيو هو ۽ هو وٽس وڃ مڃين ڪري پهتو. گلاب هن کي نه وساريو هو ۽ نبن هن کا سواءِ بي قرار ۽ بي چين هو. وٽس هاڻ ته اهو ئي سڄڻ پهتو هو جنهن کي هو سائين نبن ڪري پڪاريندو هو جنهن کي ڪنهن ڏينهن ’ڏسڻ ۾ ڪر ڏور حد ٻنهن جي

هيڪڙي جي مام سمجھائڻ جي ڪئي هئائين. استاد نين به نياپو ۽ انهيءَ قول تي پورو رهيو ته 'ڪم پوي تي ڪل پوي' هو جيپ کنيو آيو ۽ پڪي تي بهاريائين جو ڦيٽن جو نشان به نه ملين. ائين اڏائي کڻي وين جو وڃي لاءِ ۾ رئيس رحيم بخش جي ڳوٺ ۾ دنگ ڪيائين.

رئيس رحيم بخش جيڪو پاڻ سنگيت جو ڄاڻو نچڻ ۾ ماهر سو ڀلا اهڙن دلبرن کي ڪيئن ڇڏي. گلاب، راڻيءَ ۽ ننڍڙيءَ نينگر کي ائين گم ڪيائين جو ڪي ورهيه ته ڪنهن کي پتو نه پيو. جي محفلون لڳنديون به هيون ته رئيس رحيم بخش جي اندر هڙين ۾ ٺهيل بنگلي تي جت نانگ سڄن نيلا ۽ جت هاجت نه هئي هون جي. هيءُ ته اڙانگي پنڌ تي ٺهيل بنگلو ۾ منجهه سڀ ڪي هو. هونئن به ڪنهن شيءِ جي ڪمي ڪانه هئي. کاڌو پيئڻ خرچ پڪورئيس رحيم بخش تي هو. پاڻ هنرمند هو ته وڏو پار ڪوبه. هُن کي خبر هئي ته هيءُ پڪيٽڙا پڙ پڪيڙي وڏي پرواز ڪندي اچي هيٺ ستيا آهن. کيس ساهي ملي ۽ پوءِ انهيءَ پنڌ انهيءَ اڏام کان واقف ڪجي جيتري منجهن سهڻ هجي.

رئيس رحيم بخش گلاب جي فن ۽ هنر جو ته عاشق هو وري جو راڻي کي ڳائيندي ٻڌائين ته پڪ سمجهيائين ته هن وڃايو ناهي ۽ سندس نورتن ۾ اضافو ٿيو آهي. هُن جا بنگلا اهڙن ڳائڻن، سُر سنگيت ۾ ٻڌل فقيرن ۽ انهيءَ پنڌ جي پانڌيڙن سان ڀر هيا. هو خوش هو ۽ راڻي به خوش هئي، هنن آهستي آهستي منڊليون مڇائڻ شروع ڪيون، راڳ ۽ وڃت جي ميدان ۾ ائين وڌندا هليا جڻ اها شهسوري سندن مرڪ آهي ۽ ائين ڪي ورهيه گذري ويا.

هوڏانهن وري رئيس جانب علي به ڪجهه ڀر ساهيا، ڪجهه فڪر کان اجو ٿيو ڪجهه غم و سارڻ جي ڪيائين، ڪجهه محفلن کي پنهنجو ڪيو. هاڻ ته وٽس هڪ نئين پڪيءَ واسو ڪيو. جنان ڳائڻي ته هئي پر انهيءَ ڏانوَ جي نه هوءَ لوتي تي ڳائيندي ۽ پننڊي رئيس جانب عليءَ وٽ پهتي، رئيس جانب علي کيس پاڻ وٽ وهاريو پر حويليءَ ۾ نه. هن ان لاءِ استاد رکيو پر جهونو. هو ڀرڻو گهاگ ته هو جيتوڻيڪ هن ڌڪ هڻي کيس ساڙي وڌو هو سو هاڻ گرهه گرهه به ڦوڪي ڦوڪي ٿي کاڌائين. جيتوڻيڪ سندس نگاهون هاڻي اُهي چهره ڳولي ٽڪيون هيون جن کي هو ڪهي نه سگهيو پر هو کيس ڪُهي ويا هيا.

آهستي آهستي کيس گلاب جي جاءِ تي رتن مليو جيڪو استاد نين جي گم ٿي وڃڻ کان پوءِ اڪيلو ٿي پيو هو. سندس مستين ۾ ڪمي ڪانه آئي، ائين ڪي

ورهيه ٻيا به گذري ويا. هاڻ ته رئيس جانب علي ڪجهه سور وساريو ڪجهه سهسايو  
 محفلون ماڻيندو گهمندو ڦرندو، ميلا ملاڪڙا ڏسندو وڻندو هو. ائين هڪ دفعي محمد  
 خان مختيارڪار جي دعوت تي وڃي لاءِ نڪتو. محمد خان وٽ پهتو ته محفلون  
 ٿيڻ لڳيون. هڪ ڏينهن شام جو جيئن محفل متل هئي ۽ تر جي ڀلي ڳاڻي دلبر،  
 ڳائي دنگ ڪيو ته محمد خان اشارو ڪيو ۽ ميدان ۾ ٻه نينگر، ٻٽوڻان وار گل گلاب  
 جهڙا، جر ڪندا، ٻه ڪندا، چمر چمر ڪندا لٿا ۽ اصل وچ وراڪي وانگي وري ويا.  
 سندن اکين جي مستي، آواز جي جادو سڀني کي حيران ڪري ڇڏيو.  
 جوڙي به جوڙي هئي، ڪنهن ويهي هٿن سان کيس ٺاهيو هيو. گل رتل، چپ لال  
 ٻانهن ۾ گجرا، ڳچي ۾ ڳاڙها رومال جڏهن گڏجي مفتون جي ڪلام کي ڪنيو.

تنهنجي زلف جي بند ڪمند وڌا،  
 زندان هزارين مان نه رڳو.

رئيس کي ته ماڻ وڌي وئي. رئيس جانب علي جيڪو اڳيئي نشي ۾ ٽپ هو سو  
 ويتر ٻڏي ويو. سندس اکيون وڏي نينگر ۾ ڪتل هيون جيڪو قدبت ۾ به ٺاهو ڪو هو.  
 اڃا اهو ڪلام پورو ٿيو ته هن مهل موقعو ڏسي راڻي کي ڪنيو. ننڍي نينگر بيت ڏنو.

جوڳي تي جڙاءُ، نسورو ئي نينهن جو  
 پتنگ جيئن پيدا ٿيو سامي سج وڙاءُ  
 آيو ڪاڪ تڙاءُ، ڪنوارين ڪڪورڻو.

وڏي نينگر اکين ۾ مستي پري کيس ٺاهيو ۽ بيت ڏنائينس.

مومل کي مجاز جا اکين ۾ الماس  
 نه ڪا عام نه خاص جي ويا سي وڍيا.

ننڍو وچ وانگر ڦرندو ڦري آيس.

آءُ لنگو تيا لال! ڪه پڙ ڏنيءَ گجريون؟  
 آب ارتو اکين، لڙڪ وهائين لال  
 ڏنيءَ جي جمال، سامي! ڪه نه سلائين.

وڏو ڪنڌ ڏوڻيندو اڳتي وڌيو. سندس هن بيت سڀني کي لوڏي وڌو.

گجر کي گجميل جيون تارون ۾ تيرن،  
 هڻي حاڪمين کي زور پريون زيرن،  
 ڪاڪ ڪنڌيءَ قبرن پسو پڙ ڏينهن جون.

ننڍي وري ورائي ڏنس.

گجر گاروڙين اچو اڏي اڀي  
مٿان پيئي تن، ٻڌا پاڻ هٿن جي.

وڏو به تيار هو مومل کيس بنهه نهوڙي وڏو هو.

مومل کي مجاز جا اکين ۾ انبور  
هڻي حاڪمين کي پٽ نهاري پور  
گهوت پهرين گهوڙ جي ويا سي وڊيا

ماڻهن م واه واه هجي، هڪ ته پاڻ حسين وري جو حيران ڪندڙ  
حسن کي بيان ڪرڻ بيٺا ته محفل مست ٿي وئي. بيت هجي.

مومل ماري مير، آهيڙين کي اُڪري  
سوڍي گهڻا سڪائيا، پڙهيا پٿر پير  
هڻي تن کي تير، مٿيو جن مٿن ۾.

وڏي به وڏو تڪ هنيو.

جهڙا گل گلاب جا تهڙا مٿن ويس،  
چوٽا تيل چنبيلڻا ها ها ! هو هميشه  
پستو سونه سيد چئي، نينهن اچن نيش  
لالڻ جي لبيس آڻڻ اکر نه اجهي.

هاڻ محفل متل هئي ۽ هنن وائي ڪئي:

راڻا جي رڇپوت، مومل سي ٿي پسندا.

وائي اوج تي هجي جو رئيس جانب علي بنهه اڀو ٿي بيٺو. هڪ نسو  
بيو ڏٺين سهڻا ماڻهو مٿان مستو مست مدام ڪلام بنهه هوش کان نڪري  
ويو. سڌو وڃي وڏي نينگر ۾ هٿ وڌائين ۽ پاڪر ۾ پري کيس چڪڳيندو  
اندر بنگلي ۾ کنيو ويس، راڳ بند نه ٿيو بيونينگر اڃا پڙ تي هو.

مٿان ڇڏين مڱڻو مهڏا مرشدا!

مومل سي ٿي پسندا.

وائي تي وڃت به وڻ وڄائي ڇڏيا هيا.

رئيس جانب علي هاڻ لوڻو به نه هنيو سڌو وڃي ڪمري ۾ ڊنگ ڪيائين. اتي پهچي ڪا گهڙي سندس سونهن ڏسندو رهيو. پوءِ هنج ۾ وهاري بندي پڇيائينس.  
 ”پاڻ ڪير آن سهڻا؟“

نينگر اتي بيهي رهيو گاڙهو رومال کولي ڳارو ڪري نڙي چيائينس:  
 ”سائين مان خادم مان گولو مان ته سائين گولا جي گولن جا تن جو به غلام.“  
 رئيس جانب علي ڪا گهڙي واٽڙو کيس ٽڪيندو توريندو رهيو ۽ پوءِ پاڻ ڏي چڪيندي چيائينس، ”سهڻا ڪجهه گهر ته سهين. دل خوش ڪيئ، من موج ڪيئ، ڪجهه ته چئ.“

ائين چئي کيسا ڪٿي خالي ڪيائين. مٿس نوت وسائيندو هليو ۽ پاڪر ۾ پري ڏاڍيون منيون ڏيڻ لڳس. اوچتو نينگر چرڪ ڀري در ڏانهن ڏٺو. رئيس به اوڏانهن ڏٺو. در کليل هو پر ڪو ماڻهو در ٻاهران جهڪي روشني ۾ نظر پي آيو. رئيس ڏانهن ڪئي. ”اڙي ڪهڙو آهين، نڪر هتان!“ جواب نه آيو. هاڻ رئيس ڳاڙو ٿي ويو پستول ڪٿي ڪڍيائين.  
 ”اڙي نڪر هتان نه ته اچيئي ٿو.“

هاڻ اهو ماڻهو به يڪدم روشني ۾ اچي ويجهو هليو آيس. رئيس جانب علي جيئن کيس ڏٺو ته سندس پٺيءَ کان نڪاءَ نڪتو جيڪو سڄي بت ۾ ڦهلجي ويس. لوندڙيون ٺهڪڻ لڳس، سڄو بت ڌڪڻ لڳس.  
 ”رئيس! ڇو ٿو قيام ڪاري ڪرين. اڃا شوق نه ٿو ڇڏين. ڏس سڃاڻ تنهنجي هنج ۾ ڪير آهي.“

رئيس چوڪري کي ائين هيٺ ڦٽو ڪيو جڻ ڪو وڇون هجي، هو سڄو پگهرجي ويو ۽ زبان آلي ڪرڻ جي ڪيائين، پر نه زبان ساٿ ڏنس نه دل. هو اتي پئجي رهيو جيستائين گلاب وڌي: کيس نه ڏٺو. رئيس جي نبض خاموش هئي.  
 گلاب انهيءَ نينگر کي پٺ تان ڪٿي پاڪر پاتو ۽ چيائينس:

”پتا! تون وڃي ماءُ کي ٻڌاء ته هاڻ پلي چوڙيون پڇي ڇڏي رئيس جانب گذاري ويو آهي.“

ٻاهر اڱڻ ۾ اڃا مستي هئي ۽ پٺي نينگر جيڪو ننڍڙي گلاب کان سواءِ ٻيو نه هو تنهن ڳايو پي.

راڻا جي رڄپوت مومل سي ئي پسندا،  
 اصل لکنڊو آنگ ۾ ٿيندو تان پي ادا،  
 مومل سي ئي پسندا.



## ويريون

[نوٽ: پاڪستان اڪيڊمي آف ليٽرس، هجري 1401 ۾ قومي ۽ صوبائي زبانن ۾ ڇپيل بهترين ادبي ڪتابن تي انعام ڏنا آهن. سنڌي ڪتابن لاءِ منظور ڪيل ”شاهه عبداللطيف ڀٽائي انعام“ ممتاز سنڌي افسانه نگار حميد سنڌيءَ کي ”ويريون“ نالي سندس افسانن جي مجموعي تي مليو آهي. هت انهيءَ ڪتاب جي مکيه ڪهاڻي ”ويريون“، مھراڻ جي پڙهندرن لاءِ پيش ڪجي ٿي. - ادارو]

نورپور ڪنهن وقت ۾ ته ڳوٺڙو هو پر جيئن جيئن رئيسن جي رئيسي اوج تي پهچندي ويئي، نورپور به اوج تي پهچندي ويئي. چڱا سکر مڙس اچي وسيا، وڻج واپار ته هونئن ئي رئيسن جي دم سان هو. سندن پنيون ٻارا ايترا ته جهجهه هئا جو شهر جي چڱي پلي پلاوڻي نيعومل جي وس جي ڳالهه نه هئي، جو سمورو مال سودي وڃي. نيٺ رئيسن جي ڪڙم مان جوان نڪتا جن پاڻ سينڪي ڪئي ۽ سينيٺين وانگر تر ۾ پنهنجو مال سوڍڻ لڳا. ماڻهو سا کائتا هئا، سندن وڪ وڪ مان ڏاهپ پئي بکي. ترت ئي چڱا وڏا سينيٺين بنجي ويا. سندن وڻج واپار بمبئي جي ڪوٺين تائين وڃي لڳو پر سندن خانداني لقب رئيس نه هيٺ ٿيو نه مٿي ٿيو. رئيسپائي مان نڪري سينيٺي تي پهتا هئا، پر ته به نه سندن ڪڙم جا نالو مٿيون وري سندن ڪي رک رکاءُ ۽ اٿي ويٺي ۾ فرق آيو. چڱو کائيندا چڱو پهريندا هئا، سندن ڪڙم جو واڌارو ڏسي سندس وڏي رئيس گل محمد هڪ چڱي چوڪي حويلي ٺهرائي. پير سان اوطاقون ۽ مال جون جايون ٺهرايون. سندس نگاهه ڊگهي هئي، سندس هٿ وڏا هئا، پر ۾ چڱا پٽ وٺي ڇڏيائين. رئيس گل محمد ڏاڍي تجربي وارو ۽ هوشيار ماڻهو هو. ساڻس عمر وفا ڪانه ڪئي ۽ سگهو وڃي بر وسايائين. سندن پونيئر چڱا سمجهو هئا پر جيئن نه ڪو رئيس گل محمد ڀاڳ جي علامت هجي، سندس موڪلائڻ سان رئيسن جي راج جي به پڄاڻي ٿي.

اسان جو قلم هڪ علم: 131

رئيس گل محمد جي نه رڳو واپار تي پر زمينداري ۽ راج تي به نظر هئي. سندس پونيرون جي وري نظر واپار تي وڌيل هئي. سڀڪجه وڪڻي به داءِ واپار تي لڳايائون. ڪرڻي منهنجي مالڪ جي اهڙيءَ ٿي جو وڏيءَ جنگ ۾ ڪروڙپتين ڪرڻي نه ڪنيو ۽ وڃي پت پيا، اُتي هي لکن ۾ مس هئا، سندن واپار ۾ هڙ جهڳوئي ناس ٿي ويو. اوسي پاسي جيڪي زمينو پت هئن سي وڪڻي وڃي جان چڙايائون. پر هو جو چوندا آهن ته نڪي نڪي مر لائيبي ابي جي پَر وڃائيبي، ڪهڙي به حال ۾ هئا پر پنهنجي پر نه وڃايائون. اتي ويٺي مهمان ٿاڻي کي ڪارائڻ پيئارڻ، اُهيئي اوطاقن جا ميڙا قائم رهيا.

پر آخر ڪيستائين. آهستي آهستي آڪهيون وڌيون، ڪن وڃي ٻاهر نوڪريون ڪيون، ڪن اتيئي ڌنڌي کي ورتو پر اها اوج وري نصيب نه ٿين. هونئن به نيٺ ڪمال کي زوال آ. نورپور جي اوج به ڪا رئيسن جي دم سان هئي. آهستي آهستي، اهي ئي پتون پاڻا، اهي ئي چن ۽ وٿاڻ. جهڙيءَ طرح وقت سان گڏ ماڻهن جي طبيعتن ۾ به هيٺ مٿاهيون اچيو وڃن. اهڙيءَ طرح رئيسن جي حالت ۽ گهرن جون رونقون لتجي خزان جي صورت اختيار ڪري ويون. اڄ به نورپور جي شهر ۾ گهڙبو ته منهن ۾ وڏي بازار پوندي جا نالي ماتر وڏي بازار وڃي رهي آهي، جنهن ۾ سواءِ چند دڪانن جي ڪي به ڪينهي. اهي ئي دڪان لتاڙي صابوگرن واري گهٽي ۾ پئبو ۽ جيئن وڏي مسيت کان هيٺين ميدان ۾ لهبو ته چڱي مٿانهين تي هڪ ڪوٽ نظر ايندو جنهن جا ڪنگرا جهور سندس وڏين ڊگهين پتئين ۾ جهيرون، سندس پاڙون ڪٽل ۽ کاڌل. اها آهي رئيس گل محمد جي ٺهرايل حويلي، جا اڄ به رئيسن جي حويليءَ جي نانءُ سان مشهور آهي.

جيئن ئي حويليءَ ڏانهن وڃبو ته هڪ چڱي چاڙهي چڙهي حويليءَ جي لنگهه وٽ پهچبو. چاڙهيءَ جي هيٺان رئيسن جي پونيرون جون منهنين واريون اوطاقون نظر چڙهنديون. انهن اوطاقن جي اوج اجڙيل آهي. سندس پونيرون مان ڪنهن به اهڙي اوج ڪانه ڪئي. جي ڪن ڪئي به آهي ته اهي ٻين شهرن ۾ نوڪرين يا ڌنڌي سانگي آهن.

حويليءَ کي هڪ تمام وڏو در ۽ هڪ ڏيڍي آهي جا اندر وڃي هڪ وڏي ميدان ۾ پوي ٿي. لنگهه شايد ان ڪري مختلف نه آهن جو سڀني جا پاسا ورهايل ۽ طرف ڪنيل آهن.

ڪنهن وقت ۾ ته طرفن ۽ پاسن کي ڪنهن ڪنگهيو به نه ٿي جو وڌڻ جو  
 قرب ڀريو ساهه به هڪ ئي نڪئون ڪڇندو هو. گهرن ۾ نه ويڃا نه ويرون، نه  
 دوريون نه جدايون، بس پنهنجائي وارو ڪارخانو هو. رئيس گل محمد کي ناتا  
 اهڙا اُٿيا هئا جو کي ورهيه ته ڪارخانو ائين پئي هليو. گڏ جا گهر، وڏ ۾ وڏ  
 ڏاڏان جي نالي تي ڪمرا وراهيل، پر نه ڪو کي ڌاريتيون نه کي ويرون.  
 گڏ جو ڪاٺ، گڏ جو اٽل ويهڻ، لنگه هڪڙو ڪهڙي پاءُ کي ڪهڙي پاءُ  
 کان جدا ڪري ڳڻائجي. بس سڏجي ته بابا رئيس گل محمد جو ڪٽم.  
 رنگيءَ جا رنگ آهن، ڪٽم جو ته وڃي هن دؤر ۾ هن رنگ ۾ نانءُ رهيو آهي.  
 هاڻي هر هنڌ ڪٽم جي نانءُ کان اڳ هر ڪنهن جي پنهنجي حيثيت، ڳڻپ  
 ڌارئون ڌار آهي. اڳ رئيس گل محمد جي آڪهه، پوءِ ٿي رئيسن جي آڪهه.  
 پوءِ ڇا، ڇي هي محمد ابراهيم جو ويڙهو هي نظير احمد جو ويڙهو هي ولي  
 محمد جو ويڙهو هي شمس الدين جو ويڙهو. هيءُ سڀ هئا رئيس گل محمد  
 جا ڀائر. اڃان به اڳتي هلو ته شمن جو گهر، رسول بخش جو گهر، منڇ جو گهر، مولا  
 بخش جو گهر، ۽ اڄ بس گهر ۾ گهر. ڪنهن جو نانءُ ونجي. اندر ويرون پئجي  
 ويون، حويلي ڀاڱا ٿي ويئي، هيٺ اوطاقون ٽڪرا ٿي ويون، آڪهه وڌندي ويئي،  
 ڪٽنب ڇڄندا ويا. حويليءَ ۾ ٽڪرن ۽ ڀاڱن جو تعداد وڌي ويو پر جي نه ڇڄي  
 ها ته ڏيڍي نه ڇڄي، جتان حويليءَ ۾ اندر داخل ٿيو هو ۽ اها پنهنجي ننڍڙي پر  
 ڊگهي ڇت سان قائم دائر لنگهندڙن کي گس ڏيندي رهي. ڏيڍيءَ کي پنهنجا ٻه  
 در هئا، هڪ منهن ۾ هڪ آخر ۾. ڪير جي ٻن درن کي بند ڪري ته ڇٽ ته  
 صفحو ٿي ٿي پيو. رئيس گل محمد جي آڪهه جو چڱو مڙس محمد ابراهيم  
 پراڻي ڪهي جو ماڻهو پراڻن قدرن ۾ ايمان، پر ليکي چوڪي ۾ ڏاڍو سخت ۽ ڏکڻي  
 طبيعت جو ماڻهو هو. سندس شمس الدين وارن سان اصل ڪانه پوندي هئي، جو  
 رئيسن جي ڏاڏنگ ۾ ڪونه هو. هونءَ به نانائي پر زالون ۽ ٻار پاڙيندا آهن، باقي  
 مڙداڻي پر اها آهي جو هميشه ڏاڏنگ پيا ساراهيندا. شمس الدين جو گهر ڏيڍيءَ  
 سان گڏ هو. شمس الدين پورهيت ماڻهو هو پر سندس نينگر پڙهي پيا. ان مان  
 ڪو مليريا جو صاحب هو ته ڪو فيملي پلاننگ ۾ هو. نوڪرين سانگي ٻاهر.  
 گهر ۾ پيرسن شمس الدين ڏيڍيءَ جي ڀت کي ٽيڪ ڏيو آرسين لوپن ۽  
 جاسوس بليڪ جا جاسوسي چڪر وارا ناول پڙهي وقت گذاريندو هو. سندس  
 گهر جو خرچ نينگر ڪنيو ويٺا هئا، هن راز ڪو ڪم گهڻا ڏينهن ڇڏي ڏنو هو.

هڪ ڏينهن، جيئن هو اکين تي عينڪ چاڙهيو ڪتاب کنيو ويٺو هو ۽ ڏسي رهيو هو ته ڪيئن جاسوس بليڪ، سمت کي ڌڙڪا پيو ڏي ايميلي ڪارٽر کي سمجھائي پيو ڏي سندس هٿ ڀت جي هڪ ڌڙ تي پيو. هن جو هٿ بي اختيار هٿوراڙيون ڏيندو رهيو ۽ هڪ هوشيار رازي وانگر ڀت کي ٿوريندو رهيو ۽ ائين هن ڪتاب رکي ڇڏيو. هن ڪٽ رڙهي پري هٽائي ڇڏي هٿ لائي ڏٺو ته ڀت ڇڱي کاڌ ڪري ويئي ۽ ڪافي هنڌن کان ڌري ڇڄي به پئي آهي. پراڻو ڪاربرگر هو قصي کي سمجھي ويو. صبح جو اٿڻ سان هڪڙو رازو جو سندس يار به هو به مزور وٺي اچي ڏيڍي ۾ بيٺو. ڏيڍي ۽ سندس ڪمري جي ڀت مڙيوئي هڪڙي ڀت، سو خيال پڄاڻ لڳو ته اهڙو ڪم ٿئي جو ڀت جي مرمت ٿئي نه ته سڄي ڏيڍي ڀت سوڌي هيٺ لاهڻي ٿي پئي. شمس الدين ۽ سندس يار رازي گلڻ جا هٿ ڀت کي ٽوڙي رهيا هئا ته ائين محمد ابراهيم اچي لانگهائو ٿيو. پراڻي ٿلهن شيشن وارين عينڪ مان نظر ڪرڙي ڪري شمس الدين کي ڏٺائين ۽ لڪڻ کي زمين تي ٽيڪي چيائين: ”اڙي ماما! ڇا ڪي لڳو آهين، ڀت تو ڊاهين ڇا!“ اڃان شمس الدين وراڻي ٿي ورائي ته مٿان ڦهڪايائينس، ”ڏسجانءِ ماما پاڙين مٿان هڻي ڀت ڪانون ڪيرائي وڌي ڪاٿي گلڻ پارا مٿان نه ڀت ڪيرائينئي.“ شمس الدين کي خبر هئي ته محمد ابراهيم ڏکي طبيعت جو ماڻهو آهي، تنهنڪري سورپي چيائينس، ”پاڻو ڏيڍي جي ڀت ڪمزور ٿي پئي آهي، جي ڪري پئي ته نه رڳو ڏيڍي ويندي پر مون واري ڪوئي کي به کنيو ويندي تنهنڪري گلڻ کي وٺي آيو آهيان ته ڪا صلاح بيهاريون ته ڪيئن ڏيڍي کي بچائجي.“ ۽ ائين محمد ابراهيم عينڪ لاهي هٿ ۾ ڪئي، تڪي رڙ ڪري چيائينس ”اڙي مٿان ڀت کي هٿ لاتو اٿئي، هي سڄي ڏيڍي ۽ وچ جي ملڪيت آهي شما! جي تو ڪابه حرڪت ڪئي آهي ته سڀني کي سڏائي انهيءَ ڀت ۾ لٽائي ڇڏيندوسان، سمجهيئا!“

”پر به پاڻو جي ڀت ڪري پئي ته مان ڪاڏي ويندس. چڱو ڀلا ايترو حق اٿم ته اندران پنهنجي ڀت کڻيان، پوءِ ڀلي هيءُ ڪريو ته ڪريو توهان جي مرضي.“ محمد ابراهيم جي ڪنن جون پاڙون ڳاڙهيون ٿي ويون. لڪڻ کي ڀت تي هڻندي چيائين، ”شما، مان سڀ سمجهان ٿو انهيءَ بهاني تون هيءَ ڀت ڪيرائڻ تو چاهين ته جيئن مان ڏيڍي تي قبضو ڪيان. تون نه نئين ڀت ٺهرائي سگهين نه هن کي هٿ لائيندين. نه ته... بس سمجهين ٿو.“

محمد ابراهيم لکڻ سان گڏ ڏند کڙڪائيندو هليو ويو. شمس الدين حويليءَ جي باهران گلڻ ۽ مزورن سان گڏ ويهي رهيو. سندس نظرون پاتال ڏي کتل هيون. سندس نرڙ تي پگهر هو. هو سوچڻ لڳو ته هن کي ڪيڏو نه گهٽ ۽ ذليل سمجهيو پيو وڃي. هن انهيءَ ڏلت کي انهيءَ نموني گهٽايو هو جو نياڻيون ويهاري ڇڏيائين. پر رئيسن ۾ نه ڏنيون هئائين. رئيسن جي آڪهه ۾ پنهنجي پيءُ جو اوج تڏهن ڏٺو هئائين جڏهن رئيس گل محمد حيات هو.

پر جيئن هو الله ڏي هليو ته سندس ساٿ اها ڪار ڪيائون جو پهريائين حويلي اندر اڱڻ ۾ وڃي وڃهائڻ وارو سندس پيءُ هو. لنگهه به ايڏو ڏيڍيءَ جي ويجهو رکيو هئائين. جو شمس الدين يا ٻيا گهڻو حويلي ڏانهن ويندا نه هئا.

شمس الدين کي خبر هئي ته حويليءَ ۾ اڃ ڪنهن به گهر ۾ قرب جو نانءُ نشان ڪونهي. سڀ انهن وڃڻ جا قيدي هئا، جيڪي هنن پنهنجي آنا جي تسڪين ۽ ڪوڙي ۾ پر خاطر نهاريون هيون. انهن وڃڻ جا بنياد به اونها ڪرايا هئائون. جيئن ڪوبه نسل انهن کي ڊهرائي نه سگهي. هونءَ قرب ۽ پيار جا بنياد به اونها ئي هوندا آهن، پر جي نفرتن ۽ جداين جا بنياد ڪڍا ٿا ته وڌيڪ اونها ڪڍا ٿا، ڇاڪاڻ ته پهرين محبت ۽ پيار جي بنياد کي لتراي نفرت جي ويري اونهي گهري ڪڍائي آهي. صرف انهيءَ لاءِ ته ڪتي قرب ۽ پيار جي لتيل ديوار جا بنياد هنن نفرتن جي بنيادن کي لوڏي نه وجهن. شمس الدين سوچيندو ويو هو نيٺ ڏيڍي ٽپي اندر حويليءَ ۾ آيو اڱڻ ۾ ڪنيل ننڊيون پر اونهيون ويريون کيس نفرتن جي جداين جون ويريون نظر آيون. هو سوچڻ لڳو ته آخر انهن نفرتن کيس ڏٺو ڇا آهي. هو هڪ هڪ وڃي ويجهو وڃي اندر نهارڻ لڳو. گهر گهر انهيءَ ڪوٽ جي ديوار اندر نڪتل ديوار اندر ديوار هيٺان ڪيئن نه ڏکي زندگي گذاري رهيو هو. شمس الدين کي ائين لڳو ته هيءُ سڀ ڪوڙو ڀر رکڻ لاءِ جيون گهارين پيا. هو وڃڻ جي ڊگهي سلسلي ڏانهن هلندو ويو. سندس وڪون هڪ هنڌ بيهي رهيون. سندس مائتن مان ڪا مائي ڪنگهي رهي هئي. هن ڪنڌ مٿي ڪري ويري مٿان هيٺ اندر نهاريو. هن کي ڄاڻ هئي ته هوءَ ٿي- بي جي مريض هئي. پاسي ۾ سندس پوتو ملي ۾ ورتو پيو هو. هو وڌيڪ سوچي نه سگهيو ۽ پنٿي موٽيو. هاڻ سامهون سندس گهر هو. هو وڃڻ جي لنگهه وٽ وڃي بيٺو. هن پنهنجي گهر اندر ڏٺو. اڻپوري روشني. گهر ۾ گهر، حويلي ۾ ايڏي سوڙهه. هن جو هنيا منجهڻ لڳو. هنن ڀتين به ته جاءِ والاري آهي. هو سوچڻ لڳو هنن وڃڻ

سوڙه ڇو ڪئي آهي؟ هو اندر پهچندڙ جهڪي روشني ۾ پنهنجي وچين پٽ کي گيسيون پائيندو ڏسي سگهيو ٿي، جنهن جون تنگيون ڀولي سبب ختم ٿي چڪيون هيون. سندس ٻه نياڻيون جن جا مٿا به ڇا ٿيڻ لڳا هئا، هاڻي ڇڙيل چٽن سان درون ۾ مبتلا هيون. هن حويليءَ جون ديوارون ايڏيون ته ڊگهيون هيون جو ڌاريا سنگ به اندر اچي نه ٿي سگهيا. حويلي اندر هيءُ وريون ايڏيون ته گهڻيون ۽ مضبوط هيون، جو پنهنجا سنگ هڪ ٻئي جي وٿي ۾ ڊاهي نه ٿي سگهيا. هن جاتو ٿي ته اهي ڪچين يا پڪين پتين واريون پتيون روڪ نه هيون، پر اهي دلين جون وريون هيون، جنهن هڪ ٻئي کي ڌار رکيو هو. هن کي اها به خبر هئي، ته رئيسن جي ڪائس انهيءَ ڪري نفرت هئي جو هو ناننگ ۾ هئڻ. پر جيڪي هڪ ٻئي جي ڏاڏنگ ۾ هئا، انهن ۾ وري ڪهڙي محبت هئي. هو ائين سوچ جي انبهوه مان ست ڏئي نڪتو ۽ ٻاهر پڳو. ڪٿ کان گلورازي جي تيشي کنياڻين. ڊوڙندو اندر ويو، گلو گهڻو ٿي ڏيڏيءَ تائين پڳس، پر هو کيس وٺي نه سگهيو ۽ ڪجهه سوچي هيٺ اوطاق ڏانهن پڳو. شمس الدين ڏيڏي لتاڙي سڌو اچي پنهنجي گهر واري ويريءَ وٽ بيٺو سندس هٿ زور سان ڪم ڪرڻ لڳا. سندس پٽ پراڻي ۽ ڪچي هئي. چئن پنجن ڏڪن سان هن پٽ جا ٻرگهل لاهي وڌا. سندس هٿ تيز هلي رهيا هئا. هر هر پنهنجي منهن ڳالهائي به رهيو هو. ”هي وريون اسان جون دشمن آهن. ابراهيم! هي تنهنجون به دشمن آهن. تو پنهنجي گهر ۾ تڪيو آهي. توکي تنهنجي زال ۽ نياڻين کي به هيءُ وريون کائي ويون آهن. هيءُ وريون دلين جون وريون آهن. ابراهيم. هيءُ اڄ ڊهڻ ڪپن!“

ائين هن ڪنڌ مٿي کنيو. ابراهيم ۽ بيا مت مائٽ ڀرسان اچي بيٺا هئس. هويڪدم وڌي محمد ابراهيم وٽ آيو.

”رئيس محمد ابراهيم! اچي هيءُ تيشي وٺ، اهي سڀ وريون توڙي ڇڏ. گهٽ ۾ گهٽ پاڻ واري ويري ته ڏاهه. اڙي سڀ گهٽجي مري ويندو. اڙي بوساتجي ويندو. اڙي ڏبجي مري ويندو. اڙي وريون ڏاهيو ته دليون صاف ٿين. دليون ڏوپڻو. اڙي ڇو ٿا هڪ ٻئي کي گهٽي بوساتي ماريو اڙي!“

هو زور سان رڙيون ڪرڻ لڳو. محمد ابراهيم سڄو ڏڪڻ لڳو هو. هو هيڊو ٿي ويو هو. وڌيڪ ٻڌڻ جو روادار نه هو. هن ڀر ڪري شمس الدين کي چمات وهائي ڪڍي ۽ پاڻ ٽڙڪندو جهڪي ويهي رهيو ۽ شمس الدين رڻدو ڊوڙندو پنهنجي ڪوئي ڏانهن هليو ويو، جنهن جو در هن هڪدم بند ڪري ڇڏيو. اها رات حويليءَ جي اداس ۽ تاريڪ رات هئي. انهيءَ رات

ڏيڏي جي ڀت ڪري پئي ۽ شمس الدين انهيءَ ڀت ۽ پنهنجي ڪوئيءَ جي ڇت هيٺان ڊبجي ويو. جڏهن شمس الدين کي مٽيءَ جي ڏير مان ڪڍيو ويو ته تيشي سندس هٿ ۾ هئي. جڏهن هن کي مٽيءَ جي ڏير مان ڪڍي ٻيءَ مٽي جي ڏير ڏانهن نيو ٿي ويو تڏهن چوڻ وارن چيو ته سڄي رات شمس الدين ڪوئيءَ ۾ بند انهيءَ ڀت جو بنياد تيشيءَ سان کوٽيندو رهيو هو. هنجي لاءِ شايد اها ڏيڏيءَ جي ڀت حويليءَ جي ڀت هئي، جنهن کي ڪيرائڻ سان شايد سڄي حويليءَ جو بنياد ڊهي پئي ها، پر حويلي اڄ به قائم آهي. سندس ڪنگرا ۽ ڪوٽ جهور ٿي چڪا آهن، اندر ويڙيون ۽ دوريون اڃا قائم آهن. ڏيڏي هاڻي هڪ گهٽيءَ ۾ تبديل ٿي چڪي آهي. وچ جو مال آهي. ڪير ٺهرائي. شمس الدين جي ڪوئي انهيءَ ئي ڀڳل حالت ۾ آهي، ۽ انهيءَ ڀڳل حصي ۾ شمس الدين جا ٻار ٻڪريون ٻڌندا آهن، باقي ايترو سو ضرور ٿيو آهي جو نورپور يا اوسي پاسي هاڻي حويليون ڪونه ٺهنديون آهن، جي ٺهنديون به آهن ته انهن ۾ ڏيڏيون ۽ ويڙيون نه هونديون آهن.



## خوشبوءَ جا گھاوُ

اچانڪ مون کي محسوس ٿيڻ لڳو ته مان، مان نه آهيان. مان پنهنجي هستي وڃائي چڪو آهيان. مون آهستي آهستي سان هن ڏانهن نھاريو هوءَ خاموش اڪيون بند ڪيو. وڻندڙ ۽ هڳاءُ واري فضا ۾ خواب جي دنيا ۾ گم هئي. چوڌاري وڏا وڏا ڌار سرهن جا وڻ جهڳٽن ۾ پڪڙيل هئا، ڪٿي ڪٿي نه جا وڻ جهڪيا بيٺا هئا، سرنهن جي گلن ۽ نم جي نمورين جي خوشبوءِ اهڙي ته رچجي وئي هئي جو نشي ۾ مدهوشي جو گمان ٿي ٿيو.

مون سڀا ڏانهن گهوري نھاريو ۽ سوچڻ لڳس ته گهڙيءَ کان پوءِ هيءُ پنهنجو وجود وڃائي وھندي هوءَ اها سڀا نه رهندي، جنهن جي مرڪ مڪڙين جي مرڪ هوندي آهي، جنهن جي پلڪن ۽ اڪڙين کي ڏسي سڀن جي منهن ۽ اُن ۾ پيل آبدار موتين جو گمان ٿيندو آهي، سڀا جي بي داغ مڪڙو ۽ سندس جسم جو چمڪندڙ ۽ بهڪندڙ رنگ چانڊوڪي ۾ لسي پچاندي مثل چمڪي رهيو هو.

مان هن وٽان ائين اٿيس جڻ ته مان اهو نه آهيان، جنهن کي گهڙيون اڳ ويهي کيس يقين ڏياريو هو ته زندگيءَ جي هر ڪا تمنا هوءَ آهي زندگيءَ جي هر آس مان آهيان.

هوءَ مون مان مايوس به ته نه هئي پوءِ ڇو مون کيس يقين ڏيارڻ ٿي چاهيو ته مان صرف سندس ئي آهيان. مان ائين چو چوان ته ٻن ٽن ڏينهن کان سوچ مون تي چاٽيل آهي. ڪو مقصد آڏو اٿم ۽ مان انهيءَ رٿا مطابق هلاڻ پيو مان ائين چو چوان ته مون کي يقين ڏيارڻ جي ضرورت انهيءَ لاءِ محسوس ٿي ته مٿان هوءَ بي يقينيءَ جي پاڇي هيٺ اچي نه وڃي ۽ منهنجا خواب منهنجيون رٿائون سڀ هيٺ مٿي نه ٿي وڃن، سڀا سان جهڙي نموني ۾ مان مليس ۽ مان پيار جي دنيا ٺاهڻ ۾ ڪامياب ٿي ويس. سا ڳالهه ائين پئي لڳيم ته جڻ سڀڪجهه سوچي سمجهي ڪيو هوم.

مان تمام گهڻو اڳتي وڌي هڪ وڻن جي جهڳٽي اندر اچي بيٺو هوس. مون کي ائين پئي لڳيم ته مون هت پاڻ لڪايو آهي. مون اها اوگهڙ لڪائي آهي جا جيڪڏهن ظاهر ٿي پئي ته منهنجيون سڀ رٿائون لڙهي وينديون ۽ صرف مان رهجي ويندس. مان جيڪو هن دنيا ۾ ڊڄندو رهيو آهيان ۽ ڪجهه به نه ڪري سگهيو آهيان. اڄ تائين مون کي اها خبر نه آهي ته بهارن کان اڳ ڇا ٿيندو آهي ۽ بهارن کان پوءِ ڇا ٿيندو. ڪنهن جي مرڪ ڏسي، ڪانئس مرڪ ڪسڻ جي چاهنا ڪيتري ڪريل چاهنا آهي. اها به ته خبر ڪين هيم.

”اڄ جڏهن منهنجي تمنائن پوري ڪرڻ واري رات آئي آهي. جنهن جو انتظار آءُ انهن راتين سان گڏ ڪندو رهيو آهيان، جن هميشه مون کي تمنائون ۽ خيال پئي بخشيا آهن، ۽ مان سوچ ۾ پئجي ويو آهيان، اُهي خيال مون تي چانئجي ويا آهن جن کان اڳ آءُ اڻڄاڻ هئس. مون کي محسوس ٿو ٿئي ته هيءُ سڀ خيال مون کي پنهنجي مقصد کان هٽائي ٿا وڃن.“

مون سامهون نهاريو چاندوڪيءَ جا ڪرڻا دريا جي وهندڙن لهرن تي مرڪ وڇائي رهيا هئا. اهڙي مرڪ جا اڳ پسي هٿر ياد اٿم اُن ڏينهن سڀا مون ڏانهن نهاري مرڪيو هو ۽ مون گهٻرائجي ڪنڌ کڻي هيٺ ڪيو. هوءُ منهنجي گهر جي ڀرسان رهندي هئي، ۽ مان جڏهن به هنن جي گهر جي در آڏو لنگهندو هوس ته گهڻو ڪري هنن جو در کليل هوندو هو. مون ڪڏهن به در ڏانهن نگاهه نه ڪئي هئي. مان ڪنڌ هيٺ ڪري لنگهي ويندو هوس. منهنجي اها عادت يا ائين چوان ته حسرتن ۽ خواهشن کي دٻائڻ جو ٻيو طريقو هو ته مان سڀني عورتن اڳيان لنگهان ته منهنجو ڪنڌ هيٺ هجي ۽ اکيون زمين ۾ هجن. مان پنهنجي ننڍڙي گهر ۾ اڪيلو هوس، مون کي ڪڏهن به اهو ويچار نه آيو ته انهيءَ اڪيلائي ۽ تنهائي ۾ گهڻا خواب حقيقت بڻجي سگهن ٿا. هڪ ڏينهن جڏهن مان تڪو تڪو وڃي رهيو هئس ته هوءُ به در مان اوچتي نڪتي ۽ مان ڏانهس ٽڙ ڀري وينس. ڀانئيم ته زمين ڪسڪي پئي ۽ مان پاڻي سنڀالي ويس ۽ هن مرڪي ڏٺو. مان گهٻرائجي ڪنڌ هيٺ ڪري هليو ويس. سمجهيم ته مون ڏانهس نهاري غلطي ڪئي آهي، ان غلطي جي تلافي ان نموني ۾ ڪيم جو ساڻس ڳالهائي وينس ڇا ڳالهائيم ۽ ان جو ڇا جواب مليم ڪجهه به ياد نه رهيو اٿم. مان هر وقت سندس ڀرسان لنگهندي ڪنهن مخصوص خوشبوءِ کي سنگهندو هوس ۽ خوشبوءِ ۾ ويڙهجي سڀ ڪجهه وساري ويهندو هوس. زندگي

جي پهرين جرئت اها هئي جو مان کيس پنهنجي گهر وٺي آيس، ان وقت مان سڄو ڌڪي رهيو هوس. منهنجي پگهريل بيشاني ۽ ڌڪندڙ هٿ هر هر مون کي پنهنجي گيريپٽي جو احساس ڏياري رهيا هئا. هوءَ مرڪي رهي هئي هئي معصومي داغ، خوشبودار مرڪ.

”توهان جي طبيعت نيڪ آهي نه؟“

”ها-ها-مان ته نيڪ آهيان.“

”توهان گهٻرائجي ڇو ويندا آهيو- ويهو نه- توهان بيٺا ڇو آهيو.“

”او- ترسو- مان وهان ٿو- توهان وهو توهان چو ٿا اٿو!“

واقعي مون کي سندس ڀر ۾ وهڻ جي همت نه ٿيندي هئي. مان سندس ڀر ۾ بيهندو هوس ته ائين محسوس ٿيندو هو ته هيءُ خوشبوءَ ۽ هڳاءُ جي دنيا آهي. مان ائين محسوس ڪندو هوس ته هوءَ خوشبوءَ جو جسم آهي. خوشبوءَ ئي خوشبو- گهاوُ وجهندڙ خوشبوءَ- مان اهي گهاوُ اها ذهن جي بغاوت برداشت ڪري نه سگهيس، مان انهن وڌندڙ تقاضائن کي لاجواب ڪري نه سگهيس. مان کيس هٿ وٺي آيس، سوچيم ته هن خوشبوءَ جا گهاوُ خوشبوءَ ڦهلائيندڙ ۽ وڻندڙ فضا ۾ ئي ڀريان دريا جي وهندڙ پاڻيءَ جو سنگيت ۽ سندس چوڌاري بيٺل سرهن، نم ۽ ناليءَ جي وڻن جا جهڳٽا- جن جي گلن ۽ نورين جو ڳرو ڳرو هڳاءُ ان سان گڏ جيڪي مٽي ۽ ساوڪ جي خوشبوءَ منهنجي ذهن کي اهڙو ته مدهوش ڪري ڇڏيو جو کي گهڙيون ته ڪجهه سوچي نه سگهيس. سڀا ته اصل تڙي پئي هئي، منيون منيون ڳالهائون پي ڪيائين ۽ ٿيلارا پي ڏنائين ۽ پوءِ اُتي ئي رڻو وڇائي لڙي پئي، آءُ سندس مٿي کان ويهي سندس وارن سان راند ڪرڻ لڳس. مون اُن جي وارن ۾ سرنهن جا پن ۽ گل وڌا، ۽ مان خوشبودار فضا کان وڌيڪ، خوشبوءَ ۾ ڳوهيل جسم جي خوشبوءَ به رچجي ويس. نيٺ مان اُن جهڳٽي مان نڪري آيس، منهنجي ذهن تي سڀا جو تصور ۽ دل ۾ خوشبوءَ جا هڳاءُ هئا. سڀا اچي رئي تي ائين لڳي هئي، جهڻو گلن جي ڳوهيل چادرن مان سندس ڀرسان ويهي رهيس. سندس جسم جي خوشبوءَ جهير وجهڻ لڳي، آءُ گهايل ٿي به سوچ ۾ پئجي ويس.

هيءُ نرم بي داغ کير جهڙو جسم، اُن تي گهاوُ سونهدار آهي گهاوُ جيڪي کيس بخشيندس، ڇا ڀلا آهي لهي ويندا.

هيءُ خوشبوءَ جا گهاوُ ته جٽاءُ به نه ڪندا پر هو گهاوُ- سڀا جي مرڪ ته داغجي ويندي.

گهاؤ۔ ۽ مون کي ياد آيو ته مان به ته زندگيءَ جي گهاؤن جو گهايل آهيان حياتيءَ جي سورن جي مون سان پريت آهي. تنهائي ۽ پنهنجي من جي پيڙ جو مون سان سنڀند آهي. مان ته انهيءَ پيار کان اڻواقف آهيان جنهن ۾ ممتا جا جذبا سمايل هوندا آهن۔ مان ڪيئن چوان ته پيار ڇا آهي ڇا ڪاڻ ته پيار پيار ته ڏٺوئي ڪونهي پوءِ مون آخر ڪهڙو ڏوهه ڪيو آهي. مان مٿس جهڪيس. مون کيس پيار ڪيو سندس پيار مون کي مدھوش ڪري ڇڏيو مون جڏهن ڪنڌ مٿي ڪنيو ته ڏنر ته سندس ڳلن تي نشان هئا۔ منهنجي پيار جا۔ هوءَ جاڳي پئي هئي مون ڏي نهاري رهي هئي سندس رونقي اکين ۾ خمار هو. مون سوچيو اهي داغ گهرا ٿيندا ته ڇا ٿيندو بهارن جا گهر لتبا ته ڇا ٿيندو رونقن جا منهن لتبا ته ڇا ٿيندو زندگي کان موت ڪسبو ته ڇا ٿيندو۔ اها پيڙا اهو عذاب۔ اها زندگي ڪنهن جي؟ اهي سڀ ڪنهن جا!۔ مون سيماءَ ڏانهن نهاريو اُت معصوميت ۽ پريت جا اڻ ميا نشان هئا۔ ۽ مان ڏکي ويس۔ اُنجو شڪار مان پاڻ ته نه بڻبس؟ ڇا مان پاڻ پاڻ کي عذاب بخشيندڙا۔ مان روشنيءَ کان تاريڪي ڪسيندڙ آهيان مان بهار کان خزان ڇندڙ آهيان۔ مان ڇا آهيان مان پاپ مان پيڙا۔ مان آخر ڇا آهيان؟ مون سامهون نهاريو اُت دريا ۽ ڪرڻا. زندگي جي راند ڪري رهيا هئا. ڇايا ۽ روشني. پريت ۽ سنگيت. مان وڏي آيس اورتي. جتي داغدار اُجالو هو۔ وڻن مان پي روشني ڇڻي۔ تاريڪي پي روشني کي جنم ڏنو ۽ جت خوشبوءِ خود گهايل هئي. مون سيماءَ کي اُتاريو کيس ٻانهن کان ورتو سيني سان لڳائي پيار ڪيو ۽ سندس مٿان رڻو وڌو. سندس ٻهڪندڙ چهرو اُن ۾ روشني جهڪي ڪري ويو ۽ اسين جڏهن هڪٻئي سان گڏ اڳتي وڌياسين ته مون محسوس ڪيو ته مان ۽ هوءَ منزل ڏي وڌي رهيا آهيون: جت اُجالو داغدار آهي ۽ خوشبوءِ گهايل آهي.



## شهرزور ڏينهن رتل رات جي ڪهاڻي

جڏهن جڏهن رات پني آهي، تڏهن ماڪ مرڪي پاڻ مَرڪايو آهي. پٺل رات، ماڪ ماڻيل رات، هڳاءُ ۽ خوشبوءِ جي راڻي هوندي آهي. ماڪ پٺا رابيل، گُلال گل گلاب جا، رتل رتن جوت، ڪئٽرا ڪئٽرا ڪنول، رچيل رات جي راڻي، پٺل پٺل، نرم نرم، ڪُنل ڪُنل رات جي سونهن ۽ سهاڳ هوندا آهن. انهيءَ رات کي ماڻڻ وارا آهنجن جواهيج، ڏڪن جو ڏڪ، رنجن جو رنج، ڪنهن گهڙيءَ به سنڀاري نه سگهندا آهن.

جڏهن جڏهن ڏينهن، شينهن بڻجي، ڏڪ ۽ تڪ جي گجگوڙ سان ڪنبيل کي ڪنڀايو آهي، تڏهن ستل سنگن گر ڪٽي ننڊاڪڙين اکين سان نٿڙي سلام ڪيو آهي. ڏينهن ٽين شينهن ته ڪوڙ گندي نه سنڀاري سچ ۽ حق هڪ زبان تان ترڪي سوين زبانون بڻجيويون. جرڪيل جوت تيان جرڪي.

اهڙيون پٺل رتل راتيون، اهڙا شينهن شهرزور ڏينهن ورهين ڪرهين اچن ۽ ؟؟؟ ۽ رتل روح ريجهايو وڃن. اڄ مان به هڪ پٺل رات ۽ شهرزور ڏينهن جي ڪهاڻي ڪٿان تو جيڪي اسان وٽ ورهيه ۾ هڪ دفعو اچن ۽ ميڙو مچايو وڃن.

هيءَ ڪهاڻي انهي ڏينهن ۽ رات جي آهي، جيڪي اسان وٽ هيل منٽن ميڙن بجاءِ همت ۽ مڙسي سان آيا. انهي ڏينهن ۽ رات جو اچڻ ڪنهن ڪشالي کان گهٽ نه هو ۽ نيٺ ڪاڪ ڪري پئي، رتل راڻا سرچي پيا، ميهار متل، پنهنون پانڌي ڏناسين. هو وڙائو ۽ ورچ، اصل يار ڪٿي نه ٿي پڳا، جشن روح رهاڻ جي ڏينهن ۽ رات ورهيه هو لڳايو ڪير سچڻ نه سرهو ٿئي. چوٿين جون جو ڏينهن سچ جو شينهن، حقيقت جي شهرزور سندس موڙ هئا. صبح سنڀارڻ کان اڳ، ساڻين چنڇرجو ڏينهن ۽ رات هڪ ڪري ڇڏيا. سليم، امداد، ناصر، غياث ۽ شمس اورچ ٿي لڳا. نيون رٿائون، نيون صلاحون عمل ۾ اچڻ لڳيون.

رنگي جا رنگ نرالا آهن، ڇا مايوسي، اپريل جي مهيني ۾ اسان کي ٿي هئي،  
۽ ڪيڏو اوسيئڙو ۽ انتظار هن تاريخ جو هو. پر جتي دلين جا اُجڙيل، منجا متل،  
سچائي ۽ خلوص ۾ رتل، ساڻي ۽ پانڌيئڙا هجن اُت هر اوکائي، سوکي ٿيو پوي  
جشن جو صبح هر دفعي نئين روايت جو نئون صبح هوندو آهي. اُن کي  
پنهنجي اهميت ۽ پنهنجو رنگ هوندو آهي.

افتتاح لاءِ محمد عثمان ڏيپلائي جو اعلان ڪيو ويو هو. پر ڪيس صرف  
لکت ۾ لکيو ويو پر منهن تي منا ٻول نه ٻوليا ويا ۽ سڌ نه ڏنو ويو. ڪم جي  
گهڻائي، نيٺ اسان کي آخري رات سندس پويان ڊوڙايو. پر ڏيپلائي صاحب  
اسان کي هٿ نه آيو. جڏهن نه آيو ته هو بسنت هال ۾ اسان کان اڳ موجود هو  
۽ ساڻين کان پڇي رهيو هو ”ادا، ڪو مون لاءِ ڪم ڪار؟“

خاص مهمان جي ايڏي نهڻائي ۽ قرب اسان کي محسوس ڪرايو ته هن ڪم  
۾ هن مقصد ۾، هن جذبي ۾، هن قوت ۾، هن همت ۾، ڪير به اڪيلو ڪونهي.

افتتاح کان اڳ سوينيئر ورهايو ويو جنهن ۾ ’پيغام پرين جا‘ سان گڏ  
ڪوشش اها ڪئي وئي ته سنڌ جي جديد ذهن جي ماضي حال ۽ مستقبل جو  
نقشو ڪنهن نموني چٽجي، اُن لاءِ ’گولا جو ڪڇي‘، سچ جي ٻڙجي‘ هڪ ادبي  
جائزي ۽ ’روح رهاڻ‘ هي ننڍڙي تاريخ جي صورت ۾ پڻ ڇپيو ويو. اسان جي  
آجيان کان پوءِ ڏيپلائي صاحب اسان جي هن جشن جي اونهي آجيان ڪئي ۽  
اُپاريندڙ جذبن سان جشن جو افتتاح ڪيو. سندس نمائش ۾ داخل ٿيڻ سان  
ڪتابن ۽ رسالن جو وڪرو شروع ٿي ويو. هن دفعي روح رهاڻ جا مختلف سالن  
جا سٽ ميز تي ميلي پٿر وانگر پيا هئا، هر ڪنهن جي نگاهه اُنهن ڇهن سالن جي  
همئن ۽ ڪوششن جي انبارن تان ترڪيو مختلف ڪتابن تي ٿي پئي، جيڪي  
زندگي پبليڪيشنس جو سنڌي ادب ۾ ڪندڙ مٿي ڪنيو بيٺا آهن.

هن دفعي ’جل جل مشعل جل جل‘ جو اضافو ٿيو هو تنهن نمائش جي سونهن  
وڌائي ڇڏي هئي. صبح کان شام تائين ٿيل وڪري اسان کي تازگي ڏئي ڇڏي.

افتتاح کان پوءِ يارن ملڻ شروع ڪيو. ٻاهران آيل ساڻي هيچ وچان  
هڪ ٻئي سان وڙ وڙ ڪيو ملن، اکين آب آڻين ۽ دل جي اونهائين ۾ اونهو پيهي  
اصل اُتلايو. پتلايو ڇڏين. منهنجي هر پاڪر ۾ هر ٻول ۾ اٿاهه جذبا ۽ اڻڪٽ  
دعائون هيون. جن هر هر ائين محسوس ٿي ڪرايو ته هن ابتدا کي انتها  
ڪانهي، هن وهڪري کي ڪو چوڙ ڪونهي، هن روشني کي وسامڻو ناهي.

هن جشن ورائي ورائي اها پي ڏک ڏني ته هن جشن ۾ هن تحريڪ ۾ هن مشعال جهلڻ ۾ نوجوان نسل جو هٿ آهي. يونيورسٽيءَ ۽ انجنيئرنگ ڪاليج جا نينگر جشن جا ٻلا هنيو ڪر کنيو پنهنجن کان به وڌيڪ پنهنجا ٿي، همت ۽ مڙسيءَ جا وڏا نظارا پساڻي رهيا هئا.

افسانن جي نشست جي صدارت لاءِ رشيدپتي آيل هو. سندس ساٿ اهو جو رات جو پاڻ اچي ڪرسيون ٺيڪ ڪرايائين ۽ صبح جو اچي صدارت ڪيائين. ڪهاڻيون پڙهجي هليون، اسان جي ادب جي تاريخ ٺهندي هلي، نوجوان ڦورا آڻيندا ڦولهيندا، سلجهاڻيندا، وڌندا هليا. رشيدپتي نوجوان ڪهاڻيڪارن جي ماضي جي تاريخ جو سرو ڪڍي اچي هن وقت هن گهڙيءَ سان ملايو. سندس اکرن ۾ هڪ کليل دعويٰ هئي، هڪ کلم ڪلا اعلان هو نئين همت، نئين قوت ۽ نئين روشني جو جنهن کي نوجوان ڪهاڻيڪارن ڳليءَ ڳليءَ، شهر شهر، وستيءَ وستيءَ ڦيرايو آهي.

جشن جو پهريون ڀاڱو پورو ٿيو. مون ڀر ۾ نظر وڌي جيڪي (بيگم زينت چنا) ڏاڍي قرب ۽ پابوھ سان مهمانن ۽ اديبن سان ڳالهائي رهي هئي. سندس ڀر ۾ اسان جون ٻيون مهمان پيٽر، مهر النساءِ قريشي، سيما چنم محسنه عيسائي، مس رشيد شيخ پٽ ويٺل هيون. سندن اسان جي هن ڪم ۾ شريڪ ٿيڻ اسان لاءِ هڪ نئون پيغام هو ۽ نئون اعلان هو. مان سڀني جا ٿورا مڃيا. مان هر هڪ ساٿي سان ملندو اڳتي وڌندو رهيس. هر ساٿي آزاد پڪيٽڙي وانگر پنهنجي ويچارن ۽ خيالن جي پرڻن کي پڪيٽڙيندو وڌندو ٿي هليو مان ڪنهن کي جهٽي ڪنهن کي جهٽيان هر اڏام هر اوچائي مون منجهيل کي سلجهايو ٿي. مون ڊڳل کي همٿايو ٿي، مون ٽڪل کي اُٿاريو ٿي. مان انهن ڪچهرين ۽ نظارن ۾ ٿي هوس ته جيڪي ساٿي سڏ ڪيو. هوءُ اڄ هر سال وانگر ميزبان به ته هئي. هن دفعي هن منجهند جي ماني موڪلائي هئي. سندس ساٿ کي ساراھيان يا سڪ سنڀاريان. پر جيڪي انهن ڳالهين کان مٿي اسان آڏو هميشه جذبي ۽ قوت جو مجسمو بڻجي آئي آهي ۽ اسان کي هميشه دعائن ۽ قربن سان پي نوازيو آهي. سندس سڏ، ڳرو سڏ هو. حڪم ٿيو ته ماني جي پڇا ڪيو. مانيءَ جي پڇا ڪرڻ کان اڳ محترم عبدالله چنا بخار جي حالت ۾ اچي پهتو ۽ ٻڌايو ته ماني سڀ تيار آهي، صرف توهان تيار هجو. سندس طبيعت جي خرابي کيس انتظامي ڪم کان پري نه رکيو ۽ اچي فرض ۽ ساٿ نڀايائين. مانيءَ ۾ سڀ ساٿي اچي شريڪ ٿيا. جيڪي ساٿي ۽ چن صاحب پاڻ ويهي سڀني کي ماني ڪارائي. سندن ٿورا واقعي ڳاڻڻ جهڙا آهن. مانيءَ

کان پوءِ وري به ساٿين اچي هال ۾ ديرو ڄمايو بي بجي تائين اسان سڀني سان ساٿ ڏنو ۽ پوءِ اسان وري وڃي شام جي تيارين ۾ لڳاسين.

مون ساٿين کي ڏٺو. خاص طور نئين شريڪ ٿيل ساٿي فتاح ملڪ کي ڏٺو جو هيل دير سان پهتو هو. پر ڪنهن وٽ به ٿڪ نه هو. هر هڪ مطمئن ۽ خوش ٿي ڏٺو. شمس نمائش جو حساب ڏنو. ڪافي همت افزا هو.

تپهري تي ۽ اچي يارن ڪم وارن ۾ ڦڙڦوٽ پئي، پنجين وڳي هال ۾ پهتاسين، ساٿي گهڻي ڀاڱي موجود هئا. هال ڀريل پي لڳو. رسول بخش پليجي مذاڪري جي صدارت لاءِ پنهنجو وقت تي پهچڻ وارو اصول توڙي وقت کان اڳ پهچڻ جي نئين روايت قائم ڪئي هئي. ’روح رهاڻ هڪ مخزن- هڪ تحريڪ‘ مذاڪري جو روشن موضوع هو. اسان جي نوجوانن، اسان جي بزرگن، اسان جي سڄڻن، اسان جي ساٿين ’روح رهاڻ‘ جي هر چڱائي، هر اوڻائي کي پٽ پڌرو ڪيو. اسان جيڪي گهريو ٿي اهو اسان کي مليو. انهن انهيءَ تحريڪ جي ڪهاڻي ورجائي، جيڪا سالن کان سانڍيل هئي ۽ ’روح رهاڻ‘ اهو بار پنهنجي ڪلھن تي ڏوٽي، تحريڪ بطجي، وڻ وڻ واءِ ٿي ماڻهوءَ ماڻهوءَ منجهه پيهي پڪڙجي ويئي. ’روح رهاڻ‘ جي ٻوليءَ جي مسئلن، شاگردن جي ڏڪاين، سماجي اوڻاين، حياتي جي ڪريل قدرن ۽ ٻين مونجهارن کي سلجھائڻ مٺي کان وٺي هڪ نجو اصول پي رهيو آهي. سندس سچائي ۽ هڏ ڏوڪائي سنڌ جي هر فرد جو احساس آهي ۽ انهيءَ احساس اهو محسوس ڪرايو ته اڄ اها هر تبديليءَ ۽ هر نواڻ لاءِ هلايل تحريڪ، تحريڪ پيدا ڪيو آهي ۽ اهو ڪڏهن نه ختم ٿيندو. اها هئي مذاڪري جي موضوع جي ڪهاڻي جنهن جو توڙ صدر رسول بخش پليجي پنهنجي دل جي گهرائين مان نڪرندڙ آواز ۽ آڌمن سان آندو. مذاڪري کان پوءِ مهمان هليا چانهه پيئڻ، جنهن جو بندوبست سنڌي ادبي سنگت حيدرآباد شاخ طرفان ڪيو ويو هو. جوائنٽ سيڪريٽري جي حيثيت ۾ منير سنڌي ڊوڙ ڊڪ لائي ڏني هئي. سندس پڇ ڊڪ ٿاب پئي ۽ چانهه مهمانن چڱي طرح پيئي ۽ يڪدم بسنت هال جي اڱڻ ۾ جايون والارڻ شروع ڪيون.

هن دفعي سهڪاري دوستن جي نئين صلاح اها هئي ته شام واريون بينڪون ٻاهر اڱڻ ۾ ڪجن، جتي هڪ ٿلهو به نهيل آهي. چنچر واري رات ڪافي ڪرسيون اڳ ۾ ئي وڇايون هيون سين. باقي ڪرسيون مهمانن جي چانهه تي وڃڻ کان پوءِ ڏوٽ لڳاسين. ويچارا ساٿي، سهڪي پيا پر سندن همت ڀري نه ٿي. شاگرد ساٿي هجن يا اديب ڊڪون پي پاتائون، ۽ قطارون به ٺاهيائون.

شام جو ماحول ڏاڍو وڻندڙ ۽ سهائيندڙ هو. هلڪي ۽ ٿڌي هوا جا هلڪا ۽ ننڍا جهوتا، چوڌاري سڄڻن، قرب وارن، سڪ ۽ ساٿ وارن جو ميڙ. سامهون استيج تي غاليجا وڇايل، چوڌاري رنگين بتين جا رنگ هاريل. خوشي جا خوش ڪندڙ آواز تهڪن جي بلند گونج، توڪون، چرچا ۽ وندرائيندڙ ڳالهيون. مان صدر مشاعري نياز همايوني جي دِير ڪرڻ جي ڪري پريشان هوندي به ان ماحول ۾ ٻڌو ٻڌو پي ويس. دل ٿپا ٿي ڏنا، ۽ بي خودي جي عالم ۾ مان گهڻن مهمانن جي آجيان به ڪري نه سگهيس جن سڄواڻ پري ڇڏيو هو.

آهستي آهستي جيئن رات ٿيندي وئي، تيئن خوشبوءِ ۽ هڳاءُ جي هٻڪار ٿيندي وئي. رات هتي رتل، اصل روح اندر پيهي وئي. نياز همايوني ڪافي دِير سان پهتو، تيستائين پرواني پٽيءَ هميشه وانگر ويهي شاعرن جا نالا لکيا. جڏهن پرواني ۽ امداد مون کي لسٽ ڏني ته مان چرڪي ويس، وقت تمام ٿورو ۽ چاليهن شاعرن کي پڙهڻو هو.

مشاعري اُٿڻ سان ئي مهمان ساٿين ۾ اُڏما پري ڇڏيا. چڻنگ هئي دڪيل پوءِ ته پڻيت پڻيت باهه ٻري وئي. هر شاعر تبديلي، نواڻ لاءِ واجهه وجهندڙ وڌندو ٿي هليو ڪيروڪي ڪير توڪي، هر شاعر جي آڏو سندس تخيل، سندس منزل هئي. جيڪا ورهين کان سندس من جي ڀر جهلائو هئي. مشاعري جي مهل، مُلهائڻي هئي جنهن اسان سڀني کي انهي پيچري پنڌ تي ڪجهه اڳڀرو ڪيو جنهن تي اڳ ئي پانڌيئڙن پير گهمايا هئا.

اڄ سنڌ پنهنجن سنڌين کي سڏي ڇپر ڇانوري هيٺ گڏ ڪيو هو. هر آواز هر لهر ’جيئي سنڌ - جيئي سنڌ‘ جي گونج هئي.

مون هر طبقي کي هن تحريڪ کان متاثر ۽ مطمئن ڏٺو. مون شاگردن کي وڌيڪ اُسرندو ۽ نسرندو ڏٺو. سندن اڳواڻ، يوسف لغاري، مسعود نوراني، مجيب پيرزادو، ڪامل راجپر سڀ اُت موجود هئا. يوسف لغاري جڏهن شعر پڙهڻ آيو تڏهن شاگردن سندن جيڪا آجيان ڪئي، تنهن اسان جي اکين ۾ اُميد جا ڌيا ٻاري ڇڏيا. نئون نسل، نئين رهبري، نوان رنگ، نوان ڍنگ، هر وڪ نواڻ، هر وڪ تبديلي ۽ انقلاب شاگردن جي دڪن جون ڪهاڻيون، ’سُر ڪيڏارو‘ سنڌ جي هر فرد جي بيوسي ۽ اُن جا اونهڻا اونهڻا ساهه، هر ويلبي جذبي سان جذباتي ٿيڻ، مشاعري جي عجيب ڪهاڻي هئي.

نياز همايونيءَ انهي سنڌيت جي لهر کي دائرن کان ڪڍندو ڪٽي وڃي ڪناري لاتو. سندس مٺي سُر ۾ عجيب مدرتا ۽ سنگيت هو جنهن اسان جي

لئو لئو ڪانڊاري ڇڏي سندس تقرير ۽ شعر جو هر لفظ اسان لاءِ پيغام بڻجي آيو ۽ من ۾ گهڻا ڪري چپ هڻي ويهي رهيو.

رات جو رنگ عجيب هو. پنل پنل ۽ رتل رتل رات رنگن ۽ خوشبوءِ جو حسين ميلاپ. مون عجيب سرور جي عالم ۾ راڳ جي محفل جو اعلان ڪيو. مشاعري ختم ٿيڻ سان مون پنهنجي بزرگ، پنهنجي ساٿي، محمد ابراهيم جويي کي ڳولڻ شروع ڪيو. سندس ساٿ کي ڪهڙو ساراهيان. سندس 'روح رهاڻ' سان ساٿ نه ايندا کان وٺي آهي ۽ اُن جي انتها نه ڪونه هو نه ڪي اسين ڄاڻون. جشن جي هر ڏکائي، سندس ڏکائي هئي. سندس راڳ جي محفل جو ذمو کڻڻ وڏي مشڪلات کي منهن ڏيڻو پيو. جهڙي نموني هن پنهنجي قول کي پاڙيو تنهن سندس رتبو اڃا به مٿيو ڪري ڇڏيو.

هن دفعي راڳ جي محفل ۾ وڏو بهرو وٺندڙ هئي هڪ 'ميوزڪ لورس ڪلب' جنهن کي تيار ڪرڻ ۽ ميدان ۾ آڻڻ ۾ جوبو صاحب ۽ سندس ساٿين جو وڏو هٿ هو. ماڻ وارن دوستن نصير الله عباسي ۽ عنايت الله عباسي ڏينهن رات ڪري اسان جي جديد شاعرن جي ڪلام جون ڌنون تيار ڪرايون هيون. هوڏانهن پيڻ زرين بلوچ پنهنجي سر ويهي ڌن تي محنت ڪئي هئي ۽ انهن کي تخليقي روپ ڏنو هئائين.

راڳ جي محفل ۾ اسان جو خاص مهمان هو قاضي فيض محمد. هن مهمان جي ساٿ ۽ قرب جي ڪهڙي واکاڻ ڪري ڪهڙي ڪيان. سندس هر نشست ۾ سک وارو ساٿ. مذاڪري واري سندس يادگار تقرير، وڻندڙ صلاحون ۽ ڳالهيون. راڳ جي محفل ۾ هو مٿي ٿلهي تي پنهنجن وانگر اچي ويٺو. سندس جذبن ۽ اُڌمن جو اهو عالم هو جو هو هر نئين گيت ۽ غزل تي گم ٿيو ٿي ويو ۽ پٽڪي چيائين ٿي 'سنڌ ۽ سنڌي زندهه آهن ۽ زندهه رهندا'.

راڳ جي محفل عجب رنگ هو جمائو. شاه، بلهي شاه، اياز نياز تنوير، فتاح جي شعر اصل بنهه گهاٽل ڪري ڇڏيو. زرين هجي يا ميان عنايت الله عباسي - رجب علي هجي يا ميان نصير الله - انور منور هجن يا فقير علڻ - بنهه مست ڪري ڇڏيائون. ڇا ته سندن منا سُڙ هئا، ڇا ته سندن چاهه ۽ پابوھ مان ٺاهيل ڌنون هيون. هنن سنڌ جي نئين اُسرندڙ شعر کي عام کان جهونگارايو. اهو سندن وڏو ثور ۽ نه وسارڻ جو ڳو احسان آهي.

هيءُ محفل هڪ بجي رات جو پوري ٿي. سندس آخري رسم اسان جي قومي رسم 'هو جمالو' هئي، تنهن تي سڀ اُٿي بيٺا ۽ اديبن ۽ شاگردن ان ۾ اسان جو قلم هڪ علم: 147

شرڪت ڪئي. 'هو جمالو' جي ڪيفيت نرالي ٿئي ٿي، هر فرد سنڌيت جي جذبي سان سرشار ٿي گهر موتي ٿو.

مون مهمان ساٿين کي نئين جذبي ۽ نواڻ جي ڌن ۾ مست ڏٺو. سندن ذهن، زبان ۾ تحرڪ هو اها اسان جي، اسان جي تحريڪ جي وڏي ڪاميابي هئي. انهيءَ ڏينهن شهزور شينهن جي ڪهاڻي انهي پنل ۽ رتل رات جي ڪهاڻي، انهيءَ تحريڪ جي ڪهاڻي هئي. اها ڪهاڻي، ڳالهه ڪندا رهندا، انهيءَ ڪهاڻي جا سورما، مٿير، پنهنجا ڪردار نڀائيندا رهندا. هر نسل اها ڪهاڻي ورجائيندو رهندو ۽ سورما منهن مٿي ڪٽي سنڌ ۽ سنڌيت کي جيئاريندا، رت جي راند، کيڏندا، ڪڏندا وڌندا هلندا. شال سنڌ جو هر فرد انهيءَ ڪهاڻي جو سورموبڻجي، جنهن جي ابتدا، اسان جي سجاڳ نوجوان ساٿين ڪئي آهي.

مان آخر ۾ انهن سڀني سڄڻن، قرب وارن، سک وارن جو ٿورائتو آهيان، جن مون کي همت ۽ قوت بخشي ۽ اهو بار کڻائڻ ۾ مون سان سهڪاري ٿيا.

مان خاص طور انهن پيئرن ۽ ماثرن جو ٿورائتو آهيان، جن وڏا وڙڪيا جو هن تحريڪ جي فرد جي حيثيت ۾ گهرن کان نڪري پيون ۽ اسان سان ساٿ نڀايائون. شال سندن دعا ۽ قرب، سندن ڀائرن ۽ پٽن جي همت ۽ حوصلي کي بلند رکي.

ريڊيو پاڪستان جي عملي وس آهر اسان سان جيڪو ساٿ ڏيو تنهن جو آءٌ ٿورائتو آهيان. خاص طور علي محمد ڇاڳلا، الياس عشقي، آغا سليم، پير سرهندي ۽ ممتاز مرزا جا وڏا قرب ۽ ٿورا چٽبا، جن اسان سان تعاون ڪيو.

پيڻ زرين بلوچ هر سال وانگر هن سال به هن اهم ڪم کي فرض سمجهي ادا ڪيو. سندس ساٿ ۽ سک لاءِ اسان سندس احسانمند آهيون.

ميوزڪ لورس ڪلب لاءِ مان اُن جي سيڪريٽري محمد ابراهيم جويو ۽ سندس ساٿين، نصرالله عباسي ۽ عنايت الله عباسي جو ٿورائتو آهيان. ان سان گڏ ٻين سڀني فنڪارن جو پڻ جن بنا اجوري هيءُ وڙڪيو.

مان انهن اخبارن خاص طور عبرت، خادم ون ۽ نوا سنڌ جو ٿورائتو آهيان، جن اسان سان سهڪار ڪيو.

مان آخر ۾ پنهنجي سهڪاري دوستن غياث، غلام رباني، ناصر شمس، مطيع الرحمان ۽ عبدالرزاق جو ٿورائتو آهيان، جن پنهنجي سهڪار سان نوازيو. [جشن روح رهاڻ جي هڪ رپورٽ]



حميد سنديء  
جونمائنده  
ناٲك





## طوفان ۽ رات

### رڊيائي ناٽڪ

#### ڪردار

1. زرينه - (هيروئن)
2. اصغر - زرينه جو سؤٽ
3. حامد - زرينه جو پيءُ
4. امين - زرينه جي ماءُ
5. سلطان - ڊاڪٽر (هيرو).

(1)

(ابتدائي موسيقي ۽ رات جو تاثر)

(طوفان ۽ مينهن جو وسڪارو)

زرينه: (ڪنگهڙ جو آواز) توبه! هيءُ طوفان ۽ مينهن شايد ختم نه ٿيندو. ايتو مينهن ۽ ههڙو طوفان! خبر نه آهي ته ڇا ٿيندو؟ بتي وسائي سمهان، من آرام اچي ۽ هيءُ پاسي واري دري به بند ڪريان. (بٽڻ بند ڪرڻ جو آواز) (دري بند ڪرڻ جو آواز) زندگي ڪيڏي نه عجيب آهي! دل جي دنيا ٻي، حقيقت جي دنيا ٻي. بتي وسايو ته اوندهه ٿي ويئي ۽ دري بند ڪيم ته مينهن ۽ طوفان کان بچاءُ ٿي پيو. پر دل جون دريون ڪيترو به بند ڪريان ته به ماضيءَ جي ياد الائجي ڪٿان ٿي هليو اچي. شايد اهو سڀ ڪجهه هن طوفان ۽ اندازي رات جو سبب آهي.

(در جي کٽڪڻ جو آواز) هون! در ڪنهن کٽڪايو. هن وقت ڪير هوندو؟ شايد منهنجو هم آهي. (در آهستي پوءِ زور سان ٽوڪڙڪي) شايد طوفان جي زور ڪري پيو دروازو کٽڪي. خير! ڀلا مون وٽ

اسان جو قلم هڪ علم: 151

رهيو ڇاهي، جو ڪير اچي منهنجو در کڙڪائيندو. سڄي زندگي  
انهيءَ کڙڪي جي سهاري ت گذري ويئي ۽ اڃا به خبر نه آهي ته  
انتظار جو ڪيترو عذاب سهڻو پوندو.  
(در کڙڪڻ سان ڪنهن جو آواز اچي ٿو.)

مسافر: دروازو کوليو دروازو کوليو.

زرينہ: واقعي ٻاهر ڪو آهي. پر مان در کيئن کوليان؟ ڪٿي اسلم کي ٿي جاڳايان،  
پر نه اجايو هن جي ننڊ ڇو ٿيائين، مان ئي ٿي پڇان. (دروازو کوليندي)

زرينہ: ڪير آهي؟

مسافر: مان آهيان، هڪ مسافر!

زرينہ: هن مهل ڪهڙو ڪم اٿئي؟

مسافر: مسافر جو ڪهڙو ڪم ٿي سگهي ٿو؟ مون کي آجهو ڪپي.  
(زرينہ خاموش رهي ٿي.)

مسافر: محترماً! اوهان اطمينان ڪريو. هن مينهن ۽ طوفان جي ڪري  
منهنجي موٽر خراب ٿي پيئي آهي ۽ آءٌ پنهنجي منزل تي نه پهچي  
سگهيس. آءٌ دراصل پريئين ڳوٺ ۾ هڪ مريض کي ڏسڻ ويو هوس.  
زرينہ: (تعجب مان) ڇا اوهان ڊاڪٽر آهيو؟

مسافر: هائو مريض جي حالت تمام خراب هئي ۽ منهنجو اتي وڃڻ ضروري هو.  
اوهان پاڻ ڏسو پيون ته ڪيترو نه سخت طوفان ۽ مينهن آهي! بس اوهان  
جي گهر وٽ ئي گاڏي خراب ٿي پيئي مجبوراً اوهان کي تڪليف ڏني  
اٿم. (تعجب مان) ليڪن، هن هيڏي ساري گهر ۾ ٻيو ڪير به نٿو ڏسجي.

زرينہ: اوهو! اوهان اندر ته اچو. (در بند ٿيڻ جو آواز) آءٌ اڪيلي ڪانه  
آهيان، منهنجو هڪ ساٿي به هت موجود آهي. (ٿڌو ساھ ڀريندي)  
اوهو! اوهان جا ته سڀئي ڪپڙا پڇي پيا آهن!

مسافر: اها ڪا وڏي ڳالهه ڪانهي. بارش ۾ ته ائين ٿيندو آهي. منهنجي  
خيال ۾ مون کي ٿورو انتظار ڪرڻ گهرجي. ممڪن آهي ته بارش  
جلد بند ٿي وڃي.

زرينہ: اهو ته چئي نٿو سگهجي. بهر حال، اوهان هن ڪمري ۾ وڃي ڪپڙا  
مٽائي سگهو ٿا، اُتي ڪي ڪپڙا پيا آهن.

مسافر: مهرباني، اوهان کي سچ پچ تڪليف ڏني اٿم.

زرينه: نه نه، اوهان اطمینان رکو. ڏسو ڪجهه سردي به آهي، جلد ڪپڙا مٽائي اچو آءُ اوهان جي لاءِ ڇانهه تيار ٿي ڪريان.

(2)

زرينه: (بئي ڪمري ۾ پنهنجي ليکي) هن اجنبي جو آواز لهجو ڄاتل سڃاتل پيو لڳي. الاتجي چوڌل پيئي چوي ته ان سان ڳالهائيندي ره، ايستائين جو صبح ٿي وڃي، پر آءُ هي ڪهڙيون ڳالهيون پيئي سوچيان! هو ته هڪ اجنبي آهي. ان هوندي به هن مان اجنبيت جي بوءِ چوڻ تي اچي هن مان چو هڪ قسم جي پنهنجائپ ۽ پيار. اوه نه اوه نه. مان وري اڄ پيار ۽ پنهنجائپ جا ويچار ويچارڻ ويهي رهيس. ڪنهن جي ڳالهين تي مست ٿي مون انهن کي زندگيءَ جي منزل بڻايو وري ڪنهن پيو ڪجهه ٻڌايو ته وڏي وڃي انهيءَ خيالن کي وسايو، اڄ وري مان. مان ڪجهه نه سوچينديس، مان ڪجهه نه سوچينديس.

مسافر: جيءُ.

زرينه: معاف ڪجو هن وقت پيو ڪجهه به انتظار نه ٿي سگهيو هي ڪجهه بسڪيٽ ۽ ٿوري مٺائي حاضر آهي.

مسافر: اوهان سڄ پڇ ڏاڍي تڪليف ڪئي آهي. هنن شين جي ڪا ضرورت به نه هئي. پر هائو اوهان چيو هو ته اوهان سان گڏ ڪو پيو به هت رهي ٿو. شايد اوهان جو خاوند هوندو؟

زرينه: (خاموش).

مسافر: (ڪلندي) اوهان مون کي جواب ڏيڻ پسند نٿيون ڪريو. اوه! معاف ڪجو شايد مون اوهان کي ڏکيو آهي!

زرينه: نه، زندگيءَ ۾ ڪير ڪنهن کي ڏکيو نٿو سگهي، جيسين پاڻ اُٿي، ڏک کي ڪير سڏي پنهنجو نه ڪري منهنجو خاوند مون کي ڇڏي هليو ويو آهي، ان باري ۾ آءُ وڌيڪ ڪجهه به ٻڌائي نٿي سگهان.

مسافر: محترم! مون کي سخت افسوس آهي، پر الاتجي چو منهنجي دل چاهي ٿي ته آءُ ان بابت اوهان کان پڇان ته اهو سڀ ڪجهه ڪيئن ٿيو؟ حق ته ڪونه اٿم، پر ڪڏهن هڪ گهڙيءَ جي ملاقات ورهين جو رشتو قائم ڪري ڇڏيندي آهي، تنهنڪري...

زرينه: اهو ڏک ڪري اوهان منهنجي ماضيءَ تان ڇڻ ته ڀڙو ڪنيو آهي. مون فيصلو ڪيو هو ته آءُ پنهنجو ماضي ڪنهن کي به نه ٻڌائيندس، حال ۾

ڪنهن کي به حالپائي نه ڪنديس، اوهان جيڪي ڪجهه چئو ٿا، ان ۾ ڪنهن ڪهاڻيءَ جي ٻڌڻ جي اشتياق کان سواءِ ڪي به ڪينهي. پر اوهان کي معلوم نه آهي ته اُن ڪهاڻيءَ کي ڪڙين کي ملائڻ ۾ مون کي خود به ڪنهن ٻئيءَ ۾ جلڻو ٿو پوي. مان ڪهاڻيءَ جي هڪ ڪڙي نه آهيان، هڪ زنجير آهيان، جنهن کي ڏک هڻي ڌار ڪيو ويو آهي.

مسافر: توهان شايد ناراض ٿي ويون!

زرينه: مان ناراض ڪانه ٿي آهيان، پر ڪنهن جي مٿان ڪابه ذميداري وجهندڙ ته هو خوش ڪين ٿيندو. هن جهڪي روشنيءَ مان اوهان کي ڏسي ته نٿي سگهان، ۽ نه توهان جي چهرې جو ڪو تاثر مون تي ڪو اثر ڇڏي ٿو. پر ايترو ضرور آهي جو اوهان جي آواز جي گونج الائجي چومون کي ڪيترائي ورهيه پوئتي ڪڍي ٿي وڃي، جتي اهڙي گونجندڙ آواز مون کي سهارو ڏنو هو.

مسافر: ڪير هو اهو؟

زرينه: اهو منهنجو مڙس هو.

مسافر: ها ها، توهان خاموش ٿي ويا.

زرينه: الائجي چو منهنجو سڄو ماضي مجسمي جي صورت ۾ مون وٽ موتي آيو آهي، ماضي، ماضي! (موسيقي ۽ هلڪن مردانه ٽهڪن جا آواز.)

زرينه: منهنجي زندگي خوشين ۽ مسرتن ۾ گذري، پر انهن مسرتن ۽ خوشين جو وڏو عيوض ادا ڪرڻو پيو. شايد انهن لاءِ منهنجو وجود بيڪار هو. پر اها ته بعد جي ڳالهه آهي. هو ٻڌو پيا نه، هلڪا سُرِ ڀلا تهڪ؟ ڪيڏا نه وڻندڙ ۽ زندگيءَ سان ڀرپور تهڪ آهن اُهي. اوهو! اوهان حيران چو ٿا ٿيو؟ اهي آواز اوهان کي شايد نٿا ٻڌڻ ۾ اچن. اهي آواز منهنجا ۽ اصغر جا آهن. سال اڳ... اصغر، جنهن کي مان ڪجهه به ڏيئي نه سگهيس!

(تهڪن جي گونج تيز ٿي وڃي ٿي)

(ماضيءَ جي ياد تازي ڪندڙ موسيقي)

(3)

زرينه: اصغر! اصغر! توکي ٿيو ڇا آهي، جو ايترو ڪلين ٿو؟ توبه! تو ته ڪلڻ سان حد ڪري ڇڏي.

اصغر: ڪِلاَن نہ تہ رُٿان؟ هيڏڙي مان هيڏو قصو ٿي ويو آهي ۽ تون چوڻ تي تہ آءُ چُپ رهان.

زرينہ: آخر ڳالھ ڇا آهي؟ ڪجھ مون کي بہ تہ ٻڌاءِ.

اصغر: زرينہ! هو آهي نہ اسان وارو ماسات... گل.

زرينہ: ها، ها، هُن کي وري ڇا ٿيو؟

اصغر: ڇا وري ڇا ٿيو؟ هن جي زيده سان شادي ٿيڻ واري آهي.

زرينہ: واھ، واھ! اهو تہ ڏاڍو سٺو ٿيو.

اصغر: سٺو وري ڏوڙ ٿيو. ڪيڏانهن گل، ڪيڏانهن زيده! گل کي هجي

شابس جو اهڙي عجيب صورت واريءَ چوڪريءَ سان شادي ڪرڻ

لاءِ تيار ٿيو آهي.

زرينہ: شاديءَ جو مطلب چوڪريءَ جي سونهن کي پوڄڻ آهي ڇا؟

اصغر: پر ٻڌ نہ، وري مون سان مليو تہ زيده جون ايڏيون تعريفون پيو ڪري

جو چئي ڪٿي بس ڪر. سچي، ڪل اچي ويئي. مان تہ ڪلندي ڪلندي

بيحال ٿي ويس.

(وري ڪلي ٿو)

زرينہ: (ڪجھ تيزيءَ مان) اصغر!

اصغر: ڇا ٿيو زرينہ!

زرينہ: اصغر! تون انهيءَ زماني سازيءَ جي چار مان هٽيندڻ بہ يا نہ؟ ائين نہ ٿئي

جو ڪنهن وقت ڪو ٻيو زماني جو روپ ڌاري توتي چٽرون ڪري

اصغر: انهيءَ ۾ ڪا بہ زماني سازي نہ آهي. بلڪ هڪ قسم جو حقيقتن تان

پردو کڻڻ آهي.

زرينہ: پردو کڻڻ! اهو بہ ڪهڙيءَ طرح؟ واھ، واھ، توکي شايد اها خبر نہ آهي

تہ زيده جيتري تعليم پرائي آهي، ان کان وڌيڪ ذهين آهي. گل هن

جي ذهني صلاحيتن ۽ خوبين کي چڱيءَ طرح ڄاڻيو آهي، چڱيءَ

طرح ۾ پرکيو آهي، ۽ تنهن کان پوءِ ئي هن کلمہ ڪلا اعلان ڪيو آهي.

توکي اها بہ خبر هوندي تہ زيده سان ڪير بہ شادي ڪرڻ لاءِ تيار نہ

هو نہ پنهنجن مان نہ ڌارين منجهان ئي. گل لاءِ چوڪريون ڪونہ

هيون ڇا؟ اصغر! انهن ڳالهين کي مٿاڇرو نہ ڄاڻ تون مٿاڇري کي

ڄاڻيندي گهرائيءَ کي وساري ٿو ويهين.

اصغر: هون! اڄ ته ليڪچر جو موڊ آهي!  
 زرينه: ڇا به هجي، مان رڳو اهو ڄاڻان ٿي ته هن زندگيءَ ۾ منهنجي لاءِ  
 جيڪڏهن ڪا به شيءِ وڻندڙ آهي ته اها ضرور خوبصورت هوندي  
 خوبصورت ۽ سونهن سان منهنجو پيار آهي ۽ سيرت به سونهن جي  
 هڪ علامت آهي. آءُ ڇوان ٿي ته زندگيءَ ۾ ذهني هم آهنگي انسانن  
 کي ويجهو ڪري ٿي ۽ پوءِ...

اصغر: ۽ پوءِ پيار شروع ٿو ٿئي، يعني رومانس (ٽهڪ ڏئي ٿو).

زرينه: (کلندي) حرڪتي!

اصغر: زرينه! سڄي ڳالهه ٿو ڪريان. اسان ٻنهي ۾ ڪيڏو نه ذهني اختلاف  
 آهي. هر ڪنهن ڳالهه تي جهيڙو ۽ بحث، پر، پر، تون ائين نٿي چئي  
 سگهين ته اسان ۾ پيار نه آهي. اسين هڪٻئي سان ايترو ته پيار  
 ڪريون ٿا، ايترو ته...

زرينه: بس اصغر!

اصغر: ڇو زرينه! توکي منهنجي ڳالهه نه وڻي؟

زرينه: نه، بلڪل نه.

اصغر: ته پوءِ توکي منهنجي انهيءَ ڳالهه تي اعتبار ڪونهي؟

زرينه: اعتبار؟ اعتبار ته آهي!

اصغر: ته پوءِ هن انڪار جو ڇا مطلب؟

زرينه: (جذباتي ٿي) اصغر! اصغر! مون کي پاڻ تي اعتبار ڪونهي، اصغر!

اصغر: زرينه! هيءُ تون ڇا پيئي چوڻ؟ ٻڌ ته سهي، اڙي وئي هلي، عجيب  
 چوڪري آهي!

(4)

امينه: زرينه! زرينه! اڃا تون ڀير نه ڪئي آهي، ڪاليج جو ٽائيم اچي ٿيو آهي.

زرينه: امان! ڇا ڪريان، اک لڳي ويئي.

امينه: ايترو بيخيالي نه ٿي. تنهنجون اکيون ٿيون ٻڌائين ته رات جو  
 گهڻيءَ دير تائين پڙهيو اٿئي.

زرينه: نه امان! بس، اونهين ننڊ نه آئي.

امينه: هون! چوپاڻين گل سان ڪو جهيڙو ٿيو آهي ڇا؟

زرينه: نه امان! اهڙي ڳالهه ڪانهي. بس ائين ئي ننڊ نه آئي.

اميند: نه نه، آءُ سڀ سمجھان ٿي. اوهان جو جهيڙو ته ڪڏهن به ختم نه ٿيندو. اجهو هوائندو ته سندس منهن به سُجيو پيو هوندو.

زريند: نه امان! سچ ٿي چوان ته اهڙي ڳالهه ڪانه هئي.

اميند: تڏهن ڪهڙي ڳالهه هئي؟ مون کي ٻڌائين چون ٿي؟

زريند: ڪجهه نه آهي امي! مون کي دير ٿي ٿئي، مان وڃان ٿي.

اميند: چانهه ته پيءُ، زريند! زريند! ٻُڌ ته سهي. (زريند جي ويڃڻ جو آواز).

حامد: چو ڇا ٿيو؟

اميند: ڇا وري ڇا ٿيو؟ مون کي ته هن چوڪريءَ جي خبر ئي نٿي پوي. الاڻي

ڪنهن تي ويئي آهي، گهڙيءَ ۾ تولو گهڙيءَ ۾ ماسو! اتي جواڻي پئي

پنهنجي سؤٽ اصغر سان ڪلندي ڳالهائيندي اُتي جواڻي مٽ مٽ

تي چڙهي ويندس! رات ڪو وري وڙهيا آهن. بس نيرن به نه

ڪيائين، وري پڇجيس ٿو ته ڪو به جواب ڪونه ڏيندي!

حامد: ٻار آهن، پيا وڙهندا ۽ پرچندا تون ته اجايو پئي پاڻ پٽوڙين.

اميند: توهان به ڪمال ٿا ڪريو. هيڏي عمر اچي ٿي اٿن ۽ اوهان اڃا تائين

کين ٻار ٿا سمجهو. منهنجو ته خيال آهي ته جيئن توهان کي اڍي اڳ

۾ چيو آهي تيئن توهين وڌيڪ ڳالهيون ٻولهيون ڪري امتحان

پوري ٿيڻ کان پوءِ پنهي جي شادي ڪري ڇڏيو.

حامد: پر زريند جي ماءُ! مون کي هڪ ڳالهه ڪٽڪي ٿي: ڪيڏو به پنهي ۾ پيار

آهي پر ساڳئي وقت پنهي جي خيالن ۽ عادتن ۾ به وڏو اختلاف آهي.

ذهني طور بيئي هڪٻئي کان پري آهن. ظاهري طرح ته ڪلندا

ڳالهائيندا ٿا رهن، پر جيڏيءَ مهل ڪابه اهڙي ڳالهه ٿئي ٿي ته هڪٻئي

کان ڇڄي ڌار ٿيو بيهن. انهن سڀني ڳالهين کي به ڌيان ۾ رکڻو آهي.

اميند: اوهان کي ته سڌائين انهن ڳالهين جي اٿس هوندي آهي: هوڏانهن چئو ٻار

آهن. هوڏانهن سندن طبيعتن جو پيا ڏڪر ڪندا. توهان جي ڌيءُ به توهان

تي ويئي آهي. ڏوهه رڳو توهان جي ڌيءُ جي هنيلي طبيعت جو آهي.

حامد: (کلي ٿو) توسان ته ڪا ڳالهه ڪري آءُ اڙجيو وڃان. ٻار جي ڳالهه،

ڪرڻ کي ڪٿي ڪيم. پوءِ ته اڙجي ويس. زريند جي ماءُ! حقيقت اها

آهي ته منهنجي ڌيءُ ويڇاريءَ جو ڪو به ڏوهه ڪونهي. هن پنهنجي

ذهن جي پرورش اهڙي نموني ڪئي آهي جو ائين پيو لڳي، سندس

منزل ئي ڪا بهي آهي.

اميٺا! اوهان جون اهي تقريرون منهنجي ذهن ۾ ڪين ويهنديون. مون ته هڪ ڳالهه ڪئي، هاڻي اوهان جيئن مناسب سمجهو تيئن ڪريو. آءُ هلاڻ ٿي. حامد: ٻڌ ته سهي! مان ته ادي سان ڳالهه ڪريان ٿو پر هاڻي تون رڳو هڪڙي مهرباني ڪر جو زرينه کان پڇ.

اميٺه: پڇڻ جو ڪوبه ضرور ڪونهي، ٻيئي راضي آهن. حامد: زرينه جي ماءُ تون نٿي ڄاڻين، اڄڪلهه جو اولاد ماڻهن کي پنهنجي ٿورڙي غلطيءَ جي ڳري سزا ڏئي ٿو ۽ پاڻ به هڪ نه ختم ٿيندڙ عذاب ۾ مبتلا ٿيو وڃي، تنهنڪري مناسب آهي ته سڀ کان پهرين تون هن کان پڇي خاطري ڪر. باقي سمورو معاملو آءُ پاڻ طئه ڪندس. اميٺه: چڱو جيئن اوهان جي مرضي.

(5)

اصغر: زرينه! مون کي سمجهه ۾ نٿو اچي ته آخر توکي ڇا ٿيندو ٿو وڃي. اءُ ڪيڏو نه خوش خوش آيس توکي خوشخبري ٻڌائڻ. پر هت ڏس ته سائينجن جو موڊ آف لڳو پيو آهي.

زرينه: اصغر! مون کي پريشان نه ڪر. مون کي مٿي ۾ ڏاڍو سور آهي.

اصغر: پر مان پڇان ٿو ته اهو سور ڇو ٿيو آهي؟

زرينه: مون کي سڀ خبر پئجي ويئي آهي، اسان ٻنهي جي شادي... اوه! ڪيڏو نه خوش ڪندڙ خيال آهي، پر اصغر! مون کي الائجي ڇوڊ ٿو ٿئي ته اهو صرف خيال ئي آهي، ان جو حقيقت سان ڪوبه واسطو ڪونهي.

اصغر: زرينه! هيءُ تون ڇا ٿي چئين، زرينه!

زرينه: آءُ سچ ٿي چوان. حقيقت آخر ڪيستائين لڪل رهندي هاڻي ته فيصلو ٿيڻ وارو آهي، پوءِ ڇو نه مصيبت کان پهرين ان جي بجاءِ جو تدارڪ سوچجي.

اصغر: هون! ته اها ڳالهه آهي پر اهو سڀ ڪجهه آخر ڇو... صاف صاف ٻڌاءِ زرينه!

زرينه: ڇا چوان، اصغر! منهنجي ذهني ڪيفيت عجيب ٿي پيئي آهي. دل چوي ٿي ته تون هميشه منهنجي قريب ره، پر جڏهن تون منهنجي ويجهو هوندو آهين ته لڳندو اٿم ته اصغر... مون کي... نه اصغر، آءُ ڪجهه به نٿي چئي سگهان. مون کي اهي لفظ ئي نٿا ملن.

اصغر: ڇا مون کان توکي خوف ٿئي ٿو؟

زرينه: نه اصغر نه توهان کان نه مون کي ته پاڻ کان خوف ٿو ٿئي. منهنجو ذهني  
 بيت چولين جي لپيت ۾ آهي. اڀرندڙ لهرون... جيڪر اهي چوليون مون  
 کي ٻئي هنڌ گهلي وڃي ڦٽو ڪن ته به چڱو آهي ته وري ويران واري جي  
 ڍڳن تي اُڇلڻ ٿيون، جتي الائجي چومون کي اُڃ جو احساس ٿو ٿئي.  
 اصغر: مون کي ڪجهه به سمجهه ۾ نٿو اچي زرينه! مان ڪيترن ڏينهن کان  
 تو ۾ اها تبديلي پيو ڏسان. جيئن ئي اسان جي شاديءَ جون ڳالهيون  
 هليون آهن. تيئن تون وڌيڪ انهن اڃاين ۽ بيڪار خيالن جي چار ۾  
 ڦاسندي پئي وڃين. خدا جي واسطي تون انهن خيالن کي ڇڏي ڏي نه  
 ته انهن خيالن جو وهڪرو اسان جي پيار جي گهرڙي جو نالو نشان  
 به مٽائي ڇڏيندو زرينه!

زرينه: اصغر! مون کي سڀني ڳالهين جو اعتراف آهي. آءٌ توسان وڙهان ٿي،  
 تنهنجي خيالن سان ٽڪرجان ٿي، پر منهنجو من جيڪا بغاوت  
 ڪري ٿو ان سان ٽڪرجڻ منهنجي وس جي ڳالهه نه آهي. مون ۾ اها  
 همت نه آهي، اصغر!

اصغر: زرينه! خدا جي واسطي بس ڪر. آءٌ ڪجهه ٻڌي نٿو سگهان. اهي  
 خيال الائجي ڇا آهن، چوپيدا ٿيا آهن؟  
 زرينه: تون به ته سوچ ته اهي چوپيدا ٿيا آهن؟ مون ۾ اختلاف جي خواهش  
 پيدا ٿيندي وڃي ٿي ڇو تون به ته سوچ.

اصغر: مان سوچيان؟ تون اهو نٿي سوچين، جهن کي تو پيار ڏنو. اڄ ان کي  
 ٿي چوڻ ته پيار تي نه سوچ. من جي منين ڳالهين تي نه سوچ.  
 زرينه: تون ناراض ٿيو آهين؟

اصغر: ناراض ڇو ٿيندس. تون رڳو خوش ره، اهائي منهنجي لاءِ خوشي آهي.  
 زرينه: اصغر! مون کي سمجهڻ جي ڪوشش ڪر. توکي شايد اها خبر نه  
 آهي ته جيسين تون اڇين اڇين، تيسين منهنجي الائجي ڪهڙي  
 حالت ٿي ويندي، تون سمجهين به ڪٿي ٿو سگهين.

اصغر: اها تنهنجي ڀل آهي زرينه! تون مون کي اڃا تائين نه سمجهي سگهي  
 آهين. جيئن ئي مون شاديءَ جي ڳالهه ٻڌي، مون کي پنهنجي من جي  
 دنيا روشن ٿيندي نظر آئي. آءٌ خوشيءَ ۾ تڙندو توڙي هليو آيس.  
 هيڏانهن ٻاهر ته نهاري! فضا ۾ مسرت جون لهرون پکڙيل آهن چوڌاري

چراغان آهي. آءُ خوش آهيان، زرين! اسين خوش آهيون، دنيا خوش آهي زرين! ڏس ته سهي، اڙي تون ته روئي رهي آهي، تون روئي رهي آهي، زرين! چو زرين؟ زرين!

زرين: (روئندي) ڪجهه به نه آهي، اصغر آءُ ته خوش آهيان. پر مون کان خوشي برداشت ٿي نٿي سگهي. توکي خبر آهي ته اصغر، مان ڪڏهن به خوشين جي حقيقي محلن ۾ نه رهي آهيان. مون هميشه خوشيءَ جي تصوراتي خيالن تي گذارو ڪيو آهي. منهنجي لاءِ اها خوشيءَ جي ڳالهه آهي اصغر! پر اها خوشي، اها خوشي مون کي ماري ڇڏيندي!

اصغر: زرين! هيءُ توکي ڇا ٿي ويو آهي؟

زرين: اصغر! مون کي ڪجهه به نه ٿيو آهي. مان خوش آهيان، اسين به چراغان ڪنداسين. بيهه ته مان بتيون ٻاري ڇڏيان.

اصغر: زرين، زرين! تون چري ته نه ٿي آهيان زرين!

زرين: (سختيءَ مان) مون کي ڇڏ، اصغر! آءُ اڄ سڄي گهر جون بتيون ٻارينديس، چراغان ڪنديس، روشني ڪنديس. ذهني انڌيري ۾ رهندي رهندي آءُ بينور ٿي پيئي آهيان. مون کي روشني گهرجي. مون کي ڇڏ، مون کي ڇڏ، روشني... چراغان... بتيون...

اصغر: زرين! زرين! (چماٽ ٽو هڻيس) تنهنجو پاڳلپڻو ائين ختم ٿيندو! (وقفو) آف... مون هي ڇا ڪيو؟ مون کي ڪجهه به سمجهه ۾ نٿو اچي. تون پاڻ سان گڏ مون کي به پاڳل بڻائي ڇڏيندين؟ زرين! آءُ وڃان ٿو. زرين: (جهيڙي آواز ۾) هڪ ڳالهه ته ٻڌ!

اصغر: ڇو؟

زرين: مون کي معاف ڪر، اصغر! مون توکي ڏکيو آهي... آءُ... آءُ شرمسار آهيان... اصغر: ائين نه چو زرين! معافي ته مون کي گهرڻ ڪپي. مون توکي اهڃ رسايو آهي، تون ته منهنجي زندگي آهيان زرين!

زرين: اصغر! منهنجو اهو پاڳلپڻو ختم نه ٿيندو. تون مون کي پنهنجن هٿن سان ماري ڇڏ، نه ته منهنجي ذهني اٿل پٿل مون کي ماري ڇڏيندي. اصغر: زرين! خدا جي واسطي اهڙيون ڳالهيون نه ڪر.

زرين: نه اصغر! هاڻي سڀئي ڳالهيون منهنجي وس کان ٻاهر نڪري ويون آهن، منهنجي هڪڙي التجا آهي.

اصغر: پهريائين مون کي رڳو اهو ٻڌاءِ ته تون ايترو گهڻو سوچين ڇو ٿي؟

سوچبو تڏهن آهي جڏهين ڪا تڪليف پهچندي آهي يا ذهن ڪنهن ڳالهه کان متاثر ٿيندو آهي. تنهنجي سوچ جو آخر ڪهڙو سبب آهي؟  
 زرينه: اصغر! اهي ڳالهيون ڇيڙي تون مون کي انهيءَ ذهني دنيا ۾ واپس وٺي ٿو هلين جتي خيال ۽ سوچ جون شمعون پرنديون رهن ٿيون. ڏس، ائين نه ٿئي ته هوا جو جهڙو تون انهن کي وسائي ڇڏي ۽ اتي تاريخي ۽ اوندھ جو راج ٿي پوي اصغر! منهنجي انهيءَ دنيا ۾ اندازو نه آي. انهن شمعن کي ٻرڻ ڏي ٻرڻ ڏي ايتريقدر جواهي پاڻ ٿي جلي ٻري ختم ٿي وڃن!  
 اصغر: منهنجي زرينه! آءٌ تنهنجي حڪم کان انڪار نٿو ڪري سگهان. تنهنجي پيار منهنجي پير ۾ زنجير وجهي ڇڏيا آهن.  
 زرينه: ته پوءِ ٻڌ، اصغر! جيڪڏهن تون چاهين ٿو ته اسان جي آئندہ زندگي خوشگوار گذري ته...

اصغر: ڇو نه ته پوءِ...؟  
 زرينه: ته... ته تون ڪيڏانهن ٻاهر هليو وڃ. اصغر! ٿورن ئي ڏينهن لاءِ  
 اصغر: هون!  
 زرينه: اصغر! آءٌ چاهيان ٿي ته اها ذهني ڪيفيت پاڻهي ختم ٿي وڃي.  
 (6)

زرينه: ٻاهر طوفان جي اڃا اهائي حالت آهي (طوفان جو آواز) پر هيءُ طوفان نيٺ ختم ٿيندو ۽ پٺيان تباهيءَ جا ڪي نشان رهجي ويندا. پر هو ڪهڙو طوفان هو اصغر... اصغر... تون ڪيڏانهن هليو وئين؟ اصغر!  
 (موسيقي، پس منظر ۾ طوفان ۽ مينهن جو تاثر)  
 زرينه: ۽ اصغر واقعي هليو ويو ناراض ٿي. مون ڪيترو ئي منع ڪيو پر هو نه رهيو ۽ مون کي اڪيلو ۽ تنها ڇڏي هليو ويو هميشه هميشه لاءِ.  
 مسافر: محترم! اوهان ڪجهه همت ۽ صبر کان ڪم وٺو.  
 زرينه: ها، اهوئي باقي هڪڙو سهارو آهي. اصغر جي ويڙه کان پوءِ آءٌ بيمار ٿي پيس. سخت بيمار ٿي پيس، ۽ وري مسرت ۽ خوشيءَ جي تهڪن منهنجي ذهن دنيا ۾ ٽر ٽلو مچائي ڏنو.  
 (ماضيءَ جي ياد ڏياريندڙ موسيقي)

(7)

سلطان: ڪلڻ مس زرينه! هي ڇا آهي، سڄو ڏينهن ائين لپتيا پيا آهيو  
 اسان جو قلم هڪ علم: 161

خاموش ۽ اُداس. اٿو ٻاهر ته ڏسو ڪيڏي نه شاندار موسم آهي. باغ ۾  
تڙيل گل، تڙڙي هوا ۽ موسيقي پکڙيندڙ ماحول! اٿو ته سَهِي، هلو ته  
ٻاهر لان ۾ ويهون. هاڻي توهان بلڪل نيڪ آهيو مس زرين! (کلي  
ٿي) ڪلونه مس زرين!  
زرين: (آهستي ڪلي ٿي).

سلطان: ها ها، ائين بلڪل نيڪ، ڪنهن ٿي چيو ته توهان بيمار آهيو؟  
توهان نيڪ آهيو ائين نه، مس زرين!  
زرين: ڊاڪٽر صاحب، هُو...

سلطان: ها، ماحول ۽ فضا ۾ ڪيتري نه سونهن ۽ حسن آهي. قدرت جي هن  
فياضيءَ جا شڪرانا بجا آڻيو.

زرين: ڊاڪٽر صاحب! توهان کي خوشيءَ سان ڏاڍو چاهه ٿو ڏسجي.

سلطان: خوشيءَ جي چاهت ڪنهن کي نه هوندي؟

زرين: چاهت ته ڪڏهن به حقيقت نٿي سڏي سگهجي. چاهت ته چاهت ئي  
رهندي، ڇاڪاڻ ته اها هڪ اهڙي ڪيفيت جي باري ۾ آهي،  
جنهنجو ڪوبه وجود ڪونهي.

سلطان: مس زرين! اوهان وري اهي ڳالهيون شروع ڪيون. ڏک سک، خوشي ۽

غم تي نه ويچارو ته بهتر. توهين رڳو اهو ويچارو ته توهان نيڪ آهيو.

زرين: ڊاڪٽر صاحب! اهي ئي خيال ته مون کي سکون بخشي سگهن ٿا،  
ڇاڪاڻ جو ذهن پيو وڌيڪ ويچاري ٿي نه سگهندو.

سلطان: چڱو ائين سهي، پر معاف ڪجو توهان هر هر ”ڊاڪٽر صاحب،

ڊاڪٽر صاحب“ جو گردان شروع ڪري ڇڏيو آهي. منهنجو پيشو

بيشڪ ڊاڪٽر جو آهي، پر منهنجونالو ”سلطان“ آهي. (کلي ٿو).

زرين: هون، ته توهان کي ”سلطان“ سڏائڻ ۾ خوشي محسوس ٿي ٿئي؟

سلطان: توهان خود چيو ته خوشيءَ کي ڪو وجود ڪونهي، پوءِ منهنجي

خوشي اوهان کي ڇو ٿي نظر اچي؟

زرين: ڇاڪاڻ ته ڊاڪٽر! اسين سڀ خوشيءَ جي بيابان ۾ رهون ٿا، جتي رڃ

ٿي رڃ آهي. هر ڪنهن کي ٻئي لاءِ خوشي نظر اچي ٿي، پر جڏهن هو

ان جي ويجهو وڃي ٿو ته اُتي ته ويران وير وڌ لڳي پيئي آهي. ڊاڪٽر

صاحب! معاف ڪجو مسٽر سلطان، ڇا ائين ٿي نٿو سگهي ته اسين

انهيءَ احساس کان ٿي چوٽڪارو حاصل ڪري سگهون؟

سلطان: ڪهڙي احساس کان؟

زرينہ: خوشي ۽ غم جي احساس کان! اسين ذهن کي ان ڳالهه تي آمادہ ڪريون تہ غم غم نہ آهي، خوشي خوشي نہ آهي ۽ اهو ئي سکون جو ذريعو آهي.

سلطان: مس زرينہ! بس اهو سوچڻ ڪافي آهي تہ جيڪي ڪجهہ ٿئي پيو سو نيڪ آهي، جي نيڪ نہ آهي تہ نيڪ ٿي ويندو. مون کي ڏسو توهان سمجھو ٿا تہ ڪوبہ غم منهنجي ويجهو نہ آيو هوندو. مس زرينہ! منهنجي زندگيءَ ۾ اهڙيون ويرانيون آيون آهن، جتي ڪيترو ئي وقت پٽڪندو رهيس. پر پوءِ احساس ٿيو تہ زندگي جيئن لاءِ آهي، جيڪي ٿئي پيو سو نيڪ آهي. بهرحال، هينئر اسان کي ڪجهہ بہ سوچڻ نہ ڪپي. منهنجا ڏک مون تائين رهن تہ چڱو. ڪيئن نيڪ آهي نہ؟ (کلي ٿو) هو ڏسو اوهان جو والد هيڏي پيو اچي. توهان اتي ويهو قدرت جي فياضيءَ جي فراخديءَ سان تعريف ڪريو ۽ پاڻ کي خوش رکو. مان اجازت وٺان ٿو. مون کي ٻين مريضن کي بہ ڏسڻو آهي.

زرينہ: مهرباني، ڊاڪٽر او مسٽر سلطان! خدا حافظ

سلطان: خدا حافظ (کلڻ جو آواز)

حامد: هلو ڊاڪٽر!

سلطان: (کلندي) هلو سر!

حامد: زرينہ جي طبيعت ڪيئن آهي ڊاڪٽر صاحب؟

سلطان: بلڪل نيڪ آهي. بهرحال، منهنجي تشخيص صحيح ثابت ٿي. هو جسماني مرض کان وڌيڪ ذهني مرض ۾ مبتلا هئي. هن کي دوا کان وڌيڪ همدرديءَ جي ضرورت آهي.

حامد: ڊاڪٽر! اوهان جي وڏي مهرباني. انهيءَ مرض تہ هن جي ذري گهٽ جان ورتي هئي. بهرحال، شڪرانا ڏئيءَ جا جو هوءَ هينئر نيڪ آهي.

سلطان: مان سڀاڻي کان وٺي ڪونه ايندس. ڇاڪاڻ تہ مس زرينہ نيڪ ٿي چڪي آهي. ڪڏهن ڪڏهن حال احوال پڇا ٻڌائجو.

حامد: ضرور ضرور، اوهان سچ پچ تہ چوڪريءَ جي زندگي پڇائي آهي.

سلطان: چڱو پلا آءُ اجازت وٺان ٿو. خدا حافظ (کلڻ جو آواز)

(8)

سلطان: مس زرينہ! اوهان هتي؟ طبيعت ڪيئن آهي؟

اسان جو قلم هڪ علم: 163

زرينه: طبيعت نيڪ هجي ها ته ڊاڪٽرن جا در چو ڏسڻا پون ها. پر خبر تڏهن پيئي جو خود ڊاڪٽر صاحب جي طبيعت خراب آهي! سلطان: (کلندي) نه نه، آءٌ ته نيڪ آهيان. پر اوهان کي ڪنهن ٻڌايو؟ زرينه: ٻه ڏينهن ٿي ويا، توهان نه آيا، ماڻهو دوا خاني موڪليم ۽ خبر پيم ته توهان جي طبيعت خراب آهي ۽ آءٌ هلي آيس. توهان ٻڌايو به نه... سلطان: مس زرينه! توهان جي طبيعت اڃا نيڪ نه آهي ۽ توهان وتو ٿا ٻين جي مزاج پرسي ڪندا؟

زرينه: توهان کي شايد منهنجو هتي اچڻ نه وڻيو. چڱو ڀلا، مان هلاڻ ٿي. سلطان: پر ترسو توهان ته پنهنجي طبيعت ڏيکارڻ آيا آهيو نه... ها... (کلي ٿو). زرينه: منهنجي طبيعت کي ڇڏي ڏيو مان نيڪ آهيان. توهان رڳو پنهنجي صحت جو خيال رکو. ٻن ڏينهن ۾ اڌ ٿي ويا آهيو. چڱو ڀلا مان... سلطان: ٻڌو توهان پنهنجي مرضيءَ سان آيا آهيو پر ويندو منهنجي مرضيءَ سان. ڪيئن ها نه... (کلي ٿو)

زرينه: چڱو جيئن اوهان جي مرضي. سلطان: ترسو مان توهان جي لاءِ ڇا گهرايان. زرينه: ۽ اوهان ترسو ته مان اوهان جي لاءِ ڇا ٺاهيان. سلطان: توهان ڇا ٺاهيندؤ؟ (کلي ٿو)

زرينه: چو توهان سمجهو ٿا ته مون کي ڇا ٺاهڻ ڪانه ايندي آهي؟ سلطان: نه نه، منهنجو اهو مطلب نه آهي. توهان تڪليف نه ڪريو نوڪر آهي، اهو ٺاهي کڻي ٿو اچي.

زرينه: نوڪر جيڪا ڇا ٺاهي کڻي ايندو سا به ڏسبي. سلطان: چو؟

زرينه: توهان جي گهر جي حالت ڏسان ويٺي ڪيڏو نه ننڍڙو سهڻو ۽ سنو بنگلو آهي، پر حالت ڏسي ڏک پيو ٿئي. ڇا ته ڪمرن جي حالت آهي، ڇا هن ڊرائنگ روم جي حالت آهي، توهان جو ريڊنگ روم به سامهون پيو ڏسجي. مان پٺيان ٿي ته ڪو پوري بهاري به نٿو ڪري ۽ توهان به ته ڪو خيال نٿا ڪيو.

سلطان: مس زرينه! جي ايئن گهر جي بي ترتيبيءَ جو خيال ڪندؤ ته پوءِ توهان کي منهنجي سڄي زندگي بي ترتيب نظر ايندي، بي ترتيب! اوچر... اڇائي... ڪٿي آهي. مس زرينه! نه ذهني طور اسين با ترتيب

آهيون ۽ نه وري ظاهري طرح اڃا اجرا... بس جيڪي ڪجهه آهي،  
 نيڪ آهي. ڏسو جمن پاڻ ئي چانهه کڻي آيو آهي. اسان جي لاءِ  
 ايتري سمجهه ۽ سوچ ڪافي آهي. بس وڌيڪ شايد ڪجهه به نه...  
 جمن! چانهه رک. اوه! بسڪيٽ به آهن. نيڪ آهي. توهين وري  
 ڪهڙي سوچ ۾ پئجي ويو؟ ڇڏيو اهي خيال ۽ چانهه ٺاهيو.  
 (چانهه جي ڪوپن جي کڙ کڙ جو آواز)

زرينه: ڊاڪٽر! اوهان کان هڪڙي ڳالهه پڇان؟ اوهان کلندا آهيو ته  
 محسوس ٿيندو آهي ته زوري ٿا کلو!  
 سلطان: جي!

زرينه: اوهان منهنجي ڳالهه نه سمجهي؟  
 سلطان: مان اوهان کي سمجهي نه سگهيس.  
 زرينه: توهان ڇو سمجهي نه سگهيا؟ آءٌ انهي ئي سطح تي ڳالهائي رهي  
 آهيان. جنهن سطح تي توهان پاڻ کي ٽهڪن ۾ گم ڪرڻ جي  
 ڪوشش ڪندا آهيو.

سلطان: مس زرينه! توهان اهڙن ڳالهين تي نه سوچيو ته بهتر.  
 زرينه: مسٽر سلطان! اهو ناممڪن آهي. سوچ ته منهنجي زندگي آهي. مان  
 پنهنجيءَ سوچ سان پيار ڪندي آهيان، ۽ سوچ ۽ ويچار مون کي  
 زندگيءَ جي اڀوڳن رازن کان واقف ڪندا آهن. اهي ڪنهن جي  
 ڳالهه ڪونه لکائين.

توهان جي زندگيءَ جي بي ترتيب ۽ ٽهڪن ۾ به متضاد ڳالهيون  
 آهن. اهي توهان جو راز فاش ڪري ٿيون وجهن.  
 ڊاڪٽر: توهان منهنجو نفسياتي علاج ڪيو آهي، پر توهان خود نفسياتي  
 مريض آهيو. توهان جو من مريض آهي، ڊاڪٽر! توهان جي من کي  
 علاج جي ضرورت آهي.

سلطان: مس زرينه! مس زرينه! خدا جي واسطي... مان وڌيڪ ٻڌي نٿو سگهان.  
 زرينه: ڊاڪٽر! توهان کي ياد آهي، جڏهن اوهان منهنجي ذهن کي ڦولھڻ  
 جي ڪوشش ڪئي هئي، منين ۽ شيرين ڳالهين سان. پر منين  
 ڳالهين سان به ڪڏهن ذهني زخم دور ٿيا آهن؟ نشتر کڻو ڊاڪٽر.  
 مان ٿي توهان جو علاج ڪريان. توهان ته ڊاڪٽر آهيو. توهان  
 اسان جو قلم هڪ علم: 165

چرڪو ڇو ٿا؟ اڄ توهان مريض آهيو ۽ مان ٿي ڊاڪٽر بڻجان. اڙي هيءَ ڇا؟ ڪلون ڊاڪٽر صاحب!  
(سلطان ڪلي ٿو.)

زرينه: هيءُ ڪلڻ سڄ پيچ ائين پيو لڳي، جڻ اوھان جو سڄو پڇو ڪلڻ آهي. سلطان: ها، مس زرينه! اڄ محسوس ٿيو ته مان مصنوعات کان چوٽڪارو حاصل ڪري رهيو آهيان. زندگي حقيقت بڻجي منهنجي آڏو اچي بيٺي آهي. توهان ڀلي منهنجو علاج ڪريو. نشتر ڪٽو. پر مون جيڪي هن گهڙيءَ ۾ محسوس ڪيو آهي، ان لاءِ نشتر ڪٽڻ جو ضرور ناھي. زرينه: توهان سمجهيو ته آءٌ وڌيڪت جو سامان ڪلي ٿي آيس، ائين نا (ڪلي ٿي) سلطان: مس زرينه! مذاق نه ڪريو مون کي ڏک ٿيندو.

زرينه: نه مسٽر سلطان! مان اوھان سان مذاق نٿي ڪريان. اسان جي جهڙي نموني ملاقات ٿي ۽ جهڙي قسم جو سبب ٿي ويو آهي، مان ائين ٿي چوان ته اسين بيهڪيل راهي هئاسون. اسان جڏهن ملون ٿا، الائجي ڇو مون کي منزل جو احساس ٿو ٿئي.

سلطان: مس زرينه! اسين رڻ جا راهي آهيون، رڻ جا رولاڪا! آءٌ ته رڻ کي منزل سمجهي زندگيءَ جي بيابان ۾ پيٽڪندو رهيو آهيان. پر سڄ پيچ ته جنهن ڏينهن مان اوھان سان مليس ۽ اوھان جون ڳالهيون ٻڌم ته محسوس ٿيم ته منهنجي منزل ويجهو اچي ويئي آهي. پر اهو سوچي ته شايد اوھان جي ڪا ٻي منزل هجي، مون اچڻ ڇڏي ڏنو.

زرينه: ڊاڪٽر!

سلطان: نه زرينه، ”سلطان“!

زرينه: سلطان! سلطان! آءٌ ڪيئن ٻڌايان ته اڄ تو مون کي ڇا ڏنو آهي. اڄ مايوسين جي تاريخيءَ ۾ اميد جي شمع روشن ٿي آهي. مسرت ۽ خوشيءَ جي روشني، ازلي آرزو ازلي خواهش (ويندي) آءٌ... آءٌ... (ڊڪندي ڊڪندي ٻاهر هلي وڃي ٿي).

سلطان: زرينه! زرينه! ٻُڌ ته سهين.

زرينه: آءٌ وڃان ٿي سلطان! آءٌ وري اينديس، وري اينديس.

سلطان: تون ضرور ايندينءَ زرينه! هن گهر جي راڻي بڻجي. هن گهر جي سونهن، هن گهر جي خوشي!

(شرناين جي گونج)

سلطان: زرينه، زرينه.

زرينه: جي!

سلطان: زرينه، اڄ منهنجي خوشين جو ڪاٿو ٿي نه آهي. سوچ ته سهي. جيڪو ورهين جا ورهين راتين جو پتڪندو رهيو. هن شهر کان هن شهر تائين، صرف منزل جي تلاش ۾ سڪون جي تلاش ۾ ان جي آڏو جي ان جي منزل هلي اچي ته ان کي ڪيڏي نه خوشي هوندي؟ مون کي ته سڀڪجهه ملي ويو آهي. سڀئي خوشيون، سڀئي منزلون.

(9)

(طوفان ۽ مينهن جو آواز)

درين ڪڙڪڻ جو آواز)

زرينه: توبه! ڪيڏو نه سخت طوفان آهي. سلطان کي جهليم به ته نه وڃ، پر هو ڪٿي توڙي الله خير ڪري منهنجي ته دل جي ڪٽ ڪٽ وڃي ٿي نٿي. بيقرار ٿي پئي آهي. ننڍڙو اسلم به مس مس ستو آهي. طوفان جي شور تي جاڳي پيو ته آزار ٻاري ڏيندو. (در ڪڙڪي ٿو آهستي پوءِ ڏاڍيان)

زرينه: ڊاڪٽر اچي ويو! آيس ڊاڪٽر، توبه انصاف ڪيو آهي. (در کولڻ جو آواز) اوه! تون ڪير آهين؟ تون اصغر! اڄ اصغر، اصغر، تون سڄو مينهن ۾ پڇي ويو آهين. اندراج، سخت طوفان آهي، تون اندر ته اچ. اصغر: طوفان کان ڊپ ٿي ڪرين.

زرينه: اصغر! توکي ڇا ٿي ويو آهي. مون کي طوفان کان نه پر توکان خوف آهي. تون... تون... ائين مون ڏي نه ڏٺو، اصغر!

اصغر: زرينه! مون کان نه ڊڄ. مون تنهنجي حڪم جي تعميل ڪئي. رڳو اهو سمجهي ته اهڙيءَ طرح من ڪو دل کي قرار ۽ سڪون اچي، پر، مون کي ڪجهه به نه مليو. ڪجهه به نه زرينه! منهنجي اميدن ۽ آسن جو دامن ائين جوائين خالي رهيو.

زرينه: اصغر! مون کي بيحد افسوس آهي. مون... مون ته هميشه توکي اهو سمجهائڻ جي ڪوشش ڪئي ته... ته...

اصغر: ته تنهنجو مون سان پيار نه هو ائين نه...

زرينه: ائين ته آءُ نٿي چئي سگهان، پر ايترو ضرور آهي ته مون ڪڏهن به توکي پنهنجي منزل نه سمجهيو. ان ڪري ئي آءُ هميشه ذهني عذاب ۾ مبتلا رهيس. مون ذهني طور ڪڏهن به توکي قبول نه ڪيو. آءُ

اسان جو قلم هڪ علم: 167

تنهنجي ڪري هميشه پنهنجي ذهن سان بغاوت ڪندي هيس ۽ اها بغاوت ڪيڏي نه بيقرار ڪندڙ هئي.

اصغر: ليڪن تومن کي ته ائين محسوس ڪرايو ته تنهنجو مون سان پيار آهي. تون منهنجي آهين. تنهنجو اهي منيون وڻندڙ ڳالهيون، پيار جو احساس تون چوڻ تي ته تنهنجو مون سان ڪنهن به قسم جو پيار نه هو! تون ائين چئي پنهنجو پاڻ کي بيوفائيءَ جي الزام کان ڇڏائي نٿي سگهين.

اصغر: خدا جي واسطي مون کي ڇڏ. مون گهڻي مشڪل ۽ تڪليف کان پوءِ اها خوشي حاصل ڪئي آهي. منهنجي خوشي مون کان نه ٿي، اصغر! اصغر: آءُ تنهنجي خوشين تي ڏاڙو هڻڻ ڪونه آيو آهيان. توکي صرف ايترو چوندس ته هن دل جي ويراني ۾ هاڻي ڪڏهن به بهار نه ايندو هن گلشن ۾ ڪڏهن به گل نه ٿيندا. هتي تباهيءَ ۽ برباديءَ جا وڇوڙا اٿندا ۽ منهنجي ساري ڪائنات ان ۾ لڙائجي ويندي!

(چرين وانگر ڪلي ٿو)

زرينه: اصغر! اصغر! هوش ۾ آءُ...

(اصغر ڪلندو رهي ٿو)

اصغر: اصغر! پنهنجو پاڻ سنڀال، هي توکي ڇا ٿيندو وڃي؟

(۽ ڪنهن جي تيز قدمن سان ڀڄڻ جو آواز)

زرينه: اوه! هيءُ ڪير هو؟ ڊاڪٽر سلطان!

(درن جي ٽڪرجڻ جو آواز)

(زور سان) سلطان! سلطان! منهنجو سلطان! هو پاڇو جيڪو هتي بيٺو هو هو هليو ويو. تاريخڪن ۽ اونداهين هميشه ڪوڙ ڳالهايو آهي. هو انهيءَ ڪوڙ کي سچ سمجهي ويو. هو ائين مون کي ڇڏي وڃي نٿو سگهي، هو منهنجي زندگي آهي، منهنجو جياپو آهي، هو ته منهنجي منزل. آف الامان ڇا ڪريان!

(ماضيءَ جي ياد ڏياريندڙ موسيقي)

زرينه: ... ۽ هو جيئن ويو تيئن نه موٽيو. پندرهن ورهيه ٿي ويا آهن، ۽ هاڻ ته اميد جا آخري ڪرڻا به غروب ٿيندا پيا وڃن. مايوسيءَ جي تاريخي آهستي آهستي وڪوڙيندي وڃي.

(روئي ٿي)

منهنجي باقي حياتي ائين ڪاري رات وانگر اڪيلي ۽ تاريخ رهندي  
(اجنبجي جي سڌڪن جو آواز)

اوه، اوهان به رؤ ڀيا! شايد اوهان به ڊڪي آهيو. ڏک سڄو ته اسان جي  
منزل جا رکوال آهن. صبح ٿي چڪو آهي، آءُ توهان جي نيرن جو  
بندوست ڪريان. اوهان کي شايد پري وڃڻو هوندو.

مسافر: نه، منهنجي منزل منهنجي سامهون آهي. زندگيءَ جي فريبن ۽  
ڌوڪن منهنجي سڪون ۽ آرام تي ڏاڙو هڻي منهنجي مسرتن کي  
قتل ڪيو هو. زرين! آءُ ٿي تنهنجو ”سلطان“ آهيان!

زرين: سلطان! منهنجا سلطان! هيءُ آءُ ڇا پيئي ڏسان!

مسافر: ها زرين، مون توکي سمجهڻ ۾ غلطي ڪئي ۽ ان جي سزا ۾ آءُ  
پتڪندو رهيس هڪ راه وڃايل مسافر جيان منزل ۽ سڪون جي  
تلاش ۾ پتڪندو رهيس. مون اصلي منزل کي منزل نه سمجهيو پر  
نظر جو فريب سمجهي فريب ۾ مبتلا رهيس. آءُ ڇا ٻڌايان زرين! مان  
هينئر ڇا محسوس ڪري رهيو آهيان. پشيماني ۽ خوشيءَ جا  
احساس مون کي بيهوش ڪري رهيا آهن.  
(زرين سڌڪا پريندي رهي)

[ريڊيوي پاڪستان حيدرآباد جي شڪريه سان]





حميد سنڌيءَ  
جا لکيل  
چونڊ مضمون  
۽ مقالا





## ماضيء جا صوفي اڃ جا مسيحا

هن ڌرتي جي گولي تي جڏهن کان ڄاڻ جي پڪيءَ پرڙا ڦهلايا آهن ۽ چوڌاري اهو پڪي ماضيءَ کي وساري حال جي ٻولي ٻوليندو وڌي ٿو ماڻهن کي نوان گس نوان پنڌ ڏسيندو. تاريخ جي صفحن مان هن پڪيءَ جو گذر به ٿيو آهي، پر اڄ جو پڪي جنهن نموني جي ڄاڻ ڏئي ٿو اها ڄاڻ اليڪٽرانڪ ميڊيا جي وسيلي ائين تڪي پئي پهچي جهڙي برق.

هن جي ٻولي اها آهي ته جيڪي منجهه جهان آهي اهو اهوئي آهي ته پنهنجين خواهشن ۽ گهرجن جو پورا ٿو ڪريو هر شيءِ ۾ اڪ وجهي ان کي هڙپ ڪريو. پنهنجن خواهشن ۽ گهرجن جي پورائيءَ لاءِ پنهنجو ضمير، پنهنجي سوچ وڪڻي ڇڏيو. دنيا جي گولي تي هر شيءِ موجود آهي، ان لاءِ ئي سوچيو ۽ پوءِ ٻئي جي حقن تي ڏاڙو هڻو ڦر ڪيو جنگ جڏل ڪيو ماڻهو ماڻهو کي ڦري ۽ کائي، قومون، قومن کي کائڻ ۽ ڳهن، وڏي مڇي، ننڍي مڇيءَ کي ڳڙ کائي ۽ کائي، ڪا فڪر جي ڳالهه نه آهي. دنيا ۾ هن وقت آدم جو آدم جيئن ائين حرام ڪري جوهر هڪ پنهنجي خواهشن ۽ گهرجن جي پورائيءَ لاءِ ڳڻتيءَ ۾ گرفتار هجي. ڳڻتي به اهڙي جا کيس خوف ۽ هراس ۾ مبتلا ڪري هڙي ڳڻتي هن دور جي پيداوار آهي.

مون ڳڻتي تي هڪ ڏاڍو سنو مضمون تائيم رسالي ۾ 1965ع ۾ پڙهيو هو جنهن جو ترجمو پنهنجي دوست سليم خواجه ان وقت ڪيو هو. ان ۾ ڇا ڪجهه نه هو. هن دور جي دردناڪ ڳڻتيءَ و هيٺي ڪهاڻيءَ جو منڍ هو ۽ پڇاڙي اڃا تائين نه ٿي آهي. اهو مضمون ڪجهه هيئن شروع پئي ٿيو: 'ڀاڻ و هيٺي لفت هڪ جهٽڪي سان بيهي رهي ٿي. لفت جا در نهايت آهستيءَ سان کُلن ٿا، پر ٻاهر نڪرڻ جي در بدران مسافر کي هڪ ڀت نظر اچي ٿي. هو ست ڏني آگر سان بٽڻ دٻائي ٿو ڪجهه به نه ٿو ٿئي. آخر ڪار هو خطري اسان جو قلم هڪ علم: 173

جي گهڻي وڃائي ٿو. هيٺان استراٽر جو گهرو آواز ٻڌڻ ۾ اچي ٿو. لائوڊ اسپيڪر مان آواز اچي ٿو 'هن عمارت ۾ پنجويهين ماڙ آهي ٿي ڪانه' مسافر ورائيس ٿو 'اهو وري ڪيئن؟' مون کي هتي ڪم ڪندي ورهيه ٿي ويا آهن؟' هو پنهنجو نالو ٻڌائيس ٿو. 'مون اهو نالو اڳ ڪڏهن ٻڌوئي ڪونهي.' گهٻراءِ نه مسافر پنهنجو پاڻ کي چوي ٿو: 'هي رڳو ڊيجارين ٿا، پر وقت گذرندو ٿو هلي ۽ ڪا تبديلي ڪانه ٿي اچي. ان بي انت گهڙيءَ ۾ مسافر جو ٻاهرين دنيا سان لاڳاپو اهي نيزاريون ۽ ٻن چئن ڪهرن ٺولهن جي ڏي وٺ ٿي آهن. نيٺ اهو به ختم ٿي وڃيس ٿو. هيٺ وارو ماڻهو چئيس ٿو ته هو واندو ڪونهي. اُمالڪ مسافر کي ڊپ ويڙهي ٿو وڃي ۽ هو دانهن ٿو ڪري 'ترس ميان! مون سان ڳالهائيندو ره، پر لائوڊ اسپيڪر خاموش ٿي وڃي ٿو. ڪلاڪ ڏينهن يا صديون گذري وڃن ٿيون. مسافر پنهنجي رُڪائين ڊي (لفت) ۾ ڊپ وڃان ڪروڊ ٻڌو ٿي ويهي رهي ٿو ۽ هن جون نظرون چمڪندڙ ڌاتوءَ تي ڪتل ٿيون رهن. 'اُن آواز جي پوڄا ڪرڻ گهرجي. شايد اهو آواز وري ٻڌڻ ۾ اچي' ليڪڪ اها ڪهاڻي ٻڌائي چئي ٿو ته هيءُ جرمنيءَ جي اشاريت پسند اديب فرانز ڪافڪا جي ڪا آکاڻي ناهي. نه وري هن جي ڪنهن همعصر نقال جي آکاڻي آهي. هيءُ هڪ خواب آهي، جيڪو تازو نيويارڪ جي هڪ ڪامياب شهريءَ لڌو. فرائيڊ جو يوئلڱ يا ڪوپو نفسي چيد جو ماهر ان جو مطلب ڇا به ڪڍي اهو خواب هڪ اهڙي دور لاءِ هڪ مڪمل تمثيل طور ڪم اچي سگهي ٿو جنهن کي عام طور 'ڳڻتيءَ جو دور' چيو وڃي ٿو. هيءُ انهن ڇپ جيئن شهري منارن بابت ٻڌائي ٿو جن ۾ حياتي ته خانن جهڙين اونداهين ۽ سوڙهين ڪوئين اندر گهاري وڃي ٿي. هيءُ خواب هن صدي جي انهن ڏينهن ڏينهن وڌيڪ پيچيده ٿيندڙ ڪلن بابت ٻڌائي ٿو جن تي ڪو هڪڙو ماڻهو ضابطو رکي نه ٿو سگهي. هيءُ خواب نه رڳو چٽاڀيٽيءَ سان پيريل ڪاروباري حياتيءَ بلڪه هڪ سدائين ٿرندڙ گهرندڙ سماج جي ٽڪڙن لاهن ڇاڙهن بابت ٻڌائي ٿو. هيءُ خواب ان خطري ڏانهن اشارو ٿو ڪري ته انسان پنهنجي انفراديت وڃائي نه ويهي. هيءُ خواب پنهنجن هر جنسن دنيا ۽ هن دنيا کانپوءِ ٻيو جيڪي ڪجهه هجي، تنهن سان لهه وچڙ ۾ اچڻ لاءِ انسان جي جنون جي حد تائين پهتل گهرج ڏانهن اشارو ٿو ڪري سڀ کان مٿي، هيءُ خواب ان خدا بابت ٻڌائي ٿو جيڪو خاموش ٿي ويو آهي.

مان ڳڻتيءَ جو اهو خوفناڪ روپ پڙهي، في الحال ته ان خدا وانگر

چپ ٿي ويو هوس، جيڪو خاموش ٿي ويو آهي. مان ڳڻتيءَ ۽ خوف ۾ مبتلا ٿي، علم دين جي ماهرن ڏي پڳو هوس، خدا کي ڳولڻ لڳو هومر هر هنڌ، هر جاءِ مسجدن ۾، خانقاهن ۾ آواز ٻڌڻ لاءِ وڏن منارن تي چڙهي ويو هوس، ته خدا جي ويجهو ٿيان ته من آواز ٻڌان. اُت وڌيڪ پڙهيم ۽ ڳڻتي ٿيم ته انهن منارن تان هيٺ ڪري نه پوان، نيٺ هڪ ڏينهن رلندي رلندي وات ويندڙ فقيرن جي ٽولي ڏٺم، ڏاڍو منو پئي ڳاتئون:

من ۾ ”الا سوتن ۾!“

محبوب ڳولي ڏس من ۾!“

مون کانئن پڇيو: ’يارا ڪير آهيو؟‘ چيائون: ’سائين فقير آهيو،‘ عربيءَ ۾ فقير جي معنيٰ آهي گداگر يا پينو. مون ڪجهه آچيو مان ته چيائون:

گولا جي گراه جا، جونا سي جوڳي،

قتل او ٿوڳي، جنين شڪر سانڍيا.

زور ڪيو مان ته چيائون:

جي فڪر ڪئون نارغ ٿيا، ٿيا دنيا کان دور

هوندا سي حضور آءُ ته ڳرهيو ڳالهڙيون.

ڳالهين ۾ پياسين ته منهنجا سڀ اهنج لهي ويا. ڪاڏي ويا ڊپ ڊاءِ، ڪاڏي ويو خوف هراس، ڪاڏي وئي ڳڻتيءَ جي ڏانڻ. چيائون ’سائين! ڪهڙي ڳڻتيءَ ۾ هيا.‘ چيو مان: ’هن دنيا پٽ ڏنو آهي، خدا کي توڳولهيان، ڪو اهو ترياق ڏسيو، اتي چيائون: ’سائين ڪجهه صوفي فقيرن جون ڏنل سوکڙيون اسان وٽ آهن، اسان وٽان ڪنيو وڃو شايد توهان جي دل جو درمان بڻجي، ڳڻتي فڪر کان آجائيو.‘ ڪڍي سوکڙيون سوڄهيان، ته مارا هي ته فقير ڪينهن، پر وڏا امير ۽ ’سڀ ڪي‘ وارا مٿي دار ماڻهو آهن. سوکڙيون اڄ به سنڀاليل اٿم:

ڏني ڏکوبا، اڻ ڏني راضي ٿئا،

صوفي سي ٿيا، جئن ڪين ڪيائون پالسين.

(شاه)

مون جيئن محراب جسو جامع تن جو

قبلي نماءُ قبل ڪري، تن کي ڪيائون طواف،

تحقيق جي ٽڪير چئي، جisman ڏنئون جواب  
تن ڪهڙو ڏوه حساب، جن هنڌي هادي حل ٿيو  
چيائين سائين! هاڻ اڃا به اڳ پرو ۽ توهان جي ڳولاجو جواب آهي.

حڪم هلي ٿو جنهن سان، سو ڪر پيدا پاڻ  
صورت سا سڃاڻ، منهن ڪري مورت کي

مون ورتي فقراءَ لڏي جي پٺ، اچي لطيف پيڙو ڪيائون، اتان ڪنيائون  
ته اچي سچل وٽ ستيائون، ڳڻتيون فڪر ته لڏا، ڳولا جو عمل جاري آهي. ڏس  
پنڌاهوئي مليو:

’تون‘ هي سا ’تون‘ لپين، مان لپان ’تو‘ سان  
’تون‘ هي ’آئون‘ سڀهن، ’لا‘ ۾ موجودات ٿي  
(سچل)

پاڻ سڃاڻڻ لاءِ اها ڳالهه ملين، پر الائي جي چويڙ نه ٿيم:

جي تو ڄاتو پاڻ، ته آئون ٻيو ڪو آهيان  
ڪندو غرق گمان، ڳهلا انهي ڳالهه ۾  
(سچل)

صوفي فڪر کي هر ڳڻتيءَ جو علاج پانئين مون نه رڳو شاهه سچل سامي، پڙهيو  
ٻڌو پر وڃي منبع لڏا. هونئن به جڏهن حقيقت، عشق، موت يا ڳڻتيءَ وانگر عالمگير  
هوندي آهي ته ان جو پورو پورو اندازو لڳائڻ يا ان جي درجا بندي ڪرڻ تمام ڏکيو ٿيو  
پوي ماڻهو جيڪڏهن ڳڻتي نه ڪري ها ته هوانسان نه هجي ها. ڇا ماڻهو اڳ کان  
به وڌيڪ فڪر مند آهي؟ ڇا ان جون ڳڻتيون ۽ انديشا حضرت ايوب کان نرالي  
نوعيت جا آهن. يا ڇا هن دور جو انسان بگڙيل تاريخي نڪتو نظر جو شڪار آهي،  
جو هوسدائين حال کي ماضيءَ کان وڌيڪ وڏو ۽ برتر سمجهندو آهي؟

جيتوڻيڪ مفڪر انهيءَ ڳالهه تي متفق آهن ته هن دور ۾ ڳڻتي في  
الحقيقت ڪميت توڙي ڪيفيت ۾ مختلف ضرور آهي، پر بنيادي طرح  
سان انسان بنيادي خصلتن ۽ جبلتن ۾ اڄ به ساڳيو آهي. ان لاءِ ضروري هو ته  
ماضيءَ جي ماڻهوءَ ۽ انهيءَ دور جي انهن مسيحيان کي به ڳولي لهجي، جن  
انسانن جو علاج ڪيو ۽ کين غم ۽ فڪر کان آڻوڪيو

شروعات حضرت آدم کان ٿئي ٿي، ڪيئي نبي، پيغمبر، ولي ۽ مفڪر آيا. هر هڪ پنهنجي دور جو مسيحا هو. صوفي فڪر تڏهن جنم ورتو جڏهن انسان کي ڳڻتي ۽ فڪر کان آجور ڪڍ وارن جو مواد ته ڪنو ٿي ويو هو پر هر دور جي تقاضا پنهنجي هئي. دنيا جي گولي تي آدم وڌندو پئي ويو فڪر ۽ نظريه ڦريا پئي. ماڻهو بنهه منجهي پيو. مذهبن ملڪ ۾ ماڻهو منجهيا سو ضروري هو ته مذهب سان گڏ انسان لاءِ هڪ اهڙو فڪر ايجاد ڪجي، جيڪو نه رڳو کين مادي ڳڻتيءَ کان آجور ڪري پر روحاني خوشي ڏئي، من جي تسڪين ڏي، امن ۽ آشتيءَ ڏانهن کڻي وڃي. صوفي فڪر تي جن به ڪم ڪيو انهن جو مقصد انسانن کي هڪ عالمي فڪر ۽ نظريي کان آگاهه ڪرڻو هو. جنهن ۾ محبت، عشق، سچائي، سونهن ۽ سوييا، امن ۽ آشتيءَ جو پرچار هو.



## آدم جي ڪهاڻي لطيف ۽ سچل جي زباني

انسان جي ڪهاڻي ايتري پراڻي آهي، جيترو سندس وجود. هن ڪهاڻي جو پهريون امين حضرت آدم عليه السلام کي چيو وڃي ٿو جنهن جي ڪهاڻي پيار ۽ محبت کان شروع ٿئي. بي بي حوا اُن ڪهاڻي جو ٻيو ڪردار آهي. هن ڌرتي تي پيار محبت ۽ امن آشتي جي رستن جي تخليق ٿي ته ان سان گڏ نفرتن ڪڍورتن به جنم ورتو. هر رُخ کي به پاسا آهن. اوندھ آهي ته روشني به انسانيت آهي ته حيوانيت اُن سان گڏ جنم وٺي ٿي. حضرت آدم آدم جي ڪهاڻي جا ٻيا ڪردار هابيل قابيل آهن، جيڪي انسان جي اندر وقت به وقت پيدا ٿيندڙ تضاد کي بيان ڪن ٿا. اُن تضاد جو نتيجو هدايت ۽ رهبري کي اورانگهي اڳتي وڌي وڃڻ جو نتيجو آهي ۽ هن ڌرتي تي پهريون قتل ٿئي ٿو. اهو قتل ڪئين قتلا من کي جنم ڏئي ٿو. ايئن هي ڪهاڻي پيار محبت، امن آشتي سان گڏ حيوانيت ۽ گمراهي جي ڪهاڻي بڻجي تاريخ جي صفحن تي ڦهلجي وڃي ٿي. رب جبار انسان جي بئي تاريخ رُخ کي جلال سان نه جمال سان ڏيکي ٿو ۽ وقت به وقت هن ڌرتي تي ڪئين پيغمبر موڪليا. آسماني ڪتاب موڪليا. ان مان ڪئين شاخون ڦٽيون. پر هن ڌرتي تي جيڪو رت پهريون وهيو هو اهو ڪڏهن نه سڪو. انسان پنهنجي ڪرت ۾ ڏينهن ۽ رات جي تضاد کي قائم رکيو ۽ ڏئي پنهنجي ڪرت ۾ هن ڌرتي تي سنائي سُپتائي، سچ ۽ حق جو علم بلند ڪرڻ لاءِ جيڪي سندس صنعتون پڻ آهن، نئين پيغمبرن سان گڏ لامحمد ولي، مفڪر شاعر موڪليندو رهيو. هن ڌرتي تي جنهن ذڪر تي جنهن جو هو تخليق ڪيل آهي ۽ انهن ئي وصفن سان هن ڌرتي کي اجاري انسانن ۾ غير برابري غير متوازن هجڻ جو لاڙو تڏهن پيدا ٿيو جڏهن هو دنيا جي رنگينين ۽ مزن ۾ پينيلجي هڪ ٻئي جي وجود کي فنا ڪرڻ لاءِ رستو ڳوليو.

حقن تي ڏاڙا، ٻئي جي جياپي کي پنهنجي وجود لاءِ خطرو سمجهڻ ۽ مان ئي مان هجڻ لاءِ هن هيءَ ڌرتي ٽامڻي ڪري ڇڏي ڪائنات جي هر شيءِ ۾ ڪثرت جا ڪئين فرق قائم ڪيا ۽ سڀني شين جون الڳ الڳ حيثيتون مقرر ڪري غير برابري تي ايمان آندو. ائين جنگ جڏل، ڏاڍ ڌم جو بنياد پيو. اسان جي نئين پيغمبرن جي ميث محبت، امن ۽ آشتي جي پيغام کي اڳتي نيٺ لاءِ جنهن فڪر وڌيڪ ماڻهن تي اثر ڪيو اهو هو صوفي فڪر. صوفين جي فڪر جڏهن، قرآن جي فڪر کي سولو ڪري ماڻهن کي پڙهايو ته ڪئين پوئلڳ ٺهيا، امن جا پيامبر بڻيا. ايئن امن ۽ آشتي ۾ ايمان آڻڻ وارن جو تعداد وڌيو. امن آڻڻ جو فڪر ڪو سولو فڪر نه هو. ان لاءِ پهريائين پاڻ مارڻ وارو سبق پڙهڻو هو. ”مان ٻيو ۽ هو ٻيو“ وارو خيال دل مان ڪڍڻو هو. ان صوفي فڪر جي ڪهاڻي به ان ڏينهن کان شروع ٿي ٿئي، جنهن ڏينهن کان انسان جي ڪهاڻي. مفڪر پيامبرن جا ڪردار ان ڏينهن کان جنم ورتا، جڏهن کان هن ڌرتي تي رب جليل پيغمبر موڪليا ۽ آسماني ڪتاب موڪليا. هي پيغمبر، هي ولي، هي صوفي، هي مفڪر هڪ ئي سلسلي جي ڪڙي آهن. لطيف ۽ سچل سائين به انهي لڏي جا پيامبر، صوفي فقير آهن. هو هن ڌرتي تي عشق ۽ امن جا پيامبر بڻجي آيا. هُنن سڀني سماجي قدرن ۽ بنڌڻن کي ٽوڙيو ان لاءِ ته ان جو بنياد، مان ٻيو ۽ هو ٻيو تي پيل هو. هُنن پهريائين امن جي بنياد وجهڻ لاءِ پنڊت پادري ملا ۽ محبت جي مدي خارج تاويلن ۽ تشريحن کي رد ڪيو. هُنن انسان کي پاڻ اعليٰ ۽ افضل سمجهائڻ لاءِ سڀ فرق مٽائڻ لاءِ چيو. لطيف ۽ سچل اهڙين ڪيفيتن سان سرشار آهي، جيڪي کين هن ڌرتي تي امن ۽ پيار ڦهلائڻ لاءِ بخشيون ويون آهن. هيءُ انسانن سان عشق، هيءُ پيار ۽ محبت جو پيغام حقيقت ۾ اُن امن ڏانهن وڪ هڻي، جنهن جي شروعات لطيف جي ڏينهن ۾ ٿي چڪي هئي ۽ ان لاءِ سچل به توهو. لطيف ۽ سچل جي فڪر ۾ هر آهنگي، اڳتي نيٺ جا پنڊت پيچرا تقريباً ساڳيا ئي آهن. ماڻهن سان محبت، ڏاڍ، ڌم خلاف جنگ، انسان اندر ٿيندڙ پيچ ڊاهه ۽ نيڪي بدلي جي ويڙهه لاءِ نصيحتون، ”مون ۾ آهين تون“ وارو لطيفي سبق سچل به هيئن پڙهائي ٿو:

مان ۾ آهين تون، تو ۾ آهيان مان،

بجلي بادل سان، آهي جيئن سپرين.

اِهي حقيقتون حقيقت ۾ اُن وقت سنڌ ۾ جيڪي سياسي ۽ مذهبي

اسان جو قلم هڪ علم: 179

حالتون هيون، ان جي نشاندهي ڪن ٿيون. منهنجي نظر ۾ لطيف ۽ سچل سنڌ تي جيڪي ٿيو پئي يا جن جو تعلق رهيو. يا جيڪي سچ هو يا حقيقت هئي، ان جو آواز آهن. لطيف ۽ سچل سنڌ جي ماضي ۽ ان وقت جي حال جو ردعمل آهن. ارغونن ترخانن واري دور کان ڪلهوڙن تائين واري دور کي ڏسجي. يار محمد ڪلهوڙي کان نور محمد ڪلهوڙي تائين ۽ انهن ڏينهن ۾ نادر شاهه جي سنڌ تي ڪاهه، نادر شاهه سنڌ جي حاڪم نور محمد ڪلهوڙي جا ٻه پٽ يرغمال ڪري وٺي ويو. انهيءَ صورتحال تي ڊاڪٽر در شهوار سيد پنهنجي ڪتاب The Poetry of Shah Abdul Latif ۾ لکي ٿي:

The great Sindhi mPoet, Shahn Abdul Latif who forms the subject of this study was destined to experiences the impacts of internal political weakness within the sub- continent as well as the effect of attacks from muslim neighbours from Iran and Afghanistan.

پير حسام الدين راشدي سنڌ جي تاريخ بيان ڪندي چئي ٿو:  
 ”ڏهين صدي هجري سنڌ لاءِ ڌارين جي تسلط زور زبردستي ۽ تمام ڏچي جي صدي هئي، جنهن بعد اڍائي سو ورهين تائين سنڌ غلام جي زنجيرن کي توڙي ڪانه سگهي. انهن اڍائي سو ورهين تائين سنڌ غلامي جي زنجيرن کي توڙي ڪانه سگهي. انهن اڍائي صدين جي مايوس ۽ پراون جي غير شريفانه سلوڪ سنڌي عوام جي ذهن ۽ فطري حوصلن ۽ همٿن کي ايترو ڇيهو رسايو جنهن جا اثرات اڄ تائين مختلف صورتن ۾ سندس مزاج ۽ طبيعت تي اثر انداز رهندا اچن ٿا. ارغونن جي استبدادي حڪومت، ترخانن جي زور زبردستي، مرزا باقي ترخان ۽ محمود بکري جي ظالمانه گرفت، ازانسواءِ خراسان مان لاتعداد اميرن، صاحب اختيار ۽ اقتدار جي آمد، سنڌ جهڙي ننڍڙي امن پسند ۽ مائيتي سپاءِ واري ملڪ لاءِ در حقيقت هڪ عذاب، قهر ۽ خدائي ڪوپ هو جيڪو هتان جي گهرو جهڳڙن جي نتيجي ۾ قدرت طرفان سزا طور نازل ٿيو جنهن جو نتيجو اجتماعي خواهه انفرادي سمورو سنڌ کي يوڳڻو پيو...“

مٿئين صورتحال کي ڏسي ائين چيو ويو ته اسان جي عظيم شاعر شاهه عبداللطيف ڀٽائي پاڻ پنهنجي اکين سان سنڌ ۽ سنڌي سماج جي انهن پوڻن ٻن سئو سالن جي غلامي جي پوين 47 سالن جي عرصي کي پنهنجي اکين سان ڏٺو ۽ ان جو مشاهدو ۽ تجزيو ڪيو.

اسان جو سچل به انهي سلسلي جي ڪڙي آهي. عطا محمد حامي

پنهنجي ڪتاب ”نينهن جانعرا“ ۾ لکي ٿو ته: ”سچل سائين انهيءَ زماني ۾ پرورش پاتي، جيڪو سياسي لحاظ کان پُر آشوب هيو. شاهه عنايت جهوڪ واري ۽ مخدوم عبدالرحمن ڪهڙن واري جي شهادت جي ياد پراڻي نه ٿي هئي. ڪيترا ماڻهو جيئرا هئا، جيڪي مٿين واقعن وقت موجود هئا. ميان غلام شاهه ڪلهوڙي ۽ سندس ڀاءُ عطر خان جي ويڙهه، مير بهرام خان جو پنهنجي پٽ مير صوبدار خان سميت جوبي درديسان قتل ٿيڻ، ميان سرفراز جو شهيد ٿيڻ ۽ مير بجار خان جو دغا سان قتل ٿيڻ وغيره سمورا واقعا سچل سائين جي وقت ٿيا. انهن کان سواءِ ڪلهوڙن جي ڪمال جو سچ لهڻ ۽ ٽالپرن جي اقبال جو آفتاب اڀرڻ، سچل سائين پنهنجي اکين سان ڏٺا. هيءُ اهو زمانو هو جڏهن مدد خان پٺاڻ سنڌ ۾ اچي پنهنجي قهر جو طوفان کڙو ڪيو هو.“

مٿين صورتحال ٻڌائڻ جو مقصد اهو هيو ته سرمد هجي، شاهه عنايت شهيد هجي، لطيف هجي يا سچل، اهي وقت ۽ تاريخ جو اهڙو پڙاڏو آهن، جو اڄ به سندس فڪر کي وقت جي ضرورت سمجهي سنڌ جو ماڻهو اهو فڪر اها سوچ پنهنجي ڪري اها وات وٺڻ چاهي ٿو جيڪا کين حق، سچ، پيار محبت ۽ امن ڏانهن نيٽي. سرمد، شاهه عنايت ۽ ٻين صوفين تي جيڪو ملڪ ۽ ماڻهن جو بار هو ان کان وڌ لطيف تي پيو جو اهو لقاءُ ڏسندو رهيو. سچل تي وقت جو بار اڃا به وڌ رهيو جو هو انهي دور تائين ڏاڍو ڏمر، بدامني، قتل غارتگيري کي ڏسندو رهيو. هو وڌيڪ باغي هو انهي سماج کان جيڪو ناانصافي، مذهبي متعصب، ڪوڙ ۽ ڪپت تي بيٺل هو. هن آدم جي ڪهاڻي اصل سمجهي هئي، جتان شروعات ٿي هئي:

الف مون آدم ٿيو ڪري هنگاما هل،  
هندو مومن سو ٿيو، ڀول نه ٻئي ڪنهن ڀل،  
”خلق الاشيا فهمو عينها“ ايهو آڻ عمل،  
تج گلابي گل، مر مارينئي منصور جيان.

سچل جو گلابي گل ٿيڻ جو تصور به منصور سان لاڳاپيل آهي، منصور جنهن جو فڪر ناقابل شڪست رهيو. سچل گلابي گل ٿيڻ لاءِ ته چيو پر اڄ تائين گلابي گل ٿيڻ لاءِ ڪنهن ويچارو آهي. اڄ اسان تي لطيف ۽ سچل کان پوءِ وڌ ٻار آهي، اسان کانئن ڪيترن سوسالن جي تاريخ جا امين آهيون، جيڪا تاريخ هائيل قابيل واري قصي کي دهرائيندي ٿي اچي. جيڪا تاريخ وهيل رت سڪڻ نه ٿي ڏئي اسان جو قلم هڪ علم: 181

انسانذات جورت وهندورهئي ٿو. اهي ئي حقن تي ڏاڙا، اهي ئي ڏاڙيل، اهي ئي ڏاڍ ڌم  
جا ڏهڪاءُ هر انسان شاهه عنايت وانگي شهيد ٿئي ٿو يا بلاول وانگي گهاٽي ۾  
پيڙهيو وڃي ٿو پر شهيد ناهي ۽ گمنامي جو موت سندس مقدر آهي.

هن سماج جو پورا ٿيڻ، اهو غير برابري ۽ گمراهي واري واٽ وڃي ويڃڻ  
جي ڪري آهي. هر دور ۾ نبي پيغمبر آيا. انهن کان پوءِ ولي، مفڪر ۽ شاعر  
آيا. سرمد، شاهه عنايت، لطيف، سچل، سامي، بيدل کان پوءِ ماڻ وٺيو وڃي.  
ڳالهه ته ڳوهڻ جهڙي خلق اڳيان خاموش نه عبرت نه غيرت آهي. حيراني  
حيرت.... اڄ اسين سڀ پاڻ حيرت جي تصوير آهيون.

صاحب تنهنجي صاحبي عجب ڏڏني سون،

پن ٻوڙين پاتال ۾، پاھڻ تارين تون،

جي راضي ٿيئين تون، ته ميريائي مان لھان.

سچ ته لطيف ۽ سچل اسان وٽ آهن ضرور، پر نه اسان وٽ امن، ۽ پيار  
خلوص، نه سچ نه حق، ڇا وري ڪو لطيف اچي يا سچل اچي. پا هي سندن  
ڪلام سڀ لطيف ۽ سچل جو پر توو نه آهي، سندن وجود جواهيجاڻ نه آهي. پوءِ  
چواچ اسين مصلحتن جو شڪار آهيون، ڇو ته اسين سچل وانگر اهو چئون ٿا:

سچ ٿا مرد چون، ڪنهن کي وڻي نه وڻي،

ڪوڙي دوستيءَ جو دم بڻي نه بڻي.

مان انهيءَ انسان، انهيءَ آدم جي ڪهاڻي کي، هت ختم ڪريان ٿو جنهن  
جي فڪر کي اڏوهي وٺي وئي آهي، هو عظيم صوفي شاعرن ۽ مفڪرن جي  
فڪر کي وساري ويٺو آهي ۽ وٽس لڳي ٿو ته اڻڪٽ تاريخ رات آهي. باڪ ڦٽڻ  
لاءِ وري به هن کي انهي صوفي، شاعرن، مفڪرن ڏي ويڻو پوندو. هن دور جي  
انهن عظيم شاعرن ڏانهن ور وڌ ڪيو بيوسي مان ته نهاريان ٿو:

آري اچين شال، نمائي جي نجهري،

هيءُ مون ڏسي حال، ڪرين غور غريب تي.

❖

## مددي ڪتاب:

1. آڏواڻي، ڪلياڻ، ”سچل“، جڻ هند ڪاليج، بمبئي 1954ع 77ع
2. آڏواڻي، ڪلياڻ، ”سچل سرمست جو چونڊ ڪلام“، ساهتيه اڪيڊمي، دهلي.
3. بلڊيو مٽلاڻي، ”سچل جون وايون“ الهاس نگر. 1991ع.
4. تنوير عباسي، ”شاهه لطيف جي شاعري“.
5. حامي عطا محمد، ”نينهن جا نعرا“.
6. در شهوار سيد، ڊاڪٽر، ”The poetry of Shah Abdul Latif“
7. گویند مالهي، سچل سرمست، مضمون، ٽماهي، رچنا، ڪلڪتو جولاءِ - سيپٽمبر 1999ع
8. وتر مل: The life Religion and poetry of Shah Abdul Latif.

## سُرڪا پائتي

ٻاروچي سان، ٻڙي اي جيڏيون!  
هيڪڙيا هيڪاندي  
چڙهي نه سگهان چوئئين، يار ٻنا، دل ماندي  
هيڪڙيا هيڪاندي

شاهه سائين سان ڏاڍي دل اٿم ته 'هيڪر تيان هيڪاندي'، شايد ائين ڪو چوئين چڙهي سگهان، پر هيءُ دل ڌٽاريندڙ دنيا، ماڻهوءَ کي ماڻهوءَ سان وچڙائيندڙ وچتر وستيون، ڪئين دلبريون ڪئين دلڀا، ڪئين دستور، وڪ وڪ تي ڪئين راهون، ڪئين رستا، هر طرف واٽون ويهه ٿيون واري ڪار آهي. شاهه سائين جي تخليق ڪيل دنيا ۾ جڏهن به داخل ٿيو آهيان ته پاڻ کي هڪ طلسم ۾ وڪوڙيل پانيو اٿم، پر هيءُ طلسم ڪو تنڻ جو هجي ته مان سائين کي ساحر ڪڍي چوان. پر سائين اُيو ڪنيو وڃي، اهڙي هنڌ هڻي ٿو جت طلسم، طلسم نه ٿورهي، پر حق حقيقي واري واٽ نظر اچيو وڃي، پر سوال آهي ته اُن واٽ تي پهچڻ کان پوءِ اسان مان ڪيترا آهن، جيڪي اُن حق حقيقيءَ واري واٽ تي هلي منزل ماڻين ٿا. شاهه سائينءَ جي ڪلام کي پڙهڻ سان ايئن ضرور ٿيو آهي ته:

ويٺي آهيان واٽ تي، آهيان آسروندي  
مون کي تان سي نه ڇڏيندا هوتا.

شاهه سائينءَ جن ڪهاڻين کي ڪنيو آهي، اُهي ديون پرين جون نه پر عام ماڻهن جون آهن. سورما هجن يا سورميون سڀ جيئرا جاڳندا ماڻهو شاهه جي مهر ۽ قرب ڪڍي جا محتاج رهيا آهن. شاهه سائين سڀني کي جاودان بڻايو آهي. اُن سان گڏ بنهه عام ماڻهوءَ کي هيرن کاڌ ۾ تبديل ڪري ڇڏيو آهي. ”سر سامونڊي“ جا ناڪا هجن يا سندن آسروند نمايوڻيون، سر گهاتوءَ جو مورڙو ميربحر هجي، يا سندس ڀائر ۽ سندن راڄ جا ماڻهو مارئي سان گڏ

سندن ماروئڙن جا لافاني ڪردار نوريءَ سان گڏ سندس مڪڙي ۽ ملاح، سُر ڪاپائتيءَ جي ڪاپائتي، چرخو چورڻ واريون جيڪي ڪتن به ته ڪنبن پڻ. شاه سائينءَ جي ڪلام کي جنهن جنهن جهونگاريو آهي اهو سندس طلسم ۾ گرفتار وڃي ٿيندو ۽ جڏهن مست ٿيو وڃي ته کيس خبر پوي ٿي ته هي طلسم نه آهي پر ”چت جي ورتين کي بند ڪرڻ بعد ساڪي پنهنجو پاڻ ۾ ٿوري پاڻ سڃاڻڻ جو اول رستو آهي، من مارڻ، يعني ڪوڙي ”پاڻ“ کي وڃائڻ، جنهن طلسم مان نڪرڻ بعد جزو ڪل ۾ ٿو سمائجي، سڀ ڪجهه سائين ٿو پسجي.“

شاه سائين اصل ۾ ڳالهه اثبات Affirmation جي ڪئي آهي، پر Negation يعني نفی ڏانهن نئون طلسم پسايو اٿس، اهو رستو هم اوست جو آهي، جنهن ۾ Negation يعني نفی ضرور آهي، يعني مان هيءُ نه آهيان، هيءُ به نه آهيان، پر پنڌ اثبات Affirmation جو آهيان، جت اها وات وٺي ماڳ پهچڻ وارا يڪدم چون ٿا، مان هيءُ به آهيان، هو به آهيان، سڀ آهيان. شاه سائين ڳالهيون ڳچ ڪري وات اها ئي ڏسي پر سچل ڳالهيون جو ڳهيڙ گهٽ رهيو ۽ سڌو سنئون ائين به چيائين ”مٿي ڪٿ نهي، ساروئي سر آهي، ڪاٿي سچو ڪاٿي ذات سچل دي“ سچل، شاه سائين جي مام پروڙي طلسم توڙي هن ڳالهه کي به کوليو آهي: ”حق هويا اثبات جڏهان تڏهان گم هويا اهو دعويٰ دار.“ هونئين به ائين آهي ته فنا جي رستي ۾ پنڌ ڪندي نفس ۽ من کي مارڻ ۾ جهد ۽ جفا ڪبي آهي، تنهن ڪري هر طالب کي تڪليف ٿي پاسي. شاه سائين ان ڪري چوي ٿو:

ڪوءِ هاڙو پڻ هوت، ڪوءِ پنهنون، پڻ پريتڻو  
مادر مون موت پستلا پرايو.

سچل به چيو:

آءُ ادا سالڪ صحي ڪر تون ته طلسمات کي  
پيچ دوئي تان ڪل پويئي دور ڪر درجات کي  
ڪيئن وساري ويهي رهين هر هر نفس اثبات کي  
اثبات ڪوڏن اڳتائين لنگهي ڪرتم تون طاعات کي.

مان نه انهيءَ طلسم سمجهي صحي کي سگهيو آهيان نه نفی ۽ اثبات تائين پهتو آهيان، مون کي خبر نه آهي بس ايتري خبر اٿم:

رَتيءَ جي رهاڻ جيءُ اڙايم جيڏيون

ان ڪري اها به ڀلي ڀت جاڻ اٿم ته:

ڀايم جي سرواڻ، ڇُلائيندڀر ڇڀرين

ڪايم هُنڊ ڀلاڻ، اُڏِ گڏايم اُن جا.

منهنجي لاءِ اڃا اهو به مونجھارو آهي ته شاھ سائين جيڪو سر ڪاپائي ۾ چرخو چوريو هو اهو سائينءَ جي سڄي ڪلام ۾ چرندو رهي ٿو. شاھ سائينءَ جي ڪجهه جي هڪ ڀوڻي ايڏي ته تند پيدا ڪئي آهي، جو مٿين سُت مهيا ٿي ويو آهي. ڪاپائي ويچاري حيران آهي ته هو ڪتي ڪتي بيٺي آهي، پر سُت بي حساب نه آهي. شاھ سائين فڪر جي هڪ ڀوڻي مان اٿاھ ڍڳ لڳائي ڇڏيا آهن. هو اسان وانگر شاھ سائين واري اُن ست کي ڦولهي ٿي ۽ اڄ تائين ڦولهندي رهي ٿي. ڏسون اسان وانگر ڪيس رُڳو سُت مليس ٿو جيڪو وڃي سوئيندي يا ڪو اهڙو ست مليس ٿو جنهن سان سندس سودو سڦرو ٿي وڃي ٿو. هيءُ ته شاھ سائينءَ جي ڪاپائي هئي، جنهن نه چرخو ڇڏيو نه آڻڻ. پر سچل ڳالهه ٿي عجيب ڪئي:

آئون ڪيئن آڻڻ وڃان ڙي پيئڻ.

منهنجو چرخو چيو ناڪري.

منهنجي دوستن سائين، محققن ۽ مفڪرن ڪاپائي جي سُت کي ڦوليو آهي ۽ سندن قول ۽ ٻول اوهان جي آڏو آهن، شال صاب پون، اُن کان اڳ انهن سائين انهن مفڪرن جي شاھ سائين جي عرس جي موقعي تي منعقد ڪيل ادبي ڪانفرنس ۾ ڪئين ليک پڙهيا ۽ پٽ شاھ ثقافتي مرڪز ۽ سنڌ ثقافت کاتي جي تعاون سان اُهي ليک ڪتابي شڪل ۾ پڻ آندا ويا. تفصيل وڏو آهي، پر جيڪي ڪتاب منهنجي جهوليءَ ۾ پيا، سي هي آهن:

سُر ليلا چنيسر، سُر گهاتو سور ڪاموڌ، سُر مارئي ۽ هاڻ سُر ڪاپائي. جيتوڻيڪ سُر ڏهر به منهنجي جهوليءَ ۾ لطيف سائين جي دعا سان پلڻ پيو هيو جڏهن ٺاهي سنواري تيار ڪيم ته ڪنهن دلبر کي اهڙو وڻيو جو اهو چڀيو ۽ مٿس سهيڙيندڙ ۽ تدوين ڪندڙ جونالوئي ڪو پيو هو. مان هن موقعي تي ورجائي چونڊس ته اها مهر لطيف سائين جي آهي، جو مون ڏند ڪري انهي قابل سمجهي سندس نانءُ تي منعقد ٿيندڙ ڪيترين ادبي ڪانفرنسن جي

اڳواڻي نصيب ڪيائين ۽ هيءُ هيرن ۽ لعل سنديون ڪاٺيون آڏو ڪيائين،  
جن مان ڪي چونڊي اوهان آڏو اٿڻ جي اجازت ڏنائين.  
مان ٿورائتو آهيان، هميشه جيان دوست ۽ ساٿي حميد آخوند جو جنهن  
مون کي نه رڳو مان پئي ڏنو آهي، پر لطيف سائينءَ جي خدمت ڪري جس  
ڪٽيو آهي. ڏٺي هميشه کيس انهي پلائيءَ جا پاڙا ڏيندو.  
مان دوست ممتاز مرزا جو به ٿورائتو آهيان، جنهن وارو وارو ڪري مون  
جهڙي هج هجان پر ورتل ماڻهوءَ کان هن ڪتاب جو ڪم مڪمل ڪرايو آهي.  
ٿورا ساٿي پرواني پتي ۽ نفيس احمد ناشاد جا جن هن ڪتاب جي  
سهيڙڻ ۽ ادبي ڪانفرنس جي ڪم ڪار ۾ هميشه پئي هٿ وندايو آهي.  
سُر ڪاپائتيءَ جواهر ڪردار ڪاپائتي اوهان آڏو آهي ۽ سندس ٻول،  
ورجاءُ ۽ آلاپ جڏهن وَرَ وَرَ پڙهبا ۽ ٻڌبا ته اها ڪرت، نه رڳو پورهيتي واري  
ڪرت نظر ايندي ۽ اُن ۾ اسان جا ثقافتي اُهيڃا نظر ايندا پر اُن سان گڏ اهو  
ست قولهُڻ سان مَن جا مونجهارا لهي ويندا، ڇاڪاڻ ته ڪاپائتي جو سڃڻ  
ته پورهيت کي 'پر ۾' سڏي پيڇڻ وارو آهي، ۽ اهڙي سباجهي سائين آڏو ته  
مون وارو حال، اهوئي آهي:

اڳلڙي آءُ، مون کان پڙا پڳا نه ٿيا.

[مرتب جي حيثيت ۾ سُر ڪاپائتي بابت  
سهيڙيل مقالن واري ڪتاب جو مهاڳ]



## آڻي ڏنائون، هيرا اعل هٿن سان

[نوٽ: حضرت شاھ عبداللطيف ڀٽائي جي 244 هين عرس مبارڪ جي موقعي تي، ڀٽ شاھ ثقافتي مرڪز ڪميٽيءَ طرفان گذريل سال منعقد ڪيل ادبي ڪانفرنس ۾ سر ڪاموڌ تي جيڪي مقالا پيش ڪيا ويا هئا، انهن کي ڪتابي صورت ۾ شايع ڪيو ويو. ادبي ڪانفرنس جي ڪنوینر ۽ ڪتاب جي فاضل مرتب جناب حميد سنڌيءَ جي طرفان جيڪي ٻه اکر ڪتاب جي مهڙ ۾ ڏنا ويا آهن، سي ادبي جامعيت ۽ علمي افاديت جي لحاظ کان مھراڻ جي قارئین لاءِ پيش ڪجن ٿا. - ادارو]

تاريخ جي صفحن تي مون ڪئين نقش اڀرندي ڏٺا آهن ۽ ڪي ته دائمي ٿي رهجي ويا آهن ۽ ڪن کي توهان نشان نه پر اهڃاڻ چئي سگهو ٿا. سي نالي ماتر رهجي وڃن ٿا. تاريخ قومن جي هجي، ان جي نشان يا اهڃاڻن جي هجي يا ان جي فردن جي هجي، ايندڙ نسل لاءِ هڪ روشن مشعل جو ڪم ڏئي ٿي. اها مشعل انهن پنڌن ۽ پيچرن کي چٽو ڪري بيهاري ڪري ٿي. قومن انهن شخصيتن کي رهبر ڄاڻي پنهنجي مقدر جا فيصلا انهن جي هدايتن ۽ عمل پٽاندر ڪن ٿيون.

هن خطبي جي تاريخ جيتري پراڻي آهي، ان جا ماڻهو ايتراڻي قديمي ۽ پراڻن قدرن جا سنڀاليندڙ آهن. انهن لاءِ حق ۽ سچ جا قدر سندن ورثو آهن. سچ ۽ حق جي مبلغن جو درجوئي وٽن تمام گهڻو مٿانهون آهي. اهي مبلغ نه رڳو کين راهه ڏسين ٿا يا حق ۽ سچ جو درجوئي وٽن تمام گهڻو مٿانهون آهي. اهي مبلغ نه رڳو کين راهه ڏسين ٿا يا حق ۽ سچ جو پيغام ڏين ٿا پر سندن آڻي ويهڻي ۽ روايتن تي به اثرانداز ٿين ٿا، اهي پوءِ هڪ ثقافتي علامت بڻجي سندن درگاهن، اوطاقن، ڪچهري ۽ گهرن کي روشن ۽ منور ڪن ٿا. لطيف منهنجي نظر ۾ انهن شخصيتن جو اڳواڻ آهي، جيڪي قومن جي جياپي سان تعلق رکن ٿيون. سندس ڪلام سندس شخصيت جو نقش آهي. انهيءَ سنڌ جي سرزمين کي سهڻو ڪيو ۽ ستابور ڪيو آهي. انهيءَ ئي سنڌ جي فڪر کي رستو ڏيکاريو ۽ ذهن کي سنڌو درياهه جي موجن واري رواني ڏيکاري

هر نقش که بر تختِ هستي پيدا است  
 اين صورت آن کس است که اين نقش آراست  
 درياي کهن که مي زند موج تو  
 موجش خوانند في الحقيقت درياست

شاه صاحب "حق، حسن ۽ خير" وارن قدرن جو پڻ علمبردار آهي. اهي قدرتي انسان ذات جو جيا پو آهن.

لطيف سائينءَ جي پوئواريءَ ۾ سچل سامي، بيدل ۽ ٻين صوفين بزرگن گهڻايو ڪونهي، وڪ اڳتي وڌائي آهي. جو ظاهر کان اڳيرو هلي باطن جا رازدار پڻ بڻيا آهن. پر لطيف هر حالت ۾ پنهنجي ماڻهن جي ظاهر ۽ باطن جو مطالعو ڪري جنهن عوامي تحريڪ جو محرڪ بڻيو اها هر درگاهه هر گهڻي هر گام پئي پنڌ پيرا کڻي.

ان پيغام جا پڙهندڙ ۽ ٻُڌندڙ هر لحاظ کان تصوف جي فڪر، "علم" ۽ مستي جي فرق کان آڃا ٿي، لطيف جي عوامي پڻي کي سرمايو بڻائي، جيءَ اندر جايون ڏيو وينا آهن. لطيف هر ماڻهوءَ لاءِ "صاحب - كيف و حال" بزرگ آهي ته ان سان گڏ سندن غم فڪر ۽ ڏڪن جو ساٿي پڻ آهي. لطيف سنڌ جي ماڻهن جي وجود کان بنهه ڌار نه آهي. ڇاڪاڻ ته هن پنهنجي ڪلام ۾ توڙي ذاتي زندگيءَ ۾ پاڻ کي سنڌ جي مسئلن ۽ ماڻهن کان بنهه ڌار نه ڪيو آهي. لطيف درگاهه جي پراڻي پانڌيئڙي ۽ منهنجي اُستاد محترم مرحوم و مغفور پروفيسر عبدالعلي قلباڻي چواڻي:

"شاه جي سقند سنڌ ۾ سنڌ آ،  
 سنڌ جي سنڌ سنڌ ۾ شاه آ،  
 سنڌ ساري شاه جي آ، شاه سنڌ جو ساھ آ."

ان ڪري لطيف جي درگاهه اڄ به آباد آ. نه رڳو عام ماڻهوءَ جي عقيدت واري نظريي کان، پر سڄي دنيا اچيو گڏ ٿئي، ان لاءِ به ته لطيف جي ڪلام کي ور وڃائي، اُن جي لفظ لفظ کي ورجائي، لطيف کي زنده رکيو وڃي. ڇاڪاڻ ته لطيف سنڌ جي عام زندگي ۽ جياپي جي علامت آهي. هر ماڻهو سندس نينهن واري نياپي کي سمجهيو ۽ پر جهيو آهي ۽ ائين ڪئين ٿي ماڻڪ ميڙيا آهن.

ايءَ گت غواصن جيئن سمنڊ سوجهيائون  
 ٻيهي منجهه پاتار جي ماڻڪ ميڙيائون  
 آڻي ڏنائون، هيرا لعل هٿن سان.

پت ڌڻيءَ جي عقيدتمندن جو ڪاٿو ئي ڪونهي. ڪو ڏينهن خالي ڪونهي جو سندس درگاهه تي ميڙو نه هجي. خاص طرح سندس وريءَ تي سڄو عالم اچيو مڙي اُن ۾ اسان جي سنڌ جو سڄاڻ طبقو ادب سان چاهه رکندڙ عقيدتمند شاهه صاحب کي نذراني طور عقيدت جا گل اچيو ڇاڙهين. ادبي ڪانفرنس، پت ڌڻيءَ جي وريءَ جي موقعي تي ٿيندڙ گڏجاڻين ۾ اهم گڏجاڻي آهي، خاص طرح گذريل ٽن - چئن سالن کان جنهن نموني سان سڄي سنڌ جي ادبين گڏجي پت ڌڻيءَ جي خدمت ۾ اچي حاضريون پريون آهن، انهن جي شاهدي وريءَ جي موقعي تي پڙهيل مقالا آهن، جن کي گڏ ڪري ڇپايو پڻ ويو آهي. ادبي ڪانفرنس جي نئين دور جا ٻه مجموعا ”سُر ليلا چنيسر“ ۽ ”سُر گهاٽو“ هن مهل تائين پڌرا ٿي چڪا آهن. هيءُ ”سُر ڪاموڌ“ وارو ڪتاب پڻ اُن سلسلي جي ڪڙي آهي.

هيءَ ادبي ڪانفرنس، ان جا ڪتاب ڇپائڻ، لطيفي راڳ جون محفلون منعقد ڪرائڻ جو سڀ ڪم ڪار ”پت شاهه ثقافتي مرڪز“ جي ذمي آهي. ”پت شاهه ثقافتي مرڪز“ جنهن نموني سان هن وقت شاهه سائين جي ڪلام ۽ فڪر کي سنڀالڻ ۽ عام ڪرڻ جي سلسلي ۾ هن قدم کنيا آهن، سي ساراهه جوڳا آهن. خاص طرح سان شاهه صاحب جي ڪلام جا مختلف رسالا ڇاپي عام ڪيا آهن. ان جي ڪلام تي ٿيندڙ تحقيق کي پڻ نوان رخ ۽ لاڙا بخشيا آهن، جنهن لاءِ پت شاهه ثقافتي مرڪز ۽ ان جا ميمبر جس لهن. خاص طرح ان جي سيڪريٽري مسٽر حميد آخوند هميشه وانگر هن ڪم کي سنڀاليو ۽ نڀائيندو اچي. جيتوڻيڪ هاڻ هو سنڌ جي ثقافت کاتي جو سيڪريٽري پڻ آهي. لطيف سائينءَ سان سندس عقيدتمندي، عجز ۽ نيازمندي ئي سندس مان ۽ مرتب ٿيل ڪيو آهي. هو شاهه سائين جي ڪلام جي سلسلي ۾ سنڌ جي ادبين جي ڪيل جاکوڙ کان چڱيءَ پر واقف ۽ آگاهه پڻ آهي، جو نه رڳو ڪتاب ڇپجڻ ٿا يا ادبي ڪانفرنسون ٿين ٿيون، پر ان سان گڏ هن سال (1988) گورنر جو ڏهن هزارن وارو اوارڊ، جو بهترين تحقيقي ڪتاب يا مقالي لاءِ آهي، سو سندس ئي ڪوششن سان جاري ٿيو آهي.

مان هن موقعي تي بدلي ٿي ويندڙ پت شاهه ڪلچر ڪاميٽي جي چيئرمين محترم علي محمد شيخ صاحب جي لاءِ اهو ضرور چوندس ته سندس ايامڪاريءَ ۾ پت شاهه ثقافتي مرڪز جي ڪم وارن اسمن ۾ نه رڳو واڌارو ٿيو پر بهتري پڻ آئي. مان هن موقعي تي نئين چيئرمين محترم سالڪ نذير صاحب جي آجيان ڪيان ٿو جو سندس دلچسپي جو اظهار

ثقافتي مرڪز جي هر پهلو کي نمايان ڪرڻ واري رخ مان ٿئي ٿو. سندس سڄي ميٽري، ادبي ڪانفرنس ۽ راڳ جي محفل جي منعقد ڪرائڻ واري رخ مان ٿئي ٿو. سندس سڄي ميٽري، ادبي ڪانفرنس ۽ راڳ جي محفل جي منعقد ڪرائڻ لاءِ ڪيل مثبتي قدم کي ساراهڻ کان سواءِ نه ٿو رهي سگهجي. اميد اٿم ته سندس ايامڪاريءَ ۾ لطيف جي درگاه سان لاڳاپيل سڀ ڪم ڪاريون توڙ تائين پهچندا. مان هن موقعي تي وري به اهو چوندس ته جن اديبن جنهن نموني سان هر سال ادبي ڪانفرنس جي موقعي تي پري پري کان ڪهي اچي ساٿ نيايو آهي، تن لاءِ شاهه سائين چواڻي ته:

ٿورا نه ٿورا مون تي ماروڙن جا  
پلائي جا پيرا ڳڻي ڳڻيان ڪيترا.

هونئن به سنڌ جي اديب تي نه رڳو شاهه سائينءَ پر سائس لاڳاپيل هر ماڻهوءَ جو حق آهي ۽ جيسين سنڌ جو اديب ”ڀاڻ“ ماري اندر اجاري ماڻهوءَ اندر نه ٿو پيهجي وڃي ته شايد سندس فڪر ۽ فن اڌگابرو رهجي ويندو. ان لاءِ ئي شايد ڀٽائي گهوت چيو آهي:

جان تن ڪيوءَ نه ٿيئن سوئيرين ئي سنهڙو  
پرين پائيندا ڪيئن، توکي اڪڙين ۾.

”سر ليلا چنيسر“، ”سر گهاتو“ ۽ هاڻ ”سر ڪاموڌ“ جي مرتب جي حيثيت ۾ مشهور ليکڪ ليلا رام وڻمڻ چواڻي ته ڪجهه به نه ٿو چئي سگهان. هونئن ئي ڪتاب The Greatest Poet of Sind ۾ چوي ٿو:

”The present work is chiefly a compilation and as a mere compiler I do not in the least to be considered an original authority. I have compiled this book more from love than ambition and if it serves the purpose of making the greatest poet of Sind and his poetry more familiar to people in general my object is gained.”

مٿينءَ پٿراگراف کي بحيتي Complier يعني مرتب جي منهنجي جذبات جي عڪاسي سمجهڻ ڪبي. هونئن به هڪ مرتب جي آڏو ڪتاب ترتيب ڏيڻ لاءِ اهو ئي اصول سامهون هجڻ ڪبي ته هو ڪيئن مفڪر ۽ سندس فڪر جي وڌيڪ اپتار ڪندڙن لاءِ پنهنجي محبت ۽ عقيدت جو گهڻي کان گهڻو اظهار ڪري

هن مهل تائين آيل سرن جهڙوڪ، سر ليلا چنيسر، سر گهاٽو ۽ هاڻ سر ڪاموڙ  
سان گڏ جيڪي نوان موضوع آندا ويا ۽ جن تي مقالا لکيا ويا، اهي هي آهن:

1. سر ڪاموڙ جو مطالعو.
  2. شاه لطيف جي ڪلام ۾ اخلاقي قدر.
  3. برصغير ۾ شاه لطيف جا همعصر صوفي شاعر.
- ايندڙ سال جو سر ”سر ڏهر“ آهي. ساڻس گڏ ٻه موضوع نوان پڻ آهي،  
جيڪي هي آهن:

1. شاه لطيف - بحيتت عوامي شاعر.
  2. شاه - انسانيت جو علمبردار.
- سر ڪاموڙ، نوري ڄام تماچي جي عشقيه داستان جو اهڙو سر آهي،  
جنهن مان اندر ۾ پيدا ٿيل اڄ اجهاميو وڃي ۽ ماڻهو ۽ جي اندر گيرب ۽ گاء،  
نتڙت ۽ نياز جو جذبو جنم ٿو وٺي. ان سان گڏ عشق محبت، غريب پروري،  
انسان دوستي، خوابن جهڙا خيال جيئرا ٿيو پون. ليلا رام وڻڻ مل انهيءَ ئي  
ڪتاب ۾ جڏهن چوي ٿو ته

I think it was the first Tamachi and not his son Tamachi,  
who fell in love with the beautiful fisher woman named Nur or  
Nurahin who lived in village on the banks of lake Kinjhar. The  
woman was Gandari by caste, and the king gave her a place in his  
palace and raised her above his queens.

يڪدم شاه جو هيءَ بيت ياد اچيو وڃي، جيڪو نوريءَ جي نياز جو  
نذرانو آهي:

جي، گڙ ڄاڻي ڄام ته ڪو نوازيندو نورئين،  
ته سندو مٺي مقام کڻي سمي سيرانديءَ ڪيو.

آخر ۾ مان سڀني ساڻين جو ٿورائتو آهيان، خاص طرح لطيف سڄاڻ  
ساڻين جو جن مون ۾ هيءَ فڪر پيدا ڪيو آهي:

هڏ نه پڙان هيڪڙي ٿور ٿر ڄاين،  
مون کي ماروڙن ميري ڪري نه مٽيو.  
(شاه)



## مرزا قليچ بيگ جا ناٽڪ

هيءَ اُنهي زماني جي ڳالهه آهي، جڏهن سماجي ۽ پنڌي مسئلن جي تبليغ ۽ انسان جي جوڙيل سماج ۾ سڌارن ۽ نون پنڌن پيچرن لاءِ ڪتاب ته هئا پر سڌو سنئون تڙ پيغام ڏيڻ لاءِ ”ناٽڪن“ وسيلي به ماڻهن کي اهڙي آگاهي ڏني ويندي هئي، جنهن سان هنن جي تفريح طبع به ٿي ويندي هئي. مان اڃا ٻار هئس، جو ورهاڱي کان ڪجهه اڳي نوشهري فيروز ۾ پنهنجي چاچي مرحوم سيٺ عبدالغني (جيڪو بابي جو سؤت هو ۽ جنهن کي اسين ”ڏاڏو“ ڪري چوندا هئاسين) سان گڏ ٿيئٽر ڏسڻ ويو هئس، جنهن کي اُن زماني ۾ ”ٽيٽر“ چوندا هئا. عجب ”ٽيٽر“ هو!... هڪ ڀرڻي جاءِ جي اڱڻ جي هڪ حصي ۾ ننڍي ڪڏ ڪڏي اُن ۾ هيٺ ويهارڻ لاءِ جاءِ ٺهيل هئي، باقي ۾ ٿلهو ٺهي ويو هو جيڪا جڻ استيج ٺهيل هئي. اسان سيٽن کي ته ڪٿي ڪر سين تي ويهاربائون، باقي ماڻهو هيٺ ويٺل هئا. هڪ ڊائلاگ ياد ٿي ويو هئم، جنهن سان بعد ۾ خبر پيئي ته اهو آغا حشر ڪشميري جو ڊرامو هو.

”رفيق ڪس حال مين هي؟“

”شير پنڄري کي جال مين هي.“

نوشهري ۾ نوجوانن جي هڪ ناٽڪ منڊلي هئي، جنهن ۾ گهڻو ٿڌو هندو ديوان هئا، منهنجو سڳو چاچو ۽ مرحوم عبدالرؤف، جنهن کي ناٽڪ ۾ اداڪاري ڪرڻ جو جنون هو. سورات جو دير سان گهر موٽندو هو ته کيس حويليءَ جا دربند ملندا هئا. پوءِ هو ننڍي هوندي کان ئي مون کي پائيندو هو ۽ مون کي هنج ۾ ڪٿي بازار مان ٽول وٺي ڏيندو هو. وڏڙو ٿيس ته به سندس اهو پيار قائم رهيو تنهنڪري منهنجي ڪٽ سندس ڀرسان ئي هوندي هئي. آهستي اچي منهنجي ڀرسان آهلي پوندو هو ۽ مٿي تي هٿ ڦيري پڇندو هو:

”منل! جاڳين پيو؟“

مان گهڻو ڪري سندس انتظار ۾ هوندو هئس ته هو اچي ۽ مون کي انهيءَ رات واري ناتڪ جي باري ۾ ٻڌائي. اسان ننڍن لاءِ ناتڪ تي ويڃڻ جي منع هوندي هئي. خود چاچو روڻ، جيڪو چوڪرات هو انهيءَ تي به بندش هئي، تنهنڪري هو به لڪي ويندو هو. کيس وڏا وار هوندا هئا، جيڪي پويان جهنبڙيون ٺاهي بيهندا هئا ۽ سندس شڪل بجاءِ هر ماڻهوءَ جي نظر انهن زلفن تي پوندي هئي. وڏڙا کيس توڪيندا هئا يا وار لهرائڻ جي ڪندا هئس، پر هو پڇي ويندو هو. هو سڄي عمر پنهنجي ذاتي زندگيءَ ۾ به ناتڪن جو ڪردار رهيو. ڪڏهن گيتور ٽا ڪپڙا پائي، وڏيون ڪنٽ مالتون وجهي، ملڪان ملڪ گهمندو هو ته ڪڏهن سفيد آلفي پائي بزرگ بابا بڻجي، ماڻهن کي دُعائون ڏيندو هو. اُن وقت تائين سندس ڪيل ناتڪن ۽ اداڪاري کي ڏٺو ڪونه هئس. سو ٽپ ڏيئي اُتي ويهندو هئس.

”چاچا! آڄ ڪهڙو ڪيل هو؟“

هو اگر چين تي رکي شش... شش... ڪندو هو ۽ آهستي ڳالهائڻ لاءِ چونڊو هو ته متان اوريان پريان وڏڙا جاڳي نه پون. پوءِ هو ڀڙ ڀڙ ڪري ناتڪن، انهن جي ليڪڪن ۽ پنهنجن پارتن متعلق ٻڌائيندو هو.

”آڄ مان هٽمليت هئس... آڄ مان خانچند درياڻيءَ جي ڊرامي ’زمينداري ظلم‘ ۾ دلمراد هاريءَ جو ڀارت ڪيم... آڄ نل دمينتيءَ ۾ دمينتيءَ جو ڀارت ڪيم... آڄ مرزا قليچ بيگ جي ’حسنا دلدار‘ ۾ حسنا هئس...“

جڏهن زالائو ڀارت ڪڏندو هو ته سندس منهن تي زنڪ آڪسائيڊ جي پاڻوڊر جي آڇاڻ ڪجهه سرس لڳل هوندي هئي. هن جي واتان ڪيترن ئي ناتڪن ۽ ناتڪ نويسن جا نالا ٻڌم. جيئن وڏو ٿيندو ويس، تيئن اهي نالا ياد بيهندا ويا. خانچند درياڻي، ديوان ڪوڙو مل چندنمل، احمد چاڳلا، ليڪراج عزيز، جينمل پرسرام، منگهارام ملڪاڻي، اُڌو جهانگياڻي، عثمان علي انصاري ۽... مرزا قليچ بيگ، مرزا صاحب جا اصلوڪا ۽ ترجمو ٿيل تيارو ڪن ڊراما آهن، جن مان گهڻا اسٽيج تي آيل آهن.

بابي مرحوم جي چاچي لالا (خان صاحب) مرحوم عبدالفتاح جي هڪ وڏي اوطاق، مال متاع ۽ مڌي الڳ هئي. هڪ الڳ بنگلو به ٺهيل هو. سندس هڪ فرزند سيٺ اعجاز حسين، جيڪو مون کان سال کن ننڍو هو، اُن سان منهنجي مڙوئي گهڻي لڳندي هئي ۽ آڄ به ساڻس اُهاڻي قرب ۽ محبت جي وات آهي. اُن اوطاق تي گهڻو ڪري اعجاز حسين سان ويندو هئس. اوطاق

جي ڀرسان جوڙيل بنگلي تي مولا عليءَ جا قدم رکيل هئا. اُهي به عقيدت وڃان پسند هئس. هڪ ڏينهن چيائين، ”هل ته سنڌ جي مشهور اديب مرزا قليچ بيگ جي خاندان جي هڪ هستي مرزا سڪندر بيگ سان ملايانءَ، بابي وٽ وڌي ڪچهري لڳي پيئي آهي.“ مرزا قليچ بيگ جي ڊرامن، ناولن ۽ ڪتابن جو گهڻو ٻڌو هُئم ۽ اسڪول جي ڪتابن ۾ سبق به پڙهيو هُئم، سو تپ ڏيندو سندس اوطاق تي ويس.

لالا (ڏاڏا) عبدالفتاح سان پيرين پئي مليس، سندس ڀاءُ لالا عبدالرزاق (مرحوم غلام شبير ترابيءَ جو پيءُ) کي به پيرين پيس، لالا عبدالفتاح اشارو ڪيو. سندس ڀرسان موڙي تي هڪ پورو چتو هڏ ڪاٺ جو مضبوط ۽ پريل، منهن تي ڏيا ۽ حشمت، سنواريل آڇين مڇن ۽ ترڪي توبن سان شخص ويٺل ڏٺم. مان کيس پيرين پئي مليس، هو پاڻ اُٿي مليو. مون ڏي ٿوري دير چٽائي ڏنائين ۽ پوءِ چيائين:

”بابل!... تون آبي سيٺ محمد اسماعيل جو پٽ ته ناهين. مهاندا ته اُهي ئي اٿئي.“

مون ها ڪئي، پوءِ هُن مون کي شفقت وڃان پنهنجي ڀرسان هڪ موڙي تي ويهاريو. هُن بزرگ پوءِ ڳالهه کي وري اُتان ڪنيو جت ڇڏيو هئائين. وڏي مدبرانه ۽ مفڪرانه گفتگو هئي. مون کي في الحال ته سمجهه ۾ ڪانه آئي پر پوءِ جڏهن سنڌي ادب، ناٽڪن ۽ خاص طرح مرزا قليچ بيگ جو ذڪر ڪيائين، ته منهنجا ڪن کڙا ٿيا ۽ منجهس منهنجي دلچسپي وڌي ساڻس ڪيتريون ملاقاتون به رهيون. اُن سببان مون ’عبرت‘ لائبرري نوشهر فيروز مان مرزا صاحب جا ڪجهه ناول ۽ ڪجهه ڊراما وٺي پڙهيا. هيءُ لائبرري محمد عثمان ڏيپلائي صاحب جي تحريڪ هيٺ قائم ڪيل سنڌ اندر شهر شهر ۾ ’عبرت‘ سيريز جي لائبررين جو هڪ حصو هئي، جيڪو ڏيپلائي صاحب جي ڪارنامن مان اهم ڪارنامو هو.

هءِ اسڪول جيڪب آباد ۾ پنجين انگريزي پڙهندي استاد عبدالرشيد (ڊرائنگ ٽيچر) جي ناهيل ”اسڪول ڊراميتڪ سوسائٽي“ پاران ڪرايل خانچند درياڻيءَ جي ڊرامي ’بک جو شڪار‘ ۾ ڀارت مليو. تريننگ لاءِ استاد عبدالرشيد ڪڏهن ڪڏهن ناٽڪن جا پراڻا ڊائريڪٽر يا اداڪار گهرائيندو هو. سندن ڳالهائڻ ۽ هلٽ چلت مان ئي لڳندو هو ته هي ماڻهو ناٽڪ جي دُنيا جا رهواسي آهن! اڏڙوٽ عمر جو هڪ ديوان آيو ته محفل ئي

اسان جو قلم هڪ علم: 195

مست ڪري ويو. هن مرزا قليچ بيگ جي منظوم ناٽڪ (اوپيرا) ”ليلي مجنون“ (جيڪو 1880ع ۾ سرجيو ويو هو) مان ڪجهه حصو پاڻ ڪري ڏيکاريو. واهه جي دلپذير اداڪاري هئس. بُت مان سيسراتيون نڪري ويون، مون هن مهل تائين استيج تي به اهڙو دل کي چُهَندڙ منظر نه ڏٺو آهي. پاڻ ئي ليلي پيو ٿئي، ته پاڻ ئي مجنون پيو بڻجي! ”آپي هير هوئي آبي رانجهه“ وارو منظر هو. بيبي پير هو ليلي آهي، ته اڃانڪه زيڪو کائي زمين تي ڪري مجنون بڻجي ڳالهائڻ شروع ڪري ڏئي. ليلي جو آواز زالاڻو ڪڍي ته اُتي ئي اوڏيءَ مهل مرداڻو ڪري اهو سندس وڏو ڪمال هو!

منهنجي زندگيءَ تي ناٽڪ، ٿيئٽر ۽ اداڪاري جي چاپ اهڙي ته چانئجي وئي، جو اسڪولن، ڪاليجن ۽ يونيورسٽيءَ ۾ ڊرامن ۾ لاڳيتو حصو وٺندو رهيس. اڳتي هلي ريڊيو لاءِ به ڊراما لکيم، پر شروع کان وٺي مرزا صاحب جي ناولن ۽ ناٽڪن کي غور ۽ دلچسپيءَ سان پڙهندو پئي رهيس، جن مان گهڻو ڪجهه پرايم، ننڍپڻ ۾ چاچي مرحوم عبدالرؤف جي ڏنل نقلي ڏانهن ۽ وارن جي وڳن سان گهر ۾ هڪ منڊلي به ناهيم، جيڪي مت مائٽ ۽ ٻارڙا شوق سان ڏسندا هئا.

1955ع ۾ حيدرآباد آيس ته ”باب قليچ“ وٽان لنگهڻ ٿيندو هو ته سمجهندو هئس ته اُن اوطاق اندر وڃان ۽ قليچ جي دنيا ڏسان. ٿي سگهي ٿو ته اُت اڃان به زندگيءَ جا ڪئين ڊراما سرچندا هجن. ڪي ليکڪ، ڪي ڊرامانگار ڪي ڪردار پڻ سرچندا هجن!

”باب قليچ“ جي اندر جي دنيا مون لاءِ پهريان ڏاڍي پراسرار هي، پوءِ آهستي آهستي اهو ڌڙ ڪُليو. عزيزم اعجاز حسين پانيان ٿو ته مون کي پهريون دفعو وٺي هليو هو جڏهن هونيورسٽيءَ ۾ پڙهندو هو. پهريون دفعو رئيس مرزا سڪندر بيگ وٽ وياسين، ٻيو دفعو وياسين ته مرزا اسد بيگ صاحب نوادرات ۽ لائبرري ڏيکاري جيڪا شايد موجوده عمارت ۾ نه هئي، پر جي هئي، ته اُن لاءِ گهڻين ۽ گهرن اندران لنگهڻو پوندو هو. هڪ ٻه دفعا تنڊي نوڙهي ۾ مجلس ۾ به ويس. پراسراريت تڏهن ختم ٿي ويندي آهي، جڏهن آگاهي ۽ ڄاڻ اُن جي جاءِ وٺندي آهي ۽ اُن هنڌ جا ماڻهو ويجهه اچي پنهنجا لڳندا آهن.

حيدرآباد ۾ بابو سائين اسسٽنٽ ڪمشنر هو ته ڪم سانگي ڪمشنر آفيس وڃڻ پيو ٿيندو هو محمد اسماعيل نون جي آفيس سان گڏ خوراڪ کاتي جي هڪ وڏي هال ۾ شايد سپرنٽينڊنٽ جي ٽيبل تي، هڪ پورو چٽو نوجوان ويٺل نظر ايندو هو جيڪو گهڻو ڏنل وائيل لڳندو هو. معلوم ڪيم

تہ شک صحیح نکتو. اُهو مرزا قليچ بيگ جو فرزند مرزا اجمل بيگ هو جنهن سان پڇاڙيءَ تائين محبت جو رشتو قائم رهيو. مشاعرن ۽ ادبي محفلن جو مور هميشه پيار سان ملڻ وارو. محترم اعجاز علي مرزا سان ته نوڪريءَ کان اڳ ئي پنهنجائپ وارو رستو ٿي ويو هو. پوءِ نوڪري دوران ته وڌيڪ ويجهڻا ٿياسين. سندس ننڍو ڀاءُ مرزا حبيب بيگ به اسان سان ادبي محفلن ۽ مجلسن ۾ ملندو آهي، جو نهايت قربائتو وضعدار آهي. هاڻ ته مرزا قليچ بيگ جو پوتو اسان جو دلبر سهڻو ساٿي نصير مرزا هر گهڙي هر ڀل اسان سان گڏ آهي ۽ روح ۾ رچيل آهي. سائين شمس العلماء جو گهراڻو اوڀر نه پر ”پنهنجو“ لڳندو آهي. مان وٽن مڙي پڙي ته شريڪ ٿيندو آهيان، پر عزا جي مجلسن ۾ به ڪيترا دفعا ويل آهيان. ٿي سگهي ٿو ته مرزا صاحب مرحوم سڪندر بيگ ۽ ٻين سهڻن سببتن مرزائن سان عقيدت ۽ محبت جي ڪري ائين ٿيندو هجي يا سندن ذات جي ڏيهه ۾ رهڻ جي ڪري کانئن ڪجهه پرائڻ خاطر هجي.

مرزا قليچ بيگ ڪيترائي ناٽڪ لکيا ۽ اُهي ڇپيا ۽ اسٽيج تي آندا ويا. سندس ناٽڪن جو تعداد ٻين سڀني ناٽڪ نويسن جي تعداد کان گهڻو مٿي آهي. مون کي چٽيءَ طرح سان ياد آهي ته 1980ع ۾ ”سنڌي ناٽڪ صدي“ ملهائي ويئي ۽ ان سڄي ڳالهه جا محرڪ، سرپرست اعليٰ ۽ مهندار مرحوم عبدالله ميمڻ صاحب، ڪمشنر حيدرآباد سنڌ، جن هئا ۽ هن پروگرام ۾ پاڻ غير معمولي دلچسپي ورتائون. اها سندن نگاهه هئي، جو سڄي پروگرام جي ذميواري منهنجي ڪمزور ڪلهن تي وڌائون. حسن اتفاق سان مون سان گڏ ساٿي به نهايت ڄاڻو ۽ ناٽڪ جا عاشق هئا. مراد علي مرزا اسڪرپٽ ۽ رڪارڊنگ وغيره جو انچارج هو. مرحوم محمد يوسف پنهور سندس مددگار هو. علي محمد چنا انتظامي ساٿي ۽ ريهارسل وغيره جو بندوبست ڪندڙ هو. عبدالقادر جوڻيجو مير محمد نظاماڻي ۽ ٻيا ڪيترا ساٿي هئا. ڀاءُ غلام رباني سوينٽر سهيڙيو ۽ سُهڻو ڪري ڇاپيو. هيءُ هڪ يادگار سوينٽر آهي، جنهن ۾ مراد علي مرزا ۽ محمد يوسف پنهور جا سنڌي ناٽڪ تي به تحقيقي مضمون ۽ ڊاڪٽر نبي بخش خان بلوچ جو ”حيدرآباد شهر“ تي لکيل يادگار مضمون ۽ اسٽيج تي ٿيندڙ ڇهن ڊرامن جو تفصيل ڏنل آهي. جيئن ته سنڌي ٻوليءَ ۾ پهريون ناٽڪ ’ليلي مجنون‘ مرزا صاحب

جن 1880ع ۾ لکيو هو. تنهن ڪري 1980ع ۾ ’سؤ سال‘ پوري ٿيڻ تي، شمس العلماء کي خراج عقيدت پيش ڪرڻ لاءِ هيءُ جشن ملهايو ويو جنهن جي انتظامي ۽ عملي ڪمن جي سعادت منهنجي حصي ۾ آئي.

هن جشن ۾ مرزا صاحب جا ٻه مشهور ڊراما ”ليلي مجنون“ ۽ ”انڪوائري آفيسر“ اسٽيج تي آندا ويا. ”ليلي مجنون“ منظوم ناٽڪ هو. ان ۾ مرزا صاحب جا گيت عابده پروين ڳايا هئا. ڪيترن ئي مشهور اداڪارن ان ۾ حصو ورتو هو. ٻيئي ناٽڪ نهايت ڪامياب ويا. خاص طرح سان ”ليلي مجنون“ ناٽڪ ته ناظرين رُتاري ڇڏيا. عبدالله ميمڻ صاحب ”ليلي مجنون“ پهريائين فائينل ريهرسل دوران ڏٺو ته ڊرامي جي پوري ٿيڻ تي بي اختيار ڳوڙها ڳڙي پيس ۽ ڪي منت ته سُن ٿيو ويٺو رهيو. مرزا قليچ بيگ جي قلم ۾ ايڏي ته وڏي طاقت هئي، جو سندس ٻولي، ڏسندڙن جو هيانءُ ٺپوڙي وڌو!

هن جشن جو ٻيو اهم ناٽڪ ”انڪوائري آفيسر“ هو جو پڻ ڏاڍو ڪامياب رهيو. ان وقت تائين اڃا سنڌ اندر نه رڳو ڊرامي جا شائق موجود هئا پر ان سان گڏ ڊرامي جي هڪ پوري دنيا آباد هئي. ڪئين ڊائريڪٽر، اڪٽر ۽ ليکڪ موجود هئا، جن هن دنيا کي ئي پنهنجي دنيا مال متاع سيڪجه سمجهيو هو. آڄ ڪٿي ڪٿي، ڪڏهن ڪڏهن، نوجوان ڪا نه ڪا ناٽڪ منڊلي ٺاهي ويٺا آهن پر ماڻهو ڪنهن ٻيءَ دنيا ۾ غرق آهن، جو ’ڪئبل‘ جي زماني ماڻهن جو ذوق ئي بدلائي ڇڏيو آهي! ڇا به هجي، ڪڏهن نه ڪڏهن ”بابِ قليچ“ جو دَر وري کُلندو ۽ اُتان ئي ڪا تحريڪ هلندي ۽ سنڌي ناٽڪ وري جيئاريو.

[نوٽ: هي ”يادگيرين جا ورق“ اڻپورا آهن. هن جو موضوع عزيزم انعام شيخ ڏٺو ۽ عزيزم ناشاد مٿان ويهي لکرايو جنهن لاءِ مان سندن تهنهاتنو آهيان. ناٽڪن جون ساروڻيون اڃان ڳچ آهن. يار زنده صحبت باقي.] قلم تازو: ڪاوش اخبار ۾ ڏنل انسائيڪلوپيڊيا سنڌيانا جا هنن ملهائيل ناٽڪ صدي ۽ سوينيئر بابت تفصيل منجهائيندڙ اڻپورا ۽ غلط تاثر ڏيندڙ آهن، اُهي هن مضمون جي آڌار تي ڪجهه سڌاري سگهجن ٿا.



## شيخ اياز ۽ روح رهاڻ

ڳچيءَ ڳانا لوه جا زيرون ۽ زنجير،  
بيڪڙا پيرن ۾ ڪونين اندر ڪير،  
چاري چوڳانن ۾ واهيت ڪن وزير،  
چن نه ڇڄي آهيان، اهڙيءَ ست سرير،  
مارو ڄام ملير! پڇڇ ڪي پنموار ڪي.

يادگيرين جا ورق اُٿلائيندي شاهه سائينءَ جو هيءُ شعر هنيانءُ تي تري  
آيو اٿم. لڳيم ائين ٿو ته اڳ به ائين هو اڄ به ائين آهي، سڀيان بڙاين رهي، جو  
من اندر جيڪا پيڙا آهي، پوءِ انديشا آهن. ائين جوائين رهيا. پل هيٺان پاڻي  
وهندو يعني رهيو آهي، اڄ به وهندو رهي ٿو. من ۾ ائين ئي يادگيريون وهڪرا  
ناهي ڪتي ڏنڊون، ڪتي ڍورا، ڪتي ڏبا ته ڪت وري بنهه خشڪ پونا...!  
يادگيرين جي وهڪري سان هلڻ ۾ جيا پيو آهي ۽ اُن جيڪڏهن ۾ ڪنهن ويل مري  
به ويڃي ٿو ته اُهي صدين جا پل وري پل ۾ گذري وڃن ٿا.

گهڻن ڏينهن کان پوءِ من ۾ اٿل ڦٽل هئي. ڪيئي همسفر، همڪار،  
همدم همغم ٻڌائڻ موڪلائڻ بنا ائين وقت جي وهڪرن ۾ لڙهي ويا، جو پتو  
ئي نه پيو. اشفاق لاءِ لکيل يادگيرين جي سفر مان هڪ به ورق اُٿلايا ئي مس  
هيا ته ڪئين ورق وري ويا. اياز قادري ويو ته وريو ڪونه. پراڻي همسفر هڻڻ  
ناتي به اکر لکڻ لاءِ سوچيم يعني ته ڊاڪٽر دُر شهوار الله توهار ڪئي! سائين  
جي. ايم. سيد سان پراڻو ناتو... سائين امير حيدر شاهه ۽ سائين امداد محمد  
شاهه هميشه جڻ اندر ۾ ويٺا هجن. اصل ٻاڻ لڳي ويو! ڪير اُهي ورق ورائي؟  
جيئري هيءُ جهان ڇڏي في الحال موڪلائي وڃجي، پوءِ جڏهن ڪو ڪنهن  
پل ڪي قياس پوي، جو جيئرو موتائي وٺي اچي.

ڪاتي تان نه ڪنهن، من وجهلڻ وڌيو  
ماريس سو ٽنهن، جو نه چاري جيڏيون!

جڏهن جو خبر پيمر ته شيخ اياز به هلڻ هاري ڪئي آهي ۽ سفر اُسهيو  
آهي ته پٺايمر ته وقت بيهي ويو آهي!

اُئي جئن موزن، اوڀر ولهارن جئن،  
سا پر گوندر ڪن، جُه ڦوڙاڻو سڄڻين.

شيخ اياز سان ڪي ورهين جا ورهيه گهاريل هئا. ساڻس سنگ سفر  
سندس شعر ۽ لکڻين وسيلي هو. فتاح، رشيد ڀٽي، علي بخش، تنوير وارن ته  
ساڻس گهڻو گڏ گذاريو هو. سندن ڳالهين ٻڌي ٻڌي مان به ائين سمجهندو  
هيس ته جڻ سندس ميخاني مان مڌ جا پيال پي هاڻ وريو آهيان. اياز سان  
دوستيءَ جي هام آئون نٿو هڻي سگهان، جو آئون سندس همعصر به نه هيس.  
بقول رشيد ڀٽي ته ”حميد چاڪ چڱو ڀلو هو. کيس اها لوڻي واري لپاٽ  
ڪيئن لڳي؟ خبر ڪانه ٿي پئي.“

مرحوم رشيد ڀٽيءَ کي شايد ٻڌائڻ وسري ويو هجي ته اهي  
چوڪڙيون، پنجڪڙيون ٺاهي، ادبي ڪاڪ محل سڄائي، موملن جا هوڪا  
ڏئي، اسان جهڙن ڪيترن ئي راڻن کي ريجھائي، ڏاڇي ۽ چاڙهي، اهڙي طلسم  
پر ڦاسايو هيو جواج تائين اُن طلسم جي اثر هيٺ آهيون ۽ زماني ۾ سرگردان  
آهيون. سچ ۽ حق کي طاقت سمجهي پنهنجي ڪچڙن ذهنن سان باطل  
قوتن سان به ٽڪرائجي وياسين. اُن وقت صورتحال ائين ٿي هئي:

سگهه ڏي اهڙي سچ، منهنجي جڪڙيل جيءَ کي،  
گچي ٿئي گچ، ته به چوان جو چوڻو هجي.

محمد ابراهيم جويي، اياز قادري، رشيد ڀٽي، جمال ابڙي، سويي  
گيانچنداڻي، غلام رباني آگري، عبدالغفور، انصاري، نورالدين سرڪي، حفيظ  
شيخ جو سڄي سنڌ ۾ غوغاءُ هجي! ترقي پسند ادب جو جهنڊو کڻي جهولايو  
هئائون. ادبي سنگت نڪري نروار ٿي هئي. تماهي ”مهراڻ“ جاري ٿي چڪو  
هو. مون اڃان مئٽرڪ به پاس ڪانه ڪئي هئي. بس اها لوڻي واري لپاٽ لڳي  
وئي. سنڌ اندر ادب ۽ ٻوليءَ جو چوڻو زور وٺندو ويو. ون يونٽ جي قهري  
قانونن سان جي ذهنن ۾ اُهي ڀوپولا آڻي ڇڏيا هئا، جو اسان جي چوڀاري جن  
دوستن سان حيدرآباد ۾ هئي. تن بنهه ڀنڊي ٻاري ڇڏي سنڌي شاگرد الڳ  
تحرك ۾ هئا. ڏينهن رات سنڌ جي سورن، سنڌي ٻولي تي بندش جو ذڪر،  
ادبي انقلاب جي ايندڙ طوفان جا سعياءَ، سڀ ڪنن پئي سڻيا. نوشهري جي  
200 : اسان جو قلم هڪ علم

سڀني ميمڻن جي خاندان جو لاڏڪوڙ سان پاليل چشم و چراغ! والد صاحب وڏي سرڪاري عهدي تي هيو پر اسان به ڪٿي اٿئي ڀاتي! عزيزن قريبن کي ڏندين آڱريون هيون. والد صاحب کي چيائون ته هن چرئي کي روڪيو هيءُ ته ڪورڻ جو راهي ٿو ڏسجي، ڪٿي ڪو پنهنجي لاءِ مڻ نه ٻاري ڇڏي والد صاحب (مرحوم سيٺ اسماعيل) سياڻو ماڻهو هو. هن زماني ۾ ڪئين جنوني ڏٺا هيا، ڪنهن به هنڌ رستو نه روڪيائين. ان وقت اديبن جو لڏو ويچارن ۽ واندن جو لڏو هو. وڏن اديبن جو نالو وڏو هيو پر چوڪرات، جهڙا لوفر لڙا ليکبا هيا. گهڻو تڻو رومانسڪ خيال، پر هيل هنن چوڪراتن سنڌ سان به ڪٿي رومانس وڌو. جن ڪنهن من موهڻي افسانن ۾ موهر وجهي پئي چڪيو. اسان کي اها خبر نه هئي ته وطن ۽ مٽيءَ سان رومانس ۽ عشق ڪرڻ وارا سوريءَ سزاوار ٿيندا آهن. سنڌي ادبي سنگت جي گڏجاڻين جن باهه تي گاسليٽ وڌو. وڏن اديبن ۽ دانشورن حيدر بخش جتوئي، غلام محمد گرامي، محمد ابراهيم جويي، جمال ابڙي، محمد عثمان ڏيپلائي، حفيظ قريشي سان ملو ته ائين پئي لڳو ته وس پڄين ته ڪتاب پڙهائڻ ۽ پرائڻ بهاني گهڻي ۾ ڏاند وانگيان جوتي ڇڏين. ٻيا اسان چوڪراتن کان ڪجهه وڌڙا اديب غلام رباني، رشيد پٽي، جمال رند، منصور شمشير، ناصر مورائي، خواجہ سليم پارا ملن ته چقمق جيان چڪين ۽ وٺيو ادبي وعظ ٻڌرائين. هاڻ ڪهاڻيون پيا لکون. ’سيمي‘ چيپو ته جن پير ڌرتي تي نه هيا. ائين ڪٿي ”زندگي پبليڪيشن“ ناهي سين. ڪڏهن جمال ابڙي غلام رباني ۽ ناصر مورائيءَ جا ڪتاب پيا چيچن، ته ڪڏهن ادبي تحريڪن ۾ ورڪر ٿي پيا هلون. پئفليت پيا ورهائين. تقريرون پيا ٻڌن ته ڪڏهن ڳالهائڻ جو وارو مليو وڃي ته اُپ ڌري پئي ويو. جيڪي بيگم زينت چنا جو ادبي حيثيت سان وڏو نانءُ هو. ماهوار ”مارئي“ پئي ڪڍيائين. معاون ٿي اڌ ايڊيٽري سکيم. سنڌ يونيورسٽيءَ جو نوجوان شاگرد پڙهڻ ۾ هوشيار پر دل ٿي نه لڳي. ائين ”روح رهاڻ“ رسالو نڪتو. ڪيئن هت وڌم ۽ ڪيئن وڪ وڌايم اڄ معجزو پيو پانيان! خالي هت، بنا پائي پيسي، همڙو ڪم ڪيئن ٿيو؟ اڃان به ويچاراهي اٿم ته ”مون کي مون پرين ٻڌي وڌو ٻار ۾!“ يارن جو زور ۽ بيگم زينت چنا ۽ محترم عبدالله چنا جي رهبري پهريون ڀيرو اپريل 1960ع ۾ نڪتو. اڄهو سامهون سامهون شروعات ۾ شيخ اياز جا بيت آهن، اڃا به لوڻي واري لپاٽ نه لڳندي؟

سدا آهي ساهه ڪي، ڳيبي جي ڳولا،  
ڍڙ بنا ڍولا ناهي ساجمه سونهن ڪي.

رتي ناهي رت، چورون مڙيون جندڙي،  
ساڻي اُت سَتت، ساڙيون هن سماج ڪي.

اُن وقت به سماج جي هيٺ مٿانمينءَ ۽ زماني جي گرمين ۽ سردين جي  
مزاج کان اڻڄاڻ هيءُ مسافر تڪ تيز ۾ هليو پئي.  
اياز جو گيت جون واري پرچي ۾ چيپيو ته من ۾ هورا ڪورا وڌي ويئي.

پري پرينءَ جي لوءِ،

الا، اولوءِ ووءِ ڙي ووءِ!

سُري پتڻ تي آئي سانجهي پڳهه نه آيا پار  
ايندا نيٺ ته منهنجي من جا مانجهي اي منجهدار  
آياجي نه ته پوءِ، الا، او پوءِ، ووءِ ڙي ووءِ!

شيخ اياز جو هيءُ گيت مون لاءِ شايد اشارو هو ته واقعي پرينءَ جي لوءِ  
پري آهي! پرائهئيءَ تي پرچي ۾ شمشير جو غزل هو ته

اسين حال هيٺا، اوهان جي خُداڻي \_ وڏي ڳالهه آهي!  
هلي پئي اڃا زندگيءَ جي لڙائي \_ وڏي ڳالهه آهي!  
انڌيرن ۾ پلجي پئي روشنائي \_ وڏي ڳالهه آهي!  
اڃان وقت ڪي پيئي ڳولي سچائي \_ وڏي ڳالهه آهي!

ان سچائيءَ کي ڳولڻ لاءِ ڪجهه سر ڦريا نوجوان، سنڌ جي پراڻن  
مسئلن، سنڌي ٻوليءَ ۽ ادب جي واڌاري کي سچائيءَ ڏانهن هڪ رستو ۽  
وسيلو سمجهي گهر گهاٽ ڇڏي اڳتي نڪري آيا هيا.

”روح رهاڻ“ مالي مسئلن جو شڪار ٿيو ته ڳوٺ سڌار کاتي ۾ نوڪري  
ڪرڻي پئي. ڪجهه وقت قصو هليو پر والد صاحب جي حڪم تي  
نوڪري ڇڏيم جو پڙهڻو به هيو. صفا گهر به نه ڇڏڻو هيو. سيڪٽرات پکي کي  
ابائي گهر شام جو ته وڃڻو هيو. ڪو پنهنجو آڪيرو ته هوئي ڪونه.  
نوڪريءَ ۾ هجڻ ڪري دوست جمال رند کي ”روح رهاڻ“ حوالي ڪيم. اُن  
وقت ”روح رهاڻ“ جو رُخ پرکي نه پيو سگهجي. اُن ۾ ڪڏهن عورتن جو  
حصو ته ڪڏهن ٻارن جو حصو ڪڏهن وري فلمي تصويرن ڏيڻيون پيون.

جمال رند اُن ۾ تبديلي آڻي، سائيز گهٽائي، ڪجهه نوان موضوع \_ شڪاريات، سياحت، وغيره وڌا، جن جو ماهوار رسالن ۾ هجڻ ضروري ته سمجهيو ويندو هو. پر پرچي جو منهن مهاندو بنهه ڦري ويو نيٺ نوڪري ڇڏي پھتس ۽ ڪتابي سائيز ۾ ”افسانا نمبر“ ڪڍيم، جنهن چوڌاري چوٽيل پيدا ڪيو. ائين پريس جا نوان قانون آيا ۽ سڀني جا ڊڪليئرشن رد ڪيا ويا: ”روح رهاڻ“، ”مارئي“، ”انسان“ ۽ ٻيا ڪيترائي رسالا. ان سڄي عرصي ۾ ادبي لڏا چرپر ۾ رهيا. پڙهائيءَ جو جيڪو سال هليو ويو هو اهو بچائڻ لاءِ ايل. ايل. بي. به يعني ڪيم. 1963ع جو اهوئي مارچ جو مهينو هو جو مرحوم رمضان، جيڪو ڊي. سي. جي آفيس ۾ ڪلارڪ هو ”روح رهاڻ“ جو نئون ڊڪليئرشن آڻي ڏنو. 1960ع کان 1963ع تائين اسان جي ڪچڙن ذهنن ۾ گهڻي پختائي اچي ويئي هئي. سنڌ ۾ ”اڻٽي ون يونٽ موومينٽ“، ٻولي ۽ ادب لاءِ هلايل تحريڪن ۾ ڏينهن رات دوست گڏ هيا. اصل ۾ سنڌ ۽ اُن جي ماڻهن کي سجاڳ ڪرڻ جو مسئلو هو. هنن کي خود آگاهي جو عادي بڻائڻو هو. شهرن کان بهراڙين تائين جڏهن ويندا هياسين ۽ جلسا ڪندا هئاسين ته محسوس ٿيندو هو ته خلق خدا جي پريشان ته آهي، پر اسان جون ڳالهيون ٻڌي حيران ٿي ويندي هئي. ”روح رهاڻ“ انهيءَ ڏس ۾ پهرين ۽ فيصلن جي قوت بخشيندڙ ڪنيل وڪ هئي.

شيخ اياز اُن معاملي کي هيئن پرکي ورتو. سندس نظم جو عنوان هو ”نئون انسان“:

هيءَ ميرانجهي سانجهي آيا ڌوڙ- ڌڻي جي جهول،  
ڄاڻ ستارا ان مان نڪتا جرڪي سون سمان؛  
تيسين پنهنجيءَ مشعل ۾ جا آهي لات اڏول،  
تنهن تي وات سڃاڻي ويندا واڙهڙو انسان!

ڏينهن ٿيا، ڪنهن شينهن اسان ۾ ناهه ڪئي گجگوڙ  
هيءَ به غنيمت آ ته ڪتي ڪو اوڻائي ٿو ڪوڪ:  
نيٺ ته بادل وسندا، پوندا مينهن به ماڻهوءَ ٻوڙ  
نيٺ ته وڃندي گجندي اُڻندي آندي جيئن مخلوق.

سندس هيءَ نظم آگسٽ 1963ع واري پرچي ۾ ڇپيو. ڳالهه ڳري پر

اسان لاءِ ڄڻ ته سؤالي اجهو ٿا اياز چواڻي سوپ حاصل ڪريون:

مان ڄاڻان ٿو مان ڄاڻان ٿو جر آ منهنجي ڄاڻ،  
پڙڪي پڙڪي پڻيت ٿيندي، جلندو هيءُ جهان،  
آخر منهنجي سوپ سنواري، آخر تنهنجي آڻ،  
تون رک هوندين، چييون ڄڻينديون ڪوئي نئون انسان

”روح رهاڻ“ جي نئين دور شروع ٿيڻ تائين اسان جي شاعرن (پڻ صنفن جي ليکڪن جو ذڪر ٻئي موقعي تي) جي دنيا وسيع ٿي ويئي هئي. آبادي ته وڌندڙ هئي پر نئون فڪر، نئون صنفون، نوان چهر اچڻ ته ڀاڱي پيا گهڙجن. سنڌ جي ڌرتيءَ پاسو ورايو هيو. سنڌ جو هر ماڻهو ڏاڍ ڌمڪي محسوس ڪري رهيو هو. نوجوان ته هي هونئن به حساس ٿيندي آهي. شاعرن کڻي نئون علامتي وڳو پاتو. سنڌي شاعريءَ ۾ نئون صنفون نوان خيال ۽ نوان موڙاچي ويا.

تنهنجي دنيا سڀ رنگ سانول،  
مون وٽ روپ نه ڪو پهروپ الا،  
تنهنجي دنيا سج جا پاڇا،  
منهنجي دنيا چنڊ جان گهايل،  
مون وٽ روپ نه ڪو پهروپ الا

(نياز همايوني) سيپٽمبر 1963ع  
يا وري سندس ’ورلاپ‘ (آڪٽوبر 1963ع)

اوڻيٿڙا ٽي اوڻيٿڙا منهنجي وندر وٺي وٽڪارن ۾،  
جهل واڳ ته ڪي واکا ڪريان، من ڪهل پوي بر وارن ۾.

----

هرڪو ماڻهو موتيءَ ڏاڻو  
هرڪا دل هيرن جي کاڻ،  
ڄاڻي ڏس ته سهي اڻ ڄاڻ!

(تنوير عباسي) ”روح رهاڻ“ آڪٽوبر 1963ع  
نارائڻ شيام جا دوها ۽ سورنا نومبر 1963ع ۾ ڇپيا:

ڪيڏان اُسڙي \_ چانورڙي ڪير پيهيندو چنڊ،  
ڪير ٿڌيندو روتلا، هيءُ تارا يا چنڊ،  
روشن آئيندو گهرين، پيچ مانديءَ جو منڊ،  
ونجي ويندو چنڊ نه ته ونجي ويندو چنڊ.

اُنهيءَ ساڳئي پرچي ۾ اياز جو هڪ ننڍڙو نظم ڇپيو:

لڙي پھري لاندي ٿانوَ  
پنڊيءَ ۾ پارٽو ڍوڍو  
اڌريا هيٺ ڪنڊيءَ تان ڪانوَ  
جن سان گڏجي ڪونينگرڙو  
ڪاٿي وينو  
ڳٽيءَ ڳٽيءَ سان ڳاٽي وينو.

1963ع وارن پرچن ۾ امداد حسيني جا نظم نئين سماجي فڪر کي  
کنيو بيٺا هيا. اُن سان گڏ شمشير الحيدري، استاد بخاري، محسن ڪڪڙائي  
۽ ٻيا هڪ نئين سوچ جا اڳواڻ هيا.

هيءُ هڪڙو جديد فڪر هو جنهن ڳالهه کي سڀني سمجهيو پئي،  
جديد ۽ قديم جي جنگ شروع ٿي چڪي هئي. اياز جو پهريون  
مضمون ”روح رهاڻ“ سيپٽمبر 1963ع ۾ ”جديد ادب جي اهميت“ ڇپيو.  
”مون سان گڏ سنڌ جي نئين اُمنگ، نئين فڪر ۽ اُن جي حامين جي  
ڪافي مخالفت ڪئي ويئي آهي ۽ اڃان ڪئي وڃي ٿي. قديم ڇا آهي ۽  
جديد ڇا آهي. قديم ڇو آهي ۽ جديد ڇو آهي. ان جو صحيح شعور ۽ شناس  
وسيع مطالعي ۽ گهري فڪر سان ملي ٿي. قدامت ۽ جدت ۾ قابل قبول ڇا آهي  
۽ انڪار جي قابل ڇا آهي، ان جي پرک جنهن نظر جي گهرائيءَ ۽ دل جي  
وسعت جي گهرج آهي، اُها هر ڪنهن جو نصيب نه آهي. ادب ۾ جديد ۽ قديم  
جو قصو ڪم نظريءَ جو دليل به آهي ۽ بالغ نظريءَ جو به. ڪم نظريءَ جو دليل  
ان سبب ڪري آهي، جو جديد کان جديد ترين شاعر ۽ اديب به پنهنجي ماضيءَ  
کان بلڪل منحرف نٿو ٿي سگهي. بالغ نظريءَ جو دليل ان سبب ڪري آهي،  
جو هر سچو فنڪار ڪنهن جي به نقش قدم تي هلڻ کان پاسو ڪندو آهي ۽  
پنهنجي منزل، پنهنجي راهه پاڻ متعين ڪندو آهي. ازرا پاڻونڊ جو هي عجيب  
غريب نظم جو هن آمريڪا جي بهترين شاعر والت ٿمسن متعلق لکيو آهي،  
هڪ منفرد شاعر جي نفسيات جو صحيح جائزو آهي:

I make a Pact with You, Walt Whitman!

I have detested you long enough,

I come to you as a grown child,

Who has had a Pig-headed father  
 I am old enough now to make friends,  
 It was you that broke the new wood,  
 Now it is a time for carving:  
 We have one sap and one root,  
 Let there be commerce between us.

[مان توسان معاهدو ٿو ڪريان، والت وٽمئن!  
 مون توسان ڪافي وقت نفرت ڪئي آهي،  
 مان توڙاڻهن ائين ٿو اڃان، جيئن بلوغت تي پهچي،  
 اولاد، ڪم فهم پيءُ ڏانهن موٽي ايندو آهي.  
 هاڻي منهنجي بالغ نظري ايتري آهي، جو تون مان دوست ٿي سگهون،  
 تون نئون ڪاٺ ڪپيو هو اڃان تي نقش طرازيءَ جو وقت آهي:  
 اسان جي جڙ ۽ گونچ ساڳيا آهن،  
 بهتر آهي ته تنهنجو ۽ منهنجو سمجهو توڙي.]

\*\*\*

هيءُ ”روح رهاڻ“ جو نئون پر ابتدائي دور آهي. 1964ع ۾ شيخ اياز  
 جون لاءِ 1964ع کان وري نظر اچي ٿو. سندس بيتن جو عنوان ٿي  
 هو: ”سنڌڙي تنهنجي سيند ڏسي، رات پٺائي گهوت ڙنو“

توڪي ساري سنڌڙي ساري پٽ ڏٺي،  
 مورن ٿيندي مارئي، بي ڪا ماءُ جڻي،  
 تنهنجي پير پڻي، ڏات سموري ڏيهه جي،

روئي پيئي رت، سڌڪا پري سنڌڙي،  
 وه تي لڳو وات ۾ پينر مون کي پٽ،  
 هيءُ پورو پرڻت، آخر ڪيئن پتون ٿئي؟

هيءُ بيت سندس جوش ۽ جذبي جو اظهار هيا، ڇاڪاڻ ته اهوئي 1964ع آهي  
 جڏهن شيخ اياز جي مجموعي ”پونر پري آڪاس“ تي سرڪار بندش وڌي هئي.  
 مون ان پرچي ۾ پنهنجي ”رهاڻ“ (ايڊيٽوريل) ۾ لکيو هو:  
 ”شيخ اياز جو فن زندگيءَ جو علمبردار آهي. سندس قول ۽ سندس  
 مجموعاءِ ڪلام موجب: هيءُ نه برگ سبز آهي نه تحفءِ درويش. هيءُ ڪويل  
 جي ڪوڪ آهي. ڏسجي ته اها رات جي اندازي ۾ گم ٿي وڃي ٿي يا وقت  
 جي هائو ۾ بڙجي ٿي لڳي ٿي.“

206 : اسان جو قلم هڪ علم

”اسان کي يقين آهي ته سندس آواز رات جي انڌاري ۾ گم ٿي نه سگهندو ڇاڪاڻ ته اسان صبح جا روشن سپاهي آهيون. رات جي انڌيرن جي هانوَ ۾ اسان پنهنجي تخليق جون سنگينون هڻي، ڪوڙ جا سڀ ڪوٽ ڪيرائي، ’سچ‘ جي روشني ساڻ کڻي صبح کي جنم ڏيندڙ آهيون...“

”حڪومت هڪ طرفو فيصلو ڏيئي، اياز جي مجموعيءَ ڪلام ’ڀونر پري آڪاس‘ تي بندش وجهي، سنڌي ادب جي حق تلفي ڪئي. حڪومت جي ان قدم کي سنڌ توڙي پاڪستان جو ڪوبه صالح ۽ باشعور فرد سٺي نگاهه سان نٿو ڏسي، ان مسئلي کي ڪن مفاد پرست شخصن اشتعال انگيزيءَ سان هوا ڏني آهي، جنهن ڪري حڪومت ۽ باشعور فردن جي تعلقات تي غلط اثر پوڻ جو انديشو آهي. اسان جي حڪومت کي پرزور اپيل آهي ته اياز جي مجموعي ڪلام ’ڀونر پري آڪاس‘ تان بندش هڪدم هٽائي وڃي.“ (ح-س)

شيخ اياز جي ڪلام ۾ هيءُ سونهن پرکيو ۽ ڏسو:

ڌرتي چمڪي، واري اُڌري، راتو ڏينهن تتو  
هرڻي هونءَ به مرڻي، پر جي ماري رڃ رڳو.  
جُڳ جُڳ جو جادو آ تنهنجي سانجهي جيسلمير،  
تل تراڻي تي اُڌري جي ڪونج وجهي پاڇو.  
پت پٽيهر پير اسان جا سامهون ساري ريت  
ڪيچ اسان سان پيچ نه پائي، آ پنيور پلو.  
(”روح رهاڻ“ آڪٽوبر 1964ع)

شيخ اياز نومبر 1964ع واري ”روح رهاڻ“ ۾ هيئن به لکيو هو:

تون ياد ڪجانءِ!  
سنڌ ۾  
منهنجي موت کان پوءِ،  
جيڪڏهن،  
ٻئي ڪنهن جو شعر،  
زندهه رهندو،  
ته اهوائين اُسرندو  
جيئن ڪمند جي،  
هڪ فصل ڪپڻ کان پوءِ،

بيو فصل  
ان جي جڙ مان  
خود نيري ايندو آهي.

پر ٿيو ائين ته سندس جيئري گيتن ۽ نظمن جا بچ ائين چوڌاري چٽجي ويا جو هم فڪر ۽ هم خيال شاعرن جي هڪ وڏي ڪيپ تيار ٿي ويئي. شمشير الحيدري، امداد حسيني، تنوير عباسي، قمر شهباز استاد بخاري، تاج بلوچ، فتاح ملڪ، سرويج سجاولي، نعيم دريشاڻي، پروانو پٽي، عبدالڪريم پلي، گدائي، واسديو نرمل، گووردن يارتي، ارجن حاسد، لچمڻ ڪومل ۽ ٻيا ڪيترا جن سنڌ جي شاعريءَ کي نه رڳو سنواريو ۽ سينگاريو، پر هڪ فڪر کي عام ڪيو. اهو سال 1965ع ٿي هيو جڏهن دوستن ۽ ساٿين فيصلو ڪيو ته هن سال ”جشن روح رهاڻ“ ملهائجي، مبهم خيال، اشفاق قاضيءَ ڏنو، اُن ۾ رنگ ڀريندڙ خواجہ سليم امداد حسيني، شمشير الحيدري، غماث جوڻيجو ۽ ٻيا ساٿي هئا، پر جن پل پل پئي خبر لڏي آهي هيا جيڪي بيگم زينت چنا ۽ محترم عبدالله چنا.

جشن روح رهاڻ 4 اپريل 1965ع جي موقعي تي اسان ”سالنامو“ ڪڍيو ڪئلينڊر ڪڍيو ۽ سووينيئر تيار ڪرايا. سڄي سنڌ جا اديب شاعر ۽ سڄا سنڌي اچي گڏ ٿيا.

مئي 1965ع ۾ ”جشن نمبر“ ڪڍيو سين، اُن جي ايڊيٽوريل نوٽ ۾ مون لکيو هو: ”... مشاعرو شروع ٿيو. شيخ اياز جنهن لاءِ ڪنهن بزرگ چئي ڏنو ته پٽائيءَ جي چاڙهيل گني، سچل جنهن جو ڍڪڻ لاٿو، اياز انهيءَ ڪني کي کڻي پات ۾ پيڻيو آهي ۽ مون به چئي ڏنو ’شيخ اياز اڄ جو سچ ۽ سڀان جي تاريخ آهي‘، اياز اڄ جي جذبن ۽ قدرن جو علمبردار آهي.“  
شيخ اياز جي صدارتي تقرير حقيقتن ۽ سچ جي اها تڪي تلوار هئي، جنهن هڻي انهيءَ ياد پيريل آڏي ڪي پرزا پرزا ڪري ڇڏيو. چوڌاري هڪ منڙي روشني ڦهلجي وئي. هڪ هڪ چهرو پهڪي رهيو هو. هُوهر پڪار ۽ سڌ جو جواب ڏئي رهيا هئا. اياز اسان کي جا ڳائي رهيو هو. اياز وقت کي آواز ڏئي رهيو هو. اياز زندگي کي زنده ڪري رهيو هو:

”هيءَ سين نه ڏيندي چين، اُٿي ڏس ڪوئي آيو آ پيارا.“

اياز کُلي پيو. سندس هر اکر، اکر کي ٿي پيڻيو، هوا ۾ اهو مهراڻ جنهن جو نه پهي، نه هو پتو. هن جَر جي جهاڳ مٿان ديب جلايو هو. هو چوندو چوي؟

هيرا ته ڏسو ڪنڪر نه هئو ايندو نه وري هي وڻجارو  
ڪجهه ذات ڏسو پويات ڪيو هي شور اڃايو آ پيارا.

هن پنهنجي سچ جي چار ۾ اسان زندگي ۾ پينل ڪوڙ جي سُري جي  
جيتن کي جڪڙي ڇڏيو. اسان کي غذا ئي بي ٿي ملي. پيام ٿي نئون مليو: اسان  
لاءِ اميد جزيرو بڻجي پئي. 'آخريءَ رات گذرڻي آ، توڇو گهٻرايو آ پيارا.'  
چوڌاري ايامن کان ستلن جو ميڙ هو. هواج جاڳي پيا هئا. هو هر انهيءَ  
غيرت جي تير تي ڦٽڪي ٿي اٿيا، جو ڪنهن مسڪين شاعر کان زبان جي ونگ  
مان نڪري ٿي ويو. ڪير هو جو سچ کي روڪي. ڪير هو جو روايت کي  
روڪي. ڪير هو جو تاريخ کي روڪي. ڪير هو جو هن اٿاڻ ساگر کي روڪي.  
اسين مڙل جا ڪينڪي آهيون ڀلي ڪريو سوڦند ڪئي.  
اسين ڀٽڪي ڀٽڪي اڃا ماڳ پهتاسين. اسان اڄ منزل ڀاتي هئي، اسان  
کي سڀ ڪجهه ملي ويو هو. اياز ته ائين به چئي ڏنو:

هيءُ ڀريو پنيور ڇا ڪافي نه آهي!  
اي چري ڪنهن ڏي وڃين ٿي، ڪيچ ڪاهي؟

هر شاعر پنهنجي جذبي ۾ سرشار آيو ٿي ۽ ائين ٿي لٿو جڻ هن  
زندگيءَ جو حق ادا ڪري ڇڏيو جڻ هن سچ چئي ڏنو. هاڻ ڀلي ڪير سقراط  
وارو پيالو سندس لبن تي رکي، هو پي ويندو. مان اياز سان استيج تي ويهي  
چوڌاري ڦهليل اڏمن جي راند ڏسي رهيو هوس.  
اياز جيڪا تقرير ”جهول ۾ گل ۽ هٿ ۾ مشعل“ ڪئي هئي، انهيءَ مان  
ڪجهه ٽڪرا پيش ڪجن ٿا:

”ڪيتريءَ مدت کان سنڌ ۾ منهنجي فن ۽ فڪر لاءِ محبت جو اظهار به  
ڪيو ويو آهي ۽ نفرت جو به مون پنهنجيءَ مخالفت کي اهميت نه ڏني آهي ۽  
جنهن لاءِ نه مون کي رغبت آهي ۽ نه فرصت، پر متان خاموشي نيم رضا يا  
اعتراف سمجهي وڃي ان ڪري اڄ مان اوهان جي اڳيان سنڌ جي جديد فن ۽  
فڪر سان گڏان جي ڪيل مخالفت جي باري ۾ به ويچار پيش ڪيان ٿو...  
...ادب جو دليل منطقي نه آهي، پر پوءِ به منطق کان وڌيڪ مڃائيندڙ آهي.  
ادب انساني روح کي يڪدم گرفت ۾ آڻي، اُن تي هڪ پائدار تاثر ڇڏي ٿو ۽  
انهيءَ تاثر جو عملي زندگيءَ جي تشڪيل ۾ وڏو هٿ آهي. شاعر جي قول ۽ فعل  
۾ جيڪڏهن ڪوئي تضاد نه آهي، جنهن لاءِ هر فڪر هڪ عمل جو پيش خيمو

آهي. ته هن جي شاعريءَ کي پيغمبريءَ جو درجو ملي ٿو. پر منهنجيءَ نظر ۾ هن جو هر قول هڪ فعل آهي ۽ ان جو نتيجو جي هن لاءِ نه ته هن جي قوم لاءِ يا پوريءَ انسانذات لاءِ لازمي طرح عمل آهي. مان ادب جي آدرش تي سوچي انهيءَ نتيجي تي پهتو آهيان ته ادب اديب جي روح جو اظهار آهي، ۽ اهو اظهار بنا مقصد جي نه آهي، ۽ ادب جي زبان، جان جي اظهار جو ذريعو آهي، ۽ پوري قوم جنهن تائين ادب جي رسائيءَ لاءِ انهيءَ اظهار جو سهارو ورتو وڃي ٿو جڏهن انهن سڀني جو وجود، ڪنهن ٻاهرئين يا اندرئين خطري سبب، خاتمي جي قريب، نظر اچي ٿو تڏهن ادب جو پنهنجيءَ حفاظت کان وڌيڪ ۽ ان ڪري لازمي طرح پنهنجيءَ زبان ۽ قوم جي حفاظت کان وڌيڪ ٻيو ڪهڙو مقصد ٿي سگهي ٿو! اهو لازمي نه آهي ته هر وقت ادب جو مقصد سياسي يا سماجي هجي، پر مٿين حالت ۾، ٻئي ڪنهن مقصد جي گنجائش گهٽ آهي. ادب ۾ سياسي سماجي مقصد جو اظهار ادب جي اهميت کي نٿو گهٽائي. ائين صحيح آهي ته ادب جي پرک اول ادبي آهي ۽ پوءِ سياسي ۽ سماجي. ائين به صحيح آهي ته ادبي تخليق نه اخباري مراسلو آهي نه اشتها، پر پوءِ به ادبي تخليق جي سياسي ۽ سماجي افاديت تي مون کي ڪوئي اعتراض نه ٿو نظر اچي. جي ادب هر لطيف فن وانگر حسن جي تلاش آهي ته ان تلاش جي دائري کان سماج ۽ سياست کي ڇو ٻاهر رکيو وڃي؟ آخر هر عظيم سياسي ۽ سماجي ادب ۾ سياست ۽ سماج جو هڪ تصور آهي. جوان جي خالق جي نظر ۾ تاج محل تي تروري وانگر بکنڊو آهي. هو ان تصور کي ڪنهن به فطري منظر کان زياده دلڪش ڪري پيش ڪري سگهي ٿو ۽ پنهنجي جذبي کي ٻيءَ ڪنهن به محبت جي جذبي کان وڌيڪ ٻهڪائي ۽ مهڪائي سگهي ٿو. ڪنهن وقت هن جي ٻوليءَ جي ڪوڙاڻ هن امرت کي مات ڏيئي سگهي ٿي ۽ هن جي لکڻيءَ جي واڳهه نڪ پاتوليءَ جي هٿ کان وڌيڪ پياري لڳي ٿي. زندگي پٽ جي ڳنڍ به آهي، وه جو ڳنڍو به آهي. ڪهڙو با شعور اديب هوندو جو انهيءَ وه جي ڳنڍي کان منهن موڙي ويندو! گيت نه واريءَ ۾ گُٽ آهي ۽ نه فقط ڪٽيءَ جي ڪانڌ. چڪور جو چڪوريءَ کان اهو سوال به آهي ته 'اهو ديس ڪٿي آهي، جتي رات نه آهي!...'

.... اسان تي الزام ڌريو آهي ته اسين ماده پرست آهيون. اسان جو نثر ۽ نظم گواهه آهي ته اسان ماديت جي فلسفي کي ڪڏهن به آخرين حقيقت نه سمجهيو آهي. جيتوڻيڪ اسان کي مادي زندگيءَ جي بي انتها اهميت ۽ فضيلت جو اقرار آهي. ڪوڙهڻي سماج جو روح به ڪوڙهيو هوندو آهي. جو اديب زندگيءَ جي ڏاڍ ڌم ۽ ڌڪ کان منهن موڙي اهو ڪانٽر ۽ ڪميٽو آهي. هو پنهنجي فرار جي باوجود

ادب تخليق ڪري سگهي ٿو. پر هو فقط ڪوڙي ڪيمياگر وانگر ڏنگيءَ جي ڌڪ پيدا ڪري سگهي ٿو باقي هن وٽ آهي رڳو ٽڪي جو ٿامون سرجهڻار جوئي جنسار سان دل نه بهلائيندو آهي. فراري ادب زندگيءَ جي ڪاري ڪوهه ۾ ڪوڙ جي ڪنگري آهي، جنهن ۾ وسوڙا آب حيات تلاش ڪن ٿا. اهڙو ڪو به اديب نه آهي جو دلي طرح مادي زندگيءَ کي اهميت نه ڏيندو هجي. پر مادي زندگيءَ ۾ انقلاب لاءِ ڪوشش ’ڳيروءَ جي راند‘ ۽ ’سسي نيزي پاند اچلڻ‘ هر ڪنهن جي وٽ نه آهي.

مون هميشه انفراديت پرستيءَ ۾ فرق ڪيو آهي. انساني زندگي اجتماعي آهي ۽ انفراديت پرستي ان لاءِ مهلڪ آهي. باقي انفراديت هر عظيم فنڪار لاءِ ايترو ضروري آهي، جيتري گل لاءِ خوشبو. هر عظيم فنڪار هڪ جوزٽهار آهي ۽ پنهنجيءَ ڪائنات جو جوڙيندڙ آهي. فن زندگيءَ لاءِ هوندي به، ان کان مٿيو آهي. فن جي ڪمال ۾ زندگيءَ جي روحانيت جي تڪميل آهي. هر عظيم شاعر جي ست ڏسي يڪدم انهيءَ نتيجي تي پهچجي ٿو ته اها خوشبوءِ فقط هن جي روح جي ٿي سگهي ٿي. مون ڪڏهن به عظيم فن کي ڏسيل راهه يا پيري جو محتاج نه ڏٺو آهي. فن هميشه اڻانگي وات ورتي آهي، جنهن تي اڳ ڪنهن به پڪيءَ جو پاڇو نه پيو آهي. عظيم فن جي منزل ان جي پهرئين قدم تي به شروع ٿئي ٿي ۽ ان جي پوئين قدم تي به رسائيءَ کان دور نظر اچي ٿي. عظيم فن ازل کان ابد تائين پرندڙ شعلو آهي، جنهن تي مشل سڌ پٽڌ کان پوءِ بدلجندي رهندي آهي. ان کان سوا اها جوت جتاءِ نه ڪري سگهندي آهي...

....وقت جي ڪميءَ سبب مان جديد فن ۽ فڪر تي مفصل بحث نٿو ڪيان ۽ آخر ۾ ان ساريءَ سنگت جو احسان مڃان ٿو. جنهن مون کي هن مشاعري جي صدارت جو شرف بخشيو آهي ۽ سنڌ جي نئين فڪر ۽ فن جي جرات سان حوصله افزائي ڪئي آهي. روح رهاڻ رسالو جديد ادب جي اشاعت ۾ اڳرو رهيو آهي ۽ ان جي ارادي هر مشڪل جي باوجود جدت پسنديءَ جي حمايت ڪئي آهي، جنهن لاءِ جناب حميد سنڌي ۽ هن جا سنگتي مبارڪباد جا مستحق آهن.“

انهيءَ جشن کان پوءِ ڏينهن ٽي به لڳا، جوانههءَ مهيني مئي 1965ع ۾ شيخ اياز کي حيدرآباد مان شهر بدر ڪيو ويو جو پاڻ ڪنهن جلسي ۾ صدارت لاءِ سڏيل هو. حيدرآباد لا ڪاليج ۾ فنڪشن رکيل هو جنهن کان روڪڻ لاءِ منجهند جوئي ڪوٽڙيءَ مان ريل رستي پوليس جي پهري ۾ ڪيس سکر روانو ڪيو ويو. اصل ۾ ”جشن روح رهاڻ“ جي اجتماعي اثر ۽ انقلابي رخ قدامت پسندن کي پنهنجي هٿ نه چمڪڻ سبب مٿس ڪئين الزام هڻي شهر بدر ڪيو ويو.

جون 1965ع ۾ پرچو ڪڍيو سين ته اُن جي تائيتل تي سندس تصوير هئي ۽ رت جي چنڊن سان لکيو ويو هو :

هيرا ته ڏسو ڪنڪر نه هڻو ايندو نه وري هي وڻجارو  
ڪجهه ذات ڏسوپو بات ڪيو هي شور اڃايو آ پيارا.

اياز انهيءَ پرچي ۾ هڪ بيت وسيلي جن پڇيو پئي :

ڪڏهن ڪرندي ڪاڪ، ڪڏهن ملندو مينڌرو  
پڇان وڏي واڪ، سڏ به ڏي ڪو سنڌ ۾؟

اُن موقعي تي مون پنهنجي ايڊيٽوريل نوٽ ۾ هيئن لکيو هو:

ڪنهن به انقلاب کي تيستائين سڄو انقلاب نٿو چئي سگهجي، جيستائين اهو انقلاب انسان کي ذهني غلاميءَ کان ذهني آزادي ڏانهن نه وٺي وڃي. ماضيءَ جو هر دور حال جو هر وهڪرو مستقبل جي هر اميد، ذهني انقلاب جي تاريخ ۽ ان جو پورو دستاويز آهي، جنهن کان انڪار ڪرڻ انسان جي ذهن جو ڏيڍالو آهي. قدرت جو هيءَ نظام ارتقا جي هر صورت ۾ تشڪيل تي ٻڌل آهي. ارتقا، انسان جي هر عمل جو بدلجندڙ ۽ سُلجھيل روپ آهي، جو انسان جي ذهني شڪل آهي. اسلام جو خود هڪ بنيادي نظريو اهو آهي ته خلقڻهار انسان کي آزاد خلقيو آهي، پر هن پاڻ کي زنجير وجهي ڇڏيا آهن. انسان جو چوٽڪارو انهن ذهني انقلابن ۾ آهي جي وقت بوقت پئي ٿيا آهن ۽ هر انهيءَ سچ، جذبن ۽ قدرن جي علمبردار وقت، وقت مطابق انهن لاڙن جي اڳواڻي پئي ڪئي آهي، جن ڪوڙ کي ڪوڙ ۽ ڌوڙ کي ڌوڙ ۽ جنمن جي سڙيل رک کي رک پئي ثابت ڪيو آهي. انهن علمبردارن هر دور ۾ پراڻن ذهني بخين کي پئي اُڏوڙيو آهي. سندن هر تبديلي ۽ ذهني انقلاب جو پيام پراڻن مڙهين جي مڙدن لاءِ قاتل بڻجندو رهيو آهي ۽ پوءِ هو هميشه انهيءَ زهر کان بچڻ لاءِ هر ترپاق ڪم آڻيندا آهن ۽ آخر ۾ اچي مذهب جو هٿيار کڻندا آهن.

اڄ ذهني انقلاب اچي چڪو آهي. نوان لاڙا، نئين رڃ، نئين اُچ، هر دور تي حاوي آهي. هر اهو ذهن، جو نئين ڳالهه ڪنيو ٿو اچي، اڄ جي سچ جو علمبردار آهي ۽ سپان جي هو تاريخ آهي. هن جديد ادب ۽ نون لاڙن جي تحريڪ جو هر فرد پاڻ انقلاب آهي. اڄ جي پراڻين مڙهين جي رکوالن مذهبن جي آڙ ورتي آهي يا شيخ اياز تي حيدرآباد ۾ پابندي وجهرائي آهي ته انهيءَ سان تحريڪ ختم ڪانه ٿيندي هر نوجوان نئون ذهن ڪنيو پيو اچي. هو لکير جو فقير نه آهي. زندگيءَ جي هر

212 : اسان جو قلم هڪ علم

حقيقت کي پروڙي کوري مان پڇي نڪري ٿو ان تي جيڪا به پابندي وجهي، هو تيئن پڙڪندڙ لات بطجي پرائيئون مڙهيون ساڙيندو ۽ وڌندو هلندو.

شيخ اياز تي پابندي ڪا سندس خيالن تي پابندي نه آهي. ثابت ٿي چڪو آهي ته شيخ اياز تي ڪي سياسي ۽ اليڪشن جا ڪوڙا الزام لڳائي، حڪام اڳيان غلط ڳالهائون پيش ڪري، هڪ طرفو فيصلو ورتو ويو آهي. انهيءَ لاءِ انصاف جو مطالبو ڪجي ٿو ۽ اسان کي خبر آهي ۽ هر روشن خيال فرد ڄاڻي ٿو ته هن دور ۾ ڪير به ڪنهن جي ذهن ۽ زبان تي بندش وجهي نٿو سگهي. انصاف حق ۽ سچائي انسان جي فطرت آهن. هو جان لڙائي به ڪوڙ ثابت ڪندو ۽ جڏهن وقت سندس، سات ڏيندو روشن لات سان هيءَ وات روشن ٿي ويندي، ذهني تبديلي اچي رهندي، تحريڪون هلنديون رهنديون، نوان ساٿي سات ڏيندا رهندا. هر اياز جي شهيد ٿيڻ تي ڪئين نوان اياز پيدا ٿي پوندا. مڙهين جا مڙدا ڪنهن تي بندش وجهرائي ڪنهن تي وجهرائيندا. جب لهو پڪاري گا آستين کان.

اياز تي پيل بندش کي هر باشعور طبقي ڏاڍي ناپسندگي سان ڏٺو آهي ۽ پائنئجي ٿو ته اهو قدم ڪنهن غلط فهميءَ جو نتيجو هو ۽ انهي ۾ گهڻن شريسن فردن جو هٿ هو. اسان جو اختياري وارن کي عرض آهي ته انهيءَ معاملي جي تحقيقات ڪرائين ۽ جن فردن انهيءَ ۾ حصو ورتو آهي، انهن کي ڪهڙي سزا ڏين، جن وڪالت جي پيشي ۽ شاگردن جي نالي کي استعمال ڪري ان تي هميشه جي لاءِ ڪارا داغ لڳائي ڇڏيا آهن. حڪام کي اها ڳالهه پڻ واضح ڪرڻ گهرجي ته بندش جو وڏو سبب ڪهڙو هو؟ جنهن مقامي اخبار غلط سبب ڄاڻائي اياز تي ملحد ۽ ڪافر ٻڌي جو سرڪاري الزام ڄاڻايو آهي، انهيءَ کي پريس ائڪٽ تحت عبرتناڪ سزا ڏني وڃي، جيئن ان جي هميشه واري روش ختم ٿي وڃي. ڇاڪاڻ ته امن ۾ وڳوڙ وجهڻ ۽ ٻن طبقن درميان منافرت ڦهلائڻ جي پاڙي اها اخبار آهي.

مان آخر ۾ شيخ اياز کان حيدرآباد جي باشعور سنڌي حلقي طرفان معذرت خواه آهيان، جو اسان هڪ عظيم شاعر جو پورو قدر نه ڪري مهمان نوازي جي روشن روايت کي تاريخين سان تاراج ڪري ڇڏيو. انشاء الله اسان کيس وري جلد ڪوٺائينداسين ۽ سندس شايان شان استقبال ڪري اکين ۾ جاءِ ڏينداسين ۽ هو ائين چئي اسان جي وچ ۾ وهندو:

مان ايندس؛ مان ايندس، تو وٽ سڀني سان ساڻ،  
 آڳ اکين ۾ راڳ چين تي، آه منهنجو اهڃاڻ.  
 (حميد)

هيءَ احوال اڻپورو آهي ۽ 1965ع تائين ياد گيرين جي حوالي سان آهي.  
 حياتي رهي ته ”اياز“ جي انقلابي شعر ۽ وڪ وڪ تي هن سجاڳ شخصيت جو  
 احوال ”روح رهاڻ“ جي حوالي سان جلد لکي ”مهراڻ“ جي حوالي ڪبو.  
 شيخ اياز ويندو رهيو پر سندس روح کي چين مليو ته اسان کٽيو.

هيءَ سين نه ڏيندي چين، اُتي ڏس ڪوئي آيو آ پيارا،  
 هيءَ شايد ساڳو رمتو آ، آڳ جيئن اُڃايو آ پيارا.  
 جنهن وقت چراغ شام ٻري ۽ ميخاني ۾ جام ٻري،  
 تنهن وقت اسان جو پنڌ پري پنهنجو به پرايو آ پيارا،  
 جنهن وقت اسان جي تند تپي ۽ ساز تپي آواز جهپي،  
 تنهن وقت پلي ڪو ڪنڌ ڪپي، جو آيو ڳايو آ پيارا.  
 (جشن روح رهاڻ 1965ع ۾ پڙهيو ويو.)

ڪورو آه ڪڏهن کان پيارا، آءُ اُميون ڏلو! هُو  
 ماڻهوءَ جو ايمان ٿيو آ رب مان ڪيڏو ڏلو! هُو  
 چڻ سارو ويران لڳي ٿو روحانيت - ڳلو! هُو  
 آڳ جئن ويساهه ڀلو اڃ تڻهن جو ڪيون ڀلو! هُو.  
 (شيخ اياز)



## جي جي زينت عبد الله چنا

حميد سنڌي - خط

محبوب علي چنا - مضمون

تنهنجي حڪم هوندي به آءُ اڃان تائين جيگل مٺيءَ لاءِ ڪجهه به نه لکي سگهيو آهيان. ائين ڪونهي ته لکڻ جي ڪا نه ڪئي اٿم. پر لکيو پڙهيو ور ڪريو ڦاڙيو ڇڏيان. ڀانيان ته مون جيڪي ڪجهه لکيو آهي، سندس عظمت ۽ بلندي لاءِ پورو خراج عقيدت ڪونهي ۽ مان انهيءَ ۾ ڪوتاهي ڪري رهيو آهيان.

تو کي ته خبر آهي ته سندس ماءُ ۽ ڄاڻ ڪندڙ ڪيترو آهي. انهيءَ لاءِ ائين ڪجهه لکي ڇڏيان، سو ڪجهه سونهي نٿو. سنڌي اديبن جيڪو جيگل جي وفات جي موقعي تي ٿڌائي ۽ ڌارڀ ڪان ڪم ورتو آهي، تنهن اسان جو ڪنڌ هيٺ ڪري ڇڏيو آهي. جي جي بيگم زينت چنا جو نالو انهيءَ لاپرواهي ڪري ڪو تاريخ ۾ هيٺ مٿي ڪونه ٿيندو باقي ائين ضرور آهي ته تاريخ اهڙن احسان فراموشن تي ضرور ڏک ڪيندي جيڪي جي جي جي لاءِ رڳو تعزيتي ٺهراءُ بحال ڪرڻ کان به ويا.

هونئن به ڪنهن جي ڪرڻ ۽ چوڻ سان ڪنهن شخصيت جو نالو تاريخ مان نڪري سگهيو آهي؟ جي جي اڄ اسان وٽ نه آهي ته سندس ڪيل يادگار ڪم اسان وٽ موجود آهي. سندس ماهوار رسالو ”مارئي“ ۽ پوءِ هفتيوار رسالو ”مارئي“ موجود آهن. سندس ڪيتريون لکڻيون ”مهراڻ“، اديب ۽ سنڌ ۽ ٻين رسالن ۾ موجود آهن. سندس اهي ڪوششون يادگار آهن، جيڪي هن جديد ادب لاءِ ان جي معمار سان ڪلهو ڪلهي ۾ ملائي ڪيون. مون کان سنڌي اديبن جو اهو تاريخي جلوس نٿو وسري. جيڪو ايوب جي دور ۾ احتجاج جو کليل علم هو ۽ جنهن جي رهبري بيگم زينت چنا ڪئي هئي.

روح رهاڻ جي هر جشن ۾ تون به هئين. سندس مددوڻ، ليکڪن کي

اسان جو قلم هڪ علم: 215

انعام ڏيڻ، مانيون ڪارائت ۽ همٿائڻ ڪو ڪنهن کان وسرندو. سندس خير جو هٿ هميشه ليڪڪن ۽ ضرورتمندن لاءِ کليل رهيو. جيڪل اڄ به زنده آهي. سندس عظمت ڀريو نانءُ سنڌي ادب لاءِ اڄ به چپر ۽ چانءُ آهي. سنڌ جو نئون نسل کيس ڪڏهن ڪو نه وساري سگهندو. تون ڏسندين ته سندس نمبر به نڪرندو ورسيون ملهائينون. جي سنڌ ۽ سنڌ واسين جو ضمير زنده آهي ۽ جي هو ”جيڪل“ جو علامتي نشان جو سنڌ لاءِ مامتا جو نشان آهي، هميشه زنده رکڻ چاهين ٿا ته کين جيڪي چنا کي ورجائڻو پوندو. مون کي اميد آهي ته سنڌ جو اديب نيٺ انهيءَ نيڪيداري جي چار مان نڪرندو ۽ اهو سچائي جو علم بلند ڪندو جيڪو جيڪل اسان کي ڏنو هو. اهو به ڪڏهن ٿيو آهي ته اسين سنڌي ماڻهو سنڌ جا، پنهنجي عظمت جي نشانيءَ کي مٽائي ڇڏيون.

اسان جيڪي چنا کي ”سنڌ جيڪل“ جو علامتي نشان ڪري ورتو هو اهو جي مٽيو ۽ ڪنهن ميٽر جي ڪٽي ته پوءِ مان انهيءَ ڏينهن سنڌ ۽ سنڌين جا گڻ ڳاڻڻ ڇڏي ڏيندس. ان ڏينهن منهنجو ايمان سنڌيت ۽ انسانيت مان نڪرندي ويندو.

مان ڪن يارن ۽ دوستن کي گڏ ڪري سندس نمبر ڪيڊرايان پيو. ان سلسلي ۾ جلد توسان ملندس ۽ صلاح مصلحت ڪبي.

تازو جيڪل جو چاليهو ٿي گذريو. ان موقعي تي محترم پروفيسر محبوب علي چنا صاحب، جيڪو جيڪل جو پيارو ڀاءُ ٿئي، هيءُ مضمون لکيو آهي، جو مان توڙي موڪليان ٿو اميد ته سندس جذبات نگاري کان اديب دوست متاثر ٿيندا.

شال خوش هجين، آباد هجين!

قرب منجهان تنهنجو پنهنجو

حميد سنڌي

\*\*\*

دنيا جي فنا جو نقشو سامهون آهي، پروڇارو غافل انسان دنياوي ڪشش ۽ آرائش ۾ ايترو ته مصروف آهي جو پاڻ کي ”دنيا“ جوئي ڪري سمجهي ٿو. ڪلهوڪي ڳالهه آهي جو پاڪستان نهڻ کان به مهينا ڪن اڳ، منهنجي ايم. اي جي شاندار نتيجي نڪرڻ بعد، منڙو بابا سائين راهه رباني وٺي، امڙ، منهنجي ٻن پيٽرن ۽ مون کي ڦوڙائي جو داغ ڏيئي روانا ٿيو. ساريءَ بمبئي يونيورسٽيءَ ۾ پهريون نمبر اچڻ سبب بمبئي يونيورسٽيءَ طرفان مون

کي سونو ٻلو ۽ ولایت وڃي ڊاڪٽريٽ پڙهڻ لاءِ اسڪالرشپ ملي. اهڙو پريس نوٽ بمبئي يونيورسٽيءَ طرفان بابي سائين جي ٽيجهي تي شايع ٿيو. جيڪل کي پيرين پئي، اها خوشخبري ٻڌايم. پر سندس شفيق اڪثرين مان لڙڪ لڙي آيا. چو ته هو پنهنجي لخت جگر کي ڏورانهين ڏيهه ڏي ڇڏڻ لاءِ تيار نه هئي. مون کيس مودبانہ عرض ڪيو ته ”امي، مان تو کي ڇڏي نه ويندس.“ ٿيو به ائين. پر ڪعبه و قبلہ امڙ جي اڻوٽ آسپس ڪري قادر مطلق دنيا ۾ علم ادب خواه دنياوي مرتبي جو اهو مقام عنايت ڪيو آهي جو شايد ڪنهن ڊاڪٽر صاحب کي حاصل هجي. الحمد للہ عليٰ ذالڪ.

اڃا بابي سائينءَ جي ڦوڙائي جو داغ تازو هو ته جيءَ کي جياريندڙ جيڪل، جهوري جي دائر لوري هڻي، 5- صفر 1375 هـ مطابق 22 سيپٽمبر 1955ع تي، ٻن ڀيٽرن ۽ مون کي هن ڊولابي دنيا ۾ ڇڏي پاڻ وڃي مٺي مولا سائينءَ سان ملي. ان ڪاري ضرب جو اثر ”محبوب“ جي دل جي تهين مان ”جيڪل جي جهوري“ جي عنوان سان دوهن ذريعي ظاهر ٿيو جنهن جا درد نومبر 1955ع جي ماهنامہ ”نئين زندگي“ جي ورقن ۾ نمودار ٿيا.

مان پنهنجي انگريزي، اردو ۽ سنڌي ڪتابزن، بعنوان ”سنڌي ادب جا مختلف رجحانات“ ۾ ڄاڻائي آيو آهيان ته سنڌ يونيورسٽيءَ جي ملازمت دوران، بي پناه محنت ۽ مشقت ڪري، لازوال ساٿي ”ذيا بيٺس“ جو پرو مون کي جولاءِ 1954ع ۾ پيو. منهنجي همشيرہ مرحوم بيگم زينت عبداللہ چنا کي به هن ساڳي سال جي ڊسمبر مهيني ۾ هن موذي مرض جي معلوميت ٿي، جو آخريءَ جي هٿان لڏڻ جو قادر مطلق طرفان سبب بنيو.

اهڙيءَ طرح منهنجي ”ڀاڳوند پيڻ“ اسان سڀني کي مفارقت جو اڻ مٽجندڙ داغ ڏيئي، ناقابل تلافِي خال ڇڏي، 12 جولاءِ 1974ع، بمطابق 20 جمادي الثاني 1394 هـ، جمعي جي ڀلاري ڏينهن، ملڪوتي ملڪ ڏانهن آسهي. شال منو مولا سائين مرهيس! آمين.

جيئن ته مان اڏيءَ کان فقط 3 سال ننڍو آهيان، ۽ ننڍي هوندي کان اسان جو ساٿ بلڪل ”ڪڙو منجهه ڪڙي“ وانگر رهيو آهي، تنهن ڪري ”جيڪي“ جي متعلقن فداين لاءِ سندس زندگيءَ جا چند اهي چٽڪا پيش ڪريان ٿو. جي شايد ٻين سڄڻن کان اوجھل هجن ۽ انهن لاءِ درس عبرت ۽ عمل ثابت ٿين.

(1) مرحوم مغفورہ هميشره مڪرم بيگم زينت عبداللہ چنا 4 جنوري

1919ع بمطابق 1 ربيع الثاني 1327ھ سيوهڻ شريف جي پاڪ خاڪ ۾ جنم ورتو. جناب والد صاحب مرحوم و مغفور محمد صالح چنا پوست ماسٽر هئا، ۽ اسان جو خاندان خدا تعاليٰ جي نوازش سان علم جو گهوارو رهيو. اسان جي خاندان جا مرد خواهه عورتون قرآن شريف جا حافظ هئا ۽ شهر جي سڀني معزز خاندانن جا اُستاد رهيا. امڙ به پڙهيل، سفيد پوش، اوسط درجي جي گهر ۾ پيدا ٿي.

(2) اديءَ جي تولد کان ٿورو اڳ مرحوم مرزا قليچ بيگ جو ناول ”زينت“ شايع ٿيو هو جنهن ۾ مکيه ڪردار ”زينت“ سان گڏ ”محبوب علي“ نالي جو به ٻيو ڪردار هو. جڏهن امڙ جي نظر مان هي ڪتاب نڪتو تڏهن تهيو ڪيائين ته ان بعد مون کي جيڪڏهن ڏٺي ۽ طرفان ڏي ۽ پٽ عطا ٿيا ته مان سندن نالا ”زينت“ ۽ محبوب علي“ رکنديس. ٿيو به ائين جو ادي جو نالو ”زينت“ ۽ بندي جو نالو ”محبوب علي“ رکيو ويو. ان سبب ڪري ”زينت“ ناول منهنجي پسنديده ڪتابن مان هڪ آهي.

(3) امڙ کي اولاد خير کي بچندو هو. جواني جو پهريون لاڏلو ادو غلام قادر ننڍي هوندي ئي الله جو ٿي ويو. ان بعد ادي وڏي صاحب خاتون (بيگم علي محمد ڪوري جو الله حيات درازه بخشيس) پيدا ٿي. ان بعد هڪ نياڻي ۽ ٻه پٽڙا جدا ٿيا. ان کان پوءِ ادي زينت هن دنيا ۾ رونق افروز ٿي. ان ڪري امڙ جو بيار ادي ننڍي تي سرس هو. ادي جي تولد کان ٽن سالن بعد مون هن عالم ۾ اڪيون ڪوليون. والدین خواهه چاچي سائين (بابا وڏي) يا مامي وڏي جن کي نرينو اولاد ڪو نه هو. ان ڪري گهر ۾ سڀني بزرگن جي شفقت ۽ محبت جو مرڪز ۽ محور رهيس. اهڙي طرح، ننڍڙي زينت به بيحد محبت ڪندي هئي ۽ هر لمحي ننڍڙي محبوب کي پيئي ڪيڏائيندي هئي.

(4) اهڙي اڻمئي محبت جي عالم ۾ ٻئي پيڙ ۽ ڀائر وڏياسين ۽ ويجهياسين. ادي ته مون سان بيپناهه پيار ڪندي هئي ۽ شيون کارائيندي هئي.

پر مان هوس اُتي، يعني ڄاڻو هوس سندس مٿان، ان ڪري ڪنهن ڪنهن مهل کيس تنگ ڪندو هوس. امڙ ته امڙ هئي، پر منهنجي پرورش چاچي وڏي (اما وڏي) پنهنجي پير ساليءَ باوجود ڪندي هئي. پنهنجي امڙ کي امان ننڍي سڏيندو هوس. ڪڏهن ڪڏهن ادي مون کي زبان سان ڪجهه چوندي هئي ته مان کيس ڏک هڻي ڪڍيندو

هوس ۽ واکا ڪري چونڊو هوس. ”اما وڏي! امان وڏي!“ امان وڏي ۽ اما ننڍي جي وچ ۾ تون ڇا؟ تون ڇا؟ شروع ٿي ويندي هئي. وڏو ٿيس، شادي ڪيم ته به اديءَ کي ڦٽائيندو رهندو هوس. شايد هي ذڪر هيٺ اچي. پر پاڻ ۾ قرب جو ڪمال هوسين.

(5) ادي ننڍيءَ کي ننڍي هوندي ماما ٿي پيئي. تلمر چچ هئي، جڻ ته ڪنهن سرنهن گهري چئي آهي. ان عالم ۾ به مان وڃي اديءَ کي منيون ڏيندو هوس ۽ پيار ڪندو هوس، حالانڪ امان جن مون کي منع ڪنديون هيون. الله ۾ آسرو هو پر جيئن ته اديءَ کي ديس جي ادب، صحافت، معاشرت جي حلقن جي زينت بنجڻو هو ان ڪري قادر مطلق کيس نئين حياتي بخشي، ادي سان گڏ رهڻ ڪري مون کي به ماما ٿي پر وڏن ڪلڻ واري

(6) ڪريم جي ڪرم سان ادي مرحوم ننڍي هوندي کان ڏاڏي ذهين هئي. هندن جو هر قدم تي زور هو. سيوهڻ شريف ۾ اُهي هر گام ۾ اڳڙا هئا. چوڪرين جي اسڪول ۾ مسلمان نينگريون اتي ۾ لوڻ کان به گهٽ هيون ادي انهن مسلمان نينگرين مان هئي، جن تعليم جي دائري ۾ به ڦاٿو ڪڍيو. سنڌي ڪاميٽيءَ اعزاز سان پاس ڪيائين. انگريزي پڙهڻ جو ان وقت خواب خيال به نه هو. ان ڪري جناب والده صاحب سوچيو ته کيس حيدرآباد جي زنانہ ٽريننگ ڪاليج ۾ پڙهائي ماستريائي ڪرائجي، جيئن مستقبل جي اٿسهايندڙاوتن کي منهن ڏيئي سگهي. ان وقت جو ماحول زنانِي تعليم جي سخت خلاف هو سو امڙ ڳالهه چوري سو چوري ڪئين! آخر گهر ۾ آهستي آهستي ڪري بابا سائينءَ سان ڳالهه چُري پهريائين پهرين بابي سائينءَ مخالفت ڪئي. چئي، نياڻي گهر جي پرورده، سوتون ڪيڏانهن ٿي پرديس ۾ رلائينس پاڙي وارن ۽ رشتيدارن به چميگويون ڪيون. پر امڙ جا هئي پختي ارادي جو مجسمو سا ڪٿي ٿي هئي. آخر اديءَ زينت کي امڙ حيدرآباد وٺي وڃي زنانِي ٽريننگ ڪاليج ۾ داخلا ڏياري سڄي ڪاليج ۾ اسان جي همعصر قوم جو غلبو هو. هاسٽل جي وارڊن هڪ بيبي صاحب هئي، جنهن جيبل کي خاطري ڏياري ته ننڍڙيءَ نينگر جو چڱيءَ طرح خيال رکبو. اسان جا پراڻا سڄڻ، چاچا حاجي پير محمد ۽ دادا نظر محمد، ڪاهي روڊ جي خدا آبادي محلي وارا هئا، جن جو رستو قبله والد صاحب جن سان 1905ع کان وٺي هو:

انهن به خاطري ڏياري ته ادي صاحب جو پورو خيال رکندا، موڪلن جي

ڏينهن تي اُهي صاحب ادي جن کي پاڻ وٺي ايندا هئا. مامو ننڍو مرحوم شير محمد چنا جن به حيدرآباد ۾ هئا. اهي به گاهه بگاهي اديءَ جن جي خبر رکندا هئا. انهن خاطرين جي ماحول ۾ امڙ ادي کي ڇڏي پاڻ سيوهڻ شريف آئي. ادي جو هي پهريون دفعو گهر کان ٻاهر نڪرڻ جو موقعو هو سو جڏهن امڙ هن سان تريننگ ڪاليج جي هاسٽل ۾ آخرين طور موڪلائي، ڳوٺ اچي رهي هئي ته اڌڙيءَ ايترو ته رنو جو سندس اکيون سڄي پيون، پر امڙ ايترو ته دل کي ظاهري طور پڪو ڪيو جو ننڍڙيءَ زينت کي ائين چوندي موڪلايائين ته ”اهو ڇا آهي؟ تعليم حاصل ڪرڻ ۾ ائين نه ڪبو آهي.“ اهي مٿيون حقيقي ٻوليون هن غمزدہ جي جي امان ۽ مٿڙيءَ ادي کان ٻڌيون، جي مان سڄڻن لاءِ پيش ڪري رهيو آهيان.

(7) ادي مرحوم نامساعد حالات ۾ ڪاليج جا ٽي سال خير خوبيءَ سان پورا ڪيا. پاڻ گهر کان ٻاهر نه نڪتي هئي، ۽ هئي جذباتن، سو ويڄاري کي ٽپي ٽپي تي تڪليفون درپيش آيون. پر ادي ۾ امڙ جي پختگي ۽ بابي سائين جي صالحيت هئي، ان ڪري قلندر وارو مقابلو ڪري ڪاليج وڏي اعزاز سان پورو ڪيائين.

(8) ادي مرحوم جڏهن خير خوبيءَ سان ڳوٺ پهتي ته سندس نوڪري جو سوال هو. گهر وارن چاهيو ٿي ته سيوهڻ ۾ ملي، پر ڪجهه عارضي وقت لاءِ ٽلٽي ۾ نائبي ملي. مان به پنجفون انگريزي پڙهندو هوس. بابا سائين مان ادي سان گڏجي، ڊاڪٽر مرحوم دائود پوٽي جي محلي ۾ سندن عزيزن جي جاءِ ۾ ديوان ڊنگومل ڊپٽي ڪليڪٽر جي بنگلي ويجهو وڃي رهياسين. رب جي فضل سان، والدين مڪرمين جي تربيت سان، ننڍي هوندي کان نماز نصيب هئي. ادي مرحوم به پابند هئي. مون کي ”والعصر“ تائين سورون مبارڪ ياد هيون. اُتي ٽلٽيءَ ۾ ”تڪاثر“ سورة ياد ڪيم ڏاڍي خوشي هئي. پاڙي جي ٻارن سان پر واري ڍنڍ مان پٺيون هٿ ڪري اچيون هيون. بابا سائين پٺيون ڦوڙي اسان کي ڪارائيندا هئا. سبحان الله ڪهڙو نه سٺو وقت هو. ان وقت ۾ ٽلٽيءَ جي به پلان پل هئي. بازارن ۾ به رونق هيس. سندس پيڙن جي هاڪ ڏينهان ڏينهن مشهور هئي. هڪ ڳالهه مون کي چٽي طرح ياد آهي ته بازار مان ٿيندا جڏهن گهر ڏانهن روانا ٿيندا هئاسين ته ديوارين تي اڄڪلهه جي ٺلهن ۽ دل آزاريندڙ نعرن بدران لطيف سائين جو نياز ۽ نمائائيءَ وارو بيت:

## ستر ڪر ستار آءُ اُگهاڙي آهيان ڏيڪين ڏيڪهار ڏيئي پاند پناه جو

- تلهن ڪارن اڪرن ۾ لڳل هو. خير، ٽلتيءَ وارو تمام ٿورو عرصو ڪاٽي، اسين وري سيوهڻ شريف آياسين، جو اديءَ کي اتي اسستنت ماستريائي جو عهدو مليو. بنهه ٿورو وقت هن عهدي تي هئي، ان بعد جلد ئي هيڊ ماستريائي ٿي.
- (9) هي ڳالهه ياد ڪرڻ گهرجي ته سيوهڻ شريف ۾ لعل شهباز قلندر جو تصرف نه رڳو مسلمانن تي هو پر هندن تي به. هندو به سندس پريت وارا پڄاري هئا. ان ڪري هندن جي به سيوهڻ شريف ۾ ڪافي آدمشماري هئي، ۽ هيٺين محلن ۾ خاص ڪري هندو صاحب ساڪن هئا. جيئن، نڪرن جو محلو لالائڻ جو محلو، قانوگن جو محلو، ڪڏ، ٺٽ، نئين وغيره سو عرض پئي ڪيم ته اديءَ جن جو زنائو اسڪول ديوان آيمتراءِ جي جاءِ ۾، شهر جي مٿئين مغربي طرف هوندو هو. يعني اسان جي گهر کان گهڻو پري اسان جي گهر مسلمانن جون با پردي نياڻيون صبح جو اچي گڏ ٿينديون هيون. جي ولر ڪري ادي مرحوم سان گڏ اسڪول وينديون هيون. امڙ صبح جو ادي جي نيرن جو ڏاڍو خيال ڪندي هئي. سيوهڻ جي گرمي مشهور توبه توبه، جيئن ڪانءُ جي اک پيئي نڪري ان وقت ادي جو با پردي اچڻ ۽ ويڃڻ وڏي آزمائش هئي. پر تمام وڏيءَ ڪاميابي سان ان آزمائش ۾ پار ٿي.
- (10) اديءَ جي اسڪول جي اردگرد هندو ديوانن جا گهر هئا. اديءَ جي مٺيءَ طبع ڪري سندس هندو ساهيڙيون به ججهيون هيون، جن مان ديوان عالم چند جي پڻ نياڻين، ديوي گوپي ۽ دادي پاڳيءَ ۽ انهن جي ماروت دادي رامي جا نالا پيش آهن. شادي شده هوس. هي داديون اسان جي گهر اينديون هيون ته رامچند ۽ گوپچند جا نالا سر سان وٺي، مان ادي مرحوم کي پٽائيندو هوس، ۽ ادي واکا ڪري چوندي هئي ته ”ادا هي ڇا آهي؟ اما، ادا کي سمجهايو.“ بس، امڙ جي تابناڪ رڙ نڪرندي هئي ته ”محبن! اهو ڇا آهي؟“ ان بعد مان ماڻ ڪري ويهندو هوس. ڪهڙا نه منا ڏينهن هئا هت مرحوم سيد حافظ شاهه پرديسي حيدرآبادي جو حقيقت افروز نظم ننڍيءَ اوستا بابت ياد اچي ٿو. جڏهن مرحوم حافظ شاهه اهي ستون رديف طور ڪم آڻي ٿو ته ”ڪهڙا نه منڙا ڏينهنڙا.“
- (11) ان وقت اديءَ مرحوم کي هستريا جي بيماري ٿي ۽ کيس فائدو حڪيم

۱ مرحوم الله خش بوبڪائيءَ ۽ ڊاڪٽر عبدالعزيز آخوند جي دوائن مان ٿيو. حڪيم صاحب جا پوسا ته ڪيترا سال سانوڻي ۽ اونھاري ۾ اڍي مرحوم کي پياريندا هئاسين.

(12) هن در ناياب لاءِ گھڻن ئي سودارن گھر ڪئي. پر هي محترم مڪرم برادر عزيز من عبدالله خان چنا جي تاج لاءِ منظور هو ۽ انهن ٻنهي ادب جي شھپارن جي شادي خان آبادي 13 آگسٽ 1944ع ۾ ٿي. مون کي ياد آهي ته معمول جي خلاف صبح جو نڪاح پڙهيو ويو ۽ ابر رحمت نيڪ شگوني جون علامتون ڪٿي وسي رهيا هئا. ان وقت ادا جن سيوهڙ جا ڊيپوٽي ڪليڪٽر هئا. ان ڪري سندن قيام مشهور سيوهڙ جي قلعي واري ڊاڪ بنگلي ۾ هو. مينهن اهڙو اوڙيڪ سان پيو جو مان اڏيءَ جن وٽ گوڏ سان، پير اگهاڙا، لٺ هٿن ۾ ڪٿي، ٽئي ڏينهن صبح جو مس پهتس. خير سان اڏيءَ مرحوم کي 3 نياڻيون هڪ فرزند آهن. الله شال شاد ۽ آباد رکين. آمين! ماشاءَ الله سڀ ذهين ۽ هوشيار آهن وڏي نياڻي ڊاڪٽر نصرت بلوچ، ڪولچسٽر انگلينڊ ۾ اسپتال جي ڪنسلٽنٽ آهي. ٻي نياڻي سکر جي گورنمينٽ ڪاليج ۾ انگريزيءَ جي ليڪچرار آهي. ٽيون نمبر پٽڙو شوڪت (جنهن کي اسين پيار وڃان راجا چئون ٿا) فرسٽ ڪلاس ۾ انجنيئري پاس ڪري آمريڪا روانو ٿي ويو آهي ۽ ننڍي نياڻي اڃا ڊاڪٽري پڙهي پيئي ان فرزند ۾ اڍي مرحوم جو ساھ هو جو گويا انٽن آڏو لٺ هو. آخر ۾ جڏهن سندس آمريڪا جي ويزا اچي ويئي ته اڍي مرحوم جي طبع ڍرڪڻ شروع ڪيو. سندس وڃڻ بعد ويچارِي راجا ولايت وڃڻ تان بان ڪري ڇڏي پر سندس پيئرن ۽ والد صاحب ۽ اسان کيس همت ڏياري اڏيءَ مرحوم جي ڇهلم بعد روانو ڪري رهيا آهيونس. شال رب سائين وڏائيس آمين!

(13) اڍي مرحوم پنهنجي پيئرن ۽ ساهيڙين جو وڏو حلقو ڇڏي ويئي آهي. سندس چاليھو 15 آگسٽ تي ٿي گذريو. ان ۾ سندس متعلق فداڻي پيئرن، ساهيڙيون ۽ ساٿيائون، گھڻي تعداد ۾ گڏ ٿي، لطيف سائينءَ جي آواز ۾ پڪارينديون رهيون ته:

اڄ نه اوطاقن ۾ سي طالب تنوارين،  
آديسي اُٿي ويا، مڙهيون مون مارين.  
جي جيءَ کي جيارين، سي لاهوتي لڏي ويا.

شال منو مولا منهنجي پاڳوند پيڻ کي مرهي. (آمين)

## ريڊيو حيدرآباد ۽ ادب

تازو جڏهن محترم سڪندر بلوچ ۽ پاءُ نصير مرزا مون وٽ هلي آيا ۽ ٻڌايائون ته ريڊيو پاڪستان وارا گولڊن جوبلي جو جشن ملهائي رهيا آهن ته مون کي اهو ڏينهن ياد اچي ويو 14- آگسٽ 1947ع منهنجي چاچي اسان ننڍڙن کي ساڻ ڪري سڄي گهر جي بتين جا بٽڻ هيٺ ڪرائي، ڏيئڻ ۽ ڏيائين جهڙو ڏينهن ڪرائي جشن ملهايو هو. سڪندر ۽ نصير چڻ ته نئين سراج اسان سڀني کان بٽڻ هيٺ ڪرائي ڏيئڻ ۽ ڏيائين جهڙي روشني سان جشن ملهائي رهيا آهن، پر آءُ اُن ڏينهن کان پريشان آهيان، جوهنن چيو ته ريڊيو حيدرآباد جي حوالي سان پنهنجي يادگيرن جي سفر سان هن سڄي جشن ۾ ڪي ڏيئا، ٻاريان ڪا ڏيائي، ڪا مشعل جهليان، جو آواز جي دنيا جا دوست به هن خوشيءَ ۾ شريڪ ٿين.

اندر ۾ روشني ٻاري اُن کي گهڻو وقت روشن رکڻ وڌي دل ڦري جو ڪم آهي، ڇا ڪاڻ ته هر روشن دل پاڻ کي ٻاري ٻين جون دليون روشن رکندي آهي ۽ پوءِ کيس روشني وري ٻين دل وارن کان ملندي آهي. اهو سلسلو صدين کان جاري آهي.

اڄ اسان جڏهن ٻڙ ۽ ٻارڻ واري تسلسل مان نڪري اهڙي هنڌ تي پهتا آهيون، جڏهن اندر ۾ نهاريون ٿا ته ڪٿي به ڪو ڏيئو يا ڏيائي ٻرندي نظر نٿي اچي باقي دل جو دود آهي جو ڏکندو نظر اچي تون چڻنگ کي وڌيڪ ڏکائڻ ۽ پڻيٽ باهه بنائڻ لاءِ انهن جي روشني جي منارن ڏانهن واههائڻو پوي ٿو جيڪي دل وارا هيا ۽ پنهنجي پاڻ کي ٻاري ڪيترين ماڻهن ۽ ادارن جا اندر اُڃاري ويا! ادبي ادارا هجن يا آواز جي دنيا جا امين اهي ادارا هجن، انهن مڻيادار ماڻهن بزرگن ۽ مفڪرن جي ٻاريل روشن مشعلن کان سواءِ ڪجهه به نه آهن اسان جي يادگيرن جي ورقن تي انهن جا صرف نالا اُڪريل آهن، جن ادب کي اُڃاريو ۽ هنن ادارن کي سنواريو ريڊيو پاڪستان حيدرآباد اهڙو ادارو اسان جو قلم هڪ علم: 223

اهي، جنهن بنيادي طرح اهڙي فڪر جا ماڻهو آندا جن مڻيادار ماڻهو ميڙي پنهنجي دونهي ڏکائي ۽ انهن جي مڻيا سان پنهنجو اڱڻ روشن رکيو. ريڊيو پاڪستان سان لاڳاپيل احباب خود اهڙا جوهر شناس هئا جو هو هن اداري کي روشن رکڻ لاءِ علم ۽ ادب جي سمنڊ ۾ ٽپيون هڻي ڪئين موتي ڳولي ڪڍي آيا، هن فن ۾ هنر جا صاحب ڪئين هيا: ذوالفقار بخاري، جيڪو ”زبد اي بخاري“ جي نالي سان مشهور هو، ۽ آل انڊيا ريڊيو ڇڏي ريڊيو پاڪستان جو پهريون ڊائريڪٽر جنرل ٿيو هن اداري جو جنم ته پڪو پختو بنياد وجهڻ وارو هو. مشهور ليکڪ ۽ آواز جو بادشاهه پطرس بخاري سندس پاءُ هو ان جو تخليقي فن ريڊيائي جي لاءِ وڏو سرمايو آهي.

سي پوچارا پُر ٿيا، سمنڊ سيويو جن،  
آندائون عميق مان، جوتي جواهرن،  
لڌائون لطيف چئي، لعلون مان لهرن،  
ڪانهي قيمت تن، ملهه مهانگو اُن جو.  
(شاه)

جڏهن 1955ع ۾ اُن وقت جي وفاقي وزير اطلاعات ۽ نشریات پير علي محمد شاه راشديءَ ذاتي توجهه ۽ تحريڪ سان ريڊيو پاڪستان حيدرآباد جي وجود ۾ آيو ته سنڌ ۽ سنڌي ٻوليءَ جي حوالي سان هنن کي اڱڻ اُچارڻو هو. سنڌ جي تاريخ جو پنهنجو پس منظر آهي. اُن جي ٻوليءَ جي پنهنجي سواد ۽ ميناڄ آهي. سنڌ پنهنجي تاريخ جي تهذيب، ٻولي ثقافت، ۽ موسيقيءَ جي سگهه سان صدين کان وٺي عام ۽ خاص جي دلين تي راج ڪندڙ هڪ قوت آهي جنهن کي نزاکت ۽ نفاست سان آواز جي لهرن وسيلي ورجائڻ ڪو سولو ڪم نه هو. ريڊيو حيدرآباد هڪ ڪلووات جي ٽرانسميٽر سان، هومسٽيڊ هال جهڙي عام ۽ ننڍڙي عمارت ۾ قائم ٿيو. مختصر عمارت، مختصر سامان. ۽ مختصر ماڻهو! پر انهن مختصر ماڻهن منڊل مچائي ڇڏيا. ذوق سليم وارا ماڻهون ڇڪجي آيا، نوجوانن جا ميڙ لڳي ويا. آديشن پيا ٿين، راڳي پيا راڳ ڳائين، مشاعرن جا منڊل پيا ٿين، ناٽڪ نويس پنهنجي ناٽڪن ۽ ڪردارن سان گڏ سڄي سنڌ کي سنوارڻ جو عزم ڪيو پيا اچن مقرر پنهنجي تقريرن وسيلي پنهنجي ڏاهپ جا نقطا پيا بيان ڪن، ٻارڙا پيا گيت ڳائڻ، ٻارتن ۽ عورتن جا الڳ پروگرام پيا ٿين. پر انهيءَ سڄي سلسلي کي سنوارڻ ۽

گنڊيٽ لاءِ ڪيترن ئي ڊائريڪٽرن، پروگرام پروڊيوسرن، ڊيوٽي آفيسرن ۽ انجنئرن ڏينهن رات محنت ڪئي.

1962ع ۾ موجود نئين عمارت ۾ حيدرآباد ريڊيو وارا لڏي پلائي آيا. 1971ع ۾ 120 ڪلوات جو هاءِ پاور ٽرانسميٽر لڳو ۽ ٻه چينل ٿيا. شروع کان وٺي ريڊيو جا ڊائريڪٽر سجاد حيدر حميد نسيم ايم بي، انصاري اي ايم ڇاڳلا، الياس عشقي، عنايت بلوچ، بدرعالم آغا سليم، شڪيل فاروقي ۽ ٻيا انهيءَ ڪوشش ۾ رڌل رهيا ته مٿي گذاريڻ وارا ماڻهو مٿن ۽ ميلومچي، ڪيترا نوجوان پروڊيوسرن جي صورت ۾ ايندا ويا، پير اسحاق سرهندي، الله بخش شاهه، مصطفيٰ قريشي، سڪندر بلوچ، انور بلوچ، ممتاز مرزا، سرور بلوچ، عبدالڪريم بلوچ ۽ ٻيا ڪيترا.

سنڌي ادب ۽ تحقيق جي حوالي سان هن اداري هڪ اهڙو گهرن تي جيڪي ڪجهه ڏٺو اهو سمورو مواد جي گڏ ڪجي ته هزارين ڪتاب ٺهي سگهن ٿا ۽ ڪوڙين ڪاڀائون بدلجي سگهن ٿيون.

هومتيد هال ۾ هڪ نئون تجربو ڪيو ويو ته سنڌي شاعريءَ جي بنيادي ۽ اهم صنف ”ڪافي“ جو مشاعرو ڪيو ويو جنهن ۾ سنڌ جي معروف ڪافي گو شاعرن ريڊيو وسيلي نه رڳو پنهنجون ڪافيون پيش ڪيون، پر مشهور ڳائڻن ان کي ڳايو به.

جهڙي طرح شاهه ۽ سچل کي ماڻهن ڳايو ۽ اهي صوفي بزرگ هر ڪچهريءَ جي جان هئا تهڙيءَ طرح حيدرآباد ريڊيو اسان جي سمورن صوفي بزرگن ۽ شاعرن جي ڪلامن سان هر ٻڌندڙ جي اندر کي روشن رکيو شاهه سچل، سامي، ميمون شاهه، عنايت، بيدل، بيڪس، روجل، دريا خان، مصري شاهه، صديق فقير، منار فقير، شاهه نصير، خوش خير محمد، نانڪ يوسف، فقير ولي محمد لغاري، زمان شاهه، رکيل شاهه ۽ سرائيڪي شاعرن ٻلي شاهه، خواجہ فرید ۽ ٻين صوفي فڪر جي ڪلامن کي عام ڪيو شاهه سائينءَ جي هيءَ وائيءَ ڏسو:

چوري ڇڏ ۾ چيرين، باروچل ٻانهي!  
جانب جهڙو جڳ ۾ ناهي ڪوٺائي،  
پنهل نيو پاڻ سان پورهيت پرتياڻي،  
پورهيو ڪنڊيس پرڻ، پريندس پاڻي،  
هوت م ڇڏيو هيڪلي هيءَ جا وندروڪاڻي،  
اديون عبداللطيف چئي ايندم آرياڻي.

سچل سائينء جو ”دل ڪر درخت جي دستور“ هجي يافقي خوش خير  
محمد جو سنيهو

رُح رانجهن ماهه مُنير هويا،  
ساڌا دم دم ساهه سُنڊير هويا.

خواجہ غلام فرید ”میدّا عشق وي تون“ هجي يا بلهجي شاهه جو ڪلام هجي،  
سنڌ جي شاعرن انهيءَ ڪافي، وائي، بيت ۽ غزل جي تسلسل کي قائم رکيو  
تمامي مهراڻ هجي، ماهوار روح رهاڻ هجي، ماهوار فردوس هجي، ماهوار مارئي  
هجي يا پيا ادبي رسالا هجن، پنهنجي فڪر ۽ فن کي سنڀاليو پئي آيا،  
ريڊيو حيدرآباد هڪ اهڙو پليٽ فارم بڻيو جت هنن پاڻ اچي شعر  
ٻڌايا ۽ فنڪارن سندن شعر ڳايا، مخدوم محمد زمان طالب الموليٰ ڊاڪٽر  
شيخ محمد ابراهيم خليل، محمد خان غني، سرشار عقيقي، سيد منظوري  
نقوي، شيخ عبد الحليم جوش، مرزا گل حسن ”احسن“ ڪربلائي، مرزا اجمل  
بيگ، مرزا اسد بيگ، زيب عاقل، ”بيخود“ حسيني، شبير ”هاتف“، نياز  
همايوني، تنوير عباسي، بلاول پرديسي، علي محمد مجروح، رشيد احمد  
لاشاري، مظفر حسين ”جوش“ عبدالله خواب، شمشير الحيدري، نور شاهين،  
عبدالقيوم صائب، امداد حسيني، پروان پٽي، مرتضيٰ ڏاڏاڻي، وغيره، مخدوم  
طالب الموليٰ جڏهن ريڊيو جي مشاعريءَ ۾ هيءَ شعر ٿو پڙهي ته ريڊيو تي  
سندس گونجندڙ آواز سان چوڌاري بهار جو سمو پيدا ٿي پوي ٿو

رهي ٿي ڪانه دلبر يار يڪتائي بيائي ۾  
جدائي ٻن پوي ملندي حقيقت هيڪڙائي ۾  
سجڻ چوڏهينءَ جي آهي چنڊ کان برتر خدا جو سنهن،  
ٻڌائي ڪو ڀلا ٿيندي ڪڏهن اوندهه سهائي ۾.

انهن فنڪارن کي به ڪيئن ٿو وساري سگهجي جن سنڌي شاعريءَ  
کي دوام بخشيون، ماسٽر محمد ابراهيم، محمد جمن، استاد منظور علي خان،  
نارويڳت، سُشيل مهٽاڻي، فقير عبدالغفور فقير امير بخش، روبين، زرين،  
فقير يار علي، صادق علي، سنگهار سليم، نور بانو مائي پاڳي، موهن ڀڳت،  
حسين بخش خادم، عابده پروين، منو ڪڇي، ڍول فقير، علڻ فقير، محمد  
يوسف، سهراب فقير، وحيد علي ۽ ٻيا، ان طرح خمنسي خان، مصري خان  
جمالي، اقبال جوڳي، بلاول بيلچمر، مٺا خان زرداري، مير محمد لنڊ، غلام

نبي۔ عبداللطيف، فيروز گل، استاد نياز حسين ۽ بين به سازن ۽ سرن سان سنڌي شاعريءَ ۽ موسيقي کي وڏي جلا بخشي.

جن مفڪرن ۽ مقررن پنهنجي فڪر و نظر سان سڀني جي دلين ۾ محبت ۽ پيار جو درد ڏکايو انهن مان ڪي هيءُ آهن، مخدوم اميراحمد، ڊاڪٽر نبي بخش خان بلوچ، پير حسام الدين راشدي، مولانا غلام مصطفيٰ قاسمي، مولانا غلام محمد گرامي، محترم عبدالله چنا، بيگم زينت چنا پروفيسر محبوب علي چنا، ڊاڪٽر نبي بخش قاضي، عبدالعلي قباڻي، ڊاڪٽر حميده کهڙو محمد عثمان ڏيپلائي، شيخ علي محمد، قاضي عبدالمجيد عابد، ڊاڪٽر عبدالجبار جوڻيجو، ڊاڪٽر غلام علي الانا، ڊاڪٽر محمد علي قاضي، مير محمد نظاماڻي، علي نواز جتوئي، محرم خان، مير محمد پيو، معمور يوسفڻي، محمد سومار شيخ، ڊاڪٽر گل حسن لغاري، شيخ محمد اسماعيل محمد کاشف، پروانوتي، پيڙو فقير ڪنير ۽ ٻيون ڪيتريون ئي شخصيتون.

سنڌي ادب جو وڏو حصو ڪهاڻي ۽ ڊرامي سان ڀريل آهي، سنڌي ڪهاڻيءَ جي انهن محفلن ۾ مان به شريڪ ٿيو هوس. جڏهن ڪهاڻي پڙهي ويندي هئي ته دوست راءِ به ڏيندا هئا. مون پنهنجي ”سمنڊ ۽ مان ڪهاڻي“ 1963ع ۾ پڙهي، جا بعد ۾ ”مهاڻ ۾ شايع ٿي هئي. مونکي ڪي ادبي ڪچهريون ياد آهن، جن ۾ عبدالغفور انصاري، ع.ق. شيخ، مقبول ڀٽي، نجم عباسي، مراد علي مرزا، ممتاز مرزا، علي بابا، قاضي خادم مقبول صديقي، عبدالقادر جوڻيجي ۽ ٻين دوستن کي سنڌي ڪهاڻيءَ جي نئين سماجي رخ کي روان دوان ڪندي ڏنم ۽ ٻڌم ادبي پروگرامن ۾ ڪيترا دوست گڏ ٿي ڪهاڻيون ۽ شعر پڙهندا هئا.

ريڊيائي ڊرامو هڪ اهڙي صنف آهي، جنهن تي لکڻ ڪو سولو نه هيو ۽ وري ريڊيوجي پاليسي مطابق لکڻ ليکڪن لاءِ وڏو مونجهارو رهيو. جيئن ته هيءُ صنف تمام جلد مقبول ٿي ويئي، ڇاڪاڻ ته پهريائين ترجما پيش ڪيا ويا، سنڌ جي لوڪ ڪهاڻين، شاهه سائين جي سورمين جي ڪردارن کي ڊرامي ۽ تمثيل جي شڪل ۾ پيش ڪيو ويو. عمر مارئي، سورڻ راءِ ڏياچ، مومل راڻو، نوري جام تماچي ۽ ٻيون ڪيتريون ئي ڪهاڻيون هيون، جن کي ريڊيائي ڊرامي جي صورت ۾ آڻي ڪيترن ليکڪن پاڻ ملهايو.

سنڌي ڊرامي جي واڌاري لاءِ پهريون دفعو حيدرآباد ريڊيو تي ٽن ڏينهن ۾ ڊٽريڪٽر محترم سجاد حيدر جي سربراهيءَ ۾ هڪ گروپ قائم ڪيو ويو، جيڪو هر هفتي پاڻ ۾ ملندو هو ۽ هر ليکڪ پنهنجو ڊرامو کڻي اچي پڙهندو هو. انهن گڏجاڻين کي آرگنائيز ڪرڻ ۾ آغا سليم جو وڏو هٿ هو. پهرين گڏجاڻي ۾

مون پنهنجو ڊرامو ”طوفان ۽ رات“ پڙهيو جيڪو سجاد صاحب کي تمام گهڻو وڻيو ۽ آغا سليم پني ٺپري جڏهن نشر ٿيو ته مون کي نه وڻيو جو سنڌي ڊرامي جي وقت گهڻاڻ ڪري مٿس ڦينجي هلي هئي، جيتوڻيڪ اهو ٻڌندڙن کي يا ريڊيو وارن کي ايترو ته وڻيو هوجو ڪي ورهيه مسلسل پيش ٿيندو رهيو. ”طوفان ۽ رات“ سائين گرامي صاحب تماهي ”مهراڻ“ ۾ ڇاپيو پي گذڙائيءَ ۾ ڊاڪٽر شيخ محمد ابراهيم خليل پنهنجي جاسوسي ڪهاڻي ”ڦيل پا“ کي ڊرامائي شڪل ڏئي پيش ڪيو هو منظور نقوي آغا سليم قاضي خادم ۽ ٻين دوستن جي ڊرامن پيش ٿيڻ کان پوءِ سجاد صاحب جي بدلي ٿيڻ سان هيءُ سلسلو به ختم ٿي ويو. اسڪٽس يا ننڍن ڊرامن جو هفتيوار سلسلو ”گلدستو“ پروگرام وسيلي شروع ٿيو جنهن پروگرام ۾ ڪيترن دوستن ۽ اسان ننڍڙا ڊراما اسڪٽس جي صورت ۾ لکيا. سنڌي ڊرامي ترقي ڪئي ته سيريل به پيش ٿيا.

ڊراما ليکڪن جا ڪجهه نالا، جيڪي هينئر دل تي تري آيا اٿم، اهي ڪجهه هيئن آهن. ڊاڪٽر شيخ محمد ابراهيم خليل، ابن الياس سومرو سيد منظور نقوي، ايم. بي. انصاري، محمد اسماعيل، ابن واصف، رشيد احمد لاشاري، عبدالڪريم بلوچ، آغا سليم، غلام حيدر صديقي، زيب عاقلي، امر جليل، علي بابا، ممتاز مرزا، قاضي خادم ڊاڪٽر محمد يوسف پنهور، عبدالقادر جوڻيجو منظور قريشي، شوڪت شورو گل زمان قاضي، فيروز الدين احساس، رهبريتي، امداد حسيني، نور گهلو سيد ماڪن شاهه رضوي، مشتاق چنگيزي هي خاڪسار ۽ ڪجهه ٻيا.

ڪراچيءَ تان نشر ٿيل سنڌي ڊرامن جا ڪجهه ليکڪ هيءُ هيا: امام بخش نياز حبيب الله عبدالڪريم شاد، خديجه ڇاڳلا، عبداللطيف عباسي ۽ ٻيا.

حيدرآباد تان جن پروڊيوسرن ڊرامن جي سرپرستي ڪئي ۽ محنت ڪري سٺا ڊراما پيش ڪيا. سي هيءُ: آغا سليم، زيب عاقلي، ايم. بي. انصاري، الياس عشقي، الله بخش شاهه بخاري، منظور نقوي، مصطفيٰ قريشي، عبدالڪريم بلوچ، پيراسحاق سرهندي، سڪندر بلوچ، سرور بلوچ، انور بلوچ، مراد علي مرزا، ممتاز مرزا، ابراهيم شيخ، زاهد قلباڻي، گل حسن قريشي، جهانگير قريشي ۽ ٻيا.

هتي احمد علي ڇاڳلا جي ڊرامي ”خوني“ جو ذڪر نه ڪرڻ ناانصافي ٿيندي هيءُ اسٽيج ڊرامو هو پر 1960ع ۾ ريڊيو طرفان ايم. بي. انصاري پروڊيوس ڪيو ۽ گورنمينٽ ڪاليج ڦليلي جي اسٽيج تي آندو ويو. ان ۾ جن صداڪارن حصو ورتو اهي صداڪاريءَ جي دنيا ۾ ان وقت وڏا نالا هيا: نسيم مغل، نصرت چنا، روينه سيم، ايم. بي. انصاري، مصطفيٰ قريشي، سيد صالح

محمد شاه، مشتاق مغل، عبدالحق ابڙو قربان جيلاني ۽ ڪامران ڀٽي، اڳتي هلي صداڪاريءَ ۾ هڪ اهم نالو اُڀريو اهو هو مهتاب چنا جونالو. جنهن نه رڳو ڊرامن ۾ صداڪاري ڪئي. پر خاص طرح ٻارڙن جي پروگرامن ۾ حصو وٺي پنهنجو نالو موڪيو. مهتاب چنا ڪمپيئرنگ ۾ جنهن طرح پنهنجو نالو روشن ڪيو اهو آواز ۽ ٽي وي جي دنيا جو وڏو نالو ٿي اُڀريو.

حيدرآباد ريڊيو جا اهي پروگرام ڪيئن وسرندا، جيڪي ادبي ۽ لوڪ پسند حيثيت رکندا هئا: ”جهڙا گل گلاب جا“، ”گلدستو“، ”نئون سچ“، وغيره. صالح محمد شاهه (فتح خان) جي ڳوناڻي ڪچهريءَ ۾ ڏاهپ جا نقطا وسارڻ جهڙا نه آهن سندس بزرگيءَ وارا انداز ڪيترا نوجوان ۽ پوڙها اڄ به اُن وانگر ڳالهائيندا آهن. ان طرح سندس ساٿي ”گنهو خان“ (عبدالڪريم بلوچ) جو ڪردار به وسارڻ جهڙو ڪونه آهي. لطيف سرڪار جي ڪلام کي تحت اللفظ پڙهڻ جو انداز سندس شاه سائينءَ سان عقيدت منڊيءَ جو وڏو اظهار هو.

اڄ به ادبي پروگرامن جو سلسلو جاري آهي، جنهن جي پيشڪش ۾ به وڏي نواڻ آهي. ان سلسلي ۾ نصير مرزا رات ڏينهن جي اثٽڪ جا ڪوڙ سان سڄيءَ سنڌ ۾ پنهنجي معيار جي هڪ خاص مڃتا حاصل ڪري چڪو آهي. ان طرح سندس همعصر گل حسن قريشي، ڪوثر ٻرڙو علي نواز خاصخيلي، الاهي بخش ٻاٺڻي ۽ ٻيا به پنهنجو پاڻ پتوڙين پيا هيءَ ريڊيو ادب جو نه ختم ٿيندڙ سلسلو آهي، جيڪو اصل ۾ تخليق جو سفر آهي، خيالن ۽ هوائن جو نه ختم ٿيندڙ سفر آهي، جيڪو ازل کان ابد تائين به جاري ۽ ساري آهي، هيءَ هيو انهن جو گيتڙن جي سفر جو مختصر احوال ۽ ٻري جن ٻاري جي نه ختم ٿيندڙ ڪهاڻي.

نوري ۽ ناريءَ جو ڳيٽڙا جهان ۾

ٻري جن ٻاريءَ آءُ نه جيئندي ان وري

اهي شخصيتون اڄ به انهن ادارن جي ايوانن کي روشن ڪيون بينيون آهن جن کي ياد ڪرڻ سان اڄ منهنجي اندر ۾ به جشن جو سمان پيدا ٿيو آهي. ڪيئن ئي ڏيڻا ڏيڻيون ٻري پيون آهن، مشعالون قطارون ڪري سفر پيون ڪن. خاص طرح ريڊيو پاڪستان حيدرآباد وارن کي منهنجي طرفان لک لک مبارڪون هجن، اُن سان گڏ آواز جي دنيا جا دوستو! اوهان کي به خوشيون مبارڪ هجن، شال اوهان جو اندر نه وسرندياڏيگيرين جي روشنيءَ سان منور رهي.



## ٺورڻ گهڻو ڏاڪڙو

محمد عثمان ڏيپلائيءَ جون ڳالهيون

يادگيرين جي آنبوه مان ڪي يادگيريون پاڻ ڪڏندي ٿيندي نڪري اينديون آهن ۽ وڏي لاڏڪوڏ سان چونديون آهن ته هاڻ اسان جو وارو آهي. ڪهڙي يادگيري ماضيءَ جي سُٺن ڏينهن سان وابسته آهي جيڪا مون کي هنن ڏينهن جي ڏينهن کان ڪجهه گهڙيون پناهه ڏئي سگهي ٿي. اها منهنجي خاص چونڊ هوندي آهي جو اها مون کي سڪون ڏيندڙ به هوندي آهي ۽ مان لکڻ لڳندو آهيان

ورهين کان سانڍيل هيءُ ڪچو گهر ۽ سندس پناهه گاهه اوچي. شايد هيءُ گهر ۽ پناهه گاهه هن شهر جي لاءِ يادگار اهڃاڻ به آهي ڇو جو اُن ديوار تي هڪ اهڙي تختي لڳل آهي جنهن تي هڪ تاريخي جملو لکيل آهي:

”اي اڪين وارو عبرت حاصل ڪريو.“ هيءُ مون اُن وقت پڙهيو جڏهن مان اڃا چوڪراڻي وهي مان ٻاهر نه نڪتو هئس. وڏڙن سان گڏ پنهنجي سهڻي شهر جي اُنهي رستي سان لانگهائو ٿيندو هئس جڏهن شام جا پاڇا اُنهي وڏي جاءِ ۽ پناهه گاهه تي پوندا هئا، مان اُن هنڌ بيهي اُتي تختي کي تڪيندو هئس. هڪ ڏينهن پنهنجي هڪ وڏڙي کان پڇي وينس ته انهن اڪرن جي معنيٰ ڇا آهي، هن هلندي ٻڌايو ته اتي ڏيپلائي لائبريري آهي، جيڪا سندس اخبار عبرت جي نالي سڏبي آهي. هُن جملي جي معنيٰ به ٻڌائي. مان ڪي ڏينهن اُن جملي تي غور ڪندو رهيس. ڪتابن جي شوق ۾ مان اُن جاءِ ۾ لنگهي ويس هن ديوار پويان هڪ ڪمرو هو جنهن ۾ به ٽي ڪٻٽ ڪتابن جا رکيل هئا، اُتي هڪ نوجوان ويٺو هو جنهن ٻڌايو ته ”هيءُ هڪ انقلابي اديب محمد عثمان ڏيپلائي جي نانءُ ۽ سندس ڪتابن ۽ تحريرن تي مشتمل لائبريري آهي، جي پڙهين ته ڏيانءِ.“

هن مون کان خرچي وارو آڻو ورتو ۽ ڪتاب ڏنائين. ائين مون کي اُهي ڪتاب پڙهڻ لاءِ مليا جن منهنجي سوچ ۾ گهرائي ۽ گيرائي آندي. ڪيتريون آنڪيون پريم، اهو ياد نه اٿم پر انقلابي ادب پڙهڻ لاءِ ڪي

230 : اسان جو قلم هڪ علم

آنڪيون به پرڻيون پونديون، اها ڄاڻ نه هئم.

اڄ جڏهن تڪا ڏٺي، ان ڏٺي پڙهياسين ته آنڪيون ته پرڻيون هيون، انهن اديبن جيڪي اياز چواڻي: ”پنهنجو نور نچوئي ويا“ لاءِ سوين تڪا ڏجن آنڪيون پرڄن ته به ٿورو آهي. هي اديب آهي هئا جيڪي خاڪشوري جو پورهيو ڪندي لکڻ پڙهڻ سان جيءُ جڙي ادب جا پيغامبر بڻيا. سنڌ ڌرتي اڻ ميا اهڙا ليکڪ، مفڪر ۽ دانشور پيدا ڪيا، جن جي ڏنل خزاني کي سانڍيندي اسان پونئرن جا وڃي ڪي حال ٿيا آهن. نه انهن اسان کي وڻاند ڇڏيو نه اسين کين ڇڏڻ يا وسارڻ لاءِ تيار آهيون. ڀلا محمد عثمان ڏيپلائي جهڙن عام ماڻهو مان نسرندڙ گل گونچ ڪيڏ واري هن هستي کي ڪير وساري سگهي ٿو. يا محمد عثمان ڏيپلائي جي فڪر کي ڪير مات ڏئي سگهي ٿو. مون چوڪراڻي وهي کان ساڻس ۽ سندس لکڻين سان جيئري ته گڏ گذاريو باقي ’مرڻ ناهي مون وس‘ يا ’مئي کان پوءِ سچ اُڀري يا نه‘ ڇا چئجي، تنهنڪري ’جيئري جيڪي ڪجهه ڪجاءِ‘ وانگر ڏيپلائي صاحب جون ڪيتريون ڳالهيون مون مور نه وساريون.

ڏيپلائي صاحب پنهنجي دور جو هڪ ويڙهاڪ ليکڪ هو. هو پنهنجي لکڻين وسيلي ڪڏهن پيرن، وڏيرن ۽ راجائن مهاراجائن سان جنگ جوتيندي رياستي ڏاڍ ڌمڌ خلاف اُٿي بيهي ٿو ته ڪئين پيرا جيل ۾ وڃي ٿو. مون هن کي هڪ جلوس جي قيادت ڪندي ڏٺو. هو مٿي اُگهاڙي ڪوڪر محلي کان منهنجي وڪالت واري آفيس ۽ زينت پريس مان ٻين اديبن اديبان جي رهبري ڪندي نمودار ٿي اڳتي هلي ٿو ۽ ڪوه نور سينما وٽان جلوس جي اڳواڻي ڪندي هومسٽيڊ هال واري ڇاڙهي چڙهي قلعي جي داخلي دروازي کان اندر داخل ٿئي ٿو. ساڻس گڏ بيگم زينت چنا، زرينه بلوچ، تنوير عباسي، پروانو پٽي، امداد حسيني، گرامي ۽ ٻيا سوين اديب گڏ هئا، جيڪي شيخ اياز پليجي، رشيد ڀٽي، حفيظ قريشي ۽ ٻين جي آزادي لاءِ نعرا هڻي رهيا هئا. هي وڏو تاريخي جلوس هو جنهن اينتي ون يونٽ جو اديبن، شاعرن، مفڪرن ۽ دانشورن جو وڏو محاذ کولي وڌو هو. هيءُ جلوس سنڌ جي عظيم ويڙهاڪ سپه سالار هوشو جي قبر تي سلامي پري جنگ جوتڻ جو وڃڻ ڪرڻ آيو هو.

ڏيپلائي صاحب جي طبيعت ۾ هميشه هڪ عجيب جولان رهيو جنهن تحت هو سڄي عمر ماڻ ڪري نه ويٺو سندس من پسند ڪردار به هڪ سنڌ جو سپوت

شهيد اعظم جنهن سنڌ جي تاريخ جا ڪئين ورق اٽلائي ڇڏيا، هو جنهن انگريزن کي توتا چيرائي ڇڏيا. ڏيپلائي صاحب هن بلندپايه ڪردار پير صاحب پاڳاري جي شهادت عظميٰ کي ”سانگهڙ“ ناول ۾ سون حُر مجاهدن سان سموئي هڪ تاريخي معرڪو سرانجام ڏنو. مون کي ته ائين لڳندو آهي جڙ ته ڏيپلائي صاحب پاڻ هڪ حُر جيان ميدان جنگ ۾ وڙهي پيو ۽ تاريخ ۾ هو امر ٿي ويو آهي.

هيءُ ادبي مجاهد، جڏهن ”شيخ المشائخ“ لکي ٿو ته: سندس ويڙهاڪ جندڙي وڙ وڙ جاڳي اُٿي ٿي. هو وري وري جيل جيل پيو ڪري مون کيس جيل ويندڙن لاءِ اُڻ ميو پيار ڏنو جڏهن سنڌ يونيورسٽي جي وائيس چانسلر حسن علي عبدالرحمان تي ون يونٽي ڪمشنر واري سرڪار ڌمري هئي. شاگردن جا هٿي مٿا ڦاڙي وڌا هئا، ”روح رهاڻ“ ۽ ڏيپلائي صاحب جا رسالا مٿ ڪري نه وينا هئا. رسول بخش پليجي جي مشهور ڪهاڻي ”اور گولي چل گئي“ ڇپجي چڪي هئي. مٿي چچريل ٻوٽ سڄيل پنڊ وارن سان هي جيئرا ساهه جيڪي واڙيا ويا هئا تڏهن مان پليجي صاحب سان گڏ سندن وڪيل هئس. ڏيپلائي صاحب مون سان حال احوال اوربندي اياز جون هيءُ ستون آلاپيون:

سنڌڙي تنهنجي سيند ڏسي

رات پٽائي گهوت رُنو

پوءِ هُن هي بيت به جهونگارو هو:

اوري اُچ ته اُگهان، ڳوڙها تنهنجي ڳل تان

ڪيڏا ويل وهي ويا، تنهنجي ٻچڙن سان

ڌرتي ماءُ! مٿان، پٽي پارا تو ڏئين!

ان وقت کيس ڳوڙها ڳاڙيندي ڏٺو هو. هو بهادر شخص سنڌ جي نوجوان نسل جي نسل ڪشي ۽ بي حرمتي تي صديدار افسوس ڪندو هو. شيخ اياز جي حيدرآباد نيڪالي واري ڌم خلاف هُن به لکيو هو. سندس اهڙا خط روح رهاڻ ۾ پڻ ڇپيا جيڪي سندس طبيعت ۾ جوش ۽ جولان واري طوفان جو اظهار هو. اُن وقت به هن اياز جي هيءُ وائي جهونگاري هئي، وائي جا ڪجهه بند هت ڏجن ٿا:

جي پنهنجو نور نچوئي ويا ۽ تنهنجي جوت جلائي ويا،

سي لڙڪ مٽي ۾ لوئي ويا پر ڇا ڇا موتي پائي ويا!

سي وڻ وڻ لوڏي واءِ ٿيا، سي ٻن ٻن ۾ پڙلاءِ ٿيا،

جي بن بن بين وڃائي ويا، جي تن من واري ڳائي ويا.

مون ڌرتي! تنهنجا ڏڱ ڏٺا، مون تن جا لويل لڱ ڏٺا،  
جن وڙهندي وڙهندي جان ڏني، سي وارا وير وجائي ويا.

هيءَ طويل غزل ڏيپلائي صاحب جي ويڙهاڪ ۽ مزاحمتي اديب ۽  
مفڪر هجڻ جو چتو ثبوت آهي.

ڏيپلائي صاحب اياز جي هن غزل ۽ سراج جي ٻولي واري مضمون جي  
ساراهه ۽ روح رهاڻ جي انقلابي ڪردار متعلق مون ڏانهن هڪ خط لکيو  
جيڪو مارچ 1968ع واري پرچي ۾ ڇپيو. هن اهو غزل شيخ عبدالمجيد  
سنڌي کي ڏيکاريو هو. سندس ٻيو خط هن غزل بابت ۽ جنائي خان جي بدڙي  
تي لکيل خط اهي ڏيپلائي صاحب جي قلم کان ڪير بچي سگهي ٿو سندس  
ڪيترن ادبي محاذن تي کليل جنگ هڪ ڏانوَ آهي، جيڪو مزاحمتي  
سنڌي ادب جي تاريخ جو وڏو ڀاڱو والاري ٿو.

مون کيس ويڙهاڪ اديبن پروفيسرن، استادن جي جيل واري لاري سان  
گڏ هلندي ڏٺو. پوءِ ڪورٽ مان واپسي ۾ هن لاري کي پريس وٽ بيهاري  
ڇڏيو ۽ هن اسان الزام هيٺ آيل بنگله ديشي قيدين ۽ پوليس وارن کي چانهه  
پياري هئي، تڏهن به سندس غصي ۽ ڪاوڙ وچان چهره ڳاڙهو رتول هو. هيءُ  
محمد عثمان ڪو ٻيو ٿي لڳو. ان محمد عثمان جي ڪهڙي ڳالهه ڪجي  
جنهن ”عبرت“ ۽ ”انسان“ جهڙا رسالا ڪڍيا، جن ۾ هن سماجي انصاف ۽  
سياسي مسئلن تي دل کولي لکيو هن انصاف ۽ ڪورٽن کي موضوع بڻائي  
لکيو ته سندس ڪيتريون ڪهاڻيون جُلُهه ڪندڙ هيون ۽ انهن رڻ ٻاري ڏنو.  
ڏيپلائي صاحب جو دور ادب ۾ ڪرب و بلا جو دور ليکبو آهي. سندس ون  
يونٽ وارو تحريڪي دور سنڌ جي نوجوانن جي روح کي جهنگهوڙي وڌو.

هو پاڻ به نوجوان ٿي پيو مون کيس جشن روح رهاڻ ۾ استيج تي  
گجندي ڏٺو. مون کيس هميشه اهي معرڪا کلندي کلندي ماريندي ڏٺا. مون  
سندس چهر تي اُن وقت هڪ اهڙي اطمینان ڏيندڙ روشني ڏٺي جڏهن هن  
جو ڊرامو ”شاهدي“ ناٽڪ صدي جي ملهائڻ ويل استيج تي پيش ٿيو. هو  
بيماري سبب هيٺو ۽ ڪمزور هوندي به هٿن ٻڌڻ ٿيو ويٺو هو. محمد علي  
ڏيپلائي سندس ڊرامي جي وڊيو ٺاهي هئي. هن مون کي سڌي پاڪر پاتو ۽  
چُمي ڏني ڇاڪاڻ جو کيس خبر هئي ته هنن ڇهن ناٽڪن کي استيج تي آڻي  
ناٽڪ صدي ملهائڻ جو ٻين دوستن سان گڏ مرڪزي ڪردار مان به هيس. هن

خيال کي جوڙڻ وارو ۽ شڪل ڏيڻ وارو عبدالله ميمڻ صاحب ان وقت جو ڪمشنر حيدرآباد هو. هڪ ليکڪ هڪ ڊرامه نويس جا ڪردار جاڳي اُٿيا هئا. هو سندس سامهون بيٺا هئا، ڏيپلائي صاحب جڏهن منهنجي ڪم مان خوش ٿيندو هو ته سڏي جوش جذبي وچان انعام ۽ شاباس طور مٺي ڏئي ڇڏيندو هو. اڄ سندس جهڙا باغ بهار ماڻهو ولولي ۽ جذبي وارا ماڻهو ڪاٽي ٿا گهڻو جيئرا رهن يا کين زماني جون لُڪون ۽ جهڪون جيئرو رهڻ ڏين. بردي گرامي، گدائي، نياز اياز جي لڏي جو هيءُ مسافر اسان سان ڪيئن ”جيءُ اڙايم جتن سين“ وانگيان اچي گڏيو ۽ پوءِ هلندي هلندي اسان کي جيئڻدان ڏئي پنهنجي وات وٺي رمندو رهيو. اڄ مون کي ان موقعي تي گدائي جي نظم جو هيءُ بند ياد اچي ٿو جڏهن مان پاڻ کي اڪيلو پيو پانيان ستن جا ست کي لڏي ويا ڪي ڇڏي ويا. چوڌاري ڏيپلائيءَ جي ديس ۾ ماڻ آهي:

اي همسفر آواز ته ڏيو  
هن ماڻ ۾ دل گهٻرائي ٿي  
هيءُ ٻاٽ انڌيري ڪاٽي ٿي  
اي همسفر ڪجهه ڳالهايو  
اڄ ڌرتي ماءُ پڪاري ٿي.

شهرن جا شهر اها ٻاٽ اوندا هي ڳڙڪائي وئي آ. اُهي عبرت جي نگاهه جو سبق ۽ هدايت ڏيندڙ ديوارون ڀُري ڌري پٽ پئجي چڪيون آهن. ڪاڏي ويون اُهي ڏيپلائي صاحب واريون محرڪ لائبريريون! اڄ ڪتاب پنهنجي پناهه گاهن کان محروم آهن. باب العلم جا دروازا بند ٿي چڪا آهن. جيڪا علم جي صدا تر جي ريگستان ۾ گونجي هئي، ڏيپلائي صاحب جهڙي شخص اها صدا هنئي هئي، انهيءَ اُميد تي شايد اڳتي هلي ٻڌجي ۽ سڻجي چاڪا ته هن سڄي زندگي ويڙهاڪ جيان گذاري ۽ اُميد جي لات سندس رهبري ڪئي پر هو سنڌ جي لاءِ دعا گو رهيو. گدائي وانگر:

سمون ڪو اهڙو اچي، اهڙو اهتمام ٿئي  
الاهي رسم محبت جهان ۾ عام ٿئي  
سڀن دلين ۾ هجي شل نفاق کان نفرت  
هميشه امن و محبت جو احترام ٿئي

اڄ سنڌ هڪ ٻئي ڏيپلائيءَ لاءِ واجهائي ٿي. اهڙي اُميد سندس لائق

جاکوڙي فرزند محمد علي ڏيپلائيءَ مان به ڪري سگهجي ٿي. ڏيپلائي صاحب ۽ سندس همعصر مفڪر ساڻي سندس رهبري لاءِ ڪئين جهول جهليو بيٺا آهن رڳو پورهئي ۽ محنت سان وڪ وڌائڻي آهي. شاهه چواڻي به ائين ئي آهي:

ڏور مَر ڏيئان ڌار ڏورڻ گهڻو ڏاکڙو  
ڪوڙين لک هزار ان اونداهي انڌا ڪيا.

✱

سنڌي اديبن جو پُرامن احتجاجي جلوس

اپيل

سنڌ جي عظيم قومي شاعر شيخ اياز سنڌي ادب جي عظيم نقاد رسول بخش پليجي، سنڌ جي مشهور دانشور حفيظ قريشي، سنڌ جي سپوت شاگردن ۽ انساني بنيادي حقن جي حفاظت ڪندڙ محب وطن ماڻهن جي گرفتارين ۽ نظربندين جي خلاف، پُر زور احتجاجي جلوس تاريخ 15- ڊسمبر 1968ع تي، صبح جو 11:00 بجي، مسٽر عبدالحميد ميمڻ وڪيل (حميد سنڌي) جي آفيس، نزديڪ گورنمينٽ هاءِ اسڪول حيدرآباد، لڳ ميونسپل ڊسپينسري وٽان شروع ٿيندو، اسٽيشن روڊ ڏئي، اورينٽ هوٽل وٽان، ڊپٽي ڪمشنر حيدرآباد جي رهائشگاهه وٽ ختم ٿيندو.

سنڌي زبان جي سڀني اديبن، اديبان، عالمن ۽ دانشورن کي پُر زور اپيل ٿي ڪجي ته هو پنهنجي دلي جذبات ۽ ڏک جي اظهار لاءِ مقرر تاريخ، وقت ۽ هنڌ تي پهچي، اديب جي ضمير ۽ قلم جي آزاديءَ جي جدوجهد لاءِ هن پُرامن احتجاجي جلوس ۾ شامل ٿين.

سنڌي اديبن، اديبان، عالمن ۽ دانشورن جي برادري، حيدرآباد

جاري ڪندڙ: ايڪشن ڪاميٽي،

1. بيگم زينت عبدالله چنا

2. تنوير عباسي

3. حميد سنڌي

✱

## نسیم، هڪ پرولي

سنڌڙي ويچاري هميشه مختلف دورن ۾ ڀاڱا ٽيندي رهي آهي. جيڪڏهن انهن دورن کي ملايو وڃي ته سنڌ جي تصوير اهڙي ته سهڻي من موهڻي ۽ مڪمل آهي. جو ڪوبه اوچو فنڪار اهڙي تصوير مان عيب نٿو ڪڍي سگهي. پر جيڪڏهن انهن دورن ۾ سنڌ جي تاريخ کي ورهائبو ته هر دور جي پنهنجي شڪل نڪري نروار ٿيندي ڏاڍ ڌمڪي ڪهاڻي، جوڌن جوانن جي ڪهاڻي، فريب ۽ دوکي جي ڪهاڻي، سچائي ۽ خلوص جي ڪهاڻي، هر دور جو مَرڪُ آهي. پوءِ اهو دؤر مغلن جو ڇو نه هجي، ارغونن ترخانن جو ڇو نه هجي، سنڌ هميشه لتاڙي چيٽاڙي، چيهون چيهون ٿيندي آئي آهي. پر ته به سنڌڙي هر دؤر جي نئين نسل ۾ اک وجهيو پرينءَ جو پرتو ڏسيو پئي چوي: ’پئي ڪٿي پساھ، پسڻ ڪارڻ پرينءَ جي‘.

اهڙي ئي هڪ دور جي ڪهاڻي آهي ته سنڌ جي سر ڦريل جوانن، سنڌڙيءَ جي ڌڙيل حالت کي ڏسي، ان جي سجاڳيءَ، ڀلائي ۽ بهتريءَ جو سونو ڪنيو. اهو دور مارشل لا جو دور هو جڏهن ون يونٽ جا ڪوٽ هئا ۽ جن به ساھ ڪنيو ٿي، تن جي دم گھٽڻ جي ڪئي ٿي وئي. انهيءَ ڪوٽ ۾ ساھ ڪرڻ سولون هو. ان وقت سنڌ جي اديبن جا سجاڳيءَ پيرل سنڌ، زندگيءَ جي علامت هئا. سنڌي ادبي سنگت وارو لڏو ڪوششن ۾ رڌل هو. اُن وقت آهستي آهستي نئين پوک به سلا ڪڍيا هئا. انهيءَ دور ۾ ڪيترائي ڪهاڻيڪار نڪري نروار ٿيا هئا، جن ڪهاڻين کي سجاڳيءَ جو پندار بڻائي، سنڌ جي ماڻهن کي نٽ نون طريقن سان ريجھائي سجاڳ ڪرڻ جو سونو ڪنيو هو. انهيءَ زماني ۾ وقت ۽ حالتون هر دور وانگي ڪي سوليون ڪونه هيون، پر تنهن هوندي به هر ليکڪ جي سِر تي هڪ پوت سوار هو ته ”آءُ تيان اڳيڙي“

انهيءَ وقت ۾ همعصر دوست، ڪنهن نه ڪنهن جي ڪهاڻي پڙهيو اچيو تيڪا ٽپي ڪندا هئا. تنهن وقت جو هڪ دوست، هڪ ڏينهن ساراھ جا

ڏول پري هميشه وانگي روپ محل جي گتيا اوڻويهينءَ ۾ اسان آڏو اچي هاريا. انهيءَ ساراه جي پاڻيءَ ۾ رڳو نالو نسيم کرل، نسيم کرل، نسيم کرل هو. جڏهن ڏول کي چنڊيوس ته ڪهاڻيءَ جو نالو نڪري نروار ٿيو ’ڪني آگر‘. اسان ’ڪني آگر‘ کي وڊيوسين ڪونه باقي اُن جي خالق کي وڊڻ ڪٿڻ لاءِ ملڻ جو پيه ڪيوسين. جڏهن ڏنوسين ته نسيم هيءُ آهي ته اسان جون ٻه به ويون ته ڇهه به ويون. اسان آڏو هڪ آفت بيٺي هئي، بنهه ڊپ ٿيوسين ته اسان کي نه وڌي وجهي. پر پوءِ جڏهن گهرا ٿياسين ته يقين ٿيوسين ته دلبر نه ڪهڻ جو نه ڏهڻ جو آهي، باقي جيڪي ڪهاڻيون لکي ٿو انهن ۾ اها مٽيا آهي، جيڪا ظاهر ۾ ته منجهس ڳوليو نه ٿي لپي. مون کي ان تي هڪ بدڪ جو مثال ياد آيو جيڪا سونا آنا لاهيندي هئي. نسيم به ان بدڪ مثل هو جنهن جون ڪهاڻيون اسان جي ادب ۾ سونن آنن مثل آهن.

هڪ دفعي نسيم کي ڪو ويٺي ويٺي خيال ٿيو سو طنز نگار ٿيڻ جي ڪوشش ڪرڻ لڳو چرچائي مضمون لکڻ جي ڪوشش ۾ ’سچو سچو سچ جوان‘ لکيائين، جنهن ۾ اديبن ۽ اديبائن متعلق ڪي چرچا لکيائين. زور پيو ته ’روح رهاڻ‘ ۾ چپيو سائين اُن ۾ چاپيو. ’روح رهاڻ‘ منهنجي ذاتي ملڪيت ته ڪانه هئي، پر سائين چيچڻ کان پوءِ محسوس ڪيم ته اها منهنجي ذاتي ملڪيت هئي، ڇاڪاڻ ته مون مسڪين تي گارين جو ڏوڙيو شروع ٿي ويو. ’روح رهاڻ‘ جو اوائلي دور هو سو ستن ۾ پئجي ويس. بس سائين ڏاڍي ڏکي جان ڇڏائي سين. نسيم جون ڪڳيون پي لڳيون. تان خبر پئي ته هڪ نئين سنڌي هفتيوار اخبار نڪتي، پوءِ هن لاءِ خاص نڪتي هئي الائي ڇا، ڇاڪاڻ ته پرچو به اهڙو هڪ نڪتو ۽ ان ۾ نسيم تي گارين جو ڏوڙيو هجي. پر ته به نسيم خوش، ڇاڪاڻ ته نسيم کي چوڪري سمجهي هنن گاريون ڏنيون هيون.

ائين نسيم وقت جي وهڪري ۾ وهندو ’پٽ‘، ’گذريل واردات‘، ’زر ۽ زور‘، ’ڳڻ‘، ’زمان جي گردش‘، ’گتس‘، ’ڪچورنگ‘، ’پهرين مراد‘، ’مجاور‘، ’ڪرنت‘، ’پهريون پهر‘، ’چوتيهون در‘ ۽ ٻين ڪهاڻين سان رڻ ۽ طوفان مچائيندو فتح جا جهنڊا بينڊ باجن سوڌو ڪنيو هلندو هليو.

سندس ڪهاڻين ۾ نسيم کي ڳوليو ته نسيم بنهه ڪونه ملندو. ائين ڪونهي ته ڪواهي ڪهاڻيون نسيم جون ڪونهن، پر نسيم جو ذاتي تصور خود اهڙو آهي، جيڪو ڪهاڻين جي تخيل کان گهڻو پري آهي. سندس ڪهاڻيون، سنڌ جي بهراڙين ۾ ٿيندڙ ناانصافين جو هڪ نه ختم ٿيندڙ

داستان آهي. هوڏانهن نسيم خود هڪ گزنگ زميندار سڀني ۾ پُر، تر جو چڱو مڙس، غربت ۽ ناانصافيءَ جي بنيءَ ۾ پڇڻ تہ ٺهيو پر پاڻ انهيءَ سلسلي جي هڪ ڪٽري پڻ آهي. هاڻ ڪير وڃي انهيءَ پروليءَ کي پيچي، هونئن به ڪو به نسيم جي ذات کان انڪاري ناهي، پر حيرت ۾ ضرور آهي تہ ايترو گهرو وڃي، اهي مسئلا چونڊڻ، جن جي گهر جي پيڊيءَ کي ئي خبر هوندي نسيم ڪهاڻيڪار ڪيئن ٿو لکي. جڏهن تہ ڪهاڻي تيسين مڪمل ناهي، جيسين پاڻ به ڪهاڻيڪار اهو ڏک درد پوڳي، اهي ڪائنس ائين دور آهن، جيئن چنڊ کان چڪور دل کان دلبر، ازل کان ابد، سچ کان ڪوڙ.

نسيم وٽ ڪنهن جو احساس هجي، ڪنهن جو درد هجي، اهو ممڪن ناهي، ڇاڪاڻ تہ سندس ماحول کيس اهڙي انا ڏني آهي، جيڪا جهڙڪي ناهي. پوءِ اهو سڀ ممڪن ڪيئن آهي تہ نسيم جو هر ڪردار اسان جي سنڌ آهي، اسان منجهان آهي، سندس ڪردارن جو ڏک درد اسان جو ڏک درد آهي. اها پرولي نسيم کي ڏسي سلڻي تہ نه هئي، پر اڄ جڏهن پاڻ اجازت ڏني اٿس تہ پوءِ جيءُ بسم الله.

نسيم، جن به ڪهاڻين کي پيار سان لکيو آهي، هونئن هر فنڪار کي پنهنجي تخليق پياري هوندي آهي، پر نسيم جي سٺين ڪهاڻين تي سندس هڪ مخصوص چاپ آهي. نسيم جي گهڻين ڪهاڻين جو ماحول بهراڙيءَ جو ماحول آهي، جنهن ۾ پاڻ اتي ٿو وهي ٿو. انهن ڪهاڻين لاءِ ڪردار جي چونڊ ۽ ان جي عمل ۽ ردعمل ۾ نسيم مڪمل خودمختيار آهي ۽ اتي ئي هو پاڻ کي حاوي ڪري ٿو. صاف لفظن ۾ جيڪر ائين چوان تہ: نسيم هر ڪردار ۾ پاڻ اچڻ جي ڪوشش ڪئي آهي.

نسيم جيڪا زندگي گهاري رهيو آهي، ان ۾ سندس مطمئن هجڻ ناممڪن آهي. ان ۾ جسماني آسائشون آهن، پر ذهني نه. سڀ خوشيون آهن پر دلي نه. انهيءَ ڪري نسيم هميشه آدرشي زندگي گهارڻ ۽ آدرش ماڻڻ لاءِ هر ممڪن ڪوشش ڪندو رهيو آهي. ان لاءِ هن ڪهاڻين رستي آدرش ماڻڻ گهريو آهي. پر نسيم ڪهاڻين لکڻ مهل اهو وساري ويٺو آهي تہ منجهس ماحول ۽ حالتن جي ڪري جيڪا ’آنا‘ پيدا ٿي آهي، سا هر ڪردار جي عمل ۽ ردعمل ۾ ظاهر ٿيو پوي. نسيم جي ڪهاڻين جو هر ڪردار نسيم آهي. منجهس آدرشپڻو آهي تہ وري آخر ۾ اها ئي خودي ۽ انا آهي، جنهن خود نسيم کي ڪنهن آڏو جهڪڻ سندس مرڪ ۽ شان نه آهي.

ان ڪري ئي نسيم ڪهاڻيون لکيون ۽ انهن ڪهاڻين جو گهڻو تنو ڪردار پاڻ آهي. سندس جيڪي به زندگيءَ جون حسرتون پوريون نه ٿيون آهن، سي هو ائين پوريون ٿو ڪري پر پڇاڙيءَ جو سندس 'EGO' / 'انا' هر ڪردار نسيم ٿو ڪري وجهي ٿي، نه ڪي آدرشي. ڪن ڪهاڻين ۾ جت هورڳو آدرشي ٿيڻ ٿو چاهي، انهن ۾ پنهنجي انا کي جهڪائي ٿو انهيءَ لاءِ ته سندس ڪردار عظيم ليکيو وڃي يعني سندس حسرتون پوريون ٿين ۽ هو خود عظيم ليکجي.

سندس حسرتن جو ڪمال سندس ڪهاڻين 'گتس' ۽ 'ڪچو رنگ' ۾ آهي. جنهن ۾ هو هڪ لاپرواهه Don Juan ڊان زووان پارو هيرو آهي. سندس مٿان چوريون فدا آهن ۽ پاڻ انهن کي پامال ڪندو وڌي ٿو. ائين هڪ 'پارس' نالي نينگر اچي ٿي، جيڪا هن کي شڪست ڏئي ٿي ۽ کنگهي ئي نٿي. نسيم هڪ وڻندڙ انداز ۽ ادا سان ڊبجي اُڀري ٿو سندس شڪست، فتح ۾ تبديل ٿيو وڃي، جڏهن پارس سندس هنج ۾ اچيو ڪري ۽ چيو ٿي:

”پراڄ ڪنهن انجام سوچڻ بنا توڏي هلي آئي آهيان، وٽي ته هميشه لاءِ پنهنجو ڪرين يا وٽي ته شاهه برني ۽ صوفي وانگر... جيئن تنهنجي مرضي!“

سندس اها وڏي فتح، وڏي حسرت آهي. سندس هيرو جو شاهوڪار هجڻ ۽ پيسا اُچلڻ سندس خواهشن منجهان آهي. هيءُ ست ته ڏسو:

”وڀري ساري بيگم برني، هي افورڊس ٿو بيت فائيو ٿاؤزنڊس آن آرڊنري ميئر، بڪازاٽس نيم وازپارس.“

ڪاش نسيم ئي هن ڪهاڻيءَ جو سچو پڇو هيرو 'زلفي' هجي ها. ڪاش ائين هجي ها ته پوءِ نسيم کي اهڙيون ڪهاڻيون لکڻ جي ضرورت نه پوي ها.

'گتس' جي ٻئي حصي 'ڪچو رنگ' ۾ سندس انداز ڊرامائي ۽ جادوگراڻو آهي، پڙهندڙ ليکي ته اجهو هيرو 'زلفيءَ' صاحب جو والد، سندس پارس سان ڪيل شاديءَ جو قصو پورو ٿو ڪري يا هيرو کي سڃو ڪري گهر کان ٿو ڪڍي. پر نسيم جي 'انا' جي جهوليءَ ۾ ڪيترائي ڪرتب آهن. هيرو هٿ ٻڌيو بيٺو آهي، پر واهه نسيم تنهنجي من مستي، پيءُ کي به جهڪائي پنهنجي حسرت پوري ڪري ٿو. هيرو جو پيءُ پارس کي سؤ سؤ جاناوت ڏئي، نسيم جي خوشين ۾ شريڪ ٿو ٿئي.

سندس 'گذريل واردات' انسپيڪٽر غوش بخش شاهه جي حسرتن جي مزار آهي، جنهن تي نسيم گلن جي چادر به چاڙهي آهي ته چراغ به ٻاريا آهن. هورتائر تيل انسپيڪٽر آهي، دستوري شڪست هو قبول ڪري ٿو. گهڻوئي

چوي ٿو ته: 'مزار ما غريبان ني چراغ ني گلي' پر نسيم پڇاڙيءَ جو به سندس حسرت پوري ڪرائي، پنهنجي شڪست، ڪاميابيءَ ۾ تبديل ٿو ڪري. اهڙي ئي نموني سان سندس آدرشي ڪردار 'شبنم شبنم'، 'ڪنول ڪنول' جي مس پال، 'ڪافر' جا عبدالله ۽ مڪي، 'ڳڙ' جو دينو، 'ڪني آڱر' جي زينب، اهڙي قسم جا ڪردار آهن، جن جو آدرش بلند آهي، پر سمورا ڪردار نسيم جي 'آنا' ۽ مرضيءَ جا ٻانها آهن. پر جي نسيم جي ڪنهن ڪردار ۾ رڳو نسيم بنا آنا جي ڏسڻو هجيو ته اهو ڪردار 'زمانی جي گردش' ۾ رئيس قيصر خان آهي، جنهن جي ڪرهلر ۾ هن کي پنهنجو مستقبل نظر اچي ٿو. ان ۾ هو ايڏو جذباتي آهي، جو هو مجبور ٿي لکي ٿو: "خان، مان به تو جهڙوئي زميندار هيس، پر زماني جي گردش سبب هي حال اچي ٿيا اٿم. تووت لنگهي آيو آهيان ته پنهنجي شان تي جيڪي سري سگهئي، سو ڏينم ته گذر سفر ڪري وڃي ڪي وڻ ڏسان. ٻيو تنهنجي سر بخت جو خير."

سڄي 'شبنم شبنم' ڪنول ڪنول' مجموعي ۾ اها ئي هڪ ڪهاڻي ڏنم، جنهن ۾ نسيم، زماني جي گردش کان چرڪيل ۽ مجبور ٿاينم. هاڻي مان ڪٿان ٿو سندس پئي مجموعي 'چوٽيهون در' جي ڪهاڻين کي سندس پهرين ڪهاڻي 'مڪسڊ گرل' جنسي علامتن جو مجموعو آهي. سندس حسرت: 'سنهڙي عبا ۾ ٻرندڙ جسم، اکين بجاءِ ٻه ٽانڊا ۽ ٻين تي مون ڏانهن آيل 'اُم ڪلثوم' ڪڙ ڪنيو بيٺي آهي. اهڙي نموني ۾ 'ڪرنت' جنسي خواهشن جو ٻرندڙ جوالا مڪي آهي، اهو تڏهن سرد ٿئي ٿو جڏهن:

"اوچتو ڪنهن پياري پياري ڇهڙا تي منهنجي ننڊ ٽٽي ٿي وڃي، منهنجيون اکيون گلن تيون ڪمري جون چارئي وال لائينس وچين شئنڊليئر سوڌوروشن آهن. هو وينس جي بت جيان صفا نيود آهي ۽ مون کي چوڙ جيان چنٻڙي پئي آهي." انهن ٻنهي ڪهاڻين ۾ نسيم جي ذهن جي اها ڪنڊ روشن نظر پئي اچي، جتي هڪ عام ماڻهوءَ وانگر جنسي حسرتون خوابناڪ ماحول ۾ ٻڌل بيد، تي ليٽريون پائي رهيون آهن. خاص طرح غور ڪيو: 'پن تي مون ڏانهن آيل اُم ڪلثوم' ۽ 'وينس جي بت جيان صفا نيود آهي ۽ مون کي چوڙ وانگر چنٻڙي پئي آهي.'

آخر ۾ اچو ته توهان کي نسيم جي آنا جي انتها ۽ سندس بيوسيءَ جا ڪي شاهڪار پڻ ڏيکارين:

240: اسان جو قلم هڪ علم

‘پهرين مراد’ جو ماڻڪ، ارڙو ۽ ضد ڀريو اهڙوئي آهي، جهڙو نسيم چوري ٿيل مينهن گهي ڇڏي ٿو پر پهرين مراد نه ٿو باسي. سندس ‘آٿت’ جو رٿيس، سندس اها اندر جي باهه وسائي ٿو جيڪا ورهين کان اندر ۾ پئي ڏکيس. نسيم رتي به شڪست نه کاڌي آهي. سندس منهن مٿي آهي، رٿيس سان گڏ سندس به اندر نري پيو هو ته زمينون به نري پيون هيون. ‘پهريون پهر’ ۾ عورت جي کاڌل شڪست تي مني مرڪ پيو مڙڪي ۽ بيگم حسين کان تهڪ ڏياري چٽڙ ڪرائي چورائيس ٿو: “هن، جي اڳ ۾ وعدو ڪيو اٿئين ته پوءِ تو به اهو سیت پاتو ٻڌو نه اٿئي ته ڪم نڪتو ڏکڻ وسريو.”

‘السلام عليكم’ سندس نيٺ آدرشي ڪهاڻي آهي. اهڙي ئي نموني ڪي ڪهاڻيون اهڙيون آهن، جن ۾ هو بيوس ۽ مجبور آهي. ‘دارالفلاح’ جي نيلم هن سماجي سرشتي جي جڪڙيل ٻانهي آهي، ‘ڇوڻيهون در’ جو گيج ريڊر به اوتروئي بيوس آهي. ‘پارٽر’ جو مومن سماجي حالتن جو شڪار ۽ يتيم آهي. اهڙين چئن پنجن ڪهاڻين ۾ جتي مومن نسيم کي بيوس ۽ يتيم ڏٺو آهي، اُتي مومن کي فن جي بلندي ۽ اوچائين تي به ڏٺو آهي، ۽ جيتري انهن ڪهاڻين ۾ اصليت ۽ حقيقت آهي، اوتري ٻين ڪهاڻين ۾ نه آهي. ٻين شاهڪار ڪهاڻين جي ڪردارن کي سندس هٿان رڻندي ڏٺو آهي. بهرحال جي نسيم ههڙين چئن پنجن ڪهاڻين ۾ شڪست کائي، پنهنجي انا کي دفن ڪري ڇڏي ها ته مومن کي خوشي ٿئي ها، پر نسيم اڄ به انهن ڪهاڻين کي جنم ڏيڻ جي ڪوشش ۾ رڌل آهي، جن ۾ انيڪ رنگارنگ حسرتون دفن ٿيل آهن، ڪٿي ڪٿي اهي ڪارناما ٿيل آهن، جن سان سندس ذهن، دل ۽ جسم کي سُڪون پهچي ٿو. نسيم پنهنجي فن ۾ يڪتا ۽ پنهنجي طرز جو انوکو فنڪار آهي، جنهن وٽ سنڌي جا سور به آهن ته جسم جون تقاضائون به آهن: هٿ ۽ ارڙائيءَ جا کليل داستان به آهن، ڪٽڙ ۽ ڪسارا جام به آهن ته مصري جو تڙون به آهن.

نسيم کي ڏسي الاجي ڇو مومن کي يوناني ديومالا جو هڪ ديوتا ‘سيفس’ ياد ايندو آهي، جنهن تي ديوتائون جڏهن ناراض ٿيا هئا، تڏهن کيس چيائون ته: وڏا پٿر کڻي جبل جي چوٽيءَ تي پهچ، ۽ هو جڏهن ڳرا پٿر کڻي جبل تي پهچندو هو ته اُهي ان چوٽيءَ تي نه ٽڪندا هئا ۽ هيٺ ڪري پوندا هئا. وري هو کڻي مٿي پهچندو هو ته وري اهائي ڪار. چون ٿا ته

سسيفس اڄ به انهيءَ عمل ۾ رُڌل آهي. نسيم به انهيءَ ديوتا وانگر اڄ به پنهنجي حسرتن ۽ تمنائن کي ڪهاڻين جو روپ ڏئي، اُن پهاڙ ۽ اوچائيءَ تائين پهچائڻ جي پيو ڪري شال سندس پنڌ تاب پون ۽ سندس هڪ به حسرت ۽ تمنا ڪنهن به ڪهاڻيءَ جي صورت ۾ سچائيءَ جو روپ وٺي، انهيءَ منزل جي جبل تي ٽڪي پوي شال ائين ٿئي!

نسيم جي هن جائزي ۾ منهنجن پنهنجن خيالن جو هڪ چار آهي، جنهن نسيم کي جڪڙي کيس ۽ سندس ڪهاڻين کي اُڪوليو آهي ان ۾ ڪنهن ٻئي جي مرضيءَ جو دخل ناهي، نه وري ڪنهن ٻئي جو مون سان متفق هئڻ ضروري آهي.



## سليا مون نه سوال

هڪ خط

پيارا ڀاءُ! توهان جا لک قرب جو توهان ماضيءَ جي دز چنديندي ڪي سوال اهڙا پڇيا آهن جو ”سليا ڪنهن نه سوال“ وانگر ڪنهن به سوال جو جواب ڏيڻ لاءِ هٿ چيو نه ٿا ڪن. ڪهڙا ويهي ڳپ ۾ ٽافوڙا هڻون؟ چوندا آهن ته گهڻو پاڻي پل هيٺان وهي چڪو آهي، پر مون کي ائين لڳندو آهي ته پل هيٺان پئي پئي سڙي پري ويا آهن. نه ڪنڌيءَ ڪناري گل، گوئچ يا سلا ۽ گاهه، اُن اندرين سُڪي مٽيءَ مان ڇا نڪرندا. مون لاءِ ته ائين هو تنهنڪري چئبو ائين ته ”سليا مون نه سوال.“

مان ننڍو هيس ته پهريائين سنڌي ٻوليءَ ۾ سنڌي ادبي فڪر کي وڌائڻ ۽ ويجهائڻ لاءِ ڪئين خواب ڏنا هئا. گهر ۾ لولين سان گڏ شاهه سائينءَ جا ڏاڻا بيت، امڙ ڏاڏي ۽ ماسين کان ڪنن تائين پهتا. ٻاهر جهان به اُهوئي هو. ماڻهو پنهنجن جي ئي اهڙن شڪنجن ۾ هو جو دعائيءَ بيت گهٽ، پُٺا اُگهاڙا ڪيو وتندا هئا گاهه پٺو ڪندا، ٻڪريون چاريندا، فصل اُپائيندا ۽ واندڪائيءَ ۾ همرچا ڳائيندا ۽ چنگ وڄائيندا. سنڌ ورهاڱي کان اڳ ڇا هئي يا ڇا نه هئي، اڳتي هلي ڪتابن، شاعرن جي وچوڙي وارن گيتن ۽ ڌرتيءَ جي ڌار ٿيڻ واري فراق جا ڪيئي ورلاپ ۽ آلاپ ٻڌم. ان وقت سنڌ هڪ نئين انقلاب کان آگاهه ٿي رهي هئي، جڏهن اسان ڪجهه سمجهه ڀريا ٿياسين، ته خبر پئي ته اُن انقلاب سان اسان سنڌ وارن جو ته ٽالهيءَ وٽي تي به نالو نه هو. هندن جون ملڪيتون، جايون، زمينون، جن تي ڪيترن اسان جي وارثن ۽ وڏڙن جي نظر هئي، انهيءَ مان ڪين ته ڇا پر هيٺين پورهيت طبقن وارن يا پاڙي وارن دنگئي هجڻ جي ناتن ڦڪ به نه مليو. سنڌ اندر تعليمي فضا هونئن ئي قائم هئي پر ادارن ۾ ماڻهو نه هئا. علم جي روشني

اسان جو قلم هڪ علم: 243

هنيانء جي روشني کان گهٽ هئي، سماجي ناانصافي ۽ ائمبرابريءَ جو طوفان هو. هر هنڌ بي چيني ۽ بي صبريءَ واري ڪيفيت هئي. اُن وقت جيڪو نسل وڏو ٿي رهيو هو، اُهو ڏاڍو دٻاءُ هيٺ هو. اوچتي ورهاڱي ڪري ڪيئي مونجهارا پيدا ٿيا هئا. نه ويندڙ موڪلائي سگهيا نه وري ايندڙن موڪلائڻ يا پڇڻ کان بنان سڀ شيءِ پنهنجي سمجهي هڪ نانءُ هڪ ست ۾ پنهنجي ڪئي. هن نئين معاهدي ۾ وڃڻ گهڻا هئا، پر پاڙڻ ڏکيو هو. هڪ حصو مشرق هو ته ٻيو مغرب، ڳالهه مڙيو ڳنڍي هلڻ جي هئي.

سنڌ جو نوجوان پنهنجي ٻولي ۽ ثقافت جي جهلڪ پسي خوش پئي ٿيو. علم جون لاتون روشن هيون. ٻوليءَ جي سجاڻ هئي ته ادب جي تخليق ٿي. اُن دور ۾ سنڌي اسڪولن ۾ پڙهائي ويندي هئي. ادب نئين سر پئي سرڄيو. نئين سماج ”ڳاءُ انقلاب“ جا گيت پي ڳاتا. هيءُ سنڌ جي نئين جوڙجڪ لاءِ هڪ سماجي انقلاب جي تياري هئي اُن کي خبر نه هئي ته ٻئي پاسي نوان سٽا هئا.

علمي ۽ ادبي دنيا جون نئين سر بتيون ٻريون ۽ پٺائي گهوت جا اڱڻ آباد ٿيا ته هن روشنيءَ ۾ گهڻو ڪجهه نظر ايندو ويو. جي. ايم. سيد، ميران محمد شاهه، علامه آءِ. آءِ. قاضي عثمان علي انصاري، عبدالله، بيگم زينت چنا، آغا تاج محمد، محمد ابراهيم جويو شيخ اياز اياز قادري غلام رباني آڪرو محمد عثمان ڏيپلائي، ڊاڪٽر نبي بخش خان بلوچ، جمال ابڙو غلام محمد گرامي، رشيد ڀٽي، حفيظ شيخ، حفيظ قريشي، آهستي آهستي نڪرندا نروار ٿيندا ويا ۽ ٻيا ڪيترا. سنڌي ادبي بورڊ، سنڌ يونيورسٽي ۽ سنڌي ادبي سنگت بنيادي ادارا هئا، جيڪي علم ادب لاءِ پراڻگهون ڀري رهيا هئا. سنڌ جي سڄي فضا پاسو ورايو هو. نينگر شهزادا پيرين پنڌ نڪري پيا. هر هنڌ نئين روشني نئين سماج جي جوڙجڪ جي ڳالهه هئي. ڪٿي سوشلزم ڪميونزم جو ذڪر هو ته ڪٿي ترقي پسنديءَ جو غوغاءُ هو. ڪٿي جديد ادب جو نانءُ هو، ته ڪٿي جدت جي نانءُ تي فحش ادب پئي چيپيو. اهو سجاڳيءَ جو سلسلو 1950 کان 1960ع تائين هليو. پوءِ جڏهن نوجوانن پوتا ميل ناهيو وڌڻ ليڪا چوڪا ڪڍيا ته سنڌ کي ڪجهه پلڪ ڪونه پيو هو. سنڌ جو پڙهيل ڳڙهيل طبقو ۽ نوجوان نسل، مشرق مغرب واري فلاسافي سمجهي پئي. ون يونٽ جو پاور پلانٽ ڪيترائي يونٽ ساڙي ٻاري چڪو هو. سنڌي ادب ۾ چوڌاري ڀڙڪو شروع ٿيو هو. مارشل لا جا دور لفافي تي سنڌ نه لکڻ جو قانون، سنڌي زبان جي زبان بندي، بيروزگاري، هر ماڻهوءَ ۾ عدم تحفظ جو احساس پيدا ڪيو هو. انهيءَ

عالم ۾ سنڌ جي عالمن اديبن شاعرن، اهڙو لکڻ شروع ڪيو جيڪو سنڌ سجاڳيءَ جو سبب بڻجي اچي.

تماهي مهراڻ علم ۽ ادب سان گڏ ذهني سجاڳيءَ جي مشعل هئي، جنهن جي سربراهي، ليکڪن، ادارت ۽ هلائڻ ۾ ڪيترن رهبرن ڪاريگرن جو هٿ هو. جي. ايم. سيد، ميران محمد شاهه، ڊاڪٽر نبي بخش خان بلوچ، محمد ابراهيم جويو، غلام رباني آگرو، مولانا گرامي ۽ ٻيا ڪيترا جن انقلابي ادب جي ابتدا ڪندي ڪيترن اديبن ۽ شاعرن کي اڳيان آندو جيئن شيخ اياز، تنوير عباسي، جمال ابڙو، حفيظ شيخ.

انهيءَ دور ۾ ماڻهن جي ذهنن ۽ جذبن ۾ ايتري شدت هئي، جو ماهوار ”نئين زندگي“، جيڪو سرڪاري پرچو هو ۽ اهو مولانا عبدالواحد سنڌيءَ جي زير ادارت نڪرندو هو ۽ مولانا صاحب سرڪاري ملازم هوندي به سنڌ اندر سماجي سياسي ۽ اقتصادي بي چينيءَ جو کليل اظهار ڪرايو. محمد عثمان ڏيپلائيءَ جي ”انسان“ ان وقت جي ڪيفيتن جي ترجماني پئي ڪئي. بيگم زينت چنا جو ماهوار ”مارئي“ عورتن ۾ سجاڳي آڻڻ جو واحد ذريعو هو جنهن وسيلي ڪيتريون ئي نوجوان نينگريون ٽميره زرين، ڊاڪٽر دُرُ شهوار سيد، ايس تبسم، ذڪيه دريشاڻي عورتن جي انهن مسئلن تي لکيو جيڪي اڄ به سماج ۾ ظاهر ظهور واقعن جي صورت ۾ روز ٿين ٿا.

انهيءَ سوچ ته سنڌ کي پنهنجو هڪ اقتصادي نظام هجي، ذهني ۽ فطري طور فڪر جي آزادي هجي، سنڌ جي ماڻهوءَ کي حق ملن ۽ انصاف پلڻ پوي ڪيئي فورم ٺهيا، ادبي ادارا وجود ۾ آيا، پر انهن سڀني ۾ جتادار تحريڪ جو ادارو ”زندگي پبليڪيشن“ قائم ڪيو ويو جنهن جي شروعات اهڙن ڪتابن ڇپائڻ سان ٿي، جن جا ليکڪ اڳ ئي پنهنجن لکڻين وسيلي ماڻهن جو ڌيان ڇڪائي چڪا هئا. جمال ابڙي جو ڪهاڻين جو مجموعو ”پشو پاشا“ غلام ربانيءَ جي ڪهاڻين جو مجموعو ”آب حيات“، حميد سنڌيءَ جي ڪهاڻين جو مجموعو ”آداس واديون“ ناصر مورائيءَ جو ناول ”راتيون جاڳن جي“ جڏهن هتون هت ڪپي ويا ته خبر پئي ته سنڌي ٻوليءَ ۾ ڪهاڻين ناولن وسيلي ڪيتريقدر ماڻهن سان سندن مسئلن تي ڳالھ ٻولھ ٿي سگهي ٿي.

”زندگي پبليڪيشن“ راقم (حميد سنڌي) جي اڪيلي سر ڪوششن سان قائم ٿي ۽ ڪتاب ڇپيا، جنهن لاءِ پيسا ڏوڪڙ، پورهيو ۽ مزوري ڪري

پورا ڪيا ويا. اُن وقت ڪيترا دوست منهنجي ويجهو آيا، جن ماهوار رسالي ”روح رهاڻ“ ڪڍڻ تي اُتساهيو. تمام وڏو ڪم هو. هر ڪنهن مدد جو واعدو ٿي ڪيو. پر 1960ع کان 1969ع تائين ڪنهن به رُپئي جي مدد نه ڪئي. روح رهاڻ 1960ع ۾ نڪتو پر به چار پرچا نڪرڻ کان پوءِ حالت سقيمت ٿي وئي. مون وليج ايڊ ۾ نوڪري ڪري پرچي کي بچايو. جمال رند اُن وقت ڪجهه وقت لاءِ ڪم ڪار کي سنڀاليو هو. سڄو سال هليو پوءِ سرڪاري نئين پريس آرڊيننس ڪري اسان جا ڊڪلريشن رد ڪيا ويا. چيو ويو ته نئين سر ڊڪلريشن فائيل ڪيو. هفتيوار ”انسان“، ماهوار ”مارئي“، ماهوار ”روح رهاڻ“، ڪي ورهيه سندن ڊڪلريشن جون درخواستون بي دريافتيون پيون هيون ٻن سالن بعد مارچ 1963ع ۾ ڊڪلريشن مليو. روح رهاڻ لاءِ پيسا نه هئا. ايم. اي جو امتحان مٿان هو. غياث جوڻيجو ۽ مان گڏ پڙهندا هياسين. سندس ڏنل سَو رڀيو مون کي ياد آهي. ”روح رهاڻ“، لڌندي لمندي پئي هلي، منهنجون نوڪريون پورهيا جاري هئا، پر 1965ع کان روح رهاڻ پنهنجي مقصد سان ظاهر ٿي بيٺي. منهنجا ايڊيٽوريل نشتر جو ڪم ڏيئي رهيا هئا ته اياز جي شاعري وطنيت جو پيغام ڏئي رهي هئي. نوجوان شاگرد تعليمي ادارن ۾ سجاڳ ٿي رهيو هو. ”روح رهاڻ“، نه صرف هڪ ادبي رسالو هو پر هڪ تحريڪ جي صورت ۾ سڄي سنڌ ۾ ڦهلجي ويو. ”جشن روح رهاڻ“ رڳو هڪ سالانه ميٽر يا روح رهاڻ جي سالگرهه ملهائڻ جو موقعو نه هو. هيءُ سنڌ جي لاءِ نئين فڪر کي جنم ڏيڻ جو موقعو هو.

سوين ليکڪ سنڌ جي ڪنڊ ڪڙڇ کان اچي مڙندا هئا. روح رهاڻ رسالي جا ليکڪ هجن يا حفيظ قريشي، رسول بخش پليجو، غلام محمد گرامي، عبدالله چنا، جهڙا مقرر هجن، شيخ اياز جهڙا شاعر هجن، جنهن هيئن به چيو هو:

ماروئڙن کان منهنڙو ڦيرين؟ ڏاهپ ٻي ڪا ڏس ميان  
تون ڪانڌي ڪونه تڄانءِ

بس ميان! او بس ميان! مان ويندس گوندر گس ميان  
تون ڪانڌي ڪونه تڄانءِ

تنوير تڏهن هيئن چيو هو:

ڪنهن پرھ اسان کي پاليو هو رات اسان کي روليو آ ته به اونداھين جي قيدن ۾ در آزادين جو ڪوليو آ. سوين شاعر سنڌ جي فڪري آجپي لاءِ نڪري پيا. اياز جا ٽي شعري مجموعا، ”جل جل مشعل جل“، ”هيءُ گيت اُڃايل مورن جا“ ۽ ”رُت آئي ڳاڙهن پيرن جي“، ماهوار روح رهاڻ ۾ ڪيترا مهينا بار بار ڇپجندا رهيا ۽ الڳ ڪتابي صورت ۾ آندا ويا. ائين هزارن جي تعداد ۾ انهن مجموعن کي ڇپيو ويو. (افسوس ته اياز جي الڳ ڪتابن ۾ اهو حوالو به ناهي ته اول اهي مجموعا ۽ اهي گيت ڪٿي ڇپيا هئا).

اياز جا ٻيا گيت غزل ’روح رهاڻ‘ ۾ الڳ هر ماه ڇپجندا رهيا. پر ٻئي هنڌ ڇپڻ مهل ڪير به اُنهيءَ جو حوالو نه ٿو ڏئي. محترم جناب سليم خواجہ جيڪو ”روح رهاڻ“ جي سرواڻ سائين مان آهي بعد ۾ اُهو صاحب سليم احمد ٻٽيو ۽ اڄڪلهه سليم نور حسين آهي تنهن اياز جي ڪجهه شاعري – Songs of Free dom نالي ڪتاب ۾ انگريزي ترجمو ڪري ڏني آهي. پر هُن ڪٿي به روح رهاڻ جو حوالو نه ڏنو آهي. جيڪي ماڻهو ادب کي رڳو ويڪاڻو مال پائي سمجهي اُنهي کي سوي سلف جو ذريعو سمجهن ٿا، اُن مان ڪا به پلائيءَ جي اُميد رکڻ عبث آهي.

روح رهاڻ جي شاعرن جو ست تمام وڏو آهي، جن جو سفر ڇهن ستن سالن جي جلدن ۾ محفوظ آهي. سڀ نالا اچي نه ٿا سگهن. ڪجهه ڏبا ضرور نه ته گهڻا ناراض ٿي ويندا. ڪيترا اديب ته روح رهاڻ جو دور ۽ اهميت کي گهڻو ئي وسارڻ جي ڪن پر ماضي سندن پيڇو ڪندو ايندو. عبدالڪريم گدائي، تنوير عباسي، نياز همايوني، محسن ڪڪڙائي، استاد بخاريه (اڄ نه اوطاقن ۾)، فتاح ملڪ، قمر شهباز امداد حسيني، شمشير، پروانو ڀٽي، وفا ناٿن شاهي، رنگريز تاج بلوچ، يوسف لغاريه عارف الموليٰ ڊنڙي وارو ڄام ساقي، مجرم لغاريه ناشاد، رجب علي ضيا. ’روح رهاڻ‘ کي صرف هڪ رسالو چوڻ يا هڪ ماڻهوءَ جي ڪوشش چوڻ غلط آهي. هيءُ هڪ تحريڪ هئي سنڌي ادب ۽ ٻوليءَ جي. ون يونٽ خلاف، شاگردن جي حقن جي، سنڌ جي هاري ناري ۽ مظلوم طبقي جي. توهان کي اهو ٻڌائيندو هلاڻ ته هن تحريڪ ۾ ننڍا ته ننڍا پر وڏا به منهن موڪلي ويا، جيئن شيخ عبدالمجيد سنڌي حيدر بخش جتوئي، شيخ علي محمد، عبدالله چنا، زينت عبدالله چنا (روح رهاڻ ۽ مون کي سنڀارڻ سنوارڻ ۾ خاص طرح هنن محب وطن شخصيتن جو هٿ هو جن کي قوم وساري ويني آهي).

ادا، ائين ته ڪيترا خدمتگذار سپاهي هئا، جيڪي جشن ۾ پاڻي پياريندا هئا، ديڳيون رڌائي ماني وڌائيندا هئا. انڊس پريس مان مطيع الرحمان (جنهن جو ڪردار روح رهاڻ کي اوڌر تي چيرائي ڏيڻ، اسان فقيرن جي منجهند جي ماني تڪر جو پنهنجو هڙان وڙان بندوبست ڪرڻ، سرڪاري وٽ پڪڙ مهل سڃاڻڻ کان انڪار ڪرڻ وارو ماڻهو اهوئي هو). قادري اڪبر ۽ ماجد پريس جا ڪمپازيٽر هوندي پنهنجي روزيءَ جو هنڌ ڇڏي، اسان وٽ ويٺا هوندا هئا.

’روح رهاڻ‘ جو داستان ڏکڻ جو داستان آهي، پر فخر اٿم ته ڪي دوست ساڻي اهڙا هئا جن پڇاڙيءَ تائين ساٿ نه ڇڏيو. وڏو ساٿ مرحوم اشفاق قاضي، سندس والد سچيڏنو قاضي ۽ ڪٽنب جا ٻيا ڀاتي ۽ پيٽر، جيڪي روح رهاڻ جا بنڊل ٻڌي پوسٽ ڪري ايندا هئا. شروع ۾ ته ڪو دور هو ته مان ۽ غياث سائيڪل تي بنڊل ڏوٽي پوسٽ آفيس ۾ اندر فرش تي ويهي، بنڊل ۽ بڪ پوسٽ رسالن تي تڪليون ۽ ٺپا هڻندا هئاسين. پوءِ قاضي سچيڏني مرحوم جي حڪم تي هڪ اسڪواڊ تيار ڪيو ويو جيڪو ڊسپيچ سنڀاليندو هو. پوءِ ڪوٽڙيءَ جو ليلارام خانواڻي منهنجو ساڻي بڻجي آيو. جنهن روح رهاڻ جو ڪاروباري ڪم ته سنڀاليو پر منهنجي وڪالت دوران منشيگيري ڪئي. هو ايڏو ايماندار ۽ محنتي ماڻهو هو جو اوڳڙ به زوريءَ ڪري ايندو هو. سندس موڪليل وي. پي وري نه موٽندي هئي. هن ’روح رهاڻ‘ جي پاڻي پيسي کي هٿ نه لائو. وڪالت واري منشيگيريءَ مان پنهنجو درويشائو گذر سفر ڪندو هو.

شروعاتي دور ۾ ڪي دوست روح رهاڻ جو رسيد بڪ کڻي، سالياني خريداريءَ جي بهاني پيسا وٺي کائي ويا. کين چيو ويو ته وٽائن ايڏي دشمني پاتي جو جيسين جيئرا هئا ته پئي ڪنڊا وڇايائون ۽ مون کي لوڻئون. اشفاق، سليم، امداد، ادارتي ڪم ڪار ۾ هٿ وٺڻ ايندا هئا. امداد هر مهيني تائيتل لاءِ شعر لکندو هو. هڪ ٻارڙي اڌ اگهاڙي نينگر تي سندس لکيل هي شعر ڪنهن کان به نه وسرندو. ”هٿ لکيون ڊائل“.

مون کي سنڀالڻ وارا شمشير، گرامي صاحب غلام رباني آگرو بيگم زينت چنا، رشيد پٽي، ڏيپلائي، حفيظ شيخ ۽ ٻيا ڪيترائي هئا، جن کي وسارڻ ممڪن نه آهي. ڇاڪاڻ ته ههڙي مهم جوئي هڪ ويهن ٻاويهن سالن واري نينگر کان سفر ڪرڻ آسان ڳالهه نه هئي. هيءُ ۽ ڪيترا ٻيا منهنجا لڪل مددگار ۽ رهبر هئا. ادا، زماڻا به اهڙا هئا، واٽ ويندي پوڙهي سوڙهي جو

بار پنهنجي کلهن تي کڻي کيس گهر پڄاڻيندا هئاسين. مون کي نينگر سمجهي، نيت نيڪ حق سچ جو علم ڏسي سڀ ويجهڻا آيا. اڄ نه وڌڙا رهيا نه جهانديده ۽ روشن فڪر وارا ماڻهو. نوجوان سمجهن ٿا ته عقل ڪُل وٽن آهي، ڊوڙي وٽن وڃون ٿا ته تڄُ سمجهي نظر انداز ڪيويا چڙبون ڏيو هلي ٿا وڃن.

’روح رهاڻ‘ جي همٿائيندڙن ۾ منهنجو والد مرحوم سيٺ محمد اسماعيل هو. هو منهنجا ايديتوريل پڙهي حيران ٿيندو هو ۽ پڇندو هو ”بابا منا، (گهر جو نالو) هيءُ ايديتوريل ڪير ٿو لکي.“ اُن وقت گهڻن کي اعتبار نه ايندو هو. پير حسام الدين هڪ هنڌ لکيو هو ”هي ايديتوريل جيڪڏهن حميد سنڌيءَ جا لکيل آهن ته ڪمال جا آهن.“ ڪيترا دوست، اشارن ۽ ڪنارن سان انهن ايديتوريلن کي پنهنجو ظاهر ڪرڻ جي ڪندا هئا. منهنجو پنهنجي آبي، پير صاحب ۽ ٻين کي چوڻ هوندو هو ته ڪير به مون وانگر مسلسل هڪ ئي ٻوليءَ ۽ هڪ ئي فڪر يا طرز سان لکي وڃي ته پوءِ ايديتوريل سڀ سندس ٿيا.

منهنجو پيءُ شمس اسان جي ست ۾ ته شامل هو پر جشن ۾ پاڻ اعجاز قاضي، ارشاد قاضي، ابرار قاضي، (اشفاق جا ڀائر) بندويستن ۾ به رڌل هوندا هئا. شاگردن ۾ يوسف لغاري، يوسف ٽالپر، اعجاز قريشي، اقبال ترين، لالا قادر ۽ ٻيا ڪيترا جن جا نالا دل تي نه ٿا اچن. دادوءَ مان شوڪت سنڌي منهنجي ننڍپڻ جو يار ۽ محمد منل وارا واکار ڪندا پهچندا هئا، منهنجو ماسٽر مرحوم غلام شبير ترابي نوشهري جو وڪيل، مون کي ننڍپڻ ۾ ئي ٻيو مهميزون ڏيندو هو. سندس روح رهاڻ سان عشق هو.

ڪهاڻيڪاريءَ تي ڳالهه ياد آهي ته ’روح رهاڻ‘ واري دور ڪيترا ڪهاڻيڪار نه رڳو پيدا ڪيا پر ڪن کي ته کڻي اچي وڃ سِير ۾ وڌو. ڪيترا اڳ ئي مشهور هئا، جيڪي اسان جي ست ۾ اچي شامل ٿيا. جيڪي اڄ به ياد اٿن، اهي لکان ٿو: جمال ابڙو، حفيظ شيخ، غلام رباني آگرو، نسيم ڪرل، رشيد ڀٽي، آغا سليم، آمر جليل، شمس نورالدين، عبدالقادر جوڻيجو، غلام نبي مغل، جمال رند، اختر جانوري، عبدالفتاح صديقي، عبدالحق عالمڻي، شوڪت شورو، مشتاق شورو، منير ماڻڪ، چتر ناڪرداس، ارباب سنڌي، چوٿين مارچ وارو واقعو جڏهن ٿيو ته روح رهاڻ پمفلٽن وانگر ايديتوريل ۽ ٽائٽل وڌيڪ ڇاپي ورهايا جو اخبارن ۾ ته خبر به نه چڀي.

جڏهن روح رهاڻ تي 1968ع جي آخر ۾ بندش پئي ۽ تيه هزار

ضمانت گهري وئي ته چارج شيٽ ۾ انهي ايديتوريل ۽ ٽائٽل سان گڏ شيخ  
اياز جو روح رهاڻ ۾ ڇپيل جڳ مشهور نظم:

هيءُ                      سنگرام  
سامهون آ نارائڻ شيام

جو حوالو هو ۽ ٻيو ڪيترو مود اعتراض جوڳو ڄاڻايو ويو هو. ٻين ڇپيل  
خطن سان جنهن ۾ هڪ خط يوسف لغاريءَ جو به هو. اڄ شڪر آهي جو هند  
سنڌ جا اديب هڪٻئي وٽ اچن وڃن پيا. اڳ ايندا هئا ته خبر هوندي هئي  
رڳو خاوند ڏني ڪي. شروع ۾ هند جا سنڌي اديب روح رهاڻ ۾ ئي لکندا هئا.  
پوءِ جڏهن ’روح رهاڻ‘ ۾ ڇپجندڙ ادب کي جن سنڌي ادب ۽ اديبن کي صرف  
پنهنجو اثاثو سمجهيو ۽ ٻين کي پري رکڻ جي ڪئي. پر مان سنڌيءَ ۽ اُتم  
جي سنڌياترا، هري ۽ جئوير، جو ڪتابن جي واڌاري وارو ڪردار ڪئي  
وساري سگهان ٿو. ادا، مان سوالن ۽ حڪم موجب اُهي گهريل جواب نه ڏئي  
سگهيو آهيان. هيءُ سڄي عمر جي ڪمائي ۽ اکين ڏني احوال جو ماضيءَ جي  
خوار نما ڍڳن مان ڪنيل ڪي داڻا سمجهڻ ڪپن. گهڻو ڪجهه ٻئي دفعي.  
'روح رهاڻ' وري نڪري يا نه، پر بزم روح رهاڻ پنجن سالن کان هلندڙ  
آهي. اُن جا به ايترا سڄڻ ۽ ويري به اوترائي نڪري پيا آهن. جيترا  
ماهوار 'روح رهاڻ' جا.

تازو هڪ نواجون صحافي صاحب جيڪو جڏهن به لکندو آهي،  
منهنجي خلاف ئي لکندو آهي. ڪيترائي خلاف لکندا رهيا آهن، مون واتان  
ورائي ڪنهن کي به جواب نه ڏنو آهي. پر هيءُ ڳالهه عجيب ۽ غريب آهي ته  
هُن لکيو آهي: ”جي.ايم. سيد روح رهاڻ ڪيندو هو ۽ جشن روح رهاڻ  
منعقد ڪرائيندو هو ۽ سندس جشن وارو آواز سندس ڪنن ۾ گونججي  
رهيو آهي.“ (هو ته شايد اُن وقت ڄاڻو به هويا نه) ادا اُن کي ڇا چئجي. وڌيڪ  
تون ڄاڻين ٿو. تون ته ڪيترن بزرگن دوستن وٽ گڏ هليو هئين، جن مدد  
ڪرڻ بجاءِ آسرا ڏنا هئا ته تِر لهن ته پوءِ پيسا ڄام. نه تر لٿا نه پيسا مليا.

بهر حال، جن به مالي حالتن مان گذري هيءُ ورهين جا ورهيه اڄ تائين ڪم  
ڪيون ٿا ۽ پنهنجن ٻچن جو پيٽ ڪٿي ٻين آڏو سڀڪجهه رکيوسين. راضي  
ڪير نه ٿيو. هتان الزام لڳا، پر منهنجي اندر واري مٿان ڪوبه بار نه آهي،  
ڇاڪاڻ ته اسان گهٽ ۾ گهٽ سنڌ جي قرض مان ڪجهه ڪٿا لاهڻ جي ته  
ڪئي آهي. ٻين وري قرضن کي ٻيڻو ڪري پنهنجي مٿان قرض ته نه بيهاريو  
250 : اسان جو قلم هڪ علم

آهي، پر ٻين مٿان وتن ٿا الزام هڻندا ۽ قرض ڇاڙهيندا. پر آخر ڪيستائين؟  
 سنڌ ويچاري جي دانھن نيٺ ته اڳھائي (مرحوم غلام رباني کي لکيل هڪ  
 جوابي خط جيڪو سندس ڪتاب ”ماڻھو شهر ڀنڀور“ جي سلسلي ۾ لکيو ويو.  
 مان توهان جو ٿورائتو به آهيان جو تو مون تي مضمون لکڻ جو سوچيو  
 آهي ۽ انهي ڪتاب لاءِ مون کي ديڀاڇو لکڻ جو پڻ ارادو ڏيکاريو آهي. اُميد  
 ته نامڪمل احوال ڪجهه نه ڪجهه ڪم ايندو.



## اسان جو سات ڏئي

شخصيت: قاضي سچيڏنو صاحب

ڪي رَس رهائي، رهيو پون، ڪي رَس ئي رَس ۾ اُتي ڪَڙا ٿين، ڪي ته اهڙي رَس رسائي وڃيو عرش رسن، جو سندن رس رهاڻ، سندن ساٿ ڀريو ساٿ وسريو نه وسري هر وقت سندن احساس ئي هٽين اندر هڙ ٻڏيو پيو ڦاڪون ڪندو يا ته نري ۽ گهري ڏي جا پها ٿيو رڳ رڳ ناري ڇڏيندو.

محترم قاضي سچيڏنو اسان جي هن پتڪيل قافلي جو اهو ساٿي هو جيڪو رس ئي رس ۾ ساٿ ڀايو وڃي عرش رسيو سندس سونهي ذات اسان کي گهڻو ڪجهه ڏنو. سندس صلاحون، قرب ڀريا ٻول وک وک تي سرهائي ۽ ساٿ بنهه وسرڻ جو ناهي.

سندس نوڪري وارو زمانو جڏهن هو ڊپٽي ڪمشنر هو ايڊيشنل ڪمشنر هو ۽ مختلف وڏين جاين تي رهيو تڏهن به سندس نرم سپاءُ، ٻين لاءِ جيئڻ جي آس، قوميت ڀريا جذبا ۽ هر ڪنهن جي دڪ سڪ جو احساس سندس وڏيون خوبيون هيون. نوڪري هلندي ئي سندس صحت ڪري پئي، انهي ئي زماني ۾ سندس جذبن نوان لاڙا پسيا ۽ هن پنهنجي نينگرن اشفاق حسين، ابرار حسين، اعجاز حسين ۽ ڪڪين نسيم ڪوثر ۽ نشاط تبسم کي هن قافلي سان ساڻ ڪري ڇڏيو ۽ کين هر وقت سنڌيت جي جذبن جي اونهائين ۾ نيندو رهيو ۽ همٿائيندو رهيو جنهن جي نتيجي ۾ سندس اولاد سنڌي ادب جو سرمايو آهي.

سندس اهو ساٿ وسريو نه ٿو وسري جو بستري داخل هوندي به هو اسان سڀني کي گڏ ڪري همت نه هارڻ جي قوت بخشيندو رهيو. نوان طريقا، نيون روشنيون رسائيندو رهيو. اسان هن مرد مجاهد کي ڪڏهن به مايوس نه ڏٺو. سندس آڏو مايوسي گناهه هئي ۽ مايوسي جا اهڃاڻ پُر خطر اهڃاڻ هئا. اهوئي سندس وڏو ساٿ هو جو 'روح رهاڻ' اڄ تائين مايوسي جو منهن نه ڏٺو آهي ۽ سنڌيت جي جذبن جي تحريڪ بڻجي جڳ جڳ ۾ ڦهلجي وئي آهي.

اسين انهي ساٿ ڏئي جا ثورائتا آهيون، شال ڏئي کيس انهن نيڪين

۽ پلاين جا پاڙا ڏئي ۽ اُتي کيس سڪيورڪي، ۽ سندس پونئيرن کي اها همت ۽ قوت بخشي جا سندن وڏو خانداني اهڃاڻ آهي.

جيئن ئي سندري اُتم هت آيا، دعوتن، جلسن ۽ محفلن جو دور شروع ٿي ويو. ڏيپلائيءَ جي المنظر تي چانهه، اُتم جو ٿيوسافيڪل هال ۾ ليڪچر، رباني جي مانيءَ جي دعوت، سچل ڪاليج طرفان منعقد ڪيل جلسو ستي ڪاليج ۾ چانهه، سنڌي ادبي سنگت، بزم طالب الموليٰ ۽ راتر گلب جي گڏيل مانيءَ جي دعوت ۽ زندگي پبليڪيشن طرفان منعقد ڪيل ڪچهري ساڻن گڏجاڻين جا نمايان موقعا ۽ مهلون هيون. زندگي پبليڪيشن طرفان ڏنل دعوت ۾ سڀني اديب دوستن ۽ مهمانن جهڙي نموني ۾ بي تڪلف ٿيا ۽ محفل ۾ جورنگ پريون تنهن جو مثال ملڻ مشڪل آهي.

مون سندن آجيان ڪندي هتي جي ادبي سرگرمين جو جائزو وٺي سندن ڏيکاريل قرب جا ٿورا مڃيا. ۽ پوءِ ادبي محفل شروع ٿي. امداد حسينيءَ سندن آمد تي جيڪي ڪجهه محسوس ڪيو هو اهو سڀڪجهه سندريءَ ڏانهن مخاطب ٿي نظم جي صورت ۾ پيش ڪيو.

شمشير جي نظمن پڻ رنگ ڄمايو. مراد علي مرزا جي ناول جو باب پڻ ڪافي دلچسپ هو. انهي ادبي محفل هلندي چانهه جو دور هليو ۽ پوءِ سندريءَ اياز جي ڇپج ۽ ’دڪايل‘ جو گيت جهڙي نموني ۾ ڳائي ٻڌايا تنهن ته بنهه چوڌاري آواز جي سنگيت جون لهرون ٿلهائي ڇڏيون.

آخر ۾ اتم ۽ سندريءَ پڻ سڀني دوستن جو شڪريو ادا ڪيو جن کين سڪ ۽ قرب جا گل آڇيا هئا.

محفل ۾ خاص طور محمد ابراهيم جويو غلام رباني، شمشير الحيدري، امداد حسيني، ع.ق. شيخ، ناصر موريائي، آغا سليم جمال رند، اشفاق حسين، مراد علي مرزا، عبدالغفور انصاري ڇنڊ شبير ناز ۽ شمس عرسائي نمايان هئا.

خواتين اديبن مان بيگم زينت ڇنڊ ۽ بيگم مجيده سلطانه پرڳڙي خاص طور شرڪت ڪئي.

انهي محفل کي يادگار بڻائڻ لاءِ اشفاق حسين تصويرون ورتيون.

– ۽ پوءِ ياد اچي ٿي اها شام جا اوتري آداس هئي جيترو اهو وڻندڙ صبح، جنهن شام جو مون کين الوداع چئي. سندن اکين ۾ محبت ۽ پيار جي ساگر پئي ڇوليون ڏنيون. مان سندريءَ جي انهن سڪ ۽ قرب وچان چيل ٻولن جو به ته جواب ڏئي نه سگهيس، پوءِ مون کين جهڪي پرڻام ڪيو ۽ هليو آيس.

[1964]

## يادگيرين جو سفر\_1

يادگيرين جا انبار ڪٿي ماڻهو ڪاڏي وڃي؟ يا ته وڃي ڪي محفلون مچائي ۽ يارن سنگتين سان ڊاڙون ٺڪاءُ هڻندي هنيان جو بار هڪو ڪري يا وري ويچار پڇاري وڌيڪ هنيان ڳرو ڪري ويهجي سڀ کان پلوڏان اهو آهي جو قلم ڪٿي يادگيرين جي انبار مان ڪا گهڙي چورائي ڪجهه لکي وٺجي. هر ماڻهوءَ جي زندگيءَ جي سفر جو رخ پنهنجو پنهنجو ٿئي ٿو. ڪڏهن اڻاڻو ڪڏهن سڻاڻو ڪير چئي سگهي ٿو ته گوڏڙيءَ ۾ لعل لعل آهي يا هندوري ۾ لڏندڙن جو حال وڃي هيٺو ٿيندو.

اصل ۾ انهيءَ حياتي جي سفر جي رستي کي ڪئين ور وڪڙ آهن. مان جڏهن انهيءَ رستي تي هنيلا پنڌ کي ياد ڪندو آهيان ته ڪڏهن ته سرور ۾ اڪيون ٻوٽجي وينديون اٿم ۽ وري ڪڏهن بت سڄو سيسرات بڻجي ويندو آهي.

مون کي ياد آهي اهو زمانو جڏهن ”روح رهاڻ“ رسالي جي ذميواري سر تي هئي. ”روح رهاڻ“ جي شروعات 1960ع ۾ ٿي، اسانجو فقير اڻو لڏو روزانو اٺ آنا خرچي ملي توڙي جويونيورسٽيءَ ۾ پڙهندا هجئون. پٽ ست، ڀن سن ڪري رسالي جي شروعات ڪئي سون، ڏاڏا پر اُميد هجون، ان وقت شروع ۾ مون سان غياث ۽ ناصر گڏ هيا. ٻئي مون وانگر ڦڪڙ غياث ويچارو ڳوٺان آيل خرچ مون کي ڏئي، مهينو سڄو ويچار ۾ گذاريندو هيو. ناصر سالياني خريدارن لاءِ ستون ڏاڏيون ڏنيون، پر جنهن وٽ وڃي: پلا کيس تقرير جو شوق وٺي ڪو اهڙو بحث شروع ڪري جو يار پرچي جي ڪاپي مفت ۾ وٺي ڇڏنس خبر تڏهن پئي جو ٻن چئن مهينن ۾ اسانجو حال هيٺو. مطبع الرحمن پريس وارو ڪيسٽائين اوڏر رکي؟ اهو ٻان وقت اڃا ”هاري حقدار پريس جو مقاطيدار هو مقاطعو ڏئي، يا اسان سان وهي! جڏهن پنهنجي پريس ٿيس تڏهن واقعي هو وهيو ۽ مڙسان مڙسي هليو. ڏٺي کيس جنت ۾ جايون ڏئي. جڏهن پرچو بند پي ٿيو: سنگت پي ويچارو مان جيگل بيگم زينت چڱ سان صلاح ڪئي. اها

ويچاري ان وقت پاڻ مالي مشڪلات ۾ هئي. تنهن پاڻ اجازت ڏني ۽ مان مرحوم جي، ايمر شيخ سائين وٽ گهڙي ويس. شيخ صاحب ان وقت ”ڳوٺ سڌار“ کاتي جو وڏو صاحب هو ۽ جي او آر ۾ اسان جي گهر سان گڏ گهر هيس ۽ منهنجي والد صاحب مرحوم سيٺ محمد اسماعيل سان دوستي پڻ هوندي هيس. مون شيخ صاحب لاءِ نوڪري لاءِ عرض ڪيو هن پنهنجو انڪار نه ڪيو پر والد صاحب سان ڳالهائڻ جو اشارو ڏنائين، مون ڪٿي پيرن تي هٿ رکيائينس، ڇاڪاڻ ته مون کي خبر هئي ته بابو سائين مون کي نوڪري ڪرڻ نه ڏيندو. هن جو ارادو هيو ته نينگر پڙهي ۽ پڙهي سي ايس پي يا وڏو آفيسر بڻجي. شيخ صاحب جو اهو احسان مان نه وساريندس، هن مون کي نوڪري ڏني ۽ انهن پيسن مان ”روح رهاڻ“ تڙگي هلي.

مون کي جڏهن پهرين پگهار ملي ته ”روح رهاڻ“ جي سلسلي ۾ قرض ڏيڻو هو پر ان سان گڏ اهو به هوتو پهرين پگهار امڙ جي هٿن تي رڪان مان منجهي پيس. جيتوڻيڪ بابي سائين جي ناراضگي سبب والده به ڪجهه پري پري هئي. جيتوڻيڪ منهنجي پگهر جو پورهيو قوم جي لاءِ هيو پر امڙ جنهن سڄي حياتي مونکي ڏني ۽ پگهر سان گڏ رت ست ڏنن ان کي مان ڏيڻ تمام ضروري هو. مان وڃي پيرن تي هٿ رکيائينس. پهرين پگهار 250/ (اڍائي سو) هٿ تي رکيائينس. اکين ۾ ڳوڙها اچي ويس. وڏي پٽ جي پهرين ڪمائي جو هيس. مان ڏاڍو خوش هيس. روح رهاڻ جو حشر نشر ٿي ويو. رسالي جي سائز نون يارن ڪٽي چڙهي جهڙي ڪري چڙهي هئي. مطيع الرحمن چپ هو. اوڏر ٿي پني ڏيڻ وارن به هاڻ نابري واري، مون چڪي ٻيو مهينو ڪڍيو. پهرين تاريخ پگهار ڪٿي امڙ وٽ ويس. وري به روئي پئي هيڏي عيال وارو گهراڻو، سندس هٿ به ايڏو ڪليل نه هو. مان صبح جو جيئن ٻاهر نڪتس پتلون جو کيسو ڳرو لڳم: ڏنم ڪافي پيسا هيا. ويچار ۾ پئجي ويس، ڳڻيم ته ٻئي پگهارون پوريون هيون. سمجهي ويس، هڪدم امڙ وٽ ويس، اڃا ڪڇان ٿي ڪڇان ته يڪدم چيائين:

منل، هنن پيسن جي ضرورت توکي آهي جڏهن مون کي ضرورت پوي ته پوءِ جهجهڙا ڏجان وڃ وڃي قرض لاه. ڏئي ڪندو ته توکي تنگي ڏسڻي نه پوندي پر ياد رکجان منهنجو هي قرض اٿئي“  
پاڻ ڪلي پئي پر مان رٿندو نڪري آيس اهو قرض نه لٿو ٻيا قرض لٿا، تنگي به لٿي، پر پانيان ٿو امڙ جو قرض نه لهي، نه لٿو.

جيتوڻيڪ ڪيئي سال پوءِ اها ويل به ياد اٿم جڏهن والد صاحب جي وفات کان پوءِ گهر جي ذميواري مون تي آئي ۽ مان سندس پورهيت هٿين تي گهر جو خرچ رکندو هيس، ته سندس چهري تي فخر هوندو هيو. جيتوڻيڪ خرچ اڃا به جي ڪمائيءَ جو هيو. منهنجو ڪنڌ هيٺ هوندو هيو. سوچيندو هيس ته اها گهڙي ڪڏهن ايندي جڏهن مان سندس تري تي پنهنجي جهجهي ڪمائي رکي قرض لاهيندس. اڃا انهي ٻڌڻي ۾ هيس جو پيٽ جي شادي اچي سر تي پئي. جيڪي ابي جو رکيل هوسو به ڏنڊ ۾ پوري ڪانه پئي. جو ڪنڌ هيٺ هيو سندس انا کي مون مجروح ٿيندي محسوس ڪيو مان سڄو ڏکي ويس.

منهنجي آڏو سندس زندگي جو لاهين ڇاڙهين وارو دور سامهون اچي ويو. سندس جهريل جسم کي ڏنڊ سندس ٽڪل چهري تي گهنج ڳٽڻ جي ڪيم. پر ڳٽي نه سگهيس، پيرن تي ڪري پيو مانس. ”امڙ تنهنجو ڪو قرض لهڻ جوڳو آهي؟ سچي، هڪ ڏينهن سڌي چيائين ”مئل پيسا ڪپن، نياڻي جو معاملو آهي.“

مان ان وقت پريشان هيس. ”ڪٿان بيا آڻيان؟ سڀ ڪجهه ته ڏنو اٿم!“ منهنجي لهجي ۾ ڪهرائي هئي. هوءُ ڪا گهڙي ڇپ رهي. پوءِ يڪدم چيائين، منهنجو توڙي قرض آهي.

”قرض!“

چوڻ پئي چاهيم ڇا جو قرض، ڪهڙو قرض؟ پر يادگيرين جي سفر جي گهڙي گهڙي ياد هوندي اٿم. ٻڌي ويس، ”ايترا پيسا ڪٿان ايندا“ پر يڪدم امڙ کي چيم، ”امڙ توکي پيسا پهچندا.“

مان نوشهري کان حيدرآباد واپس آيس، منهنجي ڏک سک جي ساٿي زينت پريس کي اچي وڪيم. بنهه روئي پيس. ڏاڍن سورن ۽ پيٽ کي منيون ڏئي اها پريس ٺاهي هيم، جنهن ۾ جيڪي زينت چنه جي پل پل جو پورهيو به شامل هيو. هوءُ به هاڻ هن دنيا ۾ نه رهي هئي. مون پريس اوڻي پوڻي اڳهن ۾ وڪي ۽ پيسا اچي امڙ جي هٿ تي رکيم، هو هيترا پيسا ڏسي واٽري ٿي وئي. هن کي منهنجي هيٺي حال جي خبر هئي ”نيٺ قرض لاٿا!“

پل لاءِ منهنجو ڪنڌ فخر کان مٿي ٿي ويو. پر چيم ته، ”امڙ ڄمار وهان ۽ ڳران ته به نه لاهي سگهان، تنهنجو قرضي آهيان ۽ رهندس جيڄل!“

هن منهن مٿي کڻي نهاريو سندس چهري تي هاڻ ڪو فڪر نه هو مون محسوس ڪيو ته سندس سڀ گهنج لهي ويا هئا، سندس منهن اجرو ۽

روشن هو مون کي لڳو ته منهنجو من نه رڳو وڌيڪ اجرو ٿي ويو آهي، پر منهنجو آئيندو به روشن آهي وڌي مٿي تي هٿ رکيائين رڳ رڳ نري پيمر. اڻانگي پنڌ وارو هيءَ حياتيءَ جو سفر ڏاڍو سولو پانيم.



## يادگيرين جو سفر - 2

زندگي جو سفر ڏکيو هجي يا سڪيو پر انهي سفر ۾ گڏ، ڏک سک ۾ شامل همسفر ساٿي ڪڏهن نه وسريا اٿم ۽ نه وسرندا. ان ڏينهن پنهنجي جهوني بزرگ ساٿيءَ کي ڏاڍو ياد ڪيم، جڏهن سندس نياڻيون ڊاڪٽر نصرت ۽ ڊاڪٽر سيما سندس ٻارهي جي انتظام جي سلسلي ۾ صلاح ڪرڻ آيون. هن مهيني ۾ سندس ٻار هو آهي لڳم ڄڻ منهنجي سامهون ويٺو آهي، ڪل ڪلهوڙي ڳالهه آهي، زينت هائوس جي خوبصورت ورائڊي ۾ ساڳون جي آرام ڪرسي تي اڀو جڳن کان وينل هڪ ڏاهو باهمٽ، اهڙو انسان جنهن جي شفقت ۽ محبت سان پيريل جملا اڄ به ڪنن ۾ پرن ٿا.

”بابا! تنهنجي جي جان ته ڇڏي وئي، پر تون نه ڇڏ جان“

مون جي جيل بيگم زينت ڇنڊ ڇنڊ سان ساٿ توڙ تائين نڀايو هو هن پنهنجي ڏک سک جي ساٿي کي ڪيئن ڇڏيان ها؟

مون ساڻس توڙ نڀايو آخري آرام گاهه تائين گڏ هو مانس. لڳندو اٿم ته هواج به مون سان ساڻ آهي ۽ پنهنجو توڙ پيو نڀائي.

محترم عبدالله ڇنڊ، اصل وينل پاٽ جو جهونو اديب، روينيو کاتي جو ڄاڻو آفيسر ٿي رهيو. هن اديب سنڌ ۾ اوائلي دور ۾ لکيو سندس لکڻيون مختلف رسالن ۾ ڇپيون رهيون. سندس خاص وڻندڙ مضمون تاريخ هو. کيس خاص طرح سنڌ جي تاريخ تي وڏو عبور حاصل هو. سندس دلچسپ ڪهاڻيون به لکيل آهن. سندس وڏو اهم ڪارنامو رڻ ڪڇ واري کيس ۾ ڪيل محنت ۾، جيتو تائين پنڌ، سندس اهميت جو اهڃاڻ آهن. اُن ڏينهن دوست احمد (رحمان بوبڪ بائينڊنگ وارو) آيو ۽ چيائين ته سندس روزانه عبرت ۾ ڇپيل رڻ ڪڇ جو کيس هڪ تاريخي مقالو آهي؛ اهو ڪتابي

صورت ۾ ڇپجڻ ڪپي. هو شايد جلد اهو ڇپائي. مون کيس چيو ته سندس تاريخي مضمون پڻ ڇپجڻ ڪن. عبدالله چنه صاحب جي سنڌ ۽ ان جي ماڻهن سان عشق جو اظهار هيٺ ڏنل مضمونن مان پڙهندڙن کي چڱي پرئيندو.

عبدالله چنه صاحب جي مشهور ڪهاڻين ”سرڪاري نڪاح“ ”رشتو بند“ جلسو“ ناني امان جو ڏاجل وٽو“ جو ذڪر ڪرڻ ضروري ٿو سمجهان. چنه صاحب پنهنجي يادگيري کي هڪ ڪتاب ۾ به جمع ڪيو آهي. وقت مليو ته ان مان ڪجهه ٽڪر پڙهندڙن کي ضرور پڙهائبا. ڇاڪاڻ ته چنه صاحب جي هر اکر ۾ تاريخ سمايل آهي. سندس هر مضمون مٿيا ۽ ڏاهپ سان ڀريل آهي.

سادي ٻولي، گهرو فڪر چنه صاحب جي لکڻين جي خاص خوبي آهي. محترم چنه صاحب جو ساٿ مون سان ”روح رهاڻ“ سان ۽ اسانجي سڄي اديب لڏي سان ان وقت رهيو جڏهن پنهنجا ٻه پراوا هيا. ڪيترن بزرگن خاص طرح اسان جي نئين فڪر کي ننڍيو پئي. اسانجي ماڻهن جي ڳالهه ماڻهن تائين پهچڻ نه پئي ڏئي. عبدالله چنه صاحب، ”روح رهاڻ“ جي هر صفحي تي سنڌ ۾ سنڌ جي ستايل ماڻهن جي ڳالهه ڪئي.

سندس ٻارهي جي موقعي تي مون وٽ لفظ نه آهن جو کيس خراج عقيدت پيش ڪريان، ان لاءِ مون هي ٻه لکڻيون چونديون آهن. اڄ کان ڪيئي سال اڳ لکيل هي لکڻيون اسانجي اندر جو احوال اورين ٿيون. شال ڏئي چنه صاحب کي جنت ۾ جايون ڏئي ۽ سندس پوئين کي توفيق ڏئي ته سندس نان جي مشعل روشن رکن ۽ ههڙي املهه ماڻڪ مٿان وقت جي دزن نه چڙهڻ ڏين. ماڻهويل مٽيءَ ۾ ڊبجي وڃي پر شال سندس مٿيا مٽي ۾ نه ملي!

### سنڌ جو پهريون گورنر

اڄ کان اٽڪل سوا سو صدي اڳ، سنڌ جو پهريون گورنر نيپئر هو. ان جي نالي تي ڪراچيءَ ۾ نيپئر روڊ آهي. خاص انهيءَ رستي تي نيپئر جو نالو ڇوپيو سا خبر نالي رکڻ وارن کي، ان کان سواءِ ڪياماڙيءَ جي رستي تي نيپئر نل آهي ۽ نيپئر بئرس ڪس وغيره. جنهن جي نالي ڇوڻ ۾ اچي ٿو ته هن ڪنهن دوست کي چيو هو ته مون کي پنهنجين نياڻين جي شادين لاءِ چڱي رقم جي ضرورت آهي، جا پوري ڪرڻي اٿم اها ڪيئن پوري ٿي؟ ان جو ذڪر به عجيب آهي.

17 فيبروري 1843ع نيپئر گورنر جنرل کي ڪلڪٽه ۾ هڪ تار موڪلي، تار جو مضمون لاطيني زبان ۾ ڏنل هو ته معاملو مخفي رهي (piccavi) جنهن جي معنيٰ ٿيندي ”گناه ڪيو اٿم (i have sinned) لفظ (i Sinned) (i have scinde) ڏو معنيٰ هوي معنيٰ ته سنڌ هٿ ڪيم.

1843ع کان ٻارنهن ورهيه اڳ يعني 1831ع ۾ جڏهن پاتنجر مشن سنڌ ۾ آئي ته پهرين فيبروري 1831ع جي، جڏهن انگريزن جي ٻيڙي ڪڇي قلعي جي قريب آئي ته هڪڙي سنڌي صاحب رڙ ڪري چيو ”گهوڙا ڏي! سنڌ هاڻي وئي، جو اسان جو سنڌ درياھ جو رستو هنن ڌارين ڏسي ورتو“ 1843ع جي ساڳي فيبروري مهيني ۾ ٻارنهن کان پوءِ اها پيشنگوئي لفظ به پوري ٿي. سنڌ جو ملڪ ”ٽوپلي وارن (Hat Men) 20 فيبروري 1843ع ورتو ۽ حيدرآباد جي قلعي تي انگريزي جهنڊو لڳايو ويو. بيگمات کي پنهنجي سامان کڻڻ جي اجازت نه ڏني وئي ۽ مرزا خسرو بيگ ميرن جو وزير ۽ خزانچي، ان کي چيلھ ۾ رسا وڌا ويا ته اسان کي خزاني جون ڪنجيون ڏي يا ڏس ڏي ته خزانو ڪٿي آھي. بيگمات پنهنجو زر زيور وغيره کڻڻ ۾ پورائي ڇڏيو هو مگر انهن جي نوڪرن ۽ نوڪرائين کان سڄي ڪرائي کڏون کوٽائي سمورو خزانو لوٽيو ويو ته شيطان جي پاءُ جي ڌيئرن جي ڌام ڌوم سان شادي ٿئي ۽ نبييئر جا محلات اڏجن. هي هوان وقت جي انگريزي حاڪمن جو انصاف، عدل، رعيٽ پروري ۽ رحمدلي.



### يادگيرين جو سفر - 3

زندگي جا پنڌ بيهچرا ڪڏهن به خالي نه رهيا آهن. هنن بيهچرن تي ڪئين ئي اڪيچار پاڻڌيٽڙا پنڌ ڪندا هلندا هلندا وات وندر جي وٺي ويندا رهيا. زندگي جي هنن بيهچرن تي نه ڪي ميل جا پٿر لڳل آهن. نه وري اشتھاري بورڊن جي جاءِ جو ماڻهو انهيءَ سفر دوران پنهنجي لنگهڻ جون نشان پتو ڏيندو وڃي. ان ماڻهو جي انهي سفر ۽ لنگهڻ جو ڏس پتو همسفر ئي ڏئي سگهي ٿو.

هن حياتيءَ جي سفر ۾ منهنجا ڪئين همسفر رهيا آهن. ڪنهن وڪ تي ڪو ڪنهن وات تي ڪو مليو. ڪي ساٿ نڀايو اچن، ڪي وري وڃ پنڌ ۾ هٿڙو ڇڏايو رمندا رهن. مون سياري ۾ صبح جو ڪوهيڙي کي لهندي ڏٺو آهي ۽ سج جي تڪ تي گم ٿيندي ڏٺو آهي. مون قاضي فيض محمد کي هڪ دفعي ائين ڪوهيڙي ۾ ويندي ڏٺو. ڪوهيڙو گم ٿيو روشني ڇڏي ٿي، قاضي صاحب مون کي نظر نه آيو. مان اڄ به ڳوليندو رهانس ٿو جڏهن جڏهن لکت جي پراڻن پنن کي ڳوليندو آهيان، ته ٻين سان گڏ هيءُ ملندو

اٿم. سندس ادب ۾ وڏو اهڃاڻ سندس ناول ”جنسار“ آهي. اُن کانپوءِ ٻيو به ناول لکيائين، پر سندس جنسار کي وڌيڪ شهرت ملي. پر مون لاءِ قاضي صاحب رڳو ناول نگار اديب نه هو. منهنجي عزيز هوندي به ساڻس ايڏي ويجهڙائي نه هئي. هالاڻي جي اصل ويٺل هن همراھ نوابشاھ ۾ وڃي گهر ڪيو هو. مون کي تڏهن مليو جڏهن ”روح رهاڻ“ جي جشنن ۾ شريڪ ٿيو ۽ لکڻيون موڪليائين. هيءُ سياسي ميدان جو پراڻو رانديگر، عوامي ليگ جو وفادار ساٿي ۽ سنڌ جي نئين فڪر جو اڳواڻ هو. سنڌ ۾ آيل نئين هلچل ۾ هن هستيءَ جو نمايان هٿ هيو. مڪمل صوبائي خودمختياري واري نظريي جو اڳواڻ، سنڌ جي حقن لاءِ وڙهندو رهيو. سنڌ جي اديبن مفڪرن کي پاڻ سان گڏ کنيو وٺندو هو سنڌ جي اديبن مفڪر کي پاڻ سان گڏ کنيو وٺندو هو سنڌ جي حقن جون پڇاڙون ڪندو. ڪو وقت، ڪو زمانو هوماڻ نه ويٺو. جلاوطني، جيل، سڀ ڪاٽيائين. پر مون سندس فڪر ۾ ڦير گهير نه ڏني. نوابشاھ، سندس پراڻي پر شاندار روايتي گهر ۾، مان ساڻس ڪئين دفعا ملڻ ويس. ڪڏهن اڪيلو ڪڏهن سگهرو. سندس گهر وارا ته ماڻ ڏين، پر پاڻ وسان نه گهٽائيندو هو. ٻيو ڪودمان ڪندو. جڏهن گهر وارا پنهنجين ڪچهرين ۾ هوندا اسين سري ٻئي پاسي ويهندا هياسين. چوندو هو ”بابا! جيسين سريءَ ۾ ساھ آهي سنڌ لاءِ وڙهيو رهيو.“

سندس پويون ملاقاتون مون لاءِ عبرت جوڳيون ۽ نصيحت ڀريون هيون. ”حميد بابا، تو جيڪا مشعل ٻاري آهي، اها نه وسامندي اسين پل وسامي وڃون پر اها ذهني ۽ فڪر جي آزادي واري مشعل ضرور ٻرندي رهندي.“ منهنجون ان زماني ۾ ساڻس سنڌ ۽ سنڌي ٻوليءَ جي مسئلن تي ڪافي ڪچهريون ٿيون ۽ روح رهاڻ جي ايڊيٽوريل نوٽ ۾ سندس ڪنهن نه ڪنهن فڪر جي پڇاڙ ضرور هوندي هئي. سندس فڪر ۾ گهرائي ۽ گيرائي تڏهن آئي جڏهن هو سنڌ جي مفڪر علامه آءِ آءِ قاضي جي ذات سان وابسته ٿيو. سندس پويون لکڻيون علامه آءِ آءِ قاضي جي فڪر ۽ شخصيت جي پٽلاءُ سان ڀريل آهن. سنڌي اديبن جا احتجاجي جلوس جلوس هجن يا سياسي پارٽين جا جلوس ۽ جلوس، قاضي صاحب هميشه اڳيان ۽ نمايان هوندو هو.

شايد ٿورن کي خبر هجي ته قاضي صاحب ڪافي شعر به لکيو. جيئن ته پاڻ راڳ جو ڄاڻو ۽ شوقين هو تنهنڪري سندس شعر ۾ به اهاڻي سنڌي راڳ جي ڪيفيت آهي. جشن روح رهاڻ ۾ ميوزڪ لورس ڪلب“ جي

پاران سجائيل راڳ جي محفل ۾ ضرور شريڪ ٿيندو هيو. هو هڪ دفعو ان محفل ۾ ضرور شريڪ ٿيندو هيو. هو هڪ دفعو ان محفل جو خاص مهمان به وهيو. سندس شعر جا ڇپايل ڪتابڙا ڏنا هيم پر اٽم ڪونه. سندس ڪافي مواد اڻ ڇپيل ڏٺو هيم. سندس نينگر توڙي نينگريون پڙهيل لکيل روشن خيال ۽ همت وارو ست آهي، سندس هن وائي جا بند ڏسو:

ڪانهي خاطر ڪنڌ ڪپائڻ،  
 ڪانهي ڳالهه ڳري او سائڻ،  
 منصور بنجي سوري سجائڻ  
 ڪانهي ڳالهه ڳري او سائڻ  
 مومل ماڻي سيچ وڇائڻ  
 ڪانهي ڳالهه ڳري او سائڻ  
 گڏجي ڪا نئين جوت جلائڻ  
 ڪانهي ڳالهه ڳري او سائڻ  
 دل ۾ سنڌ جو درد سمائڻ  
 ڪانهي ڳالهه ڳري او سائڻ

کين گهرجي ته قاضي فيض محمد جي فڪر کي عام ڪن، ڇاڪاڻ ته سندس سڄو فڪر سنڌ جي فڪري آزادي متعلق آهي. سندس لکڻين ۾ همت ۽ ڏاهپ جا نڪتا آهن. جڏهن سنڌ جي تاريخ جا صفحا اٽلايا ته قاضي فيض محمد جو ذڪر ضرور ايندو جو هو پڇاڙي تائين فڪر جو پرچار سنڌ جي حوالي سان ڪندو رهيو.

ڪاڳر ڳوليندي ٿو ٻيندي سندس لکڻي هٿ آئي اٿم. علامه آءِ آءِ قاضي سان عشق هن مضمون ۾ نمايان آهي. ان جي فڪر جو به هيءُ پرچاري نظر ايندو.

مان اڄ به آسائو آهيان ته ڪنهن ڏينهن منهنجا همسفر ساٿي فجر واري ڪوهيڙي ۾ لڪي ٿي ملن ۽ مون کي ڪا مام ڏني وڃن. جو جيڪي فڪري مونجهارا ڪلهه هيا، اڄ اوندهه بڻجي ڪورستون پيا ڏين. شال! اهي ساٿي ور ڪري ملن جي نه مليا ته به مان کين سندن ڏنل يادگيري ۾ ڳولي هٿ ڪندو رهندس. ۽ اسانجي اڄ جي موجود مونجهاري لاءِ ڪانه ڪا راهه ضرور ڳولي لهندس. مون لاءِ هي يادگيريون حڪمت جي نسخي کان گهٽ نه آهن.

سڄڻ جي آخري مسافري - علامہ آء آء قاضي جي وفات تي هڪ تاثر

سڄڻ سڀ لاڳاپا لاهي وڃي سنڌوءَ سان ساٿي ٿيو. بس اتي ئي اندر مهراڻ جي پيٽ ۾ وڃي آرامي ٿيو. مهراڻ پراڻين هزارن ورهين، لکن ورهين جي روايتن جي هڪ ياد آهي، هڪ تاريخ آهي، هڪ ڪهاڻي آهي. سندس ڪپر ڪڏهن ڪٿ ڪڏهن ڪٿ: سڄي سنڌ سندس قدمن هيٺ پئي ٻڏي آهي. ڪئين انسان، ڪئين يادون، ڪئين پيڙيون ڪئين پيڙا، سندس آربار هليا. ڪئين ڪنا، ڪئين مٺا، ڪئين ٻڏا ڪئين ترپا بس، هيءَ سنڌو هلندي رهي. ايڏي وڏي نديءَ ۽ ايڏو وڏو درياهه، ڌرتيءَ جي پيٽ تي هلندو رهيو. مگر اهو به اڃ ويران ٿيڻ وارو آهي. سندس ڦڙو به چون ٿا ته ڪنهن ڏينهن سمنڊ تائين نه پهچندو. هيءَ لکن جي لوڏ واري مومل هميشه لاءِ ختم ٿي ويندي.

اڃ ان ڏهاڳڻ نديءَ ۾ سڄڻ وڃي آستانو ڄمايو. سڄڻ سان سنڌڙيءَ سان سڄڻ جي ڪيڏي نه محبت هئي! ڪيترا سنڌي پنهنجي هڏن کي گنگا ۽ جمنا موڪلن، پر سڄڻ جيئري سنڌي بنجي، سنڌوءَ ۾ وڃي آخري آرام ڪيو. سڄڻ سنڌ جي نشاني هئا، جيئن لطيف کي پنهنجا مارو جهانگي، سامونڊي سڀ ساهه ۾ سانڍيل هئا، ايئن سڄڻ پڻ سامونڊين کي ياد ڪري رهندا هئا، ايئن سڄڻ پڻ سامونڊين کي ياد ڪري رهندا هئا. سڄڻ پنهنجا سانگا لاهي، سامونڊين سان وڃي سمنڊ ٿيا.

پر پرين کي پريت وارن موتاڻي ساڳي مڙهي ۾ آندو. پر اڃ پرين جي اها جهلڪ اها فلڪ ڪانه آهي. اڃ ماڻ آهي، ماڻ به ڏاڍي ماڻ! جت پنجاهه سان گذري ويا، جت جوڳيڙن جو جوڙو هلندو هئو، ڦرندو هئو. ڪهڙو ترين سان گڏ گهمندو هئو. گڏ وهندو هئو. اهي وڻ، اها چانو اهي چپر، سڀ ويران آهن. بس چپ آهي ماڻ آهي سانت آهي! سڀ قرب وارا اچي وهن ٿا، پر اڃ تر بردار تمنا جي هٿن ۾ اچي قابو ٿي ويا. سڄڻ جو سهڻو آواز سڄڻ جي مني لات، اڃ هن اوتاري ۾ ڪانه آهي. خالي بدن آهي اڃ زندگيءَ جي شام آهي، نه ته اڃ اها زندگي ڪانه آهي، صرف هڪ مام آهي. هيڏي وڃ، هوڏي وڃ، بس سڄ ۽ رڄ آهي. هيءَ مٿين تارن وارو ساز هيءَ محبت وارو راز هيءَ مونن ۾ منهن پائي وهڻ وارو ناز اڃ بي آواز آهي، سڀ تانگهي رهيا آهن. من ڪي من موهيندڙ مورتون نڪري نروار ٿين. اهو مرڪڙ ويو هو بس اڃ بي وس آهن. هيءَ مورتون ۽ صورتون هي ڪٿون وهڻا، هيءَ هنڌ پلنگ، سڀ اداس آهن. هيءَ وهڻ ۽ گهمڻ وارا، هيءَ ٻولين ٻولڻ، هيءَ ٻين جي ڏکڻ ۾ ڏکي ٿيڻ وارا اڃ آخري سفر تي هلڻ وارا آهن.

عاشقن جو جنازو ذرا ڏور سان نڪري نه هجي، اهي عاشق نه آهن. ڏور کان دور تمام گهڻو دور بس اڪيلائي، نه ڪو ماڻهو هجي نه ڪو پڪي هجي، نه پن هجي، نه پن جو آواز هجي بس خاموشي هجي، چپ هجي، ماٺ هجي، پر سندن قرب جي جهولي ڏاڍي اونهي ۽ وڏي هئي: جو به جهولي ۾ آيو ۽ جنهن به قرب جون گهڙيون وٽن ڪاٽيون، تن کان سڄڻ وسرڻ جهڙا ڪين آهن.

اڄ پڻ وايون ڪن، وڻجارا وڃڻ جون،  
انئي پهر اٿن، سعيو ڪنهن سفر جو

ڪهڙو سفر؟ ڏاڍو ڏکيو سفر، وري نه موٽڻ وارو سفر! سڄڻ جي مٿان گل ڦل وڌا ٿا وڃن، سينگاري سڄڻن کي، ساري سنگت سنبري نڪري ٿي، جوڳيتڙا جهان جي جهنجهت کان اڳتي پري هئا، پر اڄ ته ڏاڍو پري پيا وڃن.

ننگر ۽ ناڙيون، پڳهه ڪٽي پنڌ پيا،  
بندر بازاريون: سڃا سامندين ريءَ

سيئي جوڀن ڏينهن، جڏهن سڄڻ سفر هئا  
رٿان، رهن نه سپرين، آيل! ڪريان ڪيءَ  
مون کي چاڙهي چينءَ، ويو وڻجارو اوهرِي

هيءَ هتان اڄ هلي رهيا آهن. هيءَ آسمان، هيءَ چنڊ، هيءَ تارا نياز وارا اڄ بند ٿي ويا، هو تارا، هو چنڊ، هو آسمان، اويارا ۽ لهوارا ڀڄن ٿا، هنن تارن ۾ پاڻ کي ڏسڻ لاءِ مگر هيءَ اڪيون هميشه لاءِ بند ٿي ويون. هيءَ هوا هيءَ پڙلاءِ هرهر هيڏي هوڏي ڦرن ٿا. من زيان چري من منهن کلي، من موتي جهڙا اکر اچارجن ته هو هن کي ڪئن سک وارن کي پهچائن، هوا اداس آهي، هيءَ زيانون هيءَ منهن هميشه لاءِ بند ٿي ويا.

وڻجارن وري، پره پڳهه چوڙيا  
اولا بن پسي انجون پيٽرم گچ ڳري  
وينديس ماءُ مري: ساري سامونڊين کي

هيءَ نسبت به عجيب آهي، هيءَ سنگت به عجيب آهي. سنڀ چپا!  
سڄڻ ته صفا چپا! ايڏي چپ!

هيءَ مڙهي به هاڻي ڇڏي نڪتا آهن. وري هت ڪونه ايندا، وري هت ڪونه گهمندا، وري هت ڪونه ملندا.

مون اُپي تڙ وٽ پرين پڳهه ڇوڙيا  
ڪا منهن ۾ گهٽ، نات سڄڻ سڄاها گهڻون

هاڻي سپرين راهي ٿي ويا، اڳ ۾ پرين، پويان سندن پور. ڪهڙيون ڪهڙيون ڳالهيون، ڪهڙا ڪهڙا زمانا! ڏاڍا مڻا ڏينهن، سڀ پور بڻجي سورتيو پون، ڪنهن ٿي چيو ته هيءَ ڏينهن به ايندو؟ اهو ڏينهن ڏهاڳ جو به آيو. اچي گذري به ويو.

اچي ساڳيءَ سنڌڙيءَ تي به پهتا، اها سنڌڙي ته آهي، پر اهي سڄڻ اڄ ڪونهن: سڄڻ گهڻو اڳ ۾ هليا ويا. هيءَ به پاڇا آهن. هي رڃ آهي. پاڻي ۽ پياس اڳ ۾ ختم ٿي ويا. پر هيءَ به سڄڻن جا پرتاءُ سي به سڄڻن کان سواءِ، پنهنجو سانگ ٽوڙيو. سنبري هميشه ويڃڻ لاءِ نڪتا آهن. هنن جو ناز به سڄڻن سان هو: جڏهن ته هيءَ سڄڻ ويا ته هيءَ ڪيئن رهن، هي به نصيب وارا وفادار پٽلا آهن، پرين کان ڌار هڪ ڀل به نه رهيا.

هيءَ مسافري به اچي پوري ٿي آهي. اچي سڀ هت بيٺا. سڄڻن کي سينگاري پنياري هيٺ لاهن پيا، بس، آخري گهڙي آهي: وري هيءَ گهڙي به نه ايندي سيني کي اکين ۾ آب آهي، دل بي تاب آهي.

اڄ پڻ وايون ڪن، وڻجارا ويڃڻ جون  
هلڻ هارا سپرين رٿان تان نه رهن  
آئون جهليندي ڪيترو آيل! سامونڊين  
پڳهه ڇوڙي جن: وڏا پيڙا ٻار ۾

[قاضي فيض محمد

روح رهاڻ، نومبر 1968ع]

✱

## 4 يادگيرين جو سفر۔

هيءَ تنهن زماني جي ڳالهه آهي جڏهن حيدرآباد جو گاڏي کاتو گهوڙي گاڏين سان پيريل اچن اجرن پرامن ماڻهن جي چرپر سان پر هوندو هو. گاڏي کاتي جو مشهور چوڪ ۽ هاري حقدار پريس هڪ ٻئي کان جدا نه هيا. مون جڏهن مئٽرڪ ۾ گورنمنٽ هاءِ اسڪول ۾ داخلا ورتي ته دادن جتوئي سان ملاقات ٿي جنهن سان گڏجي هاري حقدار پريس گهمڻ آيو هيس. ڏاڍي حسرت سان پريس

کي ڏٺم. ڏاڍي سنڌ هيم ته پنهنجي پريس هجي ۽ مان هڪ سئو ماھوار رسالو کڻان. انهي شوق ۾ هاري حقدار پريس ايندو به هيس ۽ ڪجهه ڪجهه سڪڻ جي به ڪيم. ان زماني ۾ مطيع الرحمن ۽ رزاق ڀائي گڏجي پريس مقاطعي تي کڻي. ماڻهو چڱا هيا. مون کين سمجهيو ۽ هنن مون کي. مون ڪتابن ڇپائڻ سان شروعات ڪئي ۽ زندگي پبليڪيشن جو پايو وڌو.

ان زماني ۾ جمال ابڙي جو ”پشوپاشا“ غلام رباني جو ”آب حيات“ مورائي جو ”راتيون جاڳن جي“ ۽ منهنجو ڪتاب ”سيمي“ انهي پريس مان ڇپيا.

انهيءَ ڪم سانگي منهنجو اُٿڻ وهڻ پريس سان هيو. مان جڏهن پريس تي ويندو هيس يا شام جو پريس تان نڪرندو هيس ته عبرت پريس واري گهڻي جي ڪنڊ تي ”مولانا ٿاڻپ“ هڪ ٿلو ٿنڀرو اچو اڃريل وڳو پايو هڪ ماڻهو مون کي نظر ايندو هيو. سهڻي سونهاري عينڪ ۽ توپي سندس جسم مناسب نه به هوندي سندس شخصيت ۾ هڪ ڪشش هئي. هميشه سندس هٿ ۾ پڪوڙن جو دونو يا ڪاٺ جي شي هوندي هئي. مان کيس هڪ وڏي نامياري اديب جي حيثيت سان سڃاڻيندو هيس. رسالن ۾ سندس فوتو به ڏنو هيم. هلڪي ملاقات به هئي. پر مان کانئس چرڪندو به هيس. هڪ وڏو اديب شاعر ۽ ڪيترن رسالن جو ايڊيٽر ٿي رهيو هو. سو پري کان وڏو سلام هڻي سرڪي ويندو هيس. هو جڏهن به پريس تي ايندو هيو ۽ مرحوم حيدر بخش جتوئي سان اچي ملندو هيو. اسان کيس ڏسي پريس ۾ اندر ٿي ويندا هياسين پر هو مرڪندو دادن يا مصطفيٰ سان ڳالهين ڪندو مٿي هليو ويندو هيو. مون سان سندس مڪا مڪ ملاقات سنڌي ادبي سنگت جي گڏجاڻي ۾ ٿي. مان ان ڏينهن سنگت ۾ هڪ تاثر لکي کڻي آيو هيس. کيس ڏٺم ته سڄو پگهر جي ويس. منهنجي تاثر کي ڪو خاص مان نه مليو. هن ٿلهي ٿنڀري شخص بنهه مون کي روناڙي ڇڏيو. جيتوڻيڪ مون ڏاڍي سٺي انداز ۽ تاثر ڏيندڙ آواز ۾ اهو تاثر پڙهيو هو. پهريائين ته ڏاڍي لاپراوهي سان ٻڌو ۽ پوءِ پنهنجي واري اچڻ تي هن هڪ پاسي واري وڏي اديب کي چيو هن نينگر کي چئوس ته ريڊيو اسٽيشن تي وڃي صداڪاري ڪري لکڻ سندس وس جي ڳالهه نه آهي.

ان وقت ”سيمي“ منهنجي ڪهاڻين جو مجموعو پڌرو ٿي چڪو هو ۽ اهو به محسوس ڪيو هيم ته ادبي فضا ۾ ڪنهن پر مون وٽان لنگهندڙ هوا جو جهوتو به نه هو. مون ڪو وقت ڏک ۽ مونجهاري ۾ گذاريو مون وچ ۾ ڪجهه ڪهاڻيون به لکيون پر ڏٺم ته ڪو خاص چوڀول نه ٿيو. پر جلدئي سٿائو واءُ وريو. اهو سنڌي

ادبي سنگت جو ساليانو ميڙ هو. بسنت ھال ۾ ڪھاڻي جي نشست ھئي. مان جڏھن پنھنجي واري تي ڪھاڻي پڙھڻ لاءِ اسٽيج تي پھتس ته ڏنم ته منھنجي سامھون اھوئي سانورو تلهو ٽنڀرو عينڪائي مولانا ٿاڻپ ويٺو هو. منھنجيون ٻه ٻه ويون ته ڇھ ٻه ويون. دل ۾ چيم مري ويس. ٻر ڏنم ته پير ۾ ڪافي مھربان بزرگ ۽ ساٿي ويٺا ھيا. مون اُت پنھنجي ڪھاڻي ”ڪارورت“ پڙھي. ڪھاڻي پڙھندي ئي مون محسوس ڪيو ته ھال ۾ خاموشي ڇائنجي وئي آھي ۽ ڪھاڻي تائثر ڇڏيندي پئي وڃي. ھيءُ ڪھاڻي ڪجھه چرڪائيندڙ ڪھاڻي ھئي. ڏنم ته سڀني کي وڻي. منھنجو ڪنڌ مٿي تي ويو. ان اوچي ڳات سان جيئن اسٽيج تان ھيٺ لٿس ته ان تلهي ٽنڀري شخص مون کي ٻانھن کان جھلي رستي ۾ روڪيو ”اھا ڪھاڻي مون کي ڏي مان ڇاپيندس“.

مون ھن جي لھجي ۾ محبت محسوس ڪئي پر سندس ڏنل زخم مون کان ڪاٽي ٿو وسري.

سائين مان وڃان ٿوريديوتي صداڪاري ڪرڻ موٽان ته پوءِ ڳالھائينداسين. هو ڪليو. پوءِ ست ڏئي ڪھاڻي مون کان ٿري ورتائين. چورا! تون ھاڻ اھو حميد نه آھين. مون تنھنجيون ڪھاڻين پڙھيون آھن. تون سنو ٿو لکين. بس ھاڻي تون س ماھي ”مھراڻ“ لاءِ لک. مان توکي ڇاپيندس“ ان زماني ۾ س ماھي مھراڻ ۾ ڇپجڻ وڌي ڳالھ ھئي. ها سائين! ھيءُ ڳالھ ان زماني جي نامي گرامي مھراڻ جي ايڊيٽر عالم مفڪر ۽ ليکڪ موانا غلام محمد گرامي جي ڳالھ ھلي پئي. مولانا گرامي واقعي مون کي مھراڻ ۾ ڇاپيو ”ڪارورت“، ”زندگي بڻجي نه شل سسئيءَ جا سور“ ”ھڪ خواب ھڪ حقيقت“.

ھي ڪھاڻيون ھيون جن بحيتھت ڪھاڻيڪار منھنجي ادبي حلقن ۾ سڃاڻپ ڪرائي. منھنجي ٻي وڏي سڃاڻپ ”روح رھاڻ“ ھئي. ان روح رھاڻ جي تدوين تاليف منھنجي لاءِ ھڪ وڏو چئلينج هو. ادارت جو ادراڪ مون کي گرامي صاحب جي معرفت ٿيو. ايڊيٽنگ آھي ڇا؟ ”روح رھاڻ“ جديد قدرن جو حامي ھوندي ڪيئن پنھنجو ڪردار نمايان طور تي ادا ڪري سگھي ٿو؟ ان جي جاڙ گھڻي قدر گرامي صاحب وٽان پئي، جڏھن هو زوريءَ مون کي پنھنجي آفيس ۾ روڪي وٺندو هو ۽ گاريون ڏيندي چوندو. چورا! ھت ڪجھه ڪم سڪ، اڃان ٻار آڻ ٻار“

اھو ٻار ڪئين وڏو ٿيو ۽ ڪنھن ڪنھن جي ھٿن ۾ پليو نپنو ۽ پيرن تي بيٺو. مون کي خبر نه آھي. انھي سلسلي جو ڪٿيون، انھي سلسلي جا وارث

وصي گهڻا آهن جن جا قصا واري سان ٻڌائندو هلندس. هن دفعي صرف مولانا غلام محمد گرامي کي ياد ڪرڻ ڏيو ته بهتر. هيءُ ڏسڻ ۾ بزرگ، اندر ۾ ننڍو نيتو پهلوان مڙس، قلم جو ڌڻي خطاب جو بادشاهه. ڏکڻ ۽ تڪليفن لاءِ ويڙهو جوان. سندس زندگي جا رخ عجيب هيا. مولانا گرامي جو دور ڪجهه هن طرح لڳيم ته جوان دور جون نمايان شخصيتون جيڪي سندس ويجهو رهيون يا پاڻ سندن ويجهو رهيو ڪجهه هن طرح آهن مخدوم طالب الموليٰ، شيخ عبدالمجيد سنڌي، حيدر بخش جتوئي، پير حسام الدين راشدي، محمد ابراهيم جويو، غلام رباني آگروا، ابن حيات پنهور، محمد عثمان ڏيپلائي، تنوير عباسي، شيخ علي محمد، خير محمد ڪوڪر، خانصاحب عبدالله چنا، مظهر جتوئي، شمس الحيدري ۽ ٻيا ڪوڙ بزرگ ساٿي.

انهن شخصيتن سان گهٽ وڌ جو سات ڪجهه گهڙيون ڪجهه گهرايون، ڪجهه اهڃ ڪجهه خوشيون سندس شخصيت کي چٽو ڪري بيهارين پيون. جڏهن هو انهيءَ سات سفر در سفر مان پڇي پڇي نڪتو ته هاڻ سائين ڪير ڪيس روڪي. سندس تقرير ۽ تحرير ۾ جيڪا تڪاڻي هئي تنهن وٺي وٺي واري دور ۾ انقلاب آڻي ڇڏيو. سه ماهي مهراڻ جا ايڊيٽوريئل هجن يا جشن روح رهاڻ جي موقعي تي ڪيل تقريرون ادبي ڪانفرنس هجن يا ميلا، ڪيس ڳالهائڻ سو ڏيو باهه پري ويندي هئي. مان گهڻو ڪري ڪيس پنهنجي ”فوكسيءَ“ ۾ عبدالله چنه صاحب ۽ ٻين جهونن سان گڏ کڻي وٺي وٺي واري دور ۾ پڻ پڻيت باهه لڳائڻ لاءِ ڳوٺ ڳوٺ ۽ شهر شهر پهچائيندو هيس. هڪ دفعي تنڊي محمد خان ۾ جلسو هجي، ڪي يار بس ۾ ته ڪي جهونا مون سان، مون واري ”فوكسيءَ“ ۾ هجن (جنهن ڪارانهي دور ۾ تاريخي ڪردار ادا ڪيو)

جڏهن تنڊي پهتاسين ۽ اڃا شهر ۾ داخل ٿياسين ۽ سينيما وٽ پهتاسين ته هڪ ٽانگي تي سينيما جا بورڊ ٽنگيل ڏٺاسون، ٽانگو لائوڊ سوڌو پڙهي لاءِ تيار هو. مون جئين بورڊ پڙهيا ته ڪار کڻي جهليم. سامهون لڪيل هو. ”اڄ جو شاهڪار عظيم الشان جلسو“ ستارا فلاڻا فلاڻا (اديبن جا نالا) ۽ دشمن جي دل ڏهڪائيندڙ هيٺيان ڦاڙ خوفناڪ مقرر غلام محمد گرامي. لائوڊ تي به هڪ همراھ لڳو پيو هو ”اچي ويو اچي ويو اهو شاهڪار جنهن جو انتظار هو. طوفاني پروگرام دونھان دار تقريرون مولانا غلام محمد گراميءَ جو خوفناڪ پروگرام زبردست تماشو اڄ رات اڄ رات“

گرامي صاحب باهه ٿي ويو.

وڏا ڪي حرامي آهن. اسان ايڪتر آهيون هيءُ ڪهڙي حرامپائي

اسان جو قلم هڪ علم: 267

آهي؟ ماڻهن جو تماشو پڻهن جو تماشو  
 ”سائين توهان ايڪتر آهيو لکيو به آخر ۾ اٿن ته ڏهڪائيندڙ  
 ڦٽڪائيندڙ ۽ هنيان ڦاڙيندڙ خوفناڪ غلام محمد گرامي.“  
 تون ته بس ڪر بدمعاش“

”هلو پنڊال تي ته ڪئين ٿو حرامين کي ڦٽڪايان. اهي ڪم هوندا لڄ  
 پرواني جا“

پنڊال تي هليو پرواني ۽ ٻين کي گاريون ڏئي بالمر ٿي ويهي رهيو. سندن  
 هنيان ته نه ڌاريائين باقي ون يونتي سرڪار جون ليڙيون ڪري ڇڏيائين.  
 مجال جو ڪو هو انقلابين جو جلسو ڇڏي ان زماني نئين فڪر ۽ انقلاب جي  
 ڳالهه ڪرڻ ڪفر هو. اسان تي ملحدي ۽ ڪفر جي فتويٰ هئي ۽ اسان ڇا به  
 هياسين پر اسان جي فڪر ۽ نظريي جي سند مولانا غلام محمد گرامي ۽ جهڙو  
 جيد عالم ۽ مفڪر هو. جيستائين گرامي صاحب جيئرو هو تيستائين سنڌ ۽  
 ان جي ماڻهن جي ڳالهه ڪرڻ اسان لاءِ ڏکي نه رهي. ڇاڪاڻ ته بقول مولانا  
 گرامي جي ته طاغوتي قوتون هميشه ٻيو ٻيو لبادو اوڍي سچ جي ڳالهه ڪرڻ  
 وارن تي وار ڪنديون آهن. هن جشن روح رهاڻ ۾ جڏهن چيو.

”عزيزو“ تازه فڪر پيدا ڪريو ستلن کي جاڳايو. جاڳيلن کي وڌايو انسان ذات  
 جي خدمت کي عبادت سمجهيو. حق چئو ۽ حق قبول ڪريو اهوئي آهي اسلام.“ جن  
 ته اسان جي سڄي لڏي کي جيئاري ڇڏيائين. ڇاڪاڻ ته اسين سڀ ان وقت سڄي  
 سنڌ ۽ سنڌ جي ايندڙ نسل کي نئين سر جيارڻ جو متوڪلي اڳتي وڌي رهيا هياسين.

گرامي صاحب جي زندگي جا ڪئين ئي رخ آهن. هڪ رخ سندس  
 چرچي گهڻي وارو به آهي. سندس چرچي ۽ گارين کان اسين ڏاڍا لطف اندوز  
 ٿيندا هياسين ۽ وري جوابي چرچا ڪرڻ اسان جو ڪم هو. جي ساڻس چرچو نه  
 ڪيو ته دل ۾ ڪندو هو. پر هڪ دفعي ڏاڍو چڙي ويو. سکر ۾ ادبي سنگت جو  
 سالانه ميڙ هجي. هتان اديبن جو لڏو ساڻ هجي. خاص طرح شيخ عبدالمجيد  
 سنڌي ساڻ هجي ۽ شيخ صاحب جو چوڪراڻي چيڙ ڏني، ڏاڍو ڪو لطف آيس.  
 ورور ڪيو چوي ته ابا حميد! ماڻ ڇو ٿي وئي آهي. گرامي صاحب، کي واندو نه  
 ڇڏيو. ڀلا نياز همايوني جهڙو پوڳائي گڏ هجي ته پوءِ اسان جهڙن کي به همت  
 ٿيو پوي هونئن ته مان پوڳائي نه آهيان پر بن ماڻهن سان جيترا مون چرچا ڪيا.  
 اهي منهنجي حياتيءَ جو وڏو سرمايو آهن. ڇاڪاڻ ته ان عيوضي جيڪي به  
 هنن گاريون ڏنيون، اهي جهول پائي مون جهليون. اڄ جڏهن به ڪين يا د ڪرڻو

هوند اٿم ته سندن گارين وارن منن ٻولن کي پهريائين ياد ڪندو آهيان. اهي به ماڻهو هيا. هڪ غلام محمد گرامي پيو رشيد ڀٽي. سو ڳالهه ٿي ڪيم ريل جي سفر جي. جنهن ۾ اسان سڄي وات گرامي صاحب کي تنگ ڪندا رهياسين. ڪڏهن سندس کاڌي تي ٽوڪ ڪڏهن ٽولهه تي پر گرامي صاحب بنهه نه چڙيو. رڳو چوندو هو، چورا مستي پل ڪيو پر ڪارائيندا هلو“

اسان جا به شيون آڻيندي بهر حال... ٿيا ڪيسا خالي. جي ڪنهن اسٽيشن تي گاڏي نه ٿي بيٺي ۽ گرامي صاحب جو موڊ ٿيو ته هن اسٽيشن جي هيءَ شيءِ مشهور آهي ته زنجير چڪي به گاڏي روڪائي ڊوڙي وڃي، ڪڏهن ڪير پيڙا ڪڏهن ڪوهر ڪڏهن ڪٽ منڙا، ڪڏهن پڪوڙا ڪڏهن ڪيلا، بس سکر تائين پينگ ٿي وئي. اسان به ان عيوض ڏاڍا چرچا ڪيس. چڙيو ڪونه پر جڏهن ڪيلا اندران خالي، آلا پڪوڙا ڪوهرن ۾ پٿريون ڏٺوسين ته بنهه چڙي ويو. هو کاڌي جي سلسلي ۾ نهايت حساس هو. هاڻي پرچي ڪيئن، سکر ۾ به ڪاوڙيل. رات جو سڀ صلاح ڪري گڏجي وياسين ۽ سڌو ”ماتا! ماتا ڪميا ڪريو!“ ڪري سندس پيرن تي ڪرياسين بنهه پيرن کي چنبڙي وياسين.

”اڙي چورا! چڙيو اڙي چڙيو!“

ڪو چوي ”ماتا مان ڏيشتري“ ڪو چوي ”ماتا مان ارجن“ ڪو چوي ماتا مان ڌريو ڌن. بس کلي وينودل تي بجا ۽ گاريون ڏنائين. چورا! وڏا ڪي ايڪتر آهيو! پس اوهان جي سزا آهي ته کاڌي جو بندوبست ڪريو. بک لڳي آهي هاڻي رات جو ٻاهرين وڳي ماني ڪٿان اچي. ”سائين توهان ديڳ پوري کاڌي آهي، ڪجهه ته رحم ڪريو“

”بڪواس بند ڪريو کاڌي جو بندوبست ڪريو“

رباني سان شوڪت جمائي ملڻ آيو هو. انهيءَ گراميءَ صاحب کي اسڪوٽر تي پويان وهاريو ۽ روهڙي اسٽيشن تي وڃي ورهين جا رکيل باسي پڪوڙا ۽ ٻوٽيون ڪارائين. تڏهن اسانجي جان چٽي. واپسي تي به شيخ عبدالمجيد صاحب گاڏي ۾ وهندي ئي دانهن ڪئي ”اڙي نياز حميد چاهي ڀلا ڇو ماڻ آهي. شروع ٿي وڃو“ هٿ سان مولانا گرامي صاحب ڏانهن اشارو به پيو ڪري گرامي صاحب ڪجهه ٽڪل هو ۽ چرچا به گهڻا ٿيا هيا. نيٺ چڙي پيو ۽ خار ۾ اٿي هليو ويو. گهڙي کان پوءِ ڪجهه خيال آيو. ڳوليو سين ته هلندي گاڏي مان گرامي صاحب گر. ڏاڍا پريشان ٿياسين. نيٺ هڻي هنڌ ڪيوسين. ٻين مسافرن ٻڌايو ۽ ڏٺو گرامي صاحب (Toilet) ۾ بند هيو. بس پوءِ در پيچي گرامي صاحب کي موٽائي وٺي آياسين. پيرن تي هٿ رکياسين ته کلي پيو.

چورا ايڏو گستاخ ٿبو آهي ڇا“.

مون ان وقت کان پوءِ ساڻس چرچا ڪرڻ ڇڏي ڏنا. نيٺ زينت پريس تي هڪ ڏينهن لنگهي آيو.

”اڙي چورا چاهي، آفيس ۾ به نه آيو آهين. تنهنجا تهڪ نه ٻڌا اٿم ته دل بي چين ٿي پئي آهي.“

”ها سائين ڪجهه پريشان آهيان.“

”مون کي تنهنجي پريشانيءَ جي خبر آهي. تو سان ڏاڍيون ناانصافيون ٿيون آهن. پر ڏس مون سان نه ٿيون آهن ڇا؟ سڄي سنڌ سان ناانصافي نه ٿي آهي ڇا؟ همت ڪر حميد. تنهنجيون قربانيون رانگان نه وينديون. همت ڪرا.“

گرامي صاحب هر انهي ويلي پهچي ويندو هو. جڏهن مان سندس ٻڌايل طاغوتي طاقتن سان وڙهي وڙهي ٽڪجي پوندو هيس. مون لاءِ اهي شامون اڻ ميو مله رکن ٿيون، جڏهن گرامي صاحب مون سان گڏ هوندو هيو ۽ ڪلاڪن جا ڪلاڪ زينت پريس ۾ مون تي آيل ڏکين ڏينهن کي سڪن ڏينهن جو آواز سمجهي سبق ڏيندو هيو ۽ مان سندس ڏيل کي ڏسي ٽپ ڏئي اٿندو هيس. گڏجي وڃي ڪراچي هوٽل تي ڪباب کائيندا هياسين.

گرامي صاحب جي گهڻ رخي شخصيت کي بيان ڪرڻ لاءِ دفتر کپن. هڪ همت وارو، دل جو امير، عالم مفڪر، وقت جي هٿان ٻين اديبن عالمن وانگر پاڻهيءَ پاڻ گذاري ويو. اسان نه سندس علاج ڪرايو. نه سندس لاءِ اپيلون ڪيون. هو شايد ايئن وڃڻو هو. اڄ ورهيه گذريا. ڏاڍي ڌام ڌور سان دفن ڪري آيا هياسين. هڪ وڏي قبرستان ۾ انهي وعدن سان ته هت مقبرو ٺهندو ۽ هن مزار تي ادبي ڪانفرنسون ٿينديون. ميلا لڳندا. پر ٿيو ايئن جو ڪڏهن سندس مزار پرسان لنگهندي لڳندو اٿم ته گرامي صاحب چئي پيو.

بر مزار ما غريبان ني چراغي ني گلي

تنهن ڪري شايد اڄ مان يادن جا چراغ ٻاريو ويٺو آهيان. کيس ياد ڪرڻ، ان اچي اجري ٿلهي ٿنيري ماڻهو کي، ڪيترو وقت ”عبرت“ جي گهٽيءَ وٽ پڪوڙن جي دوني سان بيٺل ڏسندو هيس. پر جڏهن کان گاڏي کاتو گاڏي کاتو نه رهيو آهي، ان پاسي ويندي پو ٿو ٿئي، گولين جا نڪاءَ ٻڌان ٿو. بس ۽ انهيءَ ۾ پلائي سمجهندو آهيان ته يادگيرين جو سفر جاري رهي، ساري رهي. ايئن منهنجا همسفر ساٿي بزرگ مون سان ساٿ ڏئي هلندا رهندا، هلندا رهندا، جيسين شايد سسي ۾ ساها اٿم.

✽

حميد سنڌيءَ  
جا لکيل  
خاڪا  
شخصيت





## اي اسيران قفس!

شخصيت: عنايت بلوچ

”عنايت تي ڪا عنايت ٿئي“... اِهي آهن اُنهيءَ شخص جا لفظ، جيڪو اڄ به ڪنهن ڪم ڪار سانگي ڪجهه چوندو ته سندس پهريان لفظ اِهي هوندا ته: ”ادا! عنايت تي ڪا عنايت ٿئي“. هيءُ نثر ۽ نهائيءَ جو اهڙو انداز آهي، جو اڳلو انڪار ڪرڻ جي جرئت به نٿو ڪري سگهي. هن دفعي جڏهن اهو جملو چيائين ته مان انڪار نه ڪري سگهيس. محمد عثمان منگيءَ ته اڳ ۾ به چيو هو پر عنايت جو به اکر ’عنايت ڪرڻ‘ لاءِ اهڙي قربانتي انداز سان چيا، ته پوءِ ڪو ڪافر انڪار ڪري؟ مون ها ته ڪئي، پر هاڻي عنايت بلوچ تي لکجي ته ڇا لکجي ۽ وڏي ڳالهه ته ڪيئن لکجي، ڇو ته مون لکڻ ڇڏي ڏنو آهي. ڪو ڏندو ڪٿي بيهي ٿو ته لکڻ جي ڪجي ٿي، نه ته پوءِ ڏينهن لڳيو وڃن. تنهن ڪري هيءُ به چار ستون لکڻ ۾ به ڏينهن لڳا آهن. مون لکڻ ڇو ڇڏيو آهي، اُن جا ڪجهه سبب به آهن، پر هت اُهي سبب بيان ڪرڻ پنهنجي ئي ڦڪائي ڪرڻ آهي، ڇاڪاڻ ته اُن جو وڏو سبب پنهنجن عزيزن، قريبن، دوستن ۽ گهڻگهرن جو ويساهه گهاٽيءَ وارو سازشي عمل آهي، جنهن جي مون کي خبر ئي نه پيئي! مان ۽ منهنجو قلم اُن بي قدري، منافقيءَ ۽ سازشي عمل سبب گهاٽل آهيون. پر سوچيم ته ڪن سڄڻن ۽ درويش صفت انسانن تي ڪجهه لکيو اٿم ته عنايت جهڙي سٺي انسان ۽ مون وانگر پنهنجي دنيا پاڻ ٺاهڻ واري ۽ پنهنجي اُنهيءَ دائري اندر رهڻ واري هن شخص، جنهن دائرن کي ليکيو به پاڻ آهي، نه اُن ۾ ڊاهه ڊوهه. هن پنهنجي مقدر جو ستارو به پاڻ چمڪايو آهي. اسم بامسميٰ پڻ ٻڌيو. مٿس اصل ۾ عنايت انهيءَ مالڪ جي ٿي جنهن کيس سونهن پري ذات ۽ اهليت بخشي. کيس هن عظيم ۽ ڀاڳن پري سنڌ جي ڌرتيءَ تي موڪليو. اسان جو قلم هڪ علم: 273

مون کي اهو يقين آهي ته مالڪ جن تي به عنايت ڪري سنڌ ڌرتيءَ تي هيءَ ملهه آملهه ماڻهو موڪليا سي سڀ هن ذات جي ڏيهه جو سينگار بڻيا. اُها ٻي ڳالهه آهي ته ظالم وقت ڪيترن جا اُڏامڻ وارا پَر ٿي ساڙي ڇڏيا. ڪي مڻين تي موهجي سونهن ۽ ذات وڃائي ويٺا. پر ڪي هئا جن اُن مالڪ جي عنايت ڪيل ڏيا ۽ ڏيل تي سوڀ ماڻي ۽ اڄ به انهن مان ڪيترائي سوڀارا رهيا آهن ۽ سچ جي سوڀ لاءِ پاڻ پتوڙيندا رهن ٿا. هن عنايت جڏهن لوئيءَ ۽ لائون لڏيون هيون ته هو سنڌ جي علم ادب ۽ سُر سنگيت سان پيچ اڙائي ويٺو هو. هن پاڻ جڏهن حُسن جو به خير گهريو ته قدرت کيس شاعريءَ جي ذات سان نوازيو. جڏهن علم ۽ ادب سان واڳيو ته هن ڪتاب لکيا، سفرناما لکيا ۽ جڏهن سُر سنگيت سان واڳيو ته قدرت کيس اهڙي اداري جو صاحب بڻايو جتي سُر سنگيت سِرِ جڙ سان گڏ آواز جي دنيا ۾ هن جڻ نئون جنم ورتو. سائين! هيءُ ذڪر اُن عنايت بلوچ جو هلي پيو جنهن تي جڏهن مالڪ جي عنايت ٿي ته هُن پوئتي نه نهاريو. هيءُ وڌندو هليو توڙي جو هيءُ سفر پورهئي ۽ محنت جو سفر هو. فڪر ۽ فقر سان هن زماني سان ائين گذاريو جو کيس به خبر نه پيئي، هو پنهنجي ڏن ۾ ڪم سان لڳو رهيو. سندس هر قدم هر سمت ۾ وڌندو رهيو. مون کي سندس شاعرانه فڪر تي هڪ شاعر ايوب خاور جو ماهنامہ 'ادب لطيف' ۾ لکيل هڪ بند ياد اچي ٿو:

ابھي مجھ کو بہت سے کام کرنے ہیں  
 کسی کے پاؤں کو مٹی کی جوتوں سے چھڑانا ہے  
 خلق میں بوئی گئی پچھلے رتوں کی  
 پیاسی فصلیں کاٹنی ہیں  
 اور کسی خاکسری تن پر کوئی پیرا ہن گل کھینچنا ہے  
 اے ایرانِ قفس! مجھ کو بہت سے کام کرنے ہیں

عنايت سنڌ جي 'اسيرانِ قفس' واري ڪيفيت کي سمجھي ٿو. سندس سڄي شاعري ڪيفيتن سان گڏ سوچ وارن جذبن سان اڳتي وڌي ٿي. هو چوي ٿو:  
 اے ایرانِ قفس! مجھ کو بہت سے کام کرنے ہیں

سندس فن، هنر ۽ صلاحيتن کي جنهن ڇلا بخشي اُها سندس شاعري

آهي. عنايت جي بنيادي سڃاڻپ ٿي سندس شاعري آهي، جنهن ۾ هو سونهن جو دلدادو، عشق جو قائل، مراد ماڻڻ جي اُميد رکندڙ هڪ سهڻو شاعر آهي. جيئن ته پاڻ سهڻو سڀيتو ۽ وڻندڙ شخصيت جو مالڪ آهي، اُن لاءِ سونهن ۽ محبت سان دل لڳائڻ جو سٺو سندس شاعريءَ ۾ هر هنڌ ملي ٿو:

جڏهن چاهه جي چٽنگ پڙڪي اُٿي  
تڏهن سونهن جو ساٿ ٿوڙي وٺي  
نشيلي نظر ساڻ حملا ڪري  
جُهريل جندڙيءَ کي جهنجهوڙي وٺي  
اُمالڪ اچي وٺي عنايت ڪري  
محبت جي موءِ جن ۾ ٻوڙي وٺي

عنايت جي شاعري ڪائنات جي سونهن سان به ڀريل آهي. سندس شاعري سنڌي ادب جي سونهن آهي. غزل سندس پسنديدو صنف آهي ته فڪري بلندي سندس شرط آهي:

مهڪندڙ ماڻهو به ٿي مايوس مُرجهائڻ لڳا  
اوچتو چو باغ جا گل ڦل به ڪومائڻ لڳا  
چهچتاها چوئطرف پري لڳي ڪنهن جي نظر  
هر طرف بربادين جا ڏيک ڄڻ ڪاٺ لڳا  
سڀ نظارا ’هُن‘ بنا بچڙا ۽ ڪوجها ٿا لڳن  
ظاهري هي چمڪندڙ چهرا به ڄڻ ڌاڻ لڳا  
دل جي دلبر راهه رهبر سان چمن آباد هو  
سونهن جي سنسار وارا ڏينهن تڙپائڻ لڳا

‘مهراڻ’-3، 2008ع

ڇا ٿيو جو حوصلو بيهي رهيو  
هلندي هلندي قافلو بيهي رهيو  
ٿو لڳي ڪو گل چنو گرنار جو  
وقت جو ڄڻ وهڪرو بيهي رهيو  
ساهه جي سُرهاڻ جيئن ڪسجي وٺي

رنگ رونق چهچتو بيهي رهيو  
 سونهن سوپيا جو هو سرچشمو سڄڻ  
 جنهن ڏٺو هُن کي، اهو بيهي رهيو

‘مهراڻ’-2، 2009ع

اِهي ٻيئي غزل تاريخي حيثيت جا حامل آهن، ڇاڪاڻ ته هي اُنهيءَ  
 تاريخي شخصيت لاءِ لکيل آهن جنهن وطن لاءِ جاري شهادت ڀيتو ۽ عنايت  
 جي دل مان دانهن نڪتي. هيءَ عظيم شخصيت هئي اسان سڀني جي  
 محترم شهيد بينظير ڀٽو صاحب. غزل جي روپ ۾ هي ٻيئي نوحا جڏهن  
 عنايت صاحب شهيد جي ياد ۾ حيدرآباد ۾ منعقد ڪيل ريفرنس ۾ پڙهيا ته  
 مون ڏٺو ته سڀني جون اکيون لڙڪ لڙي رهيون هيون.

عنايت جي شاعريءَ جا ڪئين روپ آهن. سندس شاعريءَ جو هڪ  
 مجموعو آهي ’تند ڪتارو ڪنڌ‘، جيڪو آڳاٽو آهي پر سندس شاعري  
 جيڪا تماهي ’مهراڻ‘، ’روح رهاڻ‘، ’سوجهرو‘ ۽ ٻين رسالن ۾ مسلسل  
 ڇپجندي رهي ٿي اها رڳو ٻاهرئين سونهن سوپيا جا جلوا ٿئي پسائي، پر اندر  
 جي اڏم سان ڀريل ۽ اُميدن ۽ حوصلن جي ڀڪار سان ڀريل آهي.  
 غزل جو هيءَ عاشق آخر ۾ چوي ٿو ته:

ڪا ته چرپر ٿئي عنايت سانت ۾  
 سوچ جو نه ته سلسلو بيهي رهيو

عنايت ڇي شاعريءَ جو هڪ رُخ نه آهي، هو گهڻ رُخو شاعر آهي. هو  
 جديد شاعريءَ جي انقلابي رُخ کان به چڱيءَ طرح آگاهه آهي:

ساجهري اڃ چو اندارو آ ٿيو  
 دوستو! ڪوئي ڏيو ٻاري ڏيو  
 جيڪا تمڪي ٿي، وسامي سا به وئي  
 باهه کي ٿو ڪونه شايد ڪنهن ڏنو  
 واهرو شايد وري ٿيا ويسلا  
 ٿورڙو اڳ ۾ ته هو ڀر! سوجهرو  
 جيستائين مڇ کي ٻاري وجهو  
 تيستائين چڻنگ ئي روشن ڪريو

‘مهراڻ’-2، 2009ع

عنايت بلوچ لاءِ هت مون 'فکر' ۽ 'فقر' جي روين جو ذڪر ڪيو آهي، سندس هيءُ شعر هڪ غزل جو شروعاتي بند، سندس فقيرائي طبيعت جو مظهر آهي:

نه منهنجي همسري توسان آ تنهنجو شان شاهائو  
طبيعت پنهنجي درويشي، طريقو آ فقيرائو

هڪ ٻئي بند ۾ چوي ٿو ته:

محبت پيار قربن جا متل تيسين هئا ميلا  
ڪدورت، بغض جو راڪاس جيسين هو نه سامائو

اڳتي چوي ٿو ته:

پڇان پڇران، لڇان تڙيان گڇان پر ڪين ٿو هرگز  
عنايت حال ڪهڙي ۾ اوهان شايد نٿا ڄاڻو

عنايت رڳو غزل جو شاعر نه آهي، هو نظم ۽ ڪيترين ئي ٻين صنفن جو شاعر آهي. مون کيس آسن ۽ اُميدن سان گڏ هر حال ۾ ڄمي بيهڻ وارو هڪ مٿي، گهڻو مٿي، بينل شخص طور ڏٺو آهي، جيڪو هڪ مجسمي وانگر نظر اچي ٿو:

بيشڪ سخت ستائي سگهندين  
پر هرگز نه مٽائي سگهندين  
ٻاٽ ۾ لات ٿي ٻرڻو آهي  
مون کي ڪين وسائي سگهندين

مون عنايت کي غزل سان گڏ شعر جي ٻين صنفن تي موضوع جي لحاظ کان منفرد شاعر کي جنم ڏيندي ڏٺو آهي. منفرد موضوع سندس نظم سان سلهاڙيل آهن. سندس ڪيترائي نظم جهڙوڪ: جهومي جندڙي جيون روڳ، افلاطون جو قول، آسائش، ڌاڙيل، جڳ، پنهنجي ياد ۽ سندس خاص نظم، 'شيڪسپيئر جي مزار تي'، جو ذڪر ضرور ڪندس، جيڪو هن استرٽفورڊ اپان آئون، انگلنڊ جي وڏي وقت لکيو هو. هيءُ نظم دنيا جي ٻن عظيم شاعرن ڏي منسوب ٿيل آهي ۽ هڪ نئين اُڀرندڙ نوجوان شاعر ۽ لطيف جي عاشق جي ساڻس گفتگو آهي:

شيڪسپيئر جي مزار تي:

تنهنجي مزار تي آيو آهيان  
دل سان پيش ڪرڻ ٿو چاهيان  
پنهنجي عقيدت جو نذرانو  
پنهنجي محبت جو نذرانو  
پر، تو شايد ڪين سڃاتو  
ڪير مان آهيان ڪين تو ڄاتو  
منهنجي حيثيت ڇا آهي؟  
منهنجي پنهنجي حقيقت ڇا آهي؟  
شيڪسپيئر! مان ڪجهه پي ناهيان  
ڪجهه پي ناهيان، ڪا شيءِ ناهيان  
پر تون جلد سڃاڻي وٺيندين  
هڪ لمحي ۾ ڄاڻي وٺيندين  
هڪر جي مان توکي ٻڌايان  
ڪهڙي ديس مان آيو آهيان؟

غور سان ٻُڌ! اي سائين منهنجا  
مون اُن 'مٽي' جي ڪئي پوڄا  
جنهن مان 'شاهه لطيف' ٺهيو هو  
جنهن جو فڪر هتي پهتو هو  
مان ته فقط هڪ آهيان قطرو  
فڪر جي گوناگون بحر جو  
فڪر اهو جو شاهه ۽ تو وٽ  
جوڙ نه جن جو مور نه ڪو مٽ  
شاهه ۽ تنهنجو ڪو به نه ثاني  
هندستان يا ايراني  
شاهه سان تنهنجون ٽينديون هونديون  
من موهيندڙ روح رهاڻيون

هاڻي ڪيئن نه پاڪر پاتئي  
شاهه محابي، جهٽ سڃاتئي

.....

ڏاڍو پوءِ ته قرب ڏنائين  
جيڪي چيم، سو سڀ سمجهيائين  
رخصت وقت چيائين مون کي  
بيشڪ تُو مان ڄاڻان توکي  
آهين لطيفي لات جو مالڪ  
جو آهي ٻوليءَ جو خالق  
منهنجا نياز سلام ڪئي وڃ  
پيار سندن پيغام ڪئي وڃ  
آهي مٿاهين 'شاهه' جي عظمت  
فڪر ڪري تُو جنهن جي عبادت

جڏهن سندس ٻاهرين وڙتس جو ذڪر آيو آهي ته سندس ٽن سفرنامن جو ذڪر چو نه ڪجي. اهي ٽي سفرناما: 'پرين جي پرديس'، 'پرديسي ڪهڙا پرين'، ۽ 'سهسين ٿيا سارنگ'، اُن وقت لکيا ويا هئا جڏهن عنايت بلوچ ريڊيو پاڪستان جي هڪ اهم عهديدار جي حيثيت ۾ ڪرڪيٽ مئچز ڪور ڪرڻ لاءِ انگلينڊ، ويلز آسٽريليا ۽ نيوزيلينڊ ويو هو. دلچسپ پيرايي ۾ بيان ڪيل اهي سفرناما سنڌي سفرنامن جي تاريخ جو حصو بڻيا. مون سندس هي سفرناما اڳ ڪنهن سانگي پڙهيا هئا ۽ تازو ماهوار 'سرگذشت' اردو ۾ ترجمو ٿيل ٻيهر پڙهيم. سائين محترم قاضي عبدالمجيد عابد صاحب جي مشهور سفرنامي "سفر يورپ جي ڊائري" جون سڪون ٿي لڌيون. هونئن به هن عظيم هستي قاضي عابد صاحب سان عنايت بلوچ صاحب جو تمام ويجهو رستو رهيو. خاص طرح انهن ڏينهن ۾ جڏهن قاضي صاحب انفارميشن ۽ براڊڪاسٽنگ جو فيڊرل منسٽر هو ۽ عنايت بلوچ صاحب ريڊيو حيدرآباد جو اسٽيشن ڊائريڪٽر هو. قاضي صاحب جي آمد تي عنايت صاحب ريڊيو اسٽيشن تي ٻاهر لان ۾ شاندار فنڪشن ڪيو هو جنهن ۾ قاضي صاحب عنايت بلوچ جي تمام گهڻي

تعريف ڪري کيس هڪ سٺو منتظم ۽ برادڪاسٽر قرار ڏنو. اهو ڏينهن مون کي چٽيءَ طرح سان ياد آهي. مون عنايت کي اهڙين شخصيتن جي ويجهو ڏٺو جن جڻ سندس تربيت ۽ پرداخت ٿي ڪئي، جيئن قبله مخدوم طالب الموليٰ جهڙي هستيءَ سان به گهڻي نياز مندي هيس.

مخدوم صاحب جي ’مهراڻ‘ خاص نمبر ۾ سندس شاندار مضمون بعنوان ”جوڳي جيڪس ويا جبروت“ ڇپيو آهي. جيتوڻيڪ ’مهراڻ‘ جو تازو آيل مخدوم صاحب تي هيءُ نمبر اڳين نمبرن جي مقابلي جو ته نه آهي پر سائين قبله جي شايان شان به نه آهي جو ان ۾ گهڻو مواد اڳ ۾ ئي ڇپيل آهي. پروفن جي چڪن سان گڏ انٽرويو ۽ ٻين مضمونن جي ترتيب ۽ هيڏي هستيءَ لاءِ ڇپيل جملا ۽ روياءُ درست نه آهن. ان هوندي به عنايت بلوچ جو مضمون هر لحاظ کان مٿيو ۽ سائين مخدوم طالب الموليٰ صاحب کي خراج عقيدت پيش ڪرڻ جو کيس ڏانءُ آيو آهي. هونئن به عنايت جن به شخصيتن کي خراج عقيدت جا تحريري گل پيش ڪيا آهن اهي سڀ انهن شخصيتن جي وڏي حيثيت ۽ مانائتي اديب ۽ مفڪر هجڻ جا دليل آهن. سائين ڊاڪٽر نبي بخش خان بلوچ تي سندس لکيل مضمون ”تاريخ جو وچوڙو“ صحيح معنيٰ ۾ سنڌ جي هڪ تاريخي هستيءَ جي وجود کي هن مضمون ۾ سلام پيش ڪيو ويو آهي ۽ جس جا پيمانا پري پيارا اٿن.

اهڙيءَ طرح ’ڪاوش‘ ۾ مرحوم مراد علي مرزا جي وفات تي ڇپيل سندس ڏک ڀريو تعزيتي نوٽ ۽ اهڙو ئي ڏکوئيندڙ تاثر هڪ وساريل هستي مرحوم عبدالڪريم بلوچ لاءِ روزاني ’ڪاوش‘ ۾ ڇپيو. الاڻجي چو هن ريڊيو ۽ ٽي ويءَ کي عمر اڀرڻندڙ هر فن ڄاڻندڙ هستيءَ کي وساريو ويو آهي! جس هجي عنايت کي، جنهن اهڙي شخصيت کي ياد ڪيو آهي. عنايت سائينءَ ته ’هر فن مولا‘ (جنهن جو نعرو ئي هوندو هو ’مولا تي ننگ آ‘) شمشير الحيدريءَ تي ’مهراڻ‘ جي خاص نمبر ۾ مضمون ’اوھين ته وسرڻ جا ڪين آھيو‘ لکيو آهي ۽ شمشير جي شاعري ۽ شخصيت کي نروار ڪيو آهي.

قمر شهباز تي ٽماهي ’مهراڻ‘ ۾ هن جي انتقال پُر ملال تي سندس ڏکوئيندڙ تعزيتي اکر سڀني کي ياد رهندا. اهي سڀ ڪير هئا ’اسيران قفس‘، جن جي ذهني ۽ فڪري آزادي جا امين اهي اديب ۽ دانشور هوندا آهن جيڪي سندن فڪر کي قفس مان آزاد ڪري هن جهان آڏو سڙو ڪري بيان ڪندا آهن. هيءُ ماڻهو يا هو ماڻهو هر ماڻهو املهه هوندو آهي ۽ فڪر جي بلنديءَ تي پهچي آخر ۾ هر طرح آزادي ڏيندا آهن ۽ تاريخ ۾ امر رهندا آهن.

ايوب خاور جي پيش ڪيل نظم کي ڪجهه وڌائجي ته بهتر، ائين  
 عنايت بلوچ جي لوچڻ واري جدوجهد ۽ هڪ ادبي مٿاهين حيثيت کي  
 ڪئين سلام پيش ڪرڻ واري مقصد کي معنيٰ وارو بڻائڻ اسان تي هڪ  
 فرض طور عائد ٿو ٿئي. سلام عنايت صاحب!

ميرے چاروں طرف دنيا ہے  
 دنيا کے ہزاروں کام ہیں  
 اور میں اکیلا ہوں  
 اک ایسا جرتی ہے  
 جس کی منہی سے گذرتی ساعتیں بھی  
 ریت کے ذروں کی صورت  
 دانا دانا کر کے نکلی جا رہی ہیں  
 ہاتھ خالی ہو رہا ہے  
 اور ابھی مجھ کو بہت سے کام کرنا ہیں

هاڻي عنايت کي به شايد وڌيڪ عنايت جي ضرورت نه رهي آهي جو  
 مٿس مالڪ جي عنايت ان ڪري به آهي جو هن کي خلق خدا جا ڪم خالي  
 هٿين به ڪرڻا آهن. عنايت جي وڙ ۽ مسلسل جدوجهد لاءِ لطيف سائين  
 هيئنن چيو آهي ته:

تتيءَ ٿڌيءَ ڪاهه. ڪانهي ويل ويهڻ جي  
 متان ٿئي اونڊاهه. پير نه لهين پرينءَ جو



## جي هڪ وار قلم بينو

شخصيت: ريتا شماڻي

وقت ته پنهنجي وات وٺي ويندو رهي ٿو پر هنيانءَ ۾ جيڪي پل ۽ گهڙيون سونپي وڃي ٿو سي سڄي عمر جو سرمايو بڻجي هر ماڻهوءَ کي اهي پل ۽ گهڙيون ڪڏهن ته جيعدان بخشين ٿا، ڪڏهن ته اهڙو ڏنگي مارين ٿا، جو ماڻهو جيئري هوندي به ڪنهن گهڙيءَ کانئس ساهه کڻڻ به وسريو وڃي. اسين جيڪي يادگيرين جي پلن ۽ گهڙين جا آسير آهيون، آسين جيڪي هر ياد کي مقدس سمجهي اهڙي جنون ۾ مبتلا آهيون جو ماضيءَ جا ڪيل ڪڏهن ته هڪ ڳالهه بڻجي هوا جي جهوتي وانگر گذريو وڃن. ڪڏهن ڏوهه ۽ پڇتاءَ جي اهڙي احساس سان رُٿاريو وجهن، جو اسان پارا اُنهي آسيرانِ جنون جا شڪار بڻجي ٿا پئون.

ديارِ قلب وصالِ ميڙن روزن وعده نهن ڪهڻا.

وعدو ڪيم ته پوني ضرور ايندس. وعدو ڪيم ته ڪي ڏينهن گڏ گهاري ۽ هڪ ٻئي سان حالي احوالي ٿينداسين. اندر اورينداسين پر اڃ جڏهن اُهي پَل گهڙيون نَوينا آهن ته روح کي رنج رسيو آتم. مان جيڪو جيئرو آهيان الاڻجي نه، اهڙي قيمتي سرمايي وڃائڻ کانپوءِ جيئرو رهندس الاڻجي نه، منهنجي من اندر بينل ريتا شهائي جهڙا باغ بهار ماڻهو به ائين ويندا رهن ٿا، جن سان جڏهن 2004 ۾ ملاقات ٿي هئي ته من اندر ڪيئي گلاب کڙيا هيا. چاڪاڻ ته هيءَ سڄي ميڙ ۾ ٻين کان مختلف هئي. مان جڏهن هندستان جي ڪرشماتي سفر کان پوءِ موٽيو هيس ته مون کيس گهڻو ياد ڪيو. هُن سينٽر جي ڇت تي ڪانفرنس هلندي هڪ چانهه جي پيالي پيئندي گهڻو وقت خاموش پلن ۽ گهڙين کي رخصت ڪندي مون گهڻو ڪجهه محسوس ڪيو هو. هڪ اهڙي وجود کي جيڪو حيات جي جذبن سان سرشار هو. هُن جي

اندر ذات جا انبار هُيا. مون اُهي جذبا اڄ سندس ويڄڻ ڪاٺيو ٿي ساريا آهن ته سامهون ٿي سهڻي مُڪ سان انهن جذبن مان جُڙيل ۽ سينگاريل ريتا شهاڻي بيٺي آهي. اڄ جڏهن هوءَ بنا موڪلائڻ جي هلي وئي آهي، ائين جيئن ڪو هاڻ اُٿي ويو آهي ۽ سندس ويهڻ واري هنڌ اڃان سندس وجود جي گواهي ڏئي رهيو آهي ته مون کيس ڳولڻ شروع ڪيو آهي. اڳ مون کيس ڏٺو هو، مليو هيس ڪئين دفعا - نفيس جذبن جي مالڪ، سونهن سوييا جي مالڪ سنڌ واسط ريتا شهاڻي پر سندس ذات ۽ حياتيءَ جا ڪئين رنگ مون کان لڪل هُيا. مون سندس لکيل ڪي پنا هاڻ پڙهيا آهن ته هيءَ ريتا ته ڪا ٻئي جهان جي ريتا آهي. مون کيس ”سڄاڻ جون سمرتيون“ ۾ ڳولي لڌو آهي. هي ريتا اهڙن ڪيترن ۽ نه مڃڻ جهڙن جذبن جي مالڪ ٿي لڳي، جو دل چئي ٿي ته دادي منگهارام سان گهاريل جيون جا ڪيئي اُهي پل موتي اچن ۽ ريتا اهڙن نرم اُڻ گاڏڙ پاونائن سان منهنجو به دادي وانگر خيال ڪري ۽ مان سندس حياتيءَ جا اُهي خدوخال پريان جيڪي دادو منگهارام ائين ڇڏي ويو آهي، جيئن ڪي ڄڻ ته حسرتون رهجي ويون هجن.

پر ريتا چواڻي ”جيئن جيئن دان ميلا“ هن بي بقا زندگيءَ ۾ اهڙو موقعو وري نصيب ٿئي يا نه ٿئي. ڏياريءَ جو اهڙو ميلاپ ٿئي نه ٿئي.“

ها! ريتا، اڄ به ڏياريءَ جي ڏينهن مان توکي ياد وينو ڪريان ۽ تو لکيو هو ته، ”هاڻ ڏيئا ٻري چڪا آهن“. پر مون لاءِ ڏيئا سڀ اُجهامي چڪا آهن ڇاڪاڻ جو ’گونگي گگن سان گفتگو‘، ’آڪاش گنگا‘ جي ليڪڪا دادا جي آڏو ٻرندڙ ڏينن کي ڇڏي آڪاش جي گنگا ۽ گونگي گگن ۾ تمڪندڙ هڪ ستاري جيان روشن هجي ٿي ۽ ڀرسان ٿي ڀرسان وارو ستارو سندس دادي منگهي جو هجي پر هاڻ مونکي ائين لڳندو آهي ته ريتا ميٽرو سٽنن هال ۾ هلندڙ پڪچر Pagan Love Song ڏسڻ لاءِ دادي منگهارام سان گڏ ويٺي آهي ۽ هيروئن جي ڳاتل Song سان گڏ دادو به ڳائي ٿو پر سين منهنجي جذبن اثر هيٺ بدلجي وڃي ٿو ۽ مان ريتا سان گڏ ميٽرو سٽنن ۾ ويٺو آهيان ۽ هيءَ راڳ ڳاتو آهي. ريتا به مون سان گڏ ڳائي رهي آهي:

Come with me where moon-beams

Light ahiesian skies

And the star-lite water

Lingering your eyes  
Native hills are calling  
To them, we belong  
And we, well cheer each other  
With the Pagan Love Song.

”سڄاڻ جون سمرتيون“ اهڙي خلوص سڄاڻي، پاڻوه سان لکيل آهي. جو مان ته عجيب ايرڪا جي جذبن سان آشنا ٿيس ۽ ائين سمجهيم ته اُن وقت به ريتا جيئري هئي ۽ اڄ به جيئري جا ڳندي ويٺي آهي ۽ ”جيئن جيئن ملڻ پڻ مڃايو ويٺي آهي. ريتا شاهي سنڌ جي سڪ سان سرشار هئي ۽ سندس لکيل انيڪ ڪتاب سنڌي ادب سان بي انتها پيار ۽ خلوص جو اظهار آهن.

”ريتا! اوهانجي ڪتاب ’آڪاش گنگا‘ ۾ سنڌ جي اديبن سان گڏجاڻين جا ميلا آهن اُن سان گڏ سنڌ ياترا وقت سنڌ جي چڙي چڙي ۽ ماڳن مڪانن سان محبت ۽ عقيدت جو اظهار اوهانجو ئي مانُ مٿانهون ڪري ٿو. مان اهڙي نرم هڙدي ۾ اهڙي وشال دُنيا آباد گهٽ ڏٺي آهي. جنهن وٽ اٿاهه سمنڊ پيار جو موجود هجي. خاص طرح اُنهي شخص لاءِ جنهن جي پڌڻ جي سگهه ختم ٿي چڪي هجي ۽ عمر جي اهڙي حد تي پهتل هجي، جو ريتا کيس پنهنجي ڪوٽا ٻڌائي ٿي ته هو چڙي پوي ٿو. ريتا کيس ڪوٽا ڏيکاري ٿي:

لاچاريءَ کان تون پڳوان - بچائج.  
محتاجي، کان اڳ جڳ مان اُتارج.

بس آڳوڻا ٿي ويو چئي: ”مون کي ڏسي ٿي ڪوٽا لکين؟ ڪير ٿو چوي ته مان لاچار آهيان. موت جي ڳالهه اُن سان ڪبي آهي جو مرڻ وارو هوندو آهي. مان مرڻ وارو ٿورو ئي آهيان؟“  
شاهه صاحب جي هيءَ آيت ياد ڪري چپ ٿي ويس ۽ وري موت ۽ ٻڌايي جي ڳالهه به زبان تي نه آندم:

جيئڻا اڳي جي جيئڻا، جڳ جڳ شال جيئڻ،  
اوڙ موٽي ڪين ورن، مرڻان اڳي جي مٽا.

ڪير مهان آهي؟ دادا منگهارام ريتا سان هيڏو پيار ڪري ٿو ۽ ريتا کيس پنهنجو نرم هڙدو آڇي ٿي. هو هڪ هنڌ لکي ٿي: ”ترين ۾ پنهنجي سیت تي ويهي هر هر وشنوءَ جي مهرباني مڃيائين ۽ مون کي پيار پئي ڪيائين. منهنجو هٿ پنهنجي هٿ ۾ تائيت جهلي ويٺو هو جو ٿڌو برف ٿيو

پيو هو. پڇاڙي ۾ موڪلائڻ مهل مون ٻنهي هٿن سان سندس چهرو جهلي پنهنجي چپن سان چميو پاڻ به موٽ ۾ پيار ڪيائين. مان پاڻ کي وڏي ڀاڱي تي سمجهان جو ان مهان آتما سان جنهن لاءِ مون کي هميشه کان اپار پيار ۽ عزت هئي. ڪجهه ڏينهن ويجهو گهاري سگهيس.

ريٽا! توپنهنجي نئين آخري ڪتاب ’آڪاش گنگا‘ ۾ ’منهنجي ڪهاڻي‘ يادن جي جزيري جو حوالو ڏيندي ’حميد سنڌي ۽ عڪس‘ ۾ لکيو آهي:

”ان واقعي مان اهو ظاهر ٿي بيٺو ته هر هڪ ليکڪ جو نقش چٽڻ جو انداز نرالو آهي ۽ پاڻڪ جي ذهن جو ان نقش کي جهٽڻ ۽ محفوظ رکڻ جو طريقو به انفرادي ۽ علحدو آهي! نقش دائمي ٿي سگهن ٿا، ٿيندا آهن. سڀ ڪجهه چٽڻ واري جي ڪلا تي منحصر آهي. هڪ ڪامياب ڪهاڻيڪار سان گڏ حميد سنڌي هڪ زنده دل شخص ۽ سنو مهمان نواز آهي، جنهن جو ڪلنڊر چهرو ۽ ڳالهه ڳالهه تي ٽهڪڙو پُرڪشش آهي. اهڙو عڪس به منهنجي ذهن تي دائمي رهندو.“

”ريٽا! تنهنجو عڪس به منهنجي مٿان ائين چانيل ۽ گڏوگڏ هلي ٿو جڻ پايو مونکي ائين لڳندو آهي ته جيئن دادي توکي چيو هو... ’اڙي! ڏس ته سهين اسان جا پاڇا اسان جي اڳيان پيا هلن. ڏس تون مون کان به وڌيڪ ڊگهي ٿي وئي آهين‘ ۽ تڏهن تودل ئي دل ۾ چيو هو ’دادا! مان ڊگهي ڪانه ٿي آهيان، توهين جهڙي ويا آهيو.“

”ها ريٽا مان ڪيترن پنهنجن پيارن جي وڳ کان وڇڙيل آهيان ۽ انڪري هيٺ جهڪندو وڃان ٿو. تنهنجي وڇڙجڻ سان منهنجي آتما - روح کي جيڪا جهي آئي آهي، سا ورهين کان پوءِ محسوس ڪئي اٿم. شال جتي به هجين خوش هجين. مون کان تنهنجا هي اکر نه ٿا ورسن ته ’مان چوڻي لکان؟ جي هڪ وار قلم بيٺو ته مان به بيهجي ويندس، بس رڳو ايتري خبر اٿم.“

”ريٽا! مونکي خبر ناهي ته تنهنجو قلم ڇو بيٺو ڪنهن بيهاريو مونکي اها خبر به ناهي ته منهنجو قلم ڪڏهن بيهي رهندو ۽ مان به تو وانگر تنهنجي ڀرسان ئي دادي منگهارام سان گڏ هڪ تاري جيان ڪڙي بيهندس. پر منهنجي آسمان ۾ ته مقدر جا ستارا ڪڏهن هوندا آهن، ڪڏهن نه به هوندا آهن. منهنجي ٻن ڪهاڻين ’واٽهڙو ڪر وات منجهي‘ ۽ ’ڪڏهن آسمان ۾ تارا نه هوندا‘ جا سڀ ائين چون ٿا. ڳالهه اڳ به مقدر جي هئي، هاڻ به مقدر جي آهي. بس! لکي جا ليڪا هن من!“

موڪلاڻي ته ڪانهي پر تنهنجي هيءَ ڪوتا منهنجي ايمان کي پختو  
ڪري ٿي. مان ته 'آڪاش گنگا' موڪليل ڪتاب جي منڍ ۾ اهو پڙهي گد  
گد ٿي ويس: 'احترام ۽ پيار حميد سنڌيءَ لاءِ - ريتا شهاڻي'  
تاريخ اٿس 2013-8-11

ڪوتا:

سبحان  
تنهنجي قدرت تي قربان  
وهي گنگا ڌارا  
گگن ۾ ستارا  
ڌرتيءَ تي به تارا  
گهڻي تيج وارا  
ڪيئن ڪيان بيان؟  
سبحان!

چنڊ تارن ۾ ڳولهيان  
هتي هتي ڳولهيان  
ڳولهيان ڳولهيان  
ڪيئن لهان مان  
ڪيئن راز عيان  
سبحان!

قلم روان آ  
ذهن دوان آ  
سوچ جوان آ  
چپ چپ زبان آ  
ويچار نوان نوان  
سبحان!

(ريتا شهاڻي، آڪاش گنگا،)

[نومبر 2013]

حميد سنڌيءَ  
جا چونڊ  
مهاڳ





## اُترواء اوتي، جتي عطر توتي

جي جي زرين بلوچ جي ڪتاب جي جيءَ جو مهاڳ

زرين بلوچ لاءِ ٻه چار اکر لکڻ ويٺو آهيان، ته لفظ هٿ نه ٿا اچن. مضمون جو ڪو فريم نه ٿو جڙي، مان جڏهن به تمام ويجهن ۽ زندگي جي پل پل سان جڙيل سڄڻن ۽ ساٿين لاءِ لکڻ لاءِ ويهندو آهيان، ته ائين ٿيندو آهي. ان ويل ضرورت محسوس ڪندو آهيان، ڪنهن شاعر جي اڏمڻ وارن بيتن، يا شعر سان جيڪر شروع ڪيان.

شاهه سائين جا ڪجهه بيت، اهڙن موقعن لاءِ ٺاڍا مناسب هوندا آهن. جهڙوڪ:

”اڃ نه اوطاقن ۾، طالب تنوارين....!“

”ڪنهن ڪنهن ماڻهوءَ منجهه، اچي بوءِ بهار جي.“

۽ اهڙن بيتن سان شروعات ڪبي آهي ته ان ماڻهو جي ڪا نه ڪا خوبي يا خوشبو ڳولي وٺي آهي، پر ڇا زرين بلوچ لاءِ مان گهٽ ۾ گهٽ انهيءَ تعزيتي يا تعريفِي دستور موجب لکي سگهان ٿو؟ جيئن سڀ ڪولڪي سگهي ٿو ته پوءِ ڪنهن يعني اهڙي شاعر جا اکر ڇو نه ڳوليان، جنهن جا ٻول خوراڪ نه ڏيندو، جي سيني ۾ وڏي وٺ ٿيا هجن ۽ اهي ٻاهر نڪرڻ تره ڳاءُ خوشبو ڦهلائيندا نڪرن. اياز ڪانسواءِ ٻيو ڪير ٿي سگهي ٿو. سوچيم ۽ اياز مليو ته هيئن مليو. ۽ سندس اکر اکر جي پاڻ لاءِ هو ته زرين جي وچڻ کان پوءِ هو جي ڪيفيت به اها ئي ٿيڻي هئي. يعني هو هيئن به ڳهندو آهي.

ڪڏهن هو دروازو کولي،

منهنجي گهر ۾ پيهي ايندي،

۽ مون کي ڪرسيءَ تي ڳولي،

مايوسيءَ مان موٽي ويندي.

منهنجيءَ ميزمٿان سَوَ ڪاغذ،  
پڪڙيل هوندا، آءُ نه هوندس!  
گيت اڏورا آءُ نه هوندس!  
۽ ٻيو ڇا ڇا، آءُ نه هوندس!

مان انهن هوائن جي جهوٽن جي پوئتي ورڻ جو انتظار ٿو ڪيان ۽  
جيئن واءُ پوئتي وري ماضيءَ ۾ موٽي ٿو وڃي، مان سندس رت تي سوار ٿي  
اتي پهچان ٿو جت زرينه آهي ۽ سندس چهري تي پريشاني آهي، ”ادا! تون  
هيڏي ڪاڏي اچين ٿو هيءُ ماضي نه آهي، هيءُ حياتي جو سڀونو آهي، هيءُ  
موت جي وادي آهي. پوئتي موت. الله تو کي ڏينهن ڏئي، شال وڌي حياتي  
ماڻين، ٻچن سان خوش هجين.“ ۽ مان انهيءَ ويل حال ۾ موٽي آيو هيس.  
زرينه ته ڪانه هئي. پر سندس دعائون ساڻ هيون، جيڪي منهنجي ماضيءَ  
جو سرمايو هيون. هن هميشه مون کي ٻي دعائون ڏنيون، ڇاڪاڻ ته سندس  
جيڪو به سفر هو ان ۾ ڏکڻ سڪن ۾ هن سان ساڻ هيس. هوءَ اسان جي گهر  
جو پاڻي هئي، جيڪي بيگم زينت چنا جو گهر هجي، جيڪو جڻ منهنجو  
گهر به هو. يا لطيف آباد وارو گهر هجي. هوءَ پئي پيرا پيچندي پئي خوشيءَ  
غميءَ وارا پير پريندي هئي، پر مون کيس بطور حب الوطن شخصيت جي  
تڏهن سڃاتو جڏهن مون کيس هٿ ڦهلائي ۽ آسمان ڏي ٺهاري سنڌ لاءِ  
صدائون هڻندي ٻڌو. سنڌ لاءِ انقلابي گيت سندس مُک تي اهڙي جوت  
ڦهلائي ڇڏيندا هئس، جڻ شعلا پڙڪندا هجن. شايد سندس اندر وارو  
ڪانس ٿي ڪي سوال پيو پيچندو ۽ پيو جهوريندو هوس.

جوت ڪٿي آهي؟ جوت جڳاءِ،  
باهه برهه سان جوت جڳاءِ  
ڏک پيو تنهنجو در ڪڙڪائي،  
پرينءَ وٽان پيغام پهچائي،  
هڪڙو دم پي دير نه لائي.  
[تنگور جو گيت]

ڪيترا دوست سڄڻ پيچندا آهن ته ڇا زرينه بلوچ ڪا خاص وصفن  
واري عورت هئي؟ هاڻي سندس وصفن جا ڪيئي، ته در تهه هيا، هر تهه هيٺان  
ڪونه ڪوڏر (موتي) لڪل هو جي هوءَ لکيل پڙهيل عورت هئي ته ذميدار

گهريٽري عورت به هئي. ان سان گڏ پنهنجن ٻارن کي جنهن نموني محدود وسيلن هوندي به پالي وڌو ڪيو. هو هڪ مثالي ماءُ ۽ هڪ پورهيت عورت جو مهان ڪردار ليکيو. بحیثیت وِڙ جي رسول بخش پليجو سندس اهلیت لیاقت جو معترف هو ۽ سندس بحیثیت استاد جي ڪردار اڄ به ماڊل اسڪول جي بچي بچي جي وات آهي. ماڊل اسڪول جي انهيءَ دؤر جي پرنسپل، پرائمری سیکشن، ڊاڪٽر قمر واحد، سندس قول فعل ۾ ڪوبه تضاد نه پسي. بطور محبتي دوست جي کيس پنهنجي ايترو ته ويجهو ڪيو جو هوءُ اسڪول ختم ٿيڻ کان پوءِ به وٽس ويهي جهونگاريندي ۽ ڏنن جو ٽيندي هئي. سندس ڏنن جو ٽيندڙن ۾ وڏو هٿ محترم رسول بخش پليجي جو پٽ هيو.

سنڌي ادبي سنگت جي سالانه ميٽن ۽ ڪاليجن جي لطيفي مجلسن ۽ شامن ۾ سندس ڳايل گيتن کيس نانءُ بخشيو. خاص طرح ون يونٽ وارن ڏينهن ۾ ڪرايل جلسا سندس ڳايل انقلابي گيتن سبب سڄي سنڌ ۾ گونجي اٿيا. ماهوار روح رهاڻ جي هلايل جديد ادبي تحريڪ ۾ هيءُ اسان جي سٺ جي ساٿيائي هئي. جشن روح رهاڻ سنڌيت ڦهلائڻ جو وڏو ڌڻ هو. سڄي سنڌ مڙندي هئي، اسان جي ان دؤر جي شاعرن جو هڪ ئي پسندید آواز هو جيڪو کين ڳائي پي سگهيو ۽ سندس آواز هوائن جي جهوٽن وسيلي سنڌ جي ڳلي ڳلي گونجيو. اياز جي پڪار ۽ زرين جا آواز:

مان توکي گيت ڏيان اي ڌرتي!

تون مون تي زنجير وجهين.

جشن روح رهاڻ ۾ سندس ڳايل اياز جي لولي، عجب اثر رکندڙ هئي. اکيون آليون ۽ وار ڀاڙي ويندا هئا.

شال دولهه ٿئين! شال دودو ٿئين!

شال سورهيه ٿئين، سنڌ تي سر ڏئين

لوليون، او ابا! لوليون! لوليون.

مون اڄ به ڪيترن ئي گهرن ۾ سنڌ تان سر جان گهوريندڙ مائرن کي هيءُ گيت انهيءَ ڏن ۾ سُر ۾ جهونگاريندي ٻڌو آهي.

مون سندس اندر ۾ موجود ڪيترن تنهن ۾ هر تنهن هينان موتيءَ ڏر جو جو

ذڪر ڪيو آهي، سندس ڳائڻ جو هنر هڪموتي آهي ته سنڌيت جو جولائي جذبو ٻيو موتي آهي.

اسان جي دوست مشهور ليکڪ مرحوم رشيد ڀٽي جشن روح رهاڻ 1968ع جو احوال ”ڏيئا ڏيئا ڳات اسان“ جي عنوان سان لکيو هو. هو زرينه بلوچ جي ڳايل گيتن جو باب کوليندي چوي ٿو: ان بعد زرينه بلوچ اسٽيج تي آئي. سنڌ جي اُم ڪلثوم، جنهن جي آواز ۾ جيون ۽ جَر آهي، جنهن جو آواز سندس جيءَ جي جهوري ۽ زخمي روح جو ورلاپ هوندو آهي. هوءَ رڳو ڳائڻي نه آهي پر صحيح معنيٰ ۾ هڪ وڏي فنڪاره آهي. ادب جي پارڪو ۽ خود مان جوڳو مقام رکندڙ ڪهاڻيڪاره، ”جيڃي“ جهڙي ائٽم افساني جي خلقيندڙ (هڪ ٻيو دُر چون ٿا ته هن ڪهاڻيءَ تان مٿس نالو جيڃي پيو پر مان سمجهان ٿو ته سندس شفقت پريي مڪ هردي ۽ هر وقت مادرانه محبت جو اظهار بخشيندڙ روبي ڪيس جيڃي بڻائي ڇڏيو هو. جوان کان اڳ سنڌي ادبين جي جيڃي بيگم زينت عبدالله چنا هئي ۽ سندس مادرانه ۽ سنڌيت واري روش سنڌ جي پراڻن ادبين کي اڄ به ياد هوندي.

رشيد ڀٽي لکندو هلي ٿو ته زرينه بلوچ جي فن آڏو پليجي جهڙو سخت جان پارڪو به سِرُ جهڪائي بيٺو هوندو هو. زرينه هن جشن ۾ اوڀري ڪانه هئي. ان جو هڪ ازلي ۽ ابدي حصو هئي. هن ڪورس ۾ اياز جي مشهور وائي: ”سهندو ڪير ميار اويار سنڌڙي تي سر ڪير نه ڏيندو“ ڳائي، جنهن جي ڌن زرينه جي ئي ٺهيل هئي. هو اڳتي هلي لکي ٿو: ”وري زرينه اسٽيج تي آئي ته هن هيل حيدر بخش جتوئي جو نظم:

جيئي سنڌ! جيئي سنڌ!

جام محبت پيئي سنڌ!

ڳايو نظم جي سُرن تي زرينه جو آواز اتساه ۽ چاهه جو ڪم ڪري رهيا هيا. من موهيندڙ ڌن تي، ٻڌندڙ جهومڻ لڳا. هڪ هڪ ٿي سامعين ساڻس ساٿ ڏيڻ لڳا ۽ آخر ۾ سڄي پنڊال ساڻس گڏ اٿي بيهي ڳائڻ ۽ جهومڻ شروع ڪيو. راڳ ۾ جادو هوندو آهي! اهو اُت ڏنوسين. سڄي محفل پاڻوساري مستي ۾ اچي چڪي هئي. مان هت ٻڌائيندو هلان ته پليجي صاحب جي رهبري هوندي به جن شخصيتن زرينه بلوچ جي آواز کي جلابخشي، ڪيتريون ڌنون ٺاهيون ۽ درست ڪيون، اهي هيا ميوزڪ لُورس

ڪلب ۽ روح رهاڻ ميوزڪ سرڪل جا ساٿي ۽ اڳواڻ، محترم محمد ابراهيم جويو صاحب، مرحوم احسان علي شاه، مرحوم نصرالله عباسي صاحب، مرحوم عنايت الله عباسي صاحب، (پ مشهور موسيقي جا ڄاڻو پائر جن منجهان مرحوم عنايت الله تازو گذاري ويو آهي جيڪو پڇاڙيءَ تائين ميوزڪ لورس ڪلب ۽ روح رهاڻ ميوزڪ سرڪل کي هلائيندو رهيو). سندس هر وقت ساٿ ۾ جويو صاحب، آءُ، نذير ڪمال ميمڻ ۽ ٻيا دوست رهيا سين ۽ اها هڪ الڳ تاريخ آهي. ڊاڪٽر قمر واحد ۽ سندس ٻيون به ڪيتريون سرتيون هيون، جن کيس همٿايو ۽ سناريو.

زرينه بلوچ جو فورم رڳو ريڊيو يا ٽي وي نه هو. هن جو وڻندڙ پليٽ فارم اديبن، شاگردن ۽ عواد جا جلسا هئا، جن جون رونقون رڳو سندس آواز سان نه پر سندس دم سان هيون، سندس شرڪت، ۽ ڪاريءَ پات رات ۾ جوش جذبي ۽ آتت وارا ٻه ٻول سڀني کان نعرا هڻائي ڇڏيندا هئا.

”جيئي سنڌ... جيئي سنڌ“ زرينه وٽ ذات جا ڪيئن موتي هئا، جن جي ڪيترن کي خبر نه به هجي. زرينه بلوچ جو ريڊيو ٽي آواز گونجيو ته منهنجي لکيل ڊرامي ”طوفان ۽ رات“ ۾ سندس ادا ڪيل ڪردار هڪ نفسياتي مونجھاري ۾ مبتلا نينگري جو هو جيڪا شڪ جي بنياد تي گهڻو ڪجهه وڃائي ويهي ٿي. هيءُ ريڊيائي ڊرامو ڪيترا سال ورائي ورائي هلندو رهيو. ڪيترن جو چوڻ ه ته زرينه بلوچ جي، ڊرامي ۾ ڊائيلوگن جي ادا ڪي لاجواب هئي. ڀلا ٽي وي ڊرامن ۽ لوڪ گيتن ۽ سهرن تي سندس پرفارمنس ڪنهن کان وسري آهي. علي بابا جي ڊرامي ”دنگي منجهه دريا“ نه ته زرينه بلوچ جي پرفارمنس تاريخي آهي.

سندس وصفن جون ڳالهيون ايتريون آهن جو هيءُ صفحا ڪافي ناهن، سندس پاڻ شاعر هجڻ واري وصف به وڏي وصف آهي. سندس هڪ گيت روح رهاڻ آڪٽوبر 1965ع ۾ ڇپيو هو ۽ محترم عبدالله چنا جي جاري ڪيل عورت ليکڪائن لاءِ مارئي انعام لاءِ ان کي چونڊيو ويو هو. هيءُ گيت سندس اندر جي ڪيفيتن کي ظاهر ڪري ٿو.

’ منهنجا نيٺ اداس ٿو بن،  
ياد ۾ تنهنجي نير وهائن،  
جڏهن اچي ٿي مون لاءِ شام

رات اڪيلي مون کي ماري،  
 ڏينهن ڏڪن جو ڏيل تو ڌاري،  
 دل کي ناهي ڪو آرام  
 من مندر ۾ توکي ويهاريان،  
 پڳ پڳ تو لاءِ ڏيئا ٻاريان،  
 تن من بيڪ بي آرام  
 اڪڙيون تنهنجي لاءِ واجهائڻ،  
 روئي روئي من پرچائڻ،  
 ڪونه ڪڏهن ٿيون ڪن وسرام.

زرينه بلوچ سان ذهني يا جذباتي ويجهڙاڻپ رکندڙ ڪيترائي عقيدت مند آهن پر سائنس عقيدت رکندڙن پاران، هي ڪتاب واري پيٽا وڏي پيٽا ۾، توڙي جو مٿي کانپوءِ ڪيترائي ڪتاب لکجن پر جيئرو ماڻهو وٽ آهي، جنهن جي هڪ ئي صدا سڄي ساري تاريخ کي جنم ڏئي وجهي ٿي.  
 اڄ زرينه بلوچ ڪانهي پر مون کي جشن روح رهاڻ ۾ سندس ڳاتل اياز جو گيت جهوري وجهي ٿو ۽ سندس صدا... تاريخ جي صدا بڻجي منهنجي ڪنن ۾ گونجڻ ٿي لڳي:

نه تڙ تي تماچي، نه گندري گذارا،  
 آسارا آسارا ڪينجهر جا ڪنارا،  
 اتر واءِ اوتي جتي عطر توتي،  
 هيا هنج تنهنجا اتان جي اڏارا.

اسلم ۽ اياز لطيف، ننڍڙا هئا جو زرينه بلوچ جي هٿن ۾ هنجڻ مثل کين وڏو ٿيندي ڏٺم. اختر بلوچ انقلابي هجڻ جا اهڃاڻ پسيم. زرينه بلوچ جا ذات وارا چڱيل موتي هنن هنجڻ وٽ اميد ته محفوظ آهن. پر سڄي سنڌ، اڄ به کيس ساري ٿي، جنهن جو مظهر هيءُ ڪتاب آهي. اڏمن ۽ جذبن سان ڀريل هڪ اهڙو ڪتاب. جيڪو شايد زرينه کي جيئرن وانگر ئي زنده رکي. ڀلي ڪيترا جڳ گذري وڃن. زرينه بلوچ جهڙيون موتين مالها هستيون، ورلي ٿي پيدا ٿينديون.



## پن چن کان پوءِ جا ورق

فتاح ملڪ جي ڪتاب: 'جيڪي ياد پيوم' جو مهاڳ

عجب هيءَ داستان حيات آهي. ٽٻي هڻ ته ٽٻي، نه لڳي، ترڻ جي ڪر ته تري نه سڳهه پر هن داستان جو آئو ڪونهي، ڪٽڻ جو ئي ڪونهي. بحر هوندي به تراڪڙو آهي. ڇا وطن جي عشق سان لاڳاپيل داستان ائين هوندا آهن؟ ڇا حياتي جي بي ثباتي جي ڪري يا داستان پوري ٿيڻ کان اڳ حياتي ختم ٿيو وڃي پوءِ نه داستان گورهيون داستان پورو ٿيو. حياتي اڳ ئي پوري ٿي وئي.

اسان جو فتاح ملڪ هيءَ ڪهڙا داستان، ڪهڙا سفر ڪٿي وينو آهي حياتيءَ جو سُت سلجھائڻ بابا! جي ائين هيءَ منجهيل سُت سلجھي ها ته پوءِ اسين سڀ هيءَ گانو نه ڳايون ها!

لَتِ اُلجھي، سلجھا جاري بالم

فتاح سائين جو سُت انهيءَ ڪري منجهي پيو آهي، جو ڪالم لکندي داستان حيات بيان ڪرڻ ويهي رهيو آهي. ڀلا ڪالمن ڪڏهن حياتي جي لاهن چاڙهن جي سُت جهلي آهي. اهي ڪٿائون هجن. يا ”عمر رفتہ کو آواز ڏينا“ واريون آپ بيتيون جن کي نه منيد هوندو آهي نه بچاڙي پيون بيان ٿينديون آهن. دفترن جا پنا، ڪٿي ويندا پر هيءَ آتم ڪٿائون هيءَ جيوڻيون، هيءَ من موهڻيون سهڻيون سلوڻيون يادگيريون، هر هڪ پڙهندڙ کي اهڙي وڪڙ ۾ آڻي ڇڏينديون آهن جو جڻ ائين پيو پاسو آهي ته بيان ڪندڙ ۽ ٻڌندڙ يا پڙهندڙ وچ ۾ ڪو سنڌو نه رهيو آهي، تڏهن ئي حياتي جو داستان ڪنهن نه ڪنهن فلسفي يا عقيدي سان آخر تائين ڪمٽيد هجڻ سان ئي، پير کڻي سگهي ٿو وفا جا گيت ڳائي سگهجن ٿا. پر جيئن ته ”جيڪي ياد پيوم“ (يادگيريون) عبدالفتاح ملڪ (عفي عنا) جو نئون ڪتاب آهي. هيءُ

اسان جو قلم هڪ علم: 295

هڪ اهڙو داستان آهي جنهن ۾ ايترا ته ور وڪڙ. لاهڻ ڇاڙها آهن جو ماڻهو سمجهي وڃي ٿو ته سچ پچ حياتي ائين ئي ٿيندي آهي.

حسينان جي زلفن جيان پُر پيچ هنيانءَ ۾ جهير وجهندڙ ڏکڻ ڏونگرن جا لڙڪ آئيندڙ Episodes هر وقت سفر وسيلءَ ظفر، لاءِ تيار. لڙڪن سان گڏ ٿهڪ، ”نامڪمل مرڪون اُن سان گڏ ڪي ڪاميابيون ۽ ڪي ناڪاميون جيڪي ياد پيوم“ جيئن مان عرض ڪري چڪو آهيان. ته اخباري ڪالمن وسيلي بيان ڪيل داستان حيات آهي. ڪجهه جهوريندڙ يادگيري، ڪجهه نه ياد رهندڙ گهڙين ۽ ڀلن جون ڪي اڏوريون يادگيريون، ڪي مڪمل ڪهاڻيون آهن. فتاح ملڪ جيڏو وڏو شاعر آهي اوڏو سنو ڪهاڻيڪار ۽ نثر نويس آهي جيئن هُن ڪي اوچتو خبر پئي ته هو شاهر آهي ۽ دوستن نئين زندگي ۽ ”روح رهاڻ“ ڪيس مهميز ڏني ۽ هو اڳتي وڌي شاعر بڻجي ويو. ائين ڪيس خبر پئي ته هو ڪهاڻيون به لکي سگهي ٿو. ائين روح رهاڻ ۾ سندس ڪهاڻيون ”مامو“ اڃايل بڪايل“ ۽ ٻيون ڪهاڻيون ڇپيون.

عبدالفتاح ملڪ ائين ڪمالات ڏيکاريندو رهيو جيئن هن ”هلال پاڪستان“ ۾ ڪالمر لکيا. اُنهن جو به هڪ ڪتاب جڙيو ”پينر هن پنيور ۾“ سندس شاعري مختلف رسالن ۾ رنگ ڏيکاريندي رهي. هن سنهڙي سڀڪڙي جا شاعري جا (ٻه يا هڪ) ڪتاب ڇپيا.

اڄهو هاڻ سندس ”جيڪي ياد پيوم“ جي هيءُ ضخيم ڪتاب ڇپيو آهي وزن ڪبو ته سندس وزن کان سندس ڪتاب ڳرا بيهندا.

عبدالفتاح ملڪ صاحب جي يادگيري جو سفر ڪجهه عجيب آهي. سندس ڪي ڳالهيون ته نيڪ ڀر ڪجهه ڳالهيون نه اعتبار ۾ ايندڙ آهن ۽ ڪيترن هنڌن تي پنهنجا سڀ ڏوه گناه دوستن جي ڪاڻي ڪراتبين جي حوالي آهن. سندس ڪاڻي ڪراتبين لکڻ کان آڃا وينا آهن.

مان پنهنجي همسفر سائين ۽ دوستن کي پنهنجو همزاد سمجهندو آهيان. اڳين زماني ۾ اعتبار ۽ ڀروسا هوندا هُيا. هن زماني ۾ بقول جوڳي (اشفاق قاضي) جي ته

”همزاد به ائين ڏنڊي هڻي ويندو

اها جوڳي ڪي خبر نه هئي.“

هيءُ 300 صفحا پڙهڻ کان پوءِ خبر پئي ته فتاح سائين ڪيترن هنڌن تي تارازي ڪئي ڏنڊي هڻي پنهنجو بچاءُ ڪيو آهي. مون کي پوءِ ياد آيو ته

هيءَ ڪالم آھن، جيڪي آتم ڪتا جو حصو بڻجي سگھن ٿا پر خود آتم ڪتا نه آهن. هن ۾ جوڙ توڙ ٿي سگھي ٿو پر اصل آتم ڪتا ۾ ڀڄ ڊاهه جي گنجائش نه هوندي آهي.

فتاح سائين ڪيترن هنڌن تي پاڻ کي صحيح سمجهندي خبر هوندي به اصل نسل کان پاسو ڪيو آهي. اسان بابا انهيءَ ۾ خوش آهيون ته اوهان اسان کي ياد ته ڪيو ناهي ڪرده گناهين ۾ به شامل ڪيو.

هيءَ ڪتاب يادگيرين کي اٿلائڻ With Reference to Context لاءِ ڪتب اچي سگھي ٿو پر ڪيترن انهن سائين کي ڏکيو ٿيڻ جو باعث بڻجي سگھي ٿو جن لاءِ پاڻ لکيو هو.

ولر کان جدا ٿي پڪيٽڙي پڪاريو  
ڪٿي آهيو ساڻي ڪٿي آهيو آهيو  
خوشيءَ ساڻ لهرين ڪنارن لڳن ٿيون  
اُڃايل اُمنگن اوهان لاءِ نهاريو.

ڇا مان هت اُن آصف فصيح وردگ لاءِ اهو ايڊيٽوريل هت اُتاريان جيڪو اُن وقت جي روح رهاڻ ۽ هاڻوڪي روح رهاڻ ۾ ڇپيو جيڪو اياز ۽ اوهان کي نه وڻيو هو جيڪو آصف جي اڍنگي رويي ۽ ڪيل تقرير جي جواب ۾ هو. اُتي اسان حيدرآباد مان آيل دوست به موجود هئاسين.

توهان مرحوم عبدالسميع (فرزند) جي وڇوڙي تي اڪيلائي جو اظهار ڪندي ڪجهه يارن جي ساٿ جو ذڪر ڪيو آهي ۽ ڪيترن کي وساريو آهي. پر يار پاڻ ته اُن ويلي کان گڏ هئاسين. جڏهن مومل ڄائي هئي. عبدالقيوم عبدالسميع جي بيماري ۽ عبدالسميع صحتمند ۽ ارشد، تمڪنت، عائشه جاوا هئا. موڪلائي تي به پل پل گڏ هئاسين توهان حيدرآباد مان سان لنگهيو ته به پي پڇتائيم. بيماري ۽ جڙي جيءَ ڪري مان نڪري نه پي سگھيس. اُمالڪ ارشد کي ڏياري موڪليم. ٻئي ٽئين ڏينهن مان به سکر اچي نڪتس. ڪافي گهڙيون ۽ پل تڏي تي گذاريا هئاسين. آسپن الڳ ڪڏهن ٿيا هئاسين جو تو دوستن پائرن کي پنهنجو هم غم نه سمجهيو تو پنهنجا درد لڪائي ۽ سانڍي اسان کي ڪلائيندو اسان سان پڳتيون وجهندو هلندو هليو. تو ڪالمن وسيلي اندر جي سانڍيل باق ڪيڙ جي ڪوشش ته ڪئي پر اها اسان جو قلم هڪ علم: 297

اسان لاءِ نه هئي. اهي ڪالم به اسان لاءِ نه هئا جيڪي اهڙي اخبار ۾ ڇپيا جيڪا نه تنهنجي سڃاڻپ هئي نه منهنجي. جو ان ۾ هڪ ٻئي دوست نما دشمن جا ڪالم به ڇپيا هئا. جنهن ۾ اسان جي خاندان ۽ ٻجن کي پڻيو ويو هو. اها اخبار ان ڪري نه مون وٽ ايندي هئي نه ٻين دوستن وٽ. پوءِ ڪن وٽان خبر پئي ته اسان جي ڦٽن ملڪ کي رنج سپريان رسيو آهي.

اصل ۾ هيءُ ڪتاب، اُنهي Depression جو نتيجو آهي، جڏهن فتاح انهيءَ Depression جي دور مان گذريو هو. اسان کي ان ڳالهه تي حيرت ٿيندي هئي ته فتاح جهڙو اُميد پريا گيت ڳائيندي هن وٽان اهڙا گيت نه ڪٽندا هئا. ڪو وقت اهڙو به آيو جو فتاح جشن روح رهاڻ ۾ ڳايو ويو. اياز کان پوءِ فتاح ۽ پوءِ تنوير، اُستاد بخاري، نياز ۽ ٻين جا شعر ڳلي ڳلي ڳائجڻ لڳا. فتاح جا ڪيترا اُميد پريا گيت، نظم ۽ شعر ”صبح چو نه ٿو اُڀرين آڃا“ اُن نظم ۾ هو چئي ٿو.

او صبح!

تو ساڻ منهنجو آه اهڙو پي پيار

جهڙو ڪنهن ڪناري جو

رتل

اڪثرين پيريل

انتظار

معصوم

اهڙو ئي

جهڙو ڪنهن ٻارڙيءَ جو ننڊ ۾ تهڪ

اهڙو ئي سڄو منو ۽

اٽڪ

جيئن مامتا جي ڄمي.

ههڙا شاعر انهيءَ دور پيدا ڪيا جڏهن نوجوان نسل، ون يونٽ جي ڦهري نظام سدغاڄ ۽ ناانصافي جي ڌٻڻ ۾ ڦاٿل هو. جنهن شاعر مايوسين مان ڪٽي مٿي ڪٽي حياتي کي وڌندڙ سمجهي، مرڪي منهن ڏيڻ لاءِ هيئن چيو هو.

هاڻ حياتي هلڪي ناهي، مرڪي نيٺ نپايو

پنهنجو من پرچايو.

ٻيو جي راڳ رڳن ۾ ناهين، گيت خوشي جا ڳايو  
پنهنجو من پر چايو.

ڪوئي ناهين جي ڪو همدم ڳوڙهن سان ڳالهايو  
پنهنجو من پر چايو.

سارو ڏيهه ڏکڻ ۾ سائين، ڪنهن کي ٿا پر چايو  
پنهنجو من پر چايو.

منهنجا فتاح سائين، توهان پنهنجين تخليق ڪيل هنن ستن تي غور  
ڪيو. خاص طرح ”سارو ڏيهه ڏکڻ ۾ سائين. ڪنهن کي ٿا پر چايو.“  
هيءُ ڪتاب پنهنجي Catharsis جو ڪتاب آهي. هن ۾ ٻين جي ڏکڻ ۽  
بين کي آيل تڪليفون بيان ناهن ٿيل. شابش اوهانجي. والدين، ڀائرن،  
عزيزن، قريبن کي آهي جو انهي ڏکي دور مان اوهان کي چير چانءُ بڻجي  
ڪڍي آيا ۽ باقي واري دور ۾ اوهان ڏاڍ ڏمر کي منهن ڏئي پاڻ کي ۽ پنهنجن  
بچڙن کي ڪڍي آيا آهيو. اهي سڀ اوهان سان گڏ جيئا آهن ۽ سٺو به اٿن.  
پر ٿوري آسپاس تي نظر ته ڪيترا سڄڻ ساٿي اوهان سان گڏ رهيا آهن.  
ڪي مٿا، ڪي جيئري ٿي مٿل آهن. انهن جي سار ڪيو ها ته جيڪر باقي  
بچيلن مان ڪو ڪنڌ کڻي چئي ها.

جي دٻ و سامي ويو سڪرات هلي ويندي  
۽ تيل ٻرڻ کان پوءِ، فڪرات هلي ويندي  
جي سين هيءُ جياپو تيسين ته رڳون رڙنديون  
تارون جي چڱيون هيڪر، هر لات هلي ويندي

هيءُ سارو ٽيون سنڌ جي هڪ وطن پرست شاعر جي ڏکڻ سڪن جي وارتا  
آهي. جيڪا جڏهن مٿانهن گذري ته هُو سنڌ سان عشق ڪرڻ لڳو ۽ اُت عشق ۾  
هُو شاعر بڻيو. هن جي سڃاڻپ شاعري آهي. هُن جي وڪالت سندس پروفيشن  
آهي. اُن ۾ مهارت سندس شاعري ۾ مهارت کان سيڪڙي ڳالهه آهي.

نثر نويسي، ڪهاڻي نويسي، ڪالم نويسي سندس ”آءُ ڪبو تر توکي  
ساز سڏي ٿو“، ”محفل مست بڻايون يار“، ”اسان مست المستي هون“، ”ڪنهن  
پر ڪاڪلي ڪتي ٿي“، ”سنڌڙي جا سينگار اڃا پي ساڳياڙي“ ۽ ”هيءُ شهر

به ڪوشهر هيو“ جهڙن گيتن کي ڏکي پوئتي نه ٿي ڪري سگهي. هنن ڪالمن جو مقصد سنڌ جي مظلومي واري صورتحال بيان ڪرڻ هو جنهن ۾ ڪٿي ته مصنف يقينن ڪامياب ويو آهي ۽ سندس ادائينگي هڪ سٺي داستان گو جيان ڌيان ڇڪي وئي ٿي، ڪٿي جڏهن هُن کي پنهنجو خيال اچي ٿو ته ڪيترين حقيقتن کان منهن موڙيو اٿس. هو ڪيترن هنڌن تي ڪي ڳالهيون سچي مچي ڪرڻ کان الائي ڇو لنوائي ويو آهي، جنهن جا ڪي ساڳي ڀلي مرڻ ڪنڌي تي هجن پر ڪي جيئرا جا ڳندا وينا آهن. فتاح جا هيءُ ڪالم اُميدن ۽ مايوسين جو سنجوڳ آهن. انهيءَ خود بياني کي بنهه بياني ته نه ٿو چئي سگهجي پر سنڌڙي جي غم گاڏڙ سنهري داستان جا ڪيترا ورق چئي سگهجن ٿا. جن کان منهن موڙي نه ٿو سگهجي. فتاح جي خوبصورت انقلابي شاعري کان پوءِ هيءُ ٻن ڇڻ کان پوءِ جا ورق ضرور سُڪل پنن جيان پهريان محسوس ٿيندا پر پوءِ فتاح جي ڳلن تان وهندڙ ڳوڙهن سان اُهي پن توهان کي ترو تازو نظر ايندا. هيءُ هڪ شاعر جو داستان حيات آهي ڪو مذاق ناهي. سنڌ سان عشق جي رُوداد آهي ۽ اُنهي شاعر جي جنهن چيو هو:

ڌرتي پنهنجي سر تي آهي،  
توکان ڪهڙو لڪُ لڪاءُ  
سوري سيج اسان جي آهي،  
مُرڪي لائج ميندي ماءُ



## پنهنجي وجود جي ڳولا ۾

خواجہ سلیم جي ڪتاب: ڪهاڻيون سارو ٿيون ۽ خط جو مهاڳ

سلیم خواجا کان سلیم نورحسین تائين جو هيءُ سفر مڃيل تخليقڪار کان پڪي پختي مترجم جو سفر آهي. هن مجموعي ۾ جيڪي به لکڻيون خَلقيون ويون آهن، اُهي اُنهيءَ دؤر جون آهن جڏهن ممدوح سلیم خواجا هو ۽ سندس شمار گهڻو ٿڌو ڪهاڻيڪار يا اصلي تخليقن خلقڻ وارن منجهان هو. هو ڪڙين تلخ حقيقتن جو نه رڳو اکين ڏٺو شاهد هو پر ڪٿي پاڻ به هڪ ڪردار وانگر ڪهاڻين ۽ ٻين لکڻين اندر جذبات ٿيل هو. هي ڪهاڻيون ۽ ٻيون لکڻيون رڳو وقت گذارڻ يا مزي وٺڻ لاءِ نه لکيون ويون. هيءُ سلیم جي رولڙي واري زندگيءَ جي انهيءَ حصي جي وارتا آهي، جڏهن سلیم صرف سلیم خواجا هو. هو جڏهن مزاحمتي ادب ۽ ان جي پرچارڪ ٿوليءَ جو ساٿي بڻيو تڏهن هو وري سلیم احمد بڻيو. هو انهيءَ دؤر لاءِ صرف ’روح رهاڻ‘ جو ٿورائتو آهي.

هُن ڪتاب ۾ سارو ٿيون لکڻ ويل ڪيترين تلخ ڳالهين کي ڍڪي بيان ڪيو آهي. ڪيترا مضمون، خط ۽ ڪهاڻيون هن ڪتاب ۾ نه آنديون آهن. ڇاڪاڻ ته سندس پاتل ڇهنڊڙيون ئي کيس مطمئن ڪري سگهن ٿيون. بنان pricks جي کيس لکڻ ۾ مزو نه ايندو آهي. ائين ئي سڀ ڪهاڻيون ۽ انهن جا ڪردار وري سڄي سماج کي ڇهنڊڙيون پائي پاڻ به رتورٽ روئن ٿا ۽ ٻين کي به روئارين ٿا. انهن ڪهاڻين ۾ سلیم خواجا جو پنهنجو ڪردار نروار بيٺو آهي پر بحیثیت تخليقڪار يا ڪهاڻيڪار جي سندس ٻولي ۽ لکڻ جو انداز مڃيل ۽ لازوال آهي.

سلیم خواجا ۽ سلیم احمد ته هتي ڏسڻ ۾ اچن ٿا پر جي سلیم نور

حسين کي ڏسڻو آهي ته سندس ترجمو کيل ڪتاب Songs of Freedom ۽ Glimpses of Sindhi Short Fiction ۾ ڏسڻ گهرجي.

ڇا به هجي، سليم پلس جون لکڻيون ۽ ترجما سندس سالن جي پورهيتي ۽ اعليٰ فن جو مظهر آهن، جن کي ساراهڻ ۽ مان ڏيڻ لاءِ الڳ صفحن جا صفحا لکڻ جي ضرورت آهي، جنهن جي اجازت سليم خواجه نه ڏني ان ڪري Back Cover Title تي گذارو ڪجي ٿو.

(2)

سليم نور حسين هڪ فڪرمند وڏو ليکڪ. ها! سائين آسپن انهي سليم خواجه يا سليم احمد يا سليم نور حسين جو ذڪر ڪري رهيا آهيون جيڪو اڄ تائين شايد طئي نه ڪري سگهيو آهي ته هو ڪير آهي. ڇا هو پنهنجي وجود جي ڳولا لاءِ 'Brown girl in Search of God' وانگر خود انهي خدا جي ڳولا ۾ آهي جنهن کيس تخليق ڪيو آهي. هونئن به هن پنهنجي تخليقڪارڪان گهٽ ۾ گهٽ فن ۽ ڪردارن جي تخليق جو هنر سکي ورتو آهي انهيءَ زندگي جي سفر ۾ جيڪا کيس بخشي وئي آهي. اڄ جي سليم نور حسين هن ڪتاب ڪهاڻيون ۽ سارو ٽيون تخليق ته ڪيون پر شايد تمت بالخير ڪرڻ چاهي ٿو پر اڃا سفر جاري آهي: يار سليم! فلم تواري باقي هئي.

هيءُ شخص جيڪو نالا مٽائيندو وڃي ٿو سو پنهنجي وجود جي تلاش ۾ ئي لڳي ٿو. پر هن يتيمي ۽ فقيري جي عرصي ۾ جيڪي پرايو آهي اهو هن کي هڪ دانءَ پر هنرمند بنائڻ لاءِ ڪافي هو جنهن هن کي حياتي جا ڪيئي رنگ پسيا ۽ سندس اندر ۾ اڏمن جنم ورتو.

هيءُ مرحوم حفيظ شيخ جي معرفت اسان وٽ روپ محل ۾ رڳو بقول سندس جي ته ”رهڻ ڪرڻ لاءِ 19 روپ محل کي استعمال ڪندا هئاسين.“ هيءُ ڪيئن روپ محل کي پرداخت ۽ جيئاري جي عمل سان گڏ کيس سڃاڻپ ملي. هيءُ ادارو هو جنهن سليم صاحب جهڙا ڪيئي هنرمند پيدا ڪيا ۽ هيءُ ساٿي ٻوٽن جيان هن وٽ جي ٿڌي چانءَ ۾ نرسريا ۽ رڳو هوا کائي پاڻي پي وڌا ٿيا. هنن سائين کي خبر نه رهي ته جيئاري لاءِ گهر جي وهنوار کي هلائڻ لاءِ ڪيڏا ڀاڙ وٺيا پون ٿا، جڏهن ته مٿس ”روح رهاڻ“ جي به ذميواري هئي. جي سندس يتيمي جا ڏينهن هئا ته منهنجي مٿان ذميواري ۽ هوشمند سائين جي بي پناهه ذميواري ۽ طعن تنڪن جا وسڪارا به هئا. بي علمي، جاهليت ۽ اڇڙاڇڙ هجڻ جا الزام به هئا. هر قلعي فتح ٿيڻ تي منهنجي بجاءِ سندن پڌرائي ٿيندي هئي. ڪا سٺي تقرير ڪندو هوس يا سنو ايڊيٽوريل

302 : اسان جو قلم هڪ علم

لکجي ويندو هو يا ”روح رهاڻ“ رسالي جي ماهوار سنگ ميلن جي منزل درمنزل ماڻهي هتي ته ڪونه ڪو همراھ (لست وڌي آهي) کڻي وڌي ڇاتي تي هٿ هڻي چوندو هو ته هيءُ سڀ مون ڪيو آهي. مونکي القاب اهي پلٽ پوندا هئا هيءُ صرف ”چاڪلتي هيرو“ آهي، يا ”ادبي هيرو“ يا وري ڪم عقل، ٿورو پڙهيل سنڌي خواندو آهي يا وري گگدام اسڪينڊلن جي ور چڙهيل آهي. هاڻ ائين به چوندا آهن ته ”روح رهاڻ“ جي تيم سني هئي، باقي حميد سنڌي سنڌي ادب ۽ ٻولي جي واڌاري لاءِ ڪڱ ڀڄي پيٽو نه ڪيو. پر يارو جي ٻيو جنم مليو ته اُن کان وڌ ڪم ڪيو. ڪيئي اميدن پرڀا سڀنا هن پڇاڙي ويل به ڏسندو آهيان. دوستن ساٿين جي صدمن جو ماريل آهيان. ڇو ويٺو ڦورا ڦوليان ۽ آفي باقي چند بچيل دوستن کان محروم ٿيان. سليم جي ساٿ کان انڪاري ناهيان پر پنهنجن ڏجهن عيوض ٻين دوستن کي رنج رسائڻ، قلم وسيلي جهنڊڙيون پاڻڻ نادان ساٿين جو ڪم ٿي سگهي ٿو. مان دوستن ساٿين جي همسفر هجڻ جو قائل ضرور آهيان، پر گل اڇلائڻ پيل شو مئي قسمت پٿر ٿي پون پر آه و فغان واري رسم کي جاوداني نه بخشڻي آهي. جيڪا گذري يارن جي صحبت ۾ سني گذري هت مونکي ضيا جالندري جي نظم جون ڪجهه ستون ياد آيون آهن. انهي کان اڳ جو هيءُ روج راڙو بند ڪجي ۽ بقول اشفاق ته روجاري (سليم جي ترجمي سان منهنجي لاءِ استعمال ٿيل اکر) جو روج پتڪونيٽ ته ختم ٿيندو.

جڙين جن کو خنداں گلوں کی خبر نہیں  
جن کی دنیا میں شام و سحر نہیں  
آنکھ کی اُن جڙوں تک رسائی نہیں  
اور اُن میں خواہش خود نمائی نہیں  
پھر بھی دردِ آگي دل کا دستور ہے  
ايسا لگتا ہے جيسے ٻهوک دھمڪ میں کہیں  
کوئی ان ديکھا مردنگ ہے  
جو جڙوں کے جنوں سے ہم آہنگ ہے

دوستو اچو ته هن ڪتاب متعلق ڳالهايون جنهن جو عنوان آهي، ”ڪهاڻيون، ساروڻيون ۽ خط“ هي چوڻ ته سندس خواهش تي هن ڪتاب اسان جو قلم هڪ علم: 303

هيءَ شڪل اختيار ڪئي آهي ڇاڪاڻ ته سندس اڳيون ڪتاب تقريباً ڪي سال ٿيا انهيءَ ساڳئي عنوان سان زندگي پبليڪيشن پاران ارشد حميد ڇاپي پڌرو ڪيو هو رڳو اُن جو انتساب ۽ سندس پيش لفظ پيا هيا قارئین هن مهاڳ ۾ چند ستون نوٽ ڪرڻ جهڙيون آهن جنهن ۾ نانءُ ڳڻائڻ لاءِ بندي جا ٿورا پڻ مڃيا ويا آهن.

منهنجو مطلب صرف کيس اُن ڳالهه جي يادگيري ڪرائڻي آهي ته هن ڪوبه ڪنهن کي رنجائڻ جو گناهه نه ڪيو آهي. ”دردوندي جو ديس“ جو ٽائٽل Back Cover جيڪو هن تي دفعا منهنجي خلاف لکيو پر تاج بلوچ آخرڪار ڪانس پڇيو ته ”حميد تنهنجو ڪهڙو ڏوهه ڪيو آهي؟“ پوءِ مون کيس ٻڌايو ته سليم خواجا يا سليم احمد منهنجو سخت هيڊ ماسٽر جيان نقاد رهيو آهي پر مان سندس حياتي جو Well wisher نيڪ تمنائي رهيو آهيان ۽ سندس تخليقي لکڻين ساروئين جي طرز تحرير جو ڏوڏو مداح رهيو آهيان. ”الا ڪنهن پر“ سندس شاندار ڪهاڻي آهي جنهن ۾ سندس ذاتي زندگي جي اولڙن سان گڏ درد پريون ڪيفيتون جهلڪا ڏين ٿيون.

سندس ڪهاڻي ”آڌ تراچا آٿڙا“ جديد ڪهاڻي جوانوڪو موڙ آهي. مون سندس لکڻ جي ڏانءُ جي هميشه ڪُليءَ دل سان کيس ٿورين ڪهاڻين لکڻ باوجود هڪ وڏو ڪهاڻيڪار ۽ سنو مترجم بنا ليکي چوڪي مڃيندو آهيان. اها ٻي ڳالهه آهي ته منهنجي هڪ ڪهاڻي ”نوٺ ڌرتي“ کيس وڻي هئي ۽ هُن مڃتا ۾ منهنجي نراڙ تي هڪ عدد چمي به ڏني هئي ۽ مون اُها گهڙي پاڻ وٽ سنڀالي رکي آهي. سليم جي ٻي يادگار ڪهاڻي ”درد جو رشتو“ آهي. هيءُ گگدام موتي جو رشتو آهي. اهڙيون ڪهاڻيون هاڻي ڪاٿي ٿيون لکجن يا ”انٽريست“ سچ پچ ته زندهه ڪردارن جون ڪهاڻيون آهن. سندس ٻن ڀائرن ۾ ورهايل ”پيار آڌڙي ڇانو“ هڪ اهڙي رومانٽڪ ڪهاڻي آهي جا نوجوانن جي لکيل ڪهاڻين جن ۾ صرف هڪ ڪردار هوندو آهي يعني ”مان“ پوءِ رڳو هڪ ڪردار جا جذبا، سيڪس آپارٽ ۽ چمين پاڪر جو داستان. هيءُ آفتاب ۽ نشاط جي ناڪام عشق جو داستان آهي. اُن ۾ ڪيئي ڪردار سي به جيئرا جاڳندا ڪردار موجود آهن. هڪ سچي ڪهاڻي جا ڪردار هڪ ٻئي لاءِ جڏهن اوڀرا ٿي پون ٿا ته ڪوبه ممڻ ڪونه ٿو مڃي نه ڪو طوفان ٿو اچي. عام زندگي جيان هر ڪوراهه وٺي رمندو رهي ٿو. ائين اصلي زندگي ۾ ٿيندو آ ۽ ٿيندو رهندو. جيئن جواني جهوتو آ ٿيئن

زندگي تلخ شراب جو ڍڪ آهي. سليم جي ذات نرالي ۽ لکڻي جو انداز پنهنجو آهي. آخر ته حفيظ، مرغوب، پوهو ۽ سويي جي سکيا ۽ ساڻن گهاريل ذهني انقلاب آئيندڙ اڻاه وقت جو اثر ٿيندو. جيتوڻيڪ سندس لکڻيون، ترجما پرائون ۽ مٿانهون پنڌ ڏسين ٿيون. سندس سارو ٿيون يادگيريون کي سانڍڻ جو کيس هڪ گرهه ٿي ويو آهي جيئن قاضي خادم کي يادگيريون جو جهان اڏڻ جو به ڏانءُ اچي ويو آهي. اسان کي ته نه لکڻ جو ڏانءُ نه وري سانڍڻ، سنڀالڻ جو ۽ نه ورتائڻ جو سليقو آيو. هيءُ به ٽيم ۽ ليڊر سليم نه هجي ها ته مان ادبي ميدان ۾ اڃان رندا روڙيان ها. پر بقول سليم جي ته ذاتي زندگي ۾ جيڪڏهن عشق عقاب پکي وانگر جهٽ هڻان ها ته منهنجو ڪو وڏو حرم هجي ها ۽ عيش ٿي عيش هجن ها.

سليم جي نئين سر هن مجموعي کي ڇپائڻ جو وڏو سبب خط آهن جيڪي مارن کيس مڪا آهن. هيءُ خطن جو عجيب خزانو آهي جنهن ۾ هن ٻين جي راءِ کي ريتيون نه آهن مون به کيس خط موڪليا هئا پر شايد انهن ۾ اها چاشني نه هئي جيڪا اشفاق ۽ ٻين دوستن جي خطن ۾ آهي. هي خط فڪر ۽ ذڪر ٻنهي جا پابند آهن، انسان شناسي جو وڏو مظهر آهن. سليم هينئر هيترا ڪتاب لکي ۽ سنڌي ادب لاءِ قيمتي ترجما ڪري سنڌي ٻوليءَ ۽ ادب جي هڪ وڏي گهڻگهري جي حيثيت اختيار ڪئي آهي. سليم صاحب جي ڪم تي نظر وجهي ته سليم هڪ دشت ۾ وڃايل شخص هو. اڄ هو ڪيترن ڪتابن جو مترجم ليکڪ، ايڊيٽر، جوڙيندڙ ۽ ڇاپا نه آهي. هن جي ڄاڻ ۽ هنر جوانت ڪونهي.

تو جا پائين موج، سامڙي مهراڻ ٿي.

هيءُ انهن جا اوج، جن سبب سوري پار ڏي

(شاه)

سليم اشفاق قاضي، آغا سليم، شيام رشيد ڀٽي ۽ ٻيا ڪيترا سٺا دوست هئا ۽ آهن. ڪن هن سفر ۾ ساٿ ڇڏيو يا دوستيءَ جي واٽ وڃائي. دوستي جو ڀر ۾ رکڻ ڪو سولو ناهي، ريت نڀائڻ ڪو ڪو ڄاڻي. هاڻ سليم نور حسين اسان کان گهڻو ڇڏو آهي پر ادبي حيثيت ۾ اسان گهڻن کان گهڻو مٿي ٿي ويو آهي. هونئن به هر دوست جي نڀائڻ ۽ وفا جي انداز جا ماڻا پنهنجا پنهنجا هوندا آهن. جيئن شاه سائين چيو آهي:

ڪڏهن تاڪيون ڏين ڪڏهن ڪليا در دوستن جا،  
 ڪڏهن اڃان اچڻ نه لھان ڪڏهن ڪوٺيو پيا نين،  
 ڪڏهن سڪان سڏ ڪي، ڪڏهن ڳجهاندر ڳرهين،  
 اهڙا ئي آھين، صاحب منهنجا سپرين.

سليم هيءُ هجي يا سليم خواجا يا سليم نور حسين جيتوڻيڪ اڄ جو  
 سليم مونکي ڪجهه اوڀرو اوڀرو لڳندو آهي، دوستي کي مال پاڻي سان ماپڻ  
 وارو پر سندس فن، ڏاهپ ۽ دانائي جا گهڻا ئي معترف ملندا مون سوڌو. (پاءُ  
 شمس، آغا سليم، تنوير، حميد آخوند، شيام ۽ ٻيا ڪيترا) مان ته ائين چوندو  
 آهيان ته هيءُ ادبي ستارا سدائين چمڪندا رهن.

جوت اوهانجي جي نه هجي  
 واتھڙو گر وات منجهي

[7 مارچ 2015]



## جوڳيءَ جاڳايوس

نذير ناز جي ڪتاب: اديون عبداللطيف ڄڻي جو مهاڳ

ڪڏهن تاحيون ڏين، ڪڏهن ڪليا در دوست جا!  
ڪڏهن اڃان اچڻ نه لھان، ڪڏهن ڪوٺيو پيا نين،  
ڪڏهن سڪان سڌ ڪي، ڪڏهن ڳجهاندر ڳرھين،  
اھڙا ئي آھين، صاحب منھنجا سڀرين.

شاھ سائينءَ جي ڪلام جي هيءَ گھرائي ۽ گيرائي ڏسو حق ۽ سچ جي ڳولا اُن جو مقصد آھي ته نفي ۽ اثبات جو مظهر پڻ. ھٽڙو لقاء جيڪو مٿئين بيت ۾ آھي، ڪڏھن سڻيو ڪڏھن پسيو تصوف جي رمن، حق ۽ سچ جو آواز ٻڌڻ لاءِ ڪي سال ٿيا جو ڪن ديوانن گڏجي ڀت تي لطيف جي نغريءَ ۾ ڪي سانگ رچايا هئا. راڳ رنگ سان گڏ ادبي ڪانفرنس وسيلي هن تصوف جا ڦورا ڦوليا هئا. جيئن لطيف جو سڀني صوفي شاعرن ۾ پلڙو ڪجهه سرس هو ۽ ڀٽائيءَ هڪ مرڪز به هو. ته ڪئين مفڪر هر سال هتي اچي سندس شان ۽ ماڻَ مٿانهون ڪرڻ لاءِ کيس ڀيٽا پيش ڪندا هئا.

انهي ادبي ڪانفرنس جي رونق ئي ٻي هئي. ڪهڙو مفڪر يا اديب انهن ڪانفرنس ۾ شريڪ نه ٿيندو هو! اُهي ڪانفرنسون قومي ڪانفرنسون هيون. جنهن ۾ هر سال ٽيهه چاليهه کن مقالا پڙهيا ويندا هئا. نمايان شخصيتون صدارت ڪنديون هيون، خاص مهمان دانشور حضرات هوندا هئا، رات جو راڳ جون محفلون ٿينديون هيون. ”شاھ عبداللطيف ڀٽائي ايوارڊ.“ ادب ۽ موسيقيءَ جي ڪيتر ۾ ڏنا ويندا هيا.

ادبي ڪانفرنسن ۾ خواتين ليکڪائن جي همت افزائيءَ لاءِ کائن مقالا لکايا ويندا هيا. جتي ڊاڪٽر دُر شهوار سيد جهڙيون هستيون مقالا پڙهنديون

هيون. اُتي نذير بيگم ناز نسرين نوري، نسيم شيخ، عربيہ نور ۽ ٻيون ڪيتريون ئي خواتين پنهنجا شاھه پارا ڪئي اچي پڙهنديون هيون. هيءَ ڪتاب نذير ناز جي انهن مقالن تي مشتمل آهي، جيڪي هن اُتي پڙهيا ۽ سانڍيا. هي مقالا انهن ادبي مقالن ۾ شامل ڪيا ويا. جيڪي مختلف سُرن کي راقم مرتب ڪري ڪتابن جي سُر وار ترتيب ڏني، ۽ پٺاڻي ثقافتي مرڪز (هاڻوڪو سنڌ ثقافت کاتو) ڇاپيا.

اڄ جڏهن ته هي مقالا (سُرور) ۽ ٻين مقالن کي گڏي پاڻ نذير ناز ڇپائي پئي، پر ٿيڻ ائين گهرجي ها ته اهي سنڌ ثقافت کاتو ڇپرائي ها، پر سائين! هت حالت اها آهي ته ناچيز جا مرتب ڪيل ٻارنهن سُرن وار ڪتاب اٽلپ آهن. جيڪي ورائي ڇپايا نه ويا آهن. ڊاڪٽر نبي بخش خان بلوچ جي دور جا سندس مرتب ڪيل سُرور ڪتاب به اٽلپ آهن. اسان (مان ۽ نذير ناز) ڪهڙي باغ جي موري آهيون. منهنجي ٻن ترتيب ڏنل ڪتابن جو مواد ٻين دوستن جي ور چڙهي ويو آهي. انهن جي نالي تي ڪتاب ڇپبا، بس آهي ته ائين، (جسي پيا چاهي، وه سهاڳن ڪهلائي)، مان پاڻ انهن مقالن جو مرتب ۽ ايڊيٽر رهيو آهيان، تنهن ڪري انهن مقالن جي ورائي تعريف ڪرڻ ڪجهه عجيب ٿو لڳي. سر پرياتيءَ هجي، سُرڪار ايل، سُربرو شاهه سائينءَ جي ڪلام ۾ اخلاقي قدر ۽ ٻين سُرن سان گڏ ٻيا مضمون به شامل ڪيا اٿائين، جيڪي موضوع ۽ فڪري لحاظ کان نهايت ئي معتبر ۽ اهميت وارا آهن. خاص طرح سورث جو راءِ ڏياچ سان جنم جنم جو ساٿ، سُرڪيڏارو ۾ سمايل عورت جو ڪردار شاهه سائين ۽ تاريخ يا سائين پٺاڻيءَ جي ڪلام سان هت چراند ۽ ٻيا مقالا فڪري طرح سان پڙهندڙ کي سوچ ۽ سمجهه بخشين ٿا. اُن جو محور رڳو شاهه سائينءَ جو ڪلام فڪر ۽ سندس ذات جو مڪمل اظهار آهي.

مون جڏهن نذير ناز جي هنن مقالن جو هاڻي مڪمل جائزو ورتو ته مون کي حيرت ٿي، ته جنهن کي لطيف جي پانڊيٽري ۽ عقيدت رکندڙ هڪ خاتون ليکڪا جي صورت ۾ سڃاڻندو هُئس، ڪا اهڙي هستي لطيف جي فڪر ۽ سندس هستيءَ ۽ ڪلام سان ايڏو چاهه رکندي جو هيءَ ننڍڙو ڪتاب، پر سوچ ۽ لطيفي فڪر سان هڪ وڏو ۽ ڳرو ڪتاب ٿي ويندو ۽ سندس ليکڪا نذير ناز هوندي. نذير بيگم ناز جي شخصيت مون لاءِ هميشه احترام جوڳي رهي آهي مون کي پڪ آهي ته سندس تخليق ڪيل ڪتابن سان گڏ، هن ڪتاب جي اُتل به اوڏانهين ٿيندي ۽ کيس ضرور اُن جي مڃتا ملندي.

کيس هن ڪتاب کي هن دور ۾ ڇپائي پيش ڪرڻ سان احساس ٿيندو ته هُن هڪ وڏو ادبي ڪم سرانجام ڏنو آهي. جڏهن ته اسان جا علمي ادبي ادارا ههڙي فڪري ڪم کي سطحي سمجهي پئي ورائي ڇڏين ٿا، ۽ اُن سان گڏ اکين ٻوٽ ۽ ٻوڙا بڻجي وڃن ٿا. هو نه ورائي نوشتہ ديوار پڙهن ٿا نه پنهنجي هاجيڪار عمل کان آگاهه آهن. هن بي قدري دور ۾ نذير ناز پاران، انساني قدرن جي شاهه سائينءَ جي ڪلام وسيلي آگاهي يا اثاھ ڄاڻ ڏيڻ، مون جهڙي جُهريل حقير فقير لاءِ گهٽ ۾ گهٽ وڏي وٽ آهي شاهه سائينءَ جو ڪم ئي جاڳائڻ آهي، ۽ اسين سَتل سَتل رهيا آهيون.

فيض فراق فقير، جوڳي جاڳائي ويو





همعصرن  
جا تاثرء  
مضمون





## حميد ۽ روح رهاڻ

شيخ اياز

شام جو جيل جي جمعدار ڪجهه رسالا ڏنا جي رشيد پٽيءَ سکر مان موڪليا ها. انهن ۾ نومبر - ڊسمبر جي روح رهاڻ، سماهي مهراڻ ۽ سر گوڏا مان نڪرندڙ رسالو اوراق هيا. روح رهاڻ ۾ منهنجون ٻه وايون ۽ ڪجهه امير خسروءَ جي 'گه مڪرنين' وانگر ڳجهارتون هيون. مون انهن وارين مان هيٺين وائي ڪافي وقت جهونگاري:

جيئڻ مرڻ مون وسِ ميان،  
تون ڪانڌي ڪو نه تڄانءِ  
ماروڙتن کان منهنڙو موڙيان،  
ڏاهپ بي ڪا ڏسِ ميان  
تون ڪانڌي ڪو نه تڄانءِ

'روح رهاڻ' جهڙو ڪردار برصغير جي ڪنهن به رسالي آزاديءَ جي تحريڪ ۾ ورلي ادا ڪيو آهي.

[ساهيوال جيل جي دائري مان]

❖

## پيارو حميد سنڌي

مولانا غلام محمد گرامي

رسالن ۾ تماهي 'مهراڻ'، ماهنامہ 'روح رهاڻ' ۽ هفتيوار 'انسان' کي نظرانداز ڪرڻ حماقت ٿيندي انهن جي ايڊيٽرن تي ڇا ڇا نه گذريو! انهن رسالن تي تاديبي ۽ تنبيهي ڪار گذاريون ڪيون ويون. انهن جي ايڊيٽرن کي قانوني شڪنجي ۾ جڪڙڻ لاءِ ڪافي سختيون ڪيون ويون.

'روح رهاڻ' جي ايڊيٽر حميد سنڌي پنهنجو ارڪو ترڪو قربان ڪري، ٽپڙ ٽاڙي وڪڻي، 'روح رهاڻ' جي مشعل کي بلند رکڻ جي تاريخي ۽ بي مثال ڪوشش ڪئي. 'روح رهاڻ' جي نالي ۾ انقلاب انگيز ۽ باطل سوز جشن ملهائي، ون يونٽ جي خلاف سنڌ جي ڪنڊ ڪڙڇ ۾ آڱ لڳائي ڇڏي، تان جو سرڪار پاران کيس وڏي ڇڏي ۽ ڦاسائي، 'روح رهاڻ' کي بند ڪرڻ تائين مجبور ڪيو ويو ۽ اڳتي هلي 'سنڌ دوستي' ۽ 'وطن پرستي' جي پاداش ۾ کيس سينٽرل جيل جي سلاخن پٺيان، قيد و بند جون هوائون کانڀيون پيون!

(تماهي 'مهراڻ' جي 3-4/1997ع تان)



## سنڌي ادب جي تاريخ جو اهم باب

ڊاڪٽر غلام علي الانا

منهنجي پياري ۽ اڄوڪي دور جي نمائني ۽ سڃاڻپي حميد کي آءٌ 1958ع کان سڃاڻان. جڏهن هو سنڌ يونيورسٽي جي اولڊ ڪئمپس (مدر ايلسا قاضي ڪئمپس) ۾ بي اي (آنرس) جي نصاب لاءِ گهريل لازمي سنڌي جي سبجيڪٽ واري ڪلاس ۾ مرحوم جمال رند، پروفيسر عزيز چنا، مير محمد قريشي، قاضي فضل الحق ۽ ٻين ڪيترن ئي شاگردن سان گڏ پڙهندو هو ۽ باقاعدي سان ڪلاس ۾ حاضر رهندو هو. اڄ ان کي 44 سال گذري ويا آهن، پر حميد جي مون سان محبت ۽ قربت ۾ ڪوبه فرق نه آيو آهي. سندس تازي شايع ٿيل ڪتاب: درد ونديءَ جو ديس جي هڪ ڪاپي مون کي 20 نومبر 2002ع تي تحفي طور پيش ڪيائين، ان تي جيڪي لفظ لکيا اٿس آئون چاهيان ٿو ته پڙهندڙن کي اهي لفظ ٻڌايان. لکيو اٿس:

”منهنجي سائين، ڏکڻ سڪن جي ساٿيءَ محترم ڊاڪٽر غلام علي الانا صاحب لاءِ سڪ، قرب، ادب ۽ احترام سان“ اهي ۽ اهڙا لفظ، اهو بااخلاق ۽ مهذب خاندان جو فرد ئي لکي سگهي ٿو جيڪو بنيادي ۽ اصلي گهراڻي ۾ ڄائو آهي، اتي ئي وڏو ٿيو آهي ۽ پنهنجن وڏن کان مليل ماتحتياڻي ميراث کي قائم رکندو آيو آهي. وڏن چيو آهي ته: اصل اصل آهي ۽ نقل نقل آهي.

حميد صاحب جو واسطو نوشهري فيروز جي سڀني جي خاندان سان آهي. نوشهري فيروز جي سڀني جي هن ٻار ۾ خانداني نياز ۽ نوڙت، نمائاني، حليمائي ۽ نهائي، ننڍپڻ واري جمار کان وٺي خانداني روايتن موجب ڪٿي ڪٿي پري هٽائون، نياڻيءَ سياڻيءَ لاءِ حياءُ، شرم ۽ احترام جي سلسلي ۾ حميد هڪ مثالي انسان آهي.

آئون کيس سندس شاگرديءَ واري زماني کان ”سهڻا حميد“ واري فقري

اسان جو قلم هڪ علم: 315

سان مخاطب ٿيندو آهيان، حميد اڄ به ساڳيو آهي. هيڏن وڏن عهدن تي رهڻ جي باوجود، منجهس ڪنهن به قسم جي تبديلي نه آئي آهي. چو جو هو اصلي خاندان جو اولاد آهي ۽ اصيل آهي پڇ ڀاڻو ڪونهي جو هلڪڙائي واري هلت هلي. ڄاڻي ڄم کان چاندي جي چمچن سان ڪير پيتائين. تنهن ڪري رڙيءَ وارن سينين جهڙيون خوبيون ۽ خصلتون منجهس هر وقت موجود رهنديون آهن.

نوجوانيءَ واري عمر بلڪ شاگردي واري زماني کان، سنڌي قوم پرست هجڻ ۽ روح رهاڻ رسالي ذريعي سنڌي قوم پرستي لاءِ نه فقط پرچار ڪرڻ پر ڪم ڪرڻ ڪري، حميد ڪيترائي قوم پرست نوجوان، پنهنجا عاشق ۽ پيرو بنائي ڇڏيا ناصر مورائي سليم خواجه اشفاق قاضي، سيف ٻنوي ۽ ٻيا به ڪيترائي ساڻس گڏ هئا ۽ انهي ڪري جيڪي زينت عبدالله چنا، مرحوم خانصاحب عبدالله چنا، شيخ اياز مولانا غلام محمد گرامي، تنوير عباسي، سرائي اميد علي، ع ق شيخ، شيخ حفيظ نورالدين سرڪي، مقبول ڀٽي، غلام رباني، سويي گيانچنداڻي، محمد عثمان ڏيپلائي ۽ مقبول صديقي توڙي ڪيترن ئي مردن توڙي عورتن جي نظرن ۾ هومانائتور هيو آهي.

هي ڪتاب، درد ونديءَ جو ديس، جيئن پاڻ ڏيڇاڇي ۾ لکيو اٿن ته:

اُهو مختصر پر پنهنجن جذبه ۽ ڪيفيتن جي ڪهاڻي منهنجي زباني آهي.

جيئن چوندا آهن ته ماڻهوءَ جي خبر ساڻس ڪجهه ڏهاڙا گڏ رهڻ سان يا ساڻس گڏ سفر ڪرڻ سان پوندي آهي. حميد سان گڏ مون سڄا سڄا ڏينهن سفر به ڪيو آهي ته ست مهينا حيدرآباد سينٽرل جيل ۾ ڏکيا ڏينهن به گڏ گذاريا اٿئون، جتي اسان جا ڪي ساٿي، حوصلو وڃائي ڪڏهن ڪڏهن چتا به ٿي پوندا هئا. اسان ٻنهي جي وائيس چانسلريءَ وارو زمانو به ساڳيو آهي. انهي ڪري چئبو ته اسان ٻنهي ڏکيا سکيا ڏينهن گڏ گذاريا آهن ۽ ڏک شڪ ۾ هڪ ٻئي جي حامي رهيا آهيون.

حميد، سندس نوجوانيءَ واري زماني کان وٺي، اڳتي وڌي وڃڻ واري دور ۾ سنڌ ۽ جديد سنڌي ادب لاءِ هڪ مبلغ ۽ سرويچ وانگر ڪم ڪيو آهي. محنت حميد ڪئي ۽ ڪتبي ٻين کاڌو روح رهاڻ رسالو ڪڍيائين، زندگي پبليڪيشن ادارو قائم ڪيائين. ۽ وڌيڪ وڌيڪ واري زماني ۾ سڀني ڪري جشن روح رهاڻ جا اهتمام ڪيائين ۽ انهن جشنن ذريعي جديد سنڌي ادب

جي فروغ ۽ بچاء لاءِ اهڙي ته جدوجهد ڪيائين جو سنڌ جي جديد ۽ قومي شاعرن مان اڪثر شاعرن ۽ ڪهاڻي نويسن کي قومي حيثيت تائين پهچائي ڇڏيائين. جيڪا سندس خواهش به هئي. اهو ته هر شخص ڄاڻي ٿو ته مبلغ پنهنجي مقصد لاءِ سختيون سهندا آهن ۽ قربانيون ڏيندا آهن. حميد ته پنهنجي مقصد جي حاصل ڪرڻ لاءِ سختيون سڀيون ۽ جيل جي ياترا به ڪيائين، انهي آزمائش ۾ هو پڪو ۽ پختو ٿي نڪتو. روح رهاڻ رسالي ۾ سندس ڪهاڻيون، سندس ايڊيٽوريل ۽ ٻين رسالن ۽ ڪتابن ۾ سندس ڇپيل مقالا، مضمون ۽ ڪالم جڏهن پڙهجن ٿا ته ماڻهو دنگ رهجي وڃي ۽ ائين چوڻ لاءِ مجبور ٿيو پوي ته اسان جو ڏک سک جو هي ساٿي، لکڻ ۾ پنهنجي انداز بيان، پنهنجي خاص نموني جي عبارت ۽ طرز تحرير ۾ سندس حسن بياني، رنگين زبانيءَ، فصيح عبارت ۽ آسان ٻوليءَ، ڪهاڻيءَ نويسيءَ جي سڀني خوبين، خصوصيتن جهڙوڪ: منظر نگاريءَ، حقيقت نگاريءَ، ماحول جي عڪاسيءَ، واقع نگاريءَ، ڪردار نگاريءَ، اسلوب بيان، مڪالم نويسي ۽ ڪردارن ذريعي سنڌي ماڻهن جي نفسيات ۽ انهن جي نفسياتي ڪيفيتن ۽ جبلتن ۽ سندن سماجي مسئلن کي تحرير ذريعي پيش ڪرڻ ۾ وڏي مهارت رکي ٿو.

پاڻ خود لکي ٿو ته:

”انهيءَ سونهاري سنڌ جي حُسن، اُتان جي ماڻهن جي جذبن، ڪيفيتن، ڏجهن ڏوجهن ۽ ڪيئن ئي سهڻا، ساڀيا سڀنا سرچيندڙن مون کان گهڻو ڪجهه لکرايو. ڪئين ئي ڪهاڻيون لکيم، جن ڪيئي ڪتاب پري ڇڏيا ”سيمي“ هجي، ”اداس واديون“، هجي، ”ويريون“ هجي، ”راڻا جي رجپوت“ هجي، جاڳ به پنهنجي جيءَ سان“. انهن جا ڪئين ئي ڪردار نبل هيٺا، مت موڙهيل پاڻ وهيا، مٿس مٿير بڻجي پنهنجي قوت جلايو. هر ڪهاڻيءَ جر مان مٿاهون ڪيو بيٺا آهن.“

سنڌي ڪهاڻيءَ کان سواءِ، ٻين صنفن ۾ به سندس ادبي خوبين جي ڪري حميد صاحب، سنڌي ادب جي تاريخ جي هڪ اهم باب جي حيثيت حاصل ڪري ورتي آهي، جنهن لاءِ هڪ نقاد نه، پر ڪئين ويهي تجزيو ڪندا ته ڪا ڳالهه ٺهي پوندي.

حميد هڪ اهڙو اديب آهي جنهن وٽ پنهنجي زندگيءَ جي اُنهن

اسان جو قلم هڪ علم: 317

تجربن واريءَ دنيا مان ڪنيل موضوعن ۽ عنوانن جو بي انتها اڪت خزانو آهي. اهوئي سبب آهي جو حميد صاحب دائما لکندو رهيو آهي. هن جو قلم لکڻ کان هرگز ۽ هر حال ۾ رکيو نه آهي. پوءِ چاهي هو حيدرآباد پبلڪ اسڪول جو پرنسپال هو. چاهي ڊائريڪٽر ڪاليجز هو. چاهي سنڌالاجيءَ جو انڊيشنل ڊائريڪٽر هو. چاهي سنڌ يونيورسٽيءَ جو رجسٽرار هو ۽ چاهي سنڌ زرعي يونيورسٽيءَ ۽ شاھ عبداللطيف يونيورسٽيءَ جو وائيس چانسلر هو. يا اُن کان پوءِ سنڌ جي تعليم کاتي جي پين عهدن تي فائز رهيو. سندس قلم ڪڏهن به خاموش نه رهيو. پاڻ خود لکيو اٿن ته: ”اسان واري ڳالهه نه ڪٿي نه اڳتي هلي. هن ٻرندڙ سماج وانگر، هٿ لاءِ ته سڀ ڪجهه ڀريو پوي پوءِ به وڻي نه وڻي، مون هٿ نه روڪيو ۽ لکندو رهيو آهيان. ڪهاڻيون ڪهندو رهندو آهيان، اُبتو سبتو ڳالهائيندو رهيو آهيان، پر فڪر ۽ نظرين ۾ تبديليءَ جو قائل نه رهيو آهيان، جوانساني، اخلاقي سچ، حق، حسن ۽ خير جا قدر سانديندو ۽ پاليندو رهيو آهيان ۽ اهو يقين اٿم ته قدر يا ماپا ڪڏهن به متبا ناهن يا ڪنهن جي مزاج مطابق ڪو ڦرندا گهرندا آهن.“

حميد صاحب تخليقي ادب جو هڪ مڃيل قداور اديب آهي. حميد جي نثر نويسي، تخليقي ادب وارين خوبين ۽ خصيصيتن سان ڀريل آهن. جڏهن سندن ڪوبه افسانو روح رهاڻ رسالي ۾ ڇپيل سندس ڪوبه ايڊيٽوريل يا ڪنهن ڪتاب ۾ شامل ڪيل سندس ليک مهاڳ پڙهيو آهي ته ائين محسوس ڪبو آهي ته هو خود سامهون وٺو آهي ۽ پنهنجي خاص انداز ۽ اسٽائيل سان پنهنجي لکيل اها صنف خود پڙهي ٻڌائي رهيو آهي. مثال طور سندس لکيل هي پٿر اگراف اڪيون پوري ٻڌو يا خود پڙهو. اوهين محسوس ڪندو ته حميد پنهنجي خاص انداز ۽ اسلوب سان، اهو پٿر اگراف پڙهي رهيو آهي. مثال طور هي پٿر اگراف ملاحظه ڪريو: ”هن حياتيءَ جو هيءُ وڏو پنڌ لتاڙي آيو آهيان پر نه نينهن ٺڄڻ وسريو اٿم. نه ”ڇنڻ مور نه سڪيا“، واري فڪر ۽ عمل کي پاسيرو رکيو اٿم. ٻئي ڳالهه هڪ ڀانيون اٿم، هڪ لڪائي ٻي ڪڍي، ٻي لڪائي اڳين ظاهر ڪر. نينهن وارو پيچ اٽڪائي اسان پارو ماڻهو ڇنڻ واري ڳالهه بنهه نه واريندو. سارو جهان ڀلي ڇنڻ جي ڪري پر نينهن وارو ناتو ڳنڍڻ ئي سڪاريندو. کير ۾ ڪنڊ پوندي ته مٺو ٿيندو. مون اڄ تائين انهيءَ وات تي هلندي ڪئين مزا ماڻيا آهن، سڪن ۽ خوشيءَ جا ڏينهن، ته ڏجهن جا ڏاج مليا اٿم.“

حميد جيئن ون يونٽ واري دور ۾ سنڌ جي مسئلن، سنڌي ٻوليءَ جي مسئلن، سنڌي ادب ۽ سنڌي اديبن جي مسئلن، سنڌ جي معاشي ۽ معاشرتي مسئلن تي زوردار لفظن ۾ هڪ حقيقت نگار جي حيثيت ۾ زوردار ايڊيٽوريل لکيا ۽ سرڪاري ڪارندن جي قدمن جي پرواهه نه ڪئي، تيئن هن ڪتاب جي فقط مهاڳ مان ئي معلوم ٿئي ٿو ته هن صاحب قلم اديب (حميد) جي دل، سندس هن عمر ۾ (حميد هارڻ پوڙهو ٿي چڪو آهي) به، نوجوانن جي دلين وانگر سنڌ ۾ سنڌ وارن لاءِ تڙپي، هو لکي ٿو ته:

”اڄ اسين جنهن دور مان گذري رهيا آهيون، پنهنجي ماضيءَ ۽ پنهنجي ادبي، سماجي تاريخ جي دائري کان نٿا نڪري سگهون، جو اهائي تقاضا آهي، ثقافتي ۽ سماجي اڳهائي اُهاڻي ساڳي آهي. بڪ، بيروزگاري، امن، پاڻي ۽ پوک جا ساڳيا مسئلا آهن. فرسوده وڏير ڪي نظام يا ڏاڍ جي لٽ ڪي اُهي ئي به مٿا آهن. تنهن ڪري ادب سَرجي پيو ۽ اُهو ڪجهه سَرجي پيو جنهن اڳ به فڪري نظام ۽ سوچ ۾ انقلابي تبديليون آنديون هيون. اڄ به سڪل درياهه جي ڪنهن پوڙهوڙان رخ بجاءِ ماڻهن جو درياهه، گهٽيءَ گهٽيءَ ۾ اٽلي پيو آهي. هر مسئلي تي پرجوش احتجاج، ڌڙٽا، جلسا ۽ جلوس، ڇا هو سنڌ جي تاريخ جو حصو نه آهي؟ اهو ادب پيو سرجي، ڪلهه ادبي رسالا ۽ مخزنون پريل هيون، اڄ اخبارون ۽ اُنهن جا ايڊيشن پريل آهين.

اڳتي حميد صاحب لکي ٿو ته:

”تاج بلوچ صاحب جي ماهوار سوجهرو رسالي جي ايڊيٽوريل، جنهن ۾ تاج بلوچ صاحب لکيو هو:

موجوده سنڌي ادب، اوسر بدران زوال پذير قدرن جي ور چڙهي ويو آهي. ماضيءَ جي ادب جي پيٽ ۾ هلندڙ دور جي ڪهاڻي ۽ شعر ۾ اهو نياپو تاب ۽ اُچل نه رهي آهي.“ پر حميد صاحب موجوده دور مان به نااميد نه آهي ۽ تاج بلوچ صاحب کي مخاطب ٿي لکي ٿو ته:

”بقول تاج بلوچ جي، اڄ جي اديبن ۾ اُها تاب يا اها اُچل نه رهي آهي، ته پوءِ! سپان ايندي، پرينهن ايندي، سنڌ جي تاريخ جا ورق اڇا پنا نه آهن، اُهي ڪنهن گهڙيءَ، ڪنهن پل ضرور ڳالهائيندا ۽ ماضيءَ جي احتجاجي ادب يا ون يونٽ واري دور ۾ تخليق ڪيل ادب جيان، اُن دور مان ٻيو دور تازو ملائي نڪري ايندو (مهاڳ ص 12)

حميد صاحب جا اهي تاثرات ظاهر ٿا ڪن ته حميد جا اهي جذبا، موجوده دور جي جوانن جي جذبن کان به وڌيڪ اثر وارا آهن ڇاڪاڻ ته حميد جا اهي جذبا ڪوڪليون ڳالهيون نه آهن، سندس اهي ڳالهيون نشي پيٽل جوانن جي ڦلجڻ واريءَ حالت وارين ڳالهيون وانگر نه آهن. حميد هڪ ڪهنه مشق اديب، سالم سوچ رکندڙ مفڪر ۽ قوم پرست آدرشي انسان آهي، جنهن نهايت ئي هوش وڃان اهي ڳالهيون ڪيون آهن.

اسان ڳالهيون ڪرڻ وارا اديب به ڏٺا آهن، اسان جلسن ۾ اسٽيج تي بيهي ڊائون هڻڻ وارا ليکڪ ۽ شاعر به ڏٺا آهن، جيڪي ڪامورن جي خوشامد ڪرڻ لاءِ انهن جي گهرن تي حاضريون پرين ٿا ۽ تحفا پهچائڻ ۾ فخر محسوس ڪن ٿا: پر اسان جو سدا بهار ۽ سهڻو حميد، هڪ سچو سنڌي ۽ آدرشي انسان ۽ سنڌ جي عشق ۾ سدائين ٻڌل نظر ايندو آهي، جنهن کي نه فقط سنڌ لاءِ نه فقط سنڌ جي ماڻهن لاءِ نه فقط سنڌي ٻوليءَ لاءِ عشق پر کيس سنڌي ادب لاءِ خلوص سان پريل دل ۽ اُن ۾ سڄا ۽ نيڪ جذبا آهن. اهوئي سبب آهي جو حميد کي هر ڪو سنڌي ننڍو توڙو وڏو، مرد توڙي عورت پانعي ٿي، هر ڪو سنڌي کيس عزت ڏئي ٿو ۽ هر ڪو ماڻهو حميد جي سڌ تي اچيو وٽس حاضر ٿئي.

هن ڪتاب جو مهاڳ گوبا حميد جي دور جي ادبي تاريخ جو اهو باب آهي جيڪو حميد جي چوڌاري ڦري رهيو آهي، جنهن ۾ هن پنهنجن متقدمين ڪهاڻيڪارن جا نالا ڄاڻايا آهن، جن سندس چورڻ موجب: ”اسان واري نسل کي دڳ ڏسيو ۽ ماحول مان ڪردارن جي چونڊ ۽ پيغام ڏيڻ جو ڌانءُ ڏسيو (مهاڳ، ص 13)

ان کان پوءِ حميد صاحب پنهنجي همعصر ڪهاڻيڪارن جا نالا ڏنا آهن ۽ انهن جي باري ۾ لکي ٿو ته:

”انهن ڪهاڻيءَ جي هڪ تسلسل کي هٿ ۾ هٿ ڏيئي قائم رکيو. وقت آيو جو ٻنهي دورن جا ڪهاڻيڪار هڪ ئي دور جا ڪهاڻيڪار ليکيا ويا (مهاڳ ص 13) يقينن انهن ٻنهي دورن جي ڪهاڻيڪارن جي سوچ ساڳي آهي: سنڌ جي مسئلن ڏانهن سندن پهچ ساڳي آهي، حميد صاحب هڪ صحيح نفاذ جي روپ ۾ بلڪل درست فرمايو آهي ته:

”ڪهاڻيءَ جي انهن دورن کي سهه ماهي مهراڻ، ماهوار روح رهاڻ، اڳتي قدم، ماهوار سهڻيءَ، ماهوار سوجهرو، ماهوار نئين زندگي ۽ ماهوار نئون نياپو

۽ ٻين ڪيترن ئي ڪتابي سلسلن به زنده رکيو ته اُن سان گڏ انهن ليکڪن کي آب حيات پياري ڇڏيو جواهي، ڪهاڻيڪار اڄ به مرڪن پيا.

سنڌ جي ٻين ڪيترن ئي اديبن ۽ شاعرن وانگر حميد به پئسي ڪمائڻ خاطر ڪونه لکيو آهي، هن پيٽ جي بک لاهڻ لاءِ ڪونه لکيو آهي، مون پنهنجي ڪتاب، سنڌي نثر جي تاريخ ۾ لکيو آهي ته ”سنڌ جي اديبن جي محبوبه ڪا پري پيڪر، حسين ۽ جميل جوائڙي ڪونهي، پر سنڌي اديبن ۽ شاعرن جي محبوبه سنڌ آهي. اُهي سڀ سنڌ کي امڙ سڏين ٿا ۽ سنڌ امڙ سان پيار ڪن ٿا. هو سنڌ لاءِ ئي جيئن ٿا ۽ سنڌ لاءِ ئي مرن ٿا. انهن جا ڪردار يقينن سنڌ جا عام توڙي خواص ئي آهن. انهن جون ڪهاڻيون، انهن جا لکيل ناول، ڊراما يا سندن شاعري سنڌ متعلق آهي، سنڌ جي سماجي تاريخ متعلق آهي. منهنجي نياڻيءَ، ڊاڪٽر نور افروز خواجه، پنهنجي Ph.D واري ٿيسز ۾ بلڪل درست تجزيو ڪيو آهي، جنهن ۾ هن لکيو آهي ته:

”جيڪڏهن ڪوبه محقق سنڌي ماڻهن جي نفسيات ۽ نفسياتي لاڙن، جبلتن ۽ ڪيفيتن، توڙي سنڌي زبان، سنڌي زبان جي حسن بيانيءَ جي نمونن جي مطالعي ڪرڻ جي خواهش يا تمنا رکندو هجي يا سنڌي سماج جي ڌار ڌار پهلوئن قدرن نظرين جي اڀياس لاءِ ارادو رکندو هجي ته منهنجي هيءَ ٿيسز هر طرح سان مدد ڪندي ۽ سندس سڀ تحقيقي گهرجون پوريون ڪندي“

هن دعوا مان پروفيسر ڊاڪٽر نور افروز جو مقصد هيءُ آهي ته هن پنهنجيءَ هن ٿيسز ۾ ورهاڱي کان پوءِ لکيل اڪثر سنڌي ناولن جو گهرو مطالعو پيش ڪيو آهي جنهن ۾ سنڌي ناولن ذريعي سنڌ جي ماڻهن جي نفسياتي پهلوئن ۽ سنڌي سماج جي مختلف دورن ۾ پيش ايندڙ مختلف مسئلن جي نشاندهي ڪئي آهي. اُهي مسئلا سنڌي سماج جي تاريخ لکندڙن لاءِ سندن تحقيق جا موضوع بڻجي سگهن ٿا.

پنهنجي هن ڪتاب (درد و نديءَ جو ديس) جي مهاڳ جي آخري حصي ۾ حميد صاحب پنهنجين ڪهاڻين ۾ آندل مسئلن، ڪهاڻين جي ڪردارن ۽ موضوعن جي باري ۾ لکي ٿو ته:

”هن مجموعي بابت صرف ايترو عرض ڪندس ته هيءُ ڪهاڻيون تهڏر نئيون هوندي به سنڌ جي مٽيءَ ۽ پاڻيءَ سان ڳوهيل، جيئن جاڳندڙ ساھ وارن جا اُهي داستان آهن، جيڪي مون، من ۾ دفن ڪري ڇڏيا هئا.

اسان جو قلم هڪ علم: 321

هيءُ ڪردار ايترا ته طاقت وارا رهيا آهن جو نيٺ مون کي مجبور ڪيائون ته سندس بابت لکان، زماني جي هيٺ مٽاهين هن ويلي منهنجي قلم ۾ ڪڙاڻ ۽ تڪاڻ، ڪجهه سرس وجهي ڇڏي آهي. سندن گذريل حياتي جي تلخ ۽ ڪوڙي آهي ته مون جيڪي منجهه جهان گهاريو آهي اهو به ڪجهه گهٽ زهريلو نه رهيو آهي. اڳ ڪئين ئي زهر پاڻ چوڻسي ۽ ٻي پنهنجي ڪهاڻين ۾ رحم ۽ باجهه ۽ قرب وارن جذبن کي مٽانهون پي رکيو هيم، هن دفعي جذبن حياتيءَ جو پويون پهر آهي ته جسم به گهڻو زهر ڳهي هضم نه ٿو ڪري ان لاءِ زهر اوڳاڇڻو پيو آهي. مون دراصل هن زهريلي سماج، جيڪو منهنجي جيئرن جا ڳندن ڪردارن کي بي رحميءَ سان ڏنگيندو رهيو آهي، اهو زهر سندن انگ جي هر ڏنگ تان چوڻسي هٿ اوڳاڇيو آهي، تان ته جيئن منهنجا همسفر ڪردار سنڌ جي مٽي ۽ پاڻيءَ جي وفا جي علامت، هيءُ پاڻ جيئن ۽ ٻين کي جياريندا رهن (مهاڳ ص 14 ۽ 15)

حميد صاحب جو هيءُ ڪتاب ڪل ذهن انسانن تي مشتمل آهي. انهن افسانن جا عنوان هي آهن:

”زماني جو دستور بند ڪتاب جو بند باب، ٽيس ڏهاڳڻ ڏيهه ۾، هي زهر ڪير ته پيئندو؟“ ڪهڙي مومل ڪهڙو راڻو؟“ ”پل جو موھ،“ ”تاندائڻا تا تمڪن،“ ”درد ونديءَ جو ديس،“ ”ڇت ۾ لڳل گولي“ ۽ ”رومانس جي خودڪشي.“ انهن افسانن مان هر هڪ تي تبصرو ڪرڻ کان بهتر آهي ته ڏسون ته سنڌ جي وڏن ڪهاڻيڪارن ۽ حميد سنڌي صاحب جي هر عصر ساٿين، حميد صاحب جي فن، فڪر ۽ ڪهاڻيڪاريءَ جي خصوصيتن سندس ڪردارن، سندس حسن بيانيءَ، منظر نگاريءَ، حقيقت نگاريءَ ۽ افسانه نويسيءَ جي ٻين خوين جي باري ۾ ڇا لکيو آهي؟

حميد صاحب جي انهن ساٿين مان آغا سليم حقيقت پسند ڪهاڻيڪار جي عنوان سان، قمر شهباز حميد، اڻٽڪ انسان جي عنوان سان، ماهتاب محبوب پارس جهڙو شخص ۽ سچائين جي آرسيءَ جي عنوانن سان ۽ خواجہ سليم پاڻ سڄي رکڻ جي وات، جي عنوان سان، حميد صاحب جي فن ۽ شخصيت جي باري ۾ راتڙني ڪئي آهي.

آغا سليم، حميد جي همعصر ليکڪ هجڻ جي حيثيت ۾ اهو اظهار ڪيو آهي ته ”اهڙي حالت ۾ حميد جي فن تي لکڻ سندس لاءِ هڪ وڏو مسئلو آهي.“ آغا صاحب جي نظر ۾ حميد هڪ حقيقت شناس ۽ حقيقت نگار ڪهاڻيڪار آهي. هن جي ڪهاڻين جا ڪردار ۽ واقعا هٿ جا گهڙيل

نه آهن. حميد جا ڪردار زندگيءَ جا ڪردار آهن. حميد جون ڪهاڻيون پڙهندي لڳي ٿو ته عام زندگيءَ ۾ اسين انهن ڪردارن کي ڪٿي نه ڪٿي ملي چڪا آهيون ۽ هنن جي زندگيءَ ۾ جيڪي واقعا پيش آيا آهن، اهي اسان جي اڳيان رونما ٿيندا رهيا آهن.“ آغا سليم صاحب جي هن مان ائين ٿو ظاهر ٿئي ته حميد صاحب ڪردار نگاري ۽ واقع نگاريءَ وارين فني خصوصيتن ۾ پنهنجو مت پاڻ آهي. آغا صاحب اها راءِ حميد صاحب جي هن ڪتاب ۾ شامل ڪيل هر ڪهاڻيءَ جي پڙهڻ کان پوءِ ڏني آهي. آغا صاحب دليل طور انهن ڪهاڻين مان ڪافي مثال به ڏنا آهن.

آغا صاحب ڪردارن جا قسم بيان ڪيا آهن، ڪن ڪردارن کي هو flat ڪردار ٿو سڏي ته وري ڪن ڪردارن کي round ڪردار ٿو ڪوٺي، وري هر قسم جي ڪردار جي مثالن جي وضاحت به ڪئي اٿس. ان لاءِ flat ڪردار لاءِ زماني جو دستور ڪهاڻيءَ ۾ مامي شمن، جو ڪردار ۽ Round ڪردار جهڙي منجهيل ۽ ڳٽيل ڪردار جن جي شخصيت جا تهه آهستي آهستي ڪلن ٿا، اهڙي ڪردار لاءِ پل جو موهر ڪهاڻي ۾ ڦٽلن جو ڪردار آهي. آغا صاحب پاڻ به هڪ وڏو ڪهاڻيڪار آهي. جنهن لاءِ حميد صاحب خود لکيو آهي ته:

”آغا سليم تشبیهن جو بادشاهه، پنهنجي دور جو رومانٽڪ ڪهاڻيڪار جنهن ڪسوٽيءَ سان هنن ڪهاڻين ۽ انهن جي ڪردارن کي پرکيو آهي، اهو سندس انفراديت واري پهچ کي ظاهر ڪري ٿو.“

آغا صاحب جي راءِ ۾ حميد جون ڪهاڻيون ادب ۾ حقيقت نگاريءَ واريءَ روايت جون ڪهاڻيون آهن. سندس ڪهاڻين جا ڪردار اسان جا ڏنل وائنل ۽ جاتل سجاتل ٿا لڳن ۽ ڪهاڻين جا واقعا به اڻ ڏنل ۽ اوڀر نٿا لڳن. آغا صاحب حميد کي Realism واري ادبي نظريي جو ليکڪ ٿو تسليم ڪري اُن لاءِ هن، هي زهر کير ته پيئندو؟ ڪهاڻيءَ مان مثال ۽ دليل ڏنا آهن.

محترم قمر شهباز حميد صاحب جو ٻيو نقاد آهي. قمر شهباز به سنڌي ادب ۾ هڪ قدآور ڪهاڻيڪار ۽ ڊراما نويس جي حيثيت ٿورڪي. محترم قمر شهباز پاڻ به جديد تخليقي ادب جو هڪ وڏو اديب ۽ مڃيل نقاد آهي. قمر شهباز صاحب جو هن ڪتاب ۾ ڇپيل تبصرو سندس هڪ سٺي نقاد هجڻ لاءِ وڏو دليل آهي. قمر شهباز صاحب پنهنجي تبصري جي شروع وارن اسان جو قلم هڪ علم: 323

صفحن ۾ ناول، ڊگهي مختصر ڪهاڻي، ڪهاڻي ۽ مختصر ڪهاڻي جي وچ ۾ فرق تعين ڪرڻ جي ڪامياب ڪوشش ڪئي آهي. پوءِ جديد افساني جي اُڀرڻ، اُسرڻ ۽ سنڌي ادب ۾ افساني جي ابتدا کان فون پوءِ سنڌ ۾ افراتفر، سياسي استحصال واري دور ۾ روح رهاڻ ۽ سهڻي رسالن جو جاري ٿيڻ، جيڪي قمر شهباز جي راءِ ۾ رسالا ڇا هئا جڻ ته سنڌين جي سڀني ۾ صدين کان سانڍيل ڪوڪ هئي، جا زمان ۽ مڪان جا بند توڙي، سانتيڪن صحرائن ۾ هر طرف گونجي اُٿي، سندس راءِ ۾ روح رهاڻ ۽ سهڻي صرف رسالا نه هئا، پر سجاڳيءَ جي تحريڪ جي علامت بڻجي پيا. انهن رسالن سوين اديب پيدا ڪيا. حميد سنڌي به اهڙي ئي دور جي پيداوار آهي. قمر شهباز لکي ٿو ته:

”حميد جا افسانا انهن ڏينهن جي پيداوار آهن، جڏهن مزاحمتي ادب جي تواريخ لکي پئي وئي، سندس ڪهاڻين ۾ ڌرتيءَ جي خوشبو ۽ سنڌوءَ جو چوهم هو اجرڪ جون ڦلڙيون ۽ ٽوپيءَ جون ٽڪڙيون هيون. ڪاشيءَ جو چلڪو ۽ جنڊيءَ جا انڊلني رنگ هئا. عام ماڻهو هئا. عام ماڻهن جون محبتون ۽ نفرتون هيون، عزتون ۽ غيرتون هيون.“

قمر شهباز اڳتي لکي ٿو ته:

”منهنجي راءِ ۾ هن جو پهريون عشق سنڌي ادب ئي آهي، هو لکندو رهيو بي خوف، بي پرواه، بي ڊپو هواچ به لکي رهيو آهي.“

هن ڪتاب جي ٽين تبصري نگار سنڌ جي نياڻيءَ محترم ماهر ماهر محبوب آهي، جنهن کي حميد: سنڌي ادب ۾ هميشه چنڊ جيان روشني ڦهلائيندڙ سهڻي، سدوري پر قلم جي ٽڪي ۽ تيز ڪهاڻيون، ناول ۽ سفر ناما لکندڙ اديب سڏيو آهي. حميد صاحب جي راءِ ۾:

جنهن جي لکڻ جي وڻندڙ انداز ۽ ٻوليءَ جي مهارت، کيس ليکڪائن ۾ مٿاهون درجو بخشيو آهي.

آئون به حميد صاحب سان کيس محترم ماهر ماهر محبوب لاءِ ڏنل انهي راءِ سان اتفاق ٿو ڪريان، بلڪ کيس ڪجهه اڃا به وڌيڪ خصوصيتن ۽ خوبين واري پنهنجي فن ۾ ڏاهي اديب سمجهان ٿو جنهن سنڌي ادب کي عورتن جي بيشمار مسئلن تي بهترين ڪهاڻيون ۽ ناول ڏنا، جن ۾ حقيقت نگاريءَ کان سواءِ عورتن متعلق ڪيترائي سماجي موضوع بيان ڪيل آهن. محترم ماهر ماهر، حميد جي شخصيت جي باري ۾ پارس جهڙو هڪ

شخص جي عنوان سان جيڪي ڪجهه لکيو آهي اهو سچائي ۽ خلوص سان ڀريل آهي. محترم ماهتاب جو هڪ هڪ لفظ سچ تي مبني آهي. بيشڪ اڄوڪي دور جي چڪتاڻ ۽ مونجهاري وارين حالتن درميان، حميد سنڌيءَ جهڙا سچا، پاڃهارا ۽ همدرد انسان تمام گهٽ ملن ٿا. ماهتاب اهي تاثرات دراصل حميد صاحب جي جنم ڏينهن واري جشن جي سلسلي ۾ ڪوٺايل ادبي ميڙ ۾، حميد صاحب جي گهر واريءَ نشست ۾ حاضرين جي سامهون پڙهيا هئا.

محترم ماهتاب، حميد جي هن ڪتاب ۾ شامل ڪهاڻين تي جيڪو تبصرو لکيو آهي ان جو عنوان آهي: سچاين جي آرسِي هن تبصري ۾ ماهتاب پاڻ هڪ اعليٰ ڪهاڻيڪار هجڻ جي حيثيت ۾، حميد صاحب جي ڪهاڻين جو جائزو ورتو آهي. محترم لکيو آهي ته:

”حميد سنڌيءَ جون اهي نيون ڪهاڻيون به سچاين جي آرسِيءَ کي سامهون رکي پوءِ لکيل آهن، جن کي دل جي نظر ۽ احساسن جي گهرائيءَ سان پڙهڻ جي ضرورت آهي. داخلي توڙي خارجي مسئلا، مونجهارا يا ماڻهن جون محروميون، ملولايون... نازڪ نرمل احساس... سندس ڪهاڻين جا خاص موضوع رهيا آهن.“

محترم ماهتاب محبوب، حميد صاحب جي ڪهاڻين جي باري ۾ تنقيدي پرک، هنن لفظن ۾ ڪئي آهي:

”هڪ سچو ليکڪ پنهنجي تحريرن سان رڳو تڏهن ئي انصاف ڪري سگهي ٿو جڏهن هو پاڻ به انهن سان سچو هجي.... هن جي من ۽ ذهن مان لکڻ جا چشما آبشار جيان ڦٽي نڪرندا هجن.... ۽ تڏهن ئي هن جون اهي جاندار لکڻيون، دل جي دروازي تي دستڪ ڏيڻ بدران ئي من ۾ ويهي وينديون آهن. حميد سنڌي جي زير نظر مجموعي ۽ سندس مختلف رسالن ۾ ڇپيل ڪهاڻيون، اهڙن ئي نج نبار احساسن... اڌمن جو جيئرو عڪس ۽ ترجمان آهن، جن کي پنهنجن جذبن سان همڪنار محسوس ڪندڙ هر حساس دل پڙهندڙ لاشڪ ته جيءَ ۾ جايون ڏيندو.“ (ص 36)

حميد جي هن ڪتاب جو چوٿون تبصري نگار سندس يار غار غمگسار ساڻس سڄي زندگي ساٿ نياهيونڌڙ خواجہ سليم آهي. خواجہ سليم سنڌي ادبين وٽ ڪو اوڀرو ماڻهو ڪونهي. هو ڏاڍو منڙو ماڻهو آهي. هو سڀني ادبين

جي گهر جي پاتيءَ مثل آهي. حميد هر حال ۾ سندس ساٿي رهيو آهي. ان ڪري جيترو هن حميد کي ويجهو ڏنو آهي، کيس غور سان پڙهيو آهي، سمجهيو آهي، اوترو شايد ئي ڪو ٻيو اديب حميد جي ويجهو هجي.

خواجہ سليم پاڻ سڄي رکڻ جي واٽ جي عنوان سان نه فقط حميد صاحب جي هن ڪتاب ۾ شامل ڪهاڻين تي تبصرو ڪيو آهي پر هن، حميد صاحب کي هڪ ڪهاڻيڪار جي حيثيت ۾ پرکيو به آهي هوليڪي ٿو ته:

”حميد سنڌيءَ جو پنهنجي اندر سان هي ٻول ڪيو ٿو ڏسجي ته جيڪي ٻڌو ڏٺو ۽ محسوس ڪيو ائين سو سنڌي نئين لهجي ۾ بنا ڪنهن نظرياتي ڦٽڦير ۽ اجائي ٺاهه نوهي، جيئن جو تيئن پنهنجن ڪهاڻين ۾ بيان ڪندو رهندو. سندس ڪهاڻين جو ڪردار ڪئنواس چڱي چوڪي پکيڙ وارو آهي. ان ۾ وڃين وچولي طبقي جي مونجهارن جي ور چڙهيل واٽا ڪردار به آهن، جيئن، بند ٿيل ڪتاب جو بند ٿيل باب، جو جهوٽو گل ۽ ڪائنس ويهه ورهيه ننڍي هوءَ جن هڪ ٻئي کي چاهيو پر مهل سر فيصلو نه ڪري سگهيا ته هڪ ٻئي کي ڪيئن هنڊائن، يا جيئن، هي زهر ڪير پيئندو؟ جو رٿائڻ ٿيل هيڊ ماسٽر استاد شفيع محمد، جيڪو متجي ويل وايو منڊل هٿان رد ٿي وڃي ٿي شيزو فرينيا جو شڪار ٿيڻ وارو آهي، يا جيئن ڦل جو موهر، جا مان ۽ پلان جيڪي نٿا ڄاڻن ته ڇا ٿا چاهين (ص 38).“

اهي ڪردار عام رواجي هوندي به عام رواجي نٿا لڳن. ڄاتل سڃاتل هوندي به ڄاتل سڃاتل نٿا پاسن. حميد کي داد ڏيندي سليم خواجہ لکي ٿو ته:

”مان نٿو سمجهان ته جهڙا ڪردار حميد کڻي ٿو تهڙا ڪنهن ٻئي ڪهاڻيڪار ڪنيا هوندا، ۽ جي ڪنيا هوندا ته انهن کي ائين ورتايو هوندو جيئن هن.

حميد وٽ پاڻءَ ته ڪا ڪئميرا آهي جيڪا ڪردارن جا، واقعن جا هڪ پاسا وان عڪس جهڙيندي هلي ٿي، پر جڏهن درد ونديءَ جو ديس، وٽ پهچي ٿي ته منجهس جڻ ته وڌيڪ لينس لڳي وڃن ٿا ۽ ان جا جهٽيل عڪس گهڻ پاسا وان ٿي وڃن ٿا.“ (ص 39 ۽ 40)

انهن نقادن جي رايي جو لب لباب هيءُ آهي ته حميد هڪ حقيقت نگار ڪهاڻيڪار آهي، حميد سنڌ ۾ سجاڳيءَ جي تحريڪ جو محرڪ رهيو آهي، حميد جي ڪهاڻين ۾ ڌرتيءَ جي خوشبوءِ، سنڌوءَ جو چوهر، ڪاشيءَ جو چلعو ۽ جنڊي جا انلني رنگ آهن، عام ماڻهن جون محبتون ۽ نفرتون، عزتون ۽ غيرتون آهن.

حميد جو پهريون عشق سنڌ، سنڌي ٻوليءَ ۽ سنڌي ادب سان ئي آهي، هو بي خوف، بي ڊپو ۽ بي پرواه ليکڪ آهي، حميد، سنڌ جون اهي ڪهاڻيون سچائين جي آرسِي کي سامهون رکي پوءِ لکيون آهن. سندس انهن ڪهاڻين کي دل جي نظر ۾ احساسن جي گهرائيءَ سان پڙهڻ گهرجي.

حميد فجي ڪهاڻين جا موضوع سنڌ جي ماڻهن جا داخلي توڙي خارجي مسئلا، يا ماڻهن جون محروميون، ملولايون ۽ نازڪ نرمَل احساس آهن. آئون چاهيان ٿو ته حميد جي هن ڪتاب ۾ شامل ڪهاڻين مان سندس خوبين جا ڪي مثال پيش ڪريان جن جي مدد سان سندس تبصري نگارن جي مٿي ڏنل رايُن کي پختن دليلن طور پيش ڪري سگهجي ته واقعي هو هڪ حقيقت نگار ڪهاڻيڪار آهي، سندس ڪهاڻين جا ڪردار اسان جا ڏنل ۽ وائيل ڪردار آهن ۽ اهي ڪردار اسان مان ئي آهن. مثال طور:

تيس ڏهاڳڻ ڏيهه ۾ ۾ مائي نور جي ڪردار جي باري ۾.

حقيقت نگاريءَ واري خوبي کي هن طرح پيش ڪيو اٿس:

”مون چني مان ٻاهر نهاريو. مائي نور چلهه تي ويٺي هئي، باهه جي روشني سندس سانوري چهري کي چمڪائي ڇڏيو هو. سندس چهري تي عجيب چمڪ هئي. منهنجي لاءِ ته جڻ هڪ گهر ٻيڙي عورت چلهه تي ويهي، ڇانهه ڪاڙهي رهي هئي. ائين پير صاحب جو آواز آيو: نور، ڇانهه جو ڇا ٿيو؟ منهنجي لاءِ به ڪوپ ڪنيو اچجانءِ، پر مني ڇانهه جو.“ (ص 60)

ساڳيءَ ڪهاڻي ۾ مائي نور جي ڪردار جي باري ۾ سندس ڪردار نگاريءَ واري خصوصيت ڏسو:

”سائين، منهنجي ماءُ هن درگاهه تي، رتيديري کان اچي ڳائيندي هئي. جهوني ته هتي ٿي، بهاريدار بڻجي. مون کي به رتيديري مان آڻي هت رهايائين. تڏهن درگاهه وسيل هئي، ڇا ته ميلا هئا: ڇا ته مٿيادار ماڻهو هئا؟ رنگ لڳا پيا هوندا هئا. ڪٿان ڪٿان جا ڳاڻا اچي، سائينءَ جو سلام پريندا هئا. مون به اتان پرايو ۽ ڳاڻڻ لڳيس. ماءُ سان گڏ سائين نصير جو هيءُ اڳڻ بهارڻ لڳيس، اسين هن درگاهه جا بهاريدار آهيون.“

منل سائين! جڳ پلي. پنگي چوي ڪهڙي خبر ته ڪير ڪيترو ۽ ڪهڙو گند بهاري ٿو؟ سائين ڪٿي جو سيني لاتو ته سمجهان ٿي ته مان اندران

ڪاري ٻاهران به ڪاري سڄي اچي اجري ٿي پيئي آهيان. ڀلي ٻيا ٻيا مون تي گند اڇلائين بابل، ڪنهن پنهنجا عيب ثواب ڏنا آهن.“ (ص 63)

هي زهر ڪير ته پيئندو؟ ڪهاڻيءَ ۾ حميد صاحب جي ڪردار نگاريءَ واريءَ خوبيءَ کان سواءِ ٻوليءَ جون خوبيون، جذبات نگاري، پنهنجن ڪردارن جي نفسياتي ڪيفيت کي هنن لفظن ۾ بيان ڪيو اٿس:

”هن ڪنڌ ورائي کيس ها ڪئي، پوءِ پاڻ واريءَ پراڻي آرام ڪرسيءَ تي آهلي پيو. سڄو پگهر يو پيو هو ۽ پوءِ صندري چڪي لاهي ڪڍي ڪٽ تي اچلي، جنهن مان هڪ ننڍي لفافي اچي نڪاءُ ڪيو. هي پڙو ته بيجان هو پر سندس جسم ۾ جان پئجي وئي (ص 75).

انهن ٿورن مثالن مان حميد سنڌي صاحب جي ڪهاڻي نويسيءَ جون فني خوبيون، سندس طرز تحرير، حسن بياني، عبارت جو اسلوب، عام فهم ۽ سليس ٻلي، اصطلاحن ۽ پهاڪن سان ڀرپور آهي.

حميد صاحب اصل نوشهري فيروز سان واسطو ٿو رکي، سڄي زندگي حيدرآباد ۾ گذاريائين پر سندس ڪهاڻين ۾ سنڌي ٻولي جي اترادي لهجي جو استعمال گهڻو آهي، مثال طور: صفحي 66 تي ڪم آندل ٻوليءَ جا مثال ڏسو:

ڪنڊ کان رکيل مٺي وارو لڪڻ ڪنيو ته تڪو تڪو وريو.  
هو اڳر ۾ هو.

سيدو ڪچي ويو آ.  
هونئن به پرائمري يا هيڊ ماسٽر جي پگهار گهڻي؟  
صفحي 71 تي ڪم آندل ٻوليءَ جا ڪي مثال ڏجن ٿا:

ڪاٿي آ توهان جو هيڊ ماسٽر غلام علي، ڇهه مهينا ٿيا اٿس پر اسڪول جو منهن ڪارو ڪري ڇڏيو اٿائين.  
ڀت تي اوٽ ۾ تي چار ننڍا چوڪرا ويٺا دونهان ڪڍي رهيا هئا، ڪي لڀتيا پيا هيا.

سائين، مان ڇا ڪيان؟  
صفحي 72 تي ڪم آندل ٻوليءَ جا ڪي مثال ملاحظه ڪريو:

سائين، ائين ته نه ڪيو.  
ائين نه ڪيان؟  
اتي وڃي ٻاڙ پوري ڪيو.  
يا حميد جي ٻوليءَ جا ڪم آندل ٻولي جا هي مثال ڏسو:

اُستاد هن ڏنڌي ۾ ائين ٿيندو آ، پيا ڇاپا لڳندا آهن، عمران به دلير  
ماڻهو آ، نئون ڏنڌو آهي، آبڪاريءَ وارن سان حساب ڪتاب رکبو آ.

هڪ ٻئي جاءِ تي هن طرح ٻولي ڪم آندي اٿس:

ايندين ته تنگون پيڇي ڇڏيندومانءِ.

مطلب ته حميد صاحب سنڌ جو هڪ سدا ملوڪ ڪهاڻيڪار آهي

جنهن جي ڪهاڻين جو مطالعو سنڌ جي سماجي ۽ ثقافتي زندگي جو مطالعو

آهي، يقيناً هي ڪتاب حميد صاحب جي جذبن ۽ ڪيفيتن جي ڪهاڻي،

سندس زباني آهي.



## سيمي ۽ حميد

### زينت عبدالله چنا

”سيمي“ مسٽر عبدالحميد سنڌي بي-اي (آنرس) جي طالب علم جي پهرين ڪوشش آهي. نوجوان جي پهرين ڪوشش ئي ڪار آمد آهي. اسان جوادب گهڻوپنتي آهي، اسان افسانه نگار ڪي ٻار ٻڌيا آهن ۽ اهي به ڪنهن نه ڪنهن ڪم ردل رهن ٿا ۽ جڏهن، تڏهن هڪ اڌ افسانور هٿيور ڪن ٿا ۽ وري ڪن مهينن بعد فرصت ملين ٿي. ائين ڪونهي جو ”افسانه نگار“ ٻيٽ کان پالهو هجي سندس روزي سندس عيال جي روزي۽ تعليم و تندرستي۽ جي بار جو بندوست هجي ۽ هور ڳو ”افسانه“ لکندو رهي، اهڙي حالت سڀني اديبن جي آهي. نيٺ نچوڻي، رت پست ست ڏئي مٿيون نٿيون ڦٽائي اديب ادب پڻا ڪري ٿو ۽ اهو ملهائڻو ”مٿيو“ ڪڏهن ڪڏهن ڪمائڻو ٿيو پوي هنن افسانن جي مجموعي ۽ ڪهڙيون گهٽتايون آهن، ڪهڙيون ڪمزوريون ۽ ڪميون پيشيون آهن ان جي اپتار ڪرڻ ”تنقيد نگار“ جو ڪم آهي. اهو ته ضروري آهي ”ڪوبه ماءُ پيٽان ڪونه سڪي ايندو آهي، هر ڪو آهستي آهستي لکندي سڪندو آهي. اهڙي وقت ۾ جڏهن اديب لاءِ ادب پيش ڪرڻ به ”مومل جي ڪاڪ“ وارو ڦٽند ۽ ڦير آهي، تڏهن هن نوجوان طالب علم جيڪا جرئت ڪئي آهي سا ساراهڻ جوڳي آهي. اهڙن نوجوانن کي جيڪڏهن قوم يا پڙهندڙن همٿايو ۽ سندن لکڻين کي هنئين سان هنڊايو من سان منڊيو ۽ دل ۾ جاءِ ڏني ته اهو ڏينهن دور ڪونهي جو هي نوجوان ادب جي ميدان ۾ انقلاب آڻي، اڳتي وڌن ۽ ماڳهه تي پهچن. اسين اهڙن ئي نوجوانن ۾ اميدون رکون ٿا.

[بيگم زينت عبدالله چن: ايڊيٽر ”مارئي، حيدرآباد سنڌ 2 آڪٽوبر 1958]

نوٽ: حميد سنڌي صاحب پنهنجو ڪتاب ”ويريون“ جي اربنا جييجي زينت جي نالي هنن لفظن ۾ ڪئي آهي: سنڌ جي عظيم ليکڪا، سنڌي ادب جي برڪ ليکڪا ۽ منهنجي جيگل بيگم زينت چن جي نالي.



## ادب دوست، حميد سنڌي

### گوبند مالهي

هنن پنجاه سالن ۾ سنڌ ۾ سنڌي اديبن جي وڌندڙ انداز ۽ معيار تي بيحد خوشي ته ٿيندي آهي. گڏوگڏ مون کي حيرت به ٿيندي آهي ته اها ترقي قدرت جي نه، قلم دوستن طرفان هڪ مرحبا لائق حاصلات به لڳندي آهي.

مون لاءِ ڪلهه ڪلهوڙي ڳالهه آهي، 1946ع ۾ اصلوڪي سنڌي ڪهاڻيءَ جي ترقيءَ جو پيمانو ڄاڻڻ لاءِ مون ’نئي دنيا ڪتاب گهر‘ طرفان اصلوڪين ڪهاڻين جو انتخاب ’ريگستاني ڦول‘ ڇپائڻ شروع ڪيو. سويي گيانچنداڻيءَ ڪهاڻين جي چونڊ پسند ته ڪئي پر هڪ نراسائيءَ جو اظهار به ڪيو. ’آرٽڪ ڪيتر وانگر ساهتيڪ ڪيتر ۾ به هندن جي هڪ هتي رهندي ٿي اچي. مون کي هيءُ مجموعو ڪنهن مسلم دوست جي شرڪت بغير راس نه ٿو اچي‘ مون چيو مانس. ’اهڙو اديب آهي ڪٿي؟‘ هن چيو ’هاڻي نه ته آئيندي ۾ بيڊا ٿي سگهي ٿو ڪرڻ به ڪپي‘. ڪن جي خاموشيءَ بعد چيائين، ’مان هڪ ڪهاڻي لکان ٿو ٿون ان کي تخليقي ۽ ڪلاڪاري روپ ڏج. ڇپينداسين همراھ شيخ عبدالستار جي نالي ۾‘ ۽ سچ پچ هڪ ڪهاڻيءَ جو سهڻو خاطو ٺاهي، ٻئي ڏينهن منهنجي هٿ ۾ ڏنائين. خاڪو مون کي وڻيو مون ان ۾ ماس پريو ۽ ڪهاڻي عبدالستار جي نالي ۾ ريگستاني ڦول انتخاب ۾ ڇپي.

هفتي ڏهن ڏينهن بعد سويي ڏهن شعرن جو تهو آڻي مون کي ڏنو ۽ چيو ’عبدالستار جي آکاڻيءَ جو اثر نه آهي پر آهي مبارڪ حاصلات. هيءُ انقلابي شعر اياز لکيا آهن. انهن جي ڇپائڻ جو انتظام ڪر‘.

انهن شعرن مون کي به موھيو. پهريون شعر هو: ’اوياعي، راج دروهي...‘

مون نظم ۽ نثر جو مسيلني ٽائيپ انتخاب شايع ڪيو ’پرهڻي‘ اياز جا سڀ شعر ڇپيا. پوءِ اياز ورهاڱي ۽ لڏپلاڻ کان اڳ ئي شاعريءَ تي ڪافي اڳتي وڌيو ۽ ادبي ڪلاس ۾ هڪ ڪهاڻي پڙهيائين: ’هاجران‘ ان بعد، ٻيون به ڪهاڻيون لکيائين ۽ اهي ڇپيون به. مون کي ’مفڙي بيوقوف‘ ۽ ’سفيد وحشي‘ ڪهاڻيون ڪافي معياري لڳيون.

ورهاڱي ۽ هندو ليکڪن جي اڪثريت جي سنڌ مان لڏپلاڻ بعد مسلم اديب دوستن اياز راز ۽ جويي ۽ ڪن ٻين اديبن جي اُتساه ڏيارڻ سان خال ڀريوئي نه، گهڻوڪي ڀارتي اديبن جهڙي معيار جو خلقيو به.

مون کي ائين لڳندو آهي ته ريگستاني ڦول بي اثر نه رهيو. جنهن اديب سنڌي ڪهاڻيءَ جي ترقيءَ جي ان پهرينءَ منزل کان اڳتي وڌڻ شروع ڪيو ۽ منزلن پٺيان منزلون طءُ ڪندو رهي ٿو سو آهي 'ادب دوست' حميد سنڌي، هن، ريگستاني ڦول جي مقصد سان نباهيو به آهي ۽ اُن کي وسعت، اهميت ۽ مقبوليت به بخشي آهي. منهنجي نظر ۾ هو سنڌي عوام جي حسرتن ۽ مسرتن، سڀن ۽ خواهشن جو عيوضي ڪهاڻي نويس آهي. مون کي هو منهنجي ادبي نظريه، حيثيت ۽ مواد جي لحاظ کان ويجهي ۾ ويجهو لڳندو آهي. مان تنوير عباسيءَ جي گت سان متفق راءِ آهيان ته 'حميد فڪشن ۽ فڪٽ کي گڏيو آهي. هن جون ڪهاڻيون اسان جي دؤر جي تاريخ جي اُها ڌارا آهن جنهن جي لهر جالڪ لباس آهن، جيڪي حميد اکين ڏٺا آهن ۽ سندس قلم محفوظ ڪيا آهن.'

مان ان کان وڌيڪ شامل راءِ آهيان حميد سنڌي جي پنهنجي اعتراف سان ته: 'منهنجي ڪهاڻي سنڌ جي ڪهاڻي آهي.' 'سنڌ جي هر رهواسيءَ سان هر طرح جهڻيل، اُنهيءَ پهراڻ مثل جو پگهر هوندي جسم کان ڌار نه ٿيندو آهي. منهنجون ڪهاڻيون ڪنهن کي به اوڀريون نه لڳنديون.'

'رائڻا جي راجپوت' ڪتاب جي 'ڪهاڻيءَ جي ڪهاڻي' باب ۾ ان اعتراف هيٺان ساڳئي صفحي تي حميد منهنجي ۽ پنهنجي عقيدتي جي ساڳيائي جٽائي آهي. مون مارڪسوادي هوندي به سهڻي شاهه لطيف جي اثر جو اعتراف ڪيو آهي. مون به ڪن ڪهاڻين ۽ ٺاولن جا سرا شاهه کان ورتا آهن ۽ سنڌي جيون جي هر پهلوءَ سان هو جڙيل ۽ اُن جو بهترين ترجمان رهيو آهي.

حميد جي انساني دوستي هن جي هر رچنا مان ليڻا پائيندي نظر ايندي آهي، پر هن جي وسيع نظر ۽ نظريه جي ان مان به ساڪ ٿي ملي ته هن شاهه جي سُرن تي ادبي مقالن جو نه صرف انتخاب ڪيو بلڪه بي ڌڙڪ شاهه جي هندو سنڀالين سان ڪاٽيل زندگيءَ جي عڪاسي به ڪئي آهي ته ثنا ۾ پنهنجي ليک کي سِرُوب ڏنو اٿس: 'جا گُر ڏني گودڙي'

سنڌ ۾ حميد سنڌي سان مختصر ڪچهريءَ مون کي بيحد تسڪين ڏني، هن جي محبوب طبيعت کان بيحد متاثر به ٿيس ۽ بس....



## حميد سنڌيءَ جون ڪهاڻيون

تنوير عباسي

ورهاڱي کان پوءِ جديد سنڌي ڪهاڻيءَ جو جيڪو نئون جنم (Renaissance) شروع ٿيو ان جي پهرئين دور ۾ جمال ابڙو حفيظ شيخ، رباني، رشيد ڀٽي ۽ آغا سليم ۽ ان کان پوءِ واري تهئيءَ ۾ حميد سنڌي، امر جليل، غلام نبي مغل، طارق اشرف، عبدالقادر جوڻيجو ۽ جمال رند اچي وڃن ٿا. سنڌي ڪهاڻي انهن کان اڳتي هلي ماهتاب محبوب، نورالهدى شاهه، خير النساءِ جعفري ۽ شوڪت شوري تائين پهتي.

پهرئين تهئيءَ ۾ رڳو رشيد ڀٽي هئو جيڪو آخر تائين ڪهاڻيءَ سان ناتو نڀائيندو رهيو. ان کان پوءِ واري تهئيءَ ۾ امر جليل ۽ حميد سنڌي آهن، جيڪي لڳاتار لکندا اچن. حميد جا هن وقت تائين ڪ ڇار مجموعا ڇپجي چڪا آهن جن ۾ آيل ڪل ڪهاڻيون اٺس.

حميد سنڌي نه فقط پنهنجي دور جو منفرد ڪهاڻيڪار آهي، پر هن ورهاڱي کان پوءِ سنڌي ڪهاڻي جي نئين جنم ۾ وڏو عملي حصو ورتو آهي. ورهاڱي کان پوءِ سنڌي ڪهاڻي پوين پساهن ۾ هئي. محمد ابراهيم جويي، ”مهارڻ“ ۽ مولانا عبدالواحد سنڌيءَ، نئين زندگيءَ جي ذريعي ان ۾ ساهه وڌو ته حميد سنڌيءَ ”روح رهاڻ“ ۽ طارق اشرف سهڻي جي ذريعن ان کي نئين سر جوان ڪيو. روح رهاڻ کان اڳ حميد ”زندگي پبليڪيشنس“ جو بنياد رکيو. جنهن ذريعي پنهنجي مجموعي ”سيمي“ ۽ اداس واديون“ ناصر مورائيءَ جي ”راتيون جاڳن جي“ کان سواءِ هن دور جي سنڌي ڪهاڻين جا ٻه اهم ترين مجموعا شايع ڪيا. اهي هئا جمال ابڙي جو ”پشوپاشا“ ۽ غلام ربانيءَ جو ”آب حيات“

ان کان پوءِ ”روح رهاڻ“ سنڌي جديد افساني جي لاءِ هڪ تحريڪ جو ڪم ڪيو. حميد نه فقط ”روح رهاڻ“ ۾ پنهنجي دور جا بهترين افسانا شايع ڪيا، پر ”روح رهاڻ“ جي ذريعي ڪيترائي نوان ڪهاڻيڪار پيدا ٿيا، جيڪي اڄ ڪلھ ادبي آسمان تي جڳمڳ جرڪي رهيا آهن. انهن ۾ امر اسان جو قلم هڪ علم: 333

جليل، عبدالقادر جوڻيجو نسيم کرل، شوکت شورو غلام نبي مغل، سراج، علي بابا، ۽ رشيد حجاب اچي وڃن ٿا.

نئين سنڌي ڪهاڻيءَ جي اوسر ۽ سنوارڻ ۾ ان دور ۾ نئين زندگيءَ، مھراڻ ۽ سھڻي سان گذر روح رھاڻ وڏو ڪردار ادا ڪيو.

1957ع کان اڳ، جيڪي به ادبي ڪانفرنسون ٿينديون هيون، ان ۾ رڳو مقالن جي نشست ۽ مشاعرو ٿيندو هيو. ڪهاڻيءَ کي ادب جو حصو ئي نه سمجهيو ويندو هئو. سنڌي ادبي سنگت برپا ٿي ته ان جي گذجاڻين توڙي ڪانفرنسن ۾ ڪهاڻيءَ جي نشست ڪئي ويندي هئي، ۽ پوءِ جڏهن حميد ساليانہ ”جشن روح رھاڻ“ شروع ڪيا، ته انهن ميڙن ۾ ڪهاڻيءَ جي نشست هڪ اهم ادبي پروگرام هوندو هئو جنهن نه صرف اڀرندڙ ڪهاڻيڪارن جي همت وڌائي، پر ڪهاڻيءَ کي سنڌي ادب جي هڪ اهم صنف جي حيثيت ۾ مڃتا ڏياري ويتر جو ”روح رھاڻ“ طرفان بهترين ڪهاڻين جي حيثيت ۾ ڪهاڻين تي انعام ڏنا ويا، ته ڪهاڻيءَ جي اهميت توڙي مقبوليت ۾ واڌارو آيو. حميد سنڌي نه فقط هن دور جي اهم ترين سنڌي ڪهاڻيڪارن مان آهي، پر سنڌي ڪهاڻيءَ کي سنڌي ادب ۾ رائج ڪرڻ ۽ ان کي مقبول بنائڻ ۾ سندس وڏو ڪردار آهي.

ڪهاڻي پنهنجي دور جي تاريخ آهي. تاريخ نويس جي ڪنهن دور تي لکي ٿو ته ان کي Generalize ٿو ڪري، ان جي اونهي اڀياس ۾ نه ٿو وڃي. ان جي تفصيلن جي اپٽار ڪرڻ جي ڪوشش نه ٿو ڪري هو ان وقت جي سماجي، سياسي توڙي اقتصادي حالتن تي هڪ طائرانه نظر ٿو وجهي. پر افسانوي ادب پنهنجي دور جي حالتن، ان جي ڪردارن، انهن جي نفسياتي لاڙن، سماجي ۽ اقتصادي حالتن جي تفصيلن تي روشني ٿو وجهي، جيڪا ڳالهه تاريخ نويس جي وس ۾ نه آهي. ڊڪنس جو (A Tale of Two Cities)، هيمنگوي جو (Farewell to Arms) ان ڳالهه جو مثال آهن. حميد جي افسانن جي وڏي خوبي اها آهي، جو هن سنڌ ۾ اسان جي دور جي سماجي، نفسياتي، توڙي سياسي حالتن کي آتشي ڪاڻي (Magnifying glass) سان وڌائي، انهن مان ڪن اهڙن ڪردارن، واقعن ۽ اهڙي ماحول کي هميشه لاءِ محفوظ ڪيو آهي، جيڪي اڄ کان چوٿائي صدي پوءِ موجود ٿي نه هوندا ۽ اسان جي دور جي تاريخ ان جا اهڙا چٽا ۽ پٽرا نقش نه ڏيئي سگهندي. جيڪي اسان جي هن انوکي ڪهاڻيڪار ڏنا آهن. ”ڌوپار“ ڪهاڻيءَ ۾ هڪ ارڏو ڪردار آهي.

جيڪو اتي ڏڪر راند ٿو ڪري ۽ ان ۾ ايترو ماهر آهي جو جنهن به فانوس کي چاهي، گهڙيءَ ۾ پنهنجي اتيءَ سان پيچي ٿو ڇڏي اها اتي ڏڪر راند، ۽ اهي گاسليت وارا فانوس هاڻي سنڌ ۾ نه آهن. نه وري اهي آرڊا چوڪرا (نفسياتي ساخت پڻ وقت ۽ دور سان بدلجي ٿي).

اهڙين ئي ڪهاڻين مان هڪ ڪهاڻي ”راڻا جي رجپوت“ نه فقط حميد جي شاهڪار ڪهاڻين مان آهي، پر سنڌي ادب جي شاهڪار ڪهاڻين مان پڻ!

مون کي ياد آهي، ته حفيظ شيخ، انهي ئي هم جنس پرستيءَ واري موضوع تي پهرين ڪهاڻي ”اوستو جاڙو“ لکي هئي، نه ان وقت سنڌيءَ جي سڀني رسالن جي ايڊيٽرن ان کي ڇاپڻ کان انڪار ڪيو هئو ۽ اها ڪهاڻي اڻڇپيل ئي رهجي ويئي ۽ هاڻ اها شاهڪار ڪهاڻي گم ٿي ويئي آهي، ۽ ڪٿي به هٿ نه ٿي اچي.

حميد، ”راڻا جي رجپوت“ لکي سنڌي سماج جي ان اداري Institution کي ابدی حياتي ڏيئي ڇڏي آهي. جيڪو اڄ پوين پساھن ۾ آهي، ۽ اڄ کان چوٿائي صدي پوءِ اسان جون ايندڙ ٽهينون ان ڪهاڻيءَ کي پڙهي ”ڏندين آڱريون“ ڏيندوين ته ”مار- ڪڏهن سنڌ ۾ ائين به ٿيندو هئو.“ اها ڪهاڻي، سنڌ جي جاگيرداري سماج (Feudal Society) جو هڪ چڪندڙ ناسور آهي، حميد جنهن جي تفصيلي اپٽار ڪئي آهي.

”ڀڳت جي اداري کي، سنڌي سماج ۾ خوييئون به آهن، ته خاميون به ڀڳت جي اداري مان سنڌ کي ڪنور ڀڳت ۽ ان کا پوءِ ڪي ئي ڀڳت مليا، جن سنڌي موسيقيءَ ۾ شاندار ۽ فخر لائق ڪردار ادا ڪيا. انسان دوستي، رواداريءَ ۽ پيار جو پيغام ڏنو، تعصب ۽ نفرت کي پنڄو ڏنو ۽ صوفين توڙي ڀڳتن جي عظيم پيغام کي ڦهلايو. پر جڏهن اهو ادارو وڌيڪ قبضي ۾ آيو ته ان ۾ ’Corruption‘ شروع ٿي، ۽ سهڻا ناچو چوڪرا، وڏيرن جي هوس جو شڪار ٿيا. حميد ان ڪهاڻيءَ ۾ مثالي ڪردار ڪنيا آهن. ناچو چوڪرو- ان جي نفسيات، وڏيرا، جيڪي ان ناچو چوڪري جي ناز تي مست آهن، وڏيري جي زال، جيڪا اڪيلائيءَ سببان پريشان آهي. اهي سڀ ڪردار ڪوبه ڪهاڻيڪار ان سماجي تمام اونهي ۽ ويجهي اڀياس کان سواءِ خلقي نه ٿو سگهي. حميد جي هيءَ ڪهاڻي ايندڙ دور جي تاريخدانن، سماجيات توڙي نفسيات جي ماهرن لاءِ هڪ اهم ”ڪچو مال“ (Raw Material) ثابت ٿيندو.

اهڙي ئي قسم جي حميد جي هڪ ٻي ڪهاڻي ”زبرو ڌڪ“ به ڏاڍي اهميت واري آهي. جانورن جي ويڙهه (Animal Sports) تي سنڌيءَ ۾ ٿي ڪهاڻيون اهم

آهن. هڪ رشيد پٽيءَ جي ”بڻ“ بي حميد سنڌيءَ جي ”زبرو ڌڪ“، ٽين بادل جماليءَ جي ”خفتي“.

”زبرو ڌڪ“ جو ڪردار سنڌ جو هڪ مثالي ڪردار آهي، جيڪو حجامڪو ڪم به ڪري ٿو، پر کيس بلٽري ڪُتن جو به خفت آهي. ڪتن جي ويڙهه جو به شوقين آهي. هن افساني ۾ حميد انسان ۾ رحم دلِيءَ جي عنصر جي اونهي اپتار ڪئي آهي. استاد نين، ڦٽي ڦوڪارو ڪندي هڪ آفيسر کي بلٽري ڪتن جي فرمائش ٿو ڪري، نيٺ ويڃو سندس آفيس ۾ نڪري، جو بلٽري ڪتن کي هٿ ڏاڍو خوش ٿئي ٿو، انهيءَ ڪٽي جو سوئر سان ميل ٿئي ٿو ۽ ڪتو ڦٽجي مرڻينگ ٿو ٿئي. ته استاد نين پاڻ ميدان ۾ لهي پنهنجي جان جوڪي ۾ وجهي، کيس بچائڻ جي ڪوشش ٿو ڪري ۽ ائين پاڻ به ڦٽجي ٿو پوي ۽ ٻيا ماڻهو ميدان ۾ لهي، سوئر کي ڏٺن سان ماري استاد نين کي بچائڻ ٿا.

انهيءَ ڪهاڻيءَ ۾ حميد نه فقط ڪردار نگاريءَ جو ڪمال ڏيکاريو آهي پر انهي طبقي جي خفتين جي ٻولي پڻ ڊائلاگن ۾ محفوظ ڪري ڇڏي اٿائين، جيڪا اڄ ان ويهه- پنجويهه سال پوءِ گم (Extinct) ٿي ويندي.

”هي لوسي آ، هي لوسي آ، واه سائين واه! واه جي عزت ڪئي اٿو خانداني ڪٽي جي؟ خانداني ماڻهو ٿي ڪري خاندان جو قدر نٿا ڪريو!“

”پنهل سائين ڪاڻي ٿو ڇڏيان ۽ اسان جي ته پينگ ٿي وئي آهي هو شهنشاهه بلٽري ڏٺو هيءُ اهو به نيٺ ميدان ۾ لاٿم. هن ڌڪ ٿي نه جهليو پهرين ئي ست ۾ رچ چڪ هئيس. شهنشاهه ”ڪئون“ ٿي نه ڪئي ۽ الله ڏي هليو ويو.“

هن ڪهاڻيءَ جي چوٽ (Climax) دڪانڪ به آهي، ته انساني رحم جي

جذبي جي چٽي تصوير پڻ. جڏهن استاد نين پنهنجي پاليل پياري بلٽري ڪٽي کي بچائيندي زخمي ٿئي ٿو ۽ ان کان پوءِ ڪتو به ڪنهن ڪم جو نه ٿو رهي، ۽ استاد نين جي منهن تي زخمن جا چچريل نشان رهجي ٿا وڃن. تڏهن به هو ان بيڪار ۽ اڀاهج ڪٽي کي پنهنجي دڪان ۾ ٻڌي ان جي خدمت ڪندو ٿو رهي، ۽ جڏهن اهو آفيسر، جنهن کيس اهو بلٽري ڪتو هٿ ڪري ڏنو هئو، ۽ استاد نين انهي ڪٽي کي شهنشاهه چوندو هو کيس چيڙاڻڻ لاءِ چئي ٿو ته:

”استاد- هيءُ بلٽري به لوسي ٿي ويو آهي“ ته هو چڙي نه ٿو، مرڪي ٿو چوي ٿو:

”پنهل سائين- اسين ئي لوسي ٿي ويا آهيون- ٻچن جا ڌڪ ڏاڍا ڪي زيرا آهن“

حميد جي ڪيترن ئي ڪهاڻين ۾ انهي انسان رحم دلِيءَ جي جذبي جي اپتار آهي. سندس ڪهاڻي ”هڪ هرڻيءَ جي ڳالهه“ به ان قسم جي ڪهاڻين

مان هڪ شاهڪار ڪهاڻي آهي. جنهن ۾ هڪ ٻار جا پاڪ پوتر ۽ نرمل جذبا بيان ڪيا ويا آهن. هر ٿي ۽ جهڙو سهڻو ۽ شانائتو جانور ۽ هڪ ٻار جا معصوم ۽ سادا جذبا، اهو ٻار جڏهن وڏي وڏو ٿئي ٿو تڏهن به سندس دل ۾ اهي جذبا قائم رهن ٿا، ۽ هر ٿي ۽ جي ٻچي لاءِ سندس دل ۾ رحم تهائين وڏي وڏي ٿو وڃي.

اهڙي ئي موضوع تي حميد جي هڪ ٻي ڪهاڻي آهي ”بابا منهنجو چوڙو“ حميد نه رڳو انسانن سان پيار ڪري ٿو پر هو پڪي پڪو (پرديسي پڪيٽڙا) جانورن (زير وڌڪ) هڪ هر ٿي ۽ جي ڳالهه ۽ بابا منهنجو چوڙو) وطن نئن (دربار) ۽ ماڳن (ويريون) سان به محبت ٿو ڪري هن جو موضوع محبت آهي. هن جو سچل جي هن سٽ وارو حال آهي ته: ”يار مليو ڪڪ پن ۾“ هن جي محبت لامحدود آهي. نه رڳو انسانن، جانورن ۽ پکين تائين، پر وطن ۽ ڀتين تائين هن جا محبوب آهن.

”بابا منهنجو چوڙو“ جو مرڪزي ڪردار جيڪو پاڻ کي ترقي پسند ٿو سڏائي پر ويس وڳا ۽ کاڌا پيٽا شاهڻا اٿس. ڪناري گاڏيءَ ڊگهو سفر ڪري ادبي ميٽر ۾ شريڪ ٿيڻ کان اڳ نه رڳو ڦٽي ڦوڪارو ضروري ٿو سمجهي پر ميزبانن کي ڪپڙن جي استري ۽ بوت جي پالش ڪرائڻ لاءِ به هدايتون ٿو ڏئي. کاڌي جي باري ۾ صاف چئي ٿو ته ”اسين گوشت کائون ٻاڪرو. اهو به ننڍي ليلي جو ۽ ڪڪڙ نه. پر چوڙو.“

ميزبان ڪڪڙ جو ٻوڙ ته ڪرايو هيو پر لاچار همراھ جي فرمائش ٻڌي چوڙي جي ٻوڙ جو ڏيڻو ٿو اٿي، جنهن کي ميزبان جو ننڍڙو معصوم ٻار ”بابا منهنجو چوڙو“ چونڊو ان اديب جي ڪپڙن تي ڦهڪائي ٿو ڏئي.

حميد جي هن ڪهاڻيءَ جي چوٽ (Climax) به انساني رحمڌليءَ ٻار جي پاڪ معصوم ۽ چوڙي لاءِ همدرديءَ وارن جذبن جي تاثر جي تمام چٽي ۽ زورائتي نموني ۾ ايتار ٿي ڪري.

پکين سان پرڀت جي موضوع تي حميد جي هڪ شاهڪار ڪهاڻي ”پرديسي پڪيٽڙا“ هن مجموعي ۾ شامل آهي. ان ڪهاڻيءَ جا ٽي مکيه ڪردار آهن: سچل - نوجوان باغائي، جيڪو پنهنجي پيءُ بچل جي پوڙهي ۽ بيمار ٿي وڃڻ جي ڪري کانپائي ٿو سنيالي - بچل جيڪو پوڙهو جهانديد آهي. سچي عمر کانپائي ڪٿي پکين کي باغ مان اُڏاريو اٿس. پر هن کي پکين سان پرڀت آهي. پنهنجي پٽ کي سمجهائي ٿو ته ”سچل کانپائي وهندي جي ڪنهن پڪي ڪٺ جو ڪنڀ ڪريو سمجهه ته ڪيُس ڪري ڇڏيئ. ناص طرح وهين جو ته خيال ڪجانءِ. هي پتڪڙو پورٽو پڪي پرديسي پڪي اٿئي.“

بچل ڪيترن سالن کان وهين کي قطارون ڪندي ڪجين جي چوڌاري  
لامارا ڏيندي بن بگڙين خاطر جان جو ڪم ۾ وجهندي ڏٺو هئو.

نوجوان سچل، جڏهن وهين جي ولرن سان پڄي نه ٿو سگهي، ته ڪاوڙ  
۾ سڌي ۽ اُڀي ڪاٺياڻي ٿو وهائي، جنهن مان هڪ ڳوڙهو وڃي وهئي کي ٿو  
لڳي، ۽ سچل خوشيءَ مان رڙ ٿو ڪري ”اهو ٿو وڃي“ جڏهن اهو زخمي وهيو  
ڪٽي. هو مناهين ڏي ٿو وڃي ته پنهنجي پيءُ کي مرڻينگ ٿو ڏسي، جنهن جي  
لوندڙيءَ ۽ منهن تي ڳوڙهن جا نشان هئا. هو پيءُ کي هوش ۾ آڻي ٿو ته پٽس  
جي نظر ڌڪيل پڪيءَ تي پئي ٿي، ۽ چوي ٿو.

سچل! پٽ گهٻراءِ نه ڀرواهه ناهي. هر هڪ پرديسي آهي. اڄ پرديسين  
جو وارو هيو. جهڙو وهيو پرديسي پڪي تهڙو مان.

۽ انساني رحمڌليءَ واريءَ چوٽ (Climax) تي، هيءُ شاندار ڪهاڻي  
پنهنجو ڀرپور تاثر چڙيندي ختم ٿي ٿئي.

حميد جون ڪجهه ڪهاڻيون آهن جن جو موضوع ٻار آهن انهن مان  
هڪ ڪهاڻيءَ ”ٽو ٻار“ جو اڳ ۾ به ذڪر اچي چڪو آهي. ٽو ٻار جو  
مرڪزي ڪردار هڪ ارڏو ٻار آهي جيڪو فانوسن جا شيشا اٿي. ذڪر  
ڪيڏندي پڄي ٿو. ۽ کيس اڻ وڻندڙ هڪ ڪردار کي به اٿي وهائي ٿو  
چڏي. ”تڪي ٻار ٻائي“ هڪ ٻئي ٻار جي ڪهاڻي آهي، جنهن ۾ هڪ ڪوهر  
وڪندڙ ٻار جي مايوسين جي اپتار ڪئي وئي آهي، ۽ ان جي باوجود به  
سندس همت ۽ عزم کي چٽو ڪري ڏيکاريو ويو آهي. ”ڪنچن ڪايا“ هڪ  
ٻئي ٻار جي ڪهاڻي آهي، جيڪو چڏي راند جو ماهر آهي. ”منوءَ جي  
ڪهاڻي“ هڪ شاهڪار ڪهاڻي آهي، جنهن جو مرڪز ڪردار ”منو“ هڪ  
اهڙي آفيسر جو پٽ آهي، جيڪو بدلي ٿي هڪ وڏي ڳوٺ ۾ ٿو وڃي، ۽ منوءَ  
جي دل تي اهو نئون ماحول هڪ عجب تاثر ٿو چڏي.

هو ڍڳي گاڏي ڏسي عجب ۾ پئجي ٿو وڃي. اسڪول جو گهند ٻڌي پڄي ٿو  
ته اسڪول ڇا ٿيندو آهي. سندس پيءُ کيس ”استاد ڇاڱي مل“ جي حوالي ٿو  
ڏي. جيڪو روشن خيال آهي. مثالي ماستر آهي جيڪي رڳو ورهاڱي کان اڳ  
هزند هئا. چوي ٿو: ”مناج ڪان وٺي منهنجو پٽ آهي. کيس مان تيار ڪندس.“

منوءَ جو من سونجهڻو (Inquisitive Mind) آهي. هو هر مشاهدي تي  
سوال ٿو ڪري

”پورهيت ڇا ٿيندو آهي؟“

۽ پوءِ پيءُ کي چوي ٿو:

”بابا. اسان اڄ پورهيت ڏٺو. بابا پورهيت سنو هوندو آهي نه؟ مان وڏو

تي پورهيت بڻبس. پنهنجي هٿ سان ان اُپائيندس. مامي غلام وانگر.“  
۽ پوءِ ماستر ڇاڱي مل جي گهر وڃي، انهن کي ”سرلا“ جي ڏک ۾  
روئندو ڏسي، سندس معصوم من به انهن جي ڏک ۾ شريڪ ٿي ٿو.

ٻارن تي لکيل ڪهاڻين مان حميد جي ڪهاڻي ”خانو چور نه آهي“ هڪ  
شاهڪار آهي. اها نه فقط حميد جي پر سنڌي ادب جي شاهڪار ڪهاڻين مان  
آهي. خانو هڪ معصوم ٻار آهي، جيڪو ٻين ٻارن سان گڏ اسڪول پڙهڻ وڃي  
ٿو. هونبل ۽ ڪمزور به آهي، ته غريب به. سندن اسڪول ۾ شوقا پيدا ٿين ۽ داد ڳير  
ڇوڪرا هئا، جيڪي اهڙن ڇوڪرن کان ”آنڪي“ اڳاڙيندا هئا. خانو  
اها ”آنڪي“ ڀرڻ لاءِ چوري ڪندو هئو. هنن پيدا ٿين جڏهن ”آنڪي“ مان اڳه  
وڌائي بيان ڪيو ته خانو چوري ڪرڻ مهل ضمير جو آواز ٻڌو. ”خانو چور نه  
آهي“ ۽ ان ضمير جي آواز کان متاثر ٿي، هن چوري ڪيل بياني واپس رکي ڇڏي  
اسڪول آيو ته به سندس چين تي اهي لفظ هئا ته ”خانو چور نه آهي“.

موڪل ٿيڻ وقت جڏهن شوقن ڇوڪرن کانئس بياني گهري ته هن انڪار  
ڪيو. چيائين ”خانو چور نه آهي“ ان تي شوقن هن کي ٽوڻا هڻيا، ۽ سندس رت  
وهندو ڏسي ڊڄي پڇي ويا. خانو جيڪو مار کان نستو ٿي پيو هئو ٻاهر اسڪول  
جي گيت تي آيو جتي اڃا ڪجهه سندس جهڙا مظلوم ۽ شوقن، دادا ڳيرن ۽  
پيدا ٿين جا ستايل بيٺا هئا. هن رڙ ڪري چيو ”آڙي نورا، آڙي شمن، علح رحيم،  
ٻڌو ڪوبه هاڻي پيرو ۽ سندس شوقن جي ٽولي جي آنڪي نه ڀريندو.“  
هو ڏسو سامهو وڃي ٿو پيرو ۽ سندس شوقن جو ٽولو. نه ڇڏيون دسيون،  
همت ڪيو، وڌو همت ڪيو.“

پوءِ انهن شوقن جي ٽولي کي هڻي ڏاهي وڌو. حميد لکي ٿو ته ”اڄ ڏينهن  
پويان ڪمزورن جي سرسي ٿي“ ۽ ”خانو خاموش اوندو پيو هئو. پر سندس  
چين تي مرڪ هئي. چچريل ۽ رٿائون منهن بهڪي رهيو هئو. هنن جڏهن  
ڪمزور بي جان ۽ نبل جسم کي کنيو ته هنن کي ائين لڳو ته ڪنهن ڳري  
بت واري جوڌي جوان کي کڻي رهيا هجن.

حميد جي هيءَ ڪهاڻي سنڌ ۾ هن ڏاڙيلن ۽ ڪلاشنڪوف جي دور ۽ تعليمي  
ادارن ۾ نراسيت جي زماني ۾ وڌيڪ اهميت رکي ٿي. سنڌ ۾ ڦهليل هن ڪئنسر جو  
علاج تڏهن ئي ممڪن آهي جڏهن سنڌ جو عام ماڻهن توڙي تعليمي ادارن جو  
شاگرد ڏاڙيلن ۽ دادا ڳيرن کان ڊڄي ان جي ”آنڪي“ ڀرڻ کان انڪار ڪري همت ۽  
ٻڌيءَ سان خانو جي مثالي ڪردار کي آڏور کڻي انهن جو مقابلو ڪندو.

چڱائيءَ ۽ بوائيءَ جي ويڙهه، هر دور ۾ هلندي رهي آهي، پر اسان جي دور ۾ چڱائي جيترو هيسيل، ڊپيل ۽ نستي آهي، اوتري شايد سنڌ ۾ ڪنهن به دور ۾ نه رهي هئي. پر تڏهن به هيءَ ڪهاڻيءَ سنڌ جي مستقبل جي ڪهاڻي آهي، جڏهن سنڌ ۾ چڱائيءَ جون هيسيل ڊپيل ۽ ڪمزور قوتون، ڪنهن خانوءَ جي مظلوميءَ واريءَ همت جي همدرديءَ ۾ هڪ هنڌ گڏ ٿي، ٻڏي ڪري سماج ۾ پيدا ٿيل داداگيرن کي شڪست ڏينديون. هيءَ ڪهاڻي، ٻارن ۾ نه فقط چڱائيءَ لاءِ احترام ۽ پيار ۽ بوائي لاءِ نفرت پيدا ڪندي پر انهن ۾ بوائيءَ خلاف جنگ جوڙڻ، ۽ ان جنگ جي حڪمت عمليءَ جي طرف پڻ رهنمائي ڪندي، چوڻو ته داداگير، ظاهر ۾ ڪيترا به طاقتور هجن، پر اهي عوام جي اتاهه سمند آڏو تڇ آهن. چوڻو ته عوام ۾ گهڻائي نيڪيءَ، انصاف ۽ حق جا طرفدار آهن.

حميد جون ڪجهه ڪهاڻيون ڊرامائي تاثر رکن ٿيون. انهن ۾ اهم ڪهاڻي آهي ”تنهنجو سفر منهنجو سفر“ هيءَ ڪهاڻي فيڊر لائين جي هڪ مسافر جي ڪهاڻي آهي، جيڪو صبح جو ريل گاڏيءَ ۾ ڳوٺ ڪنهن ڪم سان وڃي ٿو ۽ شام جو دير سان موٽي ٿو اچي. ساڳيءَ ئي گاڏيءَ ۾ ويندي به ان گاڏيءَ ۾ هڪ ننڍيءَ اسٽيشن تي هڪ ڪنوار هڪ اڏڙو، ۽ هڪ لسٽ ٿا چڙهن ٿا موٽندي به ساڳي اسٽيشن تان اهوئي اڏڙو، اهوئي لسٽ ۽ هڪ پڪيءَ عمر واري ڪنوار سان گڏ ٿا چڙهن، جنهن جا وار مينڊيءَ سان ڳاڙها ٿيل آهن.

هن ڪهاڻيءَ جي ٽيڪنڪ جو ڪمال اهو آهي، جو اهو سمورو واقعو اهڙيءَ حالت ۾ ٿئي ٿو جڏهن ريل جي گاڏي ۾ پوري روشني نه آهي ۽ ڏسندڙ کي انهن ڪردارن جا مھاندا به چٽا نٿا نظر اچن. هو رڳو سندن قد ۽ عمر جو اندازو لڳائي سگهي ٿو. ويندي مهل ڪوبه ڊائلاگ نه آهي. پر ڪنوار جي جسم مان ايندڙ خوشبو ۽ چوڙين جي جهنگار اهي به اهم ڊائلاگ آهن. موٽندي مهل رڳو به مختصر ڊائلاگ آهن. ان کانپوءِ لسٽات گهوت. پڪيءَ عمر جي ڪنوار جي هنج ۾ سڌڪا پريندو پنهنجي پياريءَ پيٽ کي ياد ڪندو (جنهن جي ان اڏڙو سان شادي ٿي) ۽ ان جي ڀارت ڪندو سمهي ٿو پوي. جڻ ته ماءُ جي هنج ۾ سمهي ٿو پوي.

هيءَ ننڍي ڪهاڻي، ٽيڪنڪ ۽ موضوع جي لحاظ کان تمام وڏي آهي نه واقعو نه ڊائلاگ، رڳو چار ڪردار – جن جون شڪليون به چڱيءَ طرح نظر نه ٿيون اچن، اها اڄوڪيءَ سنڌ جي سماجي ناسور اڻ برابري واري شاديءَ جو پير پور، اونهو ۽ چٽو تاثر ڏئي ٿي. جوان چوڪريءَ جي اڏڙو سان شادي ۽ پڪيءَ عمر، مينڊيءَ رتل ڳاڙهن وارن واريءَ ڪنوار جي لسٽات سان شادي

جنهن کي مڃڻ جي سول مس آئي آهي، ۽ جيڪو سندس هنج ۾ سمهي ٿو پوي ڏي وٺ جو ناسور۔ عورت کي وٺ (Commodity) بنائڻ جو ناسور ۽ ان مشاهدي کان، انهن اڻ چٽن ڪردارن جي چٽن دردن، ۽ اڻ ڳالهائيل مڪالمن کان متاثر ٿي فيڊرلائين جو اهو مسافر هڪ خط ٽولڪي، (جيڪو پاڻ پنجاهه جي پيٽي ۾ آيل هڪ جهونو آهي) جنهن ۾ پاڻ کان ٽيهه ورهيه ننڍي ڪجهه رقم جي عيوض پرڻجڻ لاءِ ورتي آهي، ان جي پيءُ کي لکي ٿو ته اها رقم ان چوڪريءَ کي ڏاج ۾ ڏئي هو پاڻ ان چوڪريءَ سان شادي نه ٿو ڪري سگهي اها هنن شاندار ڪهاڻي جي چوٽ (Climax)

هن ڪهاڻيءَ ۾ حميد، سنڌ جي هڪ اهم دور کي محفوظ ڪيو آهي. حميد جون ڪجهه ڪهاڻيون ڪردارن واريون ڪهاڻيون آهن۔ هونءَ ته حميد جي هر ڪهاڻيءَ ۾ انوکا ڪردار هوندا آهن، مٿي ذڪر ڪيل ڪهاڻين مان ”زبرو ڌڪ“، خانو چور نه آهي، ”راڻا جي رجبوت“ وغيره ڪرداري ڪهاڻيون آهن، پر حميد جون اهي ڪهاڻيون ڪردار نگاريءَ سان گڏ ٻين طريقن جي اڀياس مڙهي سگهن ٿيون. پر حميد جون هن مجموعي ۾ آيل ڪهاڻيون ”ڪاڪ ڪنڌيءَ قبرون“، ”زوراوڙ“، ”اسان اڏارا“، ”چور ڪير، ساڌ ڪير“، چوري سان چسن“ ۽ ”اسان تي الزام“ اچي وڃن ٿيون.

ڪردار نگاري ڪهاڻيڪاريءَ جو اهم شعبو آهي. پر ڪهاڻيءَ ۾ توازن (Balance) پيدا ڪرڻ ڪهاڻيڪار جي فني مهارت جو ثبوت آهي. حميد جا ڪردار اهڙا آهن، جهڙا توهان ۽ موڏنا آهن. فطري (Natural) ۽ اڻ ڀاريل۔ ”زبرو ڌڪ“ وارو خفتي حجام ”ڪاڪ ڪنڌيءَ قبرون“ جو شهباز توڙي ”راڻا جي رجبوت“ جو ناچو چوڪرو ۽ وڏيرو۔ اهي نه زورائتا ۽ فلسيائتا مڪالما ٿا ڳالهائڻ، نه وري پنهنجي وٽ کان وڌيڪ ڪرتب ٿا ڏيکارين۔ اهي هن ئي دنيا جا، هن ئي دور جا، هن ئي مٽيءَ جا چرندڙ ڀرندڙ هلندڙ چلندڙ حقيقي ڪردار آهن. اسان جي دور جي ڪن ڪهاڻيڪارن جي ڪهاڻين کي پڙهندي لڳندو آهي ته انهن جا ڪردار نه هن زماني جا آهن، نه هن ماڳ مڪان جا۔ جڳجڳ خلا مان فرشتا آيا هجن، ۽ فوق الفطرت (Super Natural) مڪالما ڳالهائيندا هجن۔ جيڪي رڳو فلسفي ۽ تاريخ جا پروفيسر ڳالهائي ٿا سگهن. حميد نه خلائين جو ڪهاڻيڪار آهي، آسمانن جو۔ هو سنڌ جي سر زمين، ان جي مٽيءَ، ان جي عام ماڻهوءَ جو ڪهاڻيڪار آهي. هن جار ڪردار حقيقي ۽ فطري آهن. هو پنهنجي ڪردارن تي ڪابه ڳالهه مڙهي نه ٿو. جهڙا آهن، تهڙا ئي پيش ڪري ٿو. سواءِ ڪنهن ٺاهه، نوڙ، يا ميڪ اپ جي۔ ان ڪري حميد جا ڪردار چڪائيندڙ ڌيان ڇڪائيندڙ يا اسان جو قلم هڪ علم: 341

ذهن تي حملو ڪندڙ ڪردارن بدران فطري ۽ حقيقي آهن. جيڪي پرهندڻن جي ذهن تي حملو ڪرڻ بدران انهن جي دل جي اونهائين ۾ ويڃيو گهر ڪن.

انهن ڪرداري ڪهاڻين ۾ حميد جي ڪهاڻي ’زور آور‘ ڏاڍي دلچسپ آهي هن ۾ فقط اهو اڄڪلهه اڻ لپ ڪردار جيئرو ڄاڳندو ڇڙندو ڇڙندو نظر تواجي ۾ اهو ماحول پڻ چٽو ۽ پڌرو اکين آڏو اچيو وڃي، جيڪو اڄڪلهه اڻ لپ آهي. اهي زمانا هئا. اها سنڌ هئي، جنهن جا ڪامورا ايماندار هئا. خانداني رٿا بندي به نه هئي. ان ڪري اهي ڪامورا وڏي عيال وارا به هئا. مڪيءَ پڪيءَ پگهار مان وڏا عيال پالڻ ۽ انهن جي لٽي ڪپڙي جو بندوبست ڪرڻ ناممڪن هيو. ان ڪري ٿيندو ائين هئو جو گهر جي وڏن ڀاتين جا ڪپڙا ڪٽائي ننڍا ڪرائي ننڍڙن کي پارايا ويندا هئا، ۽ انهيءَ ڪاروائي کي آلتڙ ڪرڻ چيو ويندو هئو. اهي زمانا مون به ڏٺا ۽ اهڙا آلتڙ ٿيل ڪپڙا مون به پاتا. اهڙو ئي هڪڙو ماهر درزي ”مامو محمد“ اصل شڪارپور جو ان ايماندار آفيسر جي ٻارن لاءِ ڪپڙا آلتڙ ڪندي ساڻن گهرو ٿي ٿو وڃي ۽ جڻڪ گهر جو ڀاتي ٿي ٿو وڃي. اهو زمانو اعتبار ۽ اعتماد جو هئو.

اهو ڪپڙن آلتڙ ڪرڻ وارو درزي – گهر جو ڀاتي ٿي ٿو وڃي. پاڻ به سٺنن جو شوقين ته ان ڪاموري جي ٻارن کي به ان شوق تي لاهي ٿو. هن جو تڪيو ڪلام هوندو هئو ”ير – تون ڪو ڏاڍو زوروار آن“.

جڏهن ان ڪاموري کي خبر پئي ٿي ته اهو مامو سندس ٻارن کي پڙهڻ کان ”ڪاري“ سٺين تي وٺي ٿو وڃي ان ڳالهه تي ڪاوڙجي مامي کي ڏاڍي چنڊ ٿر ڪڍي ان ڳالهه تي ڪاوڙجي، مامو بنا موڪلائڻ جي هليو ٿو وڃي.

ڪامورو جڏهن گشت مان موٽي ٿو ته گهر ڀاتين کي ٻڌائي ٿو ته مامو سخت بيمار آهي، ۽ ايعن سڄو ڪٽنب تيار ٿي شڪارپور ٿو پهچي. اتي دل پڄائيندڙ ملاقات ٿئي ٿي. هڪ پاسي مامو ٿورو ٿي. ته ٻئي پاسي ڪامورو.

جڏهن ڳوٺ پهچڻ تڏا ته اطلاع ٿو ملين ته مامو گذاري ويو. حميد جي هيءَ ڪهاڻي به انساني همدرديءَ تي ٻڌل آهي ۽ ان جي چوٽ ڏاڍي دل چهندڙ آهي. اهڙي ئي هڪ ٻي ڪهاڻي جيڪا پڻ ڪردار واري ڪهاڻي آهي، اها آهي، ”ڪاڪ ڪنڌيءَ قبرون“ ان ڪهاڻيءَ جو مرڪزي ڪردار هڪ سين آهي. جنهنجي سڄي عمر اوڙي پاڙي وارن جون ملڪيتون ڦٽائڻ ۾ گذري آهي. جو ڪو مٿ مائٽ يا پاڙي وارو مري ٿو وڃي ته هيءَ ڪمال فنڪاريءَ سان يتيمن ۽ رنن زالن جي ملڪيت هڙپ ڪيو ڇڏي. شهباز خان ظاهر ۾ ٻي روپڻي وارو ڊاڪٽر آهي. پر اندر ۾ ڪوٽ اٿس. ڪهاڻي هڪ اتفاق تي ختم ٿي ٿئي، جڏهن سندس ستايل مائٽ رات جو گند ڪچري رکڻ لاءِ کڏ

ٿا ڪوئن ته هيءُ تڪڙ ۾ بندوق کلڻ لاءِ ڪاٺ جي ڏاڪڻ تان لهي ٿو ۽ ڪاٺ جي ڏاڪڻ تڙڪو ڏئي پڄي ٿي پوي ۽ هيءُ انهيءَ کڏ ۾ ڪري ٿو پوي ۽ اهائي سندس قبر تي وڃي ٿي. هن ڪهاڻيءَ ۾ حميد ڪجهه مزاح جو به رنگ ڀريو آهي، جڏهن شهباز خان سمهندو هئو ته سندس ڳچي گم ٿي ويندي هئي ۽ ماڻهو چوندا هئا ته هن جي منڍي ڪير وڌي ويو.

جيتوڻيڪ هن ڪهاڻيءَ جي پڇاڙي اوجھتي ۽ غير فطري آهي، پر تنهن هوندي به ان ۾ ڪردار نگاري ايتري ته چٽي ۽ جيئري جاڳندي آهي، جو پڄاڻي اهڙو تاثر ڇڏي ٿي نه ٿي.

اهڙي ئي هڪ جيئري جاڳندي ۽ چرندڙ ڀرندڙ ڪردار جي ڪهاڻي آهي چُڪا! چُڪ ڪيڙ وارو سين محمد هاشم اصل ۾ گلن جو واپاري آهي، چُڪ ڪيڙ سندس سائيڊ بزنيس آهي. محمد پچل هڪ غريب مزور آهي جيڪو وٽس چڪ ڪيڙائڻ اچي ٿو. محمد هاشم پهرين ته کيس لنوائي ٿو پر جڏهن پچل ڪجهه پئسا ٿو پاسي ته ان جي چُڪ ڪيڙ تي راضي ٿئي ٿو. پچل جو ڪردار دلچسپ آهي. چُڪ نڪرڻ کان پوءِ ”ائين لڳو جن چنائڻي ڀڳو هجي. هو ڊوڙندو وڃي، ۽ نوڙي زمين تان ڪا نڪري يا پٿر کڻي وري سڌو ٿي، پٺيان اڇلائيندو ويو.“

”سينت واهه ٿي وئي، ڏسو نونو پيو لڳان، هي ڏس...! محمد پچل جيڪو اڳ ۾ شيخ ٿيو پيو هو، سو آرام سان نوڙيو وري سڌو پئي ٿيو وري نئڙي وري سڌو پئي ٿو، جن چاڻي اچي وئي هجيس.“ حميد جا اهي جملا، پچل جي ڪردار ۽ ان جي چرپر کي وڌيو فلم وانگر ڪهڙيءَ نه چٽيءَ ريت ٿا بيان ڪن.

اتي سينت هاشم کي دورو ٿو پوي، هو اهڙي زبردست ۽ بي رحم ماڻهوءَ کي بيوس ۽ لاچار ٿو ڏسي.

”هي سينت ته اهو سينت هئو مزور لاءِ موت هو. سندن. مزوري ائين ڳهي ويندو هئو جو ڪجهه ڪچي نه سگهندا هئا. اڄ هو لاچار بيٺو هو نه چري نه ڀري.“ محمد پچل کلڻ تي هو پر نه کليو.“

پچل سمجهيو ته سينت کي چڪ پئي آهي. هو اندران پوتڙو کڻي آيو ۽ وٺي اهو عمل پئي ڏهرايائين جيڪو سينت هاشم چڪ ڪيڙ لاءِ ڪندو هئو ائي ”پرو“ (سينت جو نوڪر) ظاهر ٿيو ۽ سينت جو حال ڏسي ڏند ڪيڙ لڳو.

تههڪ ڏيڻ تي هو جو پچل آهستي چيس، ”پيٿان نه کلجانءِ بي موت مارجي ويندين. سينت فوتو ڪونه پيو ڪيائي چُڪا پئي اٿس چُڪا.“

ان گنپير صورتحال ۾ به حميد ظرافت جي جھلڪ توڙيڪاري جيڪا ان مزور طبقي جي ان بي رحم سين تي اونهي طنز آهي. پر سين هاشم کي چڪ نه پئي هئي، هن کي ته اٽڪ (Attack) ٿيو هئو ”هوٻوٽ پر وڃي کُلن ۾ ڪريو.“

”انهيءَ ويڙهه سيڙهه ۾ سين ته جهڙوڪر کُلن ۾ ويڙهيو ويو“

اهو جملو اهڃاڻ (Symbolic) آهي. ۽ هن شاندار ڪهاڻيءَ جي چوٽ (Climax) انساني ڪمزوريءَ تي ٿئي ٿي، جڏهن محمد پيچل مثل سين جي کيسي مان پنهنجو ڏنل سواريو ڪڍي پڇي ٿو وڃي، ۽ کيس ان بادشاهه جي ڳالهه ياد ٿي اچي، جيڪو ظالم ۽ ڏوهاري ماڻهوءَ کي جيئري ٿي کُلن ۾ ويڙهائي ڇڏيندو هئو.

هن مجموعي جي ڪهاڻي ”جاڳ به تنهنجي جيءَ سان“ جيڪا هن مجموعي جي نالي واري ڪهاڻي آهي، اها جيتوڻيڪ سنڌي سماج جي هڪ اهم موضوع تي آهي، پر ايترو ڀرپور تاثر نه ٿي ڇڏي، سنڌ ۾ اڃا ائين ٿئي پيو ته نياڻين جا پيءُ لالچ ۾ اچي، پئسن تي ڏيءَ مڱائي ڏين ۽ وري مڱڻو توڙي پئسا وٺن، ۽ اهو سلسلو هلندو رهي، جيتوڻيڪ هن ڪهاڻيءَ جو موضوع جاندار ۽ انوکو آهي، پر حميد ان ۾ اهورنگ پري نه سگهيو آهي، جيڪو حميد جي ٻين ڪهاڻين ۾ آهي، ۽ هيءَ ڪهاڻي اهڙو ڀرپور تاثر نه ٿي ڇڏي جيڪو حميد جي ڪهاڻي ۾ هوندو آهي، ۽ هئڻ گهرجي، لڳي ٿو ته هڪ آفيسر، پنهنجي عزيز چوڪريءَ تي پهرينءَ نظر ۾ عاشق ٿي ٿو پوي، ۽ آخر ۾ سهڻي ميهار سسئي پنهنوءَ ۽ مومل راڻي جيان ٻئي چڻا گڏ ٿا مرن.

ڪهاڻي ”چوري ساڻ چسڻ!“ ۾ تمام چٽيءَ سان سنڌ جي وڏير کي ۽ پوليسي ماحول جي چٽسالي ڪئي وئي آهي. هڪ هڪ ڪردار هڪ هڪ واقعي ۽ هڪ هڪ ماڳ مڪان جو بيان اهڙيءَ طرح لکيو اٿس جو پڙهندڙ جڻ پاڻ کي ان ماحول جو حصو ٿو محسوس ڪري، پوليس ڪيئن ماڻهن کي ”ڌاڙيل“ جو الزام هڻي ۽ ايڪسيڊنٽ ڏيکاري مارائي ٿي ڇڏي.

ڪهاڻيءَ جي پڇاڙيءَ ۾ چوٽ ڏاڍي دکدائڪ آهي ۽ ڏاڍي اثرائتي پڻ، ڪهاڻي ۾ زميندار، ان جي هارين سان روشن، پوليس آفيسر، شوقيه چور جيڪو پوءِ عشق جي آري ۾ اچي ٿو وڃي ۽ آخر ۾ ”ايڪسيڊنٽ“ ۾ مري ٿو وڃي اهي سڀ اهڙا ته فطري ۽ حقيقي ٿا لڳن جو ڪهاڻي، ڪهاڻي نه پر حقيقت پئي لڳي ڪهاڻي جي پڇاڻي ايڏي ته دکدائڪ ۽ اثرائتي آهي، جو پڙهندڙ جون رڙيون نڪريو وڃن. جڏهن رستي تي پيل ڪتي جي لاش کي

ڏسي، هن کي پنهنجو هاري ٿو ياد اچي، جيڪو ان کي جان ماريو ويو هئو ته هو ڊرائيور کي چوي ٿو ”شمن ڏس ڪنهن جو لاش آهي.“  
۽ شمن چوي ٿو ”سائين هي لاش نه آهي. پر مثل ڪٿو آهي توهان هروڀرو چرڪي ويا آهيو.

ڪهاڻي ”اسان تي الزام“ اهڙي وڏير کي سماج جي ڪهاڻي آهي. جتي عورتن کي شادي ڪرڻ کان سواءِ وهاريو ويندو آهي، ۽ اهي مجبور عورتون ذهني مونجهارن (Complexes)، وهمن ۽ وسوسن جو شڪار ٿي وينديون آهن. هن ڪهاڻي جي ”پڇي زليخا“ به اهڙين حالتن جو شڪار آهي، جيڪا ”شهزادي“ جا خواب ڏسندي رهي، ۽ ڏسندي ڏسندي سندس واراچا ٿي ٿا وڃن ۽ سندس ڀائر ملڪيت وڃڻ جي ڊپ کان سندس شادي نه ٿا ڪن.

هن ڪهاڻيءَ ۾ حميد پڇي زليخا جي داخلي ڪيفيتن ۾ مونجهارن جي تمام سٺي چٽسالي ڪئي آهي.

ڪهاڻي ”ريب فريب زندگيءَ جا“ هڪ اهڙي نوجوان جي ڪهاڻي آهي، جيڪو (Frustrated) آهي. سندس پيءُ چيٽاڪ ۽ نامهربان آهي. ڳالهه ڳالهه تي کيس چينپ ٿو ڪڍي نوجوان جنهن چوڪريءَ سان شادي ڪرڻ ٿو چاهي، سندس پيءُ ان جي آڏو ٿو اچي. نيٺ نوجوان انتهائي قدم ٽوڪڻي، ۽ گهر وارن کي خودڪشي ڪرڻ جو ڌڙڪو ڏيئي استيشن تي ريل گاڏي هيٺيان پاڻ کي ختم ڪرڻ لاءِ اچي ٿو استيشن جو ماحول تڏهن جو آهي، جڏهن سنڌ ۾ اڃا بجلي عام نه ٿي هئي. گاسليٽ جون بتيون ۽ گولا ٻرندا هئا. هن ڪهاڻيءَ ۾ حميد روشنيءَ جي اثر (Light effect) کان ڪم ورتو آهي، ۽ انهن روشنين کي اُهيچاڻ طور استعمال ڪيو اٿس. هو سوچي ٿو ته مون کي بچائڻ لاءِ منهنجا گهر وارا نه آيا ته مان هنن لاءِ چو مران نيٺ هو خودڪشيءَ جو ارادو ترڪ ڪري ٿو.

جڏهن ريل گاڏي استيشن تي اچي ٿي ته سندس نظر هڪ گلر تي پوي ٿي جيڪو ريل جي پٽي ڏي ڊوڙي ٿو ۽ گاڏيءَ هيٺان اچڻ وارو آهي. هو کيس بچائڻ لاءِ ريل جي پٽي ڏي ڊوڙي ٿو ۽ ريل هيٺان ٿو اچي وڃي ۽ بيهوش ٿي وڃي ٿو.

هوش ۾ اچڻ سان ڏسي ٿو ته سندس ماءُ پيءُ ۽ گهر وارا سندس چوڌاري آهن، هو اطمینان محسوس ٿي ڪري پر پڇي ٿو ته گلر بچي ويو. ۽ پوءِ هو گلر جي ”ڪئون ڪئون“ ٻڌي ٿو ۽ هميشه لاءِ اکيون ٻوٽي ٿو ڇڏي.

اسان جو فلم هڪ علم: 345

حميد جي هن ڪهاڻيءَ جي چوٽ (Climax) پٺ ڏکڻاڪ ۽ اثرائتي آهي ۽ هن ڪهاڻيءَ ۾ به هن ”جانورن سان رحم“ وارو موضوع اختيار ڪيو آهي.

حميد جي ڪهاڻين تي مجموعي نظر وجهجي ته معلوم ٿيندو ته حميد جون ڪهاڻيون ن خلائي آهن ۽ نه تصوراتي — هن جون ڪهاڻيون ڌرتيءَ جون ڪهاڻيون آهن. انهيءَ ڌرتيءَ جون ڪهاڻيون جتي حميد جنم ورتو پليو ٺپيو ۽ وڌو ٿيو. حميد جا ڪردار ڪي آسماني ڪردار نه آهن، پر اهي به ڌرتي جا ڪردار آهن. حميد جا ڏنل وائيل، ڪهاڻين جو ماحول به حميد جي ارد گرد جو ماحول آهي انهي ڌرتيءَ ۽ انهي ماحول ۾ ۽ انهن ڪردارن سان حميد جي ننڍپڻ، نوجواني ۽ جوانيءَ جو يادون وابسته آهن هن انهي ڌرتيءَ، ماحول ۽ ڪردارن جو انهي اڀياس ڪيو آهي. هوانهن جو حصو آهي، ۽ اهي حميد جو حصو آهن، حميد جو انهن سان جذباتي لڳاءُ آهي. هوانهن کي رومانوي انداز ۾ پيش ٿو ڪري ”دريان“ جي ڪجي هجي، ”ويرين“ واريون حويليون هجن، ۽ ”ڌوپار“ وارا پار هجن، ”تنهنجو سفر منهنجو سفر“ ۽ ”ريب ريب زندگيءَ جا“، واريون ريلوي اسٽيشنون هجن، ”راڻا جي رڇپوت“ جا ناچو ۽ وڏيرا هجن ”زور آور“ وارو درزي هجي يا ”ڇڪ“ وارو سيٺ... اهي سڀ حميد جي شخصيت جو حصو آهن. مان حميد جي ويجهي دوست جي حيثيت ۾ ان ڳالهه جو شاهد آهيان ته حميد جون سڀ ڪهاڻيون، انهن جا ڪردار ۽ انهن جو ماحول حميد جي ماضيءَ جو اڻ وسرندڙ حصو آهن. جن کي حميد هميشه لاءِ محفوظ ڪري ۽ جيئرو ڪري ڇڏيو آهي.

سنڌي ادب ۾ هيءُ دور، ڪهاڻيءَ جي نئين جنم جو دور آهي. ڪيترائي بي مثال ڪهاڻيڪار حميد جا سهيوڳي آهن، پر مان ايترو چوندس ته حميد کي اها مڃتا نه ملي آهي. جنهن جو هلائق آهي. (ادبي دنيا ۾ ائين ٿيندو آهي). حميد جي ڪهاڻين جي باري ۾ هڪڙي ڳالهه پوري يقين سان چئي سگهجي ٿي، ته حميد پنهنجي سهيوڳين ۾ هڪ انوکي اسلوب جو مالڪ آهن، جنهن جي ڪهاڻين جا ڪردار ماڳ ۽ انهن جو ماحول سنڌ جي سماجي تاريخ جي هڪ اهم باب آهي.



## ماڻهو شهر ڀنڀور جا

غلام رباني آگرو

عبدالحميد ميمڻ جو ذڪر ڪبو ته ماڻهو منجهي پوندو پر حميد سنڌي ڪنهن به تعارف جو محتاج ڪونهي. پاڻ کي ”سنڌي“ چو سڏايائين، ان بابت مان ته ايترو چئي سگهان ٿو ته ڪائٽس گهڻو گهڻو اڳ ٻين ڪيترن اڪابرن به پاڻ کي ”سنڌي“ ڪوٺايو هو جن جي لسٽ ڊگهي آهي. ليڪن مڙني ۾ سڀ کان مشهور نالو عبیدالله ”سنڌي“ آهي. پير علي محمد راشديءَ پنهنجي ڪتاب ”اهي ڏينهن اهي شينهن“ ۾ کيس پنهنجي دور ۾ سنڌ جي مشاهيرن ۾ اوليت جو درجو ڏنو آهي ۽ اعتراف ڪيو آهي ته ”اسان جي دور ۾ سندس سوچ ئي سڀني ۾ صحيح هئي.“

عبیدالله ”سنڌي“ اصل ۾ پنجابي هو ۽ سک ڌرم جو هو ٻاراڻي عمر ۾ اسلام ڏانهن مائل ٿيو ۽ سنڌ آيو پر چونڊيءَ ۽ امروٽ جي بزرگن سندس مٿي تي شفقت جو هٿ رکيو کيس پنهنجي اولاد وانگر پاليو مٿس عبیدالله نالو رکيو. اڳتي هلي، پير جهنڊي جي بزرگن کيس پنهنجي جيءَ ۾ جايون ڏنيون. سو انهيءَ پس منظر ۾ پاڻ کي شعوري طرح ”سنڌي“ ڪوٺايائين.

هونئن، عام طرح سان ڪنهن به ماڻهوءَ کي پرديس ۾ ”سنڌي“ انڪري سڏيندا آهن، جو سنڌ سان سندس نسبت هوندي آهي. مثال طور ابو معشر ”سنڌي“ هو يا سندس خاندان ڪهڙي زماني ۾ سنڌ جي ڪهڙي شهر مان عربستان ويو سو ته معلوم ڪونهي. پر، عرب دنيا ۾ ايدڙو ته نالو پيدا ڪيائين، جو وفات ڪيائين، ته اسلامي دنيا جي هاڪاري خليفي هارون رشيد خود سندس جنازي نماز پڙهائي.

ابو معشر ”سنڌي“ بغداد ۾ دفن ٿيو ٻين اسلامي علومن ۾ ته اڪابر پر حضور پيغمبر ﷺ جن جي اولين سيرت نگارن ۾ به سندس نالو مقدم آهي. ”مغازي“ جي نالي سان سيرت رسول لکي هئائين. جا هاڻي ناياب اسان جو قلم هڪ علم: 347

آهي. جرمن عالمن جوزف هورو وٽس پنهنجي ڪتاب ۾ اهڙو ذڪر ڪيو آهي، جنهن جو اردو ترجمو نثار فاروقي ”سیرت نبوي ڪي اولين ڪتابين اوران ڪي موافين“ نالي سان دهليءَ مان شايع ڪيو آهي.

\*\*\*

مون هڪ دفعي هڪ ڊچ عالم کان پڇيو ته، ”اسان به ڪو وڏو ماڻهو پيدا ڪيو آهي؟ يا هر هنڌ لپي هيٺان واري آهي.

هو حيدرآباد آيو هو. دهليءَ ۾ قرآن ڪانفرنس ۾ شريڪ ٿي واپس موٽيو هو. مون سان ۽ سائين قاسمي صاحب سان مليو هو چيائين ته ”اوهان شاه ولي الله دهلوي پيدا ڪيو آهي، جيڪو واقعي وڏو ماڻهو هو.

شاه ولي الله ننڍپڻ ۾ جڏهن قرآن ڪريم حفظ ڪيو هو تڏهن سندس استاد هڪ ”سنڌي“ هو. محمد فاضل نالو هئس. ايڏو ته وڏو عالم هو جو شاه عبدالرحيم دهليءَ ۾ پنهنجي پٽ شاه ولي الله ڪي قرآن پڙهائڻ لاءِ ڪيس ٿي منتخب ڪيو. جڏهن شاه ولي الله پاڻ وڏو ٿيو ۽ درس تدريس شروع ڪيائين، ته سنڌ جي سائين شاه عبداللطيف ڀٽائيءَ جو پڳ مٿي يار مخدوم معين ٺٽوي وٽس علم پرائڻ لاءِ اٿن، ۽ گهوڙن تي سفر جا ڏک ڏاکڻا برداشت ڪري دهليءَ ويو ۽ ورهين جا ورهيه سندس قدامت ۾ ويهي ابن عربيءَ جو فلسفو سمجهيائين. مون مهراڻ رسالي ۾ مخدوم معين ڏي شاه ولي الله جا لکيل خط ۽ مخدوم معين جو هڪ دستاويز شايع ڪيا آهن.

\*\*\*

پاڪستان ٿيو ته هندستان مان جيڪي شخص مهاجر ٿي سنڌ ۾ آيا، تن ۾ مولانا عبدالواحد ”سنڌي“ به شامل هو. عمر جو وڏو حصو جامعہ مليہ، دهليءَ جي تڏهوڪي وائيس چانسلر ڊاڪٽر ڏاڪر حسين جي سرپرستيءَ هيٺ گذاريائين، جو پوءِ هندستان جو صدر ٿيو. مولانا عبدالواحد پاڪستان ۾ هجرت ڪري آيو ته دهليءَ جي سندس مهاجر دوستن پاڪستان نهڻ جي نسبت سان ”نئين زندگي“ رسالي جو ايڊيٽر مقرر ڪرايو. عمر ۾ مون کان ويهه ورهيه کن وڏو هو. پر، اهڙي محبت ٿي ويس، جو مون ڪي پاڻ نئين زندگيءَ ۾ مقرر ڪرايائين ۽ رسالو منهنجي حوالي ڪيائين. مون کان وڌيڪ دوست ڪير به ڪونه هئس. نياڻين جي شاديءَ ۾ به مون سان ئي صلاح ڪيائين.

نئين زندگيءَ ۽ ڪن ٻين رسالن ۾ منهنجون جيڪي شروعاتي تحريرون ڇپيون، تن ۾ مان به پاڻ ڪي ”سنڌي“ لکندو هئس. ليڪن ڪجهه سالن کان پوءِ فقط سئو سڌو پنهنجو نالو لکندو هوس.

اسان جي ٽهيءَ ۾ سنڌ جي محب وطن اديبن ۾ حميد نالو ڪڍيو ۽ شعوري طرح پاڻ کي ”سنڌي“ ڪوٺايو. هونئن، عمر ۾ مون کان ۽ رشيد ڀٽيءَ توڙي تنوير کان ڪجهه سال ننڍو هو. پر، گڏ وهندا هئاسين ته اهو فرق محسوس ڪونه ٿيندو هو. چرچا گهڻا ۽ هٿان هٿان جون ڳالهيون ٻوليون ڪندا هئاسين. هر معاملي ۾ حُجائتا هوندا هئاسين. حميد ”سنڌي“ کان به اڳ سنڌ ۾ شيخ عبدالمجيد ”سنڌي“ مشهور هوندو هو. پر، هو بزرگ سياستدان هو ۽ حميد سنڌي نوجوان اديب.



حميد سنڌيءَ جي والد بزرگوار ڪافي عرصو ڊپٽي ڪمشنر رهيو ۽ ايڊيشنل ڪمشنر جي عهدي تان رٽائر ڪيو. پر حميد سنڌي پنهنجي زندگي پاڻ ناهي. جڏهن سندس عمر ۾ اڃا چوڏهينءَ جي چنڊ جي چانڊاڻ هئي تڏهن ئي زندگيءَ جي غم جو ”دو آتش“ جام پيڻو پيس. مون کي پاڻ ئي پنهنجي جوانيءَ جي ”غم روزگار“ ۽ ”غم جانان“ جو سربستو احوال مختلف موقعن تي ٻڌايائين. پر، انهن ڏکڻ ڏاکڻن هوندي به هڪڙو ڪم ڪيائين، جو اسان مان ڪير به ڪري ڪونه سگهيو. ماهوار ”روح رهاڻ“ رسالو ڪڍيائين. اها ڪا معمولي ڳالهه ڪانه هئي. هونئن ته سنڌي زبان ۾ خانگي طرح ماهوار رسالا ٻين به ڪڍيا هئا ۽ حميد کان اڳ ڪڍيا هئا، پر، سندن قبلو ڪونه هو. هر قسم جو ويس ڍڪيندا هئا. سندن پيٽ ۾ حميد سنڌيءَ هڪ اهڙو رسالو ڪڍيو جنهن جو مول متو ۽ مقصد هو، ”سنڌ جي حقن جي حفاظت.“

ون يونٽ واري زماني ۾ مارشل لا کي لٽ باني وانگر استعمال ڪري جنرل ايوب خان ۽ سندس ٽولي ڪوٽڙي بئراج توڙي سکر بئراج ۾ سنڌ جي زمينن جي ڦرلٽ ڪئي. سنڌ جا مير، پير ۽ وڏيرا ته سدائين چڙهندڙ سج جا پوڄاري هوندا آهن. اهي سندس ٻڌا ٻانهن هوندا هئا. کيس سنڌ ۾ شڪار ڪرائيندا هئا ۽ لک لتائيندا هئا. تن ڏينهن ۾ ايوب خان جي هڪ هڪ شڪار تي گهٽ ۾ گهٽ اڌ لک رپيا خرچ ايندو هو. مون کي هڪڙو شخص سڄي، جنهن شڪار جي خرچن کي منهن ڏيڻ لاءِ حيدرآباد ۾ پنهنجو بنگلو ٻن لکن روپين ۾ وڪيو ٻيو وڏيرو هو. جنهن ڪا تمام ڀلي مينهن، ايوب خان کي تحفي طور راولپنڊيءَ موڪلي، سوچ ويچار ڪري مينهن جي سڱن ۾ سون جو قيمتي هار وجهي موڪليائين.

سنڌ جي محب وطن اديبن سنڌي وڌيرن جي انهيءَ ڪريل ذهنييت کي ڀرپور انداز ۾ ننڍيو ۽ سندن چوڌا لڌا. پر، مٿين ڪوبه اثر ڪونه ٿيو ڇاڪاڻ ته هُو نود هوندا هئا. جمال ابڙي پنهنجي ڪتاب ”توهر ۾ ڳاڙها گل“ ۾ انهيءَ دور جو ذڪر ڪندي لکيو آهي ته:

مان 1965ع کان وٺي 1969ع تائين حيدرآباد ۾ پيريا چار سال رهيس. سنڌ ۽ سنڌين لاءِ تمام نازڪ ۽ هنگامي دور هو. هڪ ته جنرل ايوب جي مارشل لا، مٿان وري ون يونٽ جي ڳڻ، هندوستان سان لڙائي، تاشقند ٺاهه، وزارت تان پٽي صاحب جي استعيفا ۽ ٽپال جي لفاظي تي ايڊريس وجهڻ مهل لفظ ”سنڌ“ جي استعمال تي بندش. حيدر بخش جتوئيءَ جو جيئي سنڌ جو نعرو ۽ سائين جي ايم سيد جو سنڌو ديش جو اعلان. بزم صوفياڻي سنڌ جي تحريڪ، ”روح رهاڻ“ رسالو ۽ حميد ”سنڌي“ وارن جي باهڙي ڊڪائڻ ۽ ڪانفرنسون ڪوٺائڻ، پٽي صاحب ۽ شيخ اياز جو قيد ٿيڻ، ڪمشنر مسرور جون ڏاڍايون ۽ فرعونيت، شاگردن جو چوٿين مارچ وارو هنگامو، ڏاڍو پُر آشوب دور هو. جمال ابڙي اڳتي هلي لکيو آهي:

اياز سان ملڻ جا گهڻا موقعا به حميد سنڌيءَ پيدا ڪيا. کيس جس هجي، جو ميمڻ هوندي به ”نفعي نقصان“ کان بي نياز ٿي، باهه سان ڪيڏندو رهيو. اهڙي ڏکئي دور ۾ هڙان وڙان خرچ ڪري ڪانفرنسون ڪوٺائيندو هو. سنڌ جي هڪ هڪ ضلعي مان ماڻهو اچي گڏ ٿيندا هئا. مير مجلس شيخ اياز هوندو هو. اهڙو هڪ شاندار جلسو 31 مئي 1967ع ۾ بسنت هال ۾ ڪوٺايائين جنهن ۾ اياز پنهنجو مشهور نظم پڙهيو:

هيءَ ستن نه ڏيندي چين، اتي ڏس ڪوئي آيو آ پيارا،

هي شايد ساڳيو رمتو آ، اڳ جيئن اڃايو آ پيارا.

ماڻهو جهڙوڪر منڊجي ويا، سڄو نظم پڙهي. آخر بند پڙهيائين ته:

هيءَ پنهنجي ڪرڻي ڀڙڻي آ، پر سنڌ اياز نه مرڻي آ،

آخر ته رات گذرڻي آ، تو ڇو گهٻرايو آ پيارا.

هال ۾ تائين جا ڦهڪا ٿي ويا. ماڻهو جوش ۾ اٿي بيٺا ۽ جيئي سنڌ جا نعرا لڳا.



پُر آشوب جمال دور جو جيڪو نقشو ڪڍيو آهي. انهيءَ دور ۾ ايوب سرڪار ايجان به طاقت جي انڌ ۾ هئي. تنهن هڪ ٻيو به بچڙو ڪم ڪيو. سندس تعليمي سيڪريٽريءَ شريف خان سنڌي ٻولي جي نڙيءَ تي نهن ڏنو. ايوب خان کان اعلان ڪرايائين ته اڳتي هلي وقت گذرڻ سان هڪ نئين ٻولي ازخود نهي ويندي جيڪا ”هندستاني“ وانگر ”پاڪستاني“ ڪوٺبي. سنڌي پنجابي، پشتو ۽ بلوچي ازخود ختم ٿي وينديون.

اهو بيان بنگالين کي بيوقوف بنائڻ ۽ اولهه پاڪستان جي علائقائي ٻولين کي ختم ڪرڻ لاءِ چيائين. بنگالي شاگردن مظاهرا ڪيا. پوليس مٿن گولياڙي ڪئي شهيدن جا منارا ٺهيا. نفرت زور ورتو. اوڀر پاڪستان جي جدائيءَ جو ٻج پيو.

سنڌ ۾ ايوب خان جي انهيءَ بيان باهه تي پيٽرول وارو ڪم ڪيو. غصي ۾ مڇريل سنڌي عالم اديب ۽ شاگرد باهه ٿي اُٿيا. ايڏي ته زوردار تحريڪ هلايائون، جو آخرڪار فيلڊ مارشل جي حڪومت سندن آڏو اچي گوڏا کوڙيا.

انهيءَ تحريڪ توڙي ”روح رهاڻ“ جا ساليانا جلسا حيدرآباد جي بسنت هال ۾ ٿيندا هئا، جن جو روح روان حميد سنڌي هوندو هو ۽ سمورا سنڌ دوست اديب سندس مددگار هوندا هئا. مکيه مهمان، شيخ اياز هوندو هو جنهن پنهنجيءَ آتم ڪهاڻيءَ ۾ انهن جلسن جو ذڪر هيئن ڪيو آهي:

”حميد سنڌيءَ جي رسالي ”روح رهاڻ“ تي ون يونٽ خلاف صحيح معنيٰ ۾ تحريڪ پڙڪائي هئي. هن بسنت هال حيدرآباد ۾ ٿيل جلسن جا احوال، منهنجون تقريرون ۽ تراباٽ منهنجا تي ڳٽڪا، ”هي گيت اُڃايل مورن جا“ ۽ ”جل جل مشعل جل جل“ ۽ ”رت آئي ڳاڙهن پيرن جي“ شايع ڪري سنڌي قوميت جو کُلم کُلا پرچار ڪري حڪومت جون وايون بتال ڪري ڇڏيون هيون.“

\*\*\*

ون يونٽ واري دور ”روح رهاڻ“ رسالي ۽ بسنت هال ۾ ساليانن جلسن بابت خود حميد سنڌيءَ جا پنهنجا تاثيرات هي آهن:

”ون يونٽ جو پاور پلانٽ الائي ته ڪيترا يونٽ سازي چڪو هو ايوب خان جي مارشل لا ۾ تپال جي لفافي تي ايڊريس ۾ ”سنڌ“ نه لکڻ جو حڪم. سنڌ جي زبان بندي، عام بيروزگاري ۽ سرڪار جي ٻين اهڙن ڪڏن ڪمن عام ماڻهن ۾ سخت احساس محرومي پيدا ڪيو هو.

سنڌ جي محب وطن اديبن ۽ شاعرن پاڻ ملهايو ۽ سنڌ جو ساٿ ڏنو. هنن اهڙو ادب تخليق ڪرڻ شروع ڪيو. جيڪو سنڌ ۾ سجاڳيءَ جو سبب بڻجي. ان سلسلي ۾، سنڌي ادبي بورڊ جي رسالي ”مهراڻ“ سجاڳيءَ جي شمع جو ڪم ڪيو. مهراڻ جي شروع ڪرڻ ۽ هلائڻ ۾ هونئن ته ڪيترن ئي سنڌ جي سڄڻن جو هٿ هو. پر، سائين جي ايم سيد، ميران محمد شاھ محمد ابراهيم جويي، غلام رباني آگري، مولائي گرامي، شمشيرالحيدري ۽ امداد حسينيءَ جا نالا هن وقت ياد اچن ٿا.

بيواهر رسالو ماهوار ”نئين زندگي“ هو. مولانا عبدالواحد ”سنڌي“ انهيءَ جوايڊيٽر هو. هن سرڪاري ملازم هوندي به رسالي جي وسيلي، سنڌ ۾ سماجي، سياسي ۽ اقتصادي بيچينيءَ جو کليل اظهار ڪيو وڏو مجاهد ماڻهو هو.

محمد عثمان ڏيپلائيءَ جو رسالو ”انسان“ ماڻهن ۾ عام سجاڳيءَ ۽ بيگم زينت چنا جو ماهوار ”مارئي“ عورتن ۾ سجاڳيءَ آڻڻ جو واحد ذريعو هو جنهن جي وسيلي ڪيتريون ئي سنڌي لکندڙ خواتين مثال طور، شميره زرين، ڊاڪٽر درههوار سيد ۽ ٻيون اڳتي آيون. انهن سمورن مردن ۽ خواتين لکندڙن جي سوچ هئي ”سنڌ ۾ ذهن ۽ فڪر جي آزادي“ اهڙو اقتصادي نظام جو سنڌ جي عام ماڻهن کي حق ملڻ ۽ انصاف پلڻ پوي.

اها ڳالهه من ۾ رکي، ڪي دوست مون وٽ آيا ۽ هڪ آزاد ماهوار رسالي ”روح رهاڻ“ ڪڍڻ لاءِ چيائون. رسالو ڪڍڻ تمام وڏو ڪم هو. هر ڪنهن مدد جو واعدو ڪيو. پر، 1960ع کان 1969ع تائين پورن نون سالن جي عرصي ۾ هڪ روپي جي به مدد ڪانه ملي.

سنه 1960ع ۾ ”روح رهاڻ“ رسالو ائين نڪتو، پر، ٽي چار پرچا نڪرڻ سان ئي منهنجي مالي حالت سقيم ٿي وئي. مون وليج ايڊ ڪاتي ۾ نوڪري ڪري پرچي کي بچايو. سڄو سال هليو، پر، اسان جو ڊڪلٽريشن رد ڪيو ويو. سرڪار چيو ته وري ڊڪلٽريشن فائيل ڪيو.

هفتيوار انسان، ماهوار مارئي ۽ ماهوار روح رهاڻ جون نون ڊڪلٽريشن لاءِ درخواستون ڪيئي ورهيه بي دريافتون پيون هيون. جڏهن اسان واسطيدار آفيسن ۾ ڪامورن جا هٿ سڻيا ڪرايا. تڏهن مس مس وڃي ”روح رهاڻ“ کي ٻن سالن بعد مارچ 1963ع ۾ ڊڪلٽريشن مليو. پر، رسالي لاءِ پئسا ڪونهئا. مٿان منهنجو ايم اي جو امتحان هو غياث جوڻيجو ۽ مان گڏ پڙهندا هئاسين. هن سوروييا ڏنا، جيڪي مون کي اڃا ياد آهن.

”روح رهاڻ“ لڏندي لمندي پئي هلي. منهنجيون نوڪريون ۽ پورهيا به جاري هئا. 1965ع کان ”روح رهاڻ“ پنهنجي خاص مقصد سان ظاهر ٿي بيٺي. هاڻي ”روح رهاڻ“ سنڌيت جي هڪ تحريڪ هئي جا سڄيءَ سنڌ ۾ ڦهلجي وئي. جشن ”روح رهاڻ“ رڳو هڪ ساليانو ميٽر ڪونه هو. پر، سنڌ جي نئين فڪر کي فروغ ڏيارڻ جو ذريعو هو. سنڌ جي ڪنڊ ڪڙڇ مان سوين ليکڪ ساليانن جلسن ۾ اچي مڙندا هئا. شيخ اياز هي نظم اهڙي هڪ جلسي ۾ پڙهيو هو:

ماروڙن کان منهنڙو ڦيرين؟  
ڏاهپ بي ڪا ڏس ميان.  
تون ڪانڌي ڪونه ٿجانءِ

اياز جا ٽي شعري مجموعا، ”جل جل مشعل جل“، هيءَ گيت اُڃايل مورن جا“ ۽ رت آئي ڳاڙهن پيرن جي.“

ماهور ”روح رهاڻ“ ۾ ڪيترا ئي پيرا وري وري چيا.  
”روح رهاڻ“ جو ڪم ڪنهن به اڪيلي جڻي جي وس کان مٿي هو. مولا گهڻا مددگار پيدا ڪيا. ڪنهن جا نالا ڪٿي، ڪنهن جا ڪٿان؟ پر، سائين عبدالله چنا، بيگم زينت چنا ۽ منهنجي گهر جي ڀاتين وڏي سرپرستي ڪئي. هر قلم سائين ۽ اشفاق قاضيءَ، ناصر مورائيءَ، غلام رباني آگري، غلام محمد گراميءَ، تنوير عباسي، امداد حسينيءَ، خواجه سليم، نياز همايونيءَ ۽ خاص طرح انڊس پرنٽرز جي مالڪ مطيع الرحمان جا نالا منهنجي دل تي اڄ به نقش آهن. ٻيا به ڪيئي محسن هئا. پير حسام الدين راشديءَ هڪ موقعي تي چيو ته ”حميد سنڌيءَ جا ايديتوريل دشمن جي دل تي داغ آهن.“ پير صاحب ڏاهو شخص هو. سندس ڳالهه هڪ ڏينهن صحيح ثابت ٿي. سرڪار کي آخرڪار ”روح رهاڻ“ تي بندش وجهڻي پئي.

\*\*\*

حميد سنڌيءَ ”روح رهاڻ“ رسالو ڪڍيو ۽ ”زندگي پبليڪيشنس“ قائم ڪيائين. جنهن ڪتاب شايع ڪيا. پنجاهه ۽ سٺ وارن ٻنهي ڏهاڪن ۾ تمام گهڻا سنڌي افسانه نگار اڀريا. جمال ابڙو شيخ حفيظ رشيد آخوند، ابن حيات پنهور اياز قادري، رشيد ڀٽي، خواجه سليم جمال رند، ثريا ياسمين، جميد نرگس، ثميره زرین، رشيد حجاب ۽ ٻيا ڪيئي نمايان نالا هئا. حميد سنڌيءَ اسان جو قلم هڪ علم: 353

اول جمال ابڙي جو ڪتاب ”پشوپاشا“ ڇاپيو ۽ پوءِ منهنجو ڪتاب ”آب حيات ۽ ٻيا افسانا“ شايع ڪيائين. حميد ۽ منهنجي دوستيءَ جو آغاز ائين ٿيو. اياز قاديءَ جي افسانن جو ڪتاب ”بلو دادا“ غالباً ٻئي ڪنهن ناشر ڇاپيو. خواتين لکندڙن ۾ ثميره زرین جي افسانن جو ڪتاب ”هي گيت اڃايل مورن جا“ پڻ ٻئي ڪنهن ناشر ڇاپيو. البت، حميد پنهنجو ڪتاب ”اداس واديون“ ۽ ناصر مورائيءَ جو ناولت جو ڪتاب ”راتيون جاڳن جي“ ڇاپيو. سندس ڇاپيل سڀ ڪتاب سندس چوڻ موجب ”هٿن هٿ ڪپي ويا.“ حميد سنڌيءَ جا ڇاپيل اهي افسانوي مجموعا هاڻي سنڌي ادب ۾ هڪ خاص دور جا تاريخي يادگار آهن. پر، انهن تاريخي يادگارن جي حفاظت شمشيرالحيدريءَ ڪئي. جنهن ماهنامي ”نئين زندگيءَ“ ۾ ڇپيل جملي سنڌي افسانن جو هڪ نهايت سهڻو انتخاب شايع ڪيو. ان زماني ۾ سنڌي افسانو عروج تي هو. ڳوٺاڻي زندگيءَ جي پياري تصوير عبدالقادر جوڻيجي ۽ شهري زندگيءَ جي تصوير غلام رباني مغل پنهنجن افسانن ۾ اهڙي ته ڏانوسان ڪري جو پڙهندڙن کي آسمان ۾ انڊلٽ جا سمورا رنگ ياد اچي ويا. پوءِ ته سنڌيءَ ۾ ڪيئي اعليٰ پايي جا افسانه نگار پيدا ٿيا، جن جي افسانن جا مجموعا هاڻي سنڌي افسانه نويسيءَ جا سنگ ميل آهن.

\*\*\*

سماجي ۽ سياسي جماعتن ۽ تحريڪن ۾ ڪيئي دوست ۽ ساٿي اچي گذر ٿيا. پر، جڏهن اهو دور گذري وڃي ٿو ته هو هڪٻئي کان اهڙو ته وڇڙي وڃن ٿا، جو ڄڻ ته ڪڏهن گڏ ٿيا ئي ڪونه هئا. مثال طور ”ون يونٽ“ واري زماني ۾ ميرپور بنوري جو عبدالفتاح اسان جو ڏاڍو ويجهو ساٿي هو. هاڻي سالن کان سندس نالو ئي ڪونه ٿو پئجي. اسان ٻئي ڄڻا سائين جي ايم سيد جي ”بزم صوفياڻي سنڌ“ جو سڄو لٽريچر وڏي محنت ۽ محبت سان شايع ڪندا هئاسين. مان سرڪاري نوڪريءَ ڪري هر هنڌ ڪتابڙين مان پنهنجو نالو ڪڍي ڇڏيندو هئس. عبدالفتاح اهو ڏسي ڏاڍو کلندو هو کيس ڪوبه ڊپ ڊاءُ ڪونه ٿيندو هو وڏو مجاهد ۽ مخلص انسان هو.

\*\*\*

حميد ”سنڌي“ نوشهري فيروز جو وينل آهي ۽ مون به نوشهري جي هاءِ اسڪول مان مئٽرڪ ڪئي. اها حميد سنڌيءَ ۽ منهنجي دوستيءَ جي ٻي نسبت آهي. حميد نوشهري جو وينل آهي ۽ مان ڪنڊياري جو. پاڪستان نئون نئون ٺهيو ته روڊن تي بس ۽ ويگن سروس عام ڪونه هئي. ٻئي ڄڻا،

عید جهڙن موقعن تي، ریل ۾ سفر ڪري، ڀريا روڊ اسٽيشن تي وڃي لهندا هئاسين. اڳتي نوشهري ۽ ڪنڊياري وچ ۾ هڪ مسئلو هوندو هو. تڪسين ۾ ايڏي ترش هوندي هئي. جو انهن ڏي پير پائڻ جي همت ڪانه ٿيندي هئي. حميد سان سندس بيگم ۽ مون سان منهنجي گهر واري گڏ هونديون هيون. حميد هر ڀيري پنهنجي والد صاحب کي تڪليف ڏيندو هو. چاچو (مرحوم) دادوءَ ۾ ڊپٽي ڪمشنر هوندو هو. جيب موڪليندو هو. اول حميد ۽ سندس گهر واري نوشهري لهندا هئا. پوءِ اها ئي جيب مون کي ۽ منهنجيءَ گهر واريءَ کي اسان جي ڳوٺ لاهي ايندي هئي.

حميد ”سنڌي“ ڪنڊياري جي ڀرسان هالاڻيءَ جي هڪ معزز ميمڻ خاندان مان شادي ڪئي هئي. هالاڻي اسان کان ڇهه ميل پري آهي ۽ ڪنڊياري به هالاڻي کان اوتري ئي پنڌ تي آهي. بيگم حميد سنڌيءَ جا ڪي بزرگ، درياءَ جي ڀرئين پاسي لڏي وڃي دادوءَ ۾ سڪونت پذير ٿيا هئا. واپار ڪندا هئا. سينيون سڏبا هئا. مون سيٺ يعقوب ۽ سيٺ شمس الدين جا نالا ننڍپڻ ۾ ٻڌا. منهنجن وڏن جا سيٺ يعقوب ۽ سيٺ شمس الدين سان لاڳاپا هوندا هئا، ان جو مکيه سبب اهو هو جو اهي ميمڻ بزرگ اسان جي وڏي ڏاڏي مخدوم محمد دائود آگري جا نهايت عقيدتمند هوندا هئا. جنهن جي ابدي آرامگاهه هالاڻي شهر جي ٻاهران نيشنل هاءِ وي جي ڪپ تي آهي.

مخدوم محمد دائود عظيم انسان هو. پير صاحب پاڳارن جي متبرڪ خاندان جي معزز اعليٰ، پير سائين روضي ڌڻي، سيد محمد راشد رحمت الله عليه ۽ هالاڻيءَ جي نيڪ نام بزرگ سيد عاقل شاهه ”گيسوئي دراز“ سان گڏ ڪوتڙي ڪبير جي مدرسي ۾ هم درس هو. اهو مدرسو ان زماني ۾ سنڌ جي وڏي درسگاهه هو. انهيءَ سبب سان تنهي چئن جي سڄي عمر پاڻ ۾ محبت رهي.

هڪ دفعي منهنجي والد مرحوم جو ڊاڪٽر دائود پوٽي ۾ ڪو ڪم پيو جو تڏهن سڄيءَ سنڌ جو ڊي پي آءِ هو. انگريزن جو زمانو هو. منهنجو چاچو ٻيڙيءَ ۾ چڙهي درياھ پار ڪري دادوءَ ويو. سيٺ محمد يعقوب سان حالي احوالي ٿيو. هن هڪدم ڊاڪٽر صاحب مرحوم جي والد صاحب کي پاڻ وٽ سڏايو جنهن پنهنجي فرزند سان احوال ڪيو. ڊاڪٽر دائود پوٽي صاحب فوراً ڪم ڪيو.



سنڌ جي مشهور تاريخ نويس، مير علي شير قانع پنهنجيءَ تاريخ ”تحفته الڪرام“ ۾ مخدوم محمد دائود آگري جي والد مخدوم عبدالله آگري کي پنهنجي دور جي سنڌ جي چونڊ مشاهيرن ۾ شمار ڪيو آهي. تڏهن ريل گاڏيون ڪونه هيون، تاريخ ۽ ٽيليفون ڪانه هئي. ٽپال جوئي انتظام ڪونه هو. پوءِ به مخدوم عبدالله آگري جي دينداريءَ جي شهرت سنڌ جي هاڪاري تاريخ نويس مير علي شير قانع تائين نٿي ۾ ڪيئن پهتي؟ هاڻوڪي دور جي ڪنهن محقق واري ٻي هڪ اهم روايت بيان ڪئي آهي ته ”شاه ڀٽائي ڪهڙن ڏانهن ويندي، مخدوم عبدالله آگري وٽ ترسندو هو.“

نثار احمد آگري ٻڌايو ته شاه ڀٽائي چمڙي جو هڪ ٿيلهو مخدوم عبدالله آگري کي ڏئي ويندو هو جنهن ۾ سندس شعر ڪاغذن تي لکيل هوندا هئا. ته ڏسي پڪ ڪري ڏيو ته ڪنهن به شعر ۾ شريعت جي خلاف ڪا ڳالهه نه ڪانهي. واپسيءَ تي وري اهو ٿيلهو ساڙ کڻي ويندو هو. غالباً، شاه ڀٽائي ٻين ڪن عالمن ۽ درويشن کي به ساڳئي مقصد سان پنهنجو ڪلام ڏسڻ واسطي ڏيندو هو. ٿورا سال ٿيا، جو ڪنهن سوال ڪيو ته ڪيئن خبر پوي هي ڪلام شاه سائينءَ جو آهي؟ ڪنهن عالم اتي جواتي ٺهه ٻه جواب ڏنو ته: ”جيڪو شعر شريعت مطابق نه هجي، سو شاه سائين جو ڪونهي.“

نثار احمد آگري اهو به ٻڌايو ته جڏهن شاه ڀٽائيءَ هي جهان ڇڏيو ته ان وقت جي دستور موجب، سندس قريبي حلقن ۾ مخدوم عبدالله آگري کي به اطلاع ڪيائون. هن هڪدم پنهنجن طالبن جو تعزيتي اجلاس ڪوٺايو ۽ دعا گهرڻ کان پوءِ فرمايو ته ”سنڌ هڪ الله واري کان خالي ٿي وئي.“

\*\*\*

هن پس منظر ۾، هالاڻيءَ جا سادات ۽ ميمڻ خاندان جا برڪ ماڻهو مخدوم محمد دائود آگري سان دلي صدق رکندا آهن. دادوءَ مان بيگم حميد سنڌيءَ جا مت مائٽ مونکي اسلام آباد ۽ خط پٽ لکي تاڪيد ڪندا رهندا هئا، ته ”مخدوم محمد دائود آگري جو احوال لکي ڇپايو.“ دادوءَ وارن انهن بزرگن جي اولاد مان يوسف سان منهنجي سڪ رهڻي آهي. پاڻ به اسلام آباد ۾ رهندو هو. ڪجهه وقت جرمنيءَ ۾ ڪنهن اعليٰ عهدي تي ويل هو. بيگم حميد سنڌيءَ جو ويجهو مت مائٽ آهي.

\*\*\*

حميد سنڌي هڪ اديب جي حيثيت ۾ قومي خيالن جو ماڻهو ۽ سنڌ جي روشن مستقبل جو آرزومند آهي. مٽيءَ جي خوشبوءِ ڌرتيءَ جي ڪشش تهذيب ۽ پيغمبرن کي به متاثر ڪيو آهي. سو حميد جو پاڻ کي ”سنڌي“ ڪوٺائڻ سمجهه ۾ اچي ٿو.

هونئن، حميد جو ذات پات، رنگ نسل ۽ مذهب جي ڪري ڪنهن سان ڪوبه متپيد ڪونهي. 1963ع ۾ اياز ۽ رشيد ڀٽي هندستان گهمي آيا. ته سال پوءِ اتم ۽ سندري سنڌ گهمڻ آيا. هندستان ۽ پاڪستان جا تعلقات تڏهن خوشگوار ڪونه هئا. هڪ خاص مذهبي جماعت سان وابسته سنڌي اديب، هتان جي سنڌ دوست اديبن تي هندستان جي ايجنٽيءَ جو الزام هڻندا هئا ۽ سدائين مٿن چغلوڙن وانگر درخواستون ڪندا هئا. هنن هڪ دفعو شيخ اياز کي حيدرآباد ۾ هڪ جلوسي جي صدارت ڪرڻ کان روڪڻ لاءِ شهر نيڪالي ڏياري هئي. پنهنجين اهڙين سنڌ دشمن حرڪتن ۾ کين شرم حياءِ ته ڪونه ٿيندو هو بلڪ انهن کي ئي عين ”اسلام“ سمجهندا هئا.

ٻئي طرف، ان زماني ۾ سرڪاري آفيسن ۾ سنڌ دشمن ته سڻيا پيا هوندا هئا، تن کي هر ڳالهه ۾ صوبائي تعصب جي بوءِ ايندي هئي. سو اياز ۽ رشيد ڀٽيءَ، ٻنهي جڻن کي، ”هند-ياترا“ جي ڪري ڪجهه عرصو جيل ويڻو پيو. هن پس منظر ۾ سنه 1964ع، ۾ جڏهن اتم ۽ سندري سنڌ گهمڻ آيا ته سندن آدرياءَ سڄيءَ سنڌ ۾ وري به فقط سنڌ دوست اديبن ڪيو. حميد سنڌي انهن ۾ سرفهرست هو. اسان جا هاڻوڪا ”سڄا جهڙا سنڌي اديب“ تڏهن ايڏو ته ڊڄندا هئا، جو سو ڪو هن جي مفاصلي تي به نظر ڪونه ايندا هئا. سندري ۽ اتم حيدرآباد آيا، ته سڄو انتظام حميد سنڌيءَ، مون ۽ جمال رند ڪيو. حميد سندن رهائش جو انتظام عبدالله چنا ۽ بيگم زينت چنا جي گهر ۾ ڪيو. ڪراچيءَ ۾ سائين جي ايم سيد ۽ پير حسام الدين راشديءَ، حيدرآباد ۾ سائين مخدوم محمد زمان طالب الموليٰ ۽ سچل ڪاليج جي روح روان محترم شيخ صاحب سندن دعوتون ڪيون. سچل ڪاليج جو پرنسپال محبوب علي چنا صاحب هو. سکر ۾ مغل عبدالستار ۽ بين صاحبين به سندريءَ ۽ اتم جون دعوتون ڪيون.

\*\*\*

حميد جڏهن ٽنڊي ڄام ۾ وائيس چانسلر ٿيو ته مان اسلام آباد ۾ هئس.

اسان جو قلم هڪ علم: 357

فون تي کيس واجبي ڪم ڪار جي تڪليف ڏيندو هئس. اوڏيءَ مهل تي ڪري ڇڏيندو هو. اتان خيرپور وائيس چانسلر ٿي ويو ته اتي به منهنجي چوڻ تي ڪيئي قرب ڪيائين. خيرپور ايندو هئس، ته ڳوٺ ويڃڻ لاءِ موٽرون ته ڏيندو هو پر، خيرپور روهڙيءَ ۽ شڪارپور جون مشهور مٺايون ۽ تازي لٿل ڪجور به تحفي طور موڪليندو هو. سندس ننڍو ڀاءُ شمس اوڏيءَ تي سڪ سان ملندو هو شمس نهايت منو ماڻهو آهي.

هڪ دفعي حميد ۽ مان شمس سان سکر ملڻ وياسين، شمس شام جي چاءُ لاءِ ٻيو ته سڀ اهم ڪيو ليڪن پنجهتر ميلن جي مفاصلي تان، خاص نموني سان پڪل ڪڪڙ به گهرايائين ۽ کائڻ پيئڻ جي ٻئي مال ۽ مٺاين سان گڏ اسان جي اڳيان چاءُ جي ميز تي رکيائين. ٻئي دفعي حيدرآباد ۾ مان حميد سان ملڻ ويس، جو عيد جو موقعو هو پاڻ ۽ سندس بيگم نوشهري مان عيد ڪري آيا هئا. حميد گهر ۾ نه هو پر، سندس بيگم هئي. دستور موجب نوڪريائيءَ بسڪوٽ، ڀاڙ ۽ ڀاڙي آڻي، منهنجي اڳيان رکيو. مون ٿڌو ساھ ڀري چيو ته، ”نوشهري ۽ هالاڻيءَ جي ميمڻن مون سان ڪانه نياڻي، عيد تي موقعي تي، به مٺائي ڪانه ملي. ڀاڙ ۽ ڀاڙي مليو.“

اهو ٻڌي بيگم حميد اچي تهڪن ۾ پئي. نوڪريائيءَ کي دٻ ڪڍيائين، سا تڪڙي تڪڙي نوشهري فيروز جا ”ڪير پڙا“ کڻي آئي.

ڳالهه هئين آهي ته سنه 1949ع ۾ مان نوشهري ۾ پڙهندو هئس، ته پيرين ۽ نوشهري جا ڪير پڙا مشهور هوندا هئا. اسان جي هاءِ اسڪول جي هاسٽل ۾ هڪ شاگرد شهر مان ڪنهن خاص دڪان تان وٺي ايندو هو ۽ اسان کي اوڌر تي ڏيندو هو. سندس قرض لهندو ئي ڪونه هو، ڇو جو اسان روزانو ڪانئس اوڌر تي خريد ڪندا هئاسون ڪير پڙن ۾ ڏاڍو مزو هوندو هو.

حميد سان اها ڳالهه ڪيم، ته چيائين ته نوشهري فيروز جي ڪير پڙن وانگر اتان جو ”ملڪ روز“ به مشهور هوندو هو. پر، هاڻي اهي ماڻهو ڪونه رهيا. ملڪ ۾ ”مٺائي“ ۽ ”ملڪ روز“ ته ٺهيو محبت ۽ سچائي ڪانه رهي.

حميد اهل دل انسان آهي. سورهن آنا سچ چيائين. برابر سڀ ماڻهو هڪجهڙا ڪونهن. پر، سندس فرزند ارشد سون جهڙو سچو ماڻهو آهي.

1947ع ۾ اسان جي تعليم واري زماني ۾ نوشهري فيروز ۾ پير نول گهوت جو ڏاڍو نالو هو. چوَن ٿا ته سنڌ ۾ تمام وڏو حڪيم هو. انهيءَ کان اڳ واري زماني ۾ وري شاهه نصير جو نالو هو. هاڪارو شاعر هو جنهن جي ڪلام جون هي ٻه سٽون اهل دل انسانن جي دل تي اڄ به نقش آهن:

ڪن ڪي دين مليو ڪن ڪي دنيا  
عشق اصل ڪنئون انعام ڏئي وئين يار اسان ڪي  
يار اسان ڪي، دوست اسان ڪي.

\*\*\*

زمانو سدائين هڪ حال تي ڪونهي. حميد سنڌيءَ ۽ سندس بيگم صاحبہ جي صحت، سڪئي ستابي گهر، آرام ۽ آسائش جي باوجود صحيح ڪانه ٿي رهي. پر زماني ڪي منهن ڏيڻ ۽ پراون بلڪ انهن کان وڌيڪ پنهنجن جا زخم ڪاڻن جي باوجود، مون ڪڏهن به سندس قرب ۽ محبت، اخلاص ۽ اخلاق پر ڪمي ڪانه ڏني. بيگم حميد جيتري همت ۽ حوصلي واري آهي، اوتري ئي ذهين ۽ ڪل يوگ جي مزاج واري خاتون آهي. پر، شاباس آهي. حميد ڪي جو ناساز طبيعت هوندي به هن زماني ۾ هر ڪنهن سان پير ڪڍي ٿو. تازو دل جي بيماريءَ سببان باءِ پاس آپريشن ڪرايو اٿس. ايران جي هاڪاري شاعر حافظ شيرازيءَ ڪي ”لسان الغيب“ ڪوٺيندا آهن. ايرانين ايڏو بلند رتو پنهنجي ٻئي ڪنهن به شاعر ڪي ڪونه ڏنو آهي. حافظ جو هڪ شعر آهي ته:

خلل پذير بود هر بناڪ مي بيني  
بجز بنائي محبت ڪه خالي خلل است.  
يعني هن جهان ۾ جيڪا به شيءِ ڏسين ٿو تنهن ۾ آخرڪار خلل پوي ٿو سواءِ محبت جي، جواها خلل کان خالي آهي.

مسلمان جي گهر ۾ ٻار ڄمندو آهي، ته سڀ کان اول سندس ڪن ۾ بانگ چوندا آهن. حميد ڄائو هو ته مائٽن سندس ڪن ۾ بانگ ڏيڻ کان پوءِ، حافظ جو اهو شعر به پڙهيو هو جيڪو سڄي عمر کانئس ڪونه وسريو آهي.

※

## حقيقت پسند ڪهاڻيڪار

آغا سليم

حميد منهنجو هم عصر ليکڪ ۽ ذاتي دوست آهي. هن جي شخصيت منهنجي اڳيان ائين کليل آهي جيئن سندس ڪهاڻين جو هي ڪتاب. جنهن جو هڪ هڪ پنو هڪ هڪ ست ۽ هڪ اکر مان پڙهي سگهان ٿو. اهڙي ليکڪ جي لکڻين لاءِ لکڻ وڏو مسئلو هوندو آهي. جو لکڻ وارو يا ته ساڻس دوستي نڀائڻ لاءِ سندس اجائي تعريف ڪندو آهي يا وري رشڪ جو شڪار ٿي سندس قد گهٽائڻ جي ڪوشش ڪندو آهي ۽ ٻنهي حالتن ۾ ساڻس انصاف ٿي نه سگهندو آهي. ٻيو مسئلو هي هوندو آهي ته اهڙي ليکڪ جي باري ۾ لکڻ وارو هن جي لکڻين کي سندس شخصيت جي حوالي سان پڙهندو آهي، جڏهن ته لکڻين جي ليکڪ کان الڳ پنهنجي حيثيت ۽ شخصيت هوندي آهي. اهوئي سبب آهي جو 1968ع ۾ Roland Borthes نالي هڪڙي نقاد ليکڪ جي موت جو اعلان ڪيو ۽ هڪڙو مضمون لکيو جنهن جو عنوان ٿي The Death of the Author هو. ان مضمون ۾ هن لکيو هو ته فنڪار ٿي پنهنجي فن جي آخري تشريح سمجهيو ويندو آهي پر ائين نه آهي. فنڪار جي تخليق پاڻ ئي پنهنجي تشريح هوندي آهي. اها تشريح پڙهندڙ ڪندو آهي ۽ پڙهندڙ جو جنم ليکڪ جي موت سان ئي ممڪن آهي. بودليئر جي ڪنهن نظم کي هڪ ناڪام انسان جي ناڪاميان ۽ وان گوگ جي ڪنهن تصوير کي هن جي چريائپ جي حوالي سان اچڻ گهرجي. مارڪس لاءِ به چيو ويندو آهي ته هو يوناني آرٽ جو وڏو مداح هو ۽ آرٽ جي relative autonomy جو قائل هو. ان ساري تمهيد جو مقصد اهو آهي ته مان پنهنجي ڀر ۾ ڪيتري به ڪٽي ڪوشش ڪيان پر ته به مان شايد حميد جي لکڻين سان انصاف ڪري نه سگهان.

حميد جي ڪهاڻين ۾ جنهن ڳالهه سڀ کان وڌيڪ منهنجو ڌيان ڇڪايو اها وقت جي بي رحميءَ جو غمناڪ ۽ ڏکوئيندڙ احساس آهي. هر شيءِ وقت جي لٽڻ ۾ آهي ۽ ڀڄندي ڀرندي ۽ جهرندي ٿي وڃي. ماڻهو مڪان، 360 : اسان جو قلم هڪ علم

ماڳ - ڪا شيءِ پنهنجي اصلي حالت ۾ نه آهي. وقت جي اهڙي احساس جي ڪري سندس گهڻي ڀاڱي ڪهاڻيون حال کان ماضيءَ ڏانهن سفر ۽ فليش بئڪ ۾ آهن. ماضي حال کان وڌيڪ... آهي. ”ڳوٺ ۾ نه اهي گهڻيون آهن نه اهي ماڳ مڪان، نه اهي راڳ رنگ جا روپ، ڳتيل گهڻيون، چوڌاري جاين جو جوڙاءُ، لنگهه به بازاريون، نه اهي باغ بستان، نه آهي مستيءَ جا پيمانا پياريندڙ پيرن فقيرن جون درگاهون.“ ... ”هي اجڙيل ديار چوڌاري مڙهه ٿي مڙهه نصير شاهه بي وس. سندس خاندان رُليل“ (تيس ڏهاڳو ڏيهه ۾). ’زمانو جو دستور‘ ڪهاڻي جي ته شروعات ئي قبرستان جي ذڪر سان ٿئي. ”جڏهن به ڳوٺ وڃان ته صبح جو پنڌ ڪندي وڃي قبرستان نڪران.“

’ڪتاب جو بند باب‘ ۾ لکي ٿو ته هڪڙو پوڙهو جهور ماڻهو هڪڙي جهرندڙ ڪمري ۾ ويٺو آهي. سندس نڙي ۾ ڪينسر آهي. ارد گرد جو ماحول سندس وانگر ئي وقت جي لٽڙ سان جهريل آهي. سامهون پٽ تي هن جي جوانيءَ جي تصوير تنگيل آهي. ”ڳل ڀريل، ٽوبڊ جي ڪوٽ ۾ سٺي ٽاءِ، اڌڙو... پڪي ارادي وارو بهادر ليڪڪ، بهادر استاد، هڪ مڪمل بهادر انسان. وقت ڇي مان بادشاهه... پوڙهن جي پيشاني ۾ پيرا مون پسجن.“

۽ هوءَ جيڪا، ’دردونديءَ جو ديس‘... جي نازو آهي، ڪال گرل، تيز ڳاڙهي رنگ واري لپسٽڪ، ڀرون ٺهيل، آئي ليشن جيڪا مڙس سان تڙيءَ سان ٿي ڳالهائي ۽ انگريزي اکر تي استعمال ڪري اها ماضيءَ جي لالان آهي. معصوم ۽ بي خبر، پنهنجو پاڻ کان، پنهنجن جذبن، احساسن کان ۽ زماني کان. ڳل تي چمي ٿي مليس ته رڻي سان اڳهي ٿي ڇڏي چين تي چمي ٿي مليس ته پنهنجن احساسن کي سمجهي نٿي سگهي ۽ چئي ٿي، ’مون کي الائي ڇا ٿو ٿئي‘. اهڙي معصوم چوڪريءَ کي وقت ڪال گرل بڻائي ٿو ڇڏي... هوءَ روئي ٿي ته سندس اجڙيل ويران پوٺي جهڙي وجود تي لڙڪن جو وسڪارو ٿو ٿئي ۽ جڻ ته دردونديءَ جو ديس وسي ٿو پئي. هوءَ پنهنجي ماضي جي معصوم منظر کي replay ڪرڻ لاءِ انهن ساڳين هنڌن تان ٿي لنگهي جتان به ننڍپڻ ۾ لنگهي هوءَ گهر ويندي هئي. پويون در ڏيڍي ٽڪري وارو پيڇرو ان کان پوءِ پراڻو پيڇرو هوءَ اسپتال جي گيت وٽ تيوب لائيس جي ورهنيءَ ۾ بيٺي آهي. اها ئي معصوم سنهڙي سيپڪڙي لالان. اتي هانءُ کي جهپو اچي ٿو وڃي.

’پل جو موھ‘ جي ڦلان، وڪيل جي پراڻين فائيلن مان هڪ فائيل ۾ دفن آهي. ”فائيل کي چنڊڻ سان دڙا ڏاڻي، مون کي لڳو ته هيءُ زماني جي دڙ

آهي، جنهن ڪئي ڊنگ لٽي ڇڏيا. هن ٿوريءَ دَڙم تي ڦلن دفن هئي جو هن جوڙو ٿي ايترو هو.“

‘هي زهر ڪير پيئندو’ جو استاد شفيع پيئشن جي ڪاغذن جي پڇا ڪرڻ جي بهاني پوري وقت تي اسڪول ويندو آهي. سندس زندگي سندس ڪمري ۾ تنگيل 1936ع واري گهڙيال جهڙي آهي.

حميد جي ڪهاڻين جا ڪردار ۽ واقعا هٿ جا گهڙيل نه هوندا آهن. ائين به ٿيندو آهي جو ڪي ڪردار زندگيءَ جي ڪنهن رويي، ڪنهن نظري ۽ ڪنهن سوچ جي تجسيم (personification) هوندا آهن ۽ انهن جي اوسر لاءِ ليکڪ ڪي خاص واقعا ۽ صورتحال گهڙيندو آهي، جن ۾ انهن ڪردارن جي اوسر ٿيندي آهي ۽ سندس اندر اجاگر ٿيندو آهي. پر حميد جا ڪردار زندگيءَ جا ڪردار آهن، جن جون ڪهاڻيون پڙهندي لڳي ٿو ته عام زندگيءَ ۾ اسين انهن ڪردارن سان ڪٿي نه ڪٿي ملي چڪا آهيون ۽ هنن جي زندگيءَ ۾ جيڪي واقعا پيش ايندا آهن اهي اسان جي اڳيان رونما ٿيندا رهيا آهن. ڪهاڻين جي ڪردارن لاءِ چوندا آهن ته ڪي ڪردار type هوندا آهن، جيئن ‘دردوندي...’ ڪهاڻيءَ ۾ لالان جو مڙس شمن جنهن سان اڄ به ڪنهن به سرڪاري بنگلي ۾ ملاقات ٿي سگهي ٿي. ڪهاڻي ٻڌائڻ وارو جڏهن ڪانئس لالان جو پڇي ٿو ته هو جواب ٿو ڏي ته، ”لالان اتي آهي، گهرايانس.“ ۽ پوءِ هو ٿورو مرڪي ٿو. هن جي جواب، خاص ڪري سندس مرڪ سان، هن جو سمورو ڪردار چٽجي ٿو وڃي، جيڪو هونئن شايد صفحا لکڻ سان به چٽجي نه سگهي ها. ڪي ڪردار فليٽ هوندا آهن. اهي ڪردار ايڏا ته سڌا ستوان هوندا آهن جو هنن جي باري ۾ پڙهندڙاڳ ۾ ئي اندازو لڳائي سگهندو آهي ته هو ڇا ڪندو ڇا ڪري سگهندو ۽ ڇا ڪرڻ وارو آهي، جيئن، ‘زمانی جو دستور’ جو ڪردار مامون شمن، جنهن مان اندازو ٿي ٿو وڃي ته پنهنجن مائٽن سان، جيڪي وڏن ماڻهن جا پٽ آهن، سندس اٿڻ ويهڻ ڪهڙي نوع جو هوندو. ڪي وري round ڪردار هوندا آهن، منجهيل ۽ ڳٽيل، جن جي شخصيت جا تهه آهستي آهستي ڪلن ٿا. جيئن ‘پل جو موھ’ جي ڦلن. وهي کاڌل، پنجاه ويجهو پهتل، ڪمزور نبل، ميرن لٽن ۾ ويڙهيل، فقيرائي حال واري، هڪ بغچو هنج ۾، پراڻو ڳڳل گهيتلو پيرن ۾، پير مٽيءَ ۾ ڪٽ، ماس ڪوريل، هڏاوان هٿ، منهن ڌوئل نه ڌوئل، وار پنڊ، پراڻو ميرو روئو مٽي تي، جُٽي گسڪ گسڪ ڪندي سڄي جهان کي ٻڌائيندي هلندي ته ڦلن اچي وئي آهي. ٻيڙين جا سوتا، ڳالهه ڳالهه تي اک ڇيڙ. ماسي چٽوس ته مچر جي پوندي، ‘ماڻهين ماسي،

پڙهين ماسي، مائي نه ڪندو ڪر. اڄ به ڏندين ڏاند آهيان. ڪيئي پاڻي ڀري ڀري مري ڪپي ويا. ڪي ڀرڻ لاءِ اڃا به آتا آهن.

”سهڻا صاحب، نظر هٽائي.“ ڳالهائڻ ڪريل ڀر دل ڌوڻل هٿ چراند جو شڪ پئيس ته لتن سان گڏ ڪڍي ڇڏي وڪيل جي منشيءَ ڪيچل ڪيس ته تقون وهائي ڪڍائينس. ڪهاڻيءَ جي هيرو جي موهر ۾ ونجي وئي. نيٺ ڪيس جوان ڌيءَ ڏيکاري دارون پياري پهر مستيءَ ۾ ساڻس سمهي پل جو موهر حاصل ڪيائين.

حميد جي ڪهاڻين جي ڪردارن مان جيڪو ڪردار پوري طرح اُڀري سامهون ٿي اچي: اهو ڪهاڻي ٻڌائڻ واري جو ڪردار آهي. اهو ڪردار ڪڏهن مان ته ڪڏهن تيون ماڻهو ٿي ڪهاڻي ٻڌائي ٿو ۽ پڙهندڙن جي ذهن ۾ هن جو جيڪو ڪردار جڙي ٿو اهو هن ريت آهي: نرم ۽ رحمدل، ننڍيءَ ننڍيءَ ڳالهه تي روئي ڏيڻ، جذبن جي غلبي ۾ ڏڪندڙ، ’دردوندي...‘ ڪهاڻي جي لالي گهڻن سالن کان پوءِ ساڻس ملي ٿي ته ڪيس ڏکڻو سائين ٿي سڏي ’ٿانڊا ٿا تمڪن‘ ۾ سندس دوست عاشق ۽ هن جي گرل فرينڊ پاڪر ٿا پائين ۽ چميون ٿا ڏين ته سندس سڄو بت ٿو ڏکي ۽ پنڊ پهڻ ٿي بيهي ٿو رهي. گهريٿرو ٻار جنهن کي هر وقت بابي ۽ خاندان جو خيال ٿو رهي. رڳو خيالي عشق ڪندو، دردناڪ چنيون لکندو يا وري دريءَ جي اشارن وارو ديدار ڪندو آهي. Middle class morality وارا عاشق ائين ئي هوندا آهن. اخلاقي جرئت ايتري به ڪانه جو بنگلي جي چوڪيدار کان لالان جي سڏي پڇا ڪري ڪانئس اڻ سڏي طرح ٿو پڇا ڪري ته، ’ماسي جنان سان ٻي ڪير هئي؟‘ ۽ ڪيس گهريل جواب ملي ٿو، ’سائين لالان، سندس ڌيءَ‘.

’ٿانڊا ٿا تمڪن‘ ڪهاڻيءَ ۾ سندس اخلاقي جرئت جو فقدان ڪيس ولڻ بڻائي ٿو ڇڏي. ولڻ به بديءَ جي قوتن وارو نه پر ڊپ ۽ خوف جهڙو نهل ۽ سازشي. هو وڏي چالاڪيءَ سان پنهنجي دوست عاشق ۽ سندس گرل فرينڊ ۾ اختلاف پيدا ڪري پاڻ ان کي حاصل ٿو ڪري ڪوڙي انسان پرستي، غريبن سان همدردي ڪري ۽ پنهنجي همدرديءَ مان مزو وٺي پنهنجي انا کي تسڪين ٿو ڏي هن کي mother fixation آهي. هو جڏهن لالان جا چپ چمڻ جي ٿو ڪري جن تي ڪهاڻيءَ جي هيرو جي ماءُ جي لپ استڪ لڳل آهي ته سندس مدر فڪسيشن ڪراهن ۾ بدلجي ٿي وڃي. ان فڪسيشن جي ڪري هو ساري زندگي شادي نٿو ڪري ڦلان جي جوان جمڻ ڌي شانان کان وڌيڪ هن لاءِ ڪانئس ٻيڻ تي وڏي عمر واري ڦلان جي

ياد آهي، ايئن لڳم ته ڦلان پاڪر ۾ پري مٺيون پئي ڏٺي. مان وري ڦلان جي موهر ۾ پئجي ويس. هي پل جڻ ورهيه هئا. شانان ڪوهه پري هئي.“

ڪو زمانو هو جو ادب ۾ اميرن جي آجاره داري هئي. اميرن جي زندگي جا ناول ۽ ڪهاڻيون لکيا ويندا هئا. ترويجي ڊرامن جا هيروز ته هوندا ئي بادشاهه ۽ جرنيل هئا، جيڪي سماجي بلنديءَ تان پستيءَ ۾ ڪرندا هئا ۽ سندن زوال مان ترويجڪ تاثر پيدا ڪيو ويندو هو. پر پوءِ آهستيءَ آهستيءَ عام ماڻهوءَ به ناولن، ڪهاڻين ۽ ترويجي ڊرامن ۾ جاءِ والارڻ شروع ڪئي ۽ هيرو سان گڏ اينٽي هيرو جا ڪردار به پيش ٿيڻ لڳا. ادب جيڪڏهن زندگيءَ جو آئيندار آهي ته پوءِ زندگيءَ کي خوبصورت ۽ آدرشي بڻائي پيش ڪرڻ جي بدران جيئن جو ٿيڻ چوڻ پيش ڪيو وڃي. ترويجي ڊرامي جيڪڏهن هن ڪائنات ۾ ماڻهوءَ جي مقام ۽ ڪردار سندس عروج ۽ زوال، اهنجن، ايڏائين جو عڪاس آهي ته پوءِ بادشاهن ۽ جرنيلن جا ڊراما ڇو لکيا وڃن، عام ماڻهوءَ جا ڊراما ڇو لکيا وڃن؟ ايئن ادب ۾ ريتلزم جي تحريڪ شروع ٿي ۽ هڪڙي نقاد ته حقيقت نگاريءَ جو نالو ٿي slices of life رکيو.

حميد جون ڪهاڻيون به ادب ۾ حقيقت نگاريءَ واريءَ روايت جون ڪهاڻيون آهن، جن ۾ اينٽي هيروز به آهن ته اينٽي هيروئنز به. اهو زندگيءَ کي جيئن جو ٿيڻ ڪرڻ جي ڪري ئي آهي جو سندس ڪهاڻين جا ڪردار اسان کي ڏنل وائنل ۽ جاتل سڃاتل ٿا لڳن ۽ ڪهاڻين جا واقعا به اڻ ڏنل ۽ اوڀر ٿا لڳن. شمن باغائي جي پيڙ ۽ سوت حويليءَ ۾ پڙهيل آهن. اهو انهن سان رڳو ڏيوڏي ۾ ملي ٿي سگهيو. ڏيوڏيءَ جي ڄاڻڻ ٿيئي نٿو سگهي. امير گهراڻي جا مائٽ چوڪرا ساڻس چرچا پوڳ ۽ چٿرون پيا ڪن، ڪرڪيٽ ۽ اتي ڏڪر راند ۾ پيا کيس ڊوڙائن ۽ هوانهن ۾ پنهنجو مقام پيدا ڪرڻ لاءِ سڀ ڪجهه پيو سهي ۽ ڪري

’پل جو موهر‘ جي ڦلان جي ننڍي هوندي جي شادي پهريون مڙس گلو ڌاڙي ۾ ٻڌو ته پوليس گولي هڻي پورو ڪيس. ٻئي مڙس کان رئيس طلاق ڏياري ساڻس شادي ڪئي. جوان زال کي منهن ڏيڻ لاءِ حڪيمن جي بلي ٿيو جن کيس ڪشتا ڪارائي اڌرنگ ڏيئي ڇڏيو. مٿو ته ڦلان کي سندس ملڪيت مان حق نه مليو. اهي واقعا روز پيا اسان جي اڳيان ٿين.

ريتلزم جي روايت ۾ لکيل حميد جي ڪهاڻين مان ’هي زهر ڪير ته پيئندو‘ بي رحم حقيقت نگاري واري ڪهاڻي آهي. استاد شفيع محمد ريتاڻو هيدماستر ٽن جوان ڌيئرن جو پيءُ، پٽ ڪريل، ڌيئرن جا ڪپڙا قاتل ۽ گهرجون

پتيون جهريل. مٿي تي ڦنڊڻ واري ترڪي توپي، هٿ ۾ منٽي وارو لڪڻ. ڪيڏو نه عزتدار ٿو لڳي. بازار مان لنگهي ٿو ته سڀ کيس سلام ٿا ڪن. پر پوءِ وچ بازار ۾ بڪالي ۽ هندو بجاج ڪانس اودر گهرڻ لاءِ ڦري ٿا اچن. هو سندن اوڌر ڪيئن لاهي. هي anti-people معاشرو کيس وفاداري ۽ عزت سان جيئڻ جو حق به نٿو ڏي سندس پيڻشن جا ڪاغذ نٿا ڏهن، جو ڏيتي لپتي کان سواءِ هتي ڪنهن جو ڪم نه ٿيندو آهي. اوستو غفور کيس ٻڌائي ٿو ته سندس پٽ هير وٺڻ وڪڻندو آهي. ويٺن جا وڏ ڪائيندو هو اسڪول ۾ ٿو اچي ته استاد ڪلاس وٺڻ جي بدران پيڙيون پيا پيئن، شاگرد به دونهان پيا ڪين، هيڊ ماسٽر به آفيس ۾ پيڙي پيو چڪي. هي سڀ ڪجهه هن لاءِ ناقابل برداشت آهي. ۽ هو پاڻ به ان نئين صورتحال لاءِ ناقابل برداشت آهي. ساري صورتحال سندس خلاف ٿي وڃي ٿي. هو وساري وينو آهي ته هو هاڻي ڪنهن کي علم جي عبادت گاهه جي تقدس کي پامال ڪرڻ کان جهلڻ جي حيثيت ۾ نه آهي. سندس ذلت جي انتها ان وقت ٿي ٿئي جڏهن سندس پٽ آبڪاري وارن کان پڇندي هير وٺڻ جا ٻه پڙا سندس کيسي ۾ ٿو وجهي ۽ پوءِ کيس نونن جو مچو ٿو ملي. هو نونن جو مچو باهه ۾ وجهي ٿو ۽ لفافي ۾ پيپل هير وٺڻ جون ساريون پڙيون پاڻيءَ جي جڳ ۾ ملائي پي ٿو ڇڏي. هي زهر نيٺ ڪنهن کي ته پيئڻو هو. جيڪو استاد شفيع پاڻ تي پي ڇڏيو. زهر شو ديوتا به پيئڻو هو. هن سمنڊ ولوڙي امرت ۽ زهر ڪڍيو هو. امرت هن دنيا کي ڏنو ۽ زهر پاڻ پي ويو. زهر پيئڻ جي ڪري هن جي ساري ڳچي نيري ٿي وئي. ان ڪري نيٺ ڪنٺ يعني نيري ڳچي وارو سڏبو آهي. زهر جو رڳو هڪڙو ڦڙو سندس چپن مان ترڪي زمين تي ڪريو هو. دنيا ۾ هي ساري ڪاوڙ، ڪروڙ، نفرت ۽ حسد ان هڪڙي ڦڙي جي ڪري آهي. پر استاد شفيع جي زهر پيئڻ سان نه سندس نياڻين جا انگ ٿا ڍڪجن، نه سندس پٽ سڌري ٿو نه سندس پيڻشن جا ڪاغذ ٿا ڏهن ۽ نه هير وٺڻ جو ڪاروبار بند ٿو ٿئي. ڇا هيءُ عام انسان جي ڪهاڻي، سماجي بلندين تان پستين ۾ ڪرندڙ ڪنهن بادشاهه يا جرنيلن جي زوال ۽ سندس اذيتن ۽ ايڏائڻ واري تربيدي ڊرامي کان ڪنهن به طرح ڪو گهٽ تربيدي ڊرامو ناهي.

ڪراچي

16 مارچ 2002 ع

## حميد سنڌي: هڪ شارح طور

هيروئڪر

حميد سنڌي هونئن ته سنڌي ادب ۾ هڪ مقبول ڪهاڻيڪار طور ڄاتل سڃاتل آهي ۽ سندس شمار موجوده دور جي پهرئين صف جي ڪهاڻي نويسن ۾ ٿئي ٿو. ’روح رهاڻ‘ جي حوالي سان ۽ تعليمي حلقن ۾ پنهنجن مثالي ڪاوشن سببن هن جي نالي کي هڪ ڪامياب ايڊيٽر ۽ بهترين تعليمي ماهر ۽ تعليمدان طور پڻ مڃتا حاصل آهي، پر ’آري اڇين شال...‘ ۽ سندس طرفان متب ڪيل ’سر ڪارائيل‘ ۾ آيل سندس تحريرون، حميد سنڌي کي اسان اڳيان هڪ نئين روپ ۾ پيش ڪن ٿيون. انهن ۾ اسين هن کي شاه ۽ سچل جي هڪ نئين نرالي شارح طور ڏسون ٿا.

شاه، سچل ۽ سامي سنڌي ادب ۽ ثقافت جو هڪ اتوت انگ آهن، جن تي سنڌيءَ جي اڪثر وڏن عالمن ۽ اديبن علمي، تحقيقي ۽ تشريحي مقالا لکيا آهن. حميد آهي ڪهاڻيڪار پر هن اسان جي سدا حيات شاعرن جي لافاني فڪر ۽ فهم مان ڪن نقطن کي ڪٽي، انهن جي جنهن طرح شرح ۽ وضاحت ڪئي آهي، سا ڳالهه ڌيان ڇڪائيندڙ آهي. هتي حميد اسان کي هڪ اوڙ رنگ ۾ نظر اچي ٿو.

علمي لکڻيون اڪثر تحقيقي فطرت جون ۽ خشڪ ٿينديون آهن، پر حميد جهڙي ڪهاڻيڪار ۽ فنڪار طرفان اهڙين ڪاوشن ۾ هٿ وجهڻ سان انهن کي جيڪي تخليقي ۽ فنڪارانه سميتون مليون آهن، تن سان ان صنف جو رنگ ئي نيارو ٿي پيو آهي.

’آري اڇين شال‘ ۾ شامل حميد جا سچل سائينءَ تي اهي مقالا تاثيراتي ۽ تحقيقي لکڻيءَ جو هڪ انوکو ميل آهن. هتي حميد سچل سائينءَ جي شعر کي نوان زاويه ڏيندو، ان کي نئين نُڪتَ نظر سان پيش ڪندو نظر اچي ٿو. سندس انوکي اسلوب ان ڪاوش کي منڊيءَ تي ٽڪ جهڙو زيب بخشي ٿي. حميد جون اهي تاثيراتي، تحقيقي لکڻيون، قديم جي، جديد حوالن

سان تشریح آهن. انسان هر زماني ۾ ۽ هر ماڳ مقام تي پنهنجي سونهن ۽ سڳند برقرار رکندو اچي، سوا سان جي پراڻن شاعرن جي سونهن ۽ سڳند اڄ به ڪيئن برقرار آهي، اهو اسان کي حميد جي انهن تشریحي لکڻين ذريعي محسوس ٿئي ٿو. هو جڏهن سچل جي ڪا ست ڪٿي، اُن تي پنهنجا تاثرات ڏئي ٿو ته ائين پيو لڳي ته جڻ ڪالهه شام وارو الهيل سج، اڄ جي پره جون باڪون بڻجي وري روشن ٿي پيو آهي.

سند جي هر باشعور اديب جو اُنس سند سان جُڙيل آهي. پر حميد جو سند سان پيچ ڪجهه وڌيڪ ئي پختو آهي. سندس تاثرات پڙهي ائين پيو لڳي گویا صدين کان سفر ڪري ٿڪجي آيل سند جو ماضي، اُن جي گوندر گهاريندڙ حال سان پاڪر پائي اچي گڏيو آهي ۽ بيٺي جڻ ته ور ور هڪ ٻئي سان گلي لڳي، اُن مهان ڌرتيءَ جي عظمت ۽ اُن جي موجوده حالت جون هڪ ٻئي سان اورو پيا اورين...



## حميد سنڌي: روح رهاڻ

### رشيد ڀٽي

سياسي دانشورن جي سياسي ادب ۽ ترقي پسند اديبن جي تخليقي ادب جو سنڌ جي ذهن ۾ ٿوري عرصي ۾ انقلاب، سجاڳي ۽ ساڃهه آندي تنهنجو مثال دنيا جي ادب جي تاريخ ۾ ملڻ مشڪل آهي. ان ساري عمل ۾ ’روح رهاڻ‘ جو ڪردار نيارو نمايان ۽ نه متجذو آهي. ترقي پسند اديبن، شاعرن ۽ دانشورن جي پريور اظهار جو وسيلو رڳو ’روح رهاڻ‘ تي وڃي بچيو هيو. مارشلا سبب انساني بنيادي حق (جنهن ۾ تقرير ۽ تحرير جي آزادي به آهي) معطل ڪيا ويا هيا. بدنام پريس ۽ پبليڪيشن آرڊيننس سبب (تخليق) پريس ۾ ڪٽيل پڪي ٿي پئي هئي، ان ڪري ’مهرڻ‘ ٿاهي، ’نئين زندگي‘ ۽ ترقي پسندن جون حمايتي روزانيون اخبارون پوءِ، احتياط ۽ پابندن هيٺ اچي ويون. ’ادا‘ ۽ ’تقاضا‘ ڪرڻ بند ٿي چڪا هيا. ان گهٽ پست واري ماحول ۾ هڪ سرڻي نوجوان چئن يارن سان گڏجي حيدرآباد ۾ زندگي پبليڪيشن جو بنياد رکيو ۽ ان جي سهاري هيٺ ماهوار ادبي رسالي ’روح رهاڻ‘ جو 1960ع ۾ اجراء ڪيو. اهو سرڻو جوشيلو جوان هيو حميد سنڌي، اڄ جو سنڌيءَ جو مشهور ۽ نامور ڪهاڻيڪار ۽ سندس ساٿ ڏيڻ وارا هيا غياث جوڻيجو جمال رند، ناصر مورائي، قاضي اشفاق ۽ خواجہ سليم جن ڏکيا سکيا ڏينهن ڪٿي، پيٽ تي پٽيون ٻڌي هن ترقي پسند ادبي رسالي کي مثالي انداز ۽ نموني هلايو. سندن اخلاقي ۽ ڪي قدر مالي معاون هئي. مرحوم بيگم زينت عبدالله چنا. ستت ئي هيءَ رسالو سنڌ جي ترقي پسند ۽ وطن دوست اديبن جو اڪيلو ۽ بي باڪ ترجمان ٿي پيو. رسالو نه رڳو سنڌي ادب ۾ نمايان ۽ اهم موڙ جي علامت ٿي پيو پر پنهنجي جاءِ تي هڪ ادارو ۽ تحريڪ ٿي پيو. ترقي پسند تحريڪ ۽ روح رهاڻ هڪ شيءِ جا ٻه نالا هيا. هي رسالو اپريل مهيني ۾ شروع ٿيو. جلد ئي هر سال ان مهيني (اپريل) ۾ حيدرآباد ۾ رسالي جو ساليانو ’جشن روح رهاڻ‘ ملهائجڻ لڳو. هي جشن سنڌ ۾ قومي

ميلي جي حيثيت وٺي ويو. سڄي سنڌ جا ترقي پسند ۽ وطن دوست انقلابي اديب، شاعر ۽ دانشور حيدرآباد اچي ميٽر ڪندا هيا. شاگرد ۽ وچولو طبقو ٻارين ٻچين جشن ۾ ائين اچي شريڪ ٿيندو هيو جڏهن ته ڪو الاهي فرض بجا آڻيندا هجن. صبح ڇانهه ۽ رات مانيءَ جي وقفي (جن جو به پندال يا ميٽري جي جڳهه تي بندوبست هوندو هيو) صبح جو باڪ ڦٽي تائين هلندو هيو. مقالن، تقريرن، ڪهاڻيءَ جي نشستن کان سواءِ هن جشن جا دلچسپ ۽ روح پرور ۽ ايمان پختو ڪندڙ پروگرام هوندا هيا. مشاعرو ۽ راڳ رنگ جي محفل، شاعري ترقي پسند لائن، وطن دوست انقلابي هلچل ۽ قوم پرستيءَ جي خيالن ۽ جذبن سان ايترو ته سرشار هوندي هئي جو مشاعري جو هال ۽ پوءِ حيدرآباد جي شهر ۽ ساري سنڌ ۾ ان جي گونج ٻڌي هئي. انهن مشاعرن ۽ جشن ۾ ’جيئي سنڌ‘ ۽ ’سنڌ جو آواز- شيخ اياز‘ جا نعرا اٿيا ۽ پڪڙيا، راڳ ۾ اڪثر نوي سيڪڙو جديد شاعرن جو قومي جهڊو جهڊ جي موضوع وارو شعر ڳايو ويندو هيو. ان ۾ ڏنن تيار ڪرڻ ۾ حيدرآباد جي ميوزيڪل ڪلب جي ماهرن عباسي برادران (نصر الله ۽ عنايت الله) جون خدمتون ۽ ڪاوشون نه وسارڻ جوڳيون آهن. قومي ڪلام جي ڳائڻ ۾ مادام زرين بلوچ جنهن جوش ۽ جذبي جو مظاهرو ڪندي هئي، تنهن کيس ان وقت سنڌ جو اُم ڪلثوم جو لقب ڏئي ڇڏيو هيو. جديد ۽ قومي شاعري جي ڳائڻ جي شروعات به ان جشن روح رهاڻ کان ئي ٿي. فقير عبدالغفور ۽ علو فقير به قومي جديد شاعري ڳائڻ ۾ حصو ورتو. ان روح رهاڻ ۽ سندس ساليان جشنن تي سنڌ جي قومي سگهه شاگرد ۽ پڙهيل ڳڙهيل وچولي طبقي کي تعليم ۽ تربيت ڏئي قوم پرست وطن دوست انقلابي تنظيم لاءِ همٿايو ۽ اٿاري هڪ تحريڪ ۽ هلچل بڻائي ڇڏيو.

❖

## سيني جويار ۽ سيني جو همدرد

### پروان پتي

سال 1956ع جي ڳالهه آهي. هڪ نوجوان ادبي ڪچهري ۾ شريڪ ٿيڻ لڳو هو ۽ ڪڏهن ڪڏهن افسانن يا خاڪو پڙهڻ لاءِ کڻي ايندو هو. نماڻو ۽ سليطي سڀاءُ وارو هو. نوجوان ڪچهري ۾ ويٺل دوستن جو هميشه پيارو رهيو. اتفاق سان اگر ڪنهن رهاڻ ۾ نه ايندو هو ته مولانا غلام محمد گرامي، محمد ابراهيم جويو، مولانا محمد عثمان ڏيپلائي جهڙا بزرگ اديب به کيس ياد ڪندا هئا. اهو نوجوان سنڌي افساني ۾ مسلسل تجربا ڪندو اڳتي وڌندو رهيو ۽ اڄ سنڌي افسانن نگارن ۾ سندس نالو سرفهرست آهي ۽ اهو آهي ڪالهه جو نوجوان اديب ۽ اڄ جو دانشور، تعليمي ماهر، يارن جويار، سيني جو هٿ ڏوڪي ۽ همدرد محترم حميد سنڌي، جنهن جي وڌيڪ تعارف لاءِ آءٌ ڪهڙا لفظ لکي سگهان ٿو. حميد سنڌي اڄ اسان جي اديبن ۾ انهيءَ معيار تي بيٺو آهي، جتي رَسَڻ لاءِ هر شخص کي ڏاڍي محنت ڪرڻي پوي ٿي.

1950ع کان 1970ع تائين جڏهن جمال ابڙو، سائين داد سولنگي، ڪروڙ پتي، علي احمد بروهي، اياز قادري، شيخ اياز، ع. ق. شيخ، غلام رباني آگرو، ممتاز مرزا، مراد علي مرزا، غلام نبي مغل، ثميره ذرين، زينت عبدالله چنه، رشيد حجاب، ماهتاب محبوب، عبدالغفور انصاري، حفيظ شيخ، رشيد پتي، نسيم کرل، نجم عباسي، شوڪت شورو، علي بابا ۽ ٻين افسانن نگارن جو نالو سنڌي ادب جي شاگردن لاءِ وڏي اهميت رکندو هو. تڏهن انهيءَ دور ۾ حميد سنڌي به سنڌي افساني جو چمڪندڙ نالو هو.

حميد سنڌي کي سنڌي زبان جي خدمت ڪرڻ جو جنون آهي، سنڌي ادب جي ڦهلاءَ لاءِ، سنڌي ٻولي جي واڌاري ۽ ويجهه واسطي، سنڌي ثقافت کي نمايان ڪرڻ، سنڌ ۾ ادبي سرگرمين کي تيز ۽ منظم ڪرڻ، هر تقريب ۾ حاضر رهڻ، پنهنجي هڙان ۽ وڙان خرچ ڪري سنڌي رسالا ۽ ڪتاب شايع ڪرڻ، ’روح رهاڻ‘ جهڙي رسالي کي تحريڪ جي صورت ۾ پيش ڪرڻ ۾

حميد سنڌي جو ڪردار نه وسارڻ جهڙو آهي. مون کي اهو فخر حاصل آهي ته 1956ع کان وٺي اڄ تائين اسين گذر هيا آهيون. هر محفل ۽ هر تقريب ۾ گهڻو ڪري اسان پنهي جي موجودگي ضروري سمجهي ويندي آهي. حميد - يار جويار آهي.

حميد - سڀني دوستن جي ڏک سک ۾ شريڪ ٿيندڙ هڪ اهڙو قرب دار انسان آهي، جو ڪڏهن ته پنهنجي ذاتي زندگي جي اهم پروگرامن کي به ملتوي ڪري ڇڏيندو آهي.

بهر حال - اڄ جي هن ڪشمڪش واري دور ۾ حميد سنڌي موجوده وقت ۾ سنڌ اندر هڪ اهڙو روشن چراغ آهي، جنهن جي لات سان سنڌ جا ادبي ۽ تعليمي ادارا، درسگاهون ۽ ادبي محفلون روشن آهن.



## خوشبوء بڻجي موٽجانءِ

لچمڻ ڪومل

اڄ کان اٺ ڏهه سال اڳ جو ذڪر آهي.

سياري جي هڪ سرهاڻ پريل صبح جو مان سنڌ مان شايع ٿيندڙ رسالي ’روح رهاڻ‘ جا سڀ پڙهيل پرچا سهيڙي رهيو هوس، جو فون جي گهٽتي وڳي. ڪنهن ڳري آواز ۾ چيو:

’سائين لچمڻ ڪومل آهي؟‘

’اڃا ته آهي ۽ توهان سان ڳالهائي رهيو آهي.‘

’شل سدائين هجين۔ مان حميد سنڌي ڳالهائي رهيو آهيان.‘

’ڪهڙو حميد سنڌي؟ روح رهاڻ جو ايڊيٽر حميد سنڌي يا سنڌيءَ جو معروف ڪهاڻي نويس حميد سنڌي؟‘

’يار مان اهو ئي Two-in-one حميد سنڌي آهيان.‘

۽ فون تي ئي هڪ نئين روح رهاڻ شروع ٿي ويئي. يارن، دلبرن، پريتوانن، محبوبن ۽ معشوقن جا پيار پريا پيغام ڪن جي خوشين ۽ خوشحالين جا من کي آتڻ ڏيندڙ احوال ته ڪن جي وچوڙن ۽ دڪن جا دل ڌاريندڙ داستان.

’ڪونج‘ جو ايڊيٽر هري موٽواڻي وڏو ادبي دهشت گرد ۽ دادا گير آهي. دهليءَ ۾ رٿيل سنڌي اڪادميءَ جي سيمينار ۾ ڪن ڪلاڪن لاءِ مليو آهي ۽ ڇهيوڪ جهلي مون تي حڪم صادر ڪيو اٿائين ته ڪنڊ پاسيرو ويهي حميد سنڌيءَ تي هڪ يا وڌ ۾ وڌ ٻه صفحا لکي ڏي. پر ڇو سڄو تيار آهي. تنهنجو صفحو به وڃ ۾ چنبڙائيندس. ۽ مان هن جي نادر شاهي حڪم جي تعميل ڪندي. يادگيري جي ڳڙڪيءَ مان ليٽا پائي، پنهنجي دلبر دوست حميد سنڌي تي هي ستون رهڙي رهيو آهيان.

ها، سو مون ڳالهه يعني ’ڪئي‘ (تو۔ ان۔ ون) حميد سنڌيءَ جي حميد چيو

’اڄ شام جو اوڀيراءِ انٽر ڪانٽيننٽل ۾ سارڪ ملڪن جي يونيورسٽين جي وائيس چانسلرن جي گڏجاڻي آهي. مون کي اتي ملجانءِ.‘ چيو مانس: ’حميد،

اتفاق سان انهيءَ ئي جڳهه تي، انهيءَ ئي وقت مون کي به هڪ پريس ڪانفرنس ۾ اچڻو آهي. تون مون کي ستين وڳي اوبيراءِ جي لابيءَ ۾ ملجانءِ،

هوئل جي هال مان هڪ هجور ٻاهر نڪتو. هڪ سهڻو ٺاهوڪو قداور ۽ خوش پوش شخص هجور ۾ پنهنجي جدا شخصيت ۽ سڃاڻپ سان چيتي واريءَ چال ۽ ڦڙتيءَ سان وڏي رهيو هئو. مون نه نالو نه ڏس، نه پتو نه پار پڇيو ۽ سڀني صفتن کي سلام ڪري هڪ ئي اسم 'حميد' پڪاري هن جي پاڪر ۾ ڀرجي ويس. اوبيراءِ کان ٻاهر نڪري سڌو گهر جو رخ ڪيو سين.

ان شام حميد منهنجي ميڪڊي ۾ هئو. گوپيءَ سان سنڌي رسم موجب پاڪر پائي مليو. ٻارن کي مٿي تي هٿ رکي آسيسون ڪيائين. پنهنجن تهڪن ۽ وڻندڙ ڳالهين سان منهنجي گهر جي هر ڀاتيءَ جا چهرا بهڪائي سندن منهن سرها ڪري ڇڏيائين.

چيومانس، يار حميد پنهنجين موهيندڙ ڳالهين سان سڀني مٿان نشا ته ڇاڙهي ڇڏيڻ هڻي اسان جي نشي جو به ڪجهه سوچ. دنيا جي ڪهڙيءَ به وسڪيءَ يا وائين جو نالو ڪڍ. پل ۾ ڳلاسن ۾ اوتجي ويندو. حميد نالو ڪڍي ان کان اڳ ئي ان ٻرندڙ جي بوتل ۽ ڳلاسن تي منهنجيءَ سگهڙ گهر، اريءَ جو هٿ پهچي چڪو هو.

۽ پوءِ هٿاسين حميد، مان ۽ وهسڪي ۽ رات دير تائين اسان جي روح رهاڻ مون ڏٺو ته حميد سنڌي 'تو-ان-ون' نه پر سچ پچ 'ٿري-ان-ون' آهي.

سنڌ مان ايندڙ اسانجا اڪثر دوست بمبئيءَ ۾ هري موتواڻي ۽ دهليءَ ۾ مون کي زنده يا مرده ڳولهي لهندا آهن. هري کين گهڻو ڪري ڪنهن ٻار ۾ وٺي ويندو آهي ۽ مان هنن لاءِ پنهنجي ذاتي ٻار کولي ڇڏيندو آهيان. انهن دوستن ۾ گهڻو ڌوڏلر ۽ قريدار هوندا آهن. پر ڪڏهن بدقسمتيءَ سان ڪن اهڙن سان به واسطو پيو آهي، جن جي حالت ڏسي مٿن انوريءَ جي هيءَ رباعي صادق ٿئي ٿي:

هر بلائه ڪ از آسمان مي آيد  
گرچ برديگران قضا باشد،  
بر زمين نارسيده سي پُرسد،  
خانه انوري ڪجا باشد.

حالانڪ مون سان اهڙي واردات ورتي آهي، پر ٿي ضرور آهي. ان بابت وڌيڪ بيان نه ڪجي ته بهتر.

بهر حال، منهنجو دوست حميد مون لاءِ ۽ منهنجي گهر جي ڀاتين لاءِ هڪ شام جي ڪچهريءَ ۾ ئي شام اوڌ جهڙي سونهن ۽ سُرهاڻ ڪڍي آيو. مون توپيءَ مان خرگوش ڪڍندو ڪيترن ئي جادوگرن کي ڏٺو آهي، پر ڪنهن به جادوگر کي خرگوش مان توپي ڪڍندي نه ڏٺي آهي ۽ حميد سنڌيءَ جي هڪ شام جي جادوگريءَ ۾ مون ۽ منهنجي گهر جي ڀاتين هن کي خرگوش مان الائي ڪهڙن ڪهڙن رنگن جون توپيون ڪڍندي ڏٺو. اهي رنگ اڄ به منهنجي گهر جي درن ديوارين تي چمڪي رهيا آهن ۽ مان سوچيندو آهيان. يار حميد، اسان ته هڻي هڻي حسن جو هي انداز هٿ ڪيو. توکي ته هي حسن گهر وٺي ويني ملي ويو آهي.

حميد، تنهنجي ادب تي ته لکندڙن جي هڪ وڏي لائيڊ آهي. مان تنهنجي ادب تي ڇا لکندس؟ ڪڏهن ڪجهه لکي سگهڻ جي سگهه ساري سگهيس ته رڳو امر جليل جهڙي راکاس تي ئي لکندس. تو جهڙي اشراف اديب تي ڪجهه به لکڻ جي مون وٽ جرئت ۽ جسارت ڪٿي؟

ٻئي صبح جو مان حميد کي ايئرپورٽ تي ڇڏڻ وڃي رهيو آهيان. منهنجو ڊرائيور اقبال شايد اڃا تائين راتوڪي خمار ۾ آهي. هودهلي - جئپور هاءِ وي تي پوريءَ رفتار سان گاڏي ڊوڙائي رهيو آهي. ايئرپورٽ ڪيئي ڪلوميٽر پوئتي رهجي ويو آهي. اوچتو اسين ڳالهين مان سجاڳ ٿي هيڏانهن هوڏانهن نهاريون ٿا.

‘اقبال ڪيڏانهن هلي رهيو آهين؟’ اقبال اوچتو بريڪ ڏيئي گاڏي پوئتي موٽائي ٿو. ايئرپورٽ تي پهچي حميد ڊوڙ ٿو لڳي. الائي هن اُن جهاز کي جهليو يا نه. يا شايد ٻئي جهاز جي انتظار ۾ ايئرپورٽ تي ئي ويندو رهيو. ۽ مان ٻاهر بيٺو سوچي رهيو آهيان: اقبال گاڏي پوئتي ڇو موٽائي؟ حميد ۽ مان هلندا هلون هان - هلندا هلون هان - جتي حد بيهڻ جي ڪا سرحد نه هجي ها.



## حميد سنڌي: هڪ سچو فنڪار

مراد علي مرزا

سنڌي افسانوي ادب ۾ حميد سنڌيءَ کي اهم حيثيت ان ڪري به اصل آهي ڇاڪاڻ ته هو پنهنجن سهيوگي ساٿين ۾ اڪيلو ليکڪ آهي جيڪو لاڳيتو پنهنجي پسند جي ادبي صنف افساني ۾ پنهنجن تخليقن جي ذريعي واڌارو ڪندو رهي ٿو. هن وقت تائين هن جي افسانن جا پنج مجسوعا ڇپجي چڪا آهن ۽ ڪن مجموعن کي ته ٻيهر ڇپايو ويو آهي. ان مان معلوم ٿئي ٿو ته سنڌ جي پڙهندڙ طبقن ۾ هن جي افسانن کي ڪيتري نه مقبوليت حاصل آهي. ان مقبوليت جا ڪيترائي ڪارڻ ٿي سگهن ٿا. پر اصل سبب ان جو اهو آهي ته حميد سنڌي جي افسانن جو ماحول اڀرو ڪونهي. هن جا ڪردار جاتل سڃاتل آهن، هن جا بيان ڪيل واقعا جڙتو ڪونهن ۽ هن جو اسلوب يا طرز تحرير وروڪڙ واري ۽ منجهيل ڪونهي. هو سولي، سادي ۽ چالو ٻوليءَ ۾ واقعا بيان ڪري ٿو ڪردارن جي پڙهندڙن سان سڃاڻپ ڪرائي ٿو ۽ ماحول جي وڏي هنرمنديءَ ۽ ڪاريگريءَ سان چٽسالي ڪري ٿو. اهو ماحول وچولي سنڌ جو آهي ۽ اهي ڪردار اتي جا چڱا مڙس سنيون، پورهيت، ڊڪاندار، پرايو مال تڳائيندڙ عام مرد، عورتون ۽ ٻار آهن. انهن افسانن ۾ ڇيرن جا چمڪا، گهنگهرن جا آواز ۽ هرڳين جا چال ڏسجن ٿا. انهن ۾ ڪنهن ڪنهن وقت اتي جا وڻ ۽ ٻوٽا به پڙهندڙن سان ڳالهيون ڪندا ڏسجن ٿا. وچولي سنڌ جي عام ماڻهن جي اُتڻي ويهڻي، ڌيتي لپتي، ڏکڻ سڪن ۽ ريتن رسمن کي حميد سنڌي پنهنجن افسانن جي تاجي ٻيٽي ۾ اهڙي ته هنرمنديءَ سان اُڻيو آهي جو انهن جي اصليت کي ڦيرائڻ ممڪن ئي نه ٿي سگهندو. ترجمي جي صورت ۾ به انهن جي سنڌيت قائم ۽ دائر رهندي اصل ۾ حميد سنڌي هڪ سوچيندڙ ذهن جو مالڪ آهي ۽ ان جو ڪمال اهو آهي ته اهڙو سوچيندڙ ذهن حيرت جهڙن واقعن ۽ حادثن کي اسان جو قلم هڪ علم: 375

پنهنجي اندر ۾ پوريءَ طرح سان جذب ڪري ڇڏيندو آهي ۽ ٻوڙ ضرورت وقت انهن جو ڏاڍي فنڪاريءَ سان ورجاءُ ڪندو آهي. اهو حيرتن کي وڃائي نه ڇڏيندو ڇاڪاڻ ته حيرتن جو وڃائجي وڃڻ زندگيءَ جو هڪ ڏاڍو ولوڙيندڙ حادثو هوندو آهي. حيرتن کي رڳو هڪ سچو فن ٻيهر جيارِي سگهي ٿو. حميد سنڌي هڪ سچو فنڪار آهي. هن وٽ سچو فن آهي. هن پنهنجي ماحول، وچولي سنڌ جي واقعن، ڪردارن ۽ ماحول جي حيرتن کي گرم ٿي وڃڻ کان بچائي ورتو آهي ۽ پنهنجن افسانن ۾ انهن کي ٻيهر زندهه ڪيو آهي.



## حميد ڪاريگر ڪهاڻيڪار

علي احمد بروهي

حميد سنڌي ڪهاڻيءَ جو استاد ڪاريگر آهي، خاص طور ڪهاڻيءَ جي گهڙائيءَ ۽ جڙائيءَ جو خيال جي اڏام ۽ اکرن جي اُتت به پنهنجي ڏاڻو جي اٿس. ڪهاڻين جا پلاٽ به سڀني سهڻا ۽ سڀيتا، الاتجي سونهڙن جيان ڪٿان ٿو ڳولي ڪڍي هونئن به ’ناسا نوس‘ جي مڙوئي پراڻي عادتڙي اٿس. اڪثر چمڙا پوش ڪري نڪرندو آهي، هن بهاني ته ’وڃان ٿو واءِ سواءِ لهڻ‘۔ جڻ ته حميد سنڌي نه هيو پر اوڏيءَ مهل هو ’خليفو هارون الرشيد‘ هيو.

پلاٽ جو خاڪو ذهن ۾ آيس ته پوءِ پڪ ڄاڻو ته ڪهاڻي اجهو آئي ڪ آئي. آکاڻيءَ جي الله توهار به اوچتي ۽ اُمالڪ ڪندو. بجاءِ ان جي، جو قصي جي شروعات ڏيرج ۽ پيار سان ڪري يا واقعي متعلق مهل، موقعي يا ماحول جي پڇار ڪري۔ جئن اڳ عام دستور هوندو هيو نه ”هڪ هيو بادشاهه ۽ بادشاهه پاڻ الله هيو پر هو زماني جو بادشاهه هيو“ وغيره، بلڪل نه هي همراھ سڌو سنئون وڃيو هر ڳالهه جي ڳاڙهي تي ڪڙڪي، جڻ ڪالھوڪيءَ ڳالهه جي ڪڙي آهي، جا رات ڪُٽڻ ڪري اڏوري رهجي ويل هئي. اهو ”ڳالهه ۾ ڳالهه“ وارو داستان گوئيءَ جو انوکو طريقو اصل ۾ ايجاد ته ڪيو هو ”الف ليلا“ واري ”شهرزاد“، ۽ هاڻوڪي رنگ جو حميد سنڌيءَ.

ڪهاڻيءَ جي اڏاوت به ڪچي ۽ ڪڪاڻين اوڏڪي اسٽائيل. نه چٽسالي نه ڪمانگري سادي سليمي. ڪچو مال نه پسگردائيءَ وارو. پنجو گارو پنجر ۽ ٿوڻا، سڀ ڏيئي. ولاتئي مال نه وٺي، نه وڪڻي، نه ڪتب آڻي. پر عمارت جي اوساري ڏسڻ جهڙي سراپا سادگي ۽ سونهن، جهڙي مومل جي ماڙي سندس فن تعمير جي ڄاڻ شاهجهان بادشاهه کي هجي ها ته هوند تاج محل جي ٽڪساد اڏڻ بجاءِ حميد سنڌيءَ کي سڌي راڻيءَ جي ڪهاڻي لکرائي ها. جي حميد تاج محل جهڙو ممتاز محل نه ٻڌي ها، ته به لافاني يادگار ضرور ڪڙو ڪري ها.

مون عمر ڀر ڪهاڻيو ٻڌيون ۽ پڙهيون، پر بادشاهن ۽ راڻين جون، پرين ۽ پريزادن جون، جن جو تصور توڻي تاثر طراوت ڏيندڙ هيو. پر حميد وٽ الٽي گنگا وهندڙ هئي. سڀ ڳالهون هيون سڄن سڪڻن ۽ پينگين جون، بک ڏک ۽ بيوسيءَ جون، وڇوڙن ۽ ورلاپن جون، چورن ٻارن ۽ چرين مائين جون. ڪهاڻيون پڙهي، پوءِ رت جا ڳوڙها ڳاڙيندو وٽ. ڳالهه ٿي يا جٺ. ان کان ته ماڻهو سنئون سنوآڏو امانن جي پٽ ۾ وڃي ڪو پتڪو ڪري ته چڱو. گهٽ ۾ گهٽ امانن جي ياد جو ثواب ته ملندو. هن وانگر هنياءُ تي مونجهه ته نه ٿيندي مان ”بابا منهنجو چوزو“ پڙهي، اُٻاڻڪو ٿي پيس. پورو ڏينهن ويڳاڻو رهيس. توڻي جو منهنجو نه چوزو هيو ۽ نه ڪڪڙ!

حميد جي ڪهاڻين پڙهندي هڪ قسم جي عجيب احساس جو به علم ٿئي ٿو جو تاثر اڪثر هر ڪهاڻي پڙهڻ کان پوءِ پيدا ٿئي ٿو. اهو آهي رڪي رڪي دل ۾ مٺي سور جي تات جو اُڀرڻ. اهڙي ردعمل واري ڪيفيت صاف ڏيکاري ٿي ته ڪهاڻين ۾ درد جو ضرور ڪو مڙج مصالحو سمايل آهي ڏسڻ ۾ ائين ٿو اچي ته ليکڪ جي دل تي ڪا ڪاپاري چوٽ آيل آهي. ٿي سگهي ٿو ته اها ضرب ڪنهن ننڍپڻ جي صدمي سبب رسيل هجي. شايد اهوئي سبب آهي جو ”ياد، باجهه ۽ خدا ترسي“ حميد جو ترديد مارڪ آهي، جو ٺپو هر ڪهاڻيءَ مٿان لڳل ٿو ڏسجي. دراصل زندگيءَ جي روزمره واري ترڻجدي به اها ئي آهي، جنهن جا خاڪا حميد سنڌيءَ پيش ڪرڻ جي ڪوشش پئي ڪئي آهي. ”چوري ڇڏ مڇيرين“، ”پاڙي ناهه پروڙ“، ”جت جر وهي توجال“ - اهي سڀ انساني احساس واري ڀرپور وهڪري جا واهه ۽ واٽڙ آهن. ڪهاڻين پڙهندي ڪڏهن ڪڏهن ته ائين ٿو معلوم ٿئي ته جڻ ليکڪ زندگيءَ جي ٻاٻرن ڏينگهرن تي ڪري زخمي ٿي، تڙڙي رهيو هيو.

هڪ انگريزي ڪتاب ۾ ڪامياب ڪهاڻيءَ جون ڪجهه ڪسوٽيون بيان ٿيل پڙهيم. جي هن طور آهن: الف - انساني ڪردار جي اوچتي جهلڪ، جا وساريان نه وسري ب - دنيا جو اهو لقاءُ جنهن جو ڏيکاءُ ٻين جي اکين وسيلي حاصل ٿئي ت - سچ جو ڪو ترورو يا اولڙو ت - وقت جي وهڪري جي جهت گهڙيءَ لاءِ بندش. ان لحاظ کان هن ڪتابڙي جو ڪاٿو وڌن ڪتابن ۾ ٿئي ٿو ڇو ته بنيادي ڳالهه آهي فڪر جي اهڙي اونهائي ۽ گهرائي، جنهن جو احساس هڪ اکر، جملي يا صفحي ۾ ادا ٿي سگهي جو هونئن عام رواجي طور پوري ڪتاب ۾ به اظهار ڪري نه سگهجي.

شخصي طور منهنجي ليکڪ سان چڱي خاصي شناسائي آهي. اها به

ان زماني کان، جڏهن ليکڪ اڃا لسوٽ هيو ۽ عام سنڌي محاورو مطابق ”چوزو“ هيو. هي دور سنڌ جي انهن نالي چڙهيل اديبن جي ناموس وارو هيو جن جا نالا اڄ به پرو چاندڻي جيان هاڻ به ڳائجن ٿا ۽ هر محفل ۽ موقعي تي ورجائجن ٿا. پر سندن دڪان ڪڏهو ڪو بند ۽ ڪاروبار ڏيڍوالي ۾ وڃي چڪو آهي. معلوم ائين ٿو ٿئي ته جڻ وٽن پنهنجو نه هيو ست ۽ نه ڪپهه، مورڳو ڌنڌو ئي ڪيل هيو اوڏر جي موڙيءَ تي. هاڻ بهانو اهو ٿا ڪن ته سندن ”آنت“ نه ٿي ڪلي. جو عجيب آهي، ڇاڪاڻ ته اهو ڪهڙي قسم جو ليکڪ آهي جو پنهنجي اندر جي آڳ ٻاڻڻ کان ئي نابري واري خير هينئر ڳالهه هڻي حميد جي پر اسين وڃي پياسون ٻين جي گلا غيبت جي مامري ۾ رائي پڇار جي عادت جو آهي!

سوسائين، حميد سنڌي اڄ به لکي پيو ۽ سندس آنت تبديل آهي، وٽس ڪوبه بهانو نه آهي.

مون کي هميشه ائين ڏسڻ ۾ آيو آهي ته سندس شخصيت جي جسم ۾ به اسم سمايل هئا، جي جاڙا جاول ۽ پيلهه رهندي به هڪٻئي کان الڳ ۽ نرالا هئا. ٻنهي شخصيتن وچ ۾ زمين آسمان جو فرق هيو. انهن ۾ هڪ فارمل قسم جو سوٽيل بوٽيل معزز ماڻهو هيو جنهن جي مڇن جي ڪٽ اٽڪرن واري ۽ وڏين اکين کان ڏاهپ ٿي ٽپڪي. ڏاهو به اهو ڪانءُ، جو اڃا هڪ تنگو به ڦاٽو نه هيو. هي محترم هيو جناب عبدالحميد ميمڻ، پرنسيپال پبلڪ اسڪول حيدرآباد. ٻيو همراھ هيو حميد سنڌي اڙي اهو اسان وارو حميد مولاڻي ۽ ملنگ ماڻهو. يارويچ ۽ سرويج. منهنجي خيال ۾ ته ولڻ وارو ڪردار حميد سنڌيءَ جي ڪنهن جوت جو عڪس هجي، ته به شڪ نه آهي. عجب هي آهي جو سيٺ ۽ سنڌي هڪ ئي فلٽ ۾ گذارو ڪيئن ٿا ڪن. شايد کين ڪا ته لاڄاري هوندي ڪا منزل جي مجبوري! جيئن چور ۽ چاڪي هڪ ئي دٻي ۾ سوار ٿي سفر ڪندا هجن. پر اها ”ٽباه“ ڪرڻ واري شاباس ڪنهن کي ڏيون. عبدالحميد ميمڻ کي، يا حميد سنڌيءَ کي؟ منهنجي خيال ۾ ’جس‘ ٻنهي کي آهي، اڃا به عبدالحميد کي رتي ۾ سرس آهي، ڇاڪاڻ جو حميد سنڌي ته آهي ئي گولا جي گولن جا تن جو به غلام. نه ڪري انڪار ۽ نه تڪرار هميشه حڪم تنهنجو. اهڙي حال ۾ اها شاباس استاد عبدالحميد لهڻي.



## حميد: اٽڪ انسان

قمر شهباز

جهڙيءَ ريت ادب جي مڪمل طور نهجڪي ايندڙ تعريف ڪرڻ اوکو ڪم آهي. بلڪل ساڳئي طرح شاعريءَ توڙي افساني جون حدون مقرر ڪرڻ ممڪن ناهي. هر ڪو پنهنجي سمجهه، ڄاڻ ۽ تجربي جي آڌار تي ويجهي ۾ ويجهي راءِ ڏيڻ جي ڪوشش ڪري ٿو پر اهڙي راءِ جا هر طرح اطمینان جوڳي هجي، سا اڃان تائين قائم ٿي نه سگهي آهي ۽ شايد ڪڏهن ٿي به نه سگهي. اها پڻ حقيقت آهي ته ناول، ڊگهي مختصر ڪهاڻي، ڪهاڻي ۽ مختصر مختصر ڪهاڻيءَ جي وچ ۾ تفاوت جو تعين ڪرڻ به ڏکي ڳالهه آهي. اهو فيصلو ڪير ڪندو ته ناول تفاوت جو تعين ڪرڻ به ڏکي ڳالهه آهي. اهو فيصلو ڪير ڪندو ته ناول ناوليت جي درميان سنڌو ڪٽي ڪڍجي؟ ڪٿي پهرئين جي حد پوري ٿي ۽ ڪٿان ٻئي جي حد شروع ٿي؟ اهڙيءَ طرح افسانو يا ڪهاڻي (Short Story) ڊيگهه ۽ جوڙجڪ جي حوالي سان، ڪردارن ۽ واقعن جي لحاظ کان، ناول ۽ ڊگهي مختصر ڪهاڻيءَ کان ڪنهن نه ڪنهن ريت مختلف ضرور هئڻ گهرجي، پر ڪٿي ڪيئن ۽ ڪهڙي انداز ۾ سا ڳالهه اڃان تائين پوريءَ ريت طءُ ٿي نه سگهي آهي. فن جي ڪنهن به شاخ ۾ مهربند حد بنديون ڪرڻ ممڪن ئي ناهي. ان ڪري جو تخليقي ذهن ڪلا جي خاڪي ۾ اهي رنگ ٽوپري جيڪي ڪنهن خاص وقت کن خاص حالتن ۾ کيس پلا ٿا لڳن. ائين ڪٿي چئجي ته فنڪار پنهنجي اندر ۾ سانڍيل سوچ جو چڱئي پر اظهار ڪرڻ لاءِ ماهرن توڙي نقادن جي مقرر ڪيل خيالي سرحدن جو محتاج ناهي. سرحدون هُو پاڻ جوڙي ٿو. ان عمل ۾ جيڪڏهن کيس ڪو ليڪو لتاڙو به پوي ٿو ته هُو بنان جهل پل ائين ڪري گذري ٿو. پوءِ اها توهان جي مرضي آهي ته ان تخليق کي ڪهڙي خاني ۾ ٿا وجهو. ٿلهي ليکي ناول جي پيٽ ۾ ڪهاڻيءَ منجهه خيال جي يد سوتي هئڻ گهرجي. هڪ کان وڌيڪ گڏوگڏ هلندڙ خاڪا نه هئڻ گهرجي.

پلاٽ ڪردارن توڙي بناوت ۾ ڪفايت کان ڪم وٺجي. ڪنهن به سٺيءَ ڪهاڻيءَ لاءِ ضروري آهي ته اها ڪنهن مقرر وقت ۽ جڳهه کان شروع ٿي، يعني مقرر وقت ۽ جڳهه تي ختم ٿئي. اهي مقرر وقت ۽ جڳهون جيترا مختصر هوندا، ڪهاڻي اوترو وڌيڪ موثر ٿيندي. اهو به ياد رکڻ کپي ته ڪهاڻيءَ جو مواد اوترو اهم ناهي جيتري ان جي جوڙجڪ (treatment) اهم آهي. ڪيتريون ئي سٺي پلاٽ واريون ڪهاڻيون ڪمزور جوڙجڪ سبب بي اثر ٿي پيون، ۽ ان جي ابتڙ ڪيتريون ئي ڪمزور پلاٽ واريون ڪهاڻيون ليکڪ جي مهارت سبب امر ٿيو وڃن. هونءَ به دنيا ۾ ڪهاڻين جا پلاٽ (مرڪز خيال) نهايت ئي محدود آهن. غور سان ڏٺو وڃي ته ساڳيون ئي ڪهاڻيون ٿوري گهڻي ردوبدل سان بار بار ڊهرايل نظر اينديون. سمجهو ليڪڪ انهن ڪهاڻين جي اُت ۾ ڇا ڪردارن جي روين ۾ نواڻ پندا ڪري ڪين دلچسپ بنائڻ جا جتن ڪندا آهن. مثلاً منفي ڪردارن ۾ روايتي طور سڀ ٻرايون بيان ڪرڻ بجاءِ منجهن ڪجهه خوبيون شامل ڪرڻ. ڪين مزاحيه بنائڻ يا حالتن جي چار ۾ وڪوڙي سندن رويي کي ناڪاري بنائڻ وغيره. اهڙيءَ طرح هاڪاري ڪردارن کي پڻ ٿورو گهڻو بدلائي سڌائي، ڪين خوبيون جوڀنڊار ٻڌائڻ بجاءِ منجهن ڪي خاميون تلاش ڪرڻ. طرز بيان کي مختلف ٽيڪنيڪن ذريعي وڌيڪ دلچسپ بنائي تجسس پندا ڪرڻ پڻ اڄڪلهه جي ڪهاڻي نويسن ۾ عام آهي. بس ايترو سو خيال رکيو وڃي ٿو ته ڪهاڻيءَ جي شروعات توڙي پڄاڻي هڪ عام پڙهندڙ جو ذهن آسانيءَ سان قبول ڪري سگهي. ڪهاڻيءَ جو پلاٽ، ڪردار ڪردارن جا پاڻ ۾ رڻيل ناتا، ماحول توڙي مرڪزي فلسفو انهن مان ڪوبه هڪ، ايڪائيءَ ۽ ممڪنات (probability) جي ليکي کي لتاڙي ٻاهر نه نڪري وڃي. هڪ سٺي ڪهاڻي اڃائي وڌاءِ، غير ضروري چٽسالي ۽ غير فطري مڪالمن کان پاڪ هئڻ گهرجي. ڪوشش ڪجي ته ڪهاڻيءَ ۾ ٻڌايل واقعن جو دورانيو مختصر کان مختصر ترين عرصي جو هجي، پر جي اهو ممڪن ناهي، ۽ ڪهاڻي ڪيترن ئي ڏهاڪن يا پيڙهين تي ٻڌل آهي، ته پوءِ ان عرصي کي مڃائڻ لاءِ ماحول پڻ اهڙو پندا ڪرڻ ضروري آهي، جنهن ۾ پڙهندڙ جو ذهن هڪ مرحلي کان ٻئي تائين پهچڻ ۾ غير ضروري جهٽڪو محسوس نه ڪري. شايد هيٺ ڏنل خاڪو منهنجي مقصد کي وڌيڪ چٽيءَ طرح بيان ڪري سگهي.

هاڻي جيڪڏهن AB واري لائين کي ڪهاڻيءَ جي ڪنهن خاص ڪردار جي زندگيءَ جو ڪل عرصو سمجهي ۽ CD واريءَ ليڪ کي ان ڪردار جي زندگيءَ ۾ پيدا ٿيل مشڪلات (crisis) وارو عرصو ڄاڻجي، ته پوءِ EF واري لڪير جيڪا ڪهاڻيءَ جو دورانيو آهي، سا ڪنهن به حال ۾ AB توڙي CD کان وڌيڪ هٿ نه گهرجي. ڪردار جي حياتي به وڌي ٿي سگهي ٿي ۽ سندس آزمائش وارو عرصو به ڊگهو ٿي سگهي ٿو پر ڪهاڻيءَ جي دوراني ۾ ٻنهي کي سمائي پورو ڪرڻو آهي. EF واري عرصي ۾ ڪردارن جو تعارف به ڪرائڻو آهي، سندن اختلاف اندروني توڙي ظاهري ويڙهاند به ڏيکارڻي آهي ۽ مناسب پڄاڻي به ڪرڻي آهي. موافق ۽ مخالف ڪردار هر ڪهاڻيءَ ۾ موجود هجن ٿا. جي ائين ناهي ته پوءِ هڪ ئي ڪردار کي اهي ٻئي جذبا نپاڻا پون ٿا. بهرحال، اهو ليکڪ جي ذهانت تي منحصر آهي ته هو ”ڪشمڪش“ کي گهرو ۽ دلچسپ بنائڻ لاءِ ڪهڙا گهات ٿو گهڙي ۽ ڪهڙا حيل بهانا ڪري انهن مونجهارن مان پنهنجن ڪردارن کي پار ٿو اڪاري. ڪامياب ڪهاڻيڪار اهڙي ڪا به لڪا پوڻ نه ڏيندو جيڪا سندس اڻ تڻ تي چغلي هجي.

مختصر ڪهاڻيءَ جي فن کي پڙهندڙن پهريون ڀيرو 19 صديءَ ۾ سنجيدگي سان قبول ڪيو.

ان فن کي مقبول ڪرڻ ۾ ٽي مکيه ليکڪ اڳڀا هئا. آمريڪي ايلن ايجگر پو (1809-1849) فرينچ گاءِ ڊي موباسا (1850-1893) ۽ روسي اينٽن چيخوف (1904-1960) هنن ليکڪن اها طرز تحرير جوڙي جيڪا مختصر ڪهاڻيءَ جي قريب تر هئي ۽ جنهن کي چلي صاف ڪري خود هنن ئي افساني جي جديد صورت جي ابتدا ڪئي. ڳڻيل جوڙجڪ، موڊ جي يڪسانيت، هلڪن اشارن ۽ ننڍڙن جملن ۾ تفصيل کي محدود ڪرڻ ۽ لفظن توڙي واقعن ۾ ڪفايت کان ڪم وٺڻ، اهي چند گڻ هئا، جن کي ڪتب آڻي، هنن ناول جي موضوعن کي افساني جو رنگ ڏنو. اڳتي هلي، پوءِ ايندڙ افسانا نگارن معمولي واقعن ۽ جذبن کي سامهون رکندي ڪردارن جي زندگيءَ مان هڪ ڏينهن، هڪ مهينو يا هڪ سال اوڏر وٺي، سندن ڪنهن ڪنڊاڻي گوشي کي نظر ۾ رکندي، ڪنهن هڪ نقطي تي روشني وجهي، ان کي افساني جو روپ ڏنو. شروعاتي افساني جا موجد بنيادي طور ناول نگار

ئي هئا، پر پوءِ ايندڙ ليکڪ افساني لکڻ ۾ مهارت حاصل ڪرڻ سبب گهڻي ڀاڱي نئينءَ صنف تي ئي ڀاڙڻ لڳا. بهرحال افسانو ڇاڪاڻ ته ناول جي ئي پٺاوار آهي، ان ڪري شروعاتي توڙي پوءِ ايندڙ افسانا نگار ناول جي جادوءَ کان ٻاهر نڪري نه سگهيا. جديد افساني جا ليکڪ پڻ گهڻي ڀاڱي ناول نگار ئي آهن. اڄڪلهه جي ڪاروباري دور ۾، جڏهن پرڏيهي ليکڪ کي صفحن يا ستن جي حساب سان معاوضو ملي ٿو تڏهن تفريحي ادب تعميري ادب تي ڇانئبو پيو وڃي ۽ گهڻو لکي، گهڻو ڪمائڻ جي حرص ۾ سستا جاسوسي، رومانوي ۽ مزاحيه ناول مارڪيٽ ۾ سٺيا پيا آهن. ان هوندي به خالص علمي ۽ ادبي مزاج رکندڙ ليکڪ معيار کي ناڻي تي ترجيح ڏئي سٺا افسانا ۽ معقول ناول لکي رهيا آهن.

سنڌي ٻوليءَ ۾ افساني جي ڄمار سَو کن سال مس ٿيندي ان مان پهريان پنجاه سال تجرباتي دور جا هئا. جنهن ۾ سڌيون سيون آکاڻيون واقعا ۽ نصيحت پريا ٿوٽڪا لکيا ويا. ها، ڪي چڱا افسانا پڻ پڙهڻ لاءِ ملن ٿا، پر اهي پڻ لسا ۽ نوڙها تفصيل ٿا لڳن. منجهن ٽيڪنيڪي ناول جي ڪمي شدت سان محسوس ٿي ٿئي. ورهاڱي کان ڪجهه سال اڳ، ترقي پسند ادب ۽ خاص طور روسي اديبن جي گهڻ رخِي اثر سبب سنڌي نثر توڙي نظم ۾ اوچتي ناول اچي وئي. اسان جيئن ته هن وقت فقط افساني جو ذڪر ڪري رهيا آهيون، ان ڪري ٻين ڳالهين کي پاسيرو رکندي، ايترو چوڻ ڪافي ٿيندو ته پاڪستان جي وجود ۾ اچڻ کان اڳ نئين افساني جو روح گهر پهچي چڪو هو. ورهاڱي کانپوءِ چند سال افراتفريءَ جو شڪار ٿي ويا، پر لڏپلاڻ جي ڏک ۽ قتل ۽ غارت جي المئي سموري سنڌي ادب کي عام طور ۽ سنڌي افساني کي خاص طور بالڪڍي مان ڪڍي بلوغت جي ڏاڪي تي آڻي بيهاريو. مٿان جو شروع ٿيو سنڌ واسين سان سياسي ۽ سماجي ڏاڍڻم، تنهن ئي رهيل ڪسر به پوري ڪري ڇڏي ڪراچيءَ جو سنڌ کان ڌار ٿيڻ، سنڌي ٻوليءَ کي مناسب رتبو نه ملڻ، ون يونٽ جو ٺهڻ ۽ ٻيا ڪيترائي اهڙا اڻ وڻندڙ واقعا ٺهڻ ٻه هڪ ٻئي پويان اهڙيءَ طرح رونما ٿيندا رهيا جو سنڌي عوام خاص طور تي سنڌي اديب سرابا احتجاج بنجي اڀريو. هيءُ اهو دور هو جڏهن حيدرآباد مان حميد سنڌيءَ ماهوار ”روح رهاڻ“ ۽ طارق اشرف ماهوار ”سهڻي“ جاري ڪيو. رسالا ڇا هئا، جڻ سنڌين جي سيني ۾ صدين 383 اسان جو قلم هڪ علم:

کان سانڊيل ڪوڪ هئي جا زمان ۽ مڪان جا بند توڙي سانتيڪين صحرائن ۾ هر طرف گونجي اٿي. ضمير جو آواز هو آزاديءَ جي پڪار هئي، ڏاڍ خلاف للڪار هئي. سموري ساجهه، سمورو درد، سموري بغاوت، سمورو فرياد پلٽجي پيو. سندن لکڻين ۾ مزاحمت، نفرت، حسرت، ڪروٽ، ڪاوڙ سرڪشي، غيرت، غصو ۽ خودداريءَ جا جذبا اوچتو ئي اوچتو اڀري اٿيا. برپٽ بيابانن ۾. ڊپيل آگ هئي، جا پهرين ڳتو ملندي ئي پڻيت ڪري پڙڪي پئي هئي. دردوند دلين ۾ ڏسندي ئي ڏسندي اياز تنوير، رشيد، امر، پليجو سراج، آغا سليم، قادر مائڪ، شوڪت، علي بابا، مغل، جمال، حميد، طارق ۽ سوين ٻيا ادب جي ميدان ۾ پلٽجي پيا. روح رهاڻ ۽ سهڻي صرف رسالا نه رهيا، سجاڳيءَ جي تحريڪ جي علامت بنجي پيا. اها شاعري ٿي، جيڪا اڄ به وار ڪانڊاري ٿي وجهي. اهي افسانا لکيا ويا، جي اڄ به دنيا جي عظيم افسانن جي صف ۾ بيهاري سگهجن ٿا. عجيب دور هو. جا راند سياستدان تيل تي هارائي آيا هئا، اها ساڳي راند چند سرڦرين سوداين ڪاغذ تي ڇپيل چند تحريرن سان جيتي ورتي.

اسان جو يار حميد سنڌي ان ويڙهاند ۾ سڀ کان اڳرو سڀ کان اجهل سڀ کان اٿل رهيو. بيوروڪريٽ پيءُ جو پٽ، ناز انداز سان پليل. سهڻو موچارو. نئين جواني. گهر ۾ نوڪرن چاڪرن جو ٽولو خدمت لاءِ ڪڏهن ڪڪ ڪٿي بيٺو نه ڪيو هئائين، اهو قومي ڪارج خاطر، اڃيو ۽ بکيو در در ڪڙيون گسائيندو وڌي. ڪڏهن پريس ته ڪڏهن مارڪيٽ، قلم هٿ ۾، لکندو به وڌي، هلندو به وڌي، ڪڏهن جهيڙو ٻين سان ته ڪڏهن پنهنجي پاڻ سان ڪڏهن جلسا، ڪڏهن جلوس ڪڏهن سيمينار ته ڪڏهن جشن روح رهاڻ. مطلب ته ڪڏهن ورڇي نه وٺو. قلم اهو ئي هٿ ۾. افساني مٿان افسانو سنڌ جو روح ڳولي لڌائين. دل جو سمورو درد ڪاغذ تي اوتي ڇڏيائين. اهو دور به ڪو دور هو. لکڻ وارا ٽڪجي پون. پڙهڻ وارا پوءِ به پيا واجهائين. قدم قدم تي جاڳ ڇوڏ ڏيڻيون جلي اٿيون. ماڻهو ماڻهو سجاڳيءَ جو اهڃاڻ بنجي پيو. سنڌ جاڳي اٿي، جهنڊا جُهولي پيا. جيل ڀرجي ويا. گوليون سائون ٿي ويون، حڪمران حيران ته اگهور نند ۾ ستل هئي قوم آخر ڪيئن ڇرڪ ڀري ڇال ڏئي، حقن حاصل ڪرڻ لاءِ اٿي ڪڙي ٿي آهي؟

حميد جا افسانا انهن ڏينهن جي پٽداوار آهن، جڏهن مزاحمتي ادب جي تواريخ لکي پئي وئي. سندس ڪهاڻين ۾ ڌرتيءَ جي خوشبو ۽ سنڌوءَ جو چوڙ هو. اجرڪ جو ڦلڙيون ۽ توبيءَ جون ٽڪڙيون هيون. ڪاشيءَ جو چلغو

۽ جنڊيءَ جا انڊلني رنگ هئا. عام ماڻهو هئا. عام ماڻهن جون محبتون ۽ نفرتون هيون، عزتون ۽ غيرتون هيون. جيت هئي، هار هئي خوبصورتِي ۽ بدصورتِي هئي. جيڪي اڪئين ڏنائين تي، بي حد سچائيءَ ۽ ايمانداريءَ سان، امانت سمجھي، ڪهاڻين جي روپ ۾ عوام کي مونائي ڏنائين تي. هيءُ عجيب شخص هر محاذ تي ورور ڪري ائين ٿي وڙهيو جڻ ڏهيسر جا ڏه سر ۽ هوشوءَ جون ٻارنهن ٻانهون هڪ ئي وقت سندس سرير جو حصو بنجي ويون هجن.

ڪنهن چيو هو ته دنيا ۾ پلاٽن جي ڪوٽ آهي؟ ڪنهن چيو هو ته موضوع محدود آهن؟ حميد جي قلم ايتريون ڪهاڻيون جوڙيون جو حدن جو حساب ئي نه رهيو. ڌرتيءَ جا ڏک پاند ۾ پائي، ننڍڙن ننڍڙن معصوم ۽ اڻ ڇهيل، ابهر واقعن کي پنهنجي حساس ذات جو چاهيءَ ڏئي، هن ڪرشماتي طور سوين ڪوڙيون ۽ مٺيون ڪهاڻيون گهڙي ورتيون. آمريت جي اونداهي دور ۾ علامتي ڪردار ڳالهائيندا هئا ۽ وياڪل، اڃايل، اجهاميل انسان منجهن پنهنجي پاڇو ڏسي تڙبي. اٿندا هئا. هونءَ ته حميد جي ڪهاڻي لکڻ جو ڍنگ روايتي آهي. سڌو سنئون من جي ماجرا ٻڌائيندو هلندو. ذري پرزي جو تفصيلو ڏيندو هلندو. نه لک لڪاءِ، نه چپ چپاءِ، نه تيڪنڪ جو سهارو نه پڙهندڙ کي آخر ۾ اوچتو چرڪاڻڻ لاءِ پراسرار آخري جملي جو انتظار جيڪي ٿيڻو آهي، سو ڪهاڻيءَ جو منتقي نتيجو ئي آهي. اٿت، گهڙت، چنڊ ٿوڪ، چلڪاڻڻ ۽ چمڪاڻڻ ڪوڙن جو ڪم. ڪهاڻي هڪ مٽي، ٺهر سان، ڳنڀير تا سان، سنجيدگيءَ سان ۽ سڀ کان وڏي ڳالهه ته سچائي سان پنهنجي پڄاڻي ڏانهن پنهنجو پاڻ هاڪاريندي هلي، اهو ئي حميد جو ڪمال آهي. نه اکر جي جادوگري نه لفظن جي بازيگري، پڙهندڙ سان ڪئي ٻليءَ واري راند، نه ٽوپلي مان سيهڙ ڪڍڻ واري نظربندي.

حالتن روح رهاڻ توڙي سهڻيءَ کي بند ٿيندي ڏٺو. سنڌي ادب جا ٻه سرموڙ رسالا، جن سنڌي قوم کي ساهس ڏنو اتساهه ڏنو اتهاس ڏنو پنهنجو قومي فرض نڀائي چڪا هئا. سنڌي ادب کانئن پوءِ به اٽڪل ٻه ڏهايون سندن سحر مان نڪري نه سگهيو. نئين ٺهي انهن ئي قدمن جي نشانن تي پير پير مٿان رکي پاڻ ملهائيندي ۽ مڃائيندي رهي، جيڪي انهن پنتي ڇڏيا هئا. سنڌي افسانو ڏيهه پرڏيهه ۾ مان پرائمڻ لڳو هو. ڌاريون ٻوليون مثال ڏيڻ لڳيون هيون سنڌي ڪهاڻيءَ جا جيڪا ڌرتيءَ جي درد مان ڦٽي نڪتي هئي ۽ جنهن جي ساهن ۾ محروميءَ

جو هڳاءُ هو ۽ جنهن جي مرڪ ٻويان آهوتي ۽ قربانيءَ جا لڙڪ لڪل هئا ۽ جنهن جي سونهن سوريءَ تي لتڪيل انهن سوين جي محتاج هئي، جن سچ جي سورج کي تريءَ تي کڻي ڏيکاريو ۽ جيڪي ظالم کي ظالم چوندي نه هڻيا ۽ جن مورڙي جي سنت نباهيندي مڃ تي بچ ڪئي هئي.

حميد هڪ ذهين انسان هئڻ سان گڏوگڏ هڪ سنو منتظم پڻ آهي. هو پنهنجي قابليت، محنت ۽ لياقت سبب وڏن عهدن تي رسيو. ڪاليجن جو ڊائريڪٽر، يونيورسٽيءَ جو وائيس چانسلر ۽ ٽيڪسٽ بڪ بورڊ جو چيئرمين هئڻ سان گڏ هو مختلف ادبي، سماجي ۽ علمي تنظيمن ۾ پڻ عزت وارن عهدن تي فائز رهيو. بي حد مشغول هوندي به هو هڪ لمحي لاءِ به پنهنجي ادبي فرض کان غافل نه رهيو. پاڻ کڻي ڇا به چوي، منهنجي راءِ ۾ هن جو پهريون ۽ آخري عشق سنڌي ادب ئي آهي. هو لکندو رهيو. بي خوف، بي پرواهه. بي ڊپو. هُو اڄ به لکي رهيو آهي. ادبي اڃا جهڙاڻو خاطر هن هڪ دفعو بيهر روح رهاڻ کي بزم روح رهاڻ جي نالي ۾ جيئاريو آهي. سندس گهر هڪ دفعو وري علم ۽ ادب جو محراب بنجي پيو آهي، جتي هر هفتي سنڌي ادبي تواريخ جا سڀئي همعصر اهم جوڌا گڏجي ماضيءَ جي عظمت کي موناڻاڻ جا جتن ڪندا آهن. شايد هڪ دفعو بيهر ساڳئي شخص هٿان سنڌي ادب جو نئون جنم ٿئي، نئون جنم جاڳي نئين جوا لاڦاڻي، نئون نوجوان ڪر موڙي اٿي کڙو ٿئي. ۽ اهو سڀ ڪجهه ساڻيان ڪرڻ لاءِ منهنجو سهڻو سڃاهو سمجهو ۽ سڃاڻو دوست، حميد سنڌي جيڪا جنگ لڙي رهيو آهي، ڪهاڻين جو هي مجموعو ان سلسلي جي اڪيچار ڪاوشن مان صرف هڪ نئين ڪڙي آهي، آخري نه.



## حميد سنڌيءَ جي ڪهاڻين جا ڪردار

ناصر موراڻي

سنڌي ٻوليءَ جي افسانوي ادب ۾ حميد سنڌي هڪ مٿاهون مقام رکي ٿو. هن 1957ع کان لکڻ شروع ڪيو آهي. ٽي سگهي ٿو ته ان کان به اڳ لکڻ شروع ڪيو هجي، پر اشاعت هيٺ 1957ع کان آيو آهي ۽ هن وقت تائين لکندو رهيو آهي. ڪهاڻين لکڻ ۾ سندس اظهار جي طرز (Style) لڳ ڀڳ ساڳي آهي، اها سندس خاص خوبي آهي. ائين ڪٿي چئجي ته ڪهاڻيءَ جي سري تي سندس نالو ڇپيل نه هجي، پر ڪهاڻي پڙهڻ کان پوءِ سڃاڻي وٺبي ته ڪهاڻي حميد سنڌيءَ جي آهي. اها خوبي ڪن ٿورن ليکڪن ۾ هوندي آهي. دنيا جا وڏا ڪهاڻيڪار پنهنجن موضوعن، ڪردارن ۽ اسلوب بيان مان سڃاتا ويندا آهن ۽ ان طرح هو منفرد هوندا آهن.

حميد سنڌي اسان جي سنڌي ڪهاڻيڪارن ۾ منفرد ڪهاڻيڪار آهي. هن جيئن ته ننڍپڻ سنڌ جي ڪيترن ئي شهرن، ڳوٺن ۽ واهڻن ۾ گذاريو آهي ۽ اتي تعليم به حاصل ڪئي آهي ته سندس شعور ۾ انهن شهرن، ڳوٺن ۽ واهڻن ۽ اتي رهندڙ ماڻهن جون يادگيريون آباد آهن. سندس ٻالڻيءَ جي انهن مشاهدن تي کيس هڪ ڪهاڻيڪار بنائي ورتو آهي. حميد جو مطالعو وسيع آهي، پر سندس لکڻين تي ڪنهن به ڏيهي توڙي پرڏيهي اديب جي ڇاپ نه آهي. سندس موضوع ۽ ڪردار سنڌ جا عام موضوع ۽ ڪردار آهن ۽ ڪهاڻي لکڻ جو ڍنگ سادو سلوٽو ۽ دل کي ڇهندڙ آهي. سندس ڪهاڻيءَ جي پڄاڻي پڙهندڙ کي چرڪ پرائي وجهي ٿي. حميد ڪهاڻي لکڻ لاءِ ڪنهن به تصوراتي دنيا جو سهارو نٿو وٺي. سندس ڪهاڻيءَ جي تاجي ٻيٽي ۾ موضوع کان وٺي ڪردار نگاريءَ تائين، منظر نامي کان ويندي مڪالم تائين، سنڌي ماڻهن جي زندگي جهلڪندي آهي. اها حقيقت پسندي سندس ڪهاڻيءَ جو خاصو آهي.

اسان جو قلم هڪ علم: 387

مان ان ڳالهه جو اڪين ڏٺو شاهد آهيان ته حميد تي ڪهاڻي لکڻ جو موڊ تڏهن طاري ٿيندو آهي، جڏهن سندس آسپاس ۾ رهندڙ ماڻهو کيس پاڻ ڏانهن متوجه ڪندا آهن يا جڏهن کيس ڪهاڻي لکڻ لاءِ چيو ويندو آهي ته هو پنهنجن يادگيرين ۾ گم ٿي ويندو آهي. حميد جو مشاهدو تيز ۽ گهرو آهي ۽ سندس دل ڪومل ۽ سنڌ جي تاريخ ۽ تهذيب لاءِ پيار سان سرشار آهي. اهو ئي ڪارڻ آهي جو سندس هر ڪهاڻي سنڌي ماڻهوءَ جي مزاج جو اولڙو آهي. سندس سمورين ڪهاڻين جا ڪردار جيئرا جاڳندا هجن ٿا ۽ سنڌ جي هر شهر، ڳوٺ ۽ واهڻ ۾ وسندا هجن ٿا. اهي ڪردار مون وانگر سندس ڪهاڻي جي هر پڙهندڙ جا واقف هجن ٿا. حميد سنڌيءَ جي ڪهاڻين جا ڪردار سڀ سنڌي هجن ٿا ۽ سندس آسپاس ۾ رهندڙ آهن ۽ سندس ڪهاڻين جو موضوع آهن. اهي سمورا ڪردار مان سڃاڻن ٿو. مان ’چڪ‘ جي سيٺ محمد هاشم ۽ محمد بچل، ’منوءَ جي ڪهاڻي‘ جي منوءَ، ’ڪڇان تان ڪوڪُ ٿئي‘ جي موسيٰ، ’چور ڪير، ساڌ ڪير‘ جي حاجي شاهه محمد، سيٺ هاشم ۽ ’زور آور‘ جي سرڪاري ڪاموري، ان جي پٽ ۽ مامي کي سڃاڻن، جيڪو امڙ کي چوي ٿو: ’ادي ڀر ڏاڍي زور آور آهين‘ ۽ ان سرڪاري ڪاموري جي پٽ (جيڪو هن وقت به سرڪاري ڪامورو آهي) جي ان پٽ کي به سڃاڻن جيڪو پيءُ کي چئي ٿو ڏئي: ’بابا، ڪهڙيون ڳالهيون ٿا ڪريو هن زماني ۾ ڪٽيل آلتڙ ڪپڙا؟ ڏاڍا زور آور آهيو!‘

حميد سنڌي جي ڪهاڻين ۾ سنڌي سماج جو ماضي ۽ حال جهلڪي ٿو.



## ادبي هيرو۔ ادبي ولين

### ما هتاب محبوب

جڏهن مون ”سنڌي ادبي انڊسٽري“ ۾ نئون نئون قدم رکيو هو تڏهن هن جو غائبائو تعارف اهڙي ته زهريلي طرح سان ذهن نشين ڪرايو ويو هئم جو غير ارادي طور کيس ادبي ولين سمجھي وينس. ويتر جو منهنجي ڪهاڻي هڪ رسالي جي ٻانهن ٻيلي هئڻ جي حيثيت ۾ ستن جون ستن ڪاٽي ۽ پروف جي زبردست چڪن سميت شايع ڪيائين ته بدگمانِي جون پيڙهون وڌيڪ پختيون ٿي ويون. پر اهي ڪيڏيون به پختيون هجن، بند ڪيڏا به مضبوط هجن، ڪڏهن ڪڏهن سم ۽ دريا جي زور ڪري ان ۾ ڌار پئجي ويندا آهن، اهي ڀُري به ويندا آهن.

مون کي به ڌيان ۾ ئي نه هو ته ڪو هن لاءِ دل ۾ عزت احترام ۽ خلوص جا جذبا پيدا ٿي پوندم.

بيڪن جو گهر ڇڏڻ بعد خبر پيم ته هن جا منهنجي ساهري گهر سان دوستاڻا ناتا آهن، ان ڪري محبوب جي به ساڻس دعا سلام هوندي هئي. گهر ۾ دعوتون هجن يا ٻيا ڪي فنڪشن، محبوب ۽ هو انهيءَ جو انتظام پنهنجي سر ڪٽڻ ۾ سدائين اڳڀرا هوندا هئا.

محبوب جي ترانسفر ٿيڻ ڪري اسين ته پوءِ جلد ئي حيدرآباد کان ڪراچي وڃي رهياسين تنهن ڪري هن سان ملڻ جا ڪي چانس پيدا نه ٿيا ۽ جي ٿيا به هئا ته ڄاڻي وائي سامهون نه وئي مانس. هڪ ڀيري اسان جي ڪار جي ڀرسان هن جي ڪار لنگهي ته پنهنجو هٿ مٿي ڪري محبوب کي وش ڪيائين. تڏهن مون به مٿاڇري نظر سان هن کي ڏٺو هو. هڪ اڌ پيري اوچتو سامهون به ٿيم پر ڪا دعا سلام ته نهيو مون اکيون ئي ڍڪي ڇڏيون.

ٻه چار سال اڳ ساهراڻي گهر ۾ ڪو ڪاڇ هو. پبلڪ جي بي حد اسرار تي مون کي به ”پرڏي سيمين“ تي اچڻو پيو نه ته ”ڊبل ڊيڪر“ واري حالت ۾ گهران نڪرڻ معنيٰ خلق جي خواري ڳوڙ گهمسان کان بچائڻ لاءِ.

انجام موجب محبوب مون کي جلد ئي سڌارايو. ڪاڇ ۾ آيل زالن سان گهر سٿيل هجي، مان بنا موڪلائڻ جي لکي لکي اتان ڪسڪيس ته متان ڪير ترسڻ لاءِ نه چئي. مهمانن کي ماني ڪارائڻ لاءِ شاميانو لڳل هو. اهو سڄو لتاڙي ڪار تائين پهچڻو هئم. شاميانو اندر پير رکندي ئي هن کي فل سوت ۾ فنڪارائي انداز سان ڪرسيءَ تي ويٺل ڏٺم. ڪنڌ مٿي ڪري مون ڏانهن نهاريائين. مون پنهنجون نظرون جهڪائي ڇڏيون پر ڏاڍي شڪي ٿيس. آخر مان به ته ”سنڌي ادبي انڊسٽري“ جي ”هيروئن“ هيس ۽ هيروئن کي اهڙي حال ۾ ڏسڻ معنيٰ سڄو اميج خراب ٿيڻ!

”چو آيس مان ان مٿي شاميانو ۾؟“... سوچيم. ”ڪاش اهو ڪو ڪارٽو ڪو جهڙو ايڪسٽرا هجي ها ته مان ڪيڏي نه شان سان اُتان لنگهي وڃان ها.“... وهم گمان به نه هو ته اهڙي گوڙ ۾ ائين اڪيلو سوچڻ ۾ غرق ملندو. مان ايڏي ڳوري هيس جو جيڪا وڪ اڳتي ڪٿان سا ائين لڳي جڻ پٺ تي پئي ڪڇي. شاميانو ڪٽڻ جو نالو ئي نه وٺي. آخر خبر نه آهي ته ڪيئن اچي ”ڌوپار“ پهتس. محبوب ڪار ۾ ويٺو هو. مان به جهٽ در کولي اندر ويهي رهيس.

”اتان ڪار بيهارڻ جي ڪهڙي ضرورت هئو“ مون ڪسرون ڪيڏ چاهيون.

”غلطي ٿي، نه ته ڇت تي بيهاريان ها...“

هن ويتر ڏنڀ ڏنو.

مون مونجهه مان زالن وانگر ساهه کنيو جيڪي ”ڊبل ڊيڪر“ تي جڻ سڄي جهان تي ٿورو تقينديون آهن.

”ايڏو ميدان لتاڙي اڌ مٿي تي پئي آهيان!“

”شاميانو لڳڻ ڪري پارڪنگ جي ٻي ڪا جاءِ به ته ڪانه هئي.“

محبوب نرمائيءَ مان چيو.

”.... به اتي ويٺو هو مون کي ڏسي ڇا سوچيو هوندائين ته هلڻ کان هلاڪ

هوندي به ڪاڇن ۾ ٿي اُتي ويهي.“ آخر سور سنو نه ٿيم.

”گهر جو ڪاڇ هو ڪو پرايو ته نه هو.“

پر هن جنهن نظر سان ڏٺو ان ۾ تنز هئي ٿوڪ هئي.

”اجايا وهم نه ڪندي ڪر. هوا هڙو ناهي.“

.....

بيگم زينت چنا جي تيجهي تي حسب معمول ورائنڊي ۾ هو به ڪمن

ڪارين ۾ رڌل هو. اوچتو آواز: ”محبوب جا ٻار ڪٿي آهن.“ مون ڏانهن نهاريو

ته چيائين، ”پاپي، توهان کي محبوب وٺڻ آيو آهي.“ هو مون سان گڏجي در

تائين آيو. ڪڏهن ڪڏهن فون به ڪندو هو. ”بابا... محبوب آهي؟“

390 : اسان جو قلم هڪ علم

”جي نه.... ٻاهر ويل آهي.“ گهڻو ڪري منهنجو اهو جواب هوندو هو.  
”چڱو بابا، مان وري پوءِ فون ڪندس.“

لهجي ۾ ايڏي پنهنجائپ، ايڏو خلوص، شرافت ۽ اخلاق جو مان  
محبوب کان پڇڻ کانسواءِ رهي نه سگهيس ته اهڙي آواز وارو ڪهڙو هو؟ هن  
پاڻ ئي نه ٻڌايو مان ڪيئن پڇان ها.

هڪ ڀيري محبوب جي گهر ۾ هوندي هن جو فون آيو. تڏهن ئي خبر  
پيمر ته هو ڪو ٻيو نه پر حميد سنڌي هو ادبي ولين!

هاڻ فون تي منهنجي به ساڻس دعا سلام ۽ ڪڏهن ڪڏهن ڪا ادبي  
ڳالهه ٻولهه ٿيندي هئي.

”مني پيڻ، توهان کي اسان لاءِ گهڻي ئي بدگمانيون دل ۾ پيل آهن، پر  
موقعو مليو ته مان انهن کي ضرور پري ڪندس.“

”اهڙي ڪا ئي ڳالهه ناهي، ادا....“

”آهي، بلڪل آهي. تڏهن ته افسانو لکيو هيو مون پڙهيو هو ڏاڏا اسان  
تي چوهه ڇنڊيا هيو.“

”مان ته رڳو اها ڳالهه ڪئي ته پيئر اڳ ئي گهٽ ٿيون لکن، وري جو  
سندن لکڻيون اهڙيءَ ريت ڇپنديون ته ڪنهن جي دل چوندي لکڻ تي.“

”پيڻ، مان جلد ئي اچي اوهان جون بدگمانيون پري ڪندس.“

آواز شخصيت جو آئينو آهي. مون کي ان آئيني ۾ هن جي شخصيت  
بي داغ نظر آئي. منهنجون بدگمانيون پاڻ مرادو پري ٿي ويون.

حميد سنڌي همدرد انسان آهي. هن جو قرب ۽ شفقت ڀريو انداز  
ڪڏهن به ذهن تان ميسارجي نٿو سگهي. بابلا، امان، مني پيڻ ۽ بابا جهڙا  
پنهنجائپ ۽ قرب جو احساس ڏياريندڙ عزت ۽ خلوص ڀريا پيارا لفظ جڏهن  
هن جي زبان مان ٻڌبا آهن ته دل کي راحت ملندي آهي.

پر انهن قرباڻتن لفظن جي میناج مان هرڪو نه ڄاڻي. ڪنهن غير  
سنڌي نينگريءَ کي جڏهن امان ڪري ڪوٺيائين ته هوءَ ڪاوڙجي پئي  
هئس. هن ليکي ته مون کي پاڻ کان وڏو بنهه ماءُ جيڏو ڪري ٿو سمجهي. پر  
حميد جي وضاحت کان پوءِ وڃي نينگريءَ جي ڪاوڙ ٽڌي ٿي:

”بس ڇا ڪريون، ڪنهن کي بابا ڪنهن کي امان ڪري ٿا سڏيون.  
سالن جا سال مڙهن جي سرپرستيءَ ۾ ڪم ڪري مڙها ٿي ويا

آهيون. ڪاليجن جو ڊائريڪٽر هئس. تڏهن به مڙها عقاب وانگر اڪيون وجهيو ويٺا هوندا هئم. هيٺئر ايڊيشنل آهيان ته به مڙها غارن ۾ ويٺي ويٺي طلسمي شيشي مان اهڙو ته ڏاڻڻ وارو ڏهڪاءُ ٿا ڏين جو هيانءُ ئي روڙيو وجهن. ان کان ته ميوزڪ ڊائريڪٽر هجان ها ته ڀلو هيو پوڙهن جي ڏنل دردن جون پيڙائيتيون ڏٺون تيار ڪري پنهنجو هيانءُ ته هلڪو ڪيان ها.“

حميد ته ائين ئي ڪٿي ڳالهه ڪئي. پر ان ۾ جيڪو درد ۽ پيڙا هئي، تنهن کي منهنجي حساس دل هڪدم پرکي ورتو. منهنجي صلاح آهي ته پوڙهن کي جوانن سان ڪم نه ڪرڻ گهرجي. گڏجي ڪم ڪرڻ سان نه رڳو جوان جلدي پوڙها ٿيندا پر جلدي لاڏاڻو ڪري ويندا.

زنده دل ۽ خوش مزاج پوڙهن کي پوڙهن جي قطار ۾ شامل نٿو ڪري سگهجي، ڇو ته انهن جي ساٿ مان جوانن کي ڪوبه چيهو نٿو رسي. البت اهي پوڙها جيڪي اصلي جڙي ٻوٽن مان تيار ٿيل، يعني پوڙهائپ جي مڙني خوين جهڙوڪ گرڪن، ڀڻڪن ۽ ڇهٽن وغيره سان مالا مال هوندا آهن تن کي جوانن کان پاسي رکجي. پوڙهن جو پنهنجو ويڙهو هئڻ گهرجي جنهن ۾ گهڙيون سنڀالڻ، ڪبوٽر پالڻ، ڀاڄيون پوکڻ، گڏ ڪري ٻج ڇڻڻ کان وٺي سوانح عمريون وغيره لکڻ جهڙا دلچسپ مشغلا هئڻ گهرجن.

مان ڪجهه سالن کان لڳاتار پنهنجن ماءُ پيءُ ۽ ڀائرن پيئرن جي وچوڙي جا ڌڪ سهندي آئي آهيان پر تازو پنهنجي بي حد پياري معصوم سادي ۽ شريف ڀاءُ شاهه محمد عباسي جي بيدرديءَ سان ڪيل خون ناحق منهنجو جيءُ بنهه جهوري ڇڏيو جنهن جو اثر صحت تي ڀوڻ لازمي هو. محبوب جي گهڻي زور تي به مان پنهنجو علاج نه ڪرايو. علاج ته جيئن لاءِ ڪرائبا آهن.

هن کي به ڪا خبر پئي، مون کي مايوس ۽ ملول ڏسي پڇيو هئائين: ”اڍي طبيعت ته نيڪ آهي؟“

”نيڪ آهي، محبوب چوي ٿو ته علاج نٿي ڪرائين، مان وٺي هلئين ڊاڪٽر ڪريم عباسي وٽ؟“

”مهرباني ادا، اهڙي ڪاٿي ڳالهه ناهي، مان نيڪ آهيان، مون کي ڪجهه به ناهي ٿيو.“

”مون سان به ڪوڙا يقين ڪريو ته مان توهان کي بيحد گهڻو گهرندو آهيان پر لڪا نه ڀوڻ ڏيندو آهيان.“

”اسان کي خبر آهي ادا! کير ڪنهن جو سڃڻ ۽ گهڻ گهرو هوندو آهي ته اڳلي کي به انهيءَ جو احساس ضرور ٿئي ٿو.“

حميد مون کي ڪوڙ ساريون تسليون، سمجهاڻيون ۽ دلداريون ڏيندي وعدو ورتو ته مان خوش رهنديس. ڏاڍي ڏک مان چيل هن جا اهي لفظ ته مون کان ڪڏهن به نه وسرندا.

”ڪير ٿو جيئن چاهي؟ ڪنهن جي خواهش آهي ته جيئون؟ مان به ته نٿو جيئن چاهيان... پر جيان پيو... پنهنجي اولاد لاءِ... تون به انهن لاءِ جيءَ. دنيا ۾ پنهنجي لاءِ نه پر ٻين لاءِ جيئن گهرجي.“

مان ادا حميد جي چوڻ تي گهڻو ئي عمل ڪيو. خوش رهڻ جي ڪوشش ڪندي آهيان، پر ڇا ڪريان... هيانءُ ۾ لڳل ڪُنڊيءَ کي مان اڃا به پري نه ڪري سگهي آهيان.

حشر جي ڏينهن رشيد پتي پنهنجي فيملي سميت اسان وٽ آيل هو. محبوب ۽ حميد به ڊرائنگ روم ۾ انهن سان ڪچهريون ڪري رهيا هئا، مان رڌڻي ۾ بور ٿي رهي هئس. ڪاش مون وٽ جادوءَ جي ٽيبل هجي جنهن ۾ جيڪو ڪاڌو حڪم ڪيان ته انهيءَ دم حاضر ٿي وڃي، يا ڪاش! مون وٽ جادوءَ جي منڊي هجي جنهن کي چڙو گهڪو ڏيان ته ڳاڙهي انڊرويسر وارو ڦونڊڻو جن حڪم جو بانهو ٿي اڳيان اچي بيهيم ۽ ڪن ۾ طرح طرح جا طعام سهڻن ٿانن ۾ سڃائي پيش ڪري...

تن ٻارن جي ماءُ ٿي وڃڻ بعد رڌڻي ۾ وڃڻ مهل اهڙا پاراڻا ۽ بيوقوفي جا خيال ايندا اٿم. انهيءَ ۾ منهنجو ڏوهه ناهي، ڇو ته سياڻن جو چوڻ آهي ته، ڊگها ماڻهو اڪثر ڪري بيوقوفيون ڪندا آهن تنهن ڪري بزرگن جو پير رکڻ به ته عين سعادتمندي آهي.

”ڪو ڪم ڪار؟“ ڪنهن اندر اچي پڇيو. مون کان چرڪ نڪري ويو. ڪٿي منڊي کي ته گهڪو نه آيو! پر افسوس اهو منهنجو وهم هو ڪنڌ مٿي ڪري جو نهاريان ته اڳيان فل سوت ۾ حميد سنڌي بيٺو هو.

”ادا، مهرباني. توهان هلي ويهو، بس جاڻ ماني تيار ٿي.“

ڪيڏو نه رسمي جملو ڳالهائيم. دل ته ائين پي چاهيو ته چوانس: ”ادا، توهان جي مهرباني، لک لائق! پلي اچي ڪم ڪار سنڀاليو، مان جيسين وڃي ٽيپيٽو ٻيٽڙو چالو ڪيان.“

”مان به ته هت ونڊرايان.“ ائين چوندي حميد ڊيگڙي جو ڍڪ لائو ۽  
 ڪمال ڪاريگريءَ سان ڏوئي گهمائيندي صلاحون ڏنائين.

رس گهاٽو ڪرڻ هجيئي ته پيئل ڏاڏا گهڻا وجهجن. ڊيگڙي جو ڍڪ لاهي  
 ڇڏ ته پلي ٻاڦ نڪري ائين چوندي شيشيءَ ۾ رکيل پيئل ڏاڏن ڏانهن هت  
 وڌايائين. مون کان رڙ نڪرندي رهجي ويئي. ڏنم ته هاڻ ٻوڙ جي پيڙي تي ٻڏي  
 سو جلدِي ۾ چيو مانس، ”مان ثابت ڏاڏا ڳنڍ ۾ ٻڏي اڳوات وجهي ڇڏيا آهن.

هو حيران ٿي ويو. ڏاڏا سي به ڳنڍ ۾ ٻڏل! پر مان به پنهنجن وڏڙن کان  
 لڪايل ترڪيون پڙهي پوءِ رڌڻي ڏانهن وڪ ڪڍندي آهيان. سو خاطري هئم  
 ته ٻاون جو ٻوڙ خراب نه ٿيندو البت پاڻي سڪڻ جو ڪجهه انتظار هو.  
 ايتري ۾ محبوب، ادا رشيد پتي ۽ سندس گهر واري پايي سڪينا به  
 اچي رڌڻي ۾ پيڙا ٿيا.

”بس، ادا، اجهو ماني تيار آ، ڪنڀو پيا اچون.“ حميد مون کان ڏوئي وٺي  
 پيالن ۾ ٻوڙ وڌائيندي چيو.

”ادا توهان ڇڏيو.“ محبوب چيس.

”مون کي ڏيو ته مان ٿي وڌايان.“ مون چيو ”اهي زالن جا ڪم آهن.“  
 ”اسين به ته اڌ زالون آهيون، ڪيئن محبوب.“

حميد جي انهيءَ ڳالهه تي ادا رشيد، پايي سڪينا، مان ۽ محبوب ڏاڏا ڪليا سين.  
 باقي جس هجي پايي سڪينا کي، جنهن ويڇاريءَ پوءِ ٿها مانين جا پچائي  
 ڏنا. جيڪا به ڏينهن مون سان رهي ته ڪت تي ويهاري مون کي ڪارايائين. ڏنائين ته  
 ٻيرن کان ڪهڙا ٻير گهرا. سو پنهنجي مڙسيءَ سان پئي حالتن کي منهن ڏنائين.

تحريرڪن جو اڳواڻ حميد سنڌي، سنڌي ادب جو سچ پچ ته هيرو ۽  
 گهڻگهرو آهي. روح رهاڻ ذريعي سنڌي ادب جون هن جيڪي به خدمتون  
 ڪيون، سي ڪنهن کان لڪل ناهن. تڏهن هو اڪيلو نه هو. ٻيا به هن جا  
 ٻانهن بيلي هئا، جن سڄي سنڌ ۾ سجاڳي آڻڻ لاءِ پاڻ پتوڙيو هو. چوندا آهن  
 ته پيڙي ڪنهن ٻوڙي؟ خواجه خضر ٻوڙي! عين ان وقت، جڏهن هو ڪاميابين  
 سان همڪنار ٿي رهيا هئا، ته پنهنجن ئي نعرا هڻي پنهنجي پير تي پاڻ  
 ڪهاڙو هڻڻ جي مصداق سندن تحريڪون مشڪوڪ بنائي وڌيون. اهڙي  
 ريت روح رهاڻ اسان کان جدا ٿي ويو. اڄ جا ناميارا اديب امر جليل، نسيم  
 کرل، خواجه سليم، قادر جوڻيجو شوڪت شورو علي بابا ۽ شيخ اياز وغيره  
 روح رهاڻ جي ئي همت افزائي سان ڏينهن ڏينهن نڪرندا رهيا.

394 : اسان جو قلم هڪ علم

حميد کي پنهنجي ماضيءَ سان پيار آهي. انهيءَ لاءِ نه ته ڪو هن جي ماضيءَ سندس جهول خوشين سان ڀري ڇڏيا هئا، پر ان لاءِ ته ماضي جيڪي به محروميون کيس ڏنيون سي هن جي شخصيت جو حصو بنجي ويون آهن ۽ پنهنجي شخصيت سان ڪير نه پيار ڪندو. ان ڪري ئي هو جيڪي ڪهاڻيون قلمبند ڪري ٿو سي ماضيءَ جي ڀرپور مشاهدن جو نچوڙ آهن. اڳي کان سندس هن وقت جون لکيل ڪهاڻيون بلڪل مختلف آهن. انهن جو انداز سڀالڪ آهي. ”ڏوٻار“ ۽ ”دربار“ جهڙين پيارين ڪهاڻين کان پوءِ هن جي تخليق ”نوٽ ڌرتي“ به پڙهندڙ جي آڏو آئي. جنهن ۾ هن اهڙي ٻار جو نقشو ڇڏيو آهي، جنهن کي سنڌ جي روايت موجب مست جو درجو ڏئي سندس ارمانن ۽ خواهشن کي ڇڏيو ۽ چيپاڻيون ويو آهي. حميد جيڪو ناول ”آپي رانجهه آڀي هير“ جي ٿيم تي لکي رهيو آهي، اهو سنڌي ادب ۾ پنهنجو مثال پاڻ ٿيندو. اها ٿيوري ته انسان جو ڪوئي ساٿي ناهي، هي رشتا ناتا سڀ ڏيک آهن، هو دنيا ۾ اڪيلو اچي ٿو اڪيلو وڃي ٿو، انهيءَ ناول ۾ سهڻي انداز سان پيش ڪيل آهن. هڪ هوشمند حساس انسان وانگر حميد جي سوچ ۾ گهڙائي آهي. سطحي سوچن ۽ سستن جذبن جو هن جي سڃاڻ ذهن ۾ ڪو گذر ناهي. جذبن جي سڃاڻي سان لکندو آهي ۽ ڪنهن کي آئيڊيل بنائي فنڪار جو فنڪار سان ذهن ٽڪرائي لکڻ جي محتاجيءَ کان بيهه آجو آهي. هن جو چوڻ آهي ته ڪهاڻي سنئين سڌي سمجھ ۾ ايندڙ ٻوليءَ ۾ لکڻ گهرجي. پنهنجا خيال فلسفاڻي انداز ۾ زور ڏيئي تنهنجو بدراڻ ڪردارن جي زباني ادا ڪرائجن. هن کي شڪايت آهي ته اڄ ڪلهه جا اديب سيڪسيوئل فرسٽريشن جا شڪار آهن، تنهن ڪري سندن ڪهاڻين ۾ صرف مان ۽ سيڪس جو درجو گهڻو هوندو آهي. انهن جي لکڻين مان ائين ٿو محسوس ٿئي ڇڻ زندگيءَ کان گهڻو پري ٿي ويا هجن. هو ڏينهون ڏينهن پنهنجي پاڻ ۾ گم ٿي اڪيلا رهجي ويا آهن ۽ اڪيلائيءَ ۾ پاڻ کي وساري ويٺا آهن. پاڻ کي ڏسڻ لاءِ انهن کي ڪپي ته پين کي ڏسن. پنهنجو مهاندو ڏسڻ لاءِ آئيني ۾ ئي ته ڏسو آهي. انهن کي ڪڙمين ڪاسبين جي فرسٽريشن تي لکڻ گهرجي ڇو ته انهن جا به ڪوڙ مسئلا آهن. کين ڳوٺن ۾ ويهي اتي جي زندگيءَ جو مشاهدو ڪرڻ گهرجي. ڪارخاني ۾ ڪم ڪرڻ وارن مزدورن جي حال مان لازمي طرح واقف ٿيڻ کپين ۽ اهو سڀ سٺي تحرير سان ئي ممڪن آهي. مون کي حميد جي خيال سان بلڪل اتفاق

آهي ڇو ته رڳو مان مان ۽ سيڪس سيڪس مان نلھو جنسي بيمارين کانسواءِ  
ٻيو ڪجهه نه ملڻو اٿن. وري جي ڪنهن يونانين حڪيم جي هٿ چڙهي ويا  
ته پوءِ نه رهندن بانس نه وڃندن بانسري

حميد رومانٽڪ افسانا لکڻ ڇڏي ڏنا آهن. عورت ۽ مرد جي رومانس ۾  
کيس غرض ٿي غرض نظر اچي ٿو. هن جو خيال آهي ته هن زماني ۾ اهڙي  
رومانس جو هئڻ محال آهي جنهن ۾ ڪائي غرض شامل نه هجي. بي غرض پيار  
۽ محبت جڏهن آهن ئي ڪونه ته ان تي لکڻ ئي فضول آهي. هن جي خواهش  
آهي ته ساڻس بي غرض پيار ڪيو وڃي جنهن ۾ بي چيني هجي. تيزي ۽ رواني  
هجي. بي غرض پيار جي ڳولها ۾ هن دين جون مائرون ۽ ماسيون به ٺاهيون پر  
موت ۾ ڇا مليس. وري به تنگ نظر زماني جون دل ڏکڻيندڙ ڳالهيون.

تنهن ڏينهن حميد ذهني طرح منجهيل پي ڏنو. محبوب ائين ئي ڪٽي  
رومنٽڪ افسانن بابت پڇيس ته اهي هاڻ ڇو نه ٿو لکين.

”يار مان ته پنهنجو پاڻ سان ئي رومانس ڪرڻ ۾ پورو آهيان.“

”اهو وري ڪيئن“ محبوب حيران ٿي مان پڇيس.

”پاڻ واري ساوڻ کي نت نوان رومانس ڪندي ڏسي رومانس تان هيانءُ“

پلجي ويو اٿم....“

”سانوڻ هڪ وقت ۾ ڪيترا رومانس ڪندو آهي؟“

”پاڻ ڪو ڪا ٿو ئي ناهي!“

”ابو! اصل ائين ڇا؟“

”ڳالهه ئي نه پڇ“

هو اڳ ٿورو ڪومايل هو سو هن ٽن تهڪڙن کان پوءِ تڙي گل ٿي پيو.  
ڳالهائڻ جو انداز سانتيڪو سنجيدو ۽ سمجهه ڀريو. هر لفظ دل تي نقش ٿيڻ  
جهڙو. ٻڌندڙ بور ٿيڻ بدران دل ۽ ذهن جي پوري لاڙي ۽ سوچ سان ٻڌي ٿو.  
موقعي ۽ مهل جي لحاظ کان مزاح جو عنصر منجهس بدرجه اتم موجود آهي.  
اهڙو ڪو واقعو يا ڳالهه جڏهن هو ڊرامائي انداز ۾ ايڪشن ۽ ايڪسپريشن  
سان ٻڌائيندو آهي ته کلي کلي ڪيو ٿي ويڃو آهي. لکڻ لاءِ ڪنهن ماحول  
جي ڪا ضرورت نه پونديس، ڪيترو به گوڙ شور ڇو نه هجي ان جي پرواهه نه  
ڪندو. پهرين ويهڪ ۾ ئي ليک ڪمپليٽ ڪري وڃهندو. انهيءَ جو سبب  
اهو به آهي ته هو پلاٽ ذهن ۾ رکي ڪهاڻي نٿو لکي پر سڄي ڪهاڻي اٽندي  
ويهندي گهمندي ٿرندي توڙي ڊرائيونگ ڪندي پاڻمرادو ذهن جي ڍيڳ ۾

پيئي پچندس، جڏهن پچي راس ٿيندي تڏهن قلم جي ڏوئيءَ سان ائين جو ائين ڪڍي ڪاغذ جي ڏش ۾ وجهندو. ”نوٽ ڌرتي“ پهرين ڪهاڻي اٿس جا وڃي ٿي ڏينهن ڏينهن وڌندي ۽ وقت وٺندي ان لاءِ حميد کي گهڻي حيراني آهي. هو ڪهاڻي فيئر ڪرڻ مان نه ڄاڻي، ڪاغذ تي جيتري ڪاٽ ڪوٽ، ليڪا لينگها ۽ دٻا نه هوندا تيتر مزو نه ايندس. لاشعوري طور سان هن جو هر عمل ماضيءَ جي منجهيل زندگيءَ جو هڪ عڪس به ٿي سگهي ٿو. هن ڪوڙ ڪتاب پڙهيا آهن، جيڪي ياد نه هوندي به ڊسڪشنس وغيره ۾ سمورن حوالن ۽ مثالن سميت ياد اچي ويندا اٿس. هن وٽ ڇهه ست سو ڪتاب آهن پر افسوس ته انهن کي طريقي سان سنڀالي رکڻ جي ئي الحال حالتون اجازت نٿيون ڏينس ۽ اهي بورين وغيره ۾ بند آهن، گهڻي ڀاڱي ته ڪڇي به ويا اٿس. جيسين ڪتابن جي سنڀال جو ڪو جوڳو انتظام ٿئي، تيسين هو پنهنجا ڪتاب ڪپڙن جي پويان، هيٺان ۽ مٿان پيو لڪائيندو جوانهيءَ ۾ ئي انهن جي سلامتي آهي. هن کي هر قسم جا ڪتاب پڙهڻ جو جنون جي حد تائين شوق آهي، پوءِ ڪٿي اهو تفريحي ادب هجي يا سندس سڪيلڊي پٽڙي هوشو (ارشاد) جي ڪورس جو ڪتاب. هن کي آٽو بائيگرافيون پڙهڻ خاص طور سان وڻنديون آهن.

لاڏا ۽ شرنايون هن جي ايڏي ته ڪمزوري آهن، جو ٻڌڻ شرط وار ڪانڊارجي ويندس. اکيون ٻوٽي ڪا دير جڻ خوابن جي دنيا ۾ وڃائجي ويندو آهي. ڪپڙي لٽي جو نه رڳو شوقين پر ان جي صحيح استعمال جو ڏانءُ به حميد کي آهي. سنڌي ادبي انڊسٽري ۾ مغربي لباس جي مقابلي، ورلي ڪو جهڙس خوش پوش اديب هوندو. سوت نئين فيشن جو هجي يا پراڻي جو حميد کي بدني بناوت سبب جڙي جڙي ٺهندو. شايد هن کي به اهو احساس آهي، تڏهن ئي ته گهڻو ڪري ڪمپليٽ سوت ۽ ٽاءِ پهريل هوندي اٿس نه ته به پينٽ ۽ سهڻي شرٽ ته ضرور پائيندو هونءُ به سهڻيون ٽايون ۽ شرٽس هنجي ڪمزري آهن. اهي ايڏي ججهي تعداد ۾ گڏ ٿي ويون اٿس جو واري اچڻ تي پائيندو آهي. جنهن ڪري پراڻيون ٿين ئي ڪونه سنڌي لباس ۾ جيتوڻيڪ گهٽ ڏسو آهي ته به ڪنهن زماني ۾ سنهڙي ڀرت سان شيلمي پهراڻ پائڻ جو شوق هن جي نفيس ذوق جو سنو ثبوت آهي.

ڪاٺ پيئڻ جو ته گهڻو ئي شوقين پر پرهيز طور ڪن پسنديده شين تان

هت ڪٽڻو پيو اٿس. سنڌ جي مٺي پاڻي جو ڏنڀرو مڇي بي حد پسند ڪندو. سامونڊي مڇيون ٻنھ ڪونہ وٽس. ساڻن، لوڙھ ۽ ٻيھ پڻ چاھ سان کائيندو. آھي. ھونہ رڳو ڪاڻڻ جو شوقين آھي، پر ڪارائڻ جو بہ ملھ آھي، اھا خبر ڪنھن کي نہ ھوندي تہ حميد مڇي پڇاڻڻ جو وڏو ماھر آھي، کيس مڇي پڇاڻڻ جا ڪيترائي قسم اچن، خاص ڪري مڇيءَ جو پاڻي ڪڍي پوءِ ان کي پڇاڻڻ وڏي ڪاريگري آھي، جنھن کان پڻ حميد مون کي واقف ڪيو. پٽاڻي ۽ قيمي جي ڪبابن لاءِ سندس چوڻ آھي تہ انھن کي بيدي يا روڻيءَ جي چوري جي آڌار تي بيهارڻ کانسواءِ تيار ڪجي تہ پوءِ ڪا ڳالھ نہي. ان لاءِ پڻ سنو نڪتو ٻڌايائين تہ ڪبابن کي سيڪڻ کانپوءِ ھلڪو ھلڪو گيهه کڻائجي تہ اھي نہ پُرندا. مان اول تہ ڪباب ٺاھيان ڪونہ، ڪير ٺاھي ڪارائي تہ ٻي ڳالھ آھي، پر جي ’پولي بسري نغمي‘ وانگر ڪڏھن ڪٿي تيار بہ ڪيم تہ انھن کي گيهه ۾ ايڏيون تهيون ڏياريندس، جو ’دوست، دوست نا رھا‘ وانگر ڪباب، ڪباب نہ رھندو بلڪ ڪڏھن حلوي جو تہ ڪڏھن چنڻيءَ جو پيو ڏيک ڏيندو!

حميد کان ڪبابن بابت اھو گر ٻڌي منھنجو وات پٽجي ويو ۽ دل ۾ کيس صور صلوات جي پابنديءَ جون سھي پر ’امور خاناداري‘ جو سرتيفڪيٽ ڏيڻو پيم. حميد ڪنھن جو بہ برو ناھي چاھيو. ھن جو باطن سندس ظاھر وانگر اچو اچرو ۽ صاف شفاف آھي. شفقتن ۽ خلوص جا ٻي ڪران سمنڊ سندس وصال سيني ۾ روان دوان آھن. ڊائريڪٽر ڪاليجز واري زماني ۾ جڏھن انبوھ ماڻھن جا سندس اڳيان پويان ڦرمو ٿين وانگر پيا ڦرندا ھئا، تڏھن بہ پاڻ کان گھٽ درجي وارن جي آجيان ڪرڻ لاءِ ھميشہ اتي بيٺو. سندس استاد جي ڪنھن ڪم سانگي آفيس ۾ لڙي ايندو تہ حميد اتي ادب سان آڌر پاءُ ڪندو ۽ جڏھن ڪو ائين ڪرڻ کان توکيندو ھئس تہ چوندو ”ڀاڻو ايئن چو ٿو چوين، سندن ٻن اکرن جي طفيل تہ مان ھن جاءِ تي آھيان.“

تڪليف ۽ مصيبتن ۾ ھو يارن جو يار، دشمنن جو دوست ۽ سنگتین جو ساٿي آھي. پنھنجي سر جو سانگو نہ ڪندي بہ انھن لاءِ پاڻ پتوڙي رکندو اھي بہ اھڙي وقت ۾ کيس ڌڻريلن جو ڏاتار ڪري سمجھندا آھن، پر ڪي اھڙا ھوندا آھن، جي ڪم اتي کانپوءِ ’جھر ڪي ۽ ڪئيءَ‘ واري روايتي ڪھاڻي جو ’ڪئي‘ وارو ڪردار بنجي نيڪ تاءِ درست ڪري چوندا اٿس، ”ھونھ! مان ٻڌس ٿورڻي ٿي، مان تہ وھنتس ٿي!“ يا ”ڪنڊن ۾ ٿورو ئي ڦاٿو ھئس، مان تہ والو پاڻڻ ڪاڻ ڪن ٿي ٿوپرايا!“

زمانی جون ناانصافیون ۽ بیقدریون انسان جي شخصیت تي گهرو اثر  
 وجهن ٿيون، حمید کي به اهي ڏاڍا ڏمر ۽ ڏنڄ نه صرف پراڻن کان پر پنهنجن  
 یارن دوستن ۽ عزیزن کان به سهڻا پيا. هو جو اعتماد جي صلاحیت سان  
 مالا مال آهي، تنهن جي اعتماد ۾ به ڌار پئي ڏسجي، پر هن همت ۽ حوصلی  
 واري انسان مان امید آهي ته انهيءَ کي جلد ئي پري ڇڏيندو. هن هڪ پيري  
 ڏاڍي ڏک مان ڇيو هو:

”مون کي اها سا خاطري آهي ته جڏهن مان نه هوندس ته به ٽي چٽا ئي  
 سهي پر مون کي خلوص دل سان یاد ڪندي به لڙڪ لاڙيندا. منهنجي لاءِ ٻاڙو  
 ٻول ڪوئي نه ٻوليندو..“

حمید جو وقت اڄڪلهه زندگيءَ جا ڏاڍا ڀيٽڻ ۽ پرکڻ جهڙي دلچسپ  
 وندر جي نذر ٿي رهيو آهي. ڄمڻ جي وقت جي ڏاڍي ۽ موجوده سال جي  
 ڏاڍي جي هڪ جهڙائي علم نجوم جي بلندين کي تسليم ڪرڻ تي مجبور  
 ڪري ڇڏيو آهي. جنٽريءَ جو ماهر سیائي صلاحڪار وانگر اڪثر  
 ساڻس گڏوگڏ هلندي چلندي ڏٺو ويو آهي. ڏسون ته سندس گردش ۾ آيل  
 ستارو ڪڏهن توگرهڻ مان نڪري وري چمڪي.



## حميد

عبدالقادير جوڻيجو

هن کان اڳ به ٽي خاڪا ”رهڙيا“ اٿم. شخصيت جو ڪٿان ڪن ڪٿان پُڇ ڪٿي. ”تڪڙ“ جو پوراڻو ڪري ويهي رهيس. مون کي ته اهو احساس هو ته مضمون سان انصاف ڪونه ڪيو اٿم پر يارن جو چوڻ هو ته، مضمون سان نه پر شخصيت سان انصاف نه ڪيو اٿيئي“ ”پئي ڪيئن؟“ جڏهن سڪي جا به پاسا آهن ته پوءِ ماڻهو جا ته پڪ سان به پاسا هئڻ ڪپن. پر تون هڪڙو پاسو ڪٿي ويهي رهيو آهين. مهرباني ڪري قصيده گوئيءَ جا ڌنڌا ڇڏي ڏي“ يارن جي ڳالهه اکين تي پر پاڻ خاڪو لکون ٿي اُن تي، جنهن جو هڪڙو پاسو ڏسڻ ۾ اچي ۽ جيڪڏهن هلندي ٻيو پاسو جيڪڏهن ڏيگهه ويڪر وڌيڪ هجيس ڏسي وٺان، ته پوءِ خاڪي لکڻ جو سوال ئي پيدا نٿو ٿئي. پئي تي حڪم هلائڻ سولو آهي، پر پنهنجو پاڻ تي حڪم هلائڻ ڏاڍو ڏکيو ڪم آهي. شخصي طرح ڏاڍو جانبدار ماڻهو آهيان. خير وري به يارن جي ڳالهه تي ڪن ڏيڻو ٿو پوي سو ڪوشش اها ڪيم ته جيڪڏهن ٻيو پاسو آءٌ پاڻ پنهنجي هنن اکين سان ڏسي نٿو سگهان ته ڪنن کان ڪم وٺان، ٻيءَ خلق کان پڇان. سو حميد جي ”پئي پاسي“ کي ڳولي لهڻ لاءِ پنهنجي ”سوشيالاجي“ جي علم کي هلايم. حميد جي نون پراڻن پتيلن کان پڇا ڪيم ته ”پئي خبر ڏيو مڙس جي، ڪيتري پاڻيءَ ۾ هو؟“

”سائين، الله بچن ۾ برڪت وجهيس. بادشاهه ماڻهو آهي. خدا خوش رکيس. حميد کي هلندي ڪوسو واءُ لڳو ته ڇهنڊ اسين به محسوس ڪندا اسين.“ بلي بلي؟ هاڻ سائين ڏيو. منهن انهيءَ گُٽ خلق جي زبان کي آڏو اچڻ وارو آءٌ ڪير!

هاڻ وارو آيو ڪلارڪن جو ڪلرڪ جي ذات واکاڻ خرچ ڪرڻ ۾ مڙيئي ڪميٽي آهي. سو پڪ ٿيم ته اتان ڪو سُريلو جواب ملندو

: اسان جو قلم هڪ علم

پر... ”سائين آفيسر ڪڇئي ذات سان آهي ته ڀلا ڀلي پر حميد... حميد.“ ڪڇي ناڪار واريءَ لوڏ سان، ”حميد آفيسر آهي ئي ڪونه.“

ڇڻو ڀلا آهي به ڇڏياسين. هاڻ وٺ انهن اديب دوستن کي جيڪي کيس ويجهو رهيا. ظاهر آهي ته اديب ته نيٺ اديب آهي. اديب جي ذات عقل جو بار مٿي تي کڻي هلندي آهي. ڳالهه جو شيءِ جهي شخصيت جو تجزيو ڪندي آهي. زبان ”۽ دوستيءَ جو ساٿ گهٽ رهندو آهي. انهيءَ ڌرمان اها پڪ هيم ته ڀلا جي خاڪي لکڻ تان هٿ نه کڻي سگهيس ته گهٽ ۾ گهٽ قلم جي نب ۾ مس سان ٿوري ٿوري ڪوڙاڻ به شامل هوندي. ڪوڙاڻ نه ئي سهي دل جو رت ئي سهي. پر اتان به اهڙي جواب مليو، جيڪو ٻين ڌرين ڏنو.

پنهنجيءَ مشن ۽ سوشيالاجي جي علم کي ائين ٻريءَ طرح فيل ٿيندو ڏٺم. سو حميد جا دوست ڇڏياسين. من ڪو دشمن هٿ اچي ۽ خدا نٿو ڀلائي ته بئنڪ جي ماڻهن کان سواءِ اڃا ٻيو... ته دشمن هٿ ئي نٿو اچي ۽ بئنڪ وارا وري چيڪ تي پئسن ڏيڻ ۽ منهن تي واکاڻ ڪرڻ جا سخي پر گلا ڪرڻ ۾ صفا ڪنجوس. پر انهيءَ ۾ ڪو شڪ نه آهي ته بئنڪ جو ماڻهو حميد جي گلا نه ڪندو ته حميد کي گهٽيءَ مان ايندو ڏسي لڪي پڇڻ جي ڪوشش ضرور ڪندو. سائين بئنڪ وارا به ڪيڏانهن وڃن، اڪائونٽ ۾ پئسو ٺهي نه ڇڙي ڏي هن کي چيڪ. جيڪو ڏس سو حميد جو چيڪ کڻيو اڏاڻو اچي ۽ جي چيڪ نه مٽائين ته حميد پٿر هڻي بئنڪ جي ڌرين جا شيشا نه پڇي پوءِ حميد محمد اسماعيل ميمڻ جو پُٽ ڪيئن سڏائي؟

خير، انهن سڀني ڳالهين جي باوجود يارن جي صلاح ته يارن جي صلاح آهي. ”بئي پاسي“ تي بندوق هڻڻ لاءِ ڪو اُٺ هٿ نه اچي ته من سهو هٿ اچي. سهو ضرور هٿ ايندو ڇو ته حميد ”ماڻهو“ آهي. ملائڪ ڪونهي.

حميد سان پهرين ملاقات ”روح رهاڻ“ سان ملاقات هئي ٻئي ملاقات روح رهاڻ جي جشن ۾ نفيس بنفيس ٿي. اُتي ئي حميد کي تجل ڏيندي ڏٺم. ڪهاڻيڪار ٿي آيس پر ماستر ٿي وينس. اتي ئي ”اياز“ جون ستن ڪوٽن ۾ ٽنگ ڪرڻ واريون اکيون ڏٺم. اياز جي اک ۽ شاعريءَ کي زمانا وساري نه سگهندا. ان کان پوءِ به حميد سان ملاقاتون ٿيون، پر پري پري کان. رجسٽرار هو تڏهن به پري کان. ڇو ته منهنجو ”صاب“ هو.

صحيح معنيٰ ۾ حميد سان تڏهن ملاقات ٿيم جڏهن همراھ پنهنجين سڀني خوين کي ننڍڙي اتيچي ڪيس ۾ کڻي اچي منهنجي آفيس ۾ اُها ٿيل اسان جو قلم هڪ علم: 401

وسايائين، جيڪا ڪانئس اڳ مرحوم حنيف صديقي، ڊاڪٽر غلام علي الانا، امداد حسيني، ثميره زرين ۽ عبدالقادر جوڻيجو وسائي چڪا هئا، جي ٺهي ٽيبل جا ويهي قصا ڪهاڻيون بيان ڪجن ته پوءِ حميد جي ڳالهه ڪري نه سگهجي.

پهريون ڀيرو حميد ڪرسيءَ تي ويهي ٿڌو ساھ ڀريو ته مون، ناز ڀتي ۽ قاسم هيدر هڪ ٻئي ڏانهن ٺهاريو دل ۾ چيو سين، ”مري وياسين، صاب گڏ ويٺو آهي. پنجين نمبر سگريٽن جا سوتا هڻڻ ختم. غير پارلياماني لفظ استعمال ڪرڻ بند، چڻا ۽ ٻي ڌوڙ چاڻي ڪاٺ بند، پر پنهنجيءَ مرضيءَ سان چرڻ پڙڻ به بند. مطلب ته اسان جي آزاديءَ تي ڏاڙو لڳو هو. واه جو لڳو هو ۽ پوري ٽائيم تي شامڙين جو لڳو هو. اسان جي گهر ۾ ڪڪ به ڪونه بچيو.

سائين هاڻ هڪڙي پاسي پنهنجي وقت جي هاڪاري ڪليڪٽر جو پُٽ، سابق ”روح رهاڻ“ جو سابق ايڊيٽر، وڪيل، نيڪيدار ڪنٽرولر، رجسٽرار ڊائريڪٽر آف ڪاليجز ۽ انسٽيٽيوٽ آف سنڌالاجيءَ جو ايڊيشنل ڊائريڪٽر ۽ ٻئي پاسي وري اهڙو ماڻهو (آءُ) جنهن جي مائٽن هڪڙيون چارون اُنيون، ٻيون ڪيون چوريون. پاڻ ڏهه سال پرائمري ماستر ٿي در در جا ڌڪا کائين. احساس ڪمٽيءَ جو شڪار ڄڻ ڄڻ جو پُٽ، سچ ڪري پڇو ته جڏهن رڳو A ٽائپ ڪوارٽر مليم. جنهن ۾ وري هجن اٽيچڊ باٽ روم ۽ ڦوهارا ۽ پهريون ڀيرو جڏهن باٽ ۾ گهڙي مٿان ڦوهارو ڇڏيم ته چار ڪلاڪ ڦوهاري هيٺان نڪران ٿي نه، آرٽس فئڪلٽيءَ ۾ آيس ته وات مان گِگ بيهي نه.

سو ڪٿي آءُ ڪٿي حميد. رڳا اديب هُجن ته نيڪ پر هڪڙو زبردست آفيسر، ٻيو زبردست آفيسر، هلي ويس ڊاڪٽر الانا صاحب وٽ، احتجاجي نظرن سان ڏانهس ٺهاريو. ڳالهه ڪي صحيح ڪيائين ۽ مُرڪي ڏنائين. سندس مُرڪ ۾ ڳاڙهي بتي پئي ٻري مٿ ڪري ڪنڌ لاڙي اچي آفيس ۾ ويٺس ۽ صرف اهوئي ڪري سگهيس جو حميد ڏانهن خار مان ٺهاريو، پر حميد ڪنگهيو ٿي ڪونه. همراهه مٿي ۾ لڳڻو هو سو لڳو پر ڪو همدردي ڪرڻ وارو نه ٿي ڪنهن به خدا جي بندي به وڪون وڌي اچي مونکي ائين ڪونه چيو ته ”پنهنجيءَ آزاديءَ تي ڏاڙو لڳو آهي، توکان تنهنجي ٽيبل ڦرائي آهي. تنهنجيءَ ڀر ۾ هڪ اهڙي شخصيت ويٺي آهي، جيڪا تنهنجي شخصيت ختم ڪري ڇڏيندو تنهنجي لاءِ گڪي ٿي ويندي“ يارن ۾ ڏاڍيون اُميدون هيمن پر اُميدون پوريون ٿيڻ پنهنجيءَ جاءِ تي مورڳو جيڪو يار اچي سو اچي، حميد جي مٿن ٻولن

جي ڪوڙڪيءَ ۾ ڦاسي. منهنجو رڳو اوباسين تي زور هو ۽ اوباسين جو زور تڏهن ٿڌو جڏهن رعنا صديقيءَ پنهنجي مخصوص انداز ۾ انگريزيءَ زبان ۾ ٻه ٽي ڦوهارا ڏنا، منهنجي حالت تي رحم کائڻ جي بدران پنهنجي آزادي ختم ٿيڻ ۽ دادلي ٽيبل ڦرجٽ تي سخت احتجاج ڪيائين. ۽ مونکي صورتحال جي مقابلي ڪرڻ لاءِ تيار ڪيائين. خدا جي مهربانيءَ سان ان وقت حميد آفيس ۾ ڪونه هو ڇو ته رعنا ڪڏهن به مصلحت کان ڪم نه وٺندي آهي، جيڪو دل ۾ سوچين ٿي، ڪنهن کي ڳالهه وڻي نه وڻي، ست راجيءَ ۾ جنهن ڳالهه کي سچ سمجهندي، چئي ڪيندي خدا جي بندي ڪڏهن به Diplomacy مان ڪم نه وٺندي آهي. ڀاڳ وڏا آهن شفيق صديقيءَ جا جنهن جي گهر ۾ اهو سچ جو سونو ٽڪراچي ڪريو آهي.

بهر حال آزادي ۽ ٽيبل جي جدوجهد اڃا ڪو رنگ اختيار ٿي مس ڪري ته حميد آهستي آهستي ڪوڙڪي مون ڏانهن اُڇلائي. پتوئي ڪونه پيو هت، ٻانهون ۽ دماغ سڀ سُڪ ٿي ويا.

”قادر بسڪوئن سان مڙهي دل اٿئي نه؟“

”ها سائين مڙهي...“

”ها ها ڊب قصي کي...“ ٽيبل جي خاني مان بسڪوٽ ڪڍي ڀر ۾ ويهاريندي بسڪوٽ اڳيان رکندي چيائين، ”سڄو ڊيو چٽ نه ڪجان گهر ۾ موهڙا ملندڙ.“

بسڪوئن سان گڏ گهر جو هڪ ننڍڙو راز به منهنجي اڳيان رکي ڇڏيائين. پوءِ ڳالهه آهستي آهستي اڳتي وڌي لکندي لکندي وڃ مان هڪل ڪندو.

”پڪي!“

”جي.“

”آهين تائائيءَ ۾؟“

”ها!“

”سگريٽ جو سوتو ڪونه ٿو هڻين؟“

”پڪي اڄ آرٽس فئڪلٽيءَ جو چڪر ڪونه ٿو کائين.“

”سستي ٿي پيئي آهي.“

”بس نه، ٻيو ته ڪجهه نه آهي“

”ٻيو ڇا ٿيندو.“

پوءِ ڪُنڊي حميد جي بئگ بئگ ۾ ڪاغذ گهٽ ۽ گوريون دوائون وڌيڪ پيل هونديون آهن، دل جي مريض کان وٺي تنگ جي سور تائين ۽ تنگ جي سور کان وٺي ”پيت جي سور“ تائين وٽس دوائون پيل هونديون آهن. هونئن مرض نه ڇڏيو ته پوءِ چيڪ بوڪ ڪيندو. چيڪ بوڪ نڪتو آهي ته دل جا سڀ درد دور ٿي ويندا.

حميد رڳو دوائن ۽ چيڪ بڪن سان علاج نه ڪندو آهي پر جن به ڪيندو آهي. منهنجي چوڻ جو مطلب اهو آهي ته ڪڏهن ڪو ڏينهن اهڙو هوندو آهي جو ماڻهو جي مٿي تي پوت چڙهندو آهي. انهيءَ پوت جي وڏي ۾ وڏي نشاني آهي ٿڌا ساهه حميد ٿڌا ساهه ٻڌي پهرين ته اکين ۾ معنائون پري نهاريندو پوءِ چپن تي ٽرنڊيس مُرڪ، انهيءَ مُرڪ ۾ هڪڙي هوندي معنيٰ، ٻي هوندي بيماريءَ کان بچڻ جي سوچ، پوءِ هلندو علاج، هتان هتان جون اوياريون لهواريون، ذري کان پوءِ مٿس اٺ ڪور چڱو پيلو. بهر حال حميد اهڙو هٿ جهليو جو اسان جي آزادي موٽي آئي، غير پارليامي لفظ موٽي آيا، ڌوڙ مٽي ڪاٺ موٽي آيو. بلڪه اڳ بيٺا هئاسين لٺ جي وچ تي، سو حميد مورڳو ڪٿي وڃي ڇڏيو لٺ جي مچي تي. حميد صاب مان ڦري پڪي ٿي پيو.

ان آفيس مان ئي اسان جي هڪ ٻئي سان سڃاڻپ ٿي. هونئن ته پنهنجو پاڻ کي ئي سڃاڻڻ ڏکيو آهي سو ٻئي ماڻهو کي سڃاڻڻ ڏاڍو ڏکيو آهي، پر حميد اهڙو ماڻهو آهي جنهن کي پاڻ کان اڳ ۾ سڃاڻي سگهجي ٿو. ”حميد ڏاڍو سهڻو آهي.“ اهو جملو مون گهڻن ماڻهن جي زبان مان ٻڌو پر گهڻن اکين به مونکي ٻڌايو ته ”....“ خير اها ڳالهه اتي. ڀلا حامي خيرپوريءَ کان وٺي قاسم ماکا تائين ماڻهو پيا سندس حسن جي تعريف ڪندا ته انهن کي آءُ ڇا ٿو ڪري سگهان. پر ايمانداريءَ سان ٿو چوان ته حميد ايترو خوبصورت نه آهي جيترو ماڻهو ٿا چون يا اڪيون ٿيون ڳالهائين. ها، قد ڊگهو اٿس، ٻيو ته ماڻهن جهڙو ماڻهو آهي. دراصل دوستن ڌوڪو کاڌو آهي. حميد وڏو ڌوڪيباز آهي. حميد جي شڪل ۾ ڪجهه به نه آهي. دراصل حميد جي ”شخصيت“ جو فعلي تاثر ۽ ڦر اهڙيون شيون آهن، جيڪي کيس خوامخواه سونهن سوييا وارو ٿيون سڏائين ۽ هروڀرو حسن جي بازار ۾ بازي کٽيو بيٺو آهي. حميد اهو قرب ته الاڻي ڪهڙيءَ بازار مان آندو آهي. الاڻي لنڊن مان آندو اٿس يا نوشهري فيروز مان، باقي اٿس ڀلا ڀلي. ڪهريءَ جنس سان جو حميد هيئن ٿو پيش اچي ته پوءِ ٻئي پاسي هن جو ڪهڙو حال هوندو. اها خبر انهن کي، جن کي لڳي.

اسان جي سماجي جوڙجڪ ۾ ”اچو ڪپڙو“ ڏکي ڌر آهي. اچي ڪپڙي وارو سياست کان سواءِ ٻيءَ هر ڪنهن ڳالهه ۾ سياست هلندو آهي. ان ڪري هلندي ڦرندي ڪپڙا وڌيڪ ڏسڻ ۾ ايندا آهن ۽ ماڻهو گهٽ، حميد جيتوڻيڪ سٺا پائيندو آهي، پاڻ کي اچي ڪپڙي وارو سڏائيندو آهي. پر جيڪڏهن ڏانهس ايمانداريءَ سان نهاريو (ائين نه جيئن ماڻهو اوڻو عينڪ لاهي پوءِ نهاريندو آهي)، ته ”حميد“ وڌيڪ ڏسڻ ۾ ايندو ۽ ڪپڙا گهٽ. وسين لڳين ڪنهن کي ڏک نه ڪيندو. ان خيال سان کيس چپان جي تويتا جيب يا جرمن زال چئي سگهجي ٿو. حميد سڀني کان اڳتي وڌي ويڃڻ جو گهڻو شوقين آهي، بلڪ انگريزيءَ ۾ کيس Crazy چئي سگهجي ٿو پر اڳتي وڌڻ وقت ٻين جي آڏي تنگ ڏيئي انهن کي ڪيرائڻ جي ڪوشش نه ڪندو. پريٽ ”ميٽرا“ رکي ويندو پر ڳلا نه ڪندو. (ميٽرا ۽ ڳلا جي وچ ۾ تمام ننڍڙو ۽ تمام وڏو تفاوت آهي.) ”سڀني ڌرين جو خير.“ چئي پوءِ پوءِ پنڌ پوندو آهي. انهيءَ پنڌ دوران سڀني کان وڌيڪ يادگيري مولائي سائينءَ جي هوندي اٿس. ڪڏهن ڪڏهن پنڌ ڪرڻ وسري ويندو اٿس ۽ رڳو مولائي سائينءَ چوندو ته ”شڪر آهي رب جو.“

حميد کي ڪيڏي به وڏي ڪرسي تي ويهاري ڇڏيو ڪنهن کي نقصان نه ڏيندو. ڪنهن تي ڪاوڙيو ته بڙ بڙ ايتري ڪندو جو ماڻهو چوندو ته، ”شڪار“ جو سر ويو پر ٻئي ڏينهن سڄيءَ ڳالهه تان پاڻي ڦيري ماڻ ڪري ويهي رهندو بلڪ ائين چئجي ته سڄي ڳالهه وساري ويهي رهندو. خدا جي بندي پنهنجيءَ ڊائريڪٽريءَ جي دوران هلندي هڪڙي مک ماري وڌي ڪنهن کي معمولي مڙئي هڪڙي ماتحت کي تمام معمولي نقصان پهچايائين، نقصان ان ماڻهوءَ کي پهچايائين ڦاٽاسين اچي اسين. يعني ڏينهن ٽئين ڏينهن اها ڳالهه ڪٿي وينو هوندو ”سائين فلاڻي کي اهڙي چوٽ ڏني اٿم جو ياد ڪندو.“ پوءِ هلندو فلاڻي خان کي چوٽ ڏيڻ جو قصو پوءِ سج ڪٿي يا بچ ڪٿي. چار ڪلاڪ خدا جا اهو قصو هلندو. مون کي ايترا پيرا ٻڌايو اٿس جو هاڻ جڏهن به ساڻس ملندو آهيان ته هٿ ملائڻ وقت دعا پيو گهرندو آهيان ته، ”خدا سائين سڀ عذاب قبول آهن پر اهو قصو مٿي ۾ نه هڻجانءِ.“

توهان پاڻ سوچيو ته مک مارڻ تي مڙس ايترو وڻي ڳوڙ ڪيو آهي. سو ماڻهن کي ڪهڙيءَ دل سان نقصان ڏيئي سگهندو.

ڳالهه آئي آهي قصن ٻڌائڻ جي. حميد وٽ ٻيا به قصا جام آهن. قصو بيان ائين ڪندو جو هڪڙو هوندو ئي ڊگهو ٻيو وري ڊرو ڊرو ڳالهائي. ڳالهه کي يڪوفرتا ڪرائي وڃي، سو نه ڪندو. وات مان لفظ وڪ وڪ ۾ ڏيئي سنجيدو ٿي نڪرندو. سندس وات مان نڪرندڙ لفظ آهن ته ڏاڍا شوقين ۾ هلڻ ۾ صفا سست. پنجن منٽن جو قصو به ڪلاڪ وٺندو. ان ڪري حميد وٽ وڃجي ته پويان ڪم ڪاريون وساريءَ پوءِ وڃجي. ماڻهو ويو ته ست ڪلاڪ ڇڻو. (رڳو قصو ڪونه ٿو هلي، (يارن کي ڊڄڻ ڪپي) پر وڃ ۾ چانهه، ماني، سگريٽ، فروٽ، داليون، ٻارن لاءِ خريد ڪيل ڪٽمٽڙا پيا هوندا (سندس گهر واريءَ جي صبر ۽ سخاوت کي سلام آهي).

هڪ ڀيري اها ڳالهه هلي ته حميد ريفريجريٽر ٿو وڪڻي. پڇا ڪئي ”ڇو؟“ جواب مليو ته ”ننڍي سائيز جو آهي.“ ڀڻي ننڍڙو آهي ته ڇاڻي ٻيو؟ ماڻهن کي پئسا ڏيئي ڇڏيا هوندا ائين ڪُڻ ڪُڻو آهي.“ پر جڏهن سندس گهر وياسين تڏهن خبر پئي ته چوڻو وڪڻي. وڏو ريفريجريٽر ڪپي، آخر قصن ٻڌڻ وارن دوستن جي پورٽ اهو ننڍو ريفريجريٽر ڪيئن ڪري سگهندو.

مُٽسَن جون قطارون هڪڙيون ڏٺيون سون سئيمائن تي ٻيون سياستدانن جي درن تي ۽ ٽين قطار ڏٺيسين حميد تي. هڪڙو ماڻهو اُٿي ته ٻيو ويٺو آهي ٻيو وڃي ته ٽيون آءِ، قاسم ماکا ۽ قاسم حيدر ڪرسيءَ تان اُٿي ٻاهر اچي آرس پيچي وري اندر اچون ته سڀ ڪجهه بلاڪ. ڪرسيون ميزون، استول حميد آهي سو وڃ ۾ ٻيو گهوٽ وانگر تڙي قصو به ٻڌائيندو وڃي. چئيءَ واريءَ لاءِ چئي ۽ نياپي واريءَ لاءِ نياپو نشانيءَ سميت ڏيندو وڃي ۽ جي فون ڪرڻي پوي ته پوءِ اُٿيو اچيو فون به ڪري

”...يار ماڻهو موڪليان ٿو. ڪم ڪجانءِ نه ته آءُ بچڙو ڪري ماري ڏوسانءِ“ هاڻو ڦاٿو اهو يار جنهن ۾ ڪم هوندو. حميد جو ڪم نه ٿئي ۽ پوءِ ۽ پوءِ حميد ڇو سڏائي. مطلب ته ڪڏهن ٻيو نوڪريون وٺيو ڏيندو ڪڏهن داخلائون، ڪڏهن قرض طور ڪيندو ته ڪڏهن خيرات طور چيڪ ڪيندو. ڪڏهن وري ٺلهي ڀارت تي زور هوندس. الاڻي ڪنهن صلاح ڏئيس جو اسيمبليءَ ۾ بيهڻ جي دوران آفيسر اچي ٿيو آهي. ڪم واري کي ته چوڻ جي همت ڪانه اٿس. وس وڌا ڪندو ڪم ڪرائڻ لاءِ پر جي ڪو ڪم ناممڪن هوندو ته به ٿوريءَ اميد تي ها ڪري ويهي رهندو ۽ پوءِ نيٺ خطاب ملندس، ”ڏٺائي“ حميد جي وڏي ۾ وڏي ڳالهه انهن لفظن ۾ ڪري سگهجي ٿي. حميد ڪو ملڪ جو بادشاهه نه ڪونهي جو سڀ ڪم ٿيندا وٽس. چار ٿيندا ته ٻه نه ٿيندا.

ڪا پنج مٽي ڳوٺ ڪٽي هجي. اهو ڪم پنج جٿا پلي گڏجي ڪن. حميد رڳو ڳوٺ تي آگر لاتي هوندي ته به چوندو ته اها ڳوٺ ڪٽي ئي مون.

”اڙي بابا توکيئن ڪٽي. هيءَ ته اسان جي...“

”نه آءُ ائين ڪونه ٿو چوان پر آءُ نه هجان ها ته ڳوٺ اوهان کان ڪونه ڪجي ها.“

پر اها لڏ ڪندو اُتي روبرو. ٻئي پاسي رپورٽ ڏيئي پويس ته پوءِ پنهنجو ”ڪريڊٽ“ به پين جي حوالي ڪري ڇڏيندو. باقي منهن تي پنهنجيءَ طاقت جو رعب ضرور وجهندو. انهيءَ مان اهو نه سمجهو ته ڪو الانا صاحب اسان کان ڳوٺيون ڪٽائيندو هو پر مطلب ته پيا ڪم جيڪي ڪارڪنن جا ٿيندا آهن. پچيس، ”حميد صاحب، اوباسيون چوڻا ڏيو؟“

”بس يار پوڙها اچي ٿيا آهيون.“

وري پچيس، ”حميد صاحب بس ڇهه پويان چوڻا ويهو؟“

”بس پوڙها ماڻهو جو تياسين.“

وري پچيس، ”حميد صاحب آهستي چوڻا هلو؟“

”يار پوڙها هڏ آهن.“

”حميد صاحب تڪا ڊوڙندا چوڻا هلو؟“

”ڇا ڪريون پوڙها جو تياسين.“

بس پوڙهيءَ ته اچي حميد مان ڦاٽي آهي. اڃا ته ماشاء الله وار ڪارا لڳا پيا اٿس. چمڙيءَ ۾ سر ڪونه پيا اٿس. ڪڙائيءَ تڙائيءَ سان ٿو هلي، سڀاڻي جڏهن ڪجهه وار اڇا ٿيس، هڪڙو اڌ ڪو سِر پيس تڏهن مورڳو ائين نه چوڻ شروع ڪري ته ”بس يار مري ويا آهيون.“

زوري پوڙهي ٿيڻ واري هن نوجوان جا آفيس جي ڪم ڪارين جا به ڪي اصول آهن.

اسان جو الانا صاحب سخت محنتي ۽ محتاط ماڻهو آهي. ان ڪري ان جو اصول آهي ته ”ڪم ماڻهو لاءِ پيدا ٿيو آهي.“

ڊاڪٽر الانا جي گهڙيءَ جا ڪائنا سندس تنگن جي رفتار سان سُرملائي هلندا آهن. نيڪ 8 لڳي 1 منٽ تي آفيس. نيڪ هيترا لڳي هيترن منٽن. هيترن سيڪنڊن تي هيءُ ڪم ضرور ٿيڻ کپي. ان ڪري جڏهن ڊاڪٽر صاحب جي ڪرائيءَ ڏانهن نهاريو ته ڪرائي نظر ڪانه ايندي. رڳو گهڙيءَ جا ڪائنا ڏسڻ ۾ ايندا. حميد جي گهڙي وري سندس دل جي رفتار سان هلندي آهي تي پيرا ”تڪ“

تڪ“ ڪندي ته چار پيرا وري ”تڪ ڏڪ“ ڪندي ان ڪري حميد جي گهڙيءَ ڏانهن ٺهاريو ته گهڙي ڏسڻ ۾ نه ايندي رڳو ڪرائي ڏسڻ ۾ ايندي حميد ٻوڙو نه آهي. ان ڪري سليم خواجهي سان سنگت رکي اٿس. خواجه سليم مٿس ٻيو نه ته اهواثر ضرور ڇڏيو آهي ته جڏهن حميد ڪجهه به ويهي لکندو آهي، پوءِ اها چاهي ڪهاڻي هجي يا ڪو آفيس جو ڪاغذ، تڏهن ٺپ ٻوڙو هوندو آهي. اوهان ٽپ ڏيو، ميزون وڃايو، پستول ڪڍي فائر ڪريو. حميد ڪنڌ مٿي نه کڻندو. اهڙيءَ حالت ۾ اسان لکيل پنو ڦريوس ته پوءِ ڪنڌ مٿي کڻندو. پر پنو کڻڻ وقت ويٺ پيپرن تي ضرور اک رکجو ڇو ته اهڙي حالت ۾ 75 سيڪڙو امڪان موجود هوندو ته حميد پيپرن ويٺ اوهان جي مٿي تي واهي ڪڍي

وڃ وڃ ۾ ميان علي محمد چانگ اچي اسان سان سنگت رکي، پرائين چوڻ بهتر ٿيندو ته اسان هن سان سنگت رکي. علي محمد چانگ ست بادشاهيون ڦٽائي اچي ايم اي جو شاگرد ٿيو. ريسرچ ڪري ڪاغذ تي پين هلائڻ جي دوران سڄو وات ۾، پان وجهي وات هلائيندو آهي. ادب جو دشمن ۽ اديب جو دشمن. پڇيوسين، ”اڙي ابا ڇو؟“

”ابا اهي جيڪي اديب آهن نه سدائين ساڪريٽس ٿي هلندا آهن. اسين زمين جا ماڻهو. ڪت خلق. اديب آسمان جي مخلوق. هيٺ اک پوين ڪونه پيو کائين مٿو ۽ اُچتو ٻڌائين لوڪ ڪهاڻيون ڏندو نه ڌاڙي رڳو ڪوڙ تي سندرو. اڙي ابا جهاز هلائي نٿا سگهو ته ريل گاڏيون هلايو. نه ته بنهين وڃي مال ته چاريو. لپي ڪجهه ڪونه رڳو زبان سان ٻيا آپ ڪڇيندا. ٻيءَ دنيا سان ائين ڳالهائيندا جڻ دنيا بيوقوف آهي ۽ پاڻ خليفاتي لٿا آهن. بابا پڇ پري بي ڪميءَ خلق کان.“ هڪڙي ڏينهن حميد ۽ مون پڇيوسين، ”اسان سان ڇو سنگت رکي اٿئي. اسين به ته اديب آهيون.“

”ٻه ڏينهن ڏسان، جي اوهان به چوويهه ٿي ڪلاڪ خدا جا، پنهنجي علم، ادب ۽ ڏکين اکرن جو رعب وجهڻ شروع ڪيو ته پوءِ تي طلاقون ڏيندس اوهان کي به.“

طلاق مون کي ته ڏيندي دير ڪونه ڪري پر هٿ ڙي حميد تنهنجيون ڪوڙ ڪيون. شل نه ڪو ڦاسي چانگ نه رڳو پاڻ ڦاسي پيو پر اسان کي به ڦاسائي رکيائين. اسان کي اهو به پتو پيو ته علي محمد چانگ روزانو هڪڙي فلم ڏسندو آهي. ”چانگ فلم ڏسڻ هلون؟“ حميد سنڌ وارو ڏڪ هنيو.

”هلو ڪهڙيءَ فلم تي هلون؟“

چانگ جي چھري تي جيڪا رونق آئي هئي سا فلم جو نالو ٻڌي گم ٿي وئي. منهن ڦٽي ويس.

”پوءِ هلون؟“ حميد زور ڀريس.

”او خدا جا بنڊا، چوڻا طلاق ڏياريو. توهان کي فلم ڏسڻي آهي يا سقراط جا وڃي پير چٽڻا آهن. خدا جا بنڊا ڪڏهن ته عقل جي ڳالهه ڪندا ڪريو. اسان غريبن تي اهو رعب نه ڄمايو. فلم ٿا ڏسڻ هلو يا پنهنجو مٿو ڪپائڻ.“

”پر فلم ته تمام سٺي آهي.“

”ها سائين، اوهان به تمام سٺا آهيو. ميان فلم ڏسڻي اٿان ته مون کي ڇڏيو. هلو ته هلي مزل، عاليه، نجم ۽ فردوس جا ناچ ڏسون. هٿ مزل، تنهنجيون اُچلون، ٽيچڪ ٽيچڪ ٽيچڪ.“

بس پوءِ چانگ اچي ٻڌي پروڀڻ ڪندا. اسان کي ٽيچڪ ٽيچڪ فلمن تي وٺي وڃڻ لڳو. اڄ ڏس ته. ”الارم“ پيا ڏسون. اڄ ڏس ته ”خطرناڪ“ پيا ڏسون. اڄ تو ۾ ۾ جوان هو“ پيا ڏسون، اچي اسان کي گهٽين ۾ روليائين، ٽيچڪ ٽيچڪ فلمن تي اهڙو هيرايائين، جو علي محمد کان تڪڙا اسين. حميد به اسان سان گڏ ”رول پارٽي“ اچي ٿيو. وري ڪريون ڇا جو فلم پوري ٿيڻ کان پوءِ ٻاهر نڪري لوفرن وانگر بيهي رهون ۽ فلم مان نڪرندڙ ماڻهن کي ٽڪي ٽڪي ڏسون. چانگ جي وات ۾ پاڻ، منهنجي پنجن نمبر ۾ ريل اينڊ وائيت جو سگريٽ ۽ وڏي ولين يعني حميد جي هڪڙي هٿ ۾ گولڊ ليف جو پاڪيٽ، ٻيو هٿ چيلهه تي.

پلٽ تيراهيان ڪدھر ھے

هڪڙي ڏينهن اسين سئنيما مان ٻاهر نڪري بيٺا هئاسين، اوچتو چار پنج مايون اندران نڪتيون. منهنجي نظر جي هٿ تي پيئي، هٿ ڏکيس، پوءِ منهن تي پگهر آيس. دل ۾ چيم: مٿس اڳيئي ذهني ڇڪتاڻ جو شڪار آهي. بيماري اجهو ٿي ڦاٽ ڪاٽي، مٿس ٿو وڃي هٿن مان. پر ڏنم ته حميد پٺي وٺي پٽ ڏانهن منهن ڪيو.

”اڃا ته اها ڳالهه آهي!“ سوچي چپ ٿي ويس. جڏهن سڀ ماڻهو هيٺ لهي ويا، تڏهن همراھ اسان ڏانهن منهن ڪيو.

”ير مري وياسين.“

”ڇو؟“

”ميان ليڪچرراڻيون ڇا سوچينديون ته اسان جو سابق ڊائريڪٽر هيئن لوفرن وانگر بيٺو آهي.“

اُهو ڏينهن اڄوڪو ڏينهن حميد وري ٽيچڪ ٽيچڪ فلم اسان سان گڏجي نه ڏٺي، جيتوڻيڪ علي محمد ۽ مون وڃي تازي چڙهيل فلم جي، بنا پئسن وٺڻ جي پبلستي ڪئي هوندي. حميد اسان کي ”نه ته چيو هو ڇو ته هيستائين ڪنهن کي به“ نه چيو هوندائين ته اسان کي ڪيئن جواب ڏئي، پر ڪونه ڪو بهانو ڪريو چند ڇڏايو وڃي. سچ ڪري پڇو ته اسان کي به هاڻ مزو ڪونه ٿو اچي. وه بات ڪهاڻ مولوي بدن کي

ماڻهو جي وزن جي خبر هڪڙي تڏهن پوندي آهي جڏهن هو ساھميءَ جي پڙ تي چڙهي وهي، بي تڏهن پوندي آهي جڏهن ماڻهو ڪرسيءَ تان لهي. نه رڳو ڪرسيءَ تي ويهڻ ۽ لهڻ واري جي وزن جي خبر پوندي آهي. پر يارن دوستن جي وزن جو به اندازو ٿي ويندو آهي.

حميد ڊائريڪٽر آف ڪاليجز جي ڪرسيءَ تي ڪجهه ڏينهن ويٺو هو ۽ سڄيءَ سنڌ جا ڪاليجز هلائيندو هو. پوءِ جڏهن اها ڪرسي ڇڏي آيو تڏهن مون کي اها پڪ هئي ته وٽس ڪير ڪونه ايندو. هڪڙي پاسي حميد ضرور ”ڊائريڪٽر“ ٿي وقت گذاريو هوندو، پنهنجو وزن وڃايو هوندائين، ماڻهن تي رعب ڪيا هوندائين، ماڻهو آخر وٽس ڇو اچن؟ ۽ وري جيڪي وٽس ڊائريڪٽريءَ دوران سلامي هوندا، اُهي به ڇو اچن، اُهي ته حميد وٽ ايندائي ڪونه هئا. ڊائريڪٽر آف ڪاليجز وٽ ايندا هئا. پر پتو تڏهن پيم ته جيڪب آباد کان مٺيءَ تائين ڪاليجن جا ليڪچرار وٽس ايندا رهيا. حميد ”حميد“ ٿي رهيو هو ڊائريڪٽر ٿي نه.

مون کي وڌيڪ پتو وري تڏهن پيو آهي، جڏهن حميد انسٽيٽيوٽ آف سنڌالاجي ڇڏي پبلڪ اسڪول ويو. اڄ ڏس ته پٽيوالو ولي محمد ڪنڀ ڪيو لطيف آباد آڏاڻو وڃي. اڄ ڏس ته بشير، لطيف آباد نمبر 6 جا چڪر پيو کاتي. اڄ ڏس ته علي محمد ۽ عبدالقادر نئين چڙهيل ٽيچڪ ٽيچڪ فلم جون خوبيون ڳڻائيندا لطيف آباد ٿٽا وڃن.

اُهو ”وڃڻ“ وارو ئي ڪهڙو جيڪو پويان پيرن جا نشان نه ڇڏي

※

## حميد سنڌي ۽ عڪس

### ريتا شهاڻي

حميد سنڌيءَ پنهنجي ڪهاڻي 'يادن جي جزيري ۾' جي شروعات هن طرح سان ڪئي آهي. "زندگي هڪ آئيني مثل آهي، جنهن ۾ ڪيئي عڪس پيا پسجن. ڪيئي عڪس اُتي ئي ٺهڻ شروع ٿين ۽ ڪيئي عڪس اهو ڪهڙو نه انوکو ۽ اهم ڦڙل آهي! 'عڪس آئيني کي ختم ڪيو ڇڏين' (ان سچائيءَ کي مان پوءِ واضح ڪنديس). ڪهاڻيءَ جي پڄاڻي هن ريت ڪئي آهي، "مان ان ڳالهه جو قائل ٿي چڪو آهيان ته حياتي ختم ٿي وڃي ٿي پر سندس عڪس، سندس چت، سندس نقش پوءِ به قائم رهن ٿا." حميد سنڌي جي ان ڦڙل جو آڌار سندس زندگيءَ جو پنهنجو تجربو آهي.

عجيب اتفاق آهي ته مون پنهنجي تازا ترين ڪتاب "ميران ٻائيءَ سان وارتالاڻ" ۾ مشهور جرمن منوگيانڪ ڪارل جنگ (Karl Jung) جو حوالو ڏنو آهي. هر هڪ انسان جي اڇيٽن مان جي گهرائين ۾ تمام قديم ۽ اهم تصويرون، اميجز يا عڪس هوندا آهن جيڪي وقت بوقت اڀرندا رهندا آهن. "پر ان چوڻيءَ جو آڌار سائنس آهي.

حميد سنڌيءَ جي اها ڪهاڻي مون 1986ع ۾ پڙهي هئي ۽ ان جو هڪ عڪس منهنجي ذهن ۾ چنبڙي پيو هو. سندس ڪردارنگاري ايڏي ته چُست ۽ پاور فل هئي جو ڪهاڻيءَ جو مکيه ڪردار - دادا پرسرام مون کان وسري نه وسريو خاص طرح هن جون اکيون. "ڇا سندس چهرو ڇا سندس رعبدار چال، ڇا سندس بت جي لوڏ، ڇا سندس ڳالهائڻ... هو تمام پورو هو منهن تي ڪڪيون مڇيون، ڪڪا اُڀا وار بت چڱو سٻر، سندس منهن ۾ هڪ ڳالهه هئي، جنهن هن کي سڀني کان مختلف ٿي بڻايو. سي هيون سندس اکيون، وڏيون ٿورو ڪارائ مائل، ڳاڙهيون اکيون. سندس اکيون ڏسي، مون کي سڀني جون اکيون ياد پونديون هيون، جنهن کي هڪ دفعو بابو پڪڙي گهر کڻي آيو هو.

اسان جو قلم هڪ علم: 411

سندس اکين ۾ هراس ضرور هو پر ان هراس ۾ لڪل شرارت نظر پئي آئي.“  
 هاڻي منهنجي لاءِ اهي سهي جون اڪيون ڪهاڻيءَ جو مرڪز بڻجي پيون!  
 منهنجي ذهن تي چائنيجي ويون. جڏهن جون 2001ع ۾ حيدرآباد سنڌ ۾ حميد  
 سنڌيءَ سان رويرو ٿيس ته مون ماهتاب محبوب جي اڳيان کيس چيو ”توهان جي  
 هڪڙي ڪهاڻي جنهن جو نالو مون کي ياد ناهي، ۾ هڪ سهي جو ذڪر اچي ٿو  
 خاص ڪري هن جي اکين جو. مان انهن کي وساري نه سگهي آهيان.“ عجب جي  
 ڳالهه اها جو ڪانئس به اها ڳالهه وسري ويئي هئي. هن چيو ”مون کي ياد نٿو اچي.“  
 ماهتاب وري چيو. ”نه، نه، اهو سهو ڪونه هو. هڪ آکاڻيءَ ۾ هرڻيءَ جو  
 ذڪر آهي.“ مون وڌيڪ چوڻ مناسب نه سمجهو. پوني واپس اچي مون اهو  
 ڪهاڻين جو مجموعو ڳولهي لڌو. ’اُداس واديون‘ ۽ ڪهاڻي پڻ ’يادن جي  
 جزيري ۾‘ (جيڪو نالو مون کان وسري ويو هو).

برابر مان صحيح هئس، اهي سهي جون ئي اڪيون هيون. پرسرام جي  
 اکين جي مشاهبت، حميد سنڌيءَ سهي جي اکين سان ڪئي هئي.  
 ان واقعي مان اهو ظاهر ٿي پيو ته هر هڪ ليکڪ جو نقش چٽڻ جو  
 انداز نرالو آهي ۽ پاڻڪ جي ذهن جو ان نقش کي جهٽڻ ۽ محفوظ رکڻ جو  
 طريقو به انفرادي ۽ علحدو آهي.  
 نقش دائمي ٿي سگهن ٿا، ٿيندا آهن. سڀ ڪجهه چٽڻ واري جي ڪلا  
 تي منحصر آهي.

هڪ ڪامياب ڪهاڻيڪار سان گڏ حميد سنڌيءَ هڪ زنده دل  
 شخص ۽ سٺو مهمان نواز آهي. جنهن جو ڪلنڊر ڇهرو ۽ ڳالهه ڳالهه تي  
 تهڪڙو پُر ڪشش آهي. هن جو نيٺ جو دسترخوان طرح طرح جي طعامن  
 سان سينگاريل هوندو آهي جنهن جي سواد جي لذت مان وٺي چڪي  
 آهيان. نرم گرم مانيون ۽ پراڻا، مڪڙ جا چاٽا، لسيءَ جا دنگ، ڪوٽا،  
 سبزيون، ڏهي، شربت، چانهه، سڀ ڪجهه هڪيو حاضر هو. مٿان وري  
 ڪارائڻ واري جو پيار ڀريو زور. سنڌ جي سنڌين جي مهمان نوازي، هنن جو  
 ڌرم آهي، ايمان آهي. مهمان هنن لاءِ ڪنهن فرشتي کان گهٽ ناهن.  
 اهڙو عڪس به منهنجي ذهن تي دائمي رهندو.

[ڪتاب: آڪاش گنگا تان ڪنيل 2013]



## حميد سنڌي: وڏو اديب وڏو ماڻهو

### تاج بلوچ

منهنجي جيون ۾ حميد سنڌيءَ جو عمل دخل رڳو ايترو ئي آهي جيترو بن ۾ بينل ڪنهن هيڪل وڻ کي ڪا بهار جي هوا لوڏي ۽ مشڪبو ڪري وڃي يا ڪڏهن ڪنهن پوهه جي پوئين رات جيان وجود کي ڏڪائي وڃي. اسان جي ملاقاتن، محبتن ۽ نفرتن جو ڪٿي ڪنهن تجزيو به ڪيو ته ڪيس انهن ٻنهي ڪيفيتن کان سواءِ ٻيو ڪجهه به حاصل نه ٿيندو. منهنجي خيال ۾، دل جي ڪائنات ۾ هڪ همعصر لاءِ انهيءَ تاجي-پيٽي کان ڌار ٿي، ڪوبه نقاد ٻنهي سان انصاف نه ڪري سگهندو.

حميد سان نه ته گهڻائي دوستي رهي آهي ۽ نه ايتري دوري جنهن مان ڪنهن شديد نفرت جو ڪو احساس اڀري سگهي. هن سان هڪ نظرياتي رشتو پئي رهيو آهي ۽ انهيءَ رشتي ۾ رهندي اسان ٻنهي ڄڻ، پنهنجي پنهنجي وس ۽ وت آهر اهو ڪم پئي ڪيو آهي، جيڪو ناسازگار سياسي حالتن اسان جي ڳچين ۾ ڳاري جيان وجهي ڇڏيو ۽ اسين پيئي ڄڻا پر مار قوتن خلاف مهاڏو اٽڪائيندي هڪ ٻئي جي ائين ويجهه اچي وياسين، ڄڻ هڪ نه هوندي به هڪ هجون ۽ هڪ ٻئي کان ڌار ۽ ڏور رهندي به هميشه جي لاءِ ويجهه ۽ گڏ هجون.

انهيءَ حوالي سان ٻيا به ڪيترائي ويجهه دوست، ڪامريڊ ۽ قومي ڪارڪن هئا، جن سان پٽيهه ڏليون هيون، پر سياسي/ادبي عمل ۾ انهن سان اهڙي وابستگيءَ واري واٽ نه ڄڙي سگهي، جيڪا معمولي اختلافن جي هوندي به حميد سنڌيءَ سان ڄڙي پيئي ۽ اختلاف به ڪهڙو؟ هو ترقي پسند قوم پرست ۽ مان مارڪسواڊي.

اسان ٻنهي ڄڻ، جنهن دور ۾ اڪ پٽي، يعني لکڻ پڙهڻ يا سنڌي ادبي سنگت جي ڪارج ۾ رڌجي وياسين، سي اهي ڏينهن هئا، جو پنهنجي وارن

اسان جو قلم هڪ علم: 413

کي اُس جي پاڇن ۾ ڏسبو ۽ ڄاڻبو هو. پينٽ يا شرٽ (حميد فل سوت پائيندو هو ۽ مان ڪراچي شهر جي هڪ وڏي ۽ مقبول ڪاريگر جي هٿ جون سبيل خوبصورت ۽ مهانگيون ٿي شرٽس پائيندو هوس. يا ٿاڻي جي ڪريز تي وڏو ڌيان ڏنو ويندو هو. ڪنهن تي اڪ ئي نه ٻڌندي هئي. حميد منهنجي سياسي/علمي ۽ ادبي پس منظر مان واقف هو ۽ مان به کيس اڳ جيان هاڻ به چڱي ريت سڃاڻان ٿو. تازو ئي سندس اباڻي شهر نوشهرو فيروز جيڪو منهنجي محبوب ترين شاعر نارائڻ شيام جو به شهر آهي، اتي اٽڪل ڏيڍ ٻن سالن جي عرصي تائين ڊسٽرڪٽ ٽريزري آفيسر جي حيثيت ۾ علائقي جي ۽ علائقي جي ماڻهن جي چاڪري ڪري آيو آهيان. مان حميد جي وڏڙن جون زرخيز ۽ خوبصورت بنيون اکين سان ڄاڻي آيو آهيان. اهي بنيون ۽ ٻارا منهنجي اباڻي بنين ۽ ٻارن جيان ئي زندگيءَ جي لهر کي قائم رکيو اچن ٿا، پر اسان ٻنهي جي انهن ڪيٽن سان سڱ سپاڻو اهڃاڻ حيثيت کان مٿي ناهي رهيو.

سال گذريا ڳوٺ مان نڪتو هو ڳيرو چوڪرو  
گم اهو آهي ڪٿي، گمنام تنهنجي شهر ۾

مان وڌيڪ ۽ حميد مون کان گهٽ سطح تي گم ٿيل اهو ٻالڪ آهي، جنهن جو موهه اڃان وڏي شهر ۾ موجود آهي ۽ هاڻ اسين عمر جي ان حصي ۾ اچي پهتا آهيون جو ڳوٺن ۾ هٿ ٺوڪڻي شيطاني نوعيت جي بدامنيءَ، بدعنوانيءَ ۽ اڻڄاڻاڻپ (۽ جنهن اڻڄاڻپ جي اسين ڄاڻ رکون ٿا) جي ڪري وڏ ۾ وڏ عيد برات يا شاديءَ مراديءَ تي ٻن راتين کان وڌيڪ اتي نٿا ترسي سگهون. ان جا ڪيئي ڪارڻ آهن. هڪ ته وڏڙن وڃي قبرستان وسايا ۽ ننڍا جيڪي وڏا ٿيا آهن، تن لاءِ اهڙو ماحول جوڙيو ويو آهي، جو اسان پراڻا ڏکڻا ۽ حساس ماڻهو اتي لمحي لاءِ به ترسڻ کان معذور آهن ۽ ٻيو ته انهيءَ ماحول ۾ هاڻ اهورنگ، خوشبو ۽ زندگي نه رهي آهي جو سڪ ۽ اڪير کي مهميز ڏيئي سگهي. مون مٿي حميد ۽ پنهنجي سڃاڻ پئي ڪرائي. پئي سڪئي گهرن جا پاڻي هٽائين، شڪل شباهه ۾ به ڪنهن ”هيرو“ کان گهٽ نه هٽائين پر جڏهن جو پڻ جا ڏينهن آيا ته اسان جيڪڏهن ڪو عشق به ڪيو ته اهو سنڌ ۽ مظلوم سنڌين سان.

مون جڏهن 60-1959ع ۾ ڪاليج جوائن ڪيو ته، مرحوم استاد پرفيسر ڊاڪٽر اياز قادري صاحب، مون کي سنڌي ادبي سنگت جي دستوري گڏجاڻي ۾ وٺي آيو. جتي ادب/سياست جي ڏاڍن سگهارن ماڻهن سان دوستيون ٿيون، جن اسان جون ڳچيون، عشق جي رهگذار تان هٽائي، ادب ۽ سياست جي گس تي موڙي ڇڏيون ۽ زندگي سرفراز ٿي وئي.

پنهنجي وجود جي احساس کان نابلد ٿي، اسان پاڻ کي فطريءَ ريت Declassified ڪيو ۽ اهو سڀ اڄ ڏينهن تائين قائم آهي. وڌيڪي ٻارن واري ڇيڳرائيءَ جو ته سوال ئي ڪونه ٿئي آريو پر اسان جون سنجيدگيون به اڄ کان چاليهه سال اڳ، اسي سالن جي ڄمار وارن ماڻهن جهڙيون هيون. اسان ڌار ڌار هوندي به هڪ ئي پليٽ فارم تان سياسي ڪم ۾ رڌل رهياسين ۽ اٽڪل ٽيهن سالن کان پوءِ جان پوئتي نگاهه ڪري ڏٺو هوندوسين، محسوس ٿيو هوندو ته جتان کان هليا هئاسين، ان هنڌ کان به گهڻو پوئتي رهجي ويا آهيون. جنهن ملڪ ۾ سياسي ماڻهو مسجد جي ونڊ ۽ مندر جي پرساد تي وڪاميا هجن، اتي اسان پارن چريائيءَ جي حد تائين مخلص ۽ Rational approach رکندڙ قومي ڪارڪن ۽ قلمڪارن جي ڪهڙي حيثيت؟

اصل ۾ پيداواري وسيلن ۽ اقتدار تي قابض ڌريون، انقلاب لاءِ ڪم ڪندڙن کي خاص حڪمت عمليءَ هيٺ ڇيڪ ته ڇڏي ڏينديون آهين يا انهن جي وڌڻ جي ڪمائيءَ جي ڪري ٿوري گهڻي رعايت به ڏينديون آهن، پر اصل ۾ انهن جي زهر کي مارڻ جو اهو هڪ خاص انداز آهي، يعني ماڻهو لڳاتار هلچل ۾ به رهي ۽ فڪري توانائيءَ سان، پئتي پيل ماڻهن جي سُرت کي، انتهائي خلوص ۽ ايمانداريءَ سان اڀاريندو به رهي، پر نتيجو ٻڙي ڇاڪاڻ ته علم جي ڪوت، پرماري ۽ پئسو ميٽڙ واري لاڙي سڄي سرشتي کي تباھ ڪري ڇڏيو آهي.

حميد ته هڙان وڙان، روح رهاڻ، ڪڍيو انقلاب ۽ تبديليءَ لاءِ دوستن جو هڪ هجور ساڻ ڪري اڳتي نڪتو. ڪير ڪير نه هو انهيءَ درد جي رهگذر جو پانڊيٽو؟ ڪجهه ڪجهه سالن جي ساھيءَ کانپوءِ مارشل لاءِ ايندا رهيا يا مارشل لا جهڙيون حالتون رهيون ۽ جمهوريت جي چهري جو پور انب جي پور جيان، بي نام رستن تي چڻندو رهيو. ڪال ڪوئڙيون آباد رهيون، پيرن ۾ ٽڪٽڪيون ۽ پنين تي ڦٽڪن جا وسڪارا رهيا ۽ ڪيترن کي ته سوريءَ سزاوار به ڪيو ويو.

”روح رهاڻ“ جا جشن اڄ به اڪين آڏو آهن. پڄاڻيءَ کان اڳ، ڊائس تان پيش ڪيل انقلابي گيت اڄ به ڪنن ۾ سرور پيدا ڪري رهيا آهن ۽ جشن کانپوءِ واريون جهمريون ۽ جمالا ڪٿي ٿا وسري سگهن؟ روح رهاڻ جي جشن لاءِ اڳواٽ ايئن تياريون ڪيون هيون جڻ ڪنهن ويجهي مت جي شاديءَ تي وڃڻو آهي ۽ انهي سڄي مشڪو جنسار جو سرواڻ حميد سنڌي هوندو هو.

اڪين ۾ سنڌي قوم لاءِ درد جون ڏيانتيون ٻاريه بسنت هال جي مڪ- دروازي تي، هر ايندڙ لاءِ پيئي ٻانهون ۽ ڪشادو سينو کوليو پيو هوندو هو ۽ جڏهن ڪجهه حاصل ڪرڻ جوڳا ٿياسين، ته وڃڻون ٿيان ماڻهو دلبو ڏيئي بازي ڪئي ويا پر هواج به اهڙوئي اڳ جيان سرگرم هڏ ڏوڪي، شفيق ۽ مهربان آهي ۽ سنڌ جي نالي تي ڪوڙپچي سر گهورڻ وارن کي سڃاڻي ويو آهي.

ذاتي تجربي جي آڌار تي چوان ٿو ته، جڏهن ماڻهو وڏيءَ ڪنهن Post تي هليو ويندو آهي ته Diplomat ٿي پوندو آهي ۽ ڪي ڪرڻ جوڳا ڪم به سولائيءَ سان نه ڪري ڏيندو آهي. ان جو ڪارڻ اهو آهي ته ڪنهن به دوست کي تري تي بهشت ڄمائي ڏنو هوندوسين ته انهيءَ ايندڙ وقت ۾ وڏا ڏڃا ڪٽڙا ڪيا هوندا، ان ڪري پنهنجي پٽڪي بجائڻ لاءِ ڪجهه ”چڪ“ رکبي آهي، نه ته گهٽ ۾ گهٽ تيزيزي آفيسري ته نٿي هلي سگهي. ممڪن آهي ته حميد واري ڊائريڪٽري وائيس چانسلري يا چيئرمئن هلي وڃي، پر اتي به ڏاڍا وڏا ڏڃا ۽ خرابيون آهن. سڄو سنڌ سنسار ڪري ٿي چڪو آهي. جڏهن ذهن ئي اجڙي وڃن ته ادارن جي بربادي جو ڪير ۽ ڪيستائين ماتم ڪندو؟

پر انهيءَ مامري ۾ مون حميد کي ڏسڻ ۾ ڏکيو ۽ ڏنگو پر ڪم ڪري ڏيڻ ۾ ڏاڍو سولو سمجهيو آهي ۽ ان ڏس ۾ هڪ شخصي واقعو ٻڌائڻ ضرور ٿو سمجهان.

منهنجي وڏي پٽ (اردو ٻوليءَ جو خوبصورت شاعر ۽ ”تنهائيان“ جو خالق) نديم مراد جي انجنيئرنگ ۾ داخلا هجي، پر هن جو NCC سرٽيفڪيٽ، ڪٿي گم ٿي ويو هو ۽ به سيڪڙو مارڪن جي ڪوٽ پئي آئي داخلا ۾. حميد وائيس چانسلر هو ان ڪري مون کي الڪو وڌيڪ هو ڇاڪاڻ ته اديب/شاعر ۽ وڏو عملدار به هجي ته ڏاڍو ڏکيو پوندو آهي. دوستن کي شيخ اياز جو تجربو هو جو رشيد پٽي جهڙي پياري ساٿيءَ جو به ڪم نه ڪيو هيائين. هو ڏانهن پٽ NCC وارن اخباري سائيز جي پني تي جيڪا پوتا ميل لکي ڏني هئي، اهو ظلم جو داستان غير اطمینان بخش پئي لڳو يونيورسٽي وارن کي. مون حميد کي

فون ڪيو ۽ احتياط طور جمال ابڙي کان به فون ڪرايو مانس. حميد وراڻيو ”ها پاءُ، ڏسندا سين، چوڪري کي سکر موڪليون جو انٽرويو اتي ئي ٿيندو چاڪاڻ ته ڊوميسائل سکر جو آهي. پوءِ ڏسندا سين.“

منهنجا ته چيهه ئي چجي پيا. هيڏانهن سخت نوعيت واري نوڪري، جونيئر به موڪل تي هجي، سو سکر وڃجي ۽ ان ڏينهن ئي واپسي ممڪن نه پئي لڳي، چاڪاڻ ته سوين هزارين چوڪرن جو انٽرويو هوندو اسان جو وارو لائي ڪڏهن اچي يا اچي به ٿو يا نه؟

خير ڪراچيءَ مان صبح سوڀر واري فلائٽ پڪڙي ستين سوائين ستي وڳي ٻڌايل جاءِ تي پهتاسين، دل ٻڌتر جو شڪار هجي. بهر حال هال ۾ پهچڻ شرط جهڙيءَ ريت منهنجي آجيان ٿي ۽ انٽرويو ونڊ لاءِ آيل هر پرفيسر ۽ استاد جنهن نموني پاڻ به مان هن فقير جي پذيرائي ڪئي، ان پويان حميد جون ئي محبتون سرگرم ٿي ڏنيون ۽ يارهين وڳي واري ستي کان آيل فوڪر ذريعي هلي مون ڪراچي ۾ اچي پنهنجي سرڪاري ڊيوٽي به نڀائي ۽ نديم کي به داخلا ملي ويئي، ڊگري وٺي بيروزگار رهڻ لاءِ.

حميد نيڪ نيت، ڏيئڻ جهڙو پٽ، انسان دوست ۽ روماني قلمڪار آهي. اڃان به ساڳي فلڪ اٿس. لتي ڪپڙي ۾ اٿئي وينيءَ ۾ پلن ماڻهن واري سياسي اديبن ۾ حميد اڪيلو اديب آهي جيڪو غير سياسي تهمت آرائيءَ جي بنياد تي غير سياسي شيخ اياز جيان اجايو ڊگهو جيل کائي آيو. سٺو ڪهاڻيڪار يا قلمڪار هجڻ ڏاڍي سٺي ڳالهه آهي، پر جي اهو ليکڪ عام ماڻهن لاءِ به ڪارائتو ماڻهو آهي ته پوءِ اها ڏاڍي وڏي ڳالهه آهي، ۽ سنڌ ۾ اهڙن وڏن ماڻهن جي ڏاڍي ڪوت تي پئي آهي. حميد سنڌي ۽ هڪ اڌ ٻين سنڌي ڪامورن جو دم غنيمت آهي جيڪي ڌارين کي. سنڌ غنيمت جو مال سمجهي وڪرو ڪري ڏيڻ جي راهه ۾ رنڊڪ بڻيو بيٺا آهن. حميد نه فقط وڏو ۽ سگهارو ڪهاڻيڪار آهي، پر وڏو ماڻهو به آهي ۽ هن شائستگي سان انهيءَ وڏاڻيءَ کي Maintain ڪيو آهي.



## حميد: احساس جو رکوالو

قاضي خادم

مختصر ڪهاڻي افسانوي ادب جي ڪيتر ۾ 19 صديءَ ۾ پير پاتو ۽ ٿوري وقت ۾ ان وقت جي مشهور ترين صنف ناول کي تمام پوئتي ڇڏي وئي. هينري فيلڊنگ، چارلس ڊکنس، وليم مئڪبيس ٽيڪري، ميري ڪورائي، ٽالسٽائي، سر والتير، سر والتر اسڪاٽ ۽ بيشمار مشهور ناول نگار جيڪو نالو ايتري وڏي وقت ۾ ڪمائي نه سگهيا، اهو اينتوڻ ڇيخون ترگنيف مئڪسم گورڪي (روس) فلائيئر ۽ موياسان (فرانس) سمر سيت ماهم (فرانس ۾ جنم ورتل) واشنگٽن ارونگ ۽ ايڊگر ايلن پو نيشنل هاتورن مڪينزي جيمس (آمريڪا) ۽ بيا ڪيترا ليکڪ پيدا ٿي ويا. جن جي مختصر ڪهاڻين ادب جي دنيا ۾ هڪ وڏو انقلاب آڻي ڇڏيو. حالانڪ انهن ۾ ڪيترا اهڙا به هئا جن مختصر ڪهاڻيءَ سان گڏوگڏ ڊراما ۽ ناول به لکيا پئي ليڪن مختصر ڪهاڻي پنهنجي اختصار موضوع جي نواڻ ۽ عام ماڻهن جي مسائل سان واسطو رکندڙ صنف جي طور اڀري آئي ۽ ٿوري ئي وقت ۾ دنيا جي جن جن حصن ۾ يورپي تسلط هئو اتي ترجمي جي صورت ۾ وڃي پنهنجي جاءِ والاريائين.

اهڙن ئي بنيادي ڪهاڻي ڪارن مان انتوف ڇيخوف (1806\_1904) پنهنجي وقت جي Master Story Tellers مان هڪ هئو جنهن مختصر ڪهاڻيءَ کي ئي پنهنجي اظهار جو وسيلو بنايو ۽ 44 ورهين جي عمر ۾ ادب جي دنيا کي ان سئو ڪهاڻين سان مالا مال ڪيو. ليڪن هن جو چوڻ هو. ”مون جيڪي ڪجهه لکيو آهي. اهو پنجن يا ڏهن سالن ۾ وساريو ويندو. ليڪن مون جيڪو رستو ٺاهيو آهي، اهو قائم رهندو هڪ ليکڪ جي حيثيت سان منهنجي اهائي وڏي ڪاميابي آهي.“

هي هڪ اهڙي راءِ آهي، جيڪا بين الاقوامي حيثيت رکي ٿي. انڪري جو ڪنهن به وڏي ليکڪ جو اندازو هن جي ڪهاڻين جي گهڻي وقت تائين

پسند اچڻ سان نه بلڪ ان مان لڳايو ويندو آهي ته هن جي ٺاهيل گس تي  
ڪيترا لڳا ۽ ان صنف ۾ اهميت کي برقرار رکندا آيا.

برصغير ۾ بنگالي ليکڪن، رابندر نات ٽيگور شرت چند، پنڪم  
چيترجي، هندي ليکڪن منشي پريم چند، مولانا عبدالحليم شرڪان وٺي  
ڪرشن چندر راجندر سنگھ ببيدي سميت چغتائي، سعادت صفا منٽو ۽  
اوائلي دور جا ڪهاڻيڪار جن موضوعن مواد توڙي ٻوليءَ جي لحاظ کان هن  
صنف کي اوج تي پهچايو تن مان به سي ڏسجن ته صرف راجندر سنگھ  
ببيدي ۽ سعادت حسن هو جنهن جو ادبي سرمايو مختصر ڪهاڻيءَ تي  
مشمول آهي، ۽ هنن جي ڪهاڻين جديد ليکڪن کي اهي گس ڏيکاريا، جن  
تي هلي هنن اهڙيون ڪهاڻيون تخليق ڪيون، جن هر طبقي جي ماڻهن جي  
سوچ ۽ فڪر جو انداز ٿي بدلائي ڇڏيو ورنه عام طرح هر وڏي ڪهاڻيڪار  
ناول، ڊراما ۽ ڪن حالتن ۾ شاعري به ڪئي آهي.

ان مان اهو صاف ظاهر ٿئي ٿو ته ڪي اديب هر صنف ۾ طبع آزمائي  
ڪن ٿا ته ڪن پنهنجو پاڻ کي صرف مختصر ڪهاڻي لاءِ ئي اڀري ڇڏيو  
آهي. اهڙن ليکڪن جون ڪهاڻيون نهايت اثرائتيون ۽ ادبي حيثيت ۾  
پنهنجو جدا مقام قائم ڪن ٿيون.

حميد سنڌي جديد ڪهاڻيڪارن جي ان جڳي سان واسطو رکي ٿو  
جن صرف مختصر ڪهاڻيون ئي لکيون آهن. انهن ۾ جمال ابڙو (جنهن بعد  
۾ پنهنجي آتم ڪهاڻي لکي) ٿميره زرين، نسيم کرل، طارق اشرف ۽ ڪي  
اهڙا ليکڪ به شامل آهن، جن تمام ٿوريون پر بهترين ڪهاڻيون لکيون. جن  
۾ ع. ق. شيخ، مراد علي مرزا ۽ اياز قادري (بنيادي طرح هو به شاعر هو) اچي  
وڃن ٿا. جڏهن ته سنڌ جا ٻيا سمورا اهم ڪهاڻيڪار شيخ اياز غلام رباني،  
شيخ عبدالرزاق راز محمد عثمان ڏيپلائي، آغا سليم، مهتاب محبوب، علي  
بابا، عبدالقادر جوڻيجو نجم عباسي، غلام نبي مغل، نورالهدى شاهه، قاضي  
خادم (رقم الحروف) شوڪت شورو طارق عالم ابڙو قبول ابڙو ۽ ٻيا  
ڪهاڻيڪار هڪ ئي وقت ڪهاڻيڪار سان گڏ ڊراما، ريڊيو تي وي، ناول ۽  
ڪن شاعري ۽ مضمون نويسيءَ ۾ به پير پاتو ۽ نالو ڪيرايائون. ان طرح  
سان ڏسجي ته حميد هڪ مڪمل ڪهاڻيڪار آهي. حميد جي ڪهاڻين  
جا ڪيترا ئي مجموعا اداس واديون، ويرون، راڻا جي رڇپوت، جاڳ به

تنهنجي جيءَ سان پنهنجو نالو ڪڍي چڪا آهن ۽ سنڌي ادب ۾ پنهنجي حيثيت مڃائي چڪا آهن. هن جي لکڻ جو انداز ٻين کان اصل جدا آهي. هو ڪهاڻي ٻڌائي ڪونه ٿو بلڪ ڪهاڻي ڪٿي ٿو جنهن ۾ پڙهندڙ کي پاڻ سان وٺي هلڻ جي ڪوشش ڪري ٿو. هو چاهي ٿو ته جيئن هو محسوس ڪري ٿو. سندس پڙهندڙ به بجنسي ائين ئي محسوس ڪن. اهو ئي سبب آهي جو سندس ڪهاڻين ۾ فڪر کان وڌيڪ احساس نظر اچي ٿو. هو ٿوري ٿوري واقعي ۾ وڏو سبق ٿو ڏسي. ماضي جي قدرن کي تبديل ٿيندڙ ڏسي کيس ڏک ٿو ٿئي. هو ان کي سنڌ جي معاشرتي زندگي لاءِ هاجيڪار سمجهي ٿو. اهو ئي سبب آهي جو سنڌ جا وستيون ۽ واهڻ، ڳوٺ ۽ شهر، نديون ۽ ڍنڍون ۽ عام ماڻهو هاري ناري ڪڙمي ڪاسبي هن لاءِ وڏي حيثيت رکن ٿا. پر ان هوندي به هو ان سرنديءَ وارن کي پسند ڪري ٿو. جيڪي سنڌ جي پرمپرائن جو بچاءُ ڪيو ويٺا آهن. جيڪي پاڙي پٽيءَ لاءِ ”پوتار“ بجاءِ سائيدار وڻ ٿي رهن ٿا، جيڪي غريب غريبي کي پنهنجي برابر وهارڻ ۾ عار ڪونه ٿا سمجهن. پريو مٿس پلي ته غريب هجي ڪنهن ذات جو هجي ان کي چاڇا ۽ وڏي عمر جي عورت کي ماسي يا امان ٿا ڪوٺين.

حميد جتي سنڌ جي رهڻي ڪهڻي ۽ ثقافت جي مختلف پهلوئن کي پنهنجو موضوع بڻايو آهي، اهي وهم وسوسا، جن ۽ پوت، تعويذ ۽ ڦيٽا، ڪونه وساريا اٿس. جيڪي سنڌ جي جهوني سڀيتا کان معاشري جي اندر ۾ بيهي ويل نظر اچن ٿا. حالانڪ جن پوت ۽ تعويذ ڦيٽا ڪنهن نه ڪنهن صورت ۾ هر قوم ۾ هر مذهب جي ماڻهن ۾ هلن ٿا، ليڪن سنڌ ۾ انهن جو واهڻو عام آهي.

”سو مون سڀ ڄمار“ ڪهاڻيءَ جو به موضوع اهو ئي وهم وسوسو آهي، هو جنهن چوڪريءَ سان پيار ڪري ٿو اها اڪيلائي ۾ تصوراتي دنيا ۾ رهندي، نفسياتي مريض ٿي وڃي ٿي ۽ هر اها ڳالهه ڏسڻ ۾ اچيس ٿي، جيڪا هوءَ چاهي ٿي. هيءُ پيار جي هڪ عجيب ڪهاڻي آهي. جنهن ۾ ڪن هنڌن تي سنجها جي عمل کي Justify به ڪيو ويو آهي. حالانڪ جديد دور ۾ Parapsychology تي تمام وڏي تحقيق ٿي آهي، جنهن ۾ اهي نتيجا نڪتا آهن ته ڪي ڳالهون انساني نفسيات ۾ اهڙيون آهن، جن کي ڏسڻ ۽ ٻڌڻ لاءِ هڪ خاص قسم جي حالت جي ضرورت هوندي آهي. جيئن پري جي منظر کي دورين سان ڏسو آهي ۽ پري جو آواز ٽيليفون ذريعي ٻڌبو آهي. ان هوندي به

هن ڪهاڻي جو هڪ پهلو تمام اثرائتو آهي ته سنجها هن سان پيار ڪري ٿي ۽ ڄاڻي ٿي ته هو سندس ذهني الجهن مان پريشان نه ٿئي، نه ٿي وري جن يا اڻ ڏنل قوت کان کيس ڪو نقصان ٿئي. سنجها کي برين ٽيومر ٿيڻ، سنجها جي ڄاڻن ٻارن جو شهنشاهه جي پويان هليو وڃڻ، اهڙا معاملو آهن، جن جو حل ليکڪ پڙهڻ وارن تي ٿو ڇڏي.

لڳي لڳي واءِ به هڪ دلچسپ ڪهاڻي آهي، جنهن جو موضوع داخلي ڪيفيت سان واسطو رکي ٿو جڏهن ته پليٽ فارم تي پيل هڪ ڀيتي هڪ سهڻي Descriptive ڪهاڻي آهي. جنهن ۾ غريبن جي نفسيات چڱيءَ طرح اجاگر ڪيل آهي. هن ڪهاڻيءَ ۾ ريلوي اسٽيشن ۽ ان سان واسطو رکندڙ Terminology جي استعمال سان وڌيڪ اثرائتي لڳي ٿي. ان جو اردو ادب جي برڪ ليکڪ دت ڀارتي جي ياد ڏياري ٿو. جيڪو خاص طرح اهڙن ڪردارن جي باري ۾ ڪهاڻيون لکندو هو جن جو پيشو ريلوي سان واسطو رکندو هو ۽ پڙهندڙ تي هڪ انوکو ماحول ۾ پهچائي ڇڏيندو هو. البتہ هن جي ڪهاڻي ڀيتي کي واپسيءَ تائين محدود هجي ها ته وڌيڪ اثرائتي ٿئي ها. ڀيتيءَ جي مالڪن جو رويو ڏيکارڻ ضروري ڪونه هو ٻڌل ڀيتيءَ جي حوالي سان مختلف ڪردارن کي جيئن پيش ڪيو ويو آهي. اهو خود هڪ اثرائتو انداز آهي ته ڪيئن غريب انسان پنهنجي عزت نفس جي رڪوالي ڪري ٿو ۽ ضرورتمند هوندي به خود پنهنجي ڌيءَ جي ڌڪ کي خوشيءَ ۾ بدلائڻ لاءِ ڪو ڪڍو ڪم ڪونه ٿو ڪري. هت اها ڳالهه قابل غور آهي ته حميد پنهنجي ڪهاڻين ۾ تخيل کان وڌيڪ ”حساسيت“ کي اهميت ڏي ٿو ۽ هاڻ هو ان نهج تي پهچي چڪو آهي جتي هر ڪهاڻي هن جي مختلف سوچن، احساسن ۽ اندازن تي مشتمل آهن ۽ ائين چوڻ ۾ ڪو وڌائو ڪونه ٿيندو ته هن جون ڪهاڻيون هن جي ذهني ۽ فڪري آتم ڪهاڻيءَ جو هڪ حصو ٿيون لڳن.

هن مجموعي جي خاص ڪهاڻي ”مرين ته آرهر ۾ مرجانءَ“ آهي، جيڪا سنڌ جي تهذيب سان گڏ سنڌ سان ٿيندڙ ظلم جي به نشاندهي ڪري ٿي. سنڌو جو سُڪڻ هڪ لحاظ کان سنڌ ڌرتيءَ لاءِ موت جو پيغام ثابت ٿي سگهي ٿي. اهڙي فڪر کي هن ڪهاڻيءَ جو بنياد بنائي، جنهن طرح بيان ڪيو ويو آهي، اهو قابل داد آهي، خاص طور هندوستان مان هڪ سنڌي جڏهن پنهنجي هائين کي سنڌوءَ ۾ وهائڻ جي وصيت ڪري ٿو ۽

سندس پونير آهي ڪٿي پنهنجن ڇڏيل اباڻن ڪڪن ۾ اچن ٿا پر کيس ڪٿي به درياءَ ۾ ايترو پاڻي ڪونه ٿو ملي جو هو آهي هانيون ان ۾ لوڙهي سگهن. تڏهن هو چوي ٿو ته کيس (ماءُ پيءُ کي) آرهڙ ۾ مرڻ گهرجي، جو آرهڙ ۾ بهرحال سنڌوءَ ۾ ايترو پاڻي ڇڏيو وڃي ٿو جيڪو جيئرن جي ضرورت ته پوري ڪونه ٿو ڪري. پر شايد هائين کي ٿڌو ڪري سگهي.

”ڪٿيا ڪٽهار“ وري غيرت ۾ اچي ڪنهن پنهنجي پياري جي جان وٺڻ تي ٻڌل آهي Honour Killing يا ڪارو ڪاري هڪ اهڙو موضوع آهي جيڪو هن تعليم يافتہ دور ۾ هڪ وڏي ناسور جي حيثيت وٺي چڪو آهي. ڪارو ڪاري جي نانوَ تي قتل، هڪ طرف ته غيرت سمجهيو ٿو وڃي ته ٻئي طرف اهو اهڙو ڪاروبار آهي جنهن جو نفعو وڏيرن ۽ جاگيردارن کي حاصل ٿئي ٿو. نياڻيءَ جهڙي عزت ڀرڻي نانوَ کي بي عزت ڪرڻ جو ان کان وڏو ڪهڙو مثال ٿي سگهي ٿو. هيئنر به اسان کي اڪيون ڪولڻ گهرجن علم جي جوت گهر گهر پهچائڻ گهرجي ۽ هن قبيح رسم مان جان ڇڏائڻ گهرجي. هن مجموعي جي هر ڪهاڻي جو موضوع جدا حيثيت رکي ٿو ۽ سڀني جو واسطو سنڌ جي مٽيءَ سان آهي، جنهن کي حميد جي قلم هڪ جهاد جي صورت ڏئي ڇڏي آهي.



## حميد سنڌي، هڪ خاڪو

خواجہ سليم

اهو وقت 1960ع جي شروعاتي سالن وارو هو جڏهن مون هڪ شخص جي باري ۾ ٻڌو جنهن تازو پنهنجو ادبي رنگ ڏيکارڻ شروع ڪيو هو. ڪراچي جي ادبي حلقن ۾ هن کي شيخ حفيظ کانسواءِ ڪير ڪو نه سڃاڻيندو هو. 'هوسنو چوڪرو آهي پر ڇاڪاڻي هيرو آهي؛ حفيظ آهستي چيو ۽ جڏهن به مون کانس هڪ شخص جي ادبي حيثيت متعلق پڇيو ته حفيظ ڪلهي لوڏي خاموش ٿي ويو.

آخر منهنجي هن سان ملاقات ٿي وئي. جمال رند وٽ سنڌي ادبي سنگت جي ڪچهري هئي ۽ هن اُتي ترجمو ٿيل هڪ شيءِ پڙهي، جيڪا موسم جي سونهن متعلق هئي. نهايت بي موقعي ۽ بي مقصد شيءِ. باوجود سندس صاف چٽي لهجي ۽ ڊرامائي انداز جي سندس اهو قلمي زور مون تي نه هليو. هن جو چوڪراڻو چهرو ڊگهو ۽ پيريل جسم ۽ پاڻ ۾ گم رهڻ وارو انداز ڏسي مون کي حفيظ جا وڌيڪ تاثرات ياد آيا: ڪمزور شخص پاڻ تي رحم ڪائيندڙ، پنهنجي وڏپڻي جو يقيني مريض.

بئي ڏينهن هو مون کي پنهنجي گهر وٺي ويو ۽ ويندي ئي منهنجي هٿ ۾ پنهنجي ناولٽ 'حويلي' جو مسودو ڏنائين. مسودو پڙهي کيس صلاح ڏنم ته انهيءَ کي طاق تي رکي ڇڏ. موت ۾ هن مون کي سٺي پڪل لڏي ڪڪڙ ڪرائي. ها سائين، هيءُ ذڪر - خير حميد سنڌيءَ جو ئي پيو هلي. هيءُ هڪ اهڙي دوستيءَ جي شروعات هئي جا وقت گذرڻ سان وڌندي رهي آهي. خاص طرح جڏهن اسان کي گڏ رهڻ ۽ ڪم ڪرڻ جو موقعو مليو. 1964ع ۾ اسان ٻئي نرسري ڪراچيءَ ۾ ڊاڪٽر عمر جاگيرائيءَ سان هڪ فليٽ ۾ ڪجهه مهينا گڏ رهياسين، پر سيپٽمبر - آڪٽوبر 1965ع ۽ جنوري - مئي 1967ع ۾ ترقي پسند اديبن جي مرڪز اوڻيهه، روپ محل حيدرآباد ۾ منهنجو ساٿس گڏ رهڻ بي حد خوشگوار ۽ انيڪ تجربن وارو هو.

اسان جو قلم هڪ علم: 423

19۔ روپ محل رڳو ٻن ننڍڙن ڪمرن جي زندگيءَ کان وانهيل جمود واري جاءِ نه هئي. انهيءَ ۾ هڪ اهڙي صفت هئي، جنهن کي بيان ڪرڻ سولو نه آهي. پرائين چئي سگهجي ٿو ته اها بي جان شين ۾ روح ٿوڪي سگهي ٿي. حميد، شمس ۽ مان انهيءَ کي رهڻ ڪرڻ جي جاءِ طور ڪتب آڻيندا هئاسين. ناصر ۽ امداد لاءِ وقتي چپر چانو ۽ اشفاق ۽ حفيظ لاءِ ملڻ ڪرڻ جو هنڌ هو. اسان سڀ غياث سميت ۽ ٻيا ساٿي پڻ هن جاءِ کي وندر ورونهه جي مرڪز طور يا سماجي ادبي ڪلب طور به ڪتب آڻيندا هئاسين. ان سان گڏ هيءُ هنڌ ’روح رهاڻ‘ جي ايڊيٽري واري ڪم ڪار جو دفتر به هو.

اهو 19۔ روپ محل ئي هو جتي اصل ۾ گهڻ رڳو رڳو حميد جو پتو پيم. هتي ئي مون سندس غمگين ۽ خوش، محبت ۽ نفرت، پُر سکون ۽ سخت ڪاوڙيل، بي ڪار ۽ ڪرت سان، هيٺو ۽ ڏاڍو، ناهيندڙ ۽ ڏاهيندڙ جا انيڪ روپ ڏٺا. هتي ئي سندس باري ۾ مون پنهنجن شروعاتي خيالن ۾ ڪجهه ڦير گهير آندي ۽ هن جي شخصي لائن لاءِ نئين سر جاڻ حاصل ڪيم.

خاص طرح اهو ئي ڄاتم ته هن جي ڪمزوري هڪ شريف انسان جي ڪمزوري آهي، جيڪو گڏهه کي گڏهه چوڻ کان ڪيڀائيندو آهي ته متان گڏهه ڏکوئجي نه وڃي. هن جو پاڻ ويچاري هجڻ وارو جذبو جيڪو هاڻ ڪافي تڏو ٿي چڪو آهي، حقيقت ۾ ڊرامائيت جي ڪري هو. هيءُ پرجوش ڊرامائيت هن جي طبيعت جو لازمي حصو بڻجي وئي هئي. هونديين ۽ سادين شين کي انهن جي قدر ۽ قيمت مطابق قبول نه ڪندو هو. هن جي لاءِ هر شيءِ جو وڏو ۽ ڏکيو هجڻ تمام ضروري هو. ننڍيون ۽ خسيڪ ڪاميابيون کيس مٿڀري هجڻ جي وهم ۾ مبتلا ڪري ڇڏينديون هيون، جڏهن ته ننڍڙين کان ننڍڙيون ناڪاميون ۽ جذباتي پريشانين کيس پاڻ تي رحم کائڻ تي مجبور ڪنديون هيون ۽ اتي اچي صفا حيران پريشان ٿي بيهي ويندو هو. جيڪڏهن اسان جي هن چاڪليتي هيرو ۾ ڊرامائيت نه هجي ها ته هو يقينن عرب شيخن جهڙو ’حرم‘ ضرور ٺاهي وٺي ها. جڏهن به سهڻين مان ڪنهن کي به سندس ويجهو وڃڻ جو مقعو ملندو هو ۽ سهڻيون سمجهنديون هيون ته هاڻ سندس جوشيلو ناٽڪيٽو سندن سهڻ کان چڙهي ويو آهي ته هو وڃي گهٽ جوشيلي ناٽڪ پئي وارا ماڻهو هٿ ڪنديون هيون. هن جو هيءُ جذباتي ڊرامائي رخ صرف سهڻ لاءِ ئي نه هو سندس لکڻين جي نصيب ۾ به ان جو چڱو ڀاڱو آيو آهي ۽ شايد گهڻو ڀاڱو. حقيقت ۾ سندس لکڻين ۾ رونق، اوجر ۽

احساس تڏهن پي بکيو آهي، جڏهن هو فضاين ۾ اڏامڻ بجاءِ پنهنجا قدم زمين تي مضبوطيءَ سان ڄمائي لکندو آهي.

اُتي ئي مون منجهس تنظيمي ۽ وقت نڀائي چڙهڻ واريون صلاحيتون ۽ قوتون ڏٺيون. هن جو ڏکين ۽ اڻوڻندڙ حالتن ۾ ماهوار ’روح رهاڻ‘ ڪڍڻ، ان جا سالوار جشن ڪرائڻ انهيءَ ڳالهه جو وڏو ثبوت آهي ته هو اهڙو حيوان آهي، جيڪو يوٽوپيائن ۾ رهي ٿو ۽ انهن جي ڪنهن حصي کي عملي صورت ڏيڻ جي قوت رکي ٿو.

’روح رهاڻ‘ جي وجود سنڌ ۾ خود شناسيءَ جي احساس کي بيدار ٿيندي ڏٺو ۽ اهڙو پاسو ورائيندي ڏٺو جنهن اڳتي هلي هڪ طوفاني ۽ سيلابي رخ اختيار ڪيو. ’روح رهاڻ‘ ۽ ان جي جشن خاص طرح مارچ 1967ع کانپوءِ هڪ سيلاب جي صورت اختيار ڪئي. 1968ع جي شروعات ۾ ’روح رهاڻ‘ تي زوري بندش سان حميد جي زندگيءَ جو ۽ ان سان گڏ سنڌي ادب جي تاريخ جو هڪ چٽو ۽ نمايان باب پورو ٿيو.

حميد جو هيءُ اڻپورو ۽ اُٽالو خاڪو لکندي مون ايترو ئي بار محسوس ڪيو آهي، جيترو بار هڪ ٻئي پياري دوست شيخ حفيظ جي باري ۾ ٽيليويزن جي پروگرام ۾ ڳالهائيندي محسوس ڪيو هيم. هن مرحوم افسانا نگار دوست جي شخصيت جي نمايان رخن ۽ لاڙن، سندس غير رسمي هجڻ ۽ اڻ ٺاهه واري طبيعت کي وڌيڪ نمايان ڪرڻ جي خيال ۾ اهڙو ته پري وڃي نڪتس جو کيس غير ذميوار شخص بڻائي ڇڏيم. حفيظ پيو سڀ ڪجهه ٿي سگهي ٿو پر ذميوار نه. انهيءَ حرڪت تي مون کي هر طرف کان ڳالهيون ۽ گاريون ٻڌڻيون پيون، خاص طرح رشيد پٽيءَ کان، اهوئي پٽي جنهن کي تازو الهام ٿيو آهي ته منهنجي ۽ شيام جي شخصيت تي حفيظ جو نپو آهي. ٿي سگهي ٿو ته مون تي وري ڪي الزام اچن يا ڪي ڳالهين جا تير وسن. جيڪڏهن ائين ٿيو ته هن دفعي الزامن جي تيرن جي تڪائي ۽ تيزي اڳي کان گهڻي وڌ هوندي، ڇاڪاڻ جو حميد ان وقت جي حفيظ کان گهڻو جاندار ۽ حياتي سان ڀرپور آهي، جنهن وقت مون هن جي شخصيت لاءِ ٿي ويءَ تي ڳالهايو هو.

[ڌرتي دان گهري ٿي ”جاڳ به تنهنجي جيءَ سان“ واري

ڪتاب تان خواجه سليم جي مضمون جو ٻيو حصو]



## حميد سنڌي: اڌ صديءَ جو ڪهاڻيڪار

شوڪٽ حسين شورو

سنڌي ڪهاڻيءَ پنهنجي هڪ صدي مڪمل ڪئي آهي، ته حميد سنڌيءَ به ڪهاڻيڪار جي حيثيت سان اڌ صديءَ کان پاڻ ڪجهه وڌيڪ عرصو پورو ڪيو آهي، هو پنهنجي ٽهيءَ جو هڪ وقت اڪيلو ڪهاڻيڪار آهي جيڪو لڳاتار لکندو رهيو آهي. هن ٻين وانگر ئي وي جي چمڪ ۾ نه ڊرامن ڏانهن رخ ڪيو نه اخباري ڪالمن لکڻ ۾ مشغول ٿي ويو. حميد سنڌيءَ جو ڌيان ۽ موڙ ڪهاڻيءَ سان رهيو. عشق گهڻو ڪري دائمي ڪونه هوندا آهن. پر حميد سنڌيءَ جو ڪهاڻيءَ سان عشق جاري آهي ۽ دائمي آهي. هو ڪله جو ڪهاڻيڪار هو ته اڄ جو به ڪهاڻيڪار آهي. حميد سنڌي بنيادي طور هڪ بهترين داستان گو آهي. سندس ڪهاڻين ۾ داستان گوئي جو فن سمائل آهي. هن جون ڪهاڻيون تجربن جي ليبارٽريز مان ٺهي نڪتل ڪونه آهن، پر داستان گوئي جي اعليٰ معيار واريون سٺيون سڌيون ڪهاڻيون آهن جيڪي پڙهندڙ کي ڪهاڻي پڙهي پوري ڪرڻ تي آماده ڪن ٿيون.

نوڪريءَ تان رٽائر ٿيڻ کان پوءِ اريگيشن ۽ ٻين سرڪاري کاتن جا اڪثر ڪامورا توبه ٽائپ ٿي. سونهاري شريف رکائي ديندار بنجي زندگيءَ جا باقي ڏينهن عاقبت سنوارڻ ۾ مشغول ٿي ويندا آهن. حميد سنڌي جيڪو ٻن يونيورسٽين جو وائيس چانسلر رهي چڪو آهي، تنهن اهڙو ڪجهه نه ڪيو آهي. هن جي وڏي مشغولي ادب سان لاڳاپيل هجڻ کان سواءِ پنهنجي ارشد استرٽ واري گهر ۾ ”بزم روح رهاڻ“ جو ميڙو مچائي ويهڻ آهي.

سندس لفظن ۾ ”مون هت نه روڪيو ۽ لکندو رهيو آهيان، ڪهاڻي ڪهندو رهيو آهيان. ايتو سبتو ڳالهائيندو رهيو آهيان ۽ ايتو سبتو ٻڌندو به رهيو آهيان پر فڪر ۽ نظرين ۾ تبديليءَ جو قائل نه رهيو آهيان، جوانساني اخلاقي. سچ حق حسن ۽ خير جا قدر سانڍيندو پاليندو رهيو آهيان....“

حميد سنڌيءَ سٺو ڪهاڻيڪار ته آهي ئي پر ادبي مجلسن ۾ ڪامياب صدر يا مهمان خصوصي پڻ آهي. الائي ڇو ڪن دوستن کي شڪايت آهي ته حميد سنڌي جي تقريرن ۾ ٻن ڳالهين جو ذڪر يا ورجاءُ هميشه هوندو آهي: هڪ روح رهاڻ ۽ ٻي ڪيفيت هاڻي ڳالهه هيءَ آهي ته اهي ٻئي ٻڌڻ ۾ ٻه شيون آهن. پر اصل ۾ آهي هڪڙي حميد سنڌيءَ تي روح رهاڻ جو جيڪو ڪيف چڙهيل آهي سو شاهه لطيف جي هن بيت وانگر آهي:

بيڪاري کي ٻر ۾ ويو ڪيف چڙهي،  
ڳالهيون ڪندي ڪاڪ جون، ڳوڙها پيس ڳڙهي  
ڪا جا انگ اڙهي جيئن ڇٽا ڦٽ چڙهي پيا.

حميد سنڌي ته خير روح رهاڻ جو روح روان هو پر اسان واري تهجي جنهن ۾ آئون عبدالقادر جوڻيجو منير احمد (پوءِ ماڻڪ) عبدالحق عالماڻي، قاضي خادم ۽ آخري دور ۾ مشتاق احمد شورو مدد علي سنڌي شامل آهيون سي پيدائش ئي روح رهاڻ جي آهيون، ان ڪري اسان تي به اهو ڪيف چڙهيل رهيو. حق جي ڳالهه اها آهي ته ”روح رهاڻ“ جي وسيلي ئي نسيم کرل، امر جليل ۽ خود حميد سنڌي جهڙا ڪهاڻيڪار اڀري وڌي قد ڪاٺ وارا ليکڪ بڻيا. اها ”روح رهاڻ“ هئي جنهن ۾ شيخ اياز جي شاعري ”جل جل مشعل جل جل“ بنجي سنڌ ۾ ون يونٽ ۽ استعبلشمينت جي خلاق مزاحمت جي هڪ نئين لهر اڀاري.

ان ۾ ڪوشڪ ناهي ته حميد سنڌي بذات خود ”روح رهاڻ“ هو.

پيهي جا پاڻ ۾ ڪيم روح رهاڻ،  
ته نڪو ڏونگر ڏيهه ۾ نڪا ڪيچين ڪاڻ،  
پنهنون ٿيس پاڻ، سسئي تان سور هئا.

جيڪڏهن سسئي پاڻ پنهنون ئي سگهي ٿي ته حميد سنڌي روح رهاڻ ڇو نٿو ٿي سگهي ۽ جيستائين سسئي جي سورن جي ڳالهه آهي ته روح رهاڻ رسالو ڪيڏن سسئي جيان ڏونگر ڏورن ۽ جبل جهاڳڻ جي برابر هو. هونءَ به حميد سنڌيءَ حساس ماڻهو آهي. ڏک ۽ سورن جو ڪيفيتون هر حساس ماڻهوءَ جي من تي اثر انداز ٿين ٿيون. ان ڪري حميد سنڌيءَ طرفان ان لفظ جي استعمال ڪرڻ کان اڳ سندس مزاج ۽ طبيعت جي ڪيفيت کي سمجهڻ ضروري آهي.

اسان جو قلم هڪ علم: 427

حميد سنڌي ۾ ايتري جرئت آهي جو هن لاءِ ڪنهن غلط ڳالهه ٻڌڻ ۽ ڏسڻ کان پوءِ خاموش رهڻ ممڪن ئي ڪونهي هن جهڙي ريت پنهنجين ڪهاڻين ۾ معاشري ۾ ٿيندڙ ڏاڍي ظلم ۽ زيادتين جي خلاف قلم کنيو آهي ۽ انهن کي وائڪو ڪيو آهي اهڙي ريت هو ڪنهن غلط ڳالهه ٻڌڻ کان پوءِ مصلحت پسندي اختيار ڪري خاموش به ڪونه رهندو آهي. مون کي هڪ ڀيري ڳالهه ياد ٿي اچي ڪي سال اڳ ممتاز مرزا آڊيٽوري ۾ ڪوٺايل شاهه عبداللطيف ادبي ڪانفرنس جو موضوع سُر مومل راڻي ۾ شاهه لطيف جي شاعري جي حُسن ڪي هو. اسان جي اديبن ۽ عالمن ويڃاري مومل کي جنهن ريت ڪاري بنائي سنگسار ڪيو ۽ کات ڪهاڙا کڻي مومل جي ڪردار سان جيڪا ڪاسائڪي ڪار ڪئي، ان حميد سنڌيءَ جهڙي حساس دل ماڻهوءَ کي ڏکيو ٿي وڌو. حميد سنڌيءَ سڄو ڏينهن ڪجهه غير سنجيده مقالا ٻڌا هئا، سو هن آخري نشست جي صدر جي حيثيت سان جيڪا تقرير ڪئي سا ٻڌڻ وٽان هئي. چيئن: ابا اوهاڻ شاهه لطيف جي شاعريءَ جي حسناڪي تي ڳالهائڻ آيا هئا يا مومل جي ڪردار تي؟ اها نه رڳو مومل جي ڪردار سان نا انصافي آهي، پر شاهه جي شاعريءَ جي خوبصورتيءَ ۽ تقدس جو به خيال ڪونه ڪيو ويو آهي، جيڪو اسان جي اديبن ۽ شاعرن کي نتوڄڳائي حميد سنڌيءَ جي لهجي ۾ ڏک به هو ته ڪاوڙ هئي پر هن ڳالهايو فهم ۽ فضيلت سان.

حميد سنڌيءَ ڪڏهن آتش فشان به بنجي ويندو آهي ۽ کيس ان ڪيفيت ۾ جيڪو نئون ماڻهو ڏسندو سواوڻ ته ڏکي ويندو ته اجهو ٿو جبل ڦاٽي حميد سنڌيءَ کي ڪنهن ڳالهه تي ڪاوڙ لڳي ته گجگوڙ سان گڏ سندس ٻانهون ۽ هٿ به ساڄي کاٻي ۽ سامهون تيزيءَ سان ڦرڻ لڳندا آهن. نئون ماڻهو سمجهندو ته اجهو ٿو ڪنهن کي نوشو لڳي يا چمات لڳي. پر اهڙو ڪجهه به ڪونه ٿيندو آهي ڪجهه ئي دير ۾ آسمان کان ڪاوڙ جا ڪڪر صاف ٿي ويندا آهن، حميد سنڌي ائين سانتيڪو ٿي ويندو آهي، جڏهن ڪجهه ٿيو ٿي ڪونه هو. پاڻ نه رڳو دل جو صاف آهي پر نرم دل پڻ آهي. سندس لفظن ۾ ”هن حياتيءَ جو هيءُ وڏو پنڌ لتاڙي آيو آهيان، پر نه نينهن نيچڻ وسريو اٿم نه چنڻ مورو سڪيا“ واري فڪر ۽ عمل کي پاسيرو رکيو اٿم.

پُر وقار شخصيت جو مالڪ حميد سنڌيءَ ڪلٽو رلٽو ملٽو ڪچهريءَ جو مور آيلن جو ڪُليءَ دل سان آڌر پاءُ ڪندڙ ميزبان پڻ آهي ۽ سندس دسترخوان ڪشادو آهي.

سنڌي ادب ۾ جيستائين هن جي حيثيت جو تعلق آهي ته حميد سنڌي هڪ وڏو ڪهاڻيڪار آهي سندس ڪهاڻين جا ست مجموعا ڇپجي چڪا آهن: 1- سيمي، 2- اداس واديون، 3- ويريون، 4- راڻا جي رڇپوت، 5- جاڳ به تنهنجي جيءَ سان 6- در ونديءَ جو ديس. 7- ڪڙ ڪڙ ريت ۾ ڪيئي ڪهاڻيون. سنڌيءَ جي هڪ وڏي شاعر ۽ نقاد تنوير عباسي جو چوڻ آهي ته ”حميد پنهنجي سهيوگين ۾ هڪ انوکي اسلوب جو مالڪ آهي جنهن جي ڪهاڻين جا ڪردار ماڳ ۽ انهن جو ماحول سنڌ جي سماجي تاريخ جو هڪ اهم باب آهي.“

حميد سنڌيءَ ويريون، ڌوپار دربان، ٺوٺ ڌرتي، بابا منهنجو چوزو راڻا جي رڇپوت، ڇڪ، ريب فريب زندگيءَ جا، مٺوءَ جي ڪهاڻي اسان اڏارا آڻي آونگ ڇاڙهيا، زبرو ڌڪ، جاڳ به تنهنجي جيءَ سان، زور آور، درونديءَ جو ديس، هي زهر ڪير ته پيئندو جي مرين ته آرھڙ ۾ مرجانءَ ۽ ٻيون ڪوڙ ساريون بهترين ڪهاڻيون لکيون آهن.

اها سنڌي ادب جي بدقسمتي آهي جو حميد سنڌي جي ڪهاڻين جو باقاعدي اڀياس نه ڪيو ويو آهي هن مختصر مضمون ۾ آئون سندس فقط ٻن ڪهاڻين جو ذڪر ڪندس. ”هيءُ زهر ڪير ته پيئندو“ جو مک ڪردار استاد شفيق محمد هيڊ ماستر آهي اصولن جو پابند ۽ آئيڊيئل استاد، ٽن ڏيئرن ۽ هڪ نوجوان لوفر پٽ جو پيءُ ڏيئرن جا ڪپڙا ڦاٽل ۽ گهر ڪنڊر بنيل. سندس پيئشن جا ڪاغذ اڃا نه ٺهيا آهن ۽ هن وٽ گهر جي خرچ هلائڻ جي لاءِ پئسا ئي ڪونه آهن. انهيءَ ڳڻتيءَ وچان گهر مان ٻاهر نڪري مس ٿو ته اوستو غفور گڏجيس ٿو ۽ کيس ڪريل گهر جي مرمت ڪرائڻ جي مشورو ڏئي ٻڌائيس ٿو ته پتنهن هيروئن وڪڻي به ٿو ۽ پيئي به ٿو. استاد شفيق محمد جو دماغ ڦري وڃي ٿو. بازار مان لنگهي ٿو ته ماڻهو کيس سلام ڪن ٿا. سڄي شهر کي اوڌر تي سيدو ڏيندڙ آهي، سو سندس اڳيان بيهي ٿو ۽ پيئشن جي ڪاغذن جي پڇا ڪرڻ لاءِ اسڪول ۾ وڃي ٿو ته ٻن ٽن ماسترن کي ورندي ۾ ڪچهري ڪندي ۽ سگريٽ پيئندي ڏسي ٿو. هو کين شرمائي ٿو ته ماستر ڪاوڙجي پون ٿا. اڳتي وڌي ٿو ته پٽ جي اوت ۾ ڪجهه شاگرد دونهان پيا ڪين. هيڊ ماستر به آفيس ۾ پن جي پيڙي پيو پيئي. ماستر، شاگرد ۽ هيڊ ماستر سڀ استاد شفيق محمد جي خلاف ٿي وڃن ٿا ۽ احتجاج ڪندي اسڪول بند ڪرائين ٿا. هو ڳوڙهن ڀريل

اڪين سان واپس وڃڻ لڳي ٿو ته سندس پٽ ايڪسائيز وارن کان پڇندي هيروئن جا ٻه پٽا سندس صديءَ جي کيسي ۾ وجهي ڏوڙندو گم ٿي وڃي ٿو. استاد شفيق محمد گهر اچي لفافي ۾ بيل هيروئن جون سموريون پٽيون پاڻيءَ جي جڳ ۾ ملائي ٿو. ”هي زهر ڪير ته پيئندو“ هي اهو پاڻي پاڻ ٿي پي ڇڏي ٿو. ”هي زهر ڪير ته پيئندو“ ڪهاڻيءَ ۾ اسان جي موجوده معاشري جي هڪ وڌندڙ ناسور کي بيحد اثرائتي انداز ۾ چٽيو ويو آهي. هڪ ايماندار ۽ اصولن تي هلندڙ ماڻهوءَ جي لاءِ هن معاشري ۾ ڪا جاءِ ڪانهي. سنڌ جي تعليمي نظام جي تباهي، ماستر جي غير ذميداري ۽ لاپرواهي، نوجوانن ۾ منشيائت واپرائڻ جو وڌندڙ خطرناڪ لاڙو هن دور جون تلخ حقيقتون آهن. حميد سنڌيءَ جي هيءَ ڪلاسڪ ڪهاڻي آهي، جنهن جو تازو هندي زبان ۾ ديوي نانگراني جو ڪيل ترجمو پڻ شايع ٿيو آهي.

حميد سنڌيءَ جي ٻي شاهڪار ڪهاڻي ”جي مريم ته آرھڙ ۾ مرحان“ آهي. هن ڪهاڻيءَ جا ٻه ڪيترائي رخ ۽ پهلو آهي:

ورهاڱي ۽ جلاوطني جو درد“ مياڻي جياس جي وڃي مڙھ ملير ڏي“ واري ساڻيھ جي سڪ، سنڌ ۽ سنڌي ماڻھن جي جياپي جو دارو مدار رکندڙ سنڌو درياءُ ۽ ان جي موجوده صورتحال هڪ سنڌي هندو جيڪو ورهاڱي سبب جلاوطن انڊيا هليو ويو تنهن مرڻ کان اڳ وصيعت ڪئي ته سندس رک سنڌ ۾ موڪلي سنڌو درياءُ ۾ وهائي وڃي. هن جو ڏوهٽو ناني جون هانيون سنڌو درياءُ ۾ ڀرواه ڪرڻ لاءِ جڏهن سنڌ ۾ اچي ٿو ته سنڌو درياءُ جو پيٽ سڪل آهي. ڪٿي بيٺل، ڪٿي ٿيل پاڻيءَ جا ڏبا آهن. هن پنهنجي پيءُ کان مستي موج ۾ وهندڙ سنڌو درياءُ جو ذڪر ٻڌو هو پر هاڻي اهو درياءُ کيس نظر نٿو اچي ۽ هو پريشان آهي ته پيءُ جون هانيون ڪٿي ڀرواه ڪري! حميد سنڌي جي هن ڪهاڻيءَ ۾ هڪ دردناڪ صورتحال جو دردناڪ narrative (بياني) آهي.

سنڌي ڪهاڻي جيڪا پنهنجي هڪ صديءَ پوري ڪري ٻي صديءَ ۾ داخل ٿي آهي، تنهن ۾ حميد سنڌيءَ جي قلم مان اڃا به اهڙين شاهڪار ڪهاڻين جي سرجڻ جي اميد آهي.



## ڪڻ ڪڻ ريت ۾ ڪيئي ڪهاڻيون

رڪيل مورائي

اهو زمانو منهنجي نسل جي شعوري عمر کان اڳ ۾ جو زمانو هئو. جنهن ۾ ٻه رسالا ٻن اربي ڌارائن جي پرچار ۾ رڌل هئا، اها خبر اسان جي نسل کي تڏهن پئي، جڏهن اسان ادبي طور پڙهڻ ۽ لکڻ شروع ڪيو. روح رهاڻ رسالي، سنڌ جي قومي جنگ ادب وسيلي وڙهي ڇاڪاڻ ته ادب عام ماڻهن تائين پهچڻ جو اهم ذريعو هئو. سنڌ هڪ کان وڌيڪ عذاب پوڳي رهي هئي ۽ سنڌي اديب سنڌ جي سياسي جنگ ادب جي ميدان تي وڙهي رهيا هئا. اها وقت جي گهرج هئي ۽ اسان جي اديب/لکندڙ جو وقت جي نبض تي هٿ هئو هو علمي طرح ۽ ويڙهه ۾ جتيل هئو ته عملي طور به هڪ ويڙهه وڙهي رهيو هئو.

۽ انهن اديبن وٽ جيڪو اهم هٿيار هئو ان جو نالو ”روح رهاڻ“ هئو جنهن وڏي عرصي تائين سنڌي ادب کي سچ پچ سنڌ جي آڇپي جي راهه جو پانڊيٽرو بڻايو. اهو سڀ اسان ڏٺو ڪونه فقط پڙهيو. پر ان روح رهاڻ جي روح روان ۽ سنڌي ڪهاڻي لکندڙن مان هڪ اهم نالي حميد سنڌيءَ کي ڏٺو ته کيس پڙهيو به پر اهو پڙهڻ سياست جي پيٽ ۾ وڌيڪ تخليقي هئو ڇاڪاڻ ته اها صنف جنهن ۾ هو لکي رهيو هئو. اها سياسيءَ کان وڌيڪ تخليقي هئي ۽ آهي. جيڪا صنف ادب ۾ ڪهاڻيءَ جي نالي سان سڃاتي وڃي ٿي.

حميد سنڌي ان دور جو لکندڙ آهي، جنهن دور ۾ اياز جمال ابڙو غلام رباني آگرو حفيظ شيخ، ناصر مورائي ۽ ٻيا گهڻائي ڪهاڻي لکي رهيا هئا ۽ انهن سڀني جي وچ ۾ حميد سنڌي صاحب جي ڪهاڻي، اها اٽل ڪٽي آئي، جيڪا سندس معصرن وٽ گهٽ هئي يا نه هئي. هو جئين ته ساهتي پرڳڻي جو رهندڙ هئو ان ڪري سندس عاليشان ٻولي، جيڪو اظهار ۽ احساس ڪٽي آئي. اهو فقط سندس حصو آهي، سنڌي ڪهاڻي ۾.

حميد سنڌي صاحب جي ڪهاڻيءَ جو سفر بهراڙيءَ کان شهر ڏانهن جو

اسان جو قلم هڪ علم: 431

سفر آهي. ممڪن آهي ته اهو سفر سندس شخصي سفر به هجي. ڇاڪاڻ ته پنهنجي تخليق ۾ به بحرحال خالق ڪنهن نه ڪنهن صورت ۾ موجود هوندو آهي.

۽ ٻيو مثال اهو به آهي ته وقت جي رفتار سان سندس ڪردار پهراڙين کان شهري ٿيندا ويا آهن ۽ سنڌي ڪهاڻين جي ڪردارن جو اهو سفر فطري سفر آهي. جيڪو سماج جي بدلجڻ سبب ٿيندو آهي ان سفر کي حميد سنڌي صاحب هڪ ليکڪ طور پنهنجي هٿ ۾ نه رکيو آهي، پر ڪردارن جي ماحول ۽ سندن جيئندڙ زندگي تي ڇڏيو آهي جنهن ڪري سندس ڪردار پنهنجي ماحول ۾ هلڻ ڦرڻ ٿا، ليکڪ جي اڳيان پٺيان نٿا ملن. مان پايان ٿو ته حميد سنڌي صاحب جي ڪهاڻين جي اها سڃاڻپ ئي کيس پنهنجي همعصرن کان الڳ ڪري ٿي.

سندس ڪردارن ننڍڙن ننڍڙن دائرن ۾ آڻيڊيل ڪردار پڻ آهن ائين نه آهي ته پوءِ سندس ڪهاڻي جا ڪردار وڻندڙ ۽ ڌيان ڇڪائيندڙ ته اوس آهن. جنهن ڪري انهن ۾ نفسي لاڙا گهٽ آهن، جنهن جو سبب اهو آهي ته حميد سنڌي صاحب پنهنجي ديس کي شعوري طور ڪجهه ڏيڻ چاهي ٿو. اتي هونج تخليقي عمل کي اورانگهڻ عيب نٿو سمجهي. جنهن ڪري ممڪن آهي ڪو ادبي لاڙو انهن ڪهاڻين يا ڪردارن کي سياسي نظريات تي رنگ ڏئي پر.

اهي ڪردار جنهن تهذيبي سفر مان گذريا آهن ان تهذيب ۽ ثقافت جا ڳڻ انهن ڪردارن ۾ موجود آهن. جنهن جي نه هجڻ جي صورت ۾ حميد سنڌي صاحب نهايت ڏک/اذيت مان اهو اظهاري وٺو ته ”اڄ سنڌ ۾ اهي موهيندڙ ڪردار ئي نه رهيا آهن، جنهن ڪري مون ڪهاڻيون لکڻ ڇڏي ڏنيون آهن.“ (سنڌالاجيءَ ۾ تقرير).

ڪنهن به ليکڪ جو اهو الميو آهي ته اهو پنهنجي لکڻين وسيلي جيڪو سماج اڏڻ چاهيندو آهي، جهڙا ماڻهو ڏسڻ چاهيندو آهي، جڏهن اهو سڀ نه ٿيندو آهي تڏهن هو محسوس ڪندو آهي ته سندس لکڻ جو شايد ڪارج نه رهيو آهي. ائين هو پنهنجي اندر ۾ تخليقي طور پڇ ڊاهه جو شڪار ٿيندو آهي. جنهن مرحلي تي اچي حميد سنڌي صاحب ان ۾ تسڪين ماڻي ته هن لکڻ کان ڪنارو ڪري ڇڏيو. اهو فقط حميد سنڌي صاحب جو مسئلو نه آهي پر دنيا جي ڪيترن ئي لکندڙن کي اهڙن تجربن مان گذرڻو پيو آهي، ويجهڙ ۾ اسان وٽ تنگور جونالو آهي، سنڌ ۾ شيخ اياز صاحب جو مثال آهي، پر اهو سڀ وقتي آهي، ليکڪ جي اندر جو فنڪار ڪڏهن به پنهنجي سموري 432 : اسان جو قلم هڪ علم

اعتماد سان ظاهر ٿيندو آهي. ۽ پنهنجو ڀرپور عمل پٿرو ڪندو آهي. جيستائين ائين ٿئي تيستائين حميد سنڌي صاحب پنهنجي چٽوڇٽر انهن ڪهاڻين جي چونڊ اسان جي آڏور ڪي آهي، جيڪي ڪهاڻيون، سنڌي ادبي بورڊ جي شاندار رساليءَ ۾ ماهي ”مهراڻ“ ۾ ڇپيون رهيون آهن، جن جي چونڊ کي هن نالو ڏنو آهي. ”ڪٽ ڪٽ ريت ۾ ڪيئي ڪهاڻيون“.

اهو چوڻ به شايد نيڪ لڳي ته حميد سنڌ انهن ڪهاڻيڪارن مان آهي، جيڪي مسلسل سنڌي ادب کي خوشحال ڪرڻ ۾ رڌل رهيا آهن، انهيءَ ڪري به سندس ڪهاڻيون سنڌي ماڻهن جي اميدن ۽ ناميدن جون ڪهاڻيون به آهن ته سنڌي ماڻهن کي ديس ۽ ديسواسين سان محبت ڪرڻ جو شعور ڏيندڙ پڻ آهن. سندس ڪهاڻين جي محاوراتي ٻولي، نج سنڌي ٻوليءَ جي سونهن کڻي اچي ٿي. سندس ڪردار سنڌ جا جيئرا جاڳندا ڪردار ٿي سامهون ايندا آهن.

مان ائين چوڻ/لکڻ به چاهيندس ته حميد سنڌيءَ نه رڳو لکڻ جي حوالي ۾ سنڌ جي آجپي ۽ خوشحاليءَ جو سڏ ڏنو آهي پر هو عملي طور به هڪ اڳواڻ جي حيثيت رکندڙ ليکڪ آهي سنڌ جي قومي شعور ۾ حميد سنڌيءَ جي ڪهاڻين سندس عملي ڪردار ۽ سندس رسالي ”روح رهاڻ جو هڪ جيترو حصو آهي“ جنهن کي سنڌي ادب جي تاريخ سدائين ياد رکندي.

حميد سنڌيءَ جي هن ڪتاب نالي مان ظاهر آهي ته هيءُ ڪهاڻين جو ڪتاب آهي. ممڪن آهي ته ڪتاب ۾ شامل ڪهاڻين مان ڪي ڪهاڻيون ڪن پڙهندڙن جون پڙهيل به هجن پر هاڻ جڏهن اهي گڏيل صورت ۾ آيون آهن ته وڌيڪ نڪري بيٺيون آهن، ساڳئي وقت ڪتاب ۾ محفوظ به ٿي ويون آهن.

سنڌي ادبي بورڊ ائين پنهنجي بزرگن جي ادب کي سهيڙي پنهنجي گهرج به پوري ڪئي آهي ته پنهنجي آبروءَ کي به وڌايو آهي تيئن ڪهاڻين جي هن نئين مجموعي مهاڳ، سنڌي ٻوليءَ ۾ پنهنجو اسلوب رکندڙ ڪهاڻيڪار مدد علي سنڌي لکيو آهي.



## ڪن ڪن ريت ۾ ڪيئي ڪهاڻيون

نصير مرزا

حميد سنڌي صاحب جيڪو پنهنجي ذات ۾ تحرڪ ٿي نه صدا کان هڪڙي تحريڪ به پئي رهيو آهي.... روح رهاڻ... جشن روح رهاڻ... زندگي پبليڪيشن ۽ هاڻي بزم روح رهاڻ... ڏسڻ ۾ گڏ لکنگ، گريس فل، سڀ جو هڏ ڏوڪي، همدرد ۽ دوست... ته ڏوبار دوست، ۽ جي نه دوست، ته به سڀ جو خير خواه. بطور ڪهاڻيڪار سندس ڪهاڻين ۾ پهرئين ۽ وڏي ۾ وڏي خوبي ته هيءُ، جو هن جي ڪهاڻيءَ ۾ ”ڪهاڻي“ هر حالت ۾ هوندي آهي ۽ ٻي خوبي! پر ٿورو ترسو! هتي پهرين 70-80 واري ڏهاڪي جي ٿوري اور پچار... ۽ يا الله! سنڌي افساني جي عروج جا اُهي به ڇا ته شاندار ڏهاڪا هئا... جڏهن ڪهاڻيءَ جا سڀ امام ميدان ۾ لٿل هئا... آغا سليم امر جليل، نسيم کرل، حميد سنڌي، قمر شهباز، مهابت محبوب، غلام نبي مغل، ثميره زرين، عبدالقادر جوڻيجو، علي بابا، عبدالحق عالمڻي، مالڪ، شوڪت حسين شورو مشتاق شورو ۽ هي سڀ پنهنجي پنهنجي زبردست انگ ڪيڏڻ ۾ مصروف... ۽ سڀ فارم... يعني ڪهاڻين جي مٿان ڪهاڻيون لکندا پئي ويا (۽ يا مولائي! سنڌي ڪهاڻيءَ جي اهڙي اڳوڻي زماني کي وري ٿورو روايت ڪرنا) ۽ ايئن انهن مان هر ڪهاڻيڪار جو جي انداز پنهنجو پنهنجو... ته اسلوب به ڌار ڌار... ڪنهن وٽ ڳوٺاڻا مسئلا ۽ مامرا... ته ڪن وٽ تاريخ جو پس منظر... ڪو حقيقت نگار... ته ڪو تيڊي ۽ ماڊرن ڪهاڻيڪار... ۽ ايئن انهيءَ سموري ٽهي... ڪهاڻي جي فارميت ۾ هي رڳو ڪهاڻيون ئي ڪٿي پئي لکيون، اڙي بابا! انهن ته جڻ سنڌ جي سماج جي سڄي پڄي سماجي تاريخ پئي لکي... زبردست تاريخ!

ته پس اهڙن ڪهاڻيڪارن منجهان اسان جو حميد سائين به هڪ! جنهن جي ڪهاڻين جي ٻي نمايان خوبي... ۽ اها به ڇا ته رنگا رنگ ۽ زبردست! يعني سندس ڪهاڻين جا ’عنوان‘ جيڪي يا ته پٽائي صاحب جي بيتن مان ڪنيل يا وري شيخ اياز جي شعرن مان... جيئن مثال طور: ”راڻا جي رڇپوت“، ”درد ونديءَ جو ديس“، جاڳ به تنهنجي جيءَ سين“، ”ڪن ڪن ريت ۾ ڪيئي“

434 : اسان جو قلم هڪ علم

ڪهاڻيون، ”واچوئن ۾ لات“، ”ڪنچن ڪايا“، ”پاڙي ناهي پروڙ“، ”ڪهڙي مومل ڪهڙو راڻو“، ”کڙيا ڪنڀار“، ”اکڙيون ميگهه ملهار“، ”جت جر وهي ٿو جال“، ”سومون سڀ ڄمار“، ”سنڌڙيان سڱڙي ڳالهه ڳجهڙي“، ”ڪاڪ ڪنڌيءَ قبرون“، ”اسان تي الزام آندا جڳ جيئڻ جا“، ”اسان اڏارا آڻي آونگ چاڙهيا“، ”ڇوريءَ ڇڏم ڇپرين“ ۽ ”لڳي لڳي واءُ“ وغيره.

هونئن اسان جي حميد سائين جي ڪهاڻين جي ٽين خوبي! ۽ اها به ڪمال خوبي! ۽ اها آهي ڪهاڻيءَ جي فن سان هن جي مسلسل وفاداري ۽ ياري.. اڙي بابا! هن جي مٿئين نمايان همعصر ۽ حال حيات ڪهاڻيڪارن مان آغا سليم صاحب، امر جليل صاحب، ادي ماهتاب محبوب، غلام نبي مغل، لاشڪ ته اڄ به بهترين بهترين نثر لکن پيا، پر ڪهاڻي صنف لاءِ نا ۽ ان ويچارِي مسڪين صنف کي ته هو جهڙوڪر ڪڏهوڪو وساري ۽ ترڪ ٿي ڪري چڪا آهن. پر هيڏانهن هي اسان جو حميد سائين... جنهن وٽ ڪهاڻيون لکڻ لاءِ اڃا تائين نه موضوعن جي کوٽ آهي! نه ڪهاڻي لکڻ جي شوق ۾ گهٽتائي! پر هي رڳو ڪهاڻي- صنف ئي ڪٿي؟.. حميد سائين ته ان کان علاوه به گهڻو ڪجهه لکندو رهيو آهي جيئن سفرناما... مهاڳ... تعزيت نامو... تاثر... ۽ هڪ وڏي ۽ منفرد قلمڪار وانگر سندس هر تحرير جو اسلوب به، پنهنجو... ۽ رنگ ئي ڌارا جي ها! خالص... نچ پچ... حميد سنڌي اسٽائل... دلفريب ۽ دل آويز... اڙي بابا! ان کي ئي ته، آئون پنهنجي حميد صاحب جي... چوٿين خوبي تصور ڪندو آهيان. اڃا! حميد سائين جو ڪو وڏو همعصر ڪهاڻيڪار جي مائينڊ نه ڪري ته همت ڪري چئي ڏيان... ته سنڌيءَ ۾ سواءِ حميد سنڌيءَ ۽ ادي ماهتاب محبوب جي هر وڏي سنڌي ڪهاڻيڪار تي يورپ يا اردوءَ جي ڪنهن نه ڪنهن معتبر ڪهاڻيڪار جي چاپ! آهي ئي آهي. مثال طور: ڪنهن تي قوت العين حيدر جي، ڪنهن تي دت ڀارتِي، ڪرشن چندر جي، ته ڪنهن تي سعادت حسن منٿو ته ڪنهن تي وري گوگول، گورڪي ۽ چيخوف جي چاپ. هوڏانهن ڀارت وارا ته سڀ جا سڀ سنڌي ڪهاڻيڪار يا ته شرچندر جي اثر ۾ يا ڪاميويا ڪافڪا جي رنگ ۾ رنگيل نظر ايندا. مڃان ٿو هندن- سنڌ جا اهي سڀ انٽربامي ڪهاڻيڪار پنهنجيءَ پنهنجيءَ اڻٽڪاري ۾ ڪمال ڪمال جا ڪهاڻيڪار آهن... پر هتي آئون هي به ڪمال اعتماد سان بيولکان، ته سنڌي افساني جي، ان پوري سيناريو ۾ حميد سائين، مون کي خالص ۽ پنهنجي ئي رنگ ۾ رنگيل افسانہ نگار لڳندو آهي...

ڪهاڻي دنيا ۾ هُو سنڌ جي وچولي جو ترجمان آهي. پر وسيع پسمنظر ۾ انسان ذات جي المي، ڌرتي جي ڏک، سنڌ وطن جي ماڻهن جي بي وسيءَ، قدرن جي زوال، ماضيءَ کان بي خبر، حال کان لاپرواهه نسل، ڌارين جي يلغار سنڌ مٿان غير سنڌين جي تسلط، انڌا ڏند جڏت ڏانهن مائل، نئين نسل جي تقليدي روش، بالا عملدارن جي نهنن کان وٺي چوٽيءَ تائين رشوت خور ٿي وڃڻ... ۽ اهڙن سڀني موضوعن تي هن جيئن مهارت سان ڪهاڻيون لکيون آهن ۽ اهو سندس ڏانءُ به... پنهنجيءَ جاءِ تي، پر پهرين خود ورهاڱي بعد سنڌ ڌرتيءَ سان جيڪو ڪجهه گذريل 65 سالن ۾ ٿيو آهي، ان بابت خود حميد سائين جو بيان آهي ته: ”ان دوران هن ڌرتيءَ سان ايڏا ته ڪلور ٿيا آهن، جو هتان جي ماڻهن کان ساهه ڪڍڻ ئي وسري ويو آهي.“ ٻئي پاسي حميد سائين وٽ وچولي وارن ڪردارن جي به ايڏي ته رنگا رنگي آهي، جو شايد ئي سنڌ جي ڪنهن ٻي سندس همعصر ڪهاڻيڪار وٽ اوتري هوندي ڇا غريب غربا، امير امرا، هاري ناري، سيٺ آفيسر، مايون دايون، مهل ماڙيون، ڳوٺ شهر، گهٽيون پاڙا، چوڪ رستا، چونڊا جهوپا، ڦرون ڌاڙا، چيڙيون نبيرون، پڪي جانور وڻ ٽڻ، واهه درياھ، ميوا فروٽ، گهر انگور مرچون لوڻ، ليما انڙيون ۽ اهڙي را منڀريل مان جوڙيل سندس ڪهاڻين کي... جي هڪ طرف زبردست تاثير آهي ته ٻي پاسي، دل ڌوڏي ڇڏيندي تاثير ٿي. سندس سڀ ڪهاڻيون، سندس ئي لفظن ۾ ايئن آهن، جن ”سنڌوءَ جو لڙاڻيل مٽيءَ جي هڳاءُ وارو پاڻي“. مثال طور: سندن ڪهاڻي ’ڪنڇن ڪاڻا‘ مون پڙهي ته بي اختيار دل مان آواز نڪتو حميد سنڌي is ’ماسٽر استوري ٿلر‘. اها ڪهاڻي ڇڏا ڪيڏندڙ آڙيڪاپ ٻار ’گلوءُ‘ بابت آهي ۽ اهو گلو! جڏهن اڪ چنجهي ڪري بلور ڇٽڻ لاءِ طاقت سان ڪنهن بلور تي نشانو ڇڏي ٿو، ته اهو جن سڌو نڪاءُ ڪري دل تي اچي ٿو لڳي. ايئن ٻارن جي موضوعن تي لکيل سندس مارولس ڪهاڻي آهي ”زمانو جو دستور“ ۽ ٽين ”ڌوپار“. جنهن ۾ وري هڪڙو ٻارڙو اتي ڏڪر جوا هڙو ته خوفناڪ ڪلاڙي ۽ نشاني باز آهي، جو جتي سندس اتي ڦيرائون پائيندي وڃي ڪري ٿي، اتي ته بس رڳو دانهون ۽ ڪوڪون... ايئن ٻارن جي موضوعن تي لکيل سندس ڪهاڻين منجهان ”هرڻيءَ جي ڳالهه“، ”بابا منهنجو چوڙو“ ۽ اهي به ڪمال جون ڪهاڻيون آهن. پوءِ وهيا پڪين بابت ڪهاڻي ”پرديسي پڪيٽڙا“ حاويلين جي اداسين بابت ”ويريون“ يا پوءِ ڪهاڻي ”دربان“ جنهن ۾ حاويلي جي دروازي تي ڪجيءَ جي اڪيلي وڻ جي ڪٿا آهي. يا پوءِ ”راڻا

جي رڇپوت“ جنهن منجهه معصوم ناڇو ڇوڪرن سان وڏيرن جي بيواجبين جا داستان بيان ڪيل آهن.

چوندا آهن، جادو... لفظن ۾ نه ماڻهن ۾ هوندو آهي، حميد سائين وٽ اهو جادو ’قلم‘ ۾ آهي. خاص ڪري ڪيفيتن ۽ احساسن کي ڪهاڻيءَ ۾ بيان ڪرڻ جو ته هن وٽ، بي پناهه ڏانءُ آهي. اهڙي بيان دوران هو جڏهن جڏهن به وڃ وڃ ۾ ههڙي ست ٿو لکي ”ميرا ڪيا بني گا ڪاليا“ ته پڙهندڙ جو موڙ اوچتو ئي اوچتو باغ بهار ٿيو وڃي. سڀ کان اهم ڳالهه هيءُ ته حميد سنڌي رشتن ناتن جون ڪهاڻيون لکندڙ ڪهاڻيڪار آهي. رشتا جيڪي هاڻي مغربي دنيا وانگر سنڌ ۾ به ناپيد ٿيندا پيا وڃن. سئوٽ ڪير؟ ماساٽ معنيٰ ڇا؟ ڪير پڦاٽ؟ ۽ اڄ جي نئين نسل کي اهڙن رشتن ۽ خانداني ويجهڙائپ جي ڪا به خبر آهي ئي ڪونه جو هن لاءِ ته سئوٽ، ماساٽ، پڦاٽ سڀ ڪن... سڀ ڇاڇا، ماما - انڪل ۽ چاچيون، ماسيون ۽ پڦيون وري آنتيون بڻجي چڪيون آهن. حميد صاحب ايڏو ته سنڌيت پرست ڪهاڻي ڪار آهي جو هن جي ته ڪردارن جا نالا به سنڌي نائيزڊ آهن. مثال طور: زينون، ڦلان، لالان، سونل، جَنو بگن ماءُ، بگو بچل، نانوموسو شمن، منار، رحمت، نعمت، مومل، مولو، نين، گلو گلڻ ۽ پڙو وغيره. ڪهاڻي ”مرين ته آرهر ۾ مرجان“ ته حميد صاحب جي ئي نه سنڌي ادب جي به شاهڪار ڪهاڻي آهي. هن ڪهاڻي ۾ ڇا آهي؟ ان جو تفصيل هتي بيان ڪري ڪهاڻيءَ جو سسپنس آئون ختم ڪرڻ نٿو چاهيان. بس ايئن سمجهو ته هزارين سنڌي ٻوليءَ جون اهڙيون ڪهاڻيون مون پڙهيون آهن، جن کي هڪ ڀيرو ئي پڙهي، دل ۾ اڪثر چيو هوندم، ”گهڻو ٿيو اي پياري ڪهاڻي Good By!“ پر حميد صاحب جي ان ڪهاڻيءَ ”مرين ته آرهر ۾ مرجان“ کي وڌو پڙهڻ لاءِ دل اڇلون پئي ڏيندي آهي. عجيب ئي ته ڪهاڻي آهي هيءُ. جهڙيءَ سنڌو درياھ جي درد جي اڻڪٽ ڪٿا، جنهن جو ڪوئي به آنت نه پار. سنڌي ٻوليءَ جي نقادن ته هن ڪهاڻيءَ کي ”ڪلاسڪ“ جو درجو ڏنو آهي ۽ اهڙن سڀني معتبر نقادن پاران اها راءِ... منهنجي لاءِ ته سنڌ جو درجو ٿي رکي. سو ان کان وڌيڪ هن ڪهاڻيءَ بابت منهنجي چوڻ لاءِ... هتي بچي ئي ڇا ٿو؟ اجهو! سواءِ ايئن لکڻ جي ته... ”حميد سائين! جيئو هزارين سال... اهڙيون ڪهاڻيون لکندا رهو. اسين پڙهندا رهون... جو اوهان جي قلم ۽ تحرير ۾ بي پناهه رواني آهي... رس چس آهي... خوشي خمار آهي ۽ سنڌ جو درد... جيڪو دراصل اسان سڀني جو ئي ته درد آهي.“



## حمید سندھی: ایک منفرد افسانہ نگار

شوکت صدیقی

حمید سندھی کا شمار سندھی کے ممتاز اور قابل ذکر افسانہ نگاروں میں ہوتا ہے۔ انہوں نے یہ نمایاں ادبی مقام ریاضت اور فن کارانہ صلاحیت سے حاصل کیا ہے۔ "سوکھی دھرتی" ان کے دس افسانوں کا مجموعہ ہے۔ ان افسانوں کو سندھی سے ترجمہ کر کے پہلی بار اردو میں پیش کیا جا رہا ہے۔ اردو کے ساتھ ساتھ سندھ ادب کے لئے بھی یہ ایک نیک شگون ہے اور نہایت حوصلہ افزا اقدام ہے۔ خصوصیت کے ساتھ ان معروضی حالات میں جب سندھی اور اردو لسانی تضاد و زبردشت اختیار کرتا جا رہا ہے، چنانچہ ضرورت اس بات کی ہے کہ سندھی ادب کو اردو اور ادب کو سندھی ترجموں کے ذریعہ ایک دوسرے کے قریب لانے کی کوشش کی جائے اور اس لسانی ثقافتی تضاد کو حل کرنے کی سبیل پیدا کی جائے جو آخری تجربہ میں معاندانہ نہیں غیر معاندانہ ہے۔

حمید سندھی کے افسانوں کا مطالعہ کرتے وقت ایسا محسوس ہوتا ہے کہ یہ افسانے محض الفاظ کی تزیین اور واقعات کی ترتیب نہیں بلکہ تخلیق ہیں اس قدر خیال انگیز اور زندگی سے قریب کہ وہ ذہن اور روح دونوں کو اپنی گرفت میں لے لیتے ہیں۔ حمید سندھی نے اپنے افسانوں کی تعمیر اور تشکیل کے لئے شہروں کی ہنگامہ خیزی اور چکا چوندا پیدا کرنے والی زندگی کا انتخاب نہیں کیا ان کے افسانوں کی فضا سندھ کے دیہات ہیں۔ گوٹھوں اور قصبوں کے کچے مکانات، پرانی حویلیاں، تنگ و تاریک گلی کوچے، لہلہاتی فصلیں، ندی، نالے، ہرے بھرے میدانوں کے ساتھ ساتھ بخر اور بے آب و گیاہ ریگ زار، اور وہ سب کچھ ہے جس کے وسیلے سندھ اپنے تمام خد و خال کے ساتھ ابھر کر سامنے آتا ہے۔ اس کی انفرادیت اور عظمت نمایاں ہوتی ہے۔ سچ پوچھئے تو سندھ کی شناخت اس کے دیہات ہیں، شہر نہیں شہروں کے سماجی ڈھانچے میں تو کم و بیش یکسانیت ہی پائی جاتی ہے۔

حمید سندھی کے افسانوں کی فضا، انکی انفرادیت ہے انہوں نے اسے سچائی سے پیش بھی کیا ہے، سندھی عوام کے رسم و رواج، ان کی خصوصیات، ان کی مسرتیں، ان کے دکھ درد، ان کی نفرتیں، حمید سندھی کے افسانوں میں پوری آب و تاب سے نمایاں ہیں۔ لیکن ان کی روایات اور افراد صرف

سندھ ہی تک محدود نہیں رہتیں، افسانہ نگار نے اپنی فنکارانہ صناعی اور مہارت سے آفاقیت پیدا کر دی ہے۔ اس مجموعہ کا پہلا افسانہ "سوکھی دھرتی" ہے اس افسانے کا جو موضوع ہے۔ لگ بھگ وہی موضوع ایک دوسرے افسانے "آر پار" کا ہے۔ دونوں ہی افسانوں میں ظلم اور ناانصافی کے خلاف احتجاج ہے اور یہ احتجاج ایسا ہے کہ اس میں انسانی جبلت اپنے اصلی اور حقیقی روپ میں ابھرتی ہے۔ جب کسی پر حملہ ہوتا ہے تو وہ خاموش نہیں رہتا۔ خود کو بچانے کی کوشش کرتا ہے۔ اس کے خلاف رد عمل کا اظہار کرتا ہی۔ اس لئے کہ اس میں زندگی اور حرکت ہوتی ہے۔ صرف پتھر ہی مار کھا کر چپ رہتے ہیں۔ ان افسانوں کے کردار "پرو" اور "ہاشو" بھی ظلم اور ناانصافی کے خلاف اپنے زندہ ہونے کا مظاہرہ کرتے ہیں۔ حالانکہ دونوں کرداروں نے اپنے احتجاج کا اظہار مختلف انداز سے کیا ہے، مگر اپنے مفہوم میں دونوں نے ایک ہی بات کہی ہے۔ ایک نے اپنی زندگی کی قربانی دے کر یہ صدا بلند کی۔

"ہاں میرے مولا یہ سوکھی دھرتی دان چاہتی ہے، خون سے سیراب ہونا چاہتی ہے۔ میرے مولا منہ مت موڑنا، باقی تیرا بندہ حاضر ہے۔"

قربانی کا یہ جذبہ سندھ کی سماجی زندگی کا ایسا نمایاں پہلو ہے جسے شاہ لطیف، سچل سرمست، شہباز قلندر اور دوسرے صوفیائے کرام نے محبت اور آشتی کا درس دے کر پروان چڑھایا ہے۔ اس کے برعکس 'ہاشو' کے غم و غصے اور احتجاج کا اظہار اس طور کیا گیا ہے۔

چچانے کہا "نہیں ہاشو نہیں، شمع دان نہ توڑنا، کہیں، دیکھ، شیشوں کو نہ توڑنا۔" ہاشو نے چلا کر جواب دیا۔ "چاچا آر پار، آر پار!" یہ کہہ کر اس نے ہوا میں لہراتی ہوئی گلی پر زور سے ڈنڈا مارا۔ ہاشو گلی پر ڈنڈا مارے اور وہ نشانے پر نہ بیٹھے۔ ایسا کیسے ممکن تھا۔

دونوں ہی یکساں جذبے ہیں مگر اپنے سماجی مزاج کے اعتبار سے وہ مختلف رجحانات کی ترجمانی کرتے ہیں۔ اور ان دونوں رجحانات کا امتزاج "بھاگوان" میں ملتا ہے۔ یہ ایک ایسی ماں کی کہانی ہے، جسے اپنی سات بیٹیوں کا برا مانا ہے۔ وہ ان سے اس قدر ٹوٹ کر محبت کرتی ہے کہ ان کی مار کھاتی ہے، طرح طرح کے ظلم سہتی ہے۔ جلتی ہے، کڑھتی ہی مگر دل ہی دل میں کہتی ہے کہ مرنے سے پہلے انہیں ایک بار دیکھوں اور پیار کروں۔ پھر ایک ایسا مرحلہ آتا ہے کہ جس ماں کے منہ سے اولاد کے لئے دعائیں نکلتی ہیں وہی ماں جب اپنے ایک بیٹے کے ہاتھوں اپنی بھتیجی کی عزت و ناموس پامال

ہوتے دیکھتی ہے تو اس کی امتداد جاتی ہی، کھری اور خالص عورت ابھر کر سامنے آ جاتی ہے۔ وہ چمٹا اٹھا کر ایسے غیظ و غضب کے عالم میں جھپٹتی ہے کہ چٹنے کی پیہم ضربوں سے بیٹے کو لہو لہاں کر دیتی ہے۔ اس شر میں خیر کا پہلو ہے اور یہی اس افسانے کا حسن اور خوبی ہے۔

ایک زمانہ تھا کہ فن افسانہ نگاری میں علامت نگاری کا بڑا زور تھا موضوع پس منظر میں چلا گیا اور ہئیت ہی افسانے کی خوبی ٹھہری۔ اس رجحان میں اتنی شدت پیدا ہوئی کہ افسانے سے پلاٹ ختم ہو گیا۔ کردار غائب ہو گئے، صرف، کیفیت رہ گئی، یعنی جذبات اور احساسات کے لئے وسیلہ اظہار علامات رہ گئیں۔ سوال پیدا ہوتا ہے کہ جب جذبات اور احساسات کے نہایت مؤثر اظہار کے لئے مصوری اور رقص موجود ہے تو افسانہ نگاری کے جسے جمائے ڈھانچے کو توڑ پھوڑ کر مصوری اور رقص کے فن میں دراندازی کی ضرورت کیوں پیش آئی؟ رقص اور مصوری کی تاریخ تو اتنی قدیم ہے کہ انسانی معاشرے کے ارتقا کی پہلی سیزھی سے اس کا آغاز ہوتا ہے۔ ان دونوں فنون کا اپنا منفرد مزاج ہے۔ ان کی مختلف خصوصیات ہیں۔ مختلف اصول اور قواعد ہیں۔ دونوں ہی الفاظ کے محتاج نہیں، ایک کی خوبی مختلف رنگوں کا امتزاج ہے اور دوسرے کے لئے جسم کے مختلف اعضا کی حرکت اور تیج و خم کی ہم آہنگی بنیادی شرط ہے۔ الفاظ کے بطون سے جن فنون کا خیر اٹھان کا مزاج اور ان کے اصول یکسر مختلف ہیں۔ اس قدر مختلف کہ دونوں کی سر حدیں مقرر ہیں۔ بہر حال یہاں علامت نگاری کے موضوع پر نہ کھل کر بات کرنے کی گنجائش ہے اور نہ ہی میں علامت نگاری کا مخالف ہوں۔ مجھے تو یہ کہنے میں بھی عار نہیں کہ علامت افسانے کو کبھی کبھی تو اس قدر مؤثر بنا دیتی ہے کہ شاعری کی زبان میں جذبات کی چاندنی سے کھنڈر کی بھی تصویر کشی کی جائے تو وہ دلکش اور دل آرا لگتی ہے۔ حمید سندھی کا افسانہ "در بان" علامت نگاری کے ذیل میں آتا ہے۔ مگر علامت اس قدر واضح ہے کہ قاری کا ذہن بھول بھلیوں میں نہیں بھٹکتا۔ اس افسانے میں کھجور کا ایک پیڑ علامت کے طور پر پیش کیا گیا ہے۔ جاگیر دارانہ نظام کے زوال اور انحطاط سے سندھی معاشرے میں جو ٹوٹ پھوٹ رونما ہوئی ہے اور اس کے نتیجے میں مشترکہ خاندان کے رہن سہن کا شیرازہ جس طرح بکھر رہا ہے اس کی عکاسی "در بان" میں اس فن کارانہ انداز میں کی گئی ہے کہ بے ساختہ یہ کہنے کو جی چاہتا ہے کہ:

میں نے یہ جانا کہ گویا یہ بھی میرے دل میں ہے

حمید نے جن موضوعات اور سماجی مسائل کو اپنے افسانوں کے لئے منتخب کیا ہے۔ ان کا انہیں

بخوبی علم ہے۔ ان کی جزیات کو وہ جانتے ہیں۔ یہی وجہ ہے کہ ان کے افسانوں میں ابہام اور تشکیک نہیں پائی جاتی۔ یہ خامی افسانے میں اسی وقت پیدا ہوتی ہے جب موضوع ذہن میں واضح نہ ہو، علم ناقص ہو اور فکر انتشار میں مبتلا ہو۔ حمید کے افسانوں میں خلوص ہے، سچائی ہے اور درد مندی ہے، خواہ وہ وڈیرے کے بارے میں ہو، ہاری کے بارے میں ہو یا کسی افسر کے بارے میں، مجھے یقین ہے کہ ان کے افسانے ادب کے قارئین دلچسپی سے پڑھیں گے اور پسند کریں گے۔

[9 جون 1987]





# ڪم ڄاڻان ڪيڏانهن ويا

حميد سنڌيءَ جا لکيل  
تعزيزي تائثر شخصيتون





## جدید ادب جو رومانٽڪ شاعر

### شيخ اياز

(نوٽ: هيءُ مضمون، محترم حميد سنڌيءَ جي شيخ اياز تي لکيل مضمون جي ٻي قسط آهي، جيڪو ”مهراڻ“ جي ”شيخ اياز نمبر“ ۾ شايع ٿيو هو. هيءُ مضمون، حميد صاحب جي ان تقرير تي آڌاريل آهي، جا پاڻ اياز صاحب جي 2- وريءَ جي موقعي تي (28- ڊسمبر 1999ع) ڪئي هئائون. موضوع جي مناسبت جي حوالي سان حميد صاحب ان جو دلپذير پيرايي ۾ وستار ڪيو آهي. - ادارو)

هيءُ 1966ع جو زمانو آهي. ”روح رهاڻ“ جديد سنڌي ادب ۾ آيل انقلاب جو مڪمل پرچارڪ ٿي اُڀريو هو. اسان جو پراڻو ساٿي ۽ دوست هادي بخش ميمڻ، جيڪو هميشه ”روح رهاڻ“ جو پارڪو ۽ نقاد هو ۽ جام خط لکندو هو، سندس خط جڏهن به ڇپبا هئا ته اسين وڌيڪ خبردار ٿي ويندا هئاسين. سندس هڪ خط روح رهاڻ جي جشن نمبر ۾ ڇپيو:

”انگريزي ادب ۾ Romanticism ورڊ سورٽ جي Lyrical Ballads سان شروع ٿيو هو ۽ سنڌي ادب ۾ Romanticism اوهان جي ”روح رهاڻ“ شروع ڪيو آهي. اوهان ان Romanticism کي ختم ڪري چڪا آهيو، جنهن ۾ ادب رڳو اوچي سوسائٽيءَ جي لاءِ هوندو آهي. سنڌي ادب ۾ پهريون دفعو عام انسان جي زبان استعمال ڪئي ويئي آهي، ۽ ڳالهه پڻ ڪئي ويئي آهي. سنڌي ادب ۾ شيخ اياز- ورڊ سورٽ، امداد- شيلي، شمشير- ڪالرج، نياز- ڪيٽس، تنوير- بائرن، امر جليل- لئمب، نسيم کرل هيڙلت ۽ جمال ابڙو ڊي- ڪوئنسي آهن. اوهان جا سڀ لکندڙ Romanists آهن.“

پر هيءُ عجب رومانس هو، جنهن جي اياز کي خبر هئي. 1966ع جي سالنامي ۾ اياز جون هيءُ ٻه وايون ڇپيون:

اسان جو قلم هڪ علم: 445

تانگه نه تاڙي تانگه تڙ

اوتڙ اوتڙ آءِ ميان!

راه انوكي سڀ کان چوڪي، پيرا پيرا ناهي ڪڙا! اوتڙ اوتڙ آءِ ميان!  
سج سنهرا نيرا گهرا، جر تي پوياڙيءَ جا پڙا! اوتڙ اوتڙ آءِ ميان!  
جهڙا گونگا گيت هوا ۾ سانجهيءَ ويلي جهونا ٻڙ- اوتڙ اوتڙ آءِ ميان.  
اوتڙ ٻوڙي اوتڙ تاري، اوتڙ اوتڙ پنهنجا وڙ- اوتڙ اوتڙ آءِ ميان.

بي وائي هئي:

ڏونگر ايڏا ڏاڍ ميان! مان ته پنهنوءَ جي پانڊيٽري ڙي!

منهنجا پير پئون اي پهڻو آريءَ کي ڏيو آءِ ميان،  
مان ته پنهنوءَ جي پانڊيٽري ڙي

موتان ڪيئن؟ مٺيءَ جي من کي وره وڌي ڪيا واءِ ميان،  
مان ته پنهنوءَ جي پانڊيٽري ڙي

”روح رهاڻ“ جي جشن ۾ اُن سال جڏهن اياز آيو ته تنوير جي صدارت هئي. مون پنهنجي ايڊيٽوريل ۾ ڏکويل اياز لاءِ لکيو هو:

”مون مشاعري جي باب کي ڪولڻ کان اڳ ۾ ’جشن‘ جي ورتن کي پڙهڻ پروڙڻ ۽ پَسڻ وارن تي اک وڌي چوڌاري اڻڪت وهڪرو هو. مان حيران هيس ته هيءُ جوان، هيءُ شاگرد، هيءُ عالم، هيءُ بزرگ، هيءُ مائر، هيءُ پينر، هيءُ سڀ ڪٿان نڪري نروار ٿيا آهن! مون ڏٺو ته منهنجي هر اعلان تي سندن چهرن تي گهرا تاثر ڦهلجي ٿي ويا. مشاعري شروع ٿيڻ سان اهي تاثر ڦهلجي گهريون ليڪون بڻجي پيا. ليڪ ليڪ اسان جي ادب جو مقدر هئي، ليڪ، ليڪ تي اسان جي سنڌي ٻوليءَ جي تقدير لکيل هئي. هر ريڪا پڪاري پڪاري چئي رهي هئي:

’ڪوپارڻ نيٺ ته ٻرڻو آ، امڪان هزارين مان نه رڳو‘

هر شاعر پاڻ سان چڻنگ کنيو ٿي آيو. هر شاعر وٽ نئين سوچ ۽ نئون فڪر هو. هر شاعر جي خيال جو رخ ۽ لاڙو پنهنجو هو جنهن جي لاءِ سڀني جو ڪنڌ ائين جهڪي ٿي ويو جڻ سڀ انهيءَ تي متفق هئا:

‘تون ڪنهن ڪنهن کي خاموش ڪندين، اعلان هزارين مان نه رڳو.’

ڪوبه خاموش ڪونه هو. سڀني پنهنجا اڏما ڪڍي ٻاهر ڪيا. ڏسندڙن انهن اڏمن کي پنهنجا جذبا بخشيا. چوڌاري ڳوڙهي روشني ڦهلجي ويئي، جنهن ۾ سنڌي ادب جو مستقبل ۽ سنڌي ٻوليءَ جو آئنده رخ چمڪي رهيو هو. مون چهرن کي پڙهڻ کان انڪار ڪري ڇڏيو. مون واجهائڻ ڇڏي ڏنو. مون سوچڻ ڇڏي ڏنو. مان هڪ اهڙي ڌارا ۾ وهي رهيو هوس جنهن ۾ سڀ اُهي مون سان گڏ هئا، جن جي خيالن ۾ جدت، جن جي ارادن ۾ نواڻ، جن جي فڪر ۾ رنگ برنگا منشور هئا، جن مان مختلف روشنيون ڦٽي، اسان جي ادبي ميدان کي منور ڪري رهيون هيون. منهنجو مقصد پورو ٿي چڪو هو. منهنجي ڪلهن تان بار جهڪو ٿي چڪو هو. مان انهيءَ مهل پاڻ کي آزاد سمجهڻ لڳس، جڏهن اياز آيو ۽ چيائين:

هي دور ’اياز‘ گذرڻو آ، ۽ پنهنجو وارو ورڻو آ

اياز جي هر شعر مان مختلف اڻڄاتل رنگن جون چيمون ٿي نڪتيون:

ذات ڏکوئي، جيءَ - جلي، ٺهريءَ ۾ چڻ وڃ پلي!

هواج ڏکويل اياز هو جنهن جي چهري تي ٿڌي روشني هئي، پر سندس اندر ۾ اُهي پالا ۽ بڙچيون چيويل هيون، جو هر لفظ وهڻ ۾ ٻڌل، هر لفظ هڪ شڪايت، بس هزارين ارمان، هزارين اعلان، هزارين امڪان هيا. هو جڏهن کُلي پيو ته چئي ڏنائين:

تو ساري ڪوبه نه سڃ - مٿا، هو رڃ مٿا، جي اُچ مٿا،

ڇا پاپي ڄاڻي پڃ - مٿا، ارمان هزارين مان نه رڳو.

تنوير جي صدارتي اکرن ۾ جيڪي مشعالون ٻريل هيون، انهن جي شعاع سهڻ جي سگهه مون ۾ نه هئي. تنوير جي هر اکر ۾ صداقت جا گل هئا ۽ هن جڏهن ائين چيو ته ”تڏهن چوڌاري هلڪي ٿڌي مٺي روشني پره ڦٽي ۽ جيان ڇانئجي ويئي ۽ رات جي راڻي، سوسن، گلاب ۽ سنبل جون مليل جُبل هيرن گهلڻ لڳيون.“

حقيقت ۾ انهيءَ Romanticism جي ابتدا ۾ رخ جن پسايا هيا، اُن لاءِ

اسان جو قلم هڪ علم: 447

شيخ اياز پنهنجي ”سنڌي شاعريءَ جو مزاج“ (جيڪو ”روح رهاڻ“ جنوري 1967ع ۾ ڇپيو) (بزم صوفيائي سنڌ“ جي سھاري هيٺ 18- 19 نومبر 1966ع تي شيخ اياز اھو مقالو پڙھيو).

ھولڪي ٿو تہ:

”سنڌي شاعريءَ جي پرک لاءِ برصغير جي پوريءَ شاعريءَ جي مزاج سان آشنائي ضروري آهي. منهنجي نظر ۾ شاعريءَ جو فن پنهنجي ڪمال تي پهچي، دقيق ۾ دقيق خيال جو اظهار سليس زبان ۾ ڪندو آهي. پر ان زبان جي سلاست ۽ عام فهميءَ جي ته ۾ فڪر ۽ فن جو اهو رچاءُ هوندو آهي، جنهن ۾ صدين جي سڳند سميتجي ايندي آهي. ڪنهن به عظيم شاعر جي هڪ سوليءَ ست تي تنقيد يا تبصري لاءِ نه فقط هن جي موجوده معاشري جو جائزو ضروري آهي، نه فقط هن جي دور ۾ قومي ۽ بين الاقوامي تعصبات جو تجزيو ۽ انهن ڏانهن هن جي ردعمل جو مطالعو ضروري آهي، نه فقط شاعر جي داخلي زندگيءَ جي شعوري ارتقا ۽ ان تي هن جي خارجي زندگيءَ جي اثر پذيريءَ جو اندازو لڳائڻو آهي، پر هن جي تحت الشعور جي انهيءَ روشنيءَ کي به ڄاڻڻو آهي، جنهن جا پاڇا هن جي شعور جي پردي تي پوندا رهن ٿا. جنهن ڪٽڪلي جي نرت نه ڏٺي آهي، اهو ڪاليداس جي ڪويتا جي پوري هڳاءُ ۾ ويڙهجي نٿو سگهي، جنهن رگويد ۾ وايو پر جيئنا، اوشا، ارنياڻي ۽ راتريءَ جي باري ۾ گيت نه پڙهيا آهن، جنهن کي اها ڄاڻ نه آهي ته هوا، برسات، پاڪ، جهنگل ۽ رات جي باري ۾ اڳ ڇا ڇا ڳايو ويو آهي، ان لاءِ ميگهه – دوت جي روح تائين رسائي ناممڪن آهي. ۽ جنهن ڪاليداس جي ميگهه – دوت ۾ اهو نه پڙهيو آهي ته ڪاليداس بادل کي آڏو آڻي چوي ٿو تہ:

اُتي، کليل ڪڙڪين مان واجهه – وجهندڙ وار – سنواريندڙ نارين جي سڳند، تنهنجي سرير کي ڳورو ڪري وجهندي محل جا مور نچي نچي، تنهنجو سواگت ڪندا، جيڪڏهن تون ٽڪجي پوين ته رات ڦولن جي سڳند ۾ ويڙهيل سارين مٿان گذارجانءِ – سرايون، جن جا اڱڻ سندر نارين جي پيرن جي مينديءَ سان لال ٿي چڪا آهن.

جنهن ميگهه دوت ۾ اهو نه پڙهيو آهي، تنهن کي ڀٽائيءَ جي آڇاتي تاجي

پيتي جي ڪهڙي پروڙ پوندي؟ هن کي ڪهڙي خبر ته پٽائيءَ جي ست ست  
ڪهڙي آٽڻ ۾ اُٿي ويئي آهي. ان کي ڪهڙي ڄاڻ ته ڪهڙي ڪهڙي جُڳ جو  
جادو آهي. جنهن جي سُر سارنگ سر جيو آهي! سر سارنگ جي هيءَ ست:

‘سُر هي سيج، پاسي پرين، مَر پيا مينهن وسن’

يا مومل راڻي مان هيءَ ست:

‘مڙهيا گهڙي مشڪ سين، چوٽا سا چندن’

يا سُر ڪنڀات جي هيءَ ست:

‘سجڻ سُٽا وله ۾ چوٽا پري ڪپور’

انهن ستن ۾ اهو جسماني خوشبوءِ جو ڦهلاءُ آهي، انهن جي تحت  
الشعور ۾ جسماني شاعريءَ جي اها روايت آهي، جا اُمارو ڪاليداس ۽  
پرتري هريءَ کان هلي آهي ۽ جا ديس ديس واسي، اچي سنڌيءَ ۾ عنبر  
جيئن مهڪي آهي:

شڪنتلا جي باري ۾ ڪاليداس چيو آهي:

هوءَ هڪ اهڙي ڦول وانگر آهي، جنهن کي نه سَنگهيو ويو آهي،  
هڪ اهڙي پن وانگر آهي، جنهن کي هٿ سان نه چڱو ويو آهي،  
هوءَ هڪ موتي آهي، جنهن کي ڪنهن هار ۾ نه پويو ويو آهي،  
هوءَ ماڪي آهي، جنهن کي اڃا تائين ڪنهن نه چڪيو آهي.

پٽائيءَ انهيءَ تهذيب جي عطربيزي هن ست ۾ آندي آهي:

ڪنواريون ۽ ڪنول، هل ته پسون ڪاڪ جا.

—

جه تڙ ڌوڙئون ڌون، چوٽا چندن چڪ ڪئو

اچن پونر پنيولٽا، پاڻيءَ تهين پون،

راول رتو رون، ڪو وا لڳو واسين.

— اها خوشبوءِ انهيءَ ول جي خوشبوءِ آهي، جا پن - جهڙ ۾ مرجھائجي  
ويندي آهي، ته به پنهنجا بچ ڌرتيءَ تي تيزي پڪيڙي ويندي آهي ۽ ميگه ملار  
۾ اهي بچ ڦٽي وري ڪاٺي ول پيدا ڪندا آهن، جنهن جي هڳاءُ سان آس پاس

اسان جو قلم هڪ علم: 449

واسجي ويندي آهي. هن ڌرتيءَ جي ثقافت اهو گلريز تسلسل آهي، جو ٻه صديون اڳ پٽائيءَ جي ذات ۾ ڦلارجي، سنڌيءَ جي چپر چپر ۾ ڇات ٿي آيو. هڪ پراڪرت گيت آهي:

”رات هوءَ مسافر لاءِ پلال وڇائي پٺ پٺ ڪري رهي هئي،  
۽ باڪ ڦٽيءَ جو انهيءَ پلال کي ڪٺو ڪري روئي رهي هئي.“

جوانيءَ جي انهيءَ ڪيفيت جو اظهار جو هن ننڍي کنڊ جي گيت گيت ۾ آهي، پٽائيءَ ساڳئي رنگ ۾ سرديسيءَ ۾ آندو آهي:

”مون ڀانيو مون وٽ، هميشه هوندا پرين.“

يا ساڳئي سر جي هڪ وائيءَ جون هيٺيون ستون:  
لڪون لڳن ڪوسيون، ڏاڍا تپن ڏيهه،  
ووا ڇڏي تون ڪو چپر ويندين

اهڙا هزارين مثال آهن، جن ۾ جندڙيءَ ۽ اُن جي ڏک سک، پيار پڇتاو ريت ڪريت کي گيت ۾ سمايو ويو آهي ۽ جنهن جو پڙاڏو پٽائيءَ جي پٽ تي ٻڌو ويو آهي، انهيءَ يڪتاري جي تار ۾ صدين جي سنگيت جو پڙلاءُ آهي ۽ آڱرين جي چاهءَ ۾ ڪائي آدجڳاد آهي. هن ڌرتيءَ جي ڪائي دين آهي، جا جهوليءَ جهوليءَ ورهائي رهي آهي، ۽ فقط هڪڙيءَ ذات جو ڏاج نه آهي.

مون پٽائيءَ جي الوهيت ۾ به اهوئي آواز ٻڌو آهي. هيءُ انسان جي روحاني مساوات جو پيغامبر اهوئي پيغام دهرائي رهيو آهي، جو نرگن واد، پريم مارگ ۽ ڀڳتي تحريڪ جي شاعريءَ آهي، جنهن کي ڪبير، ميران ٻائي، سورداس، ملڪ محمد جائسي، عبدالرحيم خان خانان پنهنجن دوهن، چوڀاين ۽ گيتن جي ذريعي هن ننڍي کنڊ جي ڪنڊ ڪڙڇ ۾ پهچايو ۽ جنهن کي سرمد ۽ داراشڪوه پنهنجي رت سان ريتو ڪيو.

برصغير ۾ جي به انساني مساوات جون روحاني تحريڪون پيدا ٿيون، جن انسان کي تعصب، تفرقي بازيءَ، ابن الوقتيءَ ۽ خود پرستيءَ خلاف تلقين ڪئي، جن انسان جي خمير ۽ ضمير کي سڀ کان اهم درجو ڏنو ۽ دولت ۽ اقتدار جي هوس کي هن جي روحاني ترقيءَ لاءِ رڪاوٽ سمجهيو. انهن سڀني تحريڪن جو ٿت پٽائيءَ جي بيت ۽ وائيءَ ۾ سمايل آهي، جو هوءَ ڪيتري وقت کان سڀني ۾ سانڍيندي آئي هئي ۽ جڏهن اُن جو پيغامبر پيدا ٿيو تڏهن ان جي واتان اهو پيغام گل ڦل ٿي پڪڙجي ويو.

جسم ۽ روح جي شاعريءَ جي انهيءَ مندر ميلاب، ڌرتيءَ ۽ آڪاش جي انهيءَ انوکي سنگم ۾ ٿي پٽائيءَ جي انفراديت آهي. پٽائي سنڌ ۽ هند جي پيوند مان اهو اُسريل ميوو آهي. جنهن جي جڙ پراڻي آهي، پر ڏانئون رالو آهي.

مون كبير ۽ ڪجهه ٻين هندي شاعرن ۾، انسان جي عملي زندگيءَ جي چرخي سان تشبيهه پڙهي آهي ۽ سر ڪاپائتيءَ ۾ ڏنل پيغام جو ماخذ ڳولي سگهيو آهيان. پر مون پوري برصغير جي شاعريءَ ۾ ڪٿي به نه پڙهيو آهي ته نرالي حقيقت کي ”ڌت“ سان تشبيهه ڏني ويئي هجي، يا جنهن ۾ انسان جي دائمي جستجو کي ”ڌوڻيٿڙي“ ۾ مجسم ڪيو ويو هجي. جيئن پٽائيءَ سر ڪاهوڙيءَ ۾ ڪيو آهي.

هيءَ لطيفي روايت جي پوئواري آهي. لطيف جنهن رومانسزم کي مڪمل نئون رُخ ڏنو سچل ۽ ٻين صوفي شاعرن اُن روايت جي پوئواري ڪئي، ته اياز هن جديد دور جي حوالي سان اُن رومانس کي طوفان وانگر اُڏائي ڪڍي آيو. اهو رومانس هو ڌرتيءَ ۽ اُن جي ماڻهن سان رومانس، جيڪو عشق جي حد تائين پهتو. اياز انهيءَ عشق ۾ رجي راس ٿيو.

”روح رهاڻ“ جي جشن جو ذڪر آهي، جنهن لاءِ اهو چوڻ ڪافي ٿيندو ته اُنهن جشنن وسيلي سنڌ جي اديبن ۽ پڙهندڙن پنهنجن شاعرن ۽ اديبن کي هڪ پليٽ فارم تي گڏ ٿيندي ۽ اڳتي وڌندي ڏٺو اُن وقت اسان جي پڙهندڙ عبدالڪريم بچائي لکيو هو ته:

”دوستن جو رايو هو ته صرف رسمي جشن ٿيندو پر جڏهن ڏٺائون ۽ ٻڌائون، تڏهن مڃيائون ته برابر اوهان جيڪي چئو ٿا اهو ڪري ڏيکاريو ٿا. شروعات ۾ دوستن ڪجهه سستي ڏيکاري پئي پر شيخ اياز جي اچڻ کانپوءِ جڻ محفل ۾ روح ڦوڪجي ويو.“

هڪ پڙهندڙ مس سيما قاضي جنوري 1966ع واري پرچي ۾ لکيو هو ته:

شيخ اياز عظيم شاعر آهي. سندس هر سٽ پنيت پڙڪائي ٿي ڇڏي سندس هر شعر ۾ پنهنجي ديس جي ڪاھل رهواسين ڏانهن هڪ پيغام چٽيو ويو آهي.

اُن پيغام کي گهر گهر پهچائڻ لاءِ ”روح رهاڻ“ پنهنجن عام ۽ خاص نمبرن ۾ اياز جا مجموعا گڏ ڇاپي، هزارن ۽ لکن پڙهندڙن کي جڻ مفت ڏنا ته هو اياز جي اصل پيغام کي پڙهن ۽ سمجهن. ان سلسلي ”جل جل مشعل جل“ هيءَ گيت اُڃايل مورن جا، ”رُت آئي ڳاڙهن پيرن جي“ جهڙا مجموعا ڏنا.

اسان جو قلم هڪ علم: 451

محمد ابراهيم جويي صاحب ”هيءَ گيت اُجايل مورن جا“ جي مهاڳ ۾  
صاف لکيو هو:

ڏه مهينا ٿيا ته ”جل جل مشعل جل جل!“ جا سدا ملوڪ ۽ روح  
۾ امر جوت جا ڳائيندڙ گيت شايع ٿيا. اُهو اپريل جو مهينو هو. ٻه  
مهينا پوءِ اُن ست مان رهجي ويل ٻه وايون- ”پنهنجي رت ۾ ريتو  
جهنڊو اُپ ۾ جهوليندو اهڙو ڏينهن به ايندو!“ ۽ ”هٿ هٿ ڪونج  
نه مار اڙي آهيڙي!“ ۽ ٻه غزل- ”وسڻو آهي، هانءُ نه لاه- چورا،  
بچ ٻه ٽي ڪي ڇٽ!“ ۽ ”ڪهڙيءَ ڪوه- ڪنئيءَ جي لاءِ- تون هي  
ڪيرائين ٿو ڪوت؟“ ”روح رهاڻ“ جي جولاءِ 1967ع واري  
پرچي ۾ شايع ٿيا. ان کانپوءِ، ”اياز“ اسان کي ٽي ’لوڪ گيت‘-  
”ڏيه نه آيتي منهنجو ڏانءُ!، “انٽريون ڳول نه چورا،- ڏينهن تتي  
۾“ ۽ ”اوءِ ڪجري گجر، پير هوريان ته ڌرا“ ۽ ٻه گيت- هڪڙو  
ناچ- ڌن تي رچيل، ”پریت پرینءَ جي پایل پایل، - آیل آیل!-  
گھایل گھایل- منهنجا پير!“ ۽ ٻيو ”هيءَ ويڇاري ڪير؟-  
پنهنجي! ڌاري ڪير؟- هيءَ پاڻياري ڪير؟“ ۽ ٽي وايون-  
”لالِي نيٺ ته لهڻي آهي!- هٿ هٿ مينديءَ ٻوٽوڙي!- هاءِ جواني  
جهوٽوڙي“، ”منهنجي من ۾ ڪوئي سڀنو توکان سُندر ڦول،  
موتيا!“ ۽ ”مانجهاندي جا ماڳ سوين، پر منهنجو پنڌ پري!“ ۽ ٻه  
غزل- ”ڪنهن ڪيئن چيو ڪنهن ڪيئن چيو- پر وائي سڀ  
کي وات هئي!“ ۽ ”چارڻ سو جو چنگ سوا- لاهي سڀ لاڳاپا  
لڳا“ ۽ ٻه نظم- ”منهنجي ڪوٽا جاپ جُڳن جا، - اڻ ڳاتل  
آلاپ جُڳن جا ۽ “تون مان دور نه آهيون پيارا!- توکي مون کي  
روز ملائي، سنڌوءَ جو سڀنو!“ ۽ آخر ۾ ٻه ٻنھ نند مان جا ڳائي هانوَ  
۾ هُرڻ واريون لوليون- ”شال دولهه ٿئين! شال دودو ٿئين!-  
شال سورهيه ٿئين! سنڌ کي سر ڏئين!- لوليون! او ابا! لوليون!  
لوليون!“ ۽ ”لولي لال! جيئين شال! جيئي سنڌ، تنهنجي سنڌ!-  
جيئي جند، تنهنجي جند!- لولي لال!“- اهي سڀ اُجرا اُجرا،  
املهه گيت اسان جي شاعر هنن ڏهن مهينن ۾ اسان کي ڏنا آهن.  
اڄ اسان جي سامهون اياز جا ”هي گيت اُجايل مورن جا“ موجود

آهن. ڪل 47 گيت آهن. ۽ ڪيڏا نه مند ماس جا، رسيل ۽ رسيلا آهن هي سڀئي گيت! هيتري مختصر عرصي ۾ ڪو جوهر ي هيترا موتين جا ٿالهه پري آڻي اسان جي آڏو رکي، ۽ پوءِ اسان کان فقط انهن جي سڃاڻڻ ۽ سانڍڻ جو دام گهري. ته اسين پاڻ کي ڪيترو نه خوش نصيب سمجهي سگهون ٿا.

جنهن ڳالهه ”روح رهاڻ“ وسيلي اياز جي فڪر ۽ شاعريءَ کي جڳ ۾ ٽهلايو اهو هو جديد ”Romanticism“. اهو هو پنهنجي مٽي ۽ ماڻهن سان اڻ ميو پيار جنهن جي شروعات صديون اڳ ٿي هئي. جڏهن ان سڄي دور تي نظر وجهجي ٿي ته لطيفي روايت جي پوٽواري ۾ اياز اڪيلو نظر نٿو اچي. سنڌي شاعريءَ جي انهيءَ قسم جي رومانٽڪ سفر جا ڪئين همسفر نظر اچن ٿا. عبدالڪريم ”گدائي“ جڏهن چيو:

اڄ ساقي تنهنجي محفل ۾ سو صبح نه آ سا شام نه آ،  
ڪو مست الستي رند نه آ؛ ڪو به به ٻرندڙ جام نه آ.  
سي سچ جي جنس جا سوداگر، گهه جاڻان ڪهڙيءَ وات ويا،  
هر دل ۾ ول چل ڪوڙ ڪپت ۽ سچ جي جنس جو نام نه آ.  
سقراط کي جنهن لاءِ زهر مليو ۽ سرمڍ پنهنجو سِرُ ڏنو  
سو سرمستي آواز ڪٿي، سو پريت ڀريو پيغام نه آ.

سنڌ جي حق سچ ۽ سوجهري جي ڳالهه ڪنڌڙن مان ”تنوير“ عباسي جي غزل جو هيءُ بند ڏسو:

ڪو صبح جان سپاڳو ڪو شام جان نماڻو  
محبوب آهي منهنجو هر هڪ وطن جو ماڻهو.  
ڪا بات رات جهڙي قند و نبات جهڙي،  
ڪا ڳالهه ڪالهه جهڙي ڪو غم نئون پراڻو.  
هن صبح سوجهري ۾ سڀ ڏک ۽ ڏوجهري ۾،  
هر روز سچ نئون پر هر روز غم پراڻو.

سچ جي علامت. سقراط سرمڍ، صبح ۽ سوجهرو. اهو نئون ”رومانٽزم“ هو. اياز ائين به چيو:

ماروئڙن کان منهنڙو ڦيرين،  
ڏاهپ بي ڪا ڏس ميان،  
تون ڪانڌي ڪونه ٿجانءِ.

تنوير عباسي ”جشن روح رهاڻ“ 1965ع ۾ هيءُ غزل پڙهيو:

ڪنهن پرھ اسان کي پاليو هو هن رات اسان کي روليو آ،  
ته به اونداھين جي قيدن ۾ در آزادين جو ڪوليو آ  
ڪنهن جيءُ جهنجھوڙي جاڳايو جو روح به پاسو اٿلايو  
ڪنهن سيرانديءَ کان آهي سڏيو ڪنهن پيار مان ٻھ ٻھ ٻوليو آ.  
اياز انهيءَ ”جشن روح رهاڻ“ ۾ هيءُ غزل پڙهيو:

هيءُ سين نه ڏيندي چين اُتي ڏس ڪوئي آيو آ پيارا،  
هي شايد ساڳيو رمتو آ اڳ جيئن اُچايو آ پيارا،  
جنهن وقت چراغ شام ٻري ۽ مٽخاني ۾ جام ٻري،  
تنهن وقت اسان جو پنڌ پري پنهنجو به پرايو آ پيارا.

انهيءَ ئي جشن ۾ شمشير الحيدري پنهنجو مشهور نظم ”پڙاڏو سو  
سڏ“ ٻڌايو:

ڇا لڏ پنهنجي ذات لڪاين، آدم کان پي اڳ ۾ آهيان،  
ڀاڻ پنهنون آءُ آهيان آهيان، لوح فلم جي بات بنيان،  
انهيءَ ڏس ۾ ”پرواني“ پتيءَ جا قطعا هيا:

خوشامد جي دستار تارن سان جڙيل،  
انهيءَ کي سدا نوڙ چوندا رهياسين،  
اسين سنڌ وارا سباجها ۽ سادا،  
سڄي ڳالهه منهن توڙ چوندا رهياسين.

’محسن‘ ڪڪڙائيءَ جو هيءُ قطعو ڏسو:

رئندن سان رُٿڻ ڀاڻ سڪيا ئي ناهيون،  
کلندن سان کلڻ ڀاڻ سڪيا ئي ناهيون،  
گذري ويون تيرهن صديون، پوءِ به اڃا،  
انسان ٿيڻ ڀاڻ سڪيا ئي ناهيون.

تاج بلوچ جو نظم پڻ هوندي:

ڪوئي بيمار شفاياب ٿيو  
پوري مزدور کي مزدوري ملي،  
فاقه مستن کي مليون مان ڳڻيو  
ڪاٺي عريان جواني به ڏيکي؟

”نياز“ همايونجي جي ”چيچ“ (گهروي وڃان گهور وڃان...) ڪنهن کان وسرندي؟

پتر پوي پاڻيءَ اندر لهر ڀري زور  
تنهنجون ڳالهيون ٻڌي ٻڌي بڻجي پياسين پور  
گهور وڃان گهور

امداد حسينيءَ جو نظم ”ماحول“ هڪ فڪر جو مظهر هو:

هلي هلي زرد زرد سج آخري چٽي هئي،  
اُفق تي ڪنهن بيگناه جو خون هارجي ويو  
گلاب پنهنجي ئي آڱ ۾ پاڻ ٿا جلائن،  
محاذ دارو رسن تي منصور مارجي ويو.

هيءَ هڪ عشق جي ابتدا هئي، جنهن جا اڳتي هلي سڄي جهان شعلا  
پڙڪندي ڏٺا.

ناگاساڪي ٺاه، آهي تنهنجي آرسِي،  
سانڀي جا تو ساھ ۾، پٺي تي سا باھ،  
سياڻو ٿيءَ ساڃاھ، اڃا ويل وئي نه آھ!

هيءَ رڳو گل و بلبل ۽ خارجو قصو نه هو، خاردار پنڌ پيچري جي ڪهاڻي هئي.  
هن رومانسزم جو مزو ئي پنهنجو هو. ٻچو ٻچو پنهنجي ڌرتيءَ جي  
عشق سان سرشار هو. سج ۽ حق جي پرک تي چڪي هئي. سنڌ جي اديبن ۽  
شاعرن ايترا گيت ڳاتا جو اياز کي چوڻو پيو:

سگھ ڏي اهڙي سج، منهنجي جڪڙيل جيءَ کي،  
ڳچي ٿئي، ڳچ، ته به چوان جو چوڻو هجي.

[پيدائش 2 مارچ 1923، وفات 28 ڊسمبر 1997]

✱

اسان جو قلم هڪ علم: 455

## پير علي محمد شاه راشدي

مون کي اڄ انهيءَ شخصيت جي باري ۾ ڳالهائڻ جو فرض سونپيو ويو آهي، جنهن جو غوغاءُ مون شعور سنڀاليندي ئي ٻڌو.

هيءُ ان زماني جي ڳالهه آهي، جڏهن مان اڃا ننڍو هوس ۽ انگريزي اسڪول ۾ داخل مس ٿيو هوس. منهنجو والد مرحوم سيٺ محمد اسماعيل روئينيو کاتي ۾ چڱي وڏي عهدي تي هو. مان جڏهن به اسڪول کان گهر ويندو هوس ته سندس ٽيبل تي سنڌ آبرور اخبار ڏسندو هوس. والد صاحب انگريزي جو عاشق هو. هو هميشه اسانجن چاچن ۽ ٻين دوستن کي چونڊو هو ته جي انگريزي سکڻي ۽ سڌارڻي اٿو ته ”سنڌ آبرور“ پڙهو.

بابي سائين ڪجهه ڏينهن کان پوءِ هڪ ڏينهن منهنجي هٿ ۾ ڊان اخبار ڏني، جيڪا حقيقت ۾ مان فوتو ۽ فلمي اشتهار ڏسڻ لاءِ وٺندو هوس. بابا اها اخبار مون کان وٺي مون کي ڏاڍي پيار سان چيو ته: پير علي محمد شاه راشدي جي اخبار آبرور پڙهندو ڪر. تنهنجي انگريزي سڌري ويندي ۽ خاص طرح ان جا لکيل ايڊيٽوريل ڪوشش ڪر ته جيئن پڙهي سگهين.

مون ”سنڌ آبرور“ پڙهي يا نه پڙهي، پر پير علي محمد شاه راشدي جو نالو ضرور ٻڌو ۽ سندس نالو وري تڏهن ٻڌم جڏهن منهنجي والد صاحب جي بدلي ٿي. خبر پئي ته پير صاحب روئينيو وزير جي حيثيت ۾ سندس ڪم نه ٿيڻ سبب ناراض ٿي هن جي بدلي ڪئي، جيڪا سڀني حلقن ۾ پسند نه ڪئي وئي، ڇاڪاڻ ته منهنجو والد مرحوم سيٺ صاحب روئينيو جو هڪ هوشيار ۽ اصول پرست آفيسر هو. ان زماني ۾ سفر جون سهوليتون ايتريون نه هيون، نه وري تعليمي ادارا هر شهر ۾ هئا. آفيسر جي بدلي وڏو ڇڄو هئي. اسان سڀ پنهنجي رُلي وياسين.

ڪي سال گذريا. مان مئٽرڪ امتحان جي ويجهو ٿي چڪو هوس ته مون وري والد صاحب جي ٽيبل تي هڪ هفتيوار اخبار ”ايسٽرن ايڪسپريس“ ڏني. مان هاڻي انگريزي ڪجهه پڙهي سگهيس ٿي. مون هڪ ڏينهن ايسٽرن

ايڪپريس اخبار هت ۾ ڪٿي پڙهڻ شروع ڪئي ته والد صاحب اندر آيو ۽ منهنجي هت ۾ اها اخبار ڏسي خوش ٿيو ۽ چيائين ته توکي خبر آهي ته هي اخبار پير علي محمد راشدي جي آهي، جيڪو ماهر انگريزي دان، سنو صحافي ۽ قابل ماڻهو آهي. پوءِ ڪيترا دفعا ڪچهرين ۾ مون کين پير علي محمد شاه راشدي جي قابليت جي تعريف ڪندي ٻڌو. نيٺ چيومانس ته بابا، توهان پير علي محمد شاه راشدي جي تعريف ٿا ڪريو جنهن توهان کي ناحق بدلي ڪري اسان جي تعليم کي ڦٽائي، ايڏي وڏي تڪليف ۾ آندو. اها ڳالهه مون کي سمجهه ۾ نٿي اچي. کلي چيائين ته ”مان پير علي محمد شاه راشدي جي ذات جي تعريف نٿو ڪريان، پر ان جي قابليت، علم هنر ۽ ڏاهپ جي تعريف ٿو ڪريان. مان سندس تحرير جو مداح آهيان.“

اها ڳالهه منهنجي اندر ۾ گهر ڪري ويئي ته دنيا ۾ سڀ ڪجهه ڏاهپ، علم ۽ هنر آهي. مان انهيءَ اصول تي اڳتي وڌيس ۽ پوءِ مان پير علي محمد راشدي سان اهڙي ئي هڪ ڏاهپ جي پليت فارم تي مليس، جتي منهنجي تقرير کان پوءِ هو هر هڪ کان پڇندو رهيو ته ”فلاڻا، هي نينگر ڪير آ؟“ سائينءَ سان ڪا ڊگهي ملاقات ان وقت به نه ٿي، پر مون ڏٺو ته هن جي دل ۾ منهنجي لاءِ ٿوري گهڻي جاءِ ضرور ٿي هئي.

اهو وري زمانو ”روح رهاڻ“ وارو آهي، ون يونٽ خلاف ڪات ڪهاڙا هئا ته شاه صاحب سان موتي محل حيدرآباد ۾ ملاقات ٿي. جت ڪافي وڏي ڪچهري ٿي ۽ مان سندس ڳالهائڻ واري انداز فڪر، ڏاهپ ۽ هوشيارِي کان ايترو ته متاثر ٿيس جو مون کان سندس ڏنل زخم ”ون يونٽ جون هراءَ“ وسري ويو ۽ مون پنهنجي جگري دوست غلام رباني آگري کي چيو ته شاه صاحب کي روح رهاڻ جشن جي پروگرام ۾ مهمان ڪري ضرور گهرائجي، کيس ٻڌجي ۽ نوجوان نسل کي ٻڌرائجي. غلام رباني مون کان وڌيڪ ڏاهو ۽ سينئر ماڻهو هو. هن کلي ڳالهه کي تاري ڇڏيو. حالتن ۽ وقت پٽاندڙ هن جي صحيح هجڻ جو احساس اڳتي هلي ٿيو ته شاه صاحب تي ننڍي تهه ڪيتري قدر ڪاوڙيل هئي ۽ منهنجو اهو عمل کين ڪيترو نه وڌيڪ ڪاوڙائي ها.

ون يونٽ ختم ٿيو ۽ انهيءَ وچ ۾ سائس ڪي ايڪٽر بيڪٽر ملاقاتون رهيون ۽ مان سندس غوغاءُ ٻڌندو رهيس، لکڻيون پڙهندو رهيس ۽ مون تي بحثيت هڪ ليکڪ جي اهو اثر پوندو رهيو ته ماڻهو جي قلم ۾ ضرور ڪا

غیبي طاقت ڀريل آهي، جو وڻيس ته ماڻهو جو پتو پاڻي ڪري ۽ وڻيس ته ماڻهو کي جبل جيئن اڏول ڪري بيهاري ڇڏي.

جنرل هوش محمد شهيد جي قبر جي سلسلي ۾ ان وقت ڪافي چوڀول هو. عبرت ۾ سندس مضمون به ڇپيو ۾ مون کان سندس هي جملا نٿا وسرن ته ”سنڌ جي هيرو پرستي جا ههڙا حال ڏسي ڪو تعجب ڪونه ٿو ٿئي ته جڏهن سنڌ جا سپوت رنن ۽ جوين وانگر رڙيون ڪري اهي عرضداشتون پيا ڪن ته جنرل هوش محمد جي قبر وٽ گند نه اڇلايو.“ شايد سندس ئي ان ڳالهه جو اثر ٿيو جو هوش محمد جي قبر وارو مسئلو زور وٺي ويو. اديبن جو جلوس نڪتو ته ختم به اُتي ٿيو ۽ تقريرون به اُتي ٿيون. پوءِ ته سلسلو هلي پيو پر صرف ڪجهه وقت لاءِ.

پير علي محمد شاه جي شخصيت کي Controversial شخصيت قرار ڏنو وڃي ٿو پر سندس شخصيت مون لاءِ ڪڏهن به ڪنٽروورشل نه رهي، ڇاڪاڻ ته مون کيس هميشه سنڌ جي هڪ ليکڪ، عالم ڏاهي ۽ انگريزي دان جي حيثيت سان ڏٺو. مون هميشه کيس پنهنجي والد صاحب ۽ ٻين پڙهيل لکيل بزرگن جي اک سان ڏٺو. مون ڪڏهن به کيس سياستدان جي حيثيت سان نه ڏٺو ۽ نه وري کائنس ڪو سوال ڪيو ته سائين منهنجا، تووٽ سنڌ ۽ سنڌ جي ماڻهن لاءِ جي ايترو درد آهي ۽ هيڏا ڪالم پيو لکين، پوءِ تو کان اهو ون يونٽ وارو قلم ڪيئن وهيو ڇاڪاڻ ته ”زند ۽ پنڌ“ جي ڪالمن ۾ سندس لکيل ليک پير علي محمد راشدي جو سنڌيت پرستي جو رُخ پيا پيش ڪن. ڪيترن هنڌن تي هن کلي لکيو آهي. جهڙوڪ: ”سنڌ جا رهاڪو جيڪڏهن هنن يارنهن ڳالهين تي عمل ڪن ته مون کي يقين آهي ته ٿوري عرصي اندر سندن تقدير بدلجي سگهي ٿي.“ يا وري هي جملا ته: ”صرف سڌون ڪرڻ، ٿڌن ساهن ڪڍڻ، منهن مٿو پٽڻ ۽ دنيا کان ناراض ٿي رهڻ سان ڪو خاص فائدو حاصل نه ٿيندو. هن دنيا ۾ صرف به شيون ڪم اچن ٿيون، هڪ فڪر جي قوت ۽ ٻيو عمل جي همت، اهي ٻئي لياقتون پنهنجي اندروني اصلاح، محنت ۽ تنظيم مان ئي اُڀرن ٿيون.“

هن ڏاهپ ۽ قلم جي ڌڻي سان، جڏهن جڏهن به مان مليس، مون کي ته هڪ هڏ ڏوڪي بزرگ ۽ قرب واري جي حيثيت سان متاثر ڪندو رهيو ۽ ويجهو ايندو ويو. منهنجي ساڻس ملاقات سائين حسين شاه راشدي جي معرفت يا ان جي شاديءَ جي سلسلي ۾ پڻ ٿيندي رهي. جيڪا ڳالهه پڻ مرحوم

کي وڻي ۽ مون کي کلي چوندو هو ته ”تو ادبي ميدان ۾ ته چڱا ڪم ڪيا آهن، پر هن ميدان ۾ پڻ وڏو ڪارنامو سرانجام ڏنو اٿئي.“ اهو ڪارنامو آهي حسين شاهه راشدي جي شادي مرحوم جي هر لفظ ۽ هر جملي کي معنيٰ هئي ۽ سندس سنجيده جملن ۾ ڪيل چرچا ۽ طنز مون کان اڄ به نٿا وسرن.

مرحوم هن دنيا ۾ نه هوندي به ميل جا پٿر هڻي ويو آهي. منهنجي لاءِ سندس لکڻيون هڪ وڏو اهم ”ميل جو پٿر“ آهن، جن ۾ سنڌ آبزرور جا ايڊيٽوريل هجن يا ايسٽرن ايڪسپريس جا، مڪتوب مشرق بعيد هجي يا مشرق و مغرب يا وري عبرت ۾ لکيل رند ۽ پنڌ، جن ڪالمن کي گڏ ڪري ڪتابي شڪل ۾ آڻي، اڄ اسان کي پڻ هتي هن مجلس ۾ گڏ ڪيو ويو آهي، مرحوم پير علي محمد راشدي جي صحافتي زندگي، سياسي زندگي ۽ سفارتي زندگي اگر نمايان رهي آهي ته سندس عام ماڻهو هڪ پورهيت واري زندگي نه صرف سندس سرمايو آهي، پر اسان کي ان زندگي ئي هڪ مصنف ڏنو هڪ بي مثل ليکڪ ڏنو.

”اهي ڏينهن اهي شينهن“، ”فريادِ سنڌ“ محترم جي. ايم سيد ڏانهن 1937 کان 1958 تائين لکيل خط ۽ مضمون (جنهن کي پهريائين ڇاپڻ جو شرف بندي کي حاصل آهي) جهڙا ڪتاب ڏنا، جن جو ادبي دنيا ۾ اڄ به مان مٿاهون آهي. سندس عام زندگيءَ جو پڌر تمام مٿاهون رهيو آهي. هو ان مٿاهين پڌ تي اڳ به هو اڄ به آهي، ۽ سپان به رهندو.

مان سندس مداح جي حيثيت ۾ نه کيس ڪڏهن وساريو آهي ۽ نه وساري سگهندس. شال، پير علي محمد شاهه راشدي جيئن پنهنجن لکڻين ۾ زندهه آهي، تيئن اسان جي دلين ۾ به زندهه رهي.



## گالهيون پير حسام الدين راشديءَ جون

هن مهل تائين گهاريل حياتيءَ ۾ مون ته هر انهيءَ ماڻهوءَ کي حيرت ۽ عجب وڃان ڏٺو آهي، جنهن مون کي پنهنجو سمجهي پنهنجو ڪيو آهي. يا مان پاڻ سندس حيرت انگيز عمل دخل کي ڏسي هن جي ويجهو ويو آهيان. مان انهن ماڻهن سان گهاريل گهڙين کي گهڻو ڪري پاڻ وٽ سانڍي رکندو آهيان ۽ سندن لاءِ لکيو اکرچ گهٽ اٿم. پر آڄ جڏهن يادگيرين جي ورقن کي اٿلائڻ جو حڪم مليو آهي، خاص طرح انهيءَ شخصيت لاءِ، جنهن لاءِ مون ته پنهنجي اندر ۾ جايون جوڙيون جو هن به پنهنجي اندر ۾ منهنجي لاءِ به هڪ جاءِ جوڙائي هئي، جنهن ۾ مان رهندو ڇا هوس. پر سندس شعوري پالنا به انهيءَ من واري گهر ۾ ٿي. اُت رهندي مون سندس محبت، پيار ۽ شفقت جهڙن جذبن کي جال ڏنو. پر انهي سان گڏ حيرت ۽ عجب ۾ وجهندڙ سندس جذبن، احوالن، عمل ۽ ردعمل کان به آگاهه ٿيس. ڇا هيءُ ڪو عام ماڻهو هو! ڇا هر عام ماڻهو هئڻا ڄاڻ وارا نقطا، آگاهي ڏيندڙ ۽ ڪڏهن تپرس ۾ وجهندڙ پر چرڪائيندڙ خيال رکندڙ تو سگهي تو؟ ڇا هن جوڙجڪ جهڙا ماڻهو عام جام ملي سگهن ٿا، جن جي ڏاهپ ۽ سمجهه سان هر ننڍي وڏي ماڻهوءَ جو ادراڪ ٿي سگهي تو؟ بهمن ڳوٺ جي ڳوٺاڻي ماحول ۾ پلجندڙ ٻاراڻي اوستا کان وٺي جوانيءَ تائين، هن اهڙيون ڪي رمزون ڄاڻي ورتيون يا سڀيتو ٿي گهارڻ جا گر ڄاڻي ورتا هيا، جو بنا ڪنهن تاج پهرڻ جي هن سڄي جهان کي ڪيئي تاج پهراڻي ڇڏيا. ها سائين! بهمن ڳوٺ جي ويراني مان، ماڻهن جي من جون ڪيئي وستيون آباد ڪرڻ لاءِ نڪتل هيءُ شخص ٻيو ڪير نه، پير حسام الدين راشدي هيو. پاڻ اڪيلو ڪونه هو هڪ ٻي ٻهڳڻ شخصيت ساڻس گڏ هئي جو: پير علي محمد شاه راشدي هيو.

مون شخصيتن جي حوالي سان جڏهن به ڪا ڳالهه ڪئي آهي ته ذهن

پراها ڳالهه رکي ڪئي آهي ته کين ياد رکڻ لاءِ سندن تسبيح ۾ ڏاهپ ۽ سمجھ سان گڏ انسانيت جي عظمت جا ڪيترا مٿيا هيا يا آهن. مٿيادار ماڻهو انهن مٿين جي آڌر تي پرکيو ويندو آهي. اُن لاءِ ئي سندس هڪ قريبي دوست حڪيم محمد سعيد پنهنجي هڪ مضمون ۾ لکيو هو ته: ”... آءُ جنهن ڳالهه کي هن جي لاءِ وڏي فضيلت سمجھان ٿو اُها آهي انسان سان سندس محبت. انسان جي لاءِ عزت ۽ احترام ڪو سندن خصلت ۾ ويٺل هو. هو هر انسان سان محبت ڪندو هو ۽ سخت تنقيد ڪرڻ وقت به انساني مرتبي کي ڪونه وساريندو هو...”

منهنجي خيال ۾ ڇاڪاڻ ته پاڻ هڪ عظيم انسان هو تنهن ڪري ئي منجهس هر انسان لاءِ عزت ۽ محبت جا انبار هيا.

مون کي ياد آهي ته پير صاحب حجت ۽ پيار وڃان ڪڏهن ٻارا ٻول به ٻولي ويندو هو. سندس اهڙن ٻولن تي ڪيترا دفعا رنج پهتو. مون ساڻس ملڻ ڇڏي ڏنو. پڇا ڪرڻ تي ماهتاب محبوب، جنهن سان سندس ۽ منهنجو قرب جو رستو هو تنهن ٻڌائيس ته حميد سنڌي کي اوهان جي ڳالهين مان ڏک پهتو آهي. اُن وقت چيائين، ”اهڙي ڳالهه نه آهي، حميد ته مون کي ڏاڍو پيارو آهي.“ پوءِ پاڻ مون وٽ هلي آيو ۽ پرچيائين ته مان روئي وينم، پر ڏنم ته سندس اکين ۾ ڳوڙها پر جي آيا.

هيءُ محبتن جو پندار شخص چڙ، ڪاوڙيا حجت ۾ جيڪي به وڻيس چئي ويندو هو پر گهڙي پل کان پوءِ هُو ماڻهو ئي پيو هوندو هو. سندس هر Negative عمل جو ردعمل عجيب ۽ مثبت Positive هوندو هو جنهن ۾ مون سندس اکين ۾ پهريائين پڇتاءُ جو عنصر، پوءِ محبت ۽ قرب جي چمڪندڙ روشني ڏٺي. مون کي لڳو ته هيءُ شخص رڳو ماڻهن کي پيار نٿو ڪري پر سندس مٿي جنهن مان هو ڳوهيل آهي، اُن کي به پيار ڪري ٿو. هو اُن جي ٻوليل اکرن کي به مان ڏيندو هو. مرحوم حڪيم سعيد صاحب جو وري ذڪر ڪيان ٿو جو هُن اُن ئي مضمون ۾ ٻئي هنڌ لکيو آهي:

”... سنڌ جي سرزمين سان ته کيس ڪا وڏي حُب هئي ۽ سنڌ جو پاڪستان جي هڪ حصي هجڻ جي ڪري هُن کي پاڪستان سان به عشق هو جيئن هر پاڪستاني کي هئڻ کپي، سنڌي سندس زبان هئي ۽ هو اُن زبان سان انڪري محبت ڪندو هو جو اُن ۾ شاهه لطيف جو ڪلام آهي،

جنهن کي هر مذهب ۽ ملت وارن وٽ عام مقبوليت حاصل آهي. انهيءَ هوندي به اردو زبان سان سندس گهاتو سنڀند هوندو هو ايتري قدر جو مرڪزي اردو بورڊ سان سندس تعلق ۽ واسطو آخري وقت تائين قائم رهيو.

مان ائين سمجهان ٿو ته پير صاحب ازلي اڃايل هيو بيار جو محبت جو جنهن ڪري هر ماڻهوءَ سان لونءَ لائون ۽ پيو هو اڃايل هو جاڻ چئو آگهي چئو يا علم چئو اُن جو جنهن لاءِ هو سڄي عمر ڳولا ۾ رهيو. سڄي جهان جون اهم ٻوليون سکيو. عربي، فارسي، سنڌي، انگريزي اردو ته گهڻي کان گهڻي چاهيندو هو. جاڻ جو خزانو شهر شهر، ملڪان ملڪ لٽائي ڪنهن فاتح وانگر ڪڍي پنهنجي ملڪ پنهنجي وطن ۾ آڻيان. اُن سان ماڻهن جي اندر بيوسين ۽ محرومين جي خال کي پريان. هُن ايران جي فارسيءَ جي خرزين کولي ته ڇا نه نڪتو: مرزا اصلح جو تذڪره شعراءِ ڪشمير، مير علي شير قانع نٿويءَ جو تحفة الڪرام، مقالات الشعراءِ، مڪلي نامو مثنويات ۽ قصائد، مير ڪيوسف جو تاريخ مظهر شاهجهاني، ميان نور محمد ڪلهوڙي جي تاريخ منشور الوصيت، مير محمد نٿوي جو ترخان نامون ۽ ٻيا ڪيترا نادر نسخا. چون ائين ٿا ته پير صاحب جي اندر ۾ هڪ تاريخدان ويٺل هو جنهن جو اهو ڪم هو ته هن نسل توڙي ايندڙ نسل کي تاريخ جي عمل ۽ ردعمل مان پيدا ٿيندڙ نفعن نقصانن ۽ تلخ حقيقتن يا خوش فهمين کان آگاهه ڪرڻ. ڇاڪاڻ ته گهڻو ڌڻو چوندا ائين آهن ته تاريخ بي رحم ٿيندي آهي پر ڪٿي بيوس ۽ لاچار پڻ.

پير سندس هڪ ٻيو ساٿي ڊاڪٽر جميل جالبو اُن جا ڪوڙيا پهڻ ٽڪڻ واري ڪيفيت کي هن نموني بيان ڪري ٿو: ”.... پير حسام الدين راشدي بنيادي طرح تي تاريخ جا عالم هيا، ۽ تاريخ جي نسبت سان ئي سندن نظر مختلف علمن ۽ فنن تي هئي. پير صاحب سنڌ جي تاريخ ۽ تهذيب جي بنيادي ماخذن کي مرتب ڪري شايع ڪرائي سنڌ جي علمي ۽ تهذيبي زندگيءَ کي نئين حياتي بخشي. اڄ سنڌ جو جيڪو نئون نسل علمي ۽ تحقيقي ڪم ڪري رهيو آهي اُهو پير صاحب جي ئي ڪيل بنيادي ڪم مان روشني ۽ رهبري حاصل ڪري رهيو آهي. جديد تحقيق جي روايت کان سنڌي لکندڙن کي پير صاحب ئي واقف ڪيو. سندس اها خدمت تاريخ ۾ هميشه زندهه رهندي.“

سنڌ جو هيءُ عجائب روزگار شخص تحقيق جي حوالي سان جُهد پتي ٿو ته سنڌ جي تاريخ، اُن جي ماخذن ۽ ماڳن مڪانن ۽ ماڻهن ڏي رُخ موڙي.

سند جي ثقافت ريتن رسمن ۽ اُن سان ٿيل ڏاڍ ڌم لاءِ خاموش صدا بلند ڪري ٿو جنهن کي الهامي آواز هُيو. هونئن به ڪتابي آواز الهامي آواز ئي هوندا آهن. تازو عزيزم زاهد حسين جو نئون ڪتاب ”تاريخ هند — پس منظر، پيش منظر“ (اُردوءَ ۾) آيل آهي، جنهن ۾ ڪائنس هڪ دوست جهان قدر پڇي ٿو ته زاهد خان! تنهنجي خيال مطابق تاريخ جيڪا اسان کي پڙهائي ويئي آهي يا اسان پڙهي آهي، سڀ قصن ۽ ڪهاڻين تي مبين آهي؛ ڇاڪاڻ ته ماضيءَ جي دور جا ماڻهو اُن کي تاريخ جو نالو ڏين ٿا. زاهد حسين جواب ۾ چئي ٿو ته ائين نه آهي، مان تاريخ کي هاڻي به ڪيترن حصن ۾ ورهائيندو آهيان. اُها به تاريخ آهي، پر ماڻهن جي، جاين، ماڳن مڪانن جي. جارج برنارڊشا جو هيءُ جملو ٻڌو:

All history is incorrect except names and places and all novels are correct except individuals and places.

جان نوئل ولفرڊ چئي ٿو: All works of history are interim reports.

اصل ۾ هر قصي ڪهاڻي ۾ يا ته علر جو پهلو آهي يا ته غلو جو پهلو آهي يا ڪجهه نه ڪجهه لکايل هوندو آهي. منهنجي چوڻ جو مطلب آهي ته بادشاهن جي تاريخ، ڊاڪٽرن جي تاريخ، انسانن کي غلام بنائڻ جي تاريخ، هيءُ سڀ قصا ڪهاڻيون آهن، اصل تاريخ ته صرف اُها آهي جنهن جو تعلق عام ماڻهوءَ سان هجي. هڪ ماڻهوءَ جي تاريخ نه ٿيندي آهي، بلڪ تاريخ مان مراد دراصل سڄي قوم يا علائقي يا دور جي حساب سان ليکبي آهي.

اسان جي هڪ ساٿي دوست مرحوم ناصر مورائيءَ، ”اروڙ جي مٽيءَ جي سڳند“ جي عنوان سان پير صاحب سان هڪ انٽرويو ڪيو هو جيڪو هفتيوار ’برسات‘ (ڪراچي) ۾ ڇپيو هو. هُن پير صاحب لاءِ لکيو هو ’اروڙ جي فرياد جيئن خاموش ۽ اروڙ جي مٽيءَ جي سڳند سان واسيل پير حسام الدين راشدي وٽ بنا وقت مقرر ڪرڻ جي پني تي سوال لکي وٽس پهتس‘. هيءُ تاريخي انٽرويو آهي. سندس هڪ ٻن سوالن جي جواب کي پيش ڪجي ٿو. اِن لاءِ ته پير صاحب سند جي تاريخ، اُن جي ماخذن ۽ ماڳن مڪانن تي ڇو ويهي جُهد پتي آهي ۽ سڄي حياتي رولٽي ۾ رولي هيءُ هزارن صفحن جو مواد گڏ ڪيو آهي، صرف صرف اِن لاءِ ته هُن جو سند، اُن جي عام ماڻهن ۽ اُن جي معاشري سان عشق هو ۽ هُن اهو خزانو ڇو جو هيئن جوڙيو هو:

ناصر مرحوم کانئس پڇيو هو ته ”سائين توهان جيئن مٿي ذڪر ڪيو آهي ته تاريخ تي جيڪي توهان ڪتاب ڇڏيا آهن، اُهي فارسيءَ ۾ آهن ۽ انهن کي سنڌي ترجمي ۾ آڻڻ جي سخت ضرورت آهي، ان ڏس ۾ توهان ڪهڙيون ڪوششون وٺي رهيا آهيو.“ پير صاحب جواب ڏنو هو، ”ادا، منهنجي جمار هن وقت چوهٽ ورهيه آهي، جيڪي فارسي ماخذ آهن، انهن جي جيڪڏهن ڇپائڻ جي ڪوشش ڪريان ته منهنجي زندگيءَ جا چند سال ته ڇڏيو اڃا پنجاه سال گهرجن. منهنجو ڪو متن شايع ڪرڻ آهي، اُن ۾ مون تي چار ڪتاب سنڌيءَ ۾ لکيا آهن. مون تاريخ کي نئون موڙ ڏنو آهي. مون کان اهو ٿي نه سگهندو ته انهن ڪتابن جا ويهي ترجما ڪريان. اُن لاءِ ڪوبو شخص تيار ٿئي سنڌي ادبي بورڊ ۽ سنڌالاجي کي انهن ڪتابن جا ترجما ڪرائڻ گهرجن. سنڌ جي تاريخ تي الڳ شعبو قائم ڪرايون. سنڌ جي قديم تهذيب، جيڪا پنج هزار سال پراڻي آهي ۽ جيئن هر ملڪ کي پنهنجين تهذيبن تي فخر هوندو آهي تيئن اسان کي به پنهنجي تهذيب تي فڪر ڪرڻ گهرجي. ان ڪري بالڪل ابتدائي تعليم جي نصابي ڪتابن ۾ سنڌ جي قديم تهذيب، تاريخ ۽ ناليوارين شخصيتن جا ذڪر اڌڪار آڻڻ گهرجن ته جيئن سنڌي ٻار کي ننڍي هوندي کان پنهنجي تهذيب ۽ تاريخ جي ڄاڻ حاصل ٿئي. پر ادا، اسين آهيون پراڻي وس. باقي سنڌ جي تاريخ جا ترجما، سنڌ جي سلسليوار تاريخ لکرائڻ، تاريخ ثقافت ۽ علم جي ٻين ڪيترين ئي شاخن تي تحقيق ٿيل نه آهي. اها تحقيق ڪرائڻ، سنڌ جي قديم تاريخي جڳهين ۽ آثارن کي محفوظ ڪرائڻ قومي فرض آهي. ٻيو ته جيڪڏهن تاريخ کي سنڌيءَ ۾ نه آندو ويو ته اسان جي ماڻهن کي پنهنجي تاريخ جي ڪيئن خبر پوندي ڪيئن سُرَت ۽ جاڳرتا پيدا ٿيندي ۽ ڌارين جا سنڌي قوم تي ٿيل ظلم هن جي نگاهن ۾ ڪيئن ايندا. پنهنجي پراڻي ۾ جيڪو شرافت ۽ همدرديءَ جو فرق آهي، ان جو هڪ کي ڪيئن احساس ٿيندو“

پير حُسام الدين راشدي انهيءَ جاڳرتا ۽ احساس لاءِ جملي ايڪيتاليهه ڪتاب – ٻارهن سنڌي ۾، پنجويهه فارسي ۾ ۽ چار اردو ۾ لکيا. سندس آخري ڪتاب ”ڳالهيون ڳوٺ وٽن جون“ آهي. سندس سنڌيءَ ۾ ٻيو مشهور ڪتاب ”هو ڏوٽي هو ڏينهن“ آهي. ”ڳالهيون منهنجي سنڌ جون“ سندس مقالن، تقريرن، خطن، انٽرويو ۽ هڪ ڪتاب ”تذڪره مشايخ سيوستان“

464 : اسان جو قلم هڪ علم

تي مشتمل آهي، جو غلام محمد لاکي جو سهيڙيل آهي ۽ سنڌي ادبي بورڊ شايع ڪيو آهي. پير صاحب جي ڪتابن ۾ صفحي صفحي تي سنڌ جا ماڻهو سندن رهڻي ڪهڻي ۽ خوبيون ۽ اوڻايون، سنڌ جي تاريخي جاين جڳهين سان گڏ سندن مڙهه مقام وڪريا پيا آهن.

منهنجي خيال ۾ پير صاحب هر هنڌ هڪ ئي ڳالهه ڪئي آهي. ڇاڪاڻ ته سندس اندر ۾ به ماڻهو ته هڪ ئي رهندو هو، جيڪو مؤرخ هوندي به صحافي به هو ڪهاڻيڪار به مفڪر به، سنڌ جي نئين سوچ جو محرڪ، جنهن ڪڏهن به ٻه ڳالهيون نه ڪيون. صرف هڪ ڳالهه: سا آهي بقول پير صاحب جي ته: ”سنڌ جي تاريخ گهڻي آڳاٽي زماني کان شروع ٿئي ٿي، جا حد کان وڌيڪ دلچسپ به آهي ۽ تمام اهم پڻ. پر اها اڄ تائين چڙوڇڙ ۽ بنا ڪنهن ترتيب جي تڙيل پڪڙيل آهي! سنڌيءَ يا ڪنهن ٻي زبان ۾ ڪوبه اهڙو ڪتاب نه لکيو ويو آهي، جنهن کي سنڌ جي تاريخ جو بنيادي خاڪو ڪوئي سگهجي. يعني جنهن مان هن ملڪ جا تاريخي ۽ تمدني حالات هڪ هنڌ معلوم ٿي سگهن. قومن ۾ زندگيءَ جي جذبن ۽ ولولن کي تازي رکڻ ۽ منجهن عملي جوش لاءِ نئين خون پيدا ڪرڻ جو اهم ذريعو قومي تاريخ آهي. قومي تاريخ جي صفحن تي ئي پنهنجن بزرگن جا شاندار ڪارناما آئنده نسلن لاءِ زندگيءَ جو سبق بڻجن ٿا. انهيءَ ئي آئيني ۾ هر قوم پنهنجي ماضي کي بي نقاب ڏسي سگهي ٿي ۽ پنهنجي عروج ۽ زوال جي سببن تي ٿڌي سيني سان غور ڪري پنهنجو مستقبل درست ڪري سگهي ٿي. جنهن قوم وٽ پنهنجي ماضيءَ جي تاريخ اکين آڏون نه آهي، اُن لاءِ سمجهڻ گهرجي ته اها زندگيءَ جي ميدان ۾ عملي محرڪات جي هڪ نهايت اهم وسيلي کان محروم آهي.“ هيءُ ئي سوچ هئي جيڪا محرڪ بڻي ۽ هڪ تحريڪ بڻي.

پير علي محمد. راشدي سنا.س حياتي جي محرڪات تي نظر وجهندي پنهنجي شاندار مضمون ”حسام الدين مرحوم حسام الدين ڪيئن بنيو“ (جيڪو مهراڻ 1997ع واري ”پير حسام الدين راشدي“ نمبر ۾ ڇپيو) ۾ پنهنجي عشق محبت ۽ ساٿ کي هيئن ظاهر ڪيو آهي: ”ما و مجنون هم سبق يوديم در ديوان عشق“ پر اُن سان گڏ پير صاحب جي ڄمڻ کان وٺي، بالڻو جواني، بزرگي جا دؤر، پورهيو محنت ۽ فقرائي لڏي جا ڄاڻاڻا آهن، جن دورن پير حسام الدين کي پيرن ۽ زميندارن جي ٻار مان هڪ نئين سوچ ۽ نئون فڪر رکندڙ انقلابي تاريخدان ۽ مفڪر بڻايو. هو لکي ٿو:

”هڪڙي ڏينهن حسام الدين راند ڪندي منهنجي ڪمري ۾ منهنجن ڪتابن سان ڪٽانڊ ڪرڻ لڳو. مون کيس دڙڪو ڏنو. ’اڙي ڇٽ! تون منهنجن ڪتابن کي هٿ نه لاءِ،‘ هُن مون ڏانهن ڏٺو ۽ هيئن چوندو هليو ويو. ’آءُ ڇٽ آهيان! چڱو ادا!، اُن واقعي کانپوءِ هُن جي طبيعت ۾ وڏو انقلاب آيو. هُن رانديون رهڻ ۽ ڳوٺ جي ٻارن سان زُلڻ هڪدم ڇڏي ڏنو. اڳي کان وڌيڪ منهنجي ويجهو آيو ۽ هر اُنهيءَ شيءِ ۾ دلچسپي وٺڻ لڳ، جنهن ۾ مون کي دلچسپي هئي. ماٺ ميٺ ۾ هر ڪا ڇپيل شيءِ پڙهڻ لڳو. جيڪو به پڙهيل لکيل ماڻهو مليس تي تنهن سان ڳالهه ٻولهه ۾ ڪانه ڪا ڪم جي شيءِ حاصل ڪرڻ لڳو. رات جي ماني ڪاٺ کان پوءِ لائين رڪي ڪجهه نه ڪجهه پيو پڙهندو هو. ڳوٺ ته ڇڏيو سنڌ جي وڏن شهرن ۾ آيا بجلي ڪانه آئي هئي. وري گرميءَ جي مُند ۾ سخت گرمي، گُهٽ ۽ مچر – الامان والحفيظ هُن جي حال تي ترس کائي اسان جي والده مرحوم پڪو کڻي ساڻس گڏ ويهندي هئي ۽ جيستائين هو پاڻ ٿڪجي سُمهي نه رهندو هو، هوءَ اُتان ڇُرندي نه هئي. گهڻو ڪري پيئي صبح جو ٽين ڇئين بجي تائين ويٺا هوندا هئا.“

هو پير حسام الدين راشديءَ جي آخري دور جو ذڪر ڪندي چئي ٿو. ”... آءُ کيس اُن بيماري جي حالت ۾ فلپائن وٺي ويس ۽ پاڻ وٽ ٻه سال رهايو مانس. اُتي به جيئن ئي سندس صحت سُڌري ته بيڪار ويهي نه سگهيو. پنهنجو مشهور ڪتاب ”هوڏو ٿي، هوڏينهن“ لکيائين. اُن ڪتاب ۾ سندس دل جون ڪيتريون ئي ڳالهيون ملن ٿيون جن کي سمجهڻ لاءِ عقل ۽ وقت گهرجي. هيءُ موقعو تفصيل ۾ ويڃڻ جو ڪونهي. مختصر هيءُ ته پنهنجي زندگيءَ جي آخري ٽيهن ورهين ۾ هن ايترو ته علمي ڪم ڪري ورتو ۽ ايتري قدر نوس ۽ بامعنيٰ، جو انسان اچرج ۾ پئجي ويو. فارسيءَ ۾ پنجويهه وڏا ڪتاب لکيائين، سنڌيءَ ۾ ٻارنهن ۽ اردوءَ ۾ چار. سڀئي معياري ڪتاب ۽ وڏي تحقيق ۽ وڏي محنت جو نتيجو. اُنهن سان گڏ هو علمي رسالن جي لاءِ مضمون ۽ تحقيقي مقالا به لکندو رهيو. (سنڌيءَ ۾ ٻه سؤ اردوءَ ۾ ويهه ۽ فارسيءَ ۾ پنج، اخباري مضمون ڪيترائي هزار). هي اُهي شيون آهن جيڪي ڇپجي چڪيون آهن. اُنهن کان سواءِ مرحوم جا لکيل ٻيا سوين اڻپورا مسودا اڃا به پيا آهن، جيڪر انهن تي ڪوشخص ڪم ڪري ۽ اُنهن کي پورو ڪري ڇپائي سگهي. اسان جي اوسي پاسي نالي جا بکيا ۽ نااهل ته ڪيترائي آهن، پر مقصد وارو ۽ محنت سان ڪم ڪندڙ تمام ٿورا نظر ايندا.

شايد ڪه مردى از غيب برون آيد و ڪارى بڪند

”پنهنجي طرفان مرحوم گهڻوئي ڪي ڪري ويو آهي. ڪيترن ئي اٽلپ ۽ قيمتي شين کي تباهه ٿيڻ کان بچائي عام جي اڳيان آندائين. سنڌ جي تاريخ تي تمام قيمتي مواد ڪنو ڪري ڇڏي ويو. هن خطي جي تاريخ لاءِ پختو بنياد رکي ويو آهي ۽ سڀ کان وڏي ڳالهه هيءُ ته هن هتي جي لٽريچر کي مقصديت ڏني.“

”آخر پنج سال مرحوم ڪينسر جي موذي مرض ۾ ڪنجهندو رهيو پر تڏهن به علمي ڪم جاري رکيائين. علاج جي لاءِ ملڪ کان ٻاهر وڃڻ گهريائين ٿي، پر اجازت حاصل ڪرڻ ۾ وقت لڳي ويو. جيسائين اجازت ملي ۽ هو لنڊن پهتو. تيسائين موذي مرض پنهنجو ڪم پورو ڪري ڇڏيو هو. واپس اچڻ کان پوءِ ٿورن ڏينهن ۾ ئي پنهنجي پاڻهار کي وڃي پرتو ۽ مون ستر ورهين جي پوڙهي کي هن ڏکڻ پري دنيا ۾ اڪيلو ڇڏي ويو.“

تو عزم سفر ڪردي رفتي ز برما -

بستي ڪمر خوش شڪستي ڪمرما.

”هن ڌرتيءَ جو هو سرفروش عاشق هو. وصيت ڪري ويو ته کيس پنهنجي والد ۽ والده جي قدمن ۾ نه، پر سنڌ جي قومي قبرستان مڪليءَ ۾ شيخ عبدالمجيد سنڌي مرحوم جي ڀرسان هميشه لاءِ سمهاريو وڃي. اُن کان وڌيڪ عشق ۽ قربانيءَ جو تصور به نٿو ڪري سگهجي. هاڻي قيامت جي ڏينهن هو انهن بزرگن ۽ شهيدن سان گڏ اٿندو جن جو ذڪر هن پنهنجي ڪتاب ”مڪلي نام“ ۾ وڏيءَ محبت سان ڪيو آهي. هن ننڍڙي حياتيءَ ۾ هڪڙو انسان انهيءَ کان وڌيڪ ڪري به ڇا ٿي سگهيو؟ هاڻي سنڌ جو مٿس ڪهڙو قرض رهيو...“

سندرم بزرگ سنڌ جي مهان هستي ۽ سندس ساٿي، سائين ججي. ايمر. سيد، پير حسام الدين راشدي جي آخري سفر تي اُسهن جو ٻڌي، پير علي محمد راشديءَ کي هڪ خط ۾ لکيو هو ته:

”... سڄي زندگي صدمن ۾ گذري آهي. ارڙهن سال نظر بنديءَ ۽

سرڪاري قيد ۾ گذاريا اٿم. آهستي آهستي يار دوست، هڪ

هڪ ٿي جدا ٿيندا، فراق جا صدمو ڏيندا ويا آهن. پر هن صدمي جو

نوع ٿي علحده هو. خبر نٿي پوي، ته ان جي توسان عذرخواهي  
 ڪريان جنهن جو پاءُ الوداع ڪري ويو آهي، يا حسين شاهه سان  
 عذرخواهي ڪريان، جو جيتوڻيڪ فرزند تنهنجو آهي، پر لاڏ  
 ڪوڏ سان نڀايل حسام الدين شاهه جو آهي، يا پاڻ سان غم  
 اوريان، جنهن لاءِ ”وڏي وٽ هٿام ٻاروڇا پنيور ۾“ وانگر حسام  
 الدين شاهه هڪ دوست، پاءُ، غمگسار ۽ پيار جو پندار هو.

برادر حسام الدين جي وفات اهو صدمو رسايو آهي، جو قلم ته رت  
 ڪونه ٿو هاري سگهي، البت جگر زخمي ٿي رت هاري رهيو آهي. سچ پچين  
 ته وڌيڪ سهڻ جي طاقت نه آهي، سو لکڻ بند ڪريان ٿو. عزيزم حسين  
 شاهه کي پاڪر پائي دلآسا ڏج. قبيلي جي جملي پائرن کي منهنجي پاران  
 عذرخواهي ڪج. پر، ارمان اهو اٿم ته پاڻ کي هن غم ۾ دلداري ڏيڻ وارو  
 ڪوبه ڪونه ٿو ڏسان!

غم جو ماريل

غلام مرتضيٰ

پير حسام الدين راشدي اُهي سڀ محفلون ويران ڪري ويو جيڪي  
 حيدرآباد ۾ سندس مان ۾ منعقد ٿينديون هيون، جنهن ۾ ڪيترائي دوست گڏ  
 ٿيندا هئا، جنهن ڪري حيدرآباد جون هوادار شامون وڌيڪ پُربهار ۽ فرحت  
 بخش ٿي وينديون هيون. جيستائين ياد اٿم ته رتزل هوٽل هجي يا فاران،  
 ڊاڪٽرس ڪالونيءَ ۾ جيڪي زينت چنا جو ”زينت هائوس“ هجي يا لطيف  
 آباد ۾ ماهتاب محبوب جو ”ارم نما“ گهر هجي يا بعد ۾ هيرآباد ۾ نواب  
 نوراحمد خان لغاريءَ جو گهر هجي، هيءُ دوست جيڪي سندس همسفر ساٿي  
 هئا. ميٽروپيا مچائيندا هئا: سائين محمد ابراهيم جويو مولانا قاسمي، پاءُ غلام  
 رباني آگرو گرامي صاحب، ڏيپلائي صاحب، شيخ علي محمد، نياز همايوني،  
 ڊاڪٽر الانا، ڊاڪٽر مجتبيٰ جوڻيجو نواب نوراحمد لغاريءَ ۽ خيرپور ۽ سکر  
 کان ڪڏهن ڪڏهن ايندڙ شيخ اياز رشيد پٽي، تنوير عباسي ۽ فتاح  
 ملڪ. ”مهراڻ“ جي ”پير صاحب نمبر“ ۾ عزيزم غلام رباني آگري پنهنجي  
 مضمون ۾ سندس حياتيءَ جي اُنهيءَ رُخ ڏانهن اشارو ڪيو آهي:

”هڪ پيري ڳالهين ڪندي هن مون کي چيو ته ”رباني، چون ٿا ته

قيامت ڏينهن ماڻهوءَ کي وار کان سنهي ۽ ترار کان تڪي پلصراط  
لنگهي پاڻ بچائي، بهشت ۾ پير رکڻو آهي، پر حقيقت ۾ هن دنيا  
جي حياتي ئي پلصراط آهي.“

رباني صاحب ان تي لکيو آهي ته اڄ پير صاحب اسان ۾ موجود ڪونه  
آهي، پر مان ائين سمجھان ٿو ته هو پلصراط تان پاڻ بچائي اڳتي نڪري ويو  
آهي ۽ خدا جي حضور ۾ پنهنجو آڇو آجرو اعمالنامو پيش ڪري بهشت  
برين ۾ داخل ٿيو آهي.

مان اُن ۾ هيءُ واڌارو ڪندس ته پير صاحب پنهنجي حياتيءَ ۾ ايتري  
پلصراطن تان لنگهيو هو جو آخرت واري پلصراط رب کيس معاف ڪري ڇڏي  
هوندي

حسين شاهه راشدي ۽ سندس سڄو خاندان علي رضا سميت، پير صاحب  
جو اُن لاءِ وڏيڪ ٿورائتو هئڻ گهرجي جو حسين شاهه جي شادي سنڌ جي هڪ  
وڏي ۽ نامياري خاندان پير غلام الرسول شاهه جيلانيءَ جي نياڻي سان ڪرائي،  
جنهن حسين شاهه جهڙي ماڻهوءَ کي مقصد کان تڙڙ نه ڏنو. مون حقير کي اهو  
شرف حاصل رهيو هو ته هن ناتي ۽ رشتي کي ڳنڍڻ لاءِ ڪوششون وٺان. ان  
ڳالهه ۾ پير صاحب حسام الدين شاهه طرفان محترم رباني آڱرو مون سان گڏو  
هو ۽ سڄي ڳالهه جو اڪين ڏٺو شاهد آهي. ته ڪيئن مرحوم بيگم زينت چنا  
انهيءَ سلسلي کي اڳتي وڌايو ۽ توڙ تائين پهچايو. لکئي جا ليک آهن. علي  
رضا جي شادي به محترم عبدالله چنا ۽ بيگم زينت عبدالله چنا جي ڏوهتيءَ سان  
ٿي. ماشاء الله کيس پُٽ ٿيو به ڄائو آهي، جنهن جو نالو ”حسام الدين“ آهي.

هيءُ سنڌ جي انهيءَ نسل جي ڪهاڻي آهي، جنهن جي تاريخ اسان  
جي بزرگن پنهنجي رت ست سان لکي ۽ پير حسام الدين راشدي ۽ پير علي  
محمد راشديءَ جو ڪردار انهن بزرگن سان گڏ نروار ٿيو بيٺو آهي. اُميد اٿم  
ته حسين شاهه علي رضا ۽ ٻيا سندس خاندان وارا آئنده پڻ اها پير نپائيندا  
ايندا، جيئن هيءَ نپائي اٿن.

ڏوٽي سا ڏورين، جا جوءِ سُٽي نه ٻڌي  
پاسا مٽي پاھڻين، ڪاهوڙي ڪوڙين،  
وڄا اُت ووڙين، جت نهايت ناه ڪا.

✱

## پُربهار شخصيت

عزيزم حسين شاه راشديء جي ياد ۾

ڪي ماڻهو ماس جا هوندي به ڏاتو هوندا آهن. جيئن ڪي پاري جيان ترڪٽا ۽ وهي ويندڙ هوندا آهن. ڪي وري وڃن جيان تڙڪاٽ ڪندا حياتيءَ جي روشن پهلون تي روشني وجهي، گهڙيءَ پل لاءِ وڃي وري اچي ڌڌڪاٽ سان اوندهه ۾ راه روشن ڪرڻ لاءِ روشني وجهيو وري واري جي انتظار ۾ هوندا آهن.

مون، پاري جيان وهي ويندڙ وزن ۾ ڳرو ۽ چانديءَ جيان چلڪڻو ۽ وڃ جيان اوندهه ۾ روشني ڦهلائڻ وارو هڪ عجب ماڻهو ڏٺو. هو واقعي عجب ماڻهو هو. هو پارو هو ته هو وڃ به هو. پر هو حسين شاه راشدي هو.

پاري جا گڻ گهڻا ته وڃ جا رخ به گهڻا. حسين شاه جا رخ به انيڪ ۽ اڻ ڳڻيا. ڪنهن کي چئبو ته حسين شاه کي بيان ڪر ته هو ڇا آهي ته شايد ائين ڪير به نه ڪري سگهي جو ڇا ڄاڻندو هو ڇا نه ڄاڻندو هو. اها خبر ضرور کيس هوندي يا وري خاوند کي جنهن کيس ۽ هيءُ جهان خلقيو.

ظاهر ۾ هو وڪيل، سياستدان، ڪالم نگار، اديب، سٺو مقرر، سٺو فوٽو گرافر، آرڪيالاجي، انٿروپالاجي جي علم جو ڄاڻو ۽ ٻين ٻن لاجيز کان واقف. ائين چئجي ته هو هر فن مولِي هو. مون کي تازو خبر پيئي ته هن غفار تبسم جو هڪ گيت ڪمپوز ڪرائي، سنڌ تي وي لاءِ پروڊيوس ۽ ڊائريڪٽ ڪيو. اهو گيت هن ماهين هيسپاڻي جهڙي هڪ آرٽسٽ تي ايڪسپوز ڪيو آهي.

“RASHDI'S WORLD” پروگرام مون نه ڏٺو آهي، پر مهتاب راشدي اُن ڏينهن

حسين شاه جي تعزيتي ريفرنس ۾ ان پروگرام جي تمام گهڻي ساراهه ڪئي. هان، توهان مان ڪيترا تعزيتي ريفرنس جي حوالي تي حيران ٿيا آهن. ها سائين، ڪلٿو ملڻو ته ڪڻو حسين شاه پاري وانگر آهستي آهستي ترڪندو لڏندو وهي ويو آهي. وڃ جيان هن دنيا کي ڪن پل لاءِ روشن ڪندو. وَرُورُ روشن ڪندو پئي ويس وسط جا ويس ڪيا. هو جائي اسان وٽ ڪونهي ڪو. شال سندس هيءُ سفر ٻين سفرن جيان سولو ۽ سٿرو ٿيو هجي.

حسين شاه راشدي سنڌ جي تاريخ يا جاگرافي جو ماڻهو هو يا سنڌ جي ادب ۽ ثقافت جو ماڻهو هو يا سنڌ جي ريتن رسمن ۽ ٻولي جو پاسبان هو ڇا به هو پر حسين شاه حسين شاه هو هو پنهنجو وارو وڃائي ويو حسين شاه وڙ وڙ يا روز روز نه پيدا ٿيندا آهن. ڪن ماڻهن جي سڃاڻپ سندن باغ بهار شخصيت هوندي آهي. جي حسين شاه پنهنجي تي اچي ته محفل گل و گلزار ڪري ڇڏي.

حسين شاه محفل ۾ ويٺو هجي - غلام رباني، اياز راشدي مولوي عبدالواحد سنڌي مولانا گرامي، نياز همايوني، مومن مليرائي يا ڪنهن به اهڙي ماڻهو کي ڏٺو جنهن سان محبت هوندي هيس ته سندس طبيعت ۾ هڪ مستي اچي ويندي هئي. پوءِ سامهون واري ۽ هن جي وچ ۾ چرچن ۽ جملن جي جُلهه هوندي هئي. تهڪڙا هوندا هئا ڪير وچ ۾ پوي؟ پر جي حسين شاه سنجيدو ٿئي ته ادب جا واٽر وهائي ڇڏي کيس ورثي ۾ مليل ذات جهلڪيون پسائيندي هئي ۽ شاهدي ڏيندي هئي ته کيس سائين علي محمد شاه راشدي وٽان علم ۽ ٻولي ۽ فڪر جا پنڊار مليل اٿس ته چاچس پير حسام الدين راشدي وٽان تاريخ جا ماڳ ۽ مڪان، ان جي تحقيق ۽ زماني جو فڪر انگيز عملي فلسفو ملي ويو اٿس، جواج هو حسين شاه راشدي آهي.

سندس خاندان جي وڏي پرمهمنوازي هئي، جيڪا خاص طرح پير حسام الدين کان کيس ورثي ۾ ملي هئي. هو ڪلهه اسان وٽ پنهنجون وڏڙن جي سانڍيل قديم نوادرات مخطوطات، شاندار لائبريري ۽ علم ادب جي پنڊار جي محافظ جي صورت ۾ موجود هو ۽ اڄ هو سڄو خزانو ڇڏي راه رباني وٺي هليو ويو آهي! هن پير حسام الدين سان ڪيل واعدا پاڙيا ۽ سندس هر شيءِ سانڍي سندس حال ۽ ماضي کي سانڍيو. هاڻ ڏمياري آهي سندس وارث علي رضا جي، جنهن کي هيءُ قلمي ورثو سنڀالڻو آهي. سندس والده شميم حسين شاه به ان علمي خزاني کي واه جو سنڀاليو آهي. هاڻي اميد ته علي رضا کي همت ڏياري هيءُ جبل جيڏي زندگي گهارڻ لاءِ تيار ڪندي ۽ مون کي يقين آهي ته جلد ٻيو حسين شاه نڪري نروار ٿيندو.



## منهنجو ساٿي منهنجو دوست

شخصيت: حفيظ شيخ

مون ته ائين ڄاتو آهي ته هر ڪا ڄاڻ تجربي سان لاڳاپيل آهي ۽ اها بار جي ڄاڻ هجي، جيڪو بائو جي هائو ۾ خوف کان واقف ٿئي يا ڪٿي وڌي جي ڄاڻ هجي، جيڪو وڏو ٿي خوف سان گڏ اميد سان پڻ روشناس ٿئي ٿو. اسان جو هاڻوڪو ڪهاڻيڪار پڻ تجربي جو محتاج آهي. زندگي جي هج هجان ۾ جنهن به جذبي کان هو آشنا ٿئي ٿو اهو نئين ڪهاڻي بڻجي اسان تائين هڪ پيغام جي صورت ۾ پهچي ٿو اهو جذبو يقيني طور سان نيڪ نيتي ۽ خلوص جي آڌار تي ٻڌل هوندو آهي، ڇاڪاڻ ته هي ڪهاڻيڪار انهي سماج جو فرد آهي، جنهن جي تارازي ڪوت ۽ وٽ پڻ ڪوڙا آهن. همعصر ڪهاڻيڪار منهنجي خيال ۾ ڪهاڻيڪار بڻجي ٿي تڏهن ٿو جڏهن سماجي گهٽ وڌايون مٿس اثرانداز ٿين ٿيون، حفيظ شيخ به انهن ڪهاڻيڪارن مان هو جيڪو ڪي جڳ ته ڌڪاريل رهيو ۽ ڪو وقت وري اهڙو هيو جو سندس رڙ واکن کي ڪنهن به نه ڪنڀو جيتوڻيڪ اسان جي ڪهاڻيڪارن هن دور ۾ مبلغ جو ڪردار ادا ڪيو آهي. شايد ان لاءِ جو سماج سڌارڪ مبلغ هئا ئي ڪونه، يا ٿيندا ئي ڪونه آهن. پر حفيظ يقيناً مبلغ ڪونه هو. کيس لکڻ جو ڌڻيءَ ته هو پر ان سان گڏ سندس خيالن جي پهچ جيتري ٽڪي ۽ ڪٽري هئي، ايتري مون اڏيءَ تي ڌڪ هڻندڙ ڪاٽيءَ جي ٽڪاڻپ به نه ڏٺي هئي. مون پهرين پهرين سندس چرڪ پرائيندڙ ڪهاڻي: ”امان مان اسڪول ڪونه ويندس“ پڙهي، ته مون کي يقين ٿي ويو ته هي انهن چرڪ پرائيندڙ ڪهاڻيڪارن مان نه آهي جيڪي رڳو پيغام پهچائين ٿا، پر حفيظ جي جي هيءَ ڪهاڻي سڌوسنئون ڏس پئي ڏئي ته اسان کي ڪرڻ ڇا گهرجي؟ حفيظ جي لکڻيءَ جو چهاءِ هيانءِ ائين محسوس ڪندو آهي جيئن ڪو ڌڪ ويلي من پريائي ۽ دل ونڊ جي ڪري سندس ڪهاڻي، ”امان مان اسڪول ڪونه ويندس“ هن ترقي يافتہ، منطقي، سائنسي ۽ فلسفي واري دور کي ڪيئن بي حس ثابت ڪري ٿي، اهو پڙهڻ وٽان آهي. اهو سڀ ڪجهه ائين لڳي ٿو جيئن روبات انساني جذبي، خلوص، قرب، محبت ۽ پيار کان آشنا نه هوندو آهي. حفيظ جي

ڏس ڏيندڙ هيٺيون ڇهندڙ ”امان، مان اسڪول نه ويندس“ وانگر ٻارن جي ذهني طرح وڌاڻ جو اهڃاڻ ڏيندڙ سندس ٻي هڪ ڪهاڻي آهي: ”ڀلي پيو ڀاڳ“، ”امان، مان اسڪول ڪونه ويندس“ هڪ ٻار جي ڪهاڻي هئي، ”ڀلي پيو ڀاڳ“ ٻن ٻارن جي ڪهاڻي آهي، پر مون کي لڳي ٿو ته هي انهن سڀني ٻارن جون ڪهاڻيون آهن. جيڪي سماجي ڏاڍائي ۽ اهڃاڻ ڪري بغاوت ڪن ٿا. ڪو نرندي مري وڃي ٿو پر اسڪول نٿو وڃي. ڪي وري معاشي مسئلي حل ڪرڻ لاءِ استاد جي گهران چوري ڪن ٿا، جو سندن نظر ۾ ته هو سرمائي جي علامت آهي. پر حقيقت ۾ سندن ئي ولر جي وٽ آهي ۽ ائين ٻنهي نينگرن جو ڀاڳ ڀلي پوي ٿو: ”ڀلي پيو ڀاڳ“ پوري ٿيڻ سان ذهن وري به ڏک ۽ ڪاوڙ ۾ سڄو زهر ٿيو پوي ۽ تلخيءَ جو احساس ٿئي ٿو. حفيظ شيخ جي قلم جي ڪٽاڻ تڏهن وڌيڪ وڌي ويئي، جڏهن هن هڪ ڪهاڻي ”هزماسترس وائيس“ لکي، جيڪا ايڏي ته ڪٽري ۽ تيز هئي جو حفيظ پاڻ ڪهاڻيءَ جو سبب ٽائيتل ڏنو هو: ”پهرين ڪٽري ڪهاڻي“. مون کيس سماج جي گهٽ وڌاين، ڏاڍاين ۽ ٻارن جي سلسلي ۾ جنهن نموني سان زهر اوڳاڇيندي ڏنو آهي، تنهن مان ظاهر اهوئي ٿئي ٿو ته ان يار به ڄاڻ لاءِ تجربن جي زهر جا پيالو پڙ ڪري پيٽا آهن ۽ وقت اچڻ تي هو اهو زهر اوڳاڇي ٿو ۽ اسان کي خبردار ڪري ٿو ته ان زهر کي اول ته نه پيئو جي پيئو ته سقراط جي زهر جي پيالي وانگر پيئو. حفيظ سڄي جمار حق پرستي ۽ سچائي لاءِ ويڙهه جاري رکي، ان سان گڏ پيار محبت جي رُج ۾ جيئن روح روليو هو تيئن پڙهندڙ کي به انهيءَ رُج ۾ رلائيندو رهيو. حفيظ شيخ جي اهڙي جذبي جو ڏيکاءُ وڌيڪ پستو هجي ته سندس ”آتم ڪهاڻي“ جا چنڊ ورق پڙهجن. هيءُ آتم ڪهاڻي مختصر هوندي به طويل آهي. ڪو ماڻهو پنهنجي باري ۾ ايترو سڄو ۽ ڪرو ٿي سگهي ٿو اهو پسڻ لاءِ سندس ”آتم ڪهاڻي“: ”سليا ڪنهن نه سوال“ اسان کي هڪ اهڙو فرشتو پساڻي ٿي، جيڪو هن ڌرتيءَ تي اچي ڪريو آهي ۽ ويڳاڻو ٿيو در سڄ ۽ حق جا ڏس پيو ڏي سندس انهن ڏسن پندن اسان کي هميشه اُهي ڏينهن ڏيکاريا جو اڄ به، سندس ڏسيل واٽ وٺيو وڃن پيا ۽ لڳي ائين ئي پيو ته حفيظ وانگر اسان جي حياتي به مختصر آهي، پر وٺي پڄاڻان به ماڻهو اسان کي گهٽ، پر حفيظ کي وڌيڪ ياد ڪندا جو سچ، حق، قرب، پيار ۽ امن جو دڳ سڌوسنئون ڏيکاريندڙ اهوئي شخص هو جنهن سنڌي ڪهاڻيءَ ۾ تڪاڻ ڪٽاڻ، جي آندي ته ايتري جو وهه جامت به کٽيو وڃي. جي امن، پيار قرب جي ٻولاچاري ڪجي ته اڄ به حفيظ جا مصريءَ جهڙا ٻول و سرن ٿئا.

❖

## جیل جي هڪ رات

### حفیظ شیخ جي یاد ۾

جیل جون یادگیریون به عجیب آهن، کي وسریل یاد اچيو وڃن، ڪن دل تي اُڪریلن کي به میسارڻو پوي ٿو. حفیظ انهن ماڻهن مان هو جنهن کي مون جیل وڃڻ کان اڳ دل تان میسارڻ جي ڪئي هئي، پر جیل وڃڻ کان پوءِ هو چٽي نقش وانگر دل تي اُڪرجي بیٺو. مون هن کي تکلیف ۾ یاد ڪيو ٿي. ڇاڪاڻ ته سندس عادت هئي ته تکلیف ۾ کلندو ۽ تڙندو هو خوشيءَ جي گهڙين ۾ خاموش هوندو هو. سندس کي ڳالهيون دل تي جڏهن چڙهي اينديون هيون، تڏهن مان ڪن یارن کي حفیظ جي باري ۾ ٻڌائيندو هوس. اُن جواثر انهن ایترو ته ورتو جڏهن مان سنڌ ۾ هلايل ادبي هلچل تي ڪجهه لکڻ وڃس ۽ اُن ۾ نمایان شخصیتن کي ورقن تي آڻڻ شروع ڪیم. تڏهن هنن ڏٺو ته حفیظ تي لکڻ مهل منهنجو قلم نهايت ئي پُرخلوص ۽ اثرائتو هو. اُن تي ڪنهن یار چيو ”حفیظ ایڏو ته اهم ڪونهي، جيڏي تون کيس اهمیت ڏين ٿو.“

ان تي مون کيس ورائيو هو ”حفیظ نه رڳو مون لاءِ اهم آهي، پر هو سڄي سنڌ لاءِ اهم آهي. جڏهن هو نه هوندو ته، سنڌ هن لاءِ واجهائيندي“

اڄ اسين سڀ حفیظ لاءِ واجهائي رهيا آهيون. حفیظ اڄ سنڌ ۾ ڪونهي، پر سندس قلم جي تڪائي، ڪڙائي ۽ رواني سنڌي ادب جو ٺڪ آهي. سندس ڪهڙيون ڪهاڻيون یاد ڪجن، ڪهڙا ادبي خط یاد ڪجن، ڪهڙيون صلاحون، ڪهڙا رايو، ڪهڙيون ڪوششون یاد ڪجن، هو نسورو ”یادگیری“ آهي، جيڪا اسان جي سڀني ۾ وڙهنيو ويئي آهي. سندس وفات کان پوءِ ساڻس هر لاپرواهي ضمیر کي جڪڙيو وڃهي.

مون کيس جنهن نموني ۾ به یاد ڪيو اُهو منهنجو ذاتي سرمایو آهي، اڄ مان ان سرمایي جي سڀ کي اوهان آڏو کوليان ٿو.

هي به اکر حفیظ جي حیاتي ۾ جیل ۾ هڪ رات جو جهڪي روشنيءَ ۾ لکيل آهن. پر سندس یاد جو ڏيئروان وقت به مون وٽ روشن هو ۽ اڄ به روشن آهي. حفیظ شیخ جيترو قد جو ننڍو رنگ جو جهڪو اوتروئي ذهني طور

بلند ۽ من جو روشن ماڻهو. سندس ملاقات جيڪي زينت چنا وٺ تي، کيس مون اتي ڊاڙون هڻندي ڏٺو. سندس بعد ۾ ٿيل ملاقاتن مون تي اهو ظاهر ڪيو ته، سندس انهن ڊاڙن ۾ به معنيٰ ۽ ڪا حقيقت آهي.

هڪ تيز ۽ تڪو ڪهاڻيڪار سندس قلم ۾ تڪاڻي، ڪڙاڻي، مس جي جاءِ تي پريل آهي. سندس لکيل ڪهاڻيون ۽ Confessions سندس ڪردار جو آئينو آهن. رک رکاءِ جو اصل ڪونه. ياريءَ جو جيترو سولو، اوترو ڏکيو پئي ڪي ايترو ستائيندو. ايترو ستائيندو جو جيڪر ٻيو ياري ڇڏي پڇي وڃي. پر اوتروئي تڪليف ۽ ڏکائون برداشت ڪرڻ لاءِ تيار. وقت پيو ته جيڪي هوندس، حاضر ڪندو. سير ڪپيو ته سير به حاضر.

سندس ياريءَ مان يار خوش نه آهن، پر آءُ سندس ذهن ۽ ڪردار سان پيار ڪيان ٿو. هو لاجواب ۽ لازوال انسان آهي، کيس سمجهڻ لاءِ انساني اک ڪپي. منجهس اوڻايون به جام آهن، پر پنهنجي اوڻاين جي گل پريان پيئي وانگر اڳيئي اوڻايون ڳائيندو وڃائيندو ايندو. سندس گهاٽا يار سندس منهن تي هڪڙا، پرڻت ٻيا... خبر هوندي به خوش ۽ انهن سان اهڙوئي اهڙو.

مون سان سندس ياري آهي، پر پري جي. قرب آهي، پر پري جو پر مون لاءِ پروڙ ۽ پرک ايتري ته ويجهي اٿس، جو آءُ به پاڻ کي ايترو نه سڃاڻان، جيتروئي هيءُ جيو منهنجي جيون جو جيءُ ۽ وٽ جاڻي.

وقت پٽاندڙ سندس هلت کيس پائيندڙن کي مايوس ڪيو پر مون کي اميد آهي ته هو ضرور موتي ايندو جو سندس ماڳ هي جيگل ڌرتي آهي ۽ ان سان هن جو پيار آهي. جذباتي نه ظاهري نه شاعرانه پر Most Realistic جنهن ۾ مون کي سورنهن آنا يقين آهي ۽ سندس تحريڪ لاءِ تحريڪ ۾ ڪم ڪندڙن لاءِ ظاهر ڪيل حقيقت پسندانہ نظرين اڳتي هلي پنهنجو پاڻ سچ ۽ نسور سچ ثابت ڪيو آهي.

هو جيترو مقبول افسانہ نگار آهي، اوترو ادبي حلقن جي غير پسندیده شخصيت به آهي. اُن لاءِ ذميوار سندس ويجهي حلقائي آهن، جن ڪنهن وقت کيس ياريءَ ۾ جڪڙيو، هاڻ کيس بدنام ڪرڻ جو سونو ڪنيو آهي. منهنجي نظر ۾ هو Group Rivalry جو شڪار آهي، جيڪا ادبي حلقن ۾ عام آهي.

تنهن هوندي به سندس چهر تي بشارت، دوست ۽ دشمن سان هڪ جهڙو ملڻ، سندس، عظيم انسان هجڻ جي علامت آهي. هيءُ تحرير لکڻ وقت پاڻ فئملي پلاننگ جو ضلعي آفيسر آهي.

✱

## فخر لائق سائين ۽ ق شيخ

ع.ق شيخ کي آئون ادب ۽ مصوريءَ جي دنيا جو 'هيرو' تصور ڪندو آهيان. جنهن لڳ ڀڳ اسي ورهين جي ڄمار تائين، ادب ۽ آرٽ سي ميدان ۾ هر محاذ تان جدوجهد ڪري، پنهنجي فن جو علم بلند ڪيو ۽ اساميائي ماڻيندو رهيو. فن جو محاذ هجي يا ڪهاڙيءَ جو آئون گواهه آديان ته هن پنهنجي فني شهپارن ۽ بهترين ڪهاڻين جي ذريعي رڳو ميدان ملهايا ۽ سرخرو ٿيندو رهيو. ڪيڏي نه خوشيءَ جي ڳالهه آهي ته، ع.ق شيخ صاحب جا پوئتي وڌي فخر سان پنهنجي وڏي ۽ سنڌ جي عظيم فنڪار ۽ اديب جو ڏينهن، پنهنجي ليکي، دل جي تسڪين لاءِ ملهائي رهندا آهن. ۽ ان لاءِ آئون هن جي خاندان کي شاباس ٿوڌيان.

ع.ق شيخ صاحب بابت جيتري قدر منهنجو مشاهدو آهي هو هڪ سادو سڀاءُ انسان هو. بظاهر سنهڙو سيپڪڙو پر انهيءَ ڪمزور ۽ نحيف جسم ۾ هن وٽ وڏو فڪر ۽ فن هو ۽ ان حد تائين هو جو ڪهاڙيءَ ۽ مصوريءَ ۾ مسلسل مصروف رهڻ جي باوجود، هن وٽ چوڻ ۽ ڪرڻ لاءِ اڃا گهڻوئي ڪجهه هو. هن جي شخصيت هڪ مڪمل فنڪار جي شخصيت هئي ۽ هن اڃا گهڻو ڪجهه ڪرڻ پئي چاهيو. اي ڪاش! ڪو اهڙو ادارو هجي ها، جيڪو هن جي اندر ۾ موجود سرمايي مان پورو پورو لاڀ ماڻي ها، ته اڃا به گهڻو ڪجهه... جيڪو هو پاڻ سان ڪٿي هليو ويو اهو به اسان وٽ محفوظ ٿي وڃي ها.

منهنجو ويساهه آهي ته قوم پنهنجي مفڪرن، مصورن، قلمڪارن سان سڃاڻي آهي ۽ انهن جي ڪري ئي قوم سڌرائڻ جو حق رکندي آهي. جيڪي قومون پنهنجن مشاهيرن کي وسارينديون آهن، اهي پاڻ تاريخ کان وسرنديون وينديون آهن.

يقين سان توڻو ڇوان ته ع.ق شيخ هڪ وڏو فنڪار هو ۽ رهندو ۽ مون کي هن جي پايي جهڙو آرٽسٽ ويجهڙائيءَ ۾ ڪوبه ٻيو نظر نٿو اچي. مون

کي خوشي آهي ته هن سان گڏ مون کي ڪم ڪرڻ جو موقعو مليو هو. منهنجي ڪهاڻين جي مجموعي 'ويريون' جو ٽائيتل پڻ ع.ق شيخ صاحب نهايت محبت سان مون کي ڊزائن ڪري ڏنو هو. گڏوگڏ پبلڪ اسڪول جي ڪيترن مئگزينس کي به پاڻ ڊزائن ڪيو هئائون.

ع.ق شيخ صاحب، صرف هڪ شخص هڪ آرٽسٽ جوئي نه هڪ اداري.. هڪ دور جو نالو پڻ آهي. جنهن جي خدمت کي سنڌ ڪڏهن به وساري نٿي سگهي.



## آء. ايم لال پشپ

هيءَ لعل به عجيب قلندر ماڻهو هو! سندس لکڻيون، ڪتاب، ڪتابن جا عنوان، سندس شخصيت سڀ عجيب ۽ حيرت ۾ وجهندڙا هُئا. پاڻ انهيءَ عجيب پٽي کي پسند ڪندو هو يا هوائين پاڻ اهڙو ٺهي ويو هو۔ عام ماڻهوءَ کان الڳ، هڪ ٻيءَ دنيا جو ماڻهو. مون سندس ڪتاب پڙهيا هئا، پر ڪيا هئا، پر مون کيس ڏٺو ڪونه هو.

شايد اهو اپريل 2004ع هو جو اسان ڪجهه اديب ڪانفرنس سانگي انڊيا ويا هئاسين. پهرئين ئي ڏينهن ڪانفرنس هال ۾ هڪ گرتي پاڄامي ۾ شخص ڦريو پئي. ڦري گهري منهنجي پاسي ۾ آيو. واقفيت ڪرايائين. ”آءُ ايم لعل پُشپ...“ بيٺي پير مليو ۽ هليو ويو. ماني تي وباسين ته هيءُ شخص وري ڦري آيو: ”آءُ ايم لعل پُشپ...!“ مون مُر کي کيس وري هٿ ڏنو. هو هٿ ڏيئي هليو ويو. شام جو چانهن تي به ائين ڪيائين. ڏٺم ته سنڌ مان آيل هر هڪ اديب سان ائين ئي پئي واقفيت ڪرايائين: ”آءُ ايم لعل پُشپ...“

ڪانفرنس هلندي، ناولن واري سيشن ۾ هُن منهنجي راءِ سان اختلاف ڪندي، سنڌ جي سڀني ناولن ۽ اُنهن جي ليکڪن کي لويو. هُن جو آواز بلند کان بلند ٿيندو ويو. هُن لاءِ ماهتاب محبوب، غلام نبي مغل ۽ ٻيا ڪيترائي ناول نگار ليکڪن ۾ جڻ شامل ٿي نه هئا. هُن سان الڳ تفصيلي ملاقات ٿي نه سگهي. اهو 2005ع جو اهڙوئي مهينو هو جو سنڌي اديب ۽ فنڪار تمام گهڻائيءَ ۾ هڪ دفعو ٻيهر انڊيا وباسين. بمبئيءَ (الائي مُمبئي) ۾ نند جوڀريءَ وٽ لعل پُشپ سان سٺي ڪچهري ٿي. هيءُ ٻيو لعل پئي لڳو. سندس گفتگو ۾ ڌيرج هو. ڪاوڙ نه هئي. هُن ڪيترن ئي ليکڪن ۽ منهنجي لکڻين تي ڳالهايو. هُن ڪيترين جي شخصيت تي به ڳالهايو. هُن جي ڳالهائڻ ۾ جيڪي دليل هئا، اُهي اڳين ڏنل دليلن کان وڌيڪ هئا. مون هن محفل ۾ سندس اندر هڪ ٻيو شخص ڳولي لڌو جيڪو پنهنجي پاڻ کي

رَد ڪري پاڻ سان جهيڙيندي گذاري ٿو ۽ ائين هر پيري نئون ”لعل“ سامهون اچي ٿو.

سندس ڪتابن جا موضوع عجيب هوندي به عام ماڻهوءَ جي زندگي مان ڪنيا ويا آهن. سندس حياتيءَ جا آتم ڪٿائي ڀاڱا هڪ عام ماڻهوءَ جي حياتيءَ جو احوال آهي. هن ۾ ڪوبه (Angryman) ڪونهي. هُو صرف پنهنجي پاڻ سان جهيڙيندڙ شخص ضرور هو. پر هُو هڪ سُٺو ڪهاڻيڪار ناول نگار ۽ هر فن مولِي ليکڪ هو.

هو سنڌي ادب ۾ هڪڙوئي ”منفرد“ لعل پُڻپ هو. مان سمجهان ٿو ته تڏهن ئي هُن کي بار بار سڃاڻپ ڪرائڻ جي ضرورت پيش ايندي پئي رهي ته مون کي سڃاڻو: ”آءِ ايم لعل پُڻپ...! هُو ائين چوندي انبار ڪتابن جا ڇڏي ويو آهي تـرانهن ڪتابن ۾ به ”لعل پُڻپ“ موجود آهي، پر ڪير کيس ڳولي؟



## تنوير - عجيب فقير

يادگيرين جي انبار مان هيل نڪرڻ ڏاڍو ڏکيو ٿي پيو آهي!.... يادگيرين جا اهي سلسلا هيل درد جا طويل سلسلا بڻجي ويا آهن!... کير ٿر جبل جي اڻڪت ٽڪرين ۽ چوٽين کي ڏسي ڪيئي دفعا سوچيم ته جيڪر اهي چوٽيون، اهي ترايون، ٽپندو وڃي ڪنهن توڙ تائين پهچان!... هر سفر ۾ ڪڏهن ’مول‘ وٽ مھڙ ۾ هجان ته ڪڏهن ’ڪرچات‘ وٽ پهچان!... ته چون ته هيءُ وچ ناهي. سڄو دادو ضلعو ٽپي ويس، پر اهو ئي پرڻت. نه جبل کي ڄاڻي سگهيس، نه ان جي سوکھڙي کي ڏسي سندس ڪو درد پلٽ پيو!

يادگيرين جو سفر به جبل جهاڳڻ آهي. ويچارِي سسئي ته هڪ دفعي سان جبل جهاڳيندي، وڃي جبل پيڙي ٿي، ۽ پناهه به کيس جبل ڏئي. اسين پل پل جبل جهاڳيون ٿا، اهي پل وري يادگيريون بڻجي سڄي حياتي سُڪ سمهڻ نٿا ڏين. ڪهڙي پاسي وڃجي...؟ ڪهڙو پاسو ورائي ننڊ ڪجي...؟ شايد تيستائين اهو وڪ وراڪو سمهڻ نه ڏيندو جيستائين ماڻهو سڌو سمهي ۽ زير زمين هليو وڃي. ائين دشتِ جنون وارو هيءُ سفر پورو ٿئي ۽ ’ون ايڪٽ پلي‘ جي ڊرامي جو ڊراپ سين ٿئي!...

هڪ ڪتاب مان ڄاڻ ملي هيم ته انگلينڊ جي ڪنهن شاعر ”Albatross“ پکي جو ذڪر ڪيو آهي، جيڪو خوش قسمتيءَ جي علامت سمجهيو ويندو آهي. پکي ديو مالائي داستانن مان اڏامي نڪري ٿو ۽ ڏکڻ قطب ۾ اُڏامندو رهي ٿو. هڪ دفعي مسافرن جي پريل پيڙيءَ جي سامهون نظر اچي ويو ۽ ملاحن هڻي انهيءَ پکيءَ کي ماري وڌو! سڀ مسافر ويچارا ڊڄي ويا ته ڪٿي آسماني قوتون ناراض ٿي ڪين سزا نه ڏين. سائين! پکي ته پکي هوندو آهي: ”Albatross“ هجي يا هُما، ڪوئل هجي يا بلبل، يا سوچ جو پکي \_ آزاد هوائون سندن مُرڪ ۽ خوراڪ، ڪير انهيءَ کان ڪٿي؟ اياز جڏهن لکيو:

عشق عقاب، پکي پرڏيهي، جهڙپ ڏئي ٿو جهتي،  
ڪير انهي کان ڪٿي!

تڏهن ئي خبر پيم ته عشق به هڪ پڪي آهي. ٿي سگهي ٿو ته  
 "Albatross" اهو خوش قسمتيءَ وارو پڪي هجي، جيڪو اڄ به اڏامندو وڃي ٿو.  
 ۽ جهڙپ ڏيو جهڙي وٺي! ڪنهن اڄ تائين انهيءَ کان کٽيو آهي؟  
 اهو عشق ڀلي پيڇان هجي يا عشق تپان، ازلي هجي يا ابديءَ هيءُ  
 ڪائنات سان عشق، هيءُ ڌرتيءَ ۽ ان تي رهندڙ رهواسين سان عشق \_ سڄي  
 دنيا لاءِ پرڪشش عمل آهي، ته وري هيئن به آهي:

عشق جي راهن مٿي ڪاوا آيا،  
 تون نه هل، تنهنجو صبا جهڙو خرام،  
 تون نه ڪل، جان بهاران! تون نه ڪل،  
 هر طرف آهي گلن جون، قتل عام!  
 امداد حسيني انهيءَ ئي نظر ۾ اڳتي هلي چوي ٿو:

جيڪڏهن توکي ائين آهي قبول،  
 اڄ ته زنجيرن جا نغما چيڙيون،  
 عشق جي راهن مٿان مُرڪي هلون،  
 راهه کي رنگين ڪريون جسم سان!

سمجهڻ ۾ ائين اچي ٿو ته هيءُ عشق جو پڪي نه ڪو ڏکڻ قطب ۾ رهي  
 ٿو نه اتر قطب ۾. هيءُ هر دل جي اندر وسي ٿو ۽ جيڪو ان کي زندهه رکي ٿو  
 اهو ئي دنيا جي هر جذبي کا آشنا آهي. هو خوش قسمتيءَ جي علامت بڻجي،  
 کيس دشتِ جنون مان به پار ڪرائي ٿو. شل هيءُ پڪي "Albatross"  
 يا "هما" وانگر ڪنهن جي مٿي تي وڃي ته سڀني ائين ڪيئي مفڪر،  
 شاعر، اديب، ڏاڏا سڌون ڪندا ويا، پر هيءُ پڪي جي ڀل لاءِ آيو به هوندو ته  
 پوءِ سوچ جي اڏام کان مايوس ٿي ڪنهن ٻئي وٽ وڃي ويٺو هوندو. ائين  
 ڪئين پڪي انسان جي فڪر سان گڏ سرگردان رهيا هوندا. ڪٿي پرڙا  
 ڪوهي ڦٽڪي مٿا به هوندا، ڪٿي ڪن ڪين ڪٿي سڀني سان لاتو به هوندو.  
 جن ڪٿي سڀني لاتو آهي امر ٿي ويا. سندن ڪيئي خيال، ڪيئي فڪر،  
 ڪيئي گيت اڄ به ڳائجن پيا \_ جن اهوئي پڪي ٻولي پيو. سندن اکر اکر مان  
 ڌرتيءَ سان عشق، ماڻهن سان پيار حق سچ سان عشق ۽ حسن و جمال سان  
 عشق جا ٻه ٻه ٻول ٻُرن ٿا. انهن انمول شاعرن ۽ مفڪرن سان لاءِ عشق جا  
 اسان جو ڏام هڪ علم: 48

ڪيترا نه داستان ڇڏيا آهن. ڪن جا ڪن ورق ورايا پر ڪن ته مورڳو  
سندن ڪتاب ئي نٿي ڇڏيا.

شاه سائين جنهن روايت جو امين هو اها عشق جو اهو درجو هو. جت  
اچي دنگ ٿيو هو:

سر ڏونڊيان ڌڙ نه لھان، ڌڙ ڏونڊيان سر ناه،  
هٿ ڪرايون آڱريون، وٿا ڪڇي ڪانه  
وحدت جي وهان، جي وٿا سي وڌا!  
سچل عشق جي حد ڪڍي نروار ڪئي:  
جي هجين عاشق تہ برسر مينهن محبت جو وساءِ  
ساه جو سانگو ڪرين تان پير هن پڙ ۾ نه پاءِ

مون ”آري اچين شال“ ۾ لکيو هو ته:

”...سرمڊ هجي يا شاه عنايت هجي، لطيف هجي يا سچل، اهي وقت ۽  
تاريخ جو اهڙو پڙاڏو آهن، جواج به سندن فڪر کي وقت جي ضرورت سمجهي،  
سند جو ماڻهو اهو فڪر، اها سوچ پنهنجي ڪري اها وات ونڻ چاهي ٿو جيڪا  
کين حق، سچ، پيار محبت ۽ امن ڏانهن نڀي. سرمڊ، شاه عنايت ۽ ٻين صوفين  
تي جيڪو ملڪ ۽ ماڻهن جو بار هو ان کان وڌ لطيف تي پيو جو هو انهيءَ دور  
تائين ڏاڍ، ڌمر، بدامني، قتل ۽ غارتگري ڏسندو رهيو. هو وڌيڪ باغي هو انهيءَ  
سماج کان، جيڪو ناانصافي، مذهبي مت پيد، ڪوڙ ۽ ڪپت تي بيٺل هو. هن  
آدم جي ڪهاڻي اصل ۾ سمجهي هئي، جتان شروعات ٿي هئي.

الف مؤن آدم ٿيو ڪري هنگاما هل،  
هندو مومن سو ٿيو ڀول نه بئي ڪنهن ڀل،  
خلق الاشيا فهو عينها ايهو آڻ عمل،  
تج گلابي گل، مر مارينئي منصور جيان.

ههڙي صوفي فڪر ۽ شاعريءَ ته عجيب رنگ ڪري ڏيکاريا. انهيءَ  
روايت جي پوئواري ڪندي خاص طرح سنڌي ادب جي ”جايد شاعري“ جو  
دور اچي ٿو. هن شاعري به کين ”سوريءَ سزاوار“ ٺهرايو پر هو چوندا هئا:

تو وري حسن کي پهري ۾ لکايو آهي،  
تو وري عشق تي الزام لڳايو آهي:

تو وري ظلم کي مهمان بنايو آهي،  
تو وري زندهه ضميرن کي ستايو آهي!  
(شمشير الحيدري)

جديد سنڌي شاعريءَ جا ڪيئي سرموڙ شاعر پنهنجي ذات کي هر ويلي  
جڏهن حق ۽ سچ کي اتر ڪيو ۽ سچ ڀڄي ائين پئي لڳو ته هتي ته ڪيئي پيغمبر  
نڪري پيا هن سنڌ جي ذهني ۽ فڪري آجپي ۽ رهواسين جي ڏک سک ۾  
ڀاڻيوار ٿيڻ لاءِ 1955ع کان پوءِ سنڌ سڄي پڻيت بڻجي پئي! تنوير انهن پيغمبر...  
شاعرن جي ست ۾ شامل هو. ايان شمشير، نياز گدائي، بردو، امداد، تاج بلوچ، قدر  
شهباز، فتاح، سرويج، منشي، پروانو، استاد ۽ ٻيا ڪيئي ساڃهه وند ۽ بي باڪ وٽيا  
ٿي ڳلي ڳلي حق ۽ سچ جا گيت ڳائيندا، تنوير ڪنهن ويلي لکيو هو ته:  
”...سچ ڪڏهن مارئي ٿي ڪوٽ ۾ ڳوڙها تو ڳاڙي ته ڪڏهن سسئي  
ٿي ڏونگر تو ڌاري هر دور ۾ ’سچ‘ ۽ ’ڪوڙ‘ ٻه مختلف طاقتون هڪ ٻئي سان  
پئي ٽڪريون آهن ۽ هر وقت جي شاعر ’سچ کي سهارو پئي ڏنو آهي...“

ڪنهن جا ڪنهن جا لڙڪا گهان؟  
هر ڪنهن جي اک آهي آلي!

اهڙي ڪا به نه دل سنڀران،  
جيڪا آ دردن کان خالي!

هرڪو هانءُ چپيل چيپاڻيل،  
هرڪو روح ٻٽيل ٻوساڻيل،  
سُڪ جو نڪري سچ ڪٿان؟  
چئني پاسي آهي جيڙبالي!

(”روح رهاڻ“ سالنامو 1967ع)

انهيءَ شاعر جڏهن لکيو هو:

هرڪو ماڻهو موتيءَ دائو،  
هر ڪا دل هيرن جي ڪاڻ،  
چاڻي ڏس، ته سهي اڻ چاڻ

هر ڪا دل درياھ، ٿو جنهن ۾ چوليون ماري پيار  
هر ڪو سينو سمنڊ، تري ۾ جنهن جي ڪٽي اسرار:  
هر ڪو من مڪڙ جو چاٽو هر چهرو آهي چانڊاڻ:  
هر ڪو ماڻهو موتيءَ ڍاڻي  
هر ڪا دل هيرن جي ڪاڻ!

(روح رهاڻ، آڪٽوبر 1963ع)

ته سنڌ سڄي ”هيرن جي ڪاڻ“ بڻجي پيئي هئي. ماڻهن جو هر ماڻهو  
منجهه ويساھ ٻڌجي پيو ۽ سنڌ جي اندر ڏاڍ، ڌم ۽ دٻاءُ واري ماحول ۾ ڇڻ ته  
ڏڌ مڪڙ جون نديون وهي ويون. هن شاعر جون تمثيلون ئي عجيب هيون!  
هونئن ته ”تنوير“ عجيب هو ۽ عجيب ٿيڻ لاءِ سندس جتن جاري رهيا. پيار  
حاصل ڪرڻ لاءِ به سندس نظريو پنهنجو هو. ماڻهي ۽ سدوري ٻار جيان  
هڪ وڏو شاعر...! سندس هن نظم جو عنوان هيون ”جيڏو تنهنجونانءُ.“

ڏس ته ڪهڙو عجيب فقير آهيان،  
نه صدا ئي ڪيان، نه سئن هٿان.  
اوچتو بي سبب بنا مقصد،  
اچي بينس مان تنهنجي در اڳيان  
نه ئي جهولي جهليان توهان پنهنجي،  
۽ نٿو پانڌ تنهنجو ئي پڪڙيان،  
بس رڳو چپ ڪري ۽ چپ ٻوٽي،  
تو نماڻين اکين سان توڙي تڪيان.  
نه صدا ئي ڪيان، نه سئن هٿان.  
ڏس ته ڪهڙو عجيب فقير آهيان،  
بيهي سوچيان توهان کي دان ملي،  
اڻ ميو پيار تو وٽان پايان،  
آس دل ۾ رکي وڌي آيس،  
اڻ گهريو دان تو وٽان ماناي،  
اڻ ميو پيار توکان پائيندس،  
جي نه ڪجهه ملندو مون کي چپ چاپ،  
وات پنهنجي وٺي هليو ويندس،

آس تومن مگر ڪا ڪيئن لاهيان،  
نه صدا ٿي ڪيان، نه سڻ هٿان.  
ڏس ته ڪهڙو عجيب فقير آهيان.

(روح رهاڻ، اپريل 1960ع)

اسان جا اهي شاعر ايڏا ته نمائا ۽ پيار جا سڪايل هيا جو سندن لهجي  
۾ ڪٿي به Agreesiveness ڪانه هئي، سواءِ ڏک ۽ درد جي. ”نياز“ همايونيءَ  
جو هيءُ نظم ڏسو:

زندگي تو لاءِ ليلائي ٿي ٻاڏائي ٿي تڙٻائيم ٿي،  
تو سواءِ اي ساهه جا سينگار دنيا کي ٿي پئي ٺڪرائي دل.  
تون ائين آئين ڀرين هن دل جي وستي ۾ ڪهي،  
ڄڻ ته ويراني ۾ خوشبو ڄڻ خوشي تنهائي ۾.  
مان ائين المست ٿي ويس پيار تنهنجي ۾ آلا،  
بوند جيئن برسات ۾ خنڪي جيئن سرهائي ۾.  
زندگي بڻجي نه شل سسئي جا سور ۽ آس مومل جو ڏهاڳ،  
پيار ڪرڻو آه پر ان جي نتيجي کان ٿي گهٻرائي دل.

(روح رهاڻ، جولاءِ 1960ع)

”تنوير“ انهيءَ پيار ۽ محبت جي جذبي کي ايترو سمجهيو ٿي، جو  
سندس هيءُ غزل ”روح رهاڻ“ (جون 1960ع) ۾ ڇپيندي لافاني لڳم:  
سندس اندر جي اڇل تڙ ڏسو ۽ انساني پيار ۽ محبت جي معراج کي ڏسو:

اسان کي نه ڳوليو اسان کي نه ڳوليو  
اسان دور ناهيون، اسان دور ناهيون،  
پراوا ته ناهيون اوهاڻ جا ٿي آهيون،  
اسان ڏي نهاريو اسان کي سڃاڻو.  
رڳو هيءُ خبر آ اوهاڻ ۽ اسان کي،  
هتي پيار ونڊڻ جي لاءِ آيا آهيون.

”تنوير“ جي سموري شاعريءَ ۾ ڇپي ڇپي تي ڪونه ڪو نياپو، ڪونه  
ڪو سنيهو (Message) موجود آهي:

اسان جو قلم هڪ علم: 485

بدلائي ڇڏيندي هيءَ دنيا او پرين توکي،  
 جي تو کري همت هن دنيا کي نه بدلايو!  
 تنهنجو ته بهارن تي ڪو حق به نه آهي جو  
 ڪنڊن سان ڪڏهن پي تو آ پاند نه اٽڪايو!  
 مهربان ته سڀ آهيو همزيان به ٿيو هاڻي،  
 دوستي جو حق يارو ائين ادا ڪيئن ٿيندو؟

”تنوير جو وڏي پر وڏو پيغام پراڻي پریت جي ناتن کي وڌيڪ مضبوط  
 ڪرڻ لاءِ هو جيڪو اڄ به موضوع جي لحاظ کان وڙندار ۽ هيٺن سان  
 هنڊائڻ جهڙو آهي.“

”هيءُ منهنجو چمن، هو تنهنجو چمن.“  
 هيءَ رات جي راڻي، هو سوسن،  
 هي آهي گلاب ۽ هو سنبل،  
 هي منهنجو چمن، هو تنهنجو چمن،  
 هي تنهنجا گل، هو منهنجا گل.

پر تنهنجي باغ جي ڀت اُڪري،  
 خوشبو مون ڏانهن اچي هر دم  
 ۽ منهنجي باغ جي خوشبوي،  
 اُڏرڻ ۾ ٿي نه ڪري ويرم.

تو کي ان ڳالهه تي چڙ ٿي اچي،  
 ڇو تنهنجي خوشبو مون ڏي اچي،  
 ڇو منهنجي خوشبو تو ڏي اچي.

هي باغ برابر منهنجو آ،  
 هو باغ برابر تنهنجو آ،  
 سرهاڻ نه تنهنجي نڪو منهنجي،  
 خوشبو به ڪڏهن ٿي آ باندي  
 پوءِ ڪاوڙ ۾ ڇو تون ۽ مان،  
 هڪ ٻئي جا گل چئي اُچليون،  
 هڪٻئي جا چمن برباد ڪريون.

تڻ منهنجي چمن کي باهه نه ڏي،  
 مان تنهنجي چمن کي باهه نه ڏيان،  
 هي گل آخر پي گل آهن،  
 ۽ خوشبو آخر آ خوشبو.

گل تنهنجا توسان جال جڙن،  
 گل منهنجا مون وٽ شال تڙن،  
 ۽ شال سدا آباد رهي،  
 هي منهنجو چمن، هو تنهنجو چمن،

۽ شل خوشبو آزاد رهي،  
 ۽ شل خوشبو آزاد رهي،

(”جشن روح رهاڻ“، 1966ع پر پڙهيو ويو)

”تنوير“ جي شاعريءَ ۾ جيڪي به موڙ آهن، ڪٿ پيار ته ڪٿ ڏک جو  
 اظهار ڪٿ ڳوڙهن جي ڳالهه:

وقت جي اک مان ڳوڙهن وانگر،  
 تم ٿم ٿمندي گهڙي گهڙي  
 ساهه ساهه ٿي ويندو آه،  
 اندر ڪوري ۾ سڙي، سڙي

سنڌ اندر جيڪا انقلابي ڪيفيت پيدا ٿي، 4 مارچ جهڙا واقعا ٿيا ۽ رڻ

پري ويو ته حقن جي لاءِ آواز بلند ٿيا، لطيفي روايت جي پوئواري ۾ جت هوت:

اڃ آڳوڻيا آيا، سائو ڪي سڄاڻ،  
 لاهيندا مورياڻ، رُڪ ڪريندا پڌروا

ته ”اياز“ ڪلتي عام چيو:

ڇا نعرا ها ڇا نينهن هيا، هو مڙس هيا يا شينهن هيا،  
 جي تنهنجا وار سنواري ويا، جي تنهنجي سيند سڄائي ويا.

ڪيئن توکي ڪاري ٻاٽ مڃان، ٿي چڻنگ ڪري چمڪاٽ اڃا،  
 آ ٿم ٿم ٿم ٿم لات اڃان، جا جوڳي ڪالهه جلائي ويا!  
 ته ڪيئي شاعر نڪري پيا، جن ساٿيءَ جو سڏ ورايو:

ڪاٿي آ ڪٿاري ڪاٿي آ وه جو وٽو؟  
 ڪونڌر گسندا ڪات سان، سرڙو ڌارون ڌار  
 ٻاروڇا ٻيهار سوريءَ ساري هليا!  
 (قمر شهباز)

منزل ڏي وڌندا ويندا اوندهه ۾ ٻاريندا لات،  
 پيرن ۾ ٿيا ڦلڪڻا پر اڪيون آليون، اوچو ڳاٽ!  
 (پروانو پٽي)

گل گلابيءَ جهڙو گهاءَ،  
 ساڳيو دشمن، ساڳيو واءَ؛  
 پنهنجو خون ڪٿوريءَ جهڙو  
 جيئن چُنِيءَ تي چٽ چٽاءُ!  
 (فتاح ملڪ)

سنڌڙي ديس جي ڳيروئن تي،  
 هاڻ سائوٺ جا مهينا هوندا،  
 تنهنجي بندوق مان گولي جي چُٽي  
 سامهون ڪيترا سينا هوندا!  
 (امداد حسيني)

جيڪي سر سهائيندا، سي سويارا ٿيندا!  
 جيڪي ڪنڌ ڪپائيندا، سي موچارا ٿيندا!  
 ”تنوير“ جو ”سُر ڪيڏارو“ انهيءَ تسلسل جو گونجندڙ آواز هو.

منهنجو پٽ اهو جنهن جي چاٽيءَ ۾ چُرا،  
 گهايل ناهي جو مون کي ماءُ نه سڏي سو  
 ٿيڻ نه بخشيان اُن کي جيڪو ڪين وڙهي،  
 رنگ جنهن جو ريتو ماءُ انهيءَ جي آهيان!

ڳيرو ڳاڙها جوان، رت سان ڳاڙهو ٻُت سڄو  
نظر نظر جڻ تير آ، پروون جڻ ته ڪمان.

(روح رهاڻ، آگسٽ 1967ع)

”ڪيڏاري جا بيت ”تنوير“ جي نوجوان نسل لاءِ اڻ مڃي پيار جو ثبوت  
ته آهن. پر سندس رُخ هاڻي مزاحمتي (Agressive) آهي پوري ڏاڍ ۽ ڏمر جي  
مانڊاڻ جي خلاف، پر ڪنهن Message سان.

نياز همایوني انهن ڪيفيتن کي ڏسي ”تنوير“ جي شاعريءَ بابت لکيو هو ته:

”... دوستيءَ جي ناتِي هڻڻ ڪري تنوير جي شخصيت به  
منهنجي لاءِ اُن ڪتاب جيان آهي، جنهن کي ڪيئي دفعا چاهه  
سان پڙهيو ويو هجي. مان يار جي خوشين پري زندگي کي ڏسندي  
بعضي اهو سوچيندو آهيان ته هيءُ شخص جنهن وٽ حاصلات  
جي ڪا ڪمي نه آهي سو ڪيئن ٿو ٻئي ڪنهن جي محرومين  
جو احساس ڪري سگهي، ۽ هن کي ڪهڙي ضرورت آهي جو  
ٻين جي غم تي ڳوڙها ڳاڙهي هروڀرو پنهنجي خوشي ختم ڪرڻ  
تو چاهي؟ پر ستت ئي محسوس ٿيندو اٿم ته اهو سڀ ڪجهه ان  
ڏات جو ڦل آهي جا ڪنهن انسان دوست شاعر جي پاڳ ۾ اچي  
ٿي، جنهن جي وسيلي ٻين جو غم پنهنجو ۽ ٻين جي خوشي  
پنهنجي تصور ڪئي ويندي آهي...”

”تنوير“ انهيءَ ڳالهه جو مثبت جواب ڪبير ڀڳت جي هن وائيءَ سان ڏنو  
آهي جيڪا هن پاڻ پنهنجي ڪتاب ”سج تريءَ هينان“ جي مٿڀر ڏني آهي:

”ايسي باني بوليئي من ڪا آڀا ڪوءِ،  
اپنا من سيٽل، هوٽي، اورون ڪو سک هوءِ.

مون جڏهن هيٺيون فارسي شعر پڙهيو ته ڳالهه اڃان به چٽي ٿي بيهي رهي:

راءِ زي ديدِه ورانِ پرسِ که گرمِ رويِ  
جادهِ چونِ نبضِ تپانِ درتنِ سحراِ بنيندا!

(ازل جو آواز منهنجي چپن تي آيو ۽ ماڻهن منهنجي زبان تي مهرون  
هنيون. پوءِ منهنجا ڳوڙها ڳالهائڻ لڳا.)

مون هن ”عجيب فقير“ سان ورهين جا ورهيه گذاريا. هن نه صدائي  
 ڪئي، نه ستن هنئي. هو اهڙي عشق ۾ مبتلا هو جنهن جو پتو ئي نه پئي پيو.  
 هو اهڙي اڏول جبل هو جنهن جو منڍ پڇاڙي ڳوليندي ورهيه ٿيا. ٿي سگهي  
 ٿو ته هو هڪ بحريڪران وانگر هجي ۽ وارو وڃائي ويو هجي. بس جي هن  
 هر وٽ سان عشق ڪيو ته اچو ته اسين به سندس ڪيئي سنيها ڏيندڙ آمله  
 شاعري ۽ تحريرن سان عشق ڪيون، جو سندس هر ويلي اها تهنا هئي ته  
 هن کي به چاهيو وڃي پر بي غرض، بي لوث ۽ اُن جي ظاهري دعويٰ ڪير نه  
 ڪري ”تنوير“ سڀني جو آ ۽ سڀني جو رهندو.

آيل اُن نه وسهان هنجون جي هارين،  
 آڻيو آب اکين ۾، ڏيهه کي ڏيکارين،  
 سڄڻ سي سارين، نڪي رون نه چون ڪي.  
 (شاه)



## شمشير جي زماني جا رنگ

شمشير الحيدري تي تازو اخبارن ۾ مضمون ڇپيا، ٽي وي تي سندس شخصيت تي ڳالهائون ويو ادبي ادارن، ڪلچر وارن ۽ بين سندس ياد ۾ جلسا ڪيا، شمشير الحيدري تي تازو اخبارن ۾ مضمون ڇپيا، ٽي وي تي سندس شخصيت تي ڳالهائون ويو ادبي ادارن، ڪلچر وارن ۽ بين سندس ياد ۾ جلسا ڪيا، دوستن تقريرون ڪيون، شمشير ته هو ڪونه، جو اُتي جواب ڏي ها، هو ته گذارڻ جي تمنا ۾ ان ڏينهن گذاري ويو جڏهن هُن چيو هو ته:

هڪڙو شمشير هو زماني ۾  
سو به دُنيا مان اڃ گذاري ويو.

شمشير لاءِ انهن مضمونن، تقريرن، ٽي وي جي پروگرامن ۾ ايڏا ته وڏا ٻول ٻڌڻا پيا، جو مون کي اهي سڀ پنهنجي تصور ۽ ويچار کان مٿي لڳا. اهڙو شمشير مون ته ڪونه ڏٺو نه هوشڪسيئر هو نه هوسارتر هو نه هواساز هو نه هومرزا قليچ بيگ هو نه هو آسمان کي چهندڙ شاعر ۽ اديب هو. هو صرف ۽ صرف ڌرتيءَ جو فقير ۽ مست ملنگ شاعر هو جنهن پنهنجي ڌرتيءَ جي مٽي ۽ ماڻهن سان عشق ڪيو هو. هُو ان زماني ۾ رلندو رهيو ڪيئي سڀنا ساڀيان ٿيڻ لاءِ هُن ڪيئي نظم ۽ گيت چيا، جيڪي هُن جڏهن پنهنجي وجود کان ڌار ڪيا ته سڄي جهان ۾ روشنيءَ جا آثار پيدا ٿيا، اُميد جا ڪرڻا جاڳيا، پنهنجي وطن لاءِ، ماروئڙن لاءِ، هيٺن لاءِ هن اهو به چئي ڏنو ته:

نظر جي ڳالهه زبان سان ڪجي ته ڪيئن ڪجي،  
اها ئي ڳالهه جهان سان ڪجي ته ڪيئن ڪجي،  
هي ظلم آهي اسان سان اوهان جي محفل ۾،  
اوهان جي ڳالهه اوهان سان ڪجي ته ڪيئن ڪجي.

شمشير ڪنهن به مسند تي پلي پھتو هجي، پر هو هڪ اهڙو شمشير هو  
اسان جو قلم هڪ علم: 491

جيڪو هڪ اهڙي انسان جيان گذاريو جنهن کي نه ماس هون ڇم رڳو هڏا هُيو ۽ ساهه جنهن مان ذات جا سڀ سر چشما ڦٽي ٿي نڪتا. ماڻهن کي موهيندي آهي ذات، ذات، حسن، حق، سچ ۽ خير جي امين هوندي آهي. اڄ جڏهن ذات جو ڏينهن ڏينهن ڪال ٿيندو ٿو وڃي ۽ حق، سچ ۽ خير گهرندڙ به اهڙي وات وٺيو پيا وڃن جتان ڪير ڪونه موتيو ته حالت ضرور اهڙي بيهندي، اهڙا هاجا ٿيا بري هن پنيور ۾.

شمشير اُنهن ڏينهن ۾ به جوش جذبي سان زندهه رهيو جڏهن سنڌ جي چوڌاري ون يونٽ جهڙا ڦهري ڪوٽ پئي ڏياريا ويا، هُن انهن طاغوتي قوتن سان مهاڏو اٽڪايو هُوءُ ان وقت به سجاڳ هو جڏهن ايم. آر. ڊي جو آغاز ٿيو هو. هو سنڌ تي مڙهيل اهڙن نظامن جي خلاف ائين للڪاريندو هو جو سندس ذات، پنيٽ پنيٽ، شعلا بنجي اُنهيءَ نظام کي ساڙي ٻاري اڳتي وڌندي ويندي هُئي. مون کيس هر هنڌ ٻڌو هو. هُن جشن روح رهاڻ ۾ جنهن نموني هيءَ نظم ”پڙاڏو سو سڌ“ چيو هو ته سڀني جا وار ڪانڊارجي ويا هئا. هن جي طويل نظم جا ڪجهه بند هيئن هئا:

ڪڏهن عيسيٰ، موسيٰ آهيان،  
 ڪڏهن ڪرشن، رام سڏايان،  
 ڪڏهن احمد نانءُ رکايان،  
 گوتم بنجي گيان ڪمايان،  
 طور مٿي پي پاڻ ڀسايان،  
 باه اندر گلزار بنيان،  
 ڪڏهن ممبر مسجد ٺاهيان،  
 مومن جا مذڪور ٻڌايان،  
 ڪڏهن ڪرل ڪنڌ ڪپايان،  
 زهر پيان، سقراط سڏايان،  
 ڪڏهن سوريءَ سچ سجايان،  
 ملڪ مڙئي منصور بنيان،  
 ڪڏهن دل جي ديڳ دمائيان،  
 ڍونگ سڄي جو ڍڪڻ لاهيان،  
 ڪڏهن لات لطيفي ڳايان،

سامي ۽ سرمست سڏايان،  
 ڪڏهين قرب قليچ ڪمايان،  
 دردن جا درياھ وهايان،  
 محبت جو دستور هلايان،  
 الفت جا اعلان ڪرايان،  
 فطرت جو فرزند سڏايان،  
 پيار سندنو پيغمبر آهيان،  
 چارڻ بنجي چنگ وڄايان،  
 پنيٽ باھ پيو پڙڪايان،  
 ظلم ذلالت لعنت لاهيان،  
 شينجيءَ پيريءَ ڏينگو ڊاهيان،  
 آزاديءَ جو ناد وڄايان،  
 امن سندنو جهنڊو جهولايان،  
 شيخ اياز اهو ئي آهيان،  
 شوق منجهان ”شمشير“ سڏايان،  
 ماڻهو ليکي شاعر آهيان،  
 پوءِ به الائي ڇا ڇا آهيان،  
 جو ئي آهيان، سو ئي آهيان.

(روح رهاڻ 1965ع جشن نمبر)

هيءُ فڪري طرح سان آزاد، صوفي منش هو جنهن اهڙا ڪيئي آلپ آلاپيا آهن، پر سندس اصل مقصد ڪوڙ دولاپ جي ڍانچن کي ڊاهڻ هو هُن پاڻ تي ۽ قافلي وارن تي، ڪيترن الزامن کي قبوليو هو ڪٿي به نه ڇهڪيو. سندس شاعري هجي، نثر يا ناٽڪ نويسي، هو سنڌي جديد ادب جي باني منجهان هو. هو ماڻهن جهڙو ماڻهو هو، پر اندران هڪ جوالا مڪي هو جيڪو سڄي ڄمار پڙڪندو رهيو. ان لاءِ هو ڪيترين ئي اخبارن، رسالن، ادبي ادارن ۽ ٽي. وي ۾ ڪم ڪندو رهيو. قلم جو پورهيو هُن ان لاءِ به ڪيو ته جيئن هو سنڌ جي نوجوان نسل جي ذهن ۾ هڪ مدي خارج نظام - لاف اهڙي فڪري انقلاب جو بچ ڇڏي سگهي جيئن، اڳتي هلي هيءُ سنڌ جو نوجوان نسل اڳتي وڌي سگهي.

هڪ باضمير، آزاد نسل جي صورت ۾ هو پنهنجي نظم ۾ هيئن چوي ٿو:

اسان جو قلم هڪ علم: 493

ڪير تو ڪنهن لاءِ ڄئي،  
ڪير تو ڪنهن لاءِ مري،  
ڪير توبڻجي زماني جو اسير،  
ڪير ٿيندو بي ضمير.

هڪ باضمير صحافي، اديب ۽ شاعر هجڻ سان گڏ هونديءَ ۽ موت جي فلسفي کان آگاهه هو. مان جڏهن سائنس اسپتال ۾ ملڻ ويس ته شمشير زماني جي وفا يا بي وفا هجڻ سان گڏ زندگيءَ ۽ موت جي به وائي تي ڪلنديءَ مُرڪندي ڏٺم. عجيب ماڻهو هو مون کي سڏ ڪري چيائين، اُن ويل نصير به گڏ هو: يار حميد! مولا تي ننگ آ، مون کي ”پُور“ جون پيون ستون ياد پيون.

زندگي تقدير جو تحفو سهي،  
موت آدم زاد جو ورثو سهي،  
زندگي چو موت ۾ پائي نجات،  
موت ڇا جي لاءِ پيئي آب حيات.

شمشير هڪ مرد مجاهد، هڪ پورهيت وانگر زندهه رهيو. هونديءَ ۽ موت جي فڪري پهلوءَ کان آگاهه هو.

سندس همسفر سان، تقريباً سال 1960ع کان شروع ٿيو جڏهن مان ۽ هو سنڌ يونيورسٽيءَ ۾ گڏ هئاسين. مون کيس لطف علي دل جي اخبار خادم وطن ۾ ڪم ڪندي ڏٺو. مان سندس سامهون مطيع الرحمان جي انڊس پريس ۾ ويٺو ماهوار روح رهاڻ جي لاءِ لکت پڙهت جو ڪم ڪندو هئس. خادم وطن ۾ قاضي خادم به ڪم ڪندو هو. شمشير جڏهن مهراڻ جو اسسٽنٽ ايڊيٽر ٿيو ته غلام محمد گرامي ايڊيٽر هو. هُن هڪ ڏينهن منهنجي ٻانهن شمشير جي هٿ ۾ ڏني ته هن کي رسالي جو ڪم ۽ بيهڪ جون نشانيون سڀڪار. سنڌي ادبي بورڊ جي پريس مئنيجر احمد زئي کي چيائين ته هو مون کي پروف ريڊنگ جي ڪم ۾ پڙ ڪري ابن حيات پنهور ۽ پاڻ گرامي صاحب منهنجي ادبي صلاحيتن جي واڌاري لاءِ بحيثيت هڪ ايڊيٽر جي، سکيا ڏني.

شمشير الحيدري منهنجو اُستاد ۽ هن سڄي ادبي سُر جو همسفر رهيو. منهنجو ڪهاڻين جو ڪتاب ”جاڳ به تنهنجي جيءَ سان“ سنڌي ادبي بورڊ جي ڪمپيوٽر ۾ قاسمي پيو شمشير پنهنجي ايامڪاريءَ ۾ اهو چيائي پڌرو ڪيو. ان سڄي ڪم ۾ عزيز مراد علي مرزا، نفيس احمد ناشاد سندس ٻانهن پيلي رهيا.

مان جنهن دور جي ڳالهه ٿو ڪريان اهو دور سکيا جو دور هو. ڪو ننڍو ڪو وڏو ڪو عظيم، ڪو ڦٽي خان ڪونه هو. هر ماڻهوءَ پنهنجي سمجھ، عقل ۽ ادراڪ موجب ڪم پئي ڪيو ڇاڪاڻ ته سنڌ سموري ويڳاڻي ۽ سنڌ جو عام ماڻهو يا والي، ڀتيم ۽ چورو چنوپئي پانيو جيئن اڄوڪو دور آهي. سنڌ جو ڪو ليڊر ڦاهي چاڙهيو ويو. سنڌ جي عظيم نياڻي (بينظير ڀٽو) ۽ سندس والده کي جيلن ۾ موڪليو ويو. ماڻهن سرعام ڦٽڪا پئي کاڌا. ون يونٽ کان پوءِ هيءُ سنڌ کي ٻيو جهٽڪو آيو هو هتان ئي ايم. آر. ڊي جهڙي تحريڪ اُٻڙڪو کاڌو ۽ اهڙي صورتحال ٻڻي هئي جو سنڌي سياسي خاندانن اڳتي وڌي ڀرپور نموني حصو ورتو هو. جنهن ۾ سائين قبلد پير صاحب پاڳارو سائين مصطفيٰ خان جتوئي ۽ سندس فرزند خاص طرح غلام مرتضيٰ خان ۽ مسرور خان، مخدوم طالب الموليٰ ۽ سندس فرزند محمد امين ۽ سندس ڀائر ۽ ٻيا ڪيترا خاندان ۽ خانواده انهيءَ اوڙاهه ۾ گهڙي پيا. سنڌ جا اديب ۽ ساڃاهه وند ايم. آر. ڊي جي موومينٽ جا اُهي سڀ فرنٽ لائين هئا. ضرورت هئي ڀرنت ميڊيا جي اڳواڻي جي، ڇاڪاڻ ته ضياءَ الحق جو هيءُ دؤر به سنڌ لاءِ ڦهري دور ثابت ٿيو هو. اخبارون، رسالا ڪجهه ٿڌا ڪجهه گرم هئا.

اُن وقت سائين قبلد پير صاحب اڳتي وڌي اعلان حق ڪيو ۽ مهراڻ جي ايڊيٽري هڪ نئين عزم ۽ پاليسيءَ هيٺ شمشير الحيدريءَ جي حوالي ڪئي ويئي، جنهن ايم. آر. ڊي موومينٽ کي وڌيڪ تحرڪ ۾ آڻڻ لاءِ ايڊيٽوريل، مضمون ۽ خبرن طوفاني انداز سان ڇاپڻ شروع ڪيون. سندس پهرين هيڊ لائين اها هوندي هئي ته ايم. آر. ڊي هلچل جواج ڏهون ڏينهن يا ٻارهون ڏينهن. شمشير جا اُهي ڏينهن اُهي شينهن هئا، واقعي انقلابي ڏينهن هئا، اسين سڀ همسفر شمشير جي ڪامياب جدوجهد جا ساڪي ۽ ساٿي هوندا هئاسين.

شمشير جون گهڻيون ڳالهيون آهن، دل چوي ٿي ته ”شمشير کي سڏ ڪريو شمشير ڪٿي آهي.“ پر شمشير اسان کان موڪلائي ويو آهي پر هو ضرور موٽي ايندو ڇاڪاڻ ته هن اهڙي اُميد جي جهلڪ پنهنجي نظم ”آرزو جو سفر“ ۾ ڏيکاري آهي. هيءُ سنڌ شاھڪار نظم آهي، جيڪو ماهوار روح رهاڻ جي 1965ع واري سالنامي ۾ ڇپيو هو:

لامڪانيءَ جي فساني کان وٺي،  
 لازماني جي زماني کان وٺي،  
 جسم جي بي انتها تاريخين ۾،  
 جاودانيءَ جي سفر ۾ سرگرم آهي ازل جي آرزو  
 تون به ڪنهن جي ابتدا،  
 مان به ڪنهن جي انتها،  
 تنهنجي منهنجي زندگي،  
 تنهنجي منهنجي ماءُ جي دمدم دعائن جواثر.  
 تنهنجي منهنجي زندگي جا صبح و شام  
 تنهنجي منهنجي پيءُ جي اڻڪٽ اميدن جو ثمر،  
 جسم جو هر هڪ جنم،  
 ڪئين ڪروڙين آرزو مند جو موجوده مقام  
 بس ازل جي آرزو آهي مدام  
 جاودانيءَ جي سفر ۾ تيزگام  
 اي سندم دمدم دعائن جا نرالا شاهڪارا!  
 زندگي تابندگيءَ جا رازدارا!  
 اچ ته مان توکان ڪريان اڄ الوداع،  
 جسم جي تاريخ ڪاهن کان جدا،  
 مان ازل جي انتها، ۽ تون ابد جي ابتدا،  
 اي سندم اميد جا براق، صد صد مرحبا!

شمشير جي زماني جا هي ورق ۽ پيا ڪيترائي ورق لکبا رهيا ۽ ڪئين  
 ڪتاب جڙندا، پر ائين چئبو ضرور ته ”هڪڙو شمشير هو زماني ۾ سو به دنيا  
 مان اڄ گذاري ويو.“ سنڌ اڄوڪي دؤر ۾ ساڳي يتيماڻي ۽ ننڍڙي دؤر مان  
 گذري رهي آهي. موجوده پير صاحب پاڳاري جتوئي صاحبين ۽ ٻين  
 قومپرستن وسيلي اُميد جاڳي آهي، پر اسين شمشير لاءِ واجهائين پيا، من  
 ڪي نوان نسل، شمشير مان جاڳي پون.

\*

## روھ ۾ رولي ويو

### الطاف عباسيءَ جي ياد ۾

موت مهڻو ناهي، پر الطاف جو موت، اسان لاءِ مهڻو ضرور آهي. اسين موت کي روڪي نه سگهياسين، نه روڪ ڪئي سين نه بند ٻڌاسين. ايئن موت، اسان جو يار ڪنڀي ڪٽي روانو ٿيو ۽ اسان کي روھ ۾ رولي ويو. مان موت جي انهيءَ انتهاپسندي تي احتجاج ڪريان ٿو. شال موت، توکي ڪو موت اچي!!

[حيدرآباد جي تعزيتي گڏجاڻي ۾ تقرير مان اقتباس]



## اچي ملي ويا!

شخصيت: بردو سندي

سدوري سنڌ جا سدورا ماڻهو جيئن جيئن هيءَ جهان ڇڏيندا پيا وڃن، اسان پاران ته بنهه نڌڻڪا ٿيندا پيا وڃن. ڀلائي ۽ چڱائي ۾ ايمان رکندڙ دوست اڄ به آهن، پر هون ڏور واري ڀلائي ۽ چڱائي واپرائيندي به چرڪن ٿا، ڇو ته الله ڄاڻي سچ ڇا آهي، الاڻي اها نيڪي اها چڱائي يا سٺائي بنهه ڳڍيءَ ڳت ٿي نه پوي اڳ جي ڳالهه بي هئي. گرامي، حفيظ، رشيد ۽ ڏيپلائيءَ جهڙا بي ڊپا پر ڏاها، سدورا ۽ مٺا ماڻهو بنهه جهان منو ڪيو ويٺا هئا. اهي اسان جي لڏي جا يار هئا، هليا ويا ته تازو اسان جي ٻئي يار بردي سنڌي کي به گهرائي ورتائون. بردي نه صرف طبيعت ۾ مٺا هئي، پر سندس سڄي شاعري جي جيتري مٺا هئي، مان سمجهان ٿو ته ايتري مٺا جديد ادب جي سڄي شاعري ۾ به گهٽ هوندي. جيئن چيمر يار هو سدورو ۽ نماڻو سڄي زندگي صبر سان گهاري ڇڏيائين، تيئن مرڻ به ماڻ مٺ ۾ قبوليائين. نه سندس بيماريءَ جا ڪي خاص پڙها آيا، نه سندس علاج لاءِ ڪي وري خاص اپيلون ٿيون. بيمارين کي ڪيترن سالن کان ڪاٽيائين. انهيءَ وچ ۾ پيو ملندو هو. ڪڏهن منهن کي مفلر ويڙهيل ته ڪڏهن جسم ڪوٽن ۾ قابو. سندس زبان تي اثر ٿيو پر ان کي ليکيائين به ڪونه. هر وقت پين جي ڳڻتي. ڪڏهن يارن لاءِ ڦٽڪندو ڪڏهن ٻارن لاءِ. سندس محبت ۽ پيار جو ڦاٽل هوندي به مان محسوس ڪندو هوس ته ايڏي وڏي قربانتي پياري ماڻهوءَ کي موت ۾ اسان ڪجهه به نه ڏئي سگهياسين.

بردي جي شاعري سڄي سون آهي. سندس گيت ڪافيون ۽ بيت سنڌي ادب جو وڏو منو سلوٽو ۽ پيارو حصو آهن، خاص طرح سان سندس سرائيڪي شاعري به پيهي ويندي آهي:

خال ڏنم گل لال سلوڻي، موتي ڏند قطار ڏنم  
چولي لب خوش ٻولي منڙا، بلبل دي گفتار ڏنم

اڳتي چئي ٿو:

راهه مريندي شاهه ڏنم، آملڪ ٽئي ميهار ڏنم.  
ديدارن ديد خريد ڏنم، ليڪ ”بردي“ حسين هزار ڏنم.

سندس شاعري ۾ جيتري حجت، اچل ۽ بي ساختگي آهي، اها بردي جو  
خاصو آهي.

ڪيوبن ڪران هڻ چين نھين ڀر،  
موهي دل محبوب دي ناز  
خونوي چشمان تير چلايا،  
کيس دل سهڻي ول نه رجھايا  
پئي ڳل ڦاھي زلف دراڙا

بردو سنڌي شاعريءَ ۾ سڄي سنڌ کڻي آيو خاص طرح پهراڙي جيڪا  
نچ سڄي ساري سنڌ آهي، اُتان جي ماڻهن جا مسئلا، اُتان جون ڳالهيون  
اُمنگون، آرزوئون ۽ حسرتون ۽ اُتان جا منڙا ڳيچ ۽ ان سان گڏ قصا  
ڪهاڻيون. سندس مشهور گيت ”پرين چڙه پيهي تي“ ڏسو:

ٿري ڳنا هي تو لڙ ڳوليم، هو سڄڻ هو هور  
سيڪيل آيون ڏاڍا ريهه، ڪاڙ ٿي من جا چور  
ڪر نه اسان ڪئون عار - پرين چڙه پيهي تي  
ڳيرن ڳوٺ ٻڌو آ ويجهو، هور ٿي ڳيرا هور  
وهيا ته ڏس وٿراهه ۾ هوريان، وينا اوڻن اور  
پاڻ ۾ ونڊيون پيار - پرين چڙه پيهي تي

مون کي سندس ’سانوڻ آيو‘ گيت ياد آهي، جڏهن سُر سان ٻڌايائين ته  
سندس لڙڪه به لڙيا ته ٻاهر ڪڪر به رُنا.

جوڳي بادل، جوڳين وانگي، آيا سڀ سنسار اورانگهي  
کنوڻ ڪيبي جو اک جهمڪائي گهورِي جوڳين گهمائي  
پوءِ نڪيڙي ڳڻتيءَ ۾ اک روئي رعد پسائي آ

بردو شاعر هو ته قصه گو ڪهاڻيڪار پڻ سندس مشهور ڪهاڻي ”انڌير  
 نڱري“ ڪنهن کان به وسرندي سندس زندگي هڪ اُستاد جي سدوري  
 ڪهاڻي آهي، جنهن ۾ نه شڪو آهي نه شڪايت، نه رُوساما نه پرچاءُ. پاڻ  
 پنهنجو هو ته پاڻ سسئي، پئي ڏونگر ڏوربائين. بردو مون کان نه ته وسرندي جو  
 منهنجي جيءَ جڙيل يارن منجهان هڪ هو. هيءَ ستون منهنجي جيءَ ۾  
 لڪل هيون. ڏاڍو دير سان هٿ آيون، جڏهن هو وڇڙيل ڪونج وانگر بنهه  
 وڇڙي ويو:

ولر وهي ويس، وڇڙيل جيئن ڪا ڪونج اڪيلي ڪُرڪي  
 ڳات ڪڍي ۽ سوئي ڳچڙي. موت اڳيان ٿي مرڪي  
 او منهنجي آس نمائي  
 او کين وسارج ڄاڻي،  
 اچي مل هاءِ!

\*

## رهنديون سندس ڳالهيون

### ثميره زرین

وڌڻ کان ٻڌو اٿم ته ماڻهو نه رهندو پر وڃي رهنديون سندس ڳالهيون. حفيظ ويو ته چار ڏينهن سندس پچار ڪئي سين. بيگم چنا گذاري ويئي ته ڪي ڏينهن کيس پچار بوسين. گراميءَ جا گفتا به ٻه چار هليا. هاڻ ٿميره سفر هلي ته ڳالهين جو بهانو مليو اٿئون. چڱو ته پوءِ اچو سندس پچار ڪريون، ڪو زوردار ڌڪ جو اظهار ڪريون، اکين کي زور ڏئي ڳوڙها ڳاڙهيون، لفظن جو طلسم ٻڌون. سندس ڳڻ ڳايون، ڪنهن يادگار قائم ڪرڻ جو ڪوڙو عزل ڪريون. سندس پونئيرن سان لکن جي همدردي ڪريون، اچو ته اهو سڀ ڪجهه ڪريون جيڪي ماضيءَ ۾ پنهنجي اديب/ ليکڪ برادريءَ جي ساٿيءَ جي غم ۾ ڪندا رهيا آهيون. توڙي اهو وقتي چو نه هجي. وقت سان ته اسين هلي رهيا آهيون. وقت سان ته اسين هلي رهيا آهيون. وقت سان ساٿ ڏئي، وقت جي اديبن کي ساراهيون اٿئون، مري ويا ته گهوريا، پويان اهي سڪڻي پچار ڪريون، ۽ پيڻ ٿميره زرین لاءِ گهٽ ۾ گهٽ ايترا ته اکر سارا وارا ۽ يادگار چئون جون هر هڪ اسان کي ساراهي.

پيڻ ٿميره لاءِ مون وٽ سارا هڪ طور هي اکر آهن ته هوءَ سنڌي ادب جي اها ڪهاڻيڪار نياڻي هئي، جنهن جي قلم مان اسان جون پنهنجيون، اوهان جون، سڀني جون ڪهاڻيون نڪتيون، جنهن پنهنجن ڏکن فڪرن کي ترڪ ڪري ٻين جي ڏکن ۽ فڪرن کي پنهنجو ڪري ڪهاڻيون لکيون. سندس شروع واريون ڪهاڻيون خواب آهن، جيڪي هن اسان سڀني لاءِ ڏنا ۽ پويون ڪهاڻيون، حقيقتون آهن، جن ۾ اها ڪٽائي به آهي جي ڪو چڪي چيت ڪري ٿميره سنڌي جي نياڻين جي علامت هئي ۽ رهندي.

پيڻ ٿميره لاءِ يادگار اکر ته معنيٰ نه رکن پر مون لاءِ سندس يادگار اها آخري فون تي ٿيل گفتگو آهي، جنهن جو هيءُ جملو مون لاءِ سڀ ڪجهه

آهي، 'منا پاء، پلي پائڙ پيئڙن کي وساري ڇڏين پر پيئڙن پل لاءِ به پائڙن کي نه ٿيون وساري سگهن'. جنهن ۾ هن مون کي جيڪي به چيو اهو منهنجي لاءِ عظيم سرمايو آهي. سندس گفتگو ۾ جيڪي ڏک ۽ درد ڀريل هو تنهن ان وقت به مون کي روئڻ تي مجبور ڪيو جڏهن مون سندس موت جو ٻڌو ۽ اڄ به ڪيو آهي، جڏهن هيءُ به اکر لکيا اٿم ڄاڻان ٿو ته هي ڳوڙها وقتي آهن، پر سندن ڏک منهنجي لاءِ دائمي آهي ان ۾ ڪو به چل ڦٽند ڪونهي ڇاڪاڻ ته مون پيڻ وڃائي آهي، جيڪا ٿي سگهيو ٿي ته اڳتي هلي اڃا به نياڻين کي وڌيڪ سجاڳ ڪري ها. جيڪو به پيئڙن ۽ نياڻين وارو هوندو اهو ئي ان جو احساس ڪندو. ٿي سگهيو ٿو ته ان احساس هيٺ ئي اسين گهٽ ۾ گهٽ هن نياڻيءَ جي وفات تي سچي ڏک جو اظهار ڪريون، سندس پڄار دائمي ڪري ڇڏيون، سندس اهڙا ڳڻ ڪايون جو اها امر ٿي وڃي. ابتدا ئي اتان ڪريون ته به سمجهان ٿو ته هر اديب ساٿيءَ جي انتها سٺي ٿيندي ۽ عظمت جو اهڃاڻ هوندي.



## ريموت ٽي گم ٿي ويو

### قمر شهباز

قمر اسان جي قلم قبيلي جي سرواڻن مان هو. قلم جا ڏکي پنهنجو پاڻ ٿي سرواڻ، پر پنهنجي پاڻ ۾ نفي ٿين ته ڪجهه به ناهن بچندا قلم جي قبيلي يا گُرم جا پاڻ مڃائيندڙ فرد ها دور ۾ ٿورا، پر ڏاڍا مٿس هوندا آهن. قلم ائين جهليندا چڻ هت ۾ تلوار هُجين هنن جي رڳو قلم لهرائڻ سان ڪئين ٿي گهايل هنن جي قلم مان نڪتل شعر، بيان ٿيندڙ حرف ڪن جي آبرو ۾ ڪن جي لاءِ آب حيات هوندا آهن.

قمر کي ڏسي خدا جي قدرت تي يقين ايندو هو. خدا جي ههڙي جوڙ ٿورن کي نصيب ٿيندي آهي. خواتين ڏسن ته اپالو ديوتا سندن تصور مان ٻاهر نڪريو اچي. عام ماڻهو ڏسي ته چوي ته هيءُ گورو ڪٿان آندو آٿو. قلم کڻي ته ڪيئي ڪهاڻيون ڪيئي ڊراما، ڪيئي نظم نڪريو نروار ٿين سندس هڪ ڪهاڻي جو ڪردار ”راڄي“ جا راجن جي لبڻ تي رهجي ويل ڪهاڻي آهي. ٽي ويءَ تي به ڏنيسين سندس ڪيئي ڪهاڻيون ”روح رهاڻ“ ۾ ڇپيون. ”شڪست“ سندس يادگار ڪهاڻي آهي. تازو سندس ڪهاڻي ”گلهي ڀرڪي پيل ڪنڌ“ ”سڀون“ (هند) ۾ ڇپي سالن کان ڪيترائي رسالا، ”مهراڻ“ ”روح رهاڻ“ ”سهڻي“ ”ڪونج“. نئين دنيا ”سڀون“ سندس قلم جي آبرو جا شاهد آهن ۽ سندس نظمن ۽ گيتن جي گونجار جا گواهه آهن. سندس چيل وايون ڪورس سانگ، جي صورت ۾ سُره سنگيت جا شاهڪار آهن. قمر ۽ اسان جيتريون گهڙ، ٻن گڏ گهاريون آهن. اوتريون ڪهاڻيون، قصا ۽ داستان آهن. چئني درويشن جا داستان هڪ ئي درويش قمر اهي قصا ورجائي ڪڍي ٻڌائي ته ڏينهن کڻي ويندا پر راتيون به پوريون نه پونديون. آڄ نه اهو فوران ون وارو درويش رهيو آهي، ۽ نه اهي ڀل ۽ گهڙيون

موٽي سگهن ٿيون، ۽ نه وري مان اهو داستان گو ٿي سگهان ٿو جيئن قمر هو.  
 مان اهو سُر سنگيت وارو شاعر به نه ٿو سگهان. مان ڪيئن قمر ٿي سگهان  
 ٿو جيڪو اڀالو ديوتا هو. هو هڪ اڻ اڏندڙ طويل تهڪ هو جيڪو منهنجي  
 ڪنن ۾ اڄ به ٻُري رهيو آهي. هن دنيا جي اسٽيج تي پرفارم ڪندڙ ون  
 ايڪٽ پلي ۾ هر وقت متحرڪ رهندڙ اڄ اهو اداڪار خاموش ٿي ويو آهي.  
 سندس تهڪ صرف هوائن ۾ رهجي ويا آهن. سندس ساٿي صداڪار  
 اداڪار سندس انتظار ۾ آهن ته رڳو قمر اچي ته ڊرامو اڳتي هلي ڊرامي جو  
 هيءُ منظر هڪ فريز ٿيل منظر جيان آهي. ”اڙي هي ته ريموٽ ٿي گم ٿي ويو  
 آهي.“ قمر اُتي ئي يادگيرين جي انبار ۾ ڄمي بيهي رهيو آهي. منت اڌ کان  
 پوءِ اهو فريز ٿيل منظر به ٻين فريز ٿيل منظرن جيان گم ٿي ويندو!



## هم سفر ۽ هم رڪاب

### شخصيت: ناصر موراڻي

29۔ مارچ رات جا پوڻا ٻارنهن کن ٿيا هوندا ته فون جي گھنٽي وڳي، ڪراچيءَ کان خواجه سليم جو نينگر آذر هو.

”چاچا ناصر اڃ ڏهين وڳي رات جو گذاري ويو. بابا اوڏانهن ويل آهي، چيو اٿين ته توهان کي خبر ڪريان ته توهان ايڏانهن اخبارن ۾ خبر ڪريو. صبح جو ڏهين وڳي جنازو ڪڇندو.“

مان پهريائين نه وسامجي ويس، هوش ۾ آيس ۽ خيال ڪيم ته هن وقت ڪهڙي اخبار ملندي. گهڻو تڻو آخري ڪاپي دير سان ويندي آهي، فون تي نياز پنهور پنهنجي نياز نئٽ سان ڪيڪر ڪئي. کيس ٻڌايو ته ناصر موراڻي گذاري ويو. ناصر جي نصرت ۽ تحريڪي ڪارڪن هجڻ سان گڏ سندس ادبي ڪاوشن جو ذڪر ڪيم. هن ڪجهه وڌيڪ تفصيل گهريا ته ڪٿي دفنائيندا ۽ ڪيڏي مهل ڪٿندا وغيره. هن چيو ته ڪاپي روڪيل رهندي توهان پڇا ڪري ٻڌائيندا.

ناصر جي ڪراچيءَ واري گهر تي فون ڪيم. غمزدہ پڇاڻي فون ڪيو. کيس وڌ جي وچڙڻ جو وڏو ڏک هيو ”ادا بس دير ئي نه لڳي ڏهن منٽن ۾ قصو پورو ٿي ويو.“ هن اڏمن ۽ جذبن کي روڪيندي چيو: پوءِ ٻڌايائين، ”مڪلي تي کيس دفن ڪيو هتان شنگريلا اپارٽمنٽس مان ائين وڳي صبح جو جنازو ڪڇندو ۽ ڏهين وڳي مڪلي ۾ امام بارگاهه وٽ دفنايو.“ ’ڪاوش‘ فون ڪيم. نياز اُٿي ويو هو. هڪ نوجوان ڳالهائين. ڪاپي برابر روڪيل هئي. نياز خبر ته لکائي ويو هو وڌيڪ گهريل تفصيل مون کيس لکيا، نوجوان اوچتو سوال ڪيو ”سائين توهان لکايو آهي ته هو نثر جو اديب هو شاعريءَ جو به ٻڌايو.“

”ناصر نثر ۾ ڪهاڻين ۽ ناولن ۾ شاعري واري ٻولي استعمال ڪئي هجي ته

اها ٻي ڳالهه آهي. باقي ناصر شاعر جي جامي ۾ اها اڻ ٿيڻي هئي. ”مون چيو ”ابا، عجب ڳالهه ٿا ڪيو. هو ڪهاڻيڪار هو ناول نگار هو اينٽي ون يونٽ تحريڪ جو وڏو ڪارڪن سنڌي ٻولي واري تحريڪ جو اهم ڪردار پر شاعر نه هو.“

ڳالهه ختم ٿي وئي. مون کي ايڏانهن ڪو خيال ئي نه ويو ته هن هڪ ڏک سان ڪو مامرو ئي پيو ڪري ڇڏيو. صبح جو ڪاوش ۾ خبر چپي، ”راشد مورائي گذاري ويو.“ ٻه ماڻهو هڪ خبر سان مري ويا، ناصر جي تصوير تنگيل ٿي رهي، پيو جيئري ٿي موري ۾ گذاري ويو. سندس تصوير اڃان ڪانه تنگي هئي. صبح جو مڪلي تي ويڇڻ کان اڳ ’شام‘ اخبار جي نوجوان صحافي الياس تاج جويي جي خبردار ڪرڻ تي مون سان ڳالهايو. خبر کي وڌيڪ واضح ڪيو ويو. تصوير ڏني وئي تعزيتي پيغام ڏنا ويا ڪجهه ڳالهه بڻي.

مڪلي تان موٽيس. طبيعت ائين جواب ڏنو جو سمجهيم حيدرآباد واري ڊرائنگ روم ۾ منهنجي تصوير ته اڳ ۾ ئي تنگيل آهي. باقي نوشهري واري اوطاق تي لڳتي هئي. بهر حال اهڙا جهٽڪا دوستن جي ويڇڻ تي اڳ به آيا هئا. مرحوم نسيم کرل جي تدفين جي موقعي تي به اهڙي حالت ٿي هئي. شام ٿي مس ته خواجه سليم، ڪراچي، نٿو ڪراچي، حيدرآباد هلندڙ بسن جيان نڪاءُ ڪيو.

”پلا تدفين ۽ تيجهي جي اطلاع واري خبر هلائي اٿئي.“ سليم وقت جي بيوقت نڪائن کان بيخبر رهڻ لاءِ ٻنهي ٻوڙو ٿي ويو آهي. نيٺ اشارن ڪنڀارن ۽ رڙين ڪندي سمجهائيم، ”ڪاوش جي شفت ۾ ڪي ماڻهو اچن ۽ سي به سڀيتا ته صحيح احوال ڏجي.“

ائين وڳي رات جو فون ڪيم. نياز پنهور ملي ويو جيڪو نه رڳو انچارج آهي پر سڀيتو ۽ سڀاڻو ساڻي به آهي. مان اڃان غلط خبر جي شڪايت ڪيان ته هو ويچارو کلي پيو. ”سائين، خبر ته ويٺل نينگر کي ڏنم. اندرين خبر بالڪل صحيح هلي آهي. پر نالو تبديل ٿي ويو. جو جيڪي به نوجوان هتي ويٺا هيا تن ناصر مورائي جو شايد نالو ئي نه ٻڌو هو. هنن راشد مورائي جو نالو ۽ شاعري ٻڌي هئي. هنن سوچي ويچاري فيصلو ڪيو ته اها پل مون کان ٿي آهي. سائين خبر ته هلي وئي پر اڄ سڄو ڏينهن ويل ۾ رهيو آهيان. راشد مورائي ۽ سندس عزيز قريب ۽ دوست ته پريشان ٿيا پر اسان سان سڀني سٺي ڪئي آهي.“

مون کيس تدفين ۽ تيجهي جو اطلاع ڏنو. هن ويچاري خبر هلائي.

تعزيت ڪندڙن جا نالا ڏنا، ڪجهه اڳئين ڏينهن ڏنا هيا، جيڪي راشد موراڻي جي کاتي ۾ هليا ويا.

پر منهنجي لاءِ اها وڏي خبر هئي ته راشد موراڻي ان خبر تي رنج جو اظهار نه ڪيو پر ڄاڻايو هو ته کيس هن خبر وسيلي خبر پئي ته ڪيترا سندس چاهيندڙ ۽ پيار ڪندڙ آهن جن ساڻس رابطو ڪيو ۽ پيغام موڪلي همدرديءَ جو اظهار ڪيو.

پر جي ناصر جيئرو هجي ها ۽ سندس موت متعلق ڪا غلط خبر ڇپجي ها ته شايد هن دؤر ۾ ايترا تعزيتي پيغام نه ملن ها جيئن راشد موراڻي لاءِ جاري ٿيا يا سندس پونيئرن کي مليا.

تازو ممتاز مهر جو هڪ خط، ’سوجهرو‘ ۾ پڌرو ٿيو آهي. ان ۾ ڊاڪٽر ثمرين شيخ جي خيال سان اتفاق ڪيو اٿائين، ”اينتي ون يونٽ تحريڪ ۾ جيڪي اديب ۽ شاعر هير وٺا، سي گهڻي ڀاڱي هاڻ زير و آهن“.

دنيا جون سڀئي قومون، ڪنهن به فرد جي قوم لاءِ ڪيل ڪنهن به هڪ ئي ڪارنامي تي نازن ٿي ايترو ته انهن کي مان ۽ سمنان ڏينديون آهن جو هون رڳو سڄي ڄمار ۾ مٽي کان پوءِ به وٽن زندهه رهندا آهن.

هن صاحب مون سان گڏ ٻين دوستن جو به ذڪر ڪيو آهي. جيڪي هاڻ زير و آهن. مان پوءِ ممتاز مهر کي ڇا چوان. گهٽ ۾ گهٽ مون، ڪڏهن به پاڻ کي هير و نه سمجهيو آهي. ماهتاب محبوب ته مون کي، ’هڪ ادبي هير و- هڪ ادبي ولين‘ جي نالي سان ياد ڪيو ڄڻ مان ڪو ادبي دنيا جو اڻڪٽر هجان ۽ اهو مضمون مون پاڻ ’وڀريون‘ ۾ هلايو. ليڪڪ پنهنجي دور سان وابسته هجي ٿو. پڙهي لکي پنهنجي وٽ آهر وارو وڃائي رمندورهي ٿو. ڪو جيئري ئي مري وڃي ٿو ڪو سچ پچ مري به محوري طور تي سهين زندهه نه ٿورهي. ناصر اڄ زندهه ڪونهي ڪوشش اها آهي ته مٽي کان پوءِ به تاريخ جي صفحن تي کيس ماري ڇڏجي. ناصر موراڻي ڪير هو. هو ته اسان جو پنهنجو ناصر هو. ون يونٽ واري دؤر جو هڪ جبالو ڪارڪن. هن سنڌي ٻولي جي بچاءَ لاءِ پمفلٽ ۽ پوسٽر ورهايا دوستن سان گڏجي صحيون ورتيون ۽ گهٽيءَ گهٽيءَ، گام گام تي اهي پمفلٽ ڪٽي سجاڳيءَ جو سڏ ڏيڻ لاءِ پهتو. سرڪاري يا يونيورسٽين جي جلسي گاهن ۾ به چار دوست ساڻ ڪري استيج تي چڙهي وقت جي حاڪمن آڏو بيهي نعرا هنيا. سزا وار بڻيو اسان جو قلم هڪ علم: 507

ڪڏهن ڪلارڪي واري نوڪري ڇڏي، ته ڪڏهن آفيسري ڇڏي، ڪڏهن ڪوآپريٽو اسٽور تلڪ ڇڏي، ته ڪڏهن اوڻاڻ ڪاتي جي اڪائونٽن ۽ ڪيشيئر واري نوڪري ختم. سندس انهن نوڪرين جي وٺي ڏيڻ ۾ منهنجي والد صاحب جو هٿ هو. سفارشي مان هيس. روز روز سرڪار جي ناراضگي ڏسي بابو سائين به تنگ ٿي پيو. ”ڇا تنهنجا سڀ دوست سرڪار جا مخالف آهن؟“

ڪيس خبر تڏهن پئي جڏهن ڏنائين ته ڪوڙي کي ئي گهمرو آهي. جڏهن ڪمشنر صاحب ڪيس منهنجي خلاف به سي آءِ ڊي جون رپورٽون ڏيکاريون، والد صاحب سڄي لڏي کي ته ڪجهه نه چيو پر مون کان لاتعلقي ڏيکاري اهو دؤر مزاحمتي دؤر هو. سنڌ سان ٿيندڙ ناانصافين تي سنڌ جي نوجوانن جو رت ٽهڪيو پي. پر وهڪرو ڪهڙي پاسي هجي ڪنهن کي ڪا خبر نه هئي. ترقي پسند ادب اسان سڀني جو ڪاڄ هو. پر سنڌ ۾ ڦهلجندڙ هن تهڪندڙ وهڪري جو رُخ، ترقي پسند جي دائري کان به گهڻو اڳي نڪري سنڌ پرستي ڏانهن وڌندو پي ويو. ون يونٽ هڻي سڀني جون پاسيرا ٽيون ڪڍي وڌيون هيون. سماجي اقتصادي ۽ سياسي رُخ انهن قائم ڪيل ڪتابي ڊيفينيشنس ۽ ٻه ٻڪان چار واري منطقي دائري کان ٻاهر هو. هر هڪ نوجوان پنهنجو مورچو سنڀاليو هو. ناصر مورائي به پنهنجي طبيعت ۽ منطق وارو جولاني ماڻهو هو. اسان سڀني کان وڌيڪ بهادر هو. سمجهوتي ۽ مصلحت پسندي کان وٺي ويندڙ. هيءُ شخص ڪنهن ڪنهن وقت ايڏو ته ڏکيو ٿي پوندو هو جو ڪيس سنڀالڻ مشڪل هوندو هو. جڏهن مسئلا پيدا ڪري وجهندو هو ته ويڻ اسان کي ڪيڏا پوندا هيا. هوزماني ۾ هلندڙ وهنوار جو باغي هو. زماني جي سوختي پٽي، ڏنجهن ۽ ٻيائيءَ ڪري هو هر نظريي جو باغي هو خاص طرح سياست، سماجي ۽ مذهبي شڪل ۾ آيل آبادن جي خلاف جهنڊو جهولائيندي دير نه ڪندو هو. ڪامريدي نظام جو قائل ٿيندو پئي ويو. دوستيون هن لاءِ معنيٰ نه رکنديون هيون. نيٺ هو هڪ ڏينهن رشنين ايمبسيءَ ۾ مترجم جي حيثيت سان ’طلوع‘ رسالي ۽ هڪ خبرنامي ۾ ڪم ڪرڻ لڳو هو. هاڻ ڪامريدي نظام جو قائل ۽ پرچارڪ بڻجي چڪو هو پر جيئن چيو اٿم ته هو سمجهوتو ڪرڻ نه ڄاڻندو هو ڪوبه اداري ٿيس اهو سندس حاڪم ستارو هوندو هو. هن اوچتو اهو من ماباڻ پوري ڇڏيو ۽ استيل مل ۾ داخل ٿيو.

ڪي سال اسان جي ڪا خاص ميل ملاقات نه ٿي. استيل مل واري گهر ۾ مان پنهنجي ٻچن ٻارن کي ساڻ ڪري ساڻس ملڻ ويس. ناصر جو

Combination نمبر ڪجهه ٻيو هو. هن دفعي هو هڪ مذهبي ماڻهو هو پر سنڌيت وارو علم، آلم واري مذهبي علم سان گڏ ڪنڊو ٻيڻو هو. اتي سنڌين کي گڏ ڪري انهن لاءِ هڪ تنظيم ٺاهي هيائين. سنڌ اندر ٿيندڙ نئين اٿل پٿل ۽ ٻي سبب ٿيندڙ ناحق ۽ ناانصافي لاءِ واکو ڪرڻ سندس ڏانوَ وٽان هو. اهو سندس وس ۾ به هيو. ايترو ٿيو جو سندس گهر تي حملو ٿيو. کيس ڊيجارٽ ۽ هراسڻ لاءِ مٿس به حملي جا آثار پيدا ٿيا پر هو ڏٺو نه. هاڻ اسان جو ملڻ جلڻ گهڻو ٿيندو هو جو مرحوم اشفاق قاضي سان گهڻي هوندي هيس. ’روح رهاڻ‘ واري زماني ۾ 19 روپ محل واري پراسرار ماحول ۾ نپچندڙ دوستي ڪيئي گل گونچ ڪڍيا هيا. اشفاق سان منهنجو ته عشق هو. هن هڪ چوٻاري ڪٿي ٺاهي خواجه سليم اڳيئي ساڻن گڏ هو. خيرپور مان ڊوڙي ڊڪي پهچڻ وارو چوٿون جڻو مان هيس. جيتوڻيڪ مان ناصر سان پنهنجي ياري جي هماراج تائين هڻي نه سگهيو آهيان. ڇاڪاڻ ته منهنجي نظر ۾ ياري باشي وقت گذارڻ جو نالو آهي. ناصر منهنجو همسفر منهنجو هم رکاب هو ۽ آهي. ڇاڪاڻ ته همسفر ۽ هم رکاب هجڻ جو تصور پراڻي ڪامريڊشپ جيان هميشه گڏ هجڻ آهي. سليم ۽ اشفاق به هم سفر ۽ هم رکاب رهيا ۽ آهن. هي اهو زمانو هيو جو دوستي جا به آثار نظر آيا. هڪ ڏينهن چيائين، ”اڄ ته وري ’روح رهاڻ‘ ڪڍون“.

مون کيس چيو هو، ”يار ڇا ’روح رهاڻ‘ انهي رنگ ۾ نڪري سگهندو. ڪٿي اڳيون اپاريل سج بنهه آهي نه وڃي“.

هن گهڻو ئي يقين ڏياريو پر دور بدلجي چڪو هو. ماڻهن جي دليين ۽ ذهنن تي ڪٽ چڙهندڙ پٽي وئي. لاهڻ لاءِ وڏي محنت ۽ وقت جي ضرورت هئي. هڪ ڏينهن آيو ته نوڪري ڇڏي وقت کان اڳ رٽائرمنٽ وٺي آيو. ڊيلٽا ڪميونيڪيشن جي نالي سان ادارو قائم ڪيائين. شروعات پٽائيءَ جي سر واري رسالي ڇاپڻ سان ڪيائين. ”اڄ ته هاڻي ’روح رهاڻ‘ ڪڍون“.

’روح رهاڻ‘ سان هو ذهني طرح اهڙو ته لاڳاپيل هو جو اتندي وهندي ’روح رهاڻ‘ جي دور کي ياد ڪندو هو. سندس ادبي ۽ ذهني اوسر ’روح رهاڻ‘ جي 1960ع واري پهرين پرچي کان معاون ايڊيٽر جي حيثيت سان ئي شروع ٿي. نئين دور ۾ 1963ع کان 1964ع تائين به معاون ايڊيٽر رهيو. پوءِ به هميشه سندس ساٿ پڇاڙي تائين رهيو. ’روح رهاڻ‘ جي نئين سر نڪرڻ اسان جو قلم هڪ علم: 509

واري خيال مون کي اتساهيو پر جيسين ٻئي تيار ٿيون ته بدر ابڙي وارن بنا پڇا جي 'روح رهاڻ' رسالو ڪڍيو جيڪو هلائي به نه سگهيا. ناصر مليو ته پرڇو ڪنڀو آيو. مان خاموش هيس. ٻيو پرڇو ڏيکاريندي چيائين، "ٿئي دل خوش هاڻ سڄ اُلهي ويو يا نئون اُڀرندو؟".

هاڻ جڏهن 'روح رهاڻ' ڪڍڻ جو ور سوچيان پيو ته اهو خيال آيو اٿم ته جي 'روح رهاڻ' رسالو نڪتو پوءِ ڪهڙو به نڪتو منهنجو همسفر ۽ هم رڪاب ناصر ضرور خوش ٿيندو.

ناصر ڪيترن سالن کان نه پي لکيو پر ڇا مهر صاحب سڀني اهڙن اديبن کي جيڪي نه لکي رهيا آهن. زيرو ڪري ڇڏيندو. پل هو زيرو نه هجن پر وقت شايد اڳتي هلي قوم کي ادراڪ ۽ شعور بخشي ۽ هو کين هيرو قرار ڏئي. في الحال ناصر منهنجي لاءِ سچ ۽ حق جي راهه ۾ مارجي ويل اهو سپاهي آهي جنهن جي تدفين ۾ سندس عزيزن، قريبن سان گڏ اديب صرف تي هيا چوٿون جسقم جو هڪ تحريڪي اڳواڻ هو. سندس نتيجي تي پندرهن کن اديب ۽ سندس ساٿي هيا. باقي گهڻي ڀاڱي عزيز قريبن هيا. ناصر اسان جهڙن جو هم رڪاب ۽ همسفر آهي. جن کي ڪنهن به سند جي ضرورت نه آهي. هو هر جنگ جي ميدان ۾ ڪٿي پاڻي پيئاريندي، ڪٿي ملامتي ڪندي ۽ ڪٿي رڳو جهنڊا جهولائيندي مارجي ويندا آهن.

تدفين وقت ناصر لاءِ نه مون وٽ گلن جي چادر هئي نه جهول ۾ ڪي ڪجهه هيو. سليم ۽ مان سندس خاموش ٿيل جسم آڏو ڪي گهڙيون چپ چپات ۾ بيٺا هياسين ۽ پوءِ بس. چوڌاري سانت ٿي سانت هئي. سامهون ڌرتيءَ جو منهن کليل هو.

آڏي ٿي آواز نه آيو. چارڻ چنگ اڪيلو آ.  
ڌڙڪ نه ڌرتيءَ جي دل هاڻي اچڻو ڄاڻ سويلو آ  
(قمر شهباز)



## جوڳيءَ تي جڙاءُ، نسوروئي نينهن جو

اشفاق قاضي

”هلو ادا.“

”جي ادا.“

”خبر پيو؟“

”نه.“

”قاضي صاحب گذاري ويو.“

”هان!“ (خاموشي)

”ڪيڏيءَ مهل؟“

”ڪلهه شام جو. اڃ منجهند ڌاران ڪٽندا. توهان کي اطلاع نه آهي؟“

”ڪير ڪنهن کي اطلاع ڏيندو؟ جيڏا وارا ويندا رهن ٿا، پر هومون کان

جدا نه آهي!“ (خاموشي)

”ادا! ادا! آريو آل راءِ.“

”مان... مان... نيڪ آهيان... خير پور پري ته ناهي. شام تائين پهچي ويندس.“

(طويل خاموشي ۽ فون بند.)

مون گهڻي وڃائي.

”ڪير اندر نه اچي.“

وري فون بند.

”بيس.“

”توهان جي گهران فون آهي.“

”جي. ملاءِ.“

”خبر پيو؟“

”سلیم! صبح ساڍي ڏهين فون ڪئي هئي.“ منهنجي گهر واري ڳالهائين.

”پاڻو شمس جي هاڻ فون آئي هئي. هن ٻڌايو ته اشفاق انين وڳي رات گذاري ويو آهي. خبر پيم ها ته رات ئي وڃانس ها. منهن ته ڏسانس ها. توکي ته خبر آهي ته منهنجو هن سان ڪهڙو ناتو آهي. منهنجو ته سڄڻ سائين... منهنجو ته...!“

ڪالهه گڏيوسين ڪا پڙي جهڙو ماهه مٽير،  
فيض، فراق، فقير، جوڳي جاڳائي ويو.  
(پٽائي)

مان روئي پيس. گهر واريءَ آت ڏيڻ جي ڪئي. مون آهستي آهستي فون رکي. آفيس جي روشني جهڪي لڳم. آهستي آهستي چوڌاري اوندهه محسوس ڪيم. ڪرسيءَ ۾ پئجي رهيم. اکيون ڪٽي بند ڪيم. يادگيرين جو سفر شروع ٿي ويو. جيڪب آباد جو پرائمري اسڪول جو فنڪشن آهي. ٻار ٽالهي ۾ پٽا ڪٽي ڊوڙ پڄائي رهيا آهن. انهن ۾ ٻه ٻار نمايان آهن: سهڻا سيبتا، چڏين ۾ ملبوس. هڪ ٻار منڊڪائي هلي ٿو. سندس پير ۾ ڄائي ڄم کان نقص آهي. سڀ هن ڏانهن عجيب نظرن سان ڏسن ٿا ته هو ڊوڙ ڪيئن ڪنندو؟ ڊوڙ شروع ٿئي ٿي. سڀ جوش ۾ آهن. هر هڪ ٻار جا ساٿي رڙيون ڪري هر هڪ کي همٿائين ٿا. ڊوڙ پوري ٿئي ٿي. اهو ٻار جيڪو منڊڪائي هلي ٿو ڪا به ڪمٽري محسوس نه ڪندي صحيح سلامت پٽائن جي ٽالهي ماڳ تي پهچائي ٿو. ٻين مان ڪن جا پٽا ڪرڻ ٿا، ڪي رهجي وڃن ٿا ۽ ائين هيءُ ٻار گوءُ کڻي وڃي ٿو. ٻيو سيبتو ۽ سڄو ٻار هن ڏانهن حيرت مان ٺهاري ٿو. مايوسيءَ مان ڪنڌ لڙڪائي ميدان ڇڏي گهر روانو ٿئي ٿو. شام ٿئي ٿي ۽ سندس گهر هو ٻار جنهن گوءُ کڻي آهي، انعام مليل بسڪوٽن جا پڙا کڻي اچي ٿو.

”يار ڪمال آ. مون کيو ته ڄڻ توکيو. انهيءَ ۾ دل لاهي آهي؟ اچي هيءُ وٺ، انعام تنهنجو آهي.“

بئي ٻار کلي خوش ٿين ٿا ۽ پاڪر پائي کير کنڊ ٿين ٿا.  
اڄ اهو ٻار آهستي آهستي منڊڪائيندو وري گوءُ کڻي وڃي ٿو ۽ مان جيڪو ٻيو ٻار آهيان، هت رهجي ويو آهيان!

\*\*\*

سياري جي سرد شام ڪمري ۾ جهڪي روشني آهي. ٻه دوست خاموش ويٺا آهن. اوچتو هڪ آواز اُڀري ٿو.

”آل سيت حميد!“

(مان چپ آهيان).

”يار ٻڌين ٿو. آل سيت“ اشفاق چچريل آواز ۾ چيو.

”جي سائين از آل سيت“ منهنجو آواز ڳرو آهي. اشفاق جو چچريل

آواز وڌيڪ ڳرو ٿي وڃي ٿو.

”آل سيت هيئر آلسو. منهنجي به تياري آهي. تون ته باءِ پاس ڪرائي

ايندين، پر شايد تيسن سائين منهنجي به روانگي ٿي وڃي ۽ مان هن دنيا ۾ نه هجان!“

مان روئي پيس. ويجهو وڃي ڳرائڙي پاتيمانس.

سندس اکيون ڳوڙهن سان ڀريل آهن. اشفاق ۽ روئي يا همت هاري ۾

اڄ مون کي لنڊن باءِ پاس لاءِ ويندي ڏسي جهجي پيو.

”يار ڪمال آ، تو جهڙو ماڻهو ۽ هنيانءِ هاري!“

”حميد! مان هاڻ ٿڪجي پيو آهيان. منهنجي حالت ڏسين ٿو. هاڻ مون

کان هيءُ درد سٺو نٿو ٿئي. وري تون به وڃين ٿو. پويان شايد...“

مون سندس هٿ هٿ ۾ وٺي ڏاڍي پابوھ مان چيو مانس: ”تون انهيءَ

مرض سان ڏهه سال وڙهيو آهين. ڪڏهن به مايوسيءَ تو وٽ پير نه پاتو. ياد

اٿئي، جڏهن لنڊن ۾ گڏ هجڻ ۽ تو چيڪ اپ پئي ڪرايو. تڏهن تومون کي

ڇا چيو هو؟“

”ڇا؟“

”مون جڏهن حياتيءَ جي ڏڪن جي ڳالهه ڪئي هئي. آيل ڏکيائين ۽

طوفانن جي ڳالهه ڪئي هئي، ته تون ته ڪڏهن ڏٺي چيو هو ته يار بس اڙاڪي رک

ديا. هيءَ حياتي، هيءُ جياپو اسان لاءِ آهي. اسان کي هر طرح منهن ڏئي

گهارڻو آهي. ڪٿي به مايوس ناهي ٿيڻو. اڄ تون ته اهڙيون ڳالهائون نه ڪر.“

هو خاموش هو. مان ڳالهائيندو رهيس.

”لنڊن جي روشنين ۾ ريجينٽ اسٽريٽ وٽ بيٺا هئا اسين جو ڪنهن

ڳالهه تان مون توکي چيو هو يار! اسان جو ته قدر ٿي ڪونهي. تودانهن ڪري

چيو هو ته يار هتي لنڊن ۾ به اهو پاڻ وارو پراڻو جملو! هت ته ائين نه چٽو. هيءَ

روان دوان زندگي ته ڏس. اهو پراڻو رڪارڊ ته نه وڃاءِ.“

اشفاق کلي پيو. سندس اداسي گم ٿي ويئي.

\*\*\*

لنڊن وارن ڊاڪٽرن باءِ پاس نه ڪئي ۽ چيو ته ڪجهه وقت گاڏيءَ کي هلا. تن هفتن کان پوءِ واپس پهتس ته سڌو اشفاق وٽ. آرامي هو. خيرپور واپس پهتس ته اسٽيشن تي سڄي يونيورسٽي ۽ شهر جا ماڻهو نئين حياتي ملڻ تي آجيان ڪرڻ آيا هئا. يونيورسٽي پهتس ته ڪي ڪاوڙيل يار افسوس ڪري رهيا هئا ته جيئرو ڇو موتيو. هنبو چي هڻي ڌڙو ماري ويٺا. رنج ٿيم. جنين ڪاڻ چار سال ڏينهن رات ڪري محنت ڪيم، دل جو درد پرايم. اڃا اُها آهن ته جيئرو ڇو آهي هن جهان ۾! جلد واپس ڪراچي پهتس ته پنهل کي دانهن ڏيان. ڏوهه نه گناهه، بس هن کي ڏيهه نيڪالي ڏيو!

دل جي تڪليف وڌي ويو. اشفاق وٽ پهتس، تيئن وسامي ويس، ڇو ته هاڻ هو ڳالهائڻ جهڙو نه هو. منهنجو داستان ٻڌندو رهيو آهستي پيڪيائين، ”اُڙا ڪي رک ديا. فڪر نه ڪر. ڏس مان به ته آهيان.“ اکين ۾ ڳوڙها هيس. سندس جنگ جاري هئي. منهنجي اندر روشني جاڳي. مون پيڪيو ”منهنجي به جنگ جاري آهي.“

هو مڙڪي پيو.

هُن وري نه ڳالهائڻ خاموش رهيو. ڪوما هئي يا ڪو پيو درد. مهينا بيوس هيو پر سندس چُر پر ۽ جياپي لاءِ وس سندس اڏول ارادن کي ظاهر ڪري رهيا هيا.

اشفاق تڏهن سيڪريٽري پاپوليشن ويلفيئر هيو. خبر پيم ته بدلي ٿي اٿس. فون ڪيومانس، چيائين: ”ڏٺم، صحت ۾ رولو ڏنائون ته چيائون هاڻ ڪنڊ پاسو وٺي گورنر هائوس ۾ سيڪريٽري 2- ٿي وڃي ويهه نوڪريءَ جو اهو حال آهي. نيڙي تباهه ڪن، پوءِ چون ته هاڻ اوهاڻ جي ضرورت ناهي. نيڪ آهي، منهن ڏبو. شام پيچ، جرڳو وهندو. صورتحال تي غور ڪبو.“

شام تائين ڪراچي پهتس. سليم ۽ ناصر کي ڪنيم. حاضري اشفاق جي گهر پڙهي هئي. سندس بينڪ اسان جي بينڪ هئي. ملياسين، جرڳو وينو اوپاريون لهواريون ٿيون. مون تڏهن به ڪيس مايوس نه ڏٺو. ”يار نه گاڏي جي سهوليت، نه نوڪرن جي، نه وري آفيس نيڪ آهي، منهن ڏبو.“

هو ڪڏهن به هيٺو نه هيو اڃا هيءُ ڇا هو بيوس آهي. زندگي ۽ موت جي ٻه واٽي تي جنگ لڙي رهيو آهي. هُن آڻ نه مڃي هئي. اڃا اجهو خبر ملي ته هُن

514 : اسان جو قلم هڪ علم

هٿيار ڦٽا ڪيا. موت زندگيءَ کي شڪست ڏني! هن جو نفيس نازڪ جسم جنهن هميشه ڪلف لڳل شيلمي پهراڻ پهر يا هيا، سهڻا نفيس سوت پاتا هيا، سندس خوبصورت چهر تي هميشه گنيپرتا، مُرڪون ۽ تهڪ هيا، اڄ هن مهل تائين مٽيءَ ۾ مٽي ٿي چڪو هو. هن کي موت شڪست ڏيئي هجي، پر هو مون کان اُن ننڍڙي ٻار وانگر گوءَ کڻي ويو هو ۽ اڄ به اڳ ۾ هليو ويو هو.

\*\*\*

مون آهستي آهستي اڪيون کوليون. انٽر ڪام ڪنيم. ”بابا، ڪراچيءَ جي ٽڪيٽ ڪرايو شام واري فلائيٽ ۾.“ اوچتو در کليو.  
 ”سائين ماڻهو بيٺا آهن، موڪليان.“  
 ”نه، ڇانهه کڻي آ.“

ڪمري ۾ خاموشي هئي. خاموشيءَ کي به هڪ قوت ۽ وزن ٿئي ٿو. ماڻهو کي ائين لڳندو آهي جڻ سمند جي تهه ۾ هليو ويو آهي ۽ مٿس پاڻي جا مٺ وري ويا آهن ۽ وڃي ٿو اُنهيءَ وزن ۾ دٻيو. اُتي وڃي صوفا تي ويٺس. يادگيرين جا انبار هيا.

سن 1956ع. لوڪل بورڊ جو ڊاڪ بنگلو. مئٽرڪ جي تياري پڙهيم پئي ته در تي ٽرڪو ٿيو. جيسين اُتان، وري زور سان جافري وارو دروازو لڌڻ لڳو. ٻاهر نڪتم. هڪ سهڻو سيٽونينگر سائيڪل جهليو بيٺو هو. ٽڪڙو وڃي پاڪر پاتومانس.

1947ع جا ٻار وڏا ٿي چڪا هيا.

”سڃاتڻ“

”اها به ڪا ڳالهه آهي! تون ننڍي هوندي کان ئي مون تي اثر انداز رهيو آهين. تنهنجن ڳالهين ٻڌي ٻڌي هاڻ ته تون منهنجي لاءِ Legend ٿي ويو آهين.“  
 هو تهڪ ڏيڻ لڳو.

”تو کي سائيڪل هلائڻ ايندي آهي؟“

مون ڪنڌ هيٺ ڪيو. هاڻي به هو مون کان اڳ ڀرو هيو.

”ويهه ته مان توکي گهمائي اڃان.“

هن مون جهڙي ٽلهي ٽنيري کي سائيڪل تي اڳيان وهاريو. قد جو ننڍو مون کان گهڻو هلڪو پر طاقت ۾ شايد مون کان گهڻو هو. ائين سائيڪل ڊوڙائيندو سول لائين صدر گهمائيندو هليو. سندس ڳالهين مون

لاءِ عجيب هيون. نوجوانن واريون، ڪيترن رازن تان پڙڏو ڪٽڻ واريون ۽ مون کي ڪيترن اسرارن کان آگاهه ڪرڻ واريون. واپس پهچايائين. هو ته نه پگهريو هيو پر مان پگهريل هيس. هو ڪجهه وقت ڊاڪ بنگلي واري گهر ايندو رهيو. مان هر پيري سندس سحر ۾ گرفتار ٿيندو رهيس. هو مون کي پاڻ کان وڏو قد آور ۽ قوت وارو هڪ يوناني ديوتا لڳو. اوچتو هو گم ٿي ويو. ڪڏهن وات ويندي ملاقات ٿي ته نيڪ، نه ته بس. خبر پيم ته هاءِ اسڪول ۾ پڙهائي ٿو. يونيورسٽي ۾ ڪڏهن ڪڏهن ملاقات ٿيندي هئي.



اسان چوڪراڻي وهي کان نڪتاسين ته ادبي وهنوار سان وڃي لڳاسين. سنڌي ادب جو وڏو ميل ”روح رهاڻ“ کوڙي چڪا هياسين. هڪ ٻه دوست ساڻ هيا. ڪم جي گهڻائي، ڊگ ڪجهه سونهون ڪجهه اڻ سونهون ۽ منزل ڏور! گهڻو ڪجهه اڪيلي ڪرڻو پئي پيو. هڪ ڏينهن پريشانيءَ ۾ وينو هئس. ٽپالي 19- روپ محل تي هڪ خط ڏئي ويو. هُن جو خط هيو. هو روح رهاڻ جي مواد ۽ سيت اپ مان مطمئن نه هو هُن کي منهنجي تڪليفن جي چڱيءَ پر ڄاڻ هئي. خط ۾ ادبي حوالي سان جيڪي ڪجهه لکيل هيو مون لاءِ وڏي وٽ هئي. اشفاق جو منهنجي آڏو هيءُ مختلف روپ هيو. ايڏي ڌيرج ۽ گهرائيءَ سان هيءُ خط لکيل هيو جو مان پاڻ روڪي نه سگهيس. هاڻ مون کي سائيڪل هلائڻ ايندي هئي. سائيڪل ڪٿي سندس لکيل ايڊريس تي وڃي فريڊ محلي پهتس. هڪ ننڍڙي جاءِ هئي. در ڪڙڪايم. هڪ نينگر نڪتو. هُن مون کي جاءِ جي لنگهه ۾ پيل ڪت تي وهاريو. هو آيو هو وڌيڪ سهڻو سيبٽو پئي لڳو. اُجرو شيلمي پهرائڻ پهريل. پاڪر ۾ پريائين ته سندس سڪ ۾ سچائي ۽ پختگي پائيم. گڏ ويٺو ته سمجهيم ته هيءُ اشفاق ٻيو ڪو اشفاق هيو. مون کان گهڻو مٿي گهرو سنجيدو ۽ ادبي مسئلن کان آگاهه. حياتيءَ جي باري ۾ واضح نظريا، مون پاڻ کي هن جي آڏو سيڪڙڙاڻا پائينيو. هو اندر ويو ڊبڪيءَ ۾ ماني ۽ ٻوڙ ڪٿي آيو. ڪت تي ويهي کاڌي سين. انهيءَ گڏجاڻي اسان جا ناتا پختا ڪري ڇڏيا. هو مون کي ٻڌندو رهيو آئت ڏيندو رهيو. پوءِ هو مون کي اندر وٺي هليو. سندس والد صاحب قاضي سچيڏنو ڏنو هيم ۽ سندس نانءُ ٻڌو هيم. منهنجو والد سيٺ محمد اسماعيل سندس زبردست رهيو هو ۽ هو سٺا دوست پڻ هئا. ساڻس گڏ وٺيس ته ڪپاٽ کُلي ويا. سندس والده عزم ۽ همت واري خاتون لڳم. ڊپٽي

ڪمشنريءَ وارا دؤر ڇڏي هن ننڍڙيءَ جاءِ ۾ ويٺا هيا. قاضي سچيندو صاحب رٽائر ٿيڻ وارو هيو. نه وٽس بنگلا هيا ۽ نه محل ۽ ماڙيون. وڏي جگر وارو ماڻهو هيو. عيال وڏو هين، پر پنهي چئن جنهن همت سان ٻار پڙهايا پئي، اها وڏي ڳالهه هئي.

”بابا! هاڻ تون اڪيلو نه آهين توهيءَ وڏو ڪم هٿ ۾ کنيو آهي. سنڌ ۾ سنڌي ماڻهن جي سجاڳي ۽ پلائيءَ لاءِ نوجوانن جي هن سٺ ۾ اسين به شامل آهيون.“

هن پوءِ پنهنجن سڀني ٻارن کي سڏ ڪيو: ابرار اعجاز ارشاد، امتياز نسيم ۽ نشاط، سڀني کي حڪم جاري ٿيو. سڀ ڪم ۾ جنبي ويا. ”روح رهاڻ“ جونئون دور شروع ٿيو.

اشفاق سليم سان گڏ اچي ٻانهن بيلي ٿيو. نينگر ۽ نينگرين، روح رهاڻ جو ڊسپيچ ڊپارٽمينٽ کنيو. نسيم ۽ نشاط ڪهاڻيون لکڻ شروع ڪيون. نسيم ته اڳ به لکندي هئي. اشفاق اسان جي لڏي ۾ اچي شريڪ ٿيو. سليم غياث، ناصر ۽ امداد – هڪ ٽيم ٺهي ويئي. ”روح رهاڻ“ ۾ تبديلين اچڻ لڳيون. اشفاق پهريائين ڪهاڻيون ۽ جديد ادب جي مسئلن تي مضمون لکڻ شروع ڪيا، سندس نگاهه گهري هئي حياتي جي هر رُخ تي سندس ڊگهي نظر هئي. هن هڪ ڏينهن مون کان پڇيو:

”مان ماهوار ڊائري لکڻ توڙي چاهيان، تنهنجو چاڻيال آهي؟“  
”چون!“

”پر هيءَ ڊائري ٽڪي ۽ گڙي هوندي؟“

”روح رهاڻ گهٽ ٽڪو ۽ ڪڙو آهي؟“

”تون گهٽ آهين.“

”مان توکان ته الڳ نه آهيان.“

هو کلي وينو. ائين ”جوڳيءَ جي ڊائري“ جنم ورتو. ڪنهن کي خبر نه پئجي سگهي ته هيءَ ڊائري ڪير لکي ٿو؟ سندس شرط اهو هو ته اها ڪنهن کي به خبر نه پوڻ کپي ته ”جوڳي“ ڪير آهي.

جوڳيءَ ملڪ ۾ ٽاڪوڙا وجهي ڇڏيا. حيدرآباد شهر ته مٿي تي کڻي ڇڏيائين. ايل ايم. سي. هجي يا يونيورسٽي يا ڪورٽون، ڳلي هجي يا روڊ، سئنيمائون هجن يا فنڪشن، سندس قلم جي ٽڪي نوڪ کان ڪير به بچي

نه پئي سگهيو. هُن جي سماجي ۽ اقتصادي پهلو کان به نظر تيز هئي. آرام آرام سان ڳالهه چوندي. آخر ۾ جڏهن چوندو هو ته اها جوڳيءَ کي خبر نه هئي ته ڳالهه پڙهندڙ جوهنيانءَ وڃي وٺندي هئي. جوڳي هر پاڙي هر گهٽيءَ، هر گهر هر اداري جو رازدان هو. سندس آزاد ۽ بيباڪ قلم کان ڪئين ڏڪندا هيا. هر محفل ۾ سندس چوڀول هوندو هو ۽ هر هڪ ڊڄندو هو ته ڪٿي جوڳي موجود ته نه آهي! جوڳي شروعاتي ڪالمن ۾ ته وڏن اديبن کي به نه بخشيو. وڏا بحث چڙهي پيا. ”روح رهاڻ“ جا صفحا ڀرجي ويا. هونئن به هر مهيني ۾ ڇپيل خطن ۾ اڌ کان مٿي خط ”جوڳيءَ جي ڊائري“ متعلق هوندا هيا. محترم عبدالله چنه، رسول بخش پليجي هادي بخش، سليمان شيخ، غلام سرور ڪيٿو شمس جعفرائي ۽ ٻيا مستقل تبصره نگار هوندا هيا. جيڪي چنه ۽ محترم عبدالله چنه جن سان ابي امان وارو رستو هيو. هنن جي گهر جوڳي پاتائي هيس، پر پڇاڙيءَ تائين هنن کي خبر نه پئجي سگهي ته جوڳي ڪير آهي. اڄ تائين به سواءِ ڪن ويجهن دوستن جي، ڪنهن کي به خبر نه آهي ته هن قسم جي زوردار فڪر انگيز ۽ بيباڪ ڪالمن جو خالق ڪير هو. سنڌي ادب ۾ هُن جو نالو ڪٿي به لکيل نه آهي، پر منهنجي لاءِ هو وڏو ليکڪ ۽ انقلابي فڪر جو ڌڻي هيو. تمام ٿورن دوستن کي خبر آهي ته ”جشن روح رهاڻ“ جي بنيادي تصور جو خالق هيءُ شخص ئي هو. پهرين ئي جشن ۾ پاڻ هر هڪ انتظام ۽ سار سنڀال ۾ مون کان اڳرو هيو. سندس ننڍا ڀائر ابرار اعجاز ارشاد امتياز منهنجي پيءُ شمس سان گڏ جهنڊين لڳائڻ، روح رهاڻ جي رسالن ۽ زندگي پبلڪيشن جي ڪتابن جي نمائش جي سينگارڻ لاءِ بسنت هال ۾ راتيون جاڳي هر شيءِ کي سينگاريو ۽ سنواريو. اشفاق رسالي جي وڪري لاءِ هر هڪ کي اپيل ڪندو رهيو ۽ وڪري جي نگراني ڪئي. يعني جشن تي ڪئلينڊر جو آڏيڀا ڏنائين. هر صفحي تي روح رهاڻ جو ٽائٽل هو ۽ انهي سال جا ٻارنهن ٽائٽل هيا. ڪٿي به هُن مون کي مايوس ٿي ويهڻ نه ڏٺو. سندس مهربان والد صاحب ۽ گهر جا سمورا ڀاتي ”روح رهاڻ“ فيملي جا ڀاتي هيا.

1965ع ۾ مون فوڪس ويگن ورتي. فيصلو ٿيو ته سنڌ جو دورو ڪبو. سليم ريڊيو تي نيوز سيڪشن جو انچارج هيو. جنهن شام اسان روانا ٿيون پيا. سليم خبر هلائي ته ”اڄ اديبن جي ٽولي سنڌ جي دوري تي رواني ٿي.“

518 : اسان جو قلم هڪ علم

سليم، ناصر، امداد ۽ مان اشفاق کي گهران کڻڻ لاءِ پهتاسين. مان سيڪڙاٽ ڊرائيور هيس. اشفاق کي گاڏي هلاڻي هئي. هو اڃا گاڏي ۾ ويٺو مس ته اندران نينگرين حرڪت ڪري هڪ چني موڪلي:

”ٽولي؟- ٽولي؟- ٽولي؟- ٽولي؟- چا جي ٽولي- اديبن جي يا --- ها --- ها...!“  
اشفاق تهڪ ڏنو.

اندر لهي ويو اندران وڏا تهڪ ٻڌاسين، ڊوڙندو گاڏي ۾ چڙهيو.  
”اڙي سليم! چا جي ٽولي سمجهي خبر هلائي اٿئي. اسان ٽولي آهيون؟ ڌاڙيلن جي، چورن جي...!“

اسان سڄي واٽ تهڪ ڏيندا هلياسين. اشفاق پاڻ کي ”ڪئپٽن“ ڊڪليئر ڪيو. اسان بار بار کائڻس ”ڪئپٽن“ سمجهي پڇندا هلياسين هاڻي ڪٿي پهتا آهيون، هاڻي ڪٿي آهيون؟ هو اشراق ٻڌائيندو هليو. ڪٿي ڪٿ نه ٿيو. پٽ شاهه جي حاضري پري اڌ رات جو موري پهتاسين، جت ناصر مورائي جو بندوبست هيو، چانور نري ڳڱ ٿي ويا هيا، جهڙا ڪوهر. خشڪ پٽاڻي جون ٽڪيون. اشفاق پهريون گرھ ڪنيو ته ڏانهن ڪيائين: ”نڙي آلي ڪيو“

“Lubricant Please.”

مان ڊوڙي گاڏي مان چانهن جو ٿرماس کڻي آيس. چانهه ڏني مانس. ڍڪ پري، گرھ هيٺ ڪيائين.

”واهه سائين، تنهنجا رنگا چانهن، چانور ۽ پٽاڻي جون ٽڪيون عجيب Combination آهي.“

اسان ناصر ڏانهن گڙڙيون اکيون ڪيون: ”ولهه پئي پيئي. دير ڪندؤ ته چانور ڪوهر نه ٿيندا ته ٻيو ڇا ٿيندو، مون ڏي ڇا ٿا ٿڪيو.“

سڀني وٺي وڏا تهڪ ڏنا.

تهڪن تهڪن ۾ وياسين، تنوير وٽ. رشيد وٽ چانهه، فتاح وٽ ڊاٻو، غياث وٽ نيرن، مرحوم نسيم کرل وٽ موٽندي نيرن. ائين تهڪن تهڪن ۾ ورياسين.

اوچتو آفيس جي ڪمري جو در کليو. سيڪريٽري هو.

”سائين جهاز جو ٽائيم ٿي ويو آهي، سکر پهچڻو آهي“

يادگيرن کڻي ماٺ ڪئي.

\*\*\*

اشفاق جو ڪراچيءَ وارو سرڪاري گهر. تڏي تي ويٺل خاموش ماڻهو. ابرار. امتياز ۽ فيصل ( اشفاق جو ڪڪو) ڊوڙي مليا. سندن غم پسي مون کان ڏوراپو ڏيڻ نه ٿيو ته مون کي وقت سر چو نه ٻڌايو ويو. سندن آليون اڪيون پسي، بچن جو روڻو ٻڌي، منهنجيون آليون اڪيون سُڪي ويون! دلداري ڏيان پيو ته هو مون کي دلداري ڏين پيا. افسوس لاءِ ايندڙ دوست ۽ ٻيا ماڻهو ساڻن ملن پيا ته اُن سان گڏ وڏي مون سان ملن پيا ۽ عذر ڏين پيا. مان تڏي تي ئي ويٺو هيس. سمجهيم ته اشفاق منهنجور تي نه هيو پر رت جا رشتا سڀڪي نه آهن. پيار خلوص ۽ سچائيءَ جي ساٿ وارو رشتو سڀڪي آهي.

\*\*\*

تڏي تان اُتي ناصر وٽ پهتس، جهڄي پياسين، سليم پهتو ۽ سندس بي فڪر منهن تي اڄ ڏک جا اهڃاڻ پڌرا هيا. عذر مون کي ڏنائين. مان روئي پيس. ڳالهائون ڪيون ته سندس ٻارن ۽ پاييءَ جي فڪر ورايو. ”وڏي همت واري خاتون آهي. سڄي زندگي سنڀاليندي هئي. هو ڪي مهينا ڪيئن گذاريائين! مان ته سندس حالت ڏسي نه سگهندو هيس. هوءَ ڪيئن بچن کي آتت ڏيئي سنڀاليندي هئي. هو ڪي مهينا خاموش بستري تي هيو. تانبا، مومل ۽ فيصل ڪيئن صبر ڪيو بيٺا هوندا هيا. اها پايي ئي هئي جيڪا چپر چانءُ تي بيٺي هئي. هاڻ به ڏسجانءِ ته هوءَ ئي بچڻ جو پر جهلاؤ بڻجي بيهندي پائرن، پينرن ۽ ڊاڪٽر عالماڻي وڏو ساٿ ڏيائو ۽ وس ڪيا. پر سفر ته ڪٿڻو ئي هيو. اڄ ڪٿي انهيءَ باب ۾ پٺو وجهي ساهي ڪٿي سگهجي ٿي. پر باب بند نٿو ڪري سگهجي.“

”اشفاق اسان جي يادگيرين جي سفر جي ابتدا آهي، انتها اڃا ٿي نه آهي. اسين اڃا آهيون يار اسين اڃا آهيون يار.“ منهنجو آواز گهڻو ٿي ويو. مون ساهي ڪئي. يادگيرين جي ورقن ۾ چڻ ته پٺو وڌم. ناصر ۽ سليم چپ هيا.

”مان هلاڻ تو سڀان تيجهو آهي. سڀان ملندا سين.“

※

## ٽولءُ ٽڪيندي ڏيئا اُجهاتا

### اشفاق قاضي

اُها يادگيرين جي ورجائڻ واري رات هئي ۽ مان هيس. ٽانيڪي ٽيڻ لاءِ محترم دوست زاهد بوهري جي گهر پهتس. زاهد انتظار پئي ڪيو. زاهد سابق چيف مئنيجر اسسٽنٽ بينڪ ۽ Rationale of Partition Deemography and Partition of India جو مصنف به آهي ته اسان جي سنگت جي لڏي ۾ تازو چار پنج سال ٿيا ته شامل ٿيو هو. اشفاق سان ڪيتريون ڪچهريون ڪيون هئائين. زاهد جي گهر به محفلون ٿيون هيون، تڏهن زاهد ڊاڪٽر عالمائي جي فليٽ ۾ رهندو هو. سندس ڊاڪٽر عالمائي سان گهاتي ياري آهي. ”زاهد! ڊاڪٽر عالمائي ۽ ڊاڪٽر نسيم (ڊاڪٽر عالمائي جي گهر واري ۽ اشفاق جي پيٽ) هتي نه آهن ڇا؟“

زاهد ٻڌايو ته ڊاڪٽر عالمائي ڪنهن ڪانفرنس ۾ شريڪ ٿيڻ لاءِ ٻاهر ويل هو.

زاهد ڏاڍو ڏڪارو هو.

”نيٺ Drop scene ٿيو.“

زاهد پڻ ڪيو.

”ها، پر پهرين ائڪٽ جو ڊراپ سين ٿيو آهي.“

هُن حيرانيءَ مان مون ڏي نهاريو.

”بئي ائڪٽ ۾ مان آهيان.“

”بئي ائڪٽ ۾ گهڻائي ڪردار آهن. سليم آهي، ناصر آهي ۽ ڪئين

ٻيا. ڪنهن تي ڊراپ سين ٿو ٿئي، ڪهڙي خير؟“

”زاهد، توکي خبر آهي جڏهن مان ٻاءِ پاس لاءِ لنڊن پيو وڃان، تڏهن

اشفاق مون کي چيو هو ‘All set’ was for me and for ‘All set’ I think is

only me and not for him

مان روئي پيس. زاهد اُٿي ٻاهر هليو ويو. گهڙيءَ ۾ پاڻي کڻي موٽيو.  
 ٻه ڏک پيٽم. اشارو ڪيو مانس ته ويهه.

”زاهد! مون ۽ اشفاق ڪئين دفعا موت کي گڏ ڏٺو هو. هڪ دفعي روپ محل کان فوڪس ويگن ۾ نڪتاسين، گاڏي مون پئي هلائي، جوڳي جي ڪالمن تي آيل تنقيدي خطن تي ڳالهائيندا پئي هلياسين. هير آباد جي هڪ گهٽيءَ مان جيئن نڪتاسين پئي ته هڪ تيز رفتار ترڪ اسان جي گاڏيءَ کي اهڙو زور وارو ڌڪ هنيو جو در کلي ويا. اشفاق ٻاهر وڃي ڪريو ۽ مان اڌ اندر اڌ ٻاهر لڙڪيو پيو هيس. اشفاق جي امڙ اسان ٻنهي جو صدقو ڏنو هو. ٻئي دفعي ڦليليءَ جي ڪناري ڪاٽڪن ۽ مارين جي ور چڙهيا هيئاسين. موت سامهون هيو منهنجي همت ۽ بهادري ڏسي، مون کي چيو هئائين: ”اڄ مري پئي ها ته... تون ته جن آهين، ٻين لاءِ ائين مريو آهي؟“ مون کلي کيس جواب ڏنو هو. ”سڄي حياتي قوم ۽ يارن لاءِ وقف ڪئي اٿم. پنهنجي پياري ۽ مٺي لاءِ موت آيو ته ڪهڙي ڳالهه آهي.“ ڏاڍي ڀروسي سان چيو هئائين. ”ته پوءِ ياد رک، جيسين مان جيئرو آهيان، توڙي موت کي اچڻ نه ڏيندس.“ جيسين جيئرو هو منهنجي دشمنن سان ته مهاڏو اٽڪايائين، پر جيڪي دوست دوستيءَ جي آڙ ۾ منهنجا دشمن هيا ۽ هميشه منهنجا ترا ڪيندا هيا، انهن سان ته ٻنھ نه پيس. چوندو هيو: ”تون ڀلي انهن ڪوٽن دوستن سان نٻاهر پر مان انهن سان نه ٺهندس.“ انهن سان ڪڏهن نه پيس. شاھ عبداللطيف يونيورسٽي خيرپور... جڏهن هٿيارن پنھوارن سان نام نهاد شاگردن منهنجي آفيس ۾ گهڙي مون تي حملو ڪرڻ ٿي چاهيو ۽ مون جنهن نموني سان انهن کي منهن ڏنو اها سڄي ڳالهه سليم وڃي ٻڌايس. سليم اُن ويل منهنجي آفيس ۾ موجود هيو. جڏهن ڪلاشنيڪون ۽ پستول مون تي تالپا ويا هيا ۽ مون انهن لوفرن کي ’Now and never‘ چئي مهاڏو اٽڪايو هو. اشفاق فون ڪيو.

‘Brave man! Don’t allow Criminals to kill you. You are precious for us’

مون کلي چيو مانس:

‘such Cowards cannot kill me. Rest assure I will live for my beloved ones’

جڏهن جڏهن اهڙن گيدين يا نام نهاد دوستن جا پٽ ڪرايل خوني  
موتمار حملا ٿيندا هيا يا سازشن جا طوفان اٿاريا ويندا هيا ته يڪدم فون  
ڪندو هيو.

”پيارا نيڪ ته آهين نه.“

”Go ahead. No compromise on principles. You are making  
history“

”دعا ڪر ڏتڙيل سنڌ جي ڏتڙيل اداري کي ٺاهي وٺان، هتي جو غريب  
شاگرد پڙهڻ چاهي ٿو.“

”I love you. I adore you. Take care.“

خير گيري ڪرڻ ڪيترا دفعا خيرپور به لڙي آيو. پڳل پراڻي گيست  
هائوس تي ڪلندو هو: ”اڙي وي سي هيئن رهندا آهن.“  
پاڻ ڀلا نفيس ماڻهو منهنجي ڪمري جي حالت ڏسي منهن  
گهنجائيندو هو ۽ ڌڙڪا ڏيندو هو.

’Don’t tell me you are such a disorganized person‘ لنڊن ۾ هڪ دفعو  
پتلون سان مون کي سمهندي ڏٺائين ته ڌڙڪا ڏنائين. پئڪنگ مهل ڪمري ۾  
پيل ڪچرو پاڻ ميڙيائين ۽ ڳالههءَ به ڏيندو هليو. فون نه ڪندو مانس ته اُٻاڻڪو  
ٿي پوندو. يڪدم فون ڪندو. هفتو ڏهن ڪراچي وڃڻ ۾ لڳا ته ناراض ٿي  
پوندو. وڃڻ جو اطلاع ڏيس ته تڙي پوندو. يڪدم سليم ۽ ناصر سان پروگرام  
ٺاهي وٺندو. پهچيو ته منجهند جي ماني آفيس ۾ يا ٻاهر ڪاٿي. شام جو  
ڪچهري وٽس. ماني وري ڪنهن صاف سٿري هٿل ۾. سٺي ماني واريون  
هٿلون ياد هونديون هيئس. سٺي ماني ڪارائي خوش ٿيندو.

”زاهد ڇا ايتري سار سنڀال لهڻ وارو ڪو دوست توکي نظر اچي ٿو.  
موت جو ڌمو ڪٽڻ وارو ڪو يار نظر اچي ٿو؟“  
”اڙي يارا! زاهد هميشه جيان جملو چئي اٿي هليو.

”Your enemies can harm you for a while but cannot kill out  
spoken and brave Hameed“. اشفاق مون سوچيو ۽ سوچيندو رهيس. اشفاق مون  
کان وڌيڪ Out spoken ۽ Brave هيو. هُن ڪينسر جهڙي موذي مرض سان  
مقابلو ڪيو. اصل ۾ هُن موت سان ويڙهه کاڌي. جيت ڪنهن جي ٿي...؟  
مون سوچيو موت ۽ حيات ته گڏ رهندا آهن. اشفاق جهڙو ماڻهو ڪيئن

مات کائي سگهي ٿو. صبح جو ٿڌي تي ويس. عبدالله ميمڻ صاحب مليو ته پاڪر ۾ ڪا دير جهلي بيهي رهيو. ”اشفاق ۽ تون ڪڏهن الڳ نه هيا. مون کي تعزيت توسان ڪرڻي آهي.“ اکين ۾ پاڻي ڀرجي آيو. اُستاد بخاري گذاري ويو مان چپ ڪري ويهي رهيس ته من ڪو مون سان به تعزيت ڪري پر اُن عيوض گاريون به ڪاڌم ۽ مھڻا به. اڄ ڏسان ته مڙيوئي ماڻهو رڙهندا اچن.

ابرار امتياز ۽ اعجاز سان ملي اچيو مون سان ملن ۽ ڀرم رهجي آيو. مانُ مٿاهون پانيم. سندس نياڻيون ۽ پيٽر روئندي ڏنم ته وڏي مٿي ٿي هٿ رکيو مان. پنهنجو پاڻي جهجي پيون. پئي اشفاق جون ڳالهائون چوريونسين. تانبا ته بس ئي نه ڪري نشاط جون اڪيون روئي روئي سجي پيون هيون. شام جو تيجهو هو. راج اچي گڏ ٿيو. سندس عزيز ۽ پراڻا ساٿي: هدايت الله جوڪيو امداد جوڪيو اياز جوڪيو مليا ته پراڻا چاڪ چڪي پيا. ابرار اعجاز ۽ امتياز ڦريو پيا ڦرن. کين ڄڻ هوش نه هو. اشفاق جونينگر فيصل چاپ ڪم ۾ رڌل هيو. سڏيانس ته ويهه. پر ويهي ئي نه هو ڳوڙها لڪائي ڪم ڪندو رهيو. خيرپور مان آيل اشفاق جو پيارو پاڻيجو ’اظهار‘ سڪ سان مليو. مامي اشرف جانينگر مليا. سيئي ويڳاڻا ڄڻ اڳواڻ بنا عوام. سليم ناصر. نثار خواجہ. قمر شهباز ۽ ٻيا دوست رڙهي آيا. ماني ۾ اڃا دير هئي. ڪنهن ڪولڊ اسپاٽ تي بوتل پيئڻ نڪري پياسين. اشفاق کي ياد ڪندي هر هڪ جهجي پيو. قمر پراڻيون ڳالهيون ٻڌائي بس ڪري ته نثار پنهنجيون ڳالهيون ٻڌائي. ناصر به واري سان ڳالهائيندو رهيو. پر سليم ۽ مان ماڻ هياسين. تيجهي جي ماني هلي پئي. سرڪاري گهر وارو لان ڀريل هو. الاتجي ڇو مون کي سندس حيدرآباد وارو گهر ۽ اُن جو لان ياد آيو. سندس والده ۽ پاڻ بيهي اُهو گهر ٺهرايو هئائون. ”زبيده ولاز“ نالو رکيو هئائينس. اُن لان ۾ جڏهن سندس ڪٽنب سان ويهندو هئس ته سڀني ڀائرن پيئرن ۽ والده جي محنت کي ڏسي خوشي ٿيندي هئي. ڪوڪر محلي جي هڪ سادي جاءِ ۾ رهندڙ هڪ خاندان ڪيئن ڪمال کان زوال ڏٺو ۽ ڪيئن گهرڙو اڏيو ۽ وڏي محبت سان ڪمال تي پهتو. ويٺي ويٺي سندن پراڻي پياري خدمت گذار واحد بخش کي سڏ ڪندو هيس، ”واحدو! مينو ۾ ڇا آهي؟“ هو هوٽل جي بيري وانگر ٻه چار شيون ٻڌائي ويندو هيو. ڏاڍي پاپوهه سان ماني ٻوڙ چانور ٻيا طعام کڻي اڳيان ڪندو هئو. مان يڪدم کيس چونڌو هيس: ”واحد بخش اصل مينو ڪٿي آهي؟“

هو کلي ڊال ۽ پينڊيون کڻي ايندو هيو. مون کان ڪوڪر محلي واريون

پينديون دال نه وسري هئي. اشفاق مرڪي شامل ٿيندو هيو ۽ گهڻيون شيون مون ڏي سوريئندو هيو. هن گهر ۾ به سندس پيار سان ماني ڪارائٽ مون کان نه وسريو هو. تيجهي جي ماني آئي. سڀني طعام مون ڏانهن سوريا پر اهو هٿ نه هو. مون ڪٿي هٿ جهليو. ٻاهر نڪري بينس. اوچتو سندس ويجهي ۽ پياري دوست لمان تي نظر پيم. پاڪرين پياسين. يادگيرين جا انبار هيا. ڪهڙا ورجائي ڪهڙا ورجائجن. مون کي لمان جي آفيس ۽ ڪچهريون ياد آيون. آهستي آهستي گيت کان ٻاهر نڪري آيس، مون کي اسلام آباد ويڻو هيو. دوست حميد آخوند ملير. هو ڏاڍو ڏکويل ته هو پر همدري مون سان ڪندو رهيو. پوئين ڏينهن ۾ اشفاق سان گڏ بيٺو رهيو. گورنر هائوس وارو وقت حميد آخوند جي اُتي هجڻ سان سولو ڪٽجي ويو. هونئن به حميد آخوند دوستن سان نياڻي ڄاڻي. جهاز جو ماحول اهوئي هو ڏنل وائيل. گس پنڌ جيان. جهاز اڏاميو ته سمجهيم ته مان پاڻ به اڏامان پيو. لڳم اشفاق گڏ اٿم.

”ڪاڏي هليو ويو هئين يارا!“

”توسان گڏ ته آهيان“

”ويه ڳالهيون ته ڪر“

”حميد ڳالهيون ڪوڙ پر وقت ڪٿي پيو آهي. مهلت ملي ته وري ملنداسين.“

اک ڪلي پئي، اُت ڪجهه به نه هو. دري مان ٻاهر ڏٺم. ڪڪر دونهين مثل هيا، سڀ ڪجهه دونهائيل. لڙائيل حياتي جيان. آسمان ۾ به ڪجهه نه هو. اڄ به جڏهن کيس ياد ڪندو آهيان ته وقت جي رفتار کيس دونهائيل ڪڪرن ۾ لڪائي ڇڏيندي آهي. سندس وجود هوا جو جهوتو هوندو آهي، فرحت بخشيندڙ پر جهٽل مهل ڪجهه به نه هٿ خالي.

تو لاءِ ٽڪيندي ڏيا اُجهڻا،

ڇو ڪونه آئين تون رات رات!

(اياز)



## محمد حسين پنهور - هڪ مشن

مون جڏهن هنن کي ڏٺو ته هُوءَ ان وقت جوانڙو آفيسر هو. انگريزن وارا توپلا، گهڻو تڻو ڪڪائون توپلو ۽ انگريزن ۽ آمريڪين وانگر وڏي شورليٽ يا امپالا يا بيوک يا ڪي اهڙيون وڏيون گاڏيون واپرائيندڙ هيءُ هو محمد حسين پنهور، جيڪو زرعي انجنيئر هو ۽ سرڪاري نوڪريءَ ۾ هو. مون کيس پنهنجي والد صاحب محترم سيٺ محمد اسماعيل ميمڻ وٽ ايندي ويندي ڏٺو. بعد ۾ منهنجي سهري محترم عبدالرحيم ميمڻ وٽ به مون کيس ڏٺو ڇاڪاڻ ته عبدالرحيم ميمڻ صاحب پاڻ به انجنيئر هو ۽ پاڻيءَ جي ماهرن منجهان هو. وقت ويو ڏاڪا لهندو، ڪن لاءِ ڏاڪا ٽپندو محمد حسين الائي ڏاڪا ٽپي مٽي چڙهيو الائي ڏکين حالتن ۾ هيٺ به لٿو هوندو پر هو آخر تائين اهڙوئي رهيو. هڪ اڏول جاکوڙي انسان، جيڪو گرمي سردي ۾ ساڳيو هو. شايد ڄاڻو هو ته ملائڪ سندس آڏو دنيا جا بهترين ڪتاب ڪنيو بيٺا هئا. هو آخر تائين ڪتابن جي جهڳٽي ۾ رهيو جن سندس ذهانت جي حفاظت ڪئي. انگريزي هجي يا ڪا ٻي ٻولي يا پنهنجي منڙي ٻولي، فصاحت ۽ بلاغت سان گڏ سندس چپر چانءُ بڻيو آخر تائين پنهنجي عقل سليم ۽ هوش حواس سان سنڌ جي خزانن لاءِ ان اُپائيندڙ ڌرتي اُن جي ماڻهن ۽ ان جي ٽيڪنيڪل مسئلن کي حل ڪرڻ جي ڪوشش ڪندو رهيو نون رواجن ۽ اصولن پٽاند. گرائونڊ واٽر جا مسئلا هجن يا نين پوکن ۽ باغن جا زرعي مسئلا هجن يا نئين کان نوان پراجيڪٽس هجن هر هنڌ پنهنجو ڏاڪو ڄمايائين. مون زراعت ۾ ٻه چار پراڻا نالا ٻڌا به هئا ۽ کين ڏٺو به هو. گهڻو تڻو بابي سائينءَ جا دوست ۽ همسفر هئا. محترم ڊاڪٽر عبدالباقي شيخ، محترم عبدالغني پيرزادو محترم ڪريم ڏنوراچر ۽ ٻيا ڪيترا هوندا، جن ”ڪيتي سرسيتي“ واري نعري سان گڏ ٻانهن بيلين ۽ سات ڏٿين جو ڪردار ادا ڪيو. ان ئي ڏس ۾ جديد دور جي نين مشينن ۽ تحقيق

جي روشني ۾ ڪيئي جوان اڳتي وڌيا، پر محترم محمد حسين پنهور جنهن نموني سنڌ جي پاڻي ۽ زراعت جي ترقي لاءِ جا مشعل ٻاري هئي ان جي روشني ڪجهه سرس هئي. ان سان گڏ رهبري ۽ هدايت جا ڪئين رخ جديد تحقيق وسيلي ڏسيا هئائين. ان جي شاهدي سندس تصنيف ڪيل ڳچ سارا ڪتاب ۽ ٻيو ڇڏي ويل مواد ڏيندا. سندس وسيع لائبريري جو هڪ هڪ ڪتاب ساڪي ٿيندو ته ان کي چڱيءَ پر واپرايو ويو آهي. محمد حسين پنهور سنڌ جي زراعت ۽ پاڻي جي مسئلن کي جديد دور تائين ان جي جديد حل لاءِ ڪئين ئي نوان حل ۽ نيون رٿون ڪڍندو آيو. ڪن تي عمل ٿيو ڪن کي سردخاني حوالي ڪيو ويو. اسان وٽ سائنسدانن ۽ جاکوڙ ڪندڙ محققن جي کوٽ ضرور پئي رهي آهي، پر سنڌ جي سرزمين بنهه سٺ نه ٿي آهي، جو هت هر ميدان ۾ محترم محمد حسين پنهور جهڙا محقق پيدا ٿيندا رهيا آهن ۽ پيدا ٿيندا رهندا.

محمد حسين پنهور جديد دور جي نوجوان محققن ۽ سائنسدانن لاءِ هڪ استاد جي حيثيت ٿو رکي. هو انهن نوجوانن لاءِ ”ايم.ايڇ.پنهور ترست“ ٺاهي ويو آهي، جنهن لاءِ هن پنهنجي زمين وقف ڪئي آهي ۽ هڪ سکيا جي مرڪز طور گهر ۽ لائبريري جو عطيو ڏنو آهي.

سندس جيون ساٿي محترم فرزانہ پنهور ساڻس گڏ رهي، انهي ميدان ۾ ڪم ڪيو ۽ سندن مددگار رهي. هاڻ هوءَ به هڪ ترستي آهي. هن وقت هڪ ٻئي ترستي سندس فرزند سني پنهور جو ذڪر ڪرڻ ضروري آهي. اميد ته هو پڻ هن ترست جي وهنوار کي جديد سوچ، فڪر ۽ گهرجن مطابق وڌائيندو ته جيئن پنهور صاحب جو هن ميدان ۾ اختيار ڪيل مشن وارو پنڌ پورو ٿي سگهي.



## ملھ املھ

شخصیت: کامریڈ تاج محمد ابڙو

عزیزم نادر علي سال ٻن کان چونڊو رهيو ته مان سندس والد مرحوم تاج محمد ابڙي لاءِ ڪ مضمون لکي ڏيان. هو مختلف ليکڪن جي مضمونن ۽ تاثرات جون فوٽو ڪاپيون ڪيل ڪٽنگس فائيل ۾ وجهي ڏئي ويو. مون ان فائيل کي هٿ به نه لاتو. ٻيهر ٻيو فائيل وڌيڪ وڏل مضمونن سان گڏ ڏئي ويو. چيائين ته اخبارن ۾ ڇپيل انهن مضمونن ۽ تاثرن کي ڇپرايون ٿا. هاڻي ته ڪجهه لکي ڏيو. نادر علي ۽ سندس ڀائر پنڌ ڪري ٿڪا ۽ مان هر دفعي اڄ سپان ڪري انهي گهڙي کي ٿاريندو رهيس. جنهن گهڙي مون کي نئين سنڌ جي نئين تاريخ جوڙيندڙ همت ۽ صبر نه ڇڏيندڙ جاڳوڙي انسان لاءِ پڪڙي ويل يادگيرين کي گڏ ڪري ڪي نوان نقش اُپاري. انهن خال خال خيالن ۾ انڊا پرڻا هئا. مان مير نادر علي کي ٻڌائي نه پئي سگهيس ته، ”عزیزم! پنهنجي پيارن، همسفرن ۽ سنڌ جي ماڻهن، مٽي ۽ پاڻي سان پيار ڪندڙن لاءِ لکڻ ڏاڍو ڏکيو آهي.“

مون چوڻ چاهيندي به نه چيو ”مان هڪ وڏي وٽ پنهنجي والد ۽ پنڌ ڪندي جو ڌڪو کاڌم. ڪنهن کڻي ٿي ڇاتي لاتم.“ پنهنجي امڙ لاءِ به نه لکيو آهي. زماني جي ڏکڻ ۽ ڏکيائين کي منهن ڏيڻ لاءِ تيار ڪندڙ هستين جيڪي بيمگ زينت چنا ۽ محترم عبدالله چنا يا پنهنجي علمي ادبي رهبرن، مولانا غلام محمد گرامي، علامه غلام مصطفيٰ قاسمي، حفيظ شيخ، محمد عثمان ڏيپلائي، رشيد ڀٽي ۽ ٻيا ڪيترا سڄڻ سجاڳ ساٿي جن جي باري ۾ دل کولي نه اٿم. سو محترم تاج محمد ابڙي لاءِ ڪيئن لکان. جنهن سان دوستي نه هوندي به ساڻس جيڪي به ڪچهريون ٿيون انهن مان ايترو ته لاڀ پرايمر جواڄ تائين ائين محسوس ڪندو آهيان ته تاج محمد ابڙي جنهن جي حياتي جا ڪيترائي رخ مون ۾ سماڻجي ويا آهن. سندس جيڪي جاما

يا ويس هيا مون ڪٿي پاتا، سندس سماج سڌارڪ يا هڪ سوشلسٽ جي حيثيت هجي يا روشن خيالي ۽ ترقي پسندي هجي يا ايڊيٽر ۽ صحافي هجڻ جي حيثيت، ڪتابن پڙهڻ جو شوق هجي يا اوطاقن تي ڪچهرين وارو رنگ هجي يا ڏک سک ۾ پائيوار هجڻ وارو شرف هجي. يا وڪالت، ماستري ۽ سرڪاري نوڪري واري ڪرت هجي. سڀئي اهي ويس وڳا هيا. جيڪي مون کي نصيب ٿيا. ٿي سگهي ٿو سندس پورهيتي اجرن وڳن کي ڪنهن داغدار ڪرڻ جي ڪوشش ڪئي هجي. پر هن پنهنجي فڪر، ڏاهپ ۽ ذهني آزادي وسيلي پنهنجي دامن کي اُجرو رکيو. اهو هٿي معاشري ۽ سماج ۾ وڏو امتحان آهي.“

اهو اسان سڀني جن به سندس ۽ ٻين ڪيترن مفڪرن، بزرگن ۽ نيڪ نيت هستين جي ڏسيل واٽ تي هلڻ جي ڪئي انهن لاءِ دامن پالهو رکڻ ڪيڏو نه پري رهيو آهي. خاص طرح هن زماني ۽ دور ۾ جنهن ۾ اُهي قدر محبت ۽ سک ٿي نه رهي آهي جن جا هو امين ۽ سنڀاليندڙ هئا. جيتوڻيڪ بقول گرامي صاحب هر دور ۾ طلسمي ۽ طاغوتي قوتون يلغار ڪنديون رهيون آهن پر جن وٽ به انهي طلسم ۽ طاغوتي قوتن کي ٽوڙڻ جو مسمريزم هو ته اهي ڪوڙ منافقي، شر ۽ ڏاڍ ڏمر جي طوطن جي منڍي مروڙي، مورڙي ميربحر جي پائرن جيان مانگر مچ کي تهس نهس ڪري ان جي پيٽ مان پنهنجي ڏاهپ ۽ بهادري وسيلي ٽپندا ڪڏندا ٻاهر نڪري ايندا هئا. قدرت ۽ فطرت به انهن جي مدد ڪندي هئي. قدرت جا پنهنجا قاندا ۽ قانون آهن، انهن قاندين قانونن کي سمجهڻ وارن لاءِ حق، سچ، انصاف، انساني قدرن جي پاسداري ڪرڻ ڪو ڏکيو ڪونه هو. تنهن ڪري اهڙا سچا، پڪا، بهادر ڏاها ماڻهو پيدا ٿيندا رهيا ۽ هن سرشتي جو وهنوار ڪيترن ئي ڏکيائين، مومل جهڙين ماڙين جي طلسمي ناٿن، ناٽڪي رنگ محلن ۾ رهندڙن جي ريب فريب هوندي به هلندو رهي ٿو جو مالڪ جي اهائي مرضي آهي ان لاءِ هن اهڙا ڪئين محافظ پيدا ڪيا آهن، جن طوفانن ۽ اونڊاهين ۾ پنهنجي خون جگر جا ڌيا ۽ مشعلون ٻاري حياتي جي ٻيڙي جو سڙهه سنڀايو آهي. حق، سچ ۽ انصاف واري واٽ ڳولي ڳولي اسان لاءِ مشعل راهه بڻيا. ڏسو سچل ڪيئن نه چيو آهي:

پسيو جن سبڄان، وير نه وڙهي تن سين،  
توبه جي تاثير سين، تري ويا طوفان،  
ڏيئي توڪل ترهو آرن لنگهيا آسان،  
ڪامل ڪشتيان، وڃ ۾ گڏين واهرو

محترم تاج محمد ابڙو انهن مفڪر، هستين جيان هن سماج جو عام  
رواجي هڪ غريب خاندان جو فرد هو هو انهي وقت کان اڄ تائين مشعال  
جهليو بينو آهي انساني عظمت کي عروج تي پهچائڻ لاءِ چئي ٿو ته، هي واٽ  
هي پنڌ آتو. جي جيئڻو آهي ته هيئن جيئڻو جي مرڻو آهي ته پويان پنهنجي  
قدمن جا ڪئين نشان ضرور ڇڏي وڃڻا آهن. جيئن ايندڙ نسل لاءِ رهبري  
جو ڪم ڏين.

هن عملي ۽ مثالي طرح سان هڪ مبلغ ۽ سنت وارو ڪم پي ڪيو. پر  
هن ان جي لڪا نه ڏني. هو حياتي کي سونهن ۽ سوپيا جو ديس سمجهندو هو.  
ڪنهن به ماڻهو سان شڪايت نه هوندي هيس، هو هر ماڻهو کي سهڻو ۽ ڏيا  
وارو سمجهي پيار ڪندو هو. هن کي مون ڪڏهن به ڪنهن سان شڪايت  
ڪندي نه ڏٺو. هو پنهنجي گڻن ۽ ڏيا کان ڄڻ واقف ئي نه هو. هن حياتي ائين  
گهاري ڄڻ حياتي جو ٻيڙو سولو ۽ سنئون هو، سڙهه به سنوان ته رفتار به تڪي  
۽ تيز ڪيئن وقت واريءَ جيان هڻن مان وهي پي وهيو پر هن جي سچائي،  
ايمانداري کي ياد ڪري شيام جو هي شعر پڙهيو ته، مون کي تاج محمد  
سائين جيان سندس ساٿي سوپوگيانچنداڻي، رشيد پتي، حفيظ شيخ، اياز  
قادري ۽ ٻيا ڪيترائي ياد آيا.

هي دنيا جهڙي به آهي  
پوءِ به جيئڻ جي آهي!  
ڪنهن جي سارڻ رات وهائي  
مهڪي ويل صبح جي آهي!

نارائڻ شيام سان گڏ ئي گذرڻي گذرڻي آهي شيخ اياز ته ڪامريڊ تاج محمد پڻ.  
بئي ذهني ۽ فڪري طرح هڪ ئي هيا، هو هڪ وائي ۾ چئي ٿو:

”اڃان ٻوڙن هٿ،  
پنهنجا نڪتا ڪين ڪي،

لڙهندا وڃن لاه ڪيئي يارن سٿ،  
اڳتي اچڻو آھ ڇا، اها ڪنهن کي ڪٿ،  
ڪيئن به هجي جندڙي آهي وڏي وٽ....

هن ڪتاب ۾ هڪ هنڌ شيخ اياز ۽ ڪامريڊ جي اڻڀڻت جو واقعو بيان ڪيل آهي. جنهن بعد ڪجهه عرصي کان پوءِ ڪامريڊ تاج محمد وڃي کيس پرڇايو.

منهنجي خيال ۾ ڪامريڊ تاج محمد جڏهن سرڪاري نوڪري ۾ گهڙيو ته هو دوستين ۽ ڪامريڊشپ جي بنيادي اصول تي عمل پيرا رهيو. نوڪري هن کي ڪجهه وڌيڪ Conscious ڪري ڇڏيو هو ڪامريڊي نظريو هجي يا سوشلسٽ، هو هڪ ڳالهه کان چڱي پر آگاهه هو. اها هئي انسان دوستي، جو هو پاڻ وڏو انسان دوست هو. ٻي ڳالهه هئي بحثيت هڪ سماج سڌارڪ جي، ڇاڪاڻ ته هو هن معاشري جي اوڻاين ۽ بندشن کي ڀلي ڀت ڄاڻندو هو ۽ سمجهندو هو ان ڪري هن سڄي حياتي هڪ Conscious فرد طور معاشري جي عائد ڪيل بندشن خلاف جاکوڙ ڪئي. ان لاءِ هن جو بنيادي نقطو هو ته ايماندارانه زندگي گذارجي ۽ Person integrity يعني پهريائين پنهنجي ذاتي طور ايماندار هجڻ سان گڏ ۽ Integrity شامل عنصرن جهڙوڪ سچائي، راستبازي، سڀتائي ۽ سنائي کي پنهنجي جيئڻ جي ڍنگ سان شامل ڪري پاڻ کي هڪ مثال طور جڳ آڏو پيش ڪجي ته جيئن پوءِ ئي معاشري جون اوڻايون برايون بندشون پٽ پڌريون ٿي پونديون. پوءِ ئي انهن سان جنگ جوئي سگهجي. سائين تاج محمد ان لاءِ پاڻ Integrity جو وڏو مثال هو. Integrity رڳو ائين نه پر ان ۾ موجود سڀئي Integral parts جهڙوڪ سچائي، هڪڙائي، سربستائي، سمورائي، هيڪڙائي، ايمانداري، سچائي، راستبازي، سڀتائي، اصليت نرملا ۽ سنائي جهڙا جزا سڀ شامل هجڻ کپن، منهنجي پياري رشيد ڀٽي جي اوطاق تي منهنجيون ساڻس جيڪي به ملاقاتون ٿيون ته هو کلي عام چوندو هو، ”يار سيني انساني برائين جو حل، اهو آهي ته هڪجهڙائي هجي، سچ حق لاءِ آواز بلند ڪرڻ کان اڳ ضروري آهي ته پنهنجي سڀتائي ۽ مقصد ڏانهن سڄي هجڻ جو ثبوت ڏجي. جنهن لاءِ ڪئين ئي سڪن ذاتي مسرتن ۽ تمنائن کي مارڻو پوندو.“

هن جي سڄي حياتي جاکوڙ محنت، پورهئي، سڪن ۽ سهوليتن کان

عاري زندگي جيتوڻيڪ هڪ اهم ڪهاڻي آهي. ههڙي حياتي گهارڻ ۾ جڻ ته هن کي مزو پئي آيو. پر مون کيس هميشه کلندو ۽ بهڪندو ڏٺو. هي سڄو سارو ڪتاب سندس حياتي جي گهاريل گهڙين جو طويل داستان آهي. هر ليکڪ جي اک پنهنجي آهي، هن مجموعي ۾ سنڌي ليکڪن جا ڪيئن ئي ستارا پنهنجي قلم جو آب و تاب ڏيکاري چمڪن ٿا. پر ساري روشني هنن هڪ ڪامريڊ تاج محمد جهڙي شمس جوالا مڪي کان اڌاري وٺي پاڻ ته چمڪيا آهن پر ان سج جي اهميت کي محسوس ڪرايو جيڪو جڻ اڄ تائين چمڪي پيو ۽ پري پيو. ليکڪن جا خطاب ۽ عنوان مون کي ان ڪري ڏاڍا وڻيا جو سڀ عنوان سندس خوبين، ڪردار ۽ شخصيت جو مڪمل احاطو ڪن ٿا.

محترم مونس بخاري کيس ”سنڌ جو املهه هيرو“ ڪوٺيو آهي ته محترم جمن جيساڻي کيس ”پنهنجي دور جو هڪ يادگار ڪردار“ قرار ڏنو آهي. محترم مير علي راهمون، ”سنڌ جي امر شخصيت“، محترم يار محمد پلي ”هڪ سدا بهار شخصيت“، محترم محمد ابراهيم جويي، ’منهنجو هم پيشه، هم مشروب ۽ همراز‘ محترم عبدالغفور پرڳڙي ”سنڌ جي ناقابل فراموش شخصيت“، ڊاڪٽر اڌل سومري کيس ”فڪري راهن کي روشن ڪندڙ“، ستار ڀٽي، ”سنڌ جي گهڻ رخي شخصيت“ ڪري سڏيو آهي. ڊاڪٽر درمحمد پٺاڻ ”هڪ امر انسان“ سڏي سندس پوري امر ڪهاڻي لکي آهي. سائين سويي گيانچنداڻي کيس ”منهنجو ساٿي ڪامريڊ تاج محمد“ ڪري سڏيو آهي. سويو سائين پاڻ ڪامريڊ آهي هنن لفظن سان جڻ کيس ڪامريڊي جي سند ڏني اٿائين. هونئن به ڪامريڊ معنيٰ ئي آهي، سنگتي ساٿي جي. ساٿي به اهو جيڪو دوستن عام ماڻهن ۽ پوري سماج لاءِ همدرد ۽ هڏوڪي هجي. ڪامريڊ گهڻو ٿڌو ڪميونسٽن جي ساٿي يا اشتراڪي ڪميونسٽ لاءِ ڪتب آندو ويندو آهي. پر سائين تاج محمد، اهڙو ڪامريڊ هو جنهن جو مول متوڻي هو انسان دوستي. پاڻ جهڙو تهڙو ائين زماني سازي وارو دوست نه هو. هو دوستي ۾ Intimacy گهرائپ يا ويجهڙائپ ۽ هڪ Association ڳنڍڻ واري ناتن کي ئي اهميت ڏيندو هو.

هو سک، قرب، محبت، همدردي، هڏوڪاڻپ جو تاجي پيتو ائين اٿندو هو جيئن ڪو ڪاريگر ڪوري اٿت ڪري ههڙا نينهن نپاڻن ۽ نپاڻن وارا ماڻهو ڪٿي؟ نور عباسي چواڻي، ”ماڻهو اڄ ڪو ڪو ملندو نه ته پينگ ٿي

وئي آهي. دلبر ٻيو مڙئي خير آ واري ڪار آهي“. شاهه سائين اهڙن ڳنڍڻ وارن ماڻهن جو عاشق به رهيو آهي.

هلو هلو ڪورئين جت نچجي نينهن،  
ڳنڍين سارو ڏينهن، چنڻ مور نه سڪيا!

ان لاءِ ئي ته تنوير عباسي کيس ’روشنِي جو پهريون ڪرڻو‘، امان شيخ ”سند جو خادم“، انيس انصاري ”هڪ عظيم انسان“ سڏيو آهي. هن ڪتاب ۾ انهن سان گڏ ٻين سنڌي ادب جي ويجهن ڪئين ئي هيرا لال ونڌيا آهن. سائين ڊاڪٽر غلام علي الانا، محترم رسول بخش پليجو محترم هدايت منگي، ڊاڪٽر عبدالمجيد سنڌي برڪت علي آزاد، ڊاڪٽر غلام علي سانگي، محترم غلام قادر بروهي ۽ ٻيا ڪيترا آهن. جن به ساڻس دوستي ۽ پيار جو حق ادا ڪيو آهي. سندس وصيعت وارن ڪرن کي ڏسو ته هن کي دوستن تي ڪيترو نه اعتماد آهي. هن پنهنجي اولاد کي هڪ هدايت ۽ عزت سان جيئن جو ڏينگ ڏسيو آهي.

”منهنجا دوست ڪافي آهن، مگر هر ڪنهن کي پنهنجا مسئلا درپيش آهن. تنهن ڪري انهن کي ڪا تڪليف نه ڏيندا. البت پاڻ ۾ اختلاف يا ڪنهن منجهيل مسئلي تي سندن صلاح ضرور وٺندا، انهن جي هر وقت عزت ڪرڻ اوهان جو فرض آهي ۽ سندن اولاد سان پڻ تعلق رکڻ جي ڪوشش ضرور ڪندا. ڪانئن ڪڏهن به مالي مدد جي طلب نه ڪندا. ها، البت ضرورت وقت اخلاقي مدد ضرورت وٺندا ۽ مون کي يقين آهي ته ان ۾ هو پوئتي نه هٽندا. مون تي منهنجا محسن ۽ دوست سدائين مهربان رهيا آهن. آئون سندن شڪرگذار آهيان.“ اولاد لاءِ وڏو فڪر رکندڙ اخلاقي ۽ انساني قدرن جي امين هن شخص اهو به چاهيو پي ته درس تدريس سان گڏ انهن قدرن جي منبع مان به کين روشني ملي. محترم انيس انصاري پنهنجي مضمون ۾ لکي ٿو. ”ٻارن کي ثانوي تعليم حاصل ڪرڻ لاءِ همٿائيندو رهندو هيو ۽ کين قرآن مجيد پڙهڻ لاءِ جتي جتي بدلي ٿيندي هيس هڪ ملان رکي ڏيندو هين. پاڻ به مولانا تاج محمد امروٽي جو قرآن مجيد جو ترجمو ۽ بائيبل مطالعي هيٺ رکندو ايندو هو.“

سندس پڙهڻ ۽ ڪڙهڻ لاءِ تنوير عباسي لکيو آهي، ”تاج محمد ابڙو وڪيل

هو پر وکیل کان وڌيڪ دانشور، ادب، تاريخ، فلسفو سڀ پڙهندو هو. دوستن سان بحث ڪندو هيو. لکيائين ڪونه پر پڙهيو به گهڻو ته ڪڙهيو به گهڻو.

اهڙي طرح ڪامريڊ سويي سندس علمي ۽ ادبي ڪتابن لاءِ چاهه هيئن بيان ڪيو آهي. ”تاج محمد علمي ۽ ادبي ڪتابن ڏانهن راغب ٿيو ۽ بعد ۾ ان جو اهڙو چسڪو آيس جو پنهنجي آفيس جي ڪم ۽ دوستن جي ڪچهري بعد ٽين ترجيح سندس ادبي ڪتاب هوندا هئا. جن ڪتابن جو مطالعو ڪندو هو تن ۾ علمي ادبي ڪتابن جو به حصو هو. علم ۽ ادب جي ان شوق ڪري تاج محمد ٽي لاڙڪاڻي ۾ سنڌي ادبي سنگت قائم ڪئي جن جا سرگرم ڪارڪن، جمال ابڙو هري دريائي، انيس انصاري ۽ وڏيرو علي محمد عباسي هئا. هي سنگت ڪافي وقت فعال رهي.“ مون کيس سکر ۾ سنڌي ادبي سنگت جي سالانه ميٽن ۾ ڏٺو. هو هڪ سرگرم ڪارڪن پي لڳو پر هن ڪابه تقرير نه ڪئي نه پير پڙهيو. ادبي ڪچهرين جو ڪوڏيو هو. مون کيس گهڻو تڏو رشيد ڀٽي جي اوطاق تي ڪچهرين ۾ شريڪ ٿيندي ۽ ڳالهائيندي ڏٺو. سندس ڄاڻ ۽ حاصل ڪيل علم جي وسعت کي ڏسي حيرت ٿيندي هئي. اها به اهم ڳالهه هئي ته ايتري پڙهيل ڳڙهيل هوندي به هو لکي نه سگهيو. مون لاڙڪاڻي واري اوطاق ۾ چانهه جون سرڪيون پريندي کانئس اها ڳالهه هڪ سوال جي صورت ۾ پڇي هئي. هو پهريائين چپ رهيو پوءِ اٿي بيٺو. پنهنجي سفيد پتلون کي چڪي مٿي ڪيائين، ان سان گڏاڏ پانهن واري سفيد قميص کي پتلون ۾ سيت ڪيائين پوءِ پنهنجي وڻندڙ مک تي دلپذير مشڪ آڻيندي مون ڏي ۽ ٻين دوستن ڏانهن ٺهاري بندي ڪجهه هيئن چيائين.

”ته پوءِ، ته پوءِ ڇا مان اوهان جي ادبي برادري مان نڪري وڃان. پيارا حميد، دوستو مان علم ۽ ادب جو عاشق ۽ اوهان جي هراول دستي جو جهنڊو کڻي هلندڙ هڪ فرد آهيان. ادب ۽ ادبين جو فهم ۽ ادراڪ وارو پيغام پهچائيندڙ آهيان. ڇڏيو ته مان زبان وسيلي مبلغن ڪيان ۽ توهان لکڻ وسيلي مبلغن ڪيو. مون کي توهان ڌار ڪري ٿي نه ٿا سگهو. جو مان اوهان جي جسم ۽ روح جو حصو آهيان.“

مون يڪدم اٿي چيو

”بس سهڻا سائين بس! مون ڪڏهن اهڙي ڳالهه نه ڪئي آهي. تون اسان جو رڳو جهنڊي بردار نه پر اهڙو اڳواڻ آهين، جنهن جي همت سان نه رڳو لاڙڪاڻي ۾ پر ٻين شهرن ۾ به تنهنجي قائم ڪيل منڊيلن وڏيو مڇ مڇايو آهي.“

مان اڄ جڏهن ماضي ۽ حال جو جائزو وٺان ٿو ته اهڙا مقصد سان واپڳيل Devoted ماڻهو ۽ اهڙا مڃ ۽ منڊليون گهٽ ٿوڌسان. اڄ جي ادبي ميڙن مجلسن کي ڏسجي ٿو ته ائين لڳي ٿو جيئن جسم ضرور آهن پر اهي روح ئي ڪينهن، اهو مقصد ئي ڪونهي جنهن سان اسين واپڳيل هجون.

نه سي ووڻ ۾ وڻن، ۾ نه سي ڪاتياريون  
پسي بازارون، هيئنڙو مون لوڻ ٿيئي

هن ڪتاب ۾ شامل لکڻيون گهڻو تڻ انهن اديبن جون آهن جيڪي ڪنهن مقصد سان واپڳيل هئا ۽ آهن. ڪي هي جهان ڇڏي ويا آهن. ڪي اڄ به حيات آهن ۽ اڻائي سڻائي پنڌ کي پيا ڏورين، پر سندن اکر اکر ۾ حق، سچ، انصاف، ايمانداري، عشق، Integrity ۽ Coural ship جو صحيح مفهوم بيان ٿيل آهي. سنڌ اهڙن سچن، پرت وارن پرين سان ڀري پئي آهي، تاج محمد اهڙي قافلي جو هڪ اهم فرد رهيو آهي.

عزيمز نادر علي ابڙي ۽ سندن ڀائرن، ورهين جا ورهيه جاکوڙ ڪري هي مضمون لکرائي گڏ ڪري ڇپرايا آهن. ڪامريڊ تاج محمد سندن پيءُ ضرور هو پر اسان سڀني اديبن جو ساٿي، سنڌي سماج جي سڌاري لاءِ پاڻ پتوڙيندڙ هڏ ڏوڪي همدرد هڪ اهڙو انسان هو جيڪو يقينن فرشته خصلت هوندي به فرشتو نه هو. جو هن کي مسئلن جي حل ڪرڻ جي طاقت يا Authority ڪين هئي. هو رڳو هن ناانصافي واري جهريل سماج جو جهوريل پر مردم شناس انسان دوست فرد هو. انهي سماج اندر ٿيندڙ اڻبرابرين زور زبردستين، ناحق، ناانصافين جي مسلسل جلهن ڪري سندس ٻيڙي جا سڙهه گهڻي دير ست نه جهلي سگهيا، جهريل دل سگهو ئي ڌري پئي ۽ هو اسان کان ڌار ٿي ويو. اهڙن ساٿين ۽ مسافرن لاءِ مون ڪنهن هنڌ پڙهيو هو. ”ڄڻ ته هو هاڻ هت ويٺو هو. ۽ گهڙي پل لاءِ ڪاڏي اٿي ويو آهي.“



## رشيد موتي آء

چوندا آهن ته ماڻهوءَ جي ڪا سڃاڻ نه هوندي آهي، ماڻهو ماڻهن جهڙو هوندو آهي.

رشيد منهنجو دوست، منهنجو ڀاءُ، منهنجو سڄڻ، منهنجو پرين، ماڻهن جهڙو ماڻهو نه هو شايد ڪا ان کان مٿانهين مخلوق هو جو سندس خاص سڃاڻپ ضرور هئي. اها سڃاڻپ هن منافقي ۽ بي بقا دور ۾ ضرور ڪري سگهجي ٿي. ڇاڪاڻ ته سندس بي انتها خلوص ۽ پيار سچائي ۽ ايمانداري بيشڪ اڻ لپ هئي. ان جو وجود جي آفاقي نه هو ته زميني به نه هو ڇاڪاڻ ته هن جي وجود ۾ اهو هڳاءُ ۽ خوشبو هئي جا هن دنيا ۾ مون ته اڃا نه ڏٺي آهي. ڳري بت ۽ هلڪن تهڪڙن وارو رشيد، هن دنيا ۾ نه هوندي به منهنجي لاءِ ضرور موجود آهي، ڇاڪاڻ ته مون سندس وجود ڪڏهن به الڳ محسوس نه ڪيو هو.

رشيد سان منهنجي ملاقات جڏهن پهريون دفعو ٿي ته الائجي ڇو مون کي ائين لڳو ته هن سان ڪا ابدي ۽ ازلي ملاقات ٿيل آهي، ڇو جو هو مون کي اوڀرو نه لڳو. مون هن کي پنهنجي استاد جي روپ ۾ ڏٺو پنهنجي رهبر جي شڪل ۾ ۽ پنهنجي مٺي دوست ۽ ڀاءُ جي صورت ۾ هيٺئين سان لڳائي رکيو. مان رشيد کي شايد ڪڏهن به وساري نه سگهان جو سنڌ، سنڌي ادب ۽ سنڌيت سان سڃاڻپ منهنجي رشيد ڪرائي. هن سون کي ٿورين ئي ملاقاتن ۾ اهڙي عشق سان پيچ پلٽ پارايو جو اڄ به اسين انهيءَ عشق ۾ مست و مست مدام ٿيو گهمندا وتون.

رشيد انهيءَ مستي جي عالم مان پاڻ ڇڏائي ويو پر مون کي هڪ نئين جهوري به ڏئي ويو جا جهوري فراق جي جهوري هوندي آهي.

رشيد جو مطالع تمام گهڻو ۽ گهرو هو ان ڪري هو هر گڏجاڻيءَ ۾ سنڌ، ان جي ثقافت ۽ بيوسي بيان ڪري سگهندو هو. منجھس اها به خوبي

هتي جو هو سنڌ جي هر روايت جو پارکو هو. پوءِ اهو ثقافتي دور هجي يا قديمي اروڙ ۽ موهن جي دڙي جو دور، سندس وارثي هر طرح قائم هئي. سندس جسم هر راڳ کان آشنا هو. صرف تند تي هٿ رکڻ جي دير هوندي هئي ۽ رشيد سڄو وڃندو هو.

سندس واجت اسان جي ڪنن ۾ ته ٻرن ٿا، ڪتابن جا ورق ڪارا ته ٿيل آهن، پر ڪي ڪن اهڙا به آهن جو انهن واجتن جي ورتاءُ کان اڃان به وانجهيل آهن.

سندس قلم جي طاقت دوستن کي سندس عاشق بڻايو ۽ دشمن کي دوست بڻايو ۽ مخالفن جي زبان تي تالا هڻي ڇڏيا.

رشيد جو رويو هڪ صابرين ولي ۽ بزرگ جيان هر ماڻهوءَ کي سندس عقيدتمند بنائيندو رهيو.

سندس موت تي سکر ته رنو پر سنڌ سڄي روئي پئي هئي، ڇو جو مون جڏهن سکر ۾ سندس تدفين جي موقعي تي جيڪو نظارو ڏٺو هو، اهو ئي نظارو مون کي سندس تعزيتي گڏجاڻين ۾ نظر آيو.

اديبن، ادب نواز دوستن، سائين ۽ سائينين گڏجي ڳوڙها ڳاڙيا، پر رشيد ڪونه موتي.

رشيد بيشڪ مون ۾ آهي، پر مان جيڪو رشيد ۾ هوس، تنهن ڪري ورجائي چوان ٿو ته رشيد موتي آءُ، رشيد موتي آءُ!

پيدائش 20 آگسٽ 1933، وفات 16 فيبروري 1988



## سرڪي - ادب جو مينار

شخصيت: نورالدين سرڪي

سند جي سرزمين عجيب آهي!... هتي سرِ نيريا ئي نه آهن ته ماڻهن جي پوک مالڪ لُٽ شروع ڪئي. هيل چيت ڪتي هڪ ڪري ڇڏيائين. منهنجو پاڻي جو عامر عزيز عمر ڪا 38-39 سال ڪمپيوٽر جو استاد ۽ ڪيترن ئي ڪتابن جو خالق، شاعريءَ سان به شغف - نه ٻڌايائين. نه وري سندس امڙ چواڻي ته ساڻس به ڪي ويهي احوال ڪيائين. (هاڻ ايڊمنسٽريٽو هاسٽلز) ڏينهن رات رڌل رهيو ۽ هڪ ڏينهن الله توهار ڪڍي ڪيائين. پويان معصومڙا ٽي ٻار ماءُ ۽ گهر واري ڇڏي روانو ٿي ويو! مان ته عامر جو ڄم سنيران، منهنجن هٿن ۾ وڌو ٿيو. علم جو شوق اهو جو ڌڻ ڪن ته ڊگريون هيس. مون کي صدمو اهڙو آيو جو جيڪا شيءِ ڪٿان سا هت مان ڇڏائجي وڃي! هت اڃا پيا ڏڪن، ڳالهائڻ چچرجي وڃي! هوڏانهن ماڻهن جي پوک وڃي لڻبي. سرڪي سند جو هڪ بهادر پڪو پختو ماڻهو لُٽجڻ جهڙو ته هوئي ڪونه. رشيد ڀٽي وارن جي فڪري قبيلي جو ماڻهو جيئن رشيد پيري سان ملڪ الموت کي اڳوڻو ڏئي ڀڄي ايندو هو. نورالدين سڄو ڏينهن ڪلڻ وارو ماڻهو ٿي سگهي ٿو ملائڪ ايندا هجنس ۽ هيءُ کين کلندي تاري ڇڏيندو هجي، يا اسان يارن جي ڪچهريءَ ۾ ويهي گهرمتي ڏئي ايندو هجي. ”يار حميدا ڪاٿي آن، ويه پلا، لنچ ۾ ڇا هلندو - برياني يا چڪن بروسٽ، پلا ڪڍي چڪن روست ٿا کائون.“ نورالدين جي آڌر ڀاءُ اها ٿي ۽ پوءِ آرڊر موڪلي ڏيندو. هاڻ هلندي ڪچهري ڪيترائي سندس چاهيندڙ ۽ ڪتابن جا عاشق سندس علم جي بحر مان نُڪتا چڱڻ لاءِ حيران پريشان وينا هوندا هئا. کيس ۽ مون کي پريشان ڪرڻ لاءِ هوندو هو اسان جو يار ”سليم پوڙو“، اسان جون رڙيون، پر نورالدين سڪون سان ڳالهائيندو ۽ چوندو ”هيءُ سمجهڻ واري ڳالهه پاڻهي ٻڌندو ۽ سمجهندو ٻي ڳالهه کي ڊرت به نه ڪندو.“ پوءِ وڏا تهڪ ڏئي ڳالهه کي اڳتي وڌائيندو ويندو. ”پلا حيدرآباد

جي ڏي خبر....“ مون سان مخاطب ٿيندو. ائين ڪئين ڳالهيون چُرنديون وينديون. هيءُ آهي ڪامريڊ نورالدين سرڪي،؟ ويٺل علم ۽ ادب جي ديس شڪارپور جو. سندس گهرواري شمس صديقي به شڪارپور جي صديقي خاندان جو هڪ وڏو حصو هئي. ٻئي گڏيا ته ٻوليءَ ۽ علم ادب جو جبل بڻجي پيا. منهنجي آڏو اهو نظارو ٿو اچي، جڏهن ٻئي پهرين ”جشن روح رهاڻ“ ۾ شرڪت ٿيڻ لاءِ ڪراچيءَ کان اچي سهڙيا. هاڻ شمس استيج تي افساني جي نشست جي صدر طور ويٺي ۽ صدارتي ٻول ٻوليائين ته محفل گل و گلزار تي پيئي. هوڏانهن نورالدين ويچارو پنهنجي ننڍڙي کي ڪنيو پيو هال ۾ ڦري سندس ڪن ۽ من محفل ۾ هجي. وري جو محفل ۾ اياز آيو ته ننڍڙي سندس هنج ۾ سمهي پيئي، پر ٻنهي اياز کي ويٺي ٻڌو. ”هيءُ سٺن نه ڏيندي چين...“ سرڪي قديم جُڳ کان سنڌي ٻولي ۽ ادب سان پاڻ کي سلهاڙيل رکيو. سنڌي ادبي سنگت جي انهن بنياد وجهندڙن مان هڪ هيو جن ادب لاءِ پاڻ موڪيو. تازو جڏهن سنڌي ادبي سنگت حيدرآباد شاخ وارن کيس پيٽا ڏيڻ لاءِ چئن پنجن چئن جي ميٽر ۾ عقيدت جا گل آچيا ته سنگت جا اصل در نسل ڪيترا پراڻا اسان پارا ميمبر ۽ ڪجهه ٻيا ويجهوئي ويٺا هئاسين. انهن کي سڏڻ کان لاچار ٿي ويل هيءُ ڪجهه دوست ۽ سندن ميٽر ڪيڏو نه ڏور پئي پانيم. انهن سڏڻ کان پري ڪري ڇڏيو. سنگت جو اهو تعزيتي ميٽر ڪيڏو نه اوڀرو هو! اسان ”بزمِ روح رهاڻ“ جو تعزيتي ميٽر ڪري ڇڏيو.

ادا نورالدين! تون اسان کان ڏور ناهين. مان تنهنجي تعزيت تي نه اچي سگهيس، جو منهنجي گهر ۾ پنهنجي سڳي پاڻي جي مٽ کي ڪاڏي ڪيون ها. شهاب!... ادي شمس!... اسين ڪيئن ٿا پنهنجي نورالدين کي وساري سگهون. نورالدين علم و ادب ۽ ڪتابن جو مينارا! کيس خراج عقيدت پيش ڪرڻ لاءِ هڪ ڪتاب ڪيڏ (هڪ اعلان) ڪافي نه آهي. پر ڪوڙ ڪتاب به ٿورا هوندا. نورالدين جي ياد ۾ ڪيترائي ميٽر ڪوٺائجن ته به ٿورا آهن. رڳو اهي خلوص دل سان هجن.





# رسالو ”روح رهاڻ“





## حميد سنڌيءَ جي رسالي ”روح رهاڻ“ جي حوالي سان

بدر اڄڻ

تعارف:

(الف) پرڏيهي ادب ۽ ”روح رهاڻ“ (ب) ”روح رهاڻ“ ۽ عورتون (ت) ٻه  
وسايل خاندان ۽ ”روح رهاڻ“

جذبت ۽ روايت

ادبي انعام

”روح رهاڻ“ جو ادبي مواد

”روح رهاڻ“ ۽ نثري ادب. (الف) روح رهاڻ جا ايڊيٽوريل، (ب) روح  
رهاڻ جو افسانوي ادب (ت) روح رهاڻ جا مضمون. (ث) روح رهاڻ ۽ تنقيدي  
ادب. (ج) روح رهاڻ جا مستقل ڪالم. (ح) روح رهاڻ ۽ ادبي سرگرميون.

”روح رهاڻ“ ۽ شاعري

شيخ اياز تنوير عباسي، امداد حسيني، نارائڻ شيام نياز همايوني،  
استاد بخاري، شمشير الحيدري

ڪجهه انوکي شاعري

مڪيه مضمون

بيت، وائي، ڪافي، گيت، قطعو، نظم، غزل، رباعي، ترائيل، هائيڪو.

تعارف: تحقيق کي گورک ڏنڌو شايد ان ڪري چيو ويندو آهي، ته ان  
۾ اهو ۽ اهڙو مواد به ڏسڻو پوي ٿو جيڪو ڪن سببن ڪري دؤر جي نظر  
کان اوجھل ٿي ويندو آهي. سنڌي رسالن جي اجرا کي اچي صدي ٿي آهي.  
انهيءَ عرصي دؤران الائي ڪيترا رسالا نڪتا، جن مان چند نالا اسان جي  
ادبي تاريخ جي ورقن ۾ محفوظ آهن. هر ڪنهن ادبي رسالي جو پنهنجو دؤر  
رهيو. اهو رسالو پنهنجي دؤر جي حوالي سان ۽ اهو ادبي دور انهيءَ رسالي جي

اسان جو قلم هڪ علم: 543

حوالي سان ڄاتو سڃاتو وڃي ٿو. مثال طور: ”سناتن ڌرم پرچارڪ پتر“، ”آشا“ ۽ ”سندر ساهتيه“ جا دؤر ”ترقي“، ”ڪاميابي“ ۽ ”توحيد“ رسالن جا دؤر ”سنڌو“، ”مهرڻ“ ۽ ”نئين زندگي“ جا دؤر ”ڳوٺ سڌارا“، ”مارئي“ ۽ ”اڏيون“ جو دؤر وغيره. حميد سنڌي جي ”روح رهاڻ“ کي پڻ اسان جي ادبي تاريخ ۾ منفرد مقام حاصل آهي. هيءُ رسالو پنهنجي دؤر جي ڪهاڻي ۽ ڪهاڻي جي ادبي خواهه قلمي تصوير هو. هن رسالي کان اڳ انهيءَ نالي وارو رسالو ورهاڱي کان اڳ ٿياسافيءَ جي آرگن طور وڏو عرصو اسان جي ادبي دنيا ۾ فعال رهيو. ليڪن انهيءَ جي پڙهندڙن جو طبقو محدود هو. ان جي برعڪس حميد سنڌيءَ جو ”روح رهاڻ“ هڪ ادبي تحريڪ ٿي اڀريو جنهن نه فقط ادبي اوسر ۾ بلڪه ذهني، فڪري ۽ نظرياتي تبديليءَ ۾ به اهم ڪردار ادا ڪيو.

مون جڏهن سنڌيءَ ۾ ”تنقيدي ادب“ جي تلاش ۾ هن رسالي جا ورق ورائڻ شروع ڪيا ته ان لاءِ مون کي مختصر نوٽ وٺڻا پيا، جن کي هتي ترتيب وار رکي ”روح رهاڻ“ جي سنڌي ٻولي ۽ علم ادب لاءِ ڪيل خدمتن تي روشني وجهجي ٿي.

”ون مين شو“ مصداق جيان هن رسالي کي جيڪڏهن حميد سنڌي جي ذاتي ڪوشش جو نتيجو چئجي ته ڪوبه وڌاءُ نه ٿيندو پر انهيءَ سفر دؤران کيس ادبي دنيا جي پنجن شهزادن جو تعاون پڻ رهيو. جن مختلف وقتن تي اسسٽنٽ ايڊيٽرن، معاونين يا ساٿين طور ساڻس سهڪار ڪيو. اهي قلم ڏڻي آهن، غياث جوڻيجو ناصر موراڻي، اشفاق قاضي، خواجا سليم احمد ۽ امداد حسيني.

انهيءَ ڏني وائي انتظامي سهڪار کان سواءِ حميد سنڌي کي ڪيترن قلم ڏڻين ۽ ڌيان ڏين جو علمي ۽ قلمي تعاون مليو. جن جو ذڪر مختلف هنڌن تي ڪيو ويندو. انهيءَ سلسلي جا ٽي زاويا هتي روشن ڪرڻ ضروري لڳن ٿا.

(الف) پرڏيهي اديب ۽ روح رهاڻ:

روح رهاڻ مختصر وقت ۾ جيڪا شهرت ماڻي انهيءَ جو اندازو هن ڳالهه مان لڳائي سگهجي ٿو ته سنڌ ڪانسواءِ هند جي مشهور ليکڪن ۽ ليکڪائن هن رسالي سان قلمي سهڪار شروع ڪيو. منگهارام ملڪاڻي، گنگارام سمراٽ، نارائڻ شيام ۽ اتم جهڙن اهم قلمڪارن ڪانسواءِ ٻين ڪيترن ليکڪن ۽ شاعرن ”روح رهاڻ“ کي پنهنجو رسالو سمجھي ساٿ ڏنو. سنڌ کان ٻاهر رهندڙ باقي جن ليکڪن ۽ ليکڪائن جو ادبي مواد هن رسالي ۾ شايع ٿيو انهن مان تارا مير چنداڻي، ڪلاپرڪاش، ڊاڪٽر ايم. آر.

مائيد ساڻي، ڀڳوان ٿلواڻي، منو ٽولارام گدواڻي، ڪرشن ڪنواڻي، چترناڪرداس،  
واسديو نرمڻ، تپڪچند مست، ارجن سڪايل، هريڪانت، ايم۔ ڪمل، ارجن  
حاسد، نندجويري، پهلاج ديپ ۽ هوندراج دڪايل جا نالا ذڪر لائق آهن. انهن  
ليکڪن خط ڪهاڻي، مضمون ۽ شاعري جي صنفن ۾ پنهنجا جوهر ڏيکاريا.

هند جي ليکڪن سنڌي ادب کي هن۔ سنڌ يا هندو مسلمان جي بنياد تي  
ورهائڻ بدران ادب ۽ ٻوليءَ کي اڪائي تصور ڪري انهيءَ مطابق قلم کنيو. اهو  
ئي سبب آهي جو سيپٽمبر 1968ع واري ”روح رهاڻ“ ۾ مشهور قلم ڌڻيءَ  
منگهارام ملڪاڻي جو خط شايع ٿيو. جنهن ۾ هن سال 1967ع واري ادبي اوسر  
تي نظر وڌي آهي ۽ جتي ”روح رهاڻ“ جو ذڪر ڪيو اٿس، اتي ”مهراڻ“ ۽  
هندستان مان شايع ٿيندڙ ٻين رسالن کي به نظر انداز نه ڪيو اٿس. سندس لکڻي  
مطابق انهيءَ سال جو بهترين افسانوي ادب ”روح رهاڻ“ ۾ شايع ٿيو.

هند جي ليکڪن جيڪو نثري ادب ”روح رهاڻ“ جي معرفت سنڌ ۽  
سنڌين کي اڀريو، ان جا مثال ڏيڻ ممڪن نه آهن. البتہ، ڪن شاعرن جي  
ڪلام مان اقتباس ضرور ڏئي سگهجن ٿا.  
منو ٽولارام گدواڻي جنهن ”روح رهاڻ“ لاءِ ڪهاڻيون پڻ لکيون، سو  
شاعر جي حيثيت ۾ اسان جي اڳيان هيئن اچي ٿو.

هلي اتي هيءَ سنڌو ڌارا، سنڌ سنڌ جي سنڌن تان،  
وهندي وڃي ڪلڪل ڪندي، ميان پهائڻ پٺڻ تان.

(روح رهاڻ۔ فيبروري 1968ع)

روح رهاڻ جي جنوري 1967ع واري پرچي ۾ گورڊن محبوباڻي اسان  
کي هن ريت گيت ٻڌائي ٿو:

وقت، ڪنجوس، منحوس واڻيو ٻڻي،  
زندگيءَ جون گهڙيون ٿو ڳڻيندو رهي،  
عُمر، گويا اسان کي مليل قرض آ،  
آدمي غم سهي، وياج ۾ ٿو وهي،  
مرڪندي، مرڪندي مور موتاءِ تون،  
ساز ڪڍ او سڄڻ، ڳاءِ تون ڳاءِ تون.

اهڙيءَ ريت جولاءِ 1966ع ۾ ارجن حاسد هن ريت پنهنجيون ڳالهائين  
ڪري تو:

ڪجي جي توڙي نظر ويئي پي،  
تنهنجي قدمن ۾ جهڪائي ڇڏي،  
آشڪ جيئن اک ۾ رهي تو حاسد،  
ساه ۾ سڪ ايئن سمائي ڇڏي.

آگسٽ 1966ع ۾ نارائن شيام هن ريت پنهنجي شاعراڻي ذات پڪيڙي تو:

ڪو نه، ڪنارن جو ويساه،  
پائيندو پي آ درياه.

هر هر هيئن اپ ڏانهن نگاه،  
هائ، مٺيءَ دل جو ويساه.

ڳائجي اڃ موهن جو دڙو  
ڪلهه تي هئي، تهذيب تباه

(ب) روح رهاڻ ۽ عورتون:

حميد سنڌي پنهنجي رسالي ”روح رهاڻ“ کي فقط مردن جي لاءِ وقف نه  
ڪيو ليڪن عورت اڌ ڪائنات کي پڻ ان ۾ برابر جو حصو ڏنو. اهو ئي  
سبب آهي جو ”روح رهاڻ“ جي ورقن ۾ بيگم زينت چنا، زرين بلوچ، مس-  
ايم تبسم نجمه شيخ، رشيدة، فريده جوڻيجو عطيه جوڻيجو تارا مير  
چنداڻي، ڪلاپرڪاش، نسيم ٿيڀو شمس النساء، مس ارشاد ايم- سومرو  
نسيم ڪوثر، مس نصرت چنا، پوٽي هيرا ننڍاڻي ۽ اقبال پروين سومرو جن  
جا نالا ذڪر لائق آهن. انهن ليکڪائن خاص طور تي ڪهاڻي ڪيتر ۾  
پنهنجو پاڻ ملهائيو ۽ انهن مان تن ليکڪائن، مس اقبال پروين سومرو نسيم  
ڪوثر ۽ ايس تبسم پنهنجي لکڻين تي ”مارئي انعام“ به حاصل ڪيو.  
ليکڪائن جي انهيءَ لسٽ ۾ اڄ به سنڌي ادب جي مشهور قلم ڏڻين جا نالا به  
موجود آهن. باقي ڪي چند نالا آهن. جيڪي ادبي آسمان تي ڪنهن به  
ستاري وانگر چمڪندي محسوس نه ٿا ٿين.

(ت) به وساريل خاندان ۽ ”روح رهاڻ“:

حالتن جي ستم ظريفي اڪثر ڪري ڌر بڻجي، ڪيترن پرخلوص ماڻهن کي مٽي بڻائي ڇڏيندي آهي. تان جو وقت گذرڻ کانپوءِ انهن کي ڪنهن پارڪو۽ کانسواءِ ڪوئي سڃاڻي نه سگهندو آهي. ”روح رهاڻ“ سان پڻ شروع کان وٺي آخر تائين به خاندان لاڳاپيل رهيا، پر اسان سنڌ واسين اڄ انهن کي وساري ڇڏيو آهي. اهي آهن عبدالله چنا ۽ بيگم زينت چنا ۽ ٻيو ع-ق- شيخ ۽ سندس نياڻيون جهڙوڪ: پروفيسر نجمه شيخ وغيره.

عبدالله چنا ۽ بيگم زينت چنا ”روح رهاڻ“ سان سهڻو ساٿ نڀايو. بيگم زينت چنا ”روح رهاڻ“ جي هڪڙي جشن جو افتتاح ڪيو ۽ عبدالله چنا هن رسالي لاءِ مضمون ۽ ڪهاڻيون لکڻ کانسواءِ رسالي جي ليکڪن لاءِ ”اياز ادبي انعام“ ۽ ”ماروي ادبي انعام“ جا سلسلا شروع ڪيا. ٿيڻ ته ايئن گهريو هو ته انهيءَ خاندان جي ادبي خدمتن تي ڪو هڪ اڌ پي-ايڇ-ڊي جو مقالو لکيو وڃي ها، پر اسان پنهنجي محسنن ۽ پرخلوص انسانن کي ياد ڪرڻ بدران وسارڻ سکيا آهيون.

ع-ق- شيخ ۽ سندس خاندان جي خلوص ۽ قلمي پورهئي کان ڪير واقف ناهي، پر اهو خاندان به اسان جي توجه کان اوجھل ٿي چڪو آهي. انهن ٻنهي خاندانن ”روح رهاڻ“ سان جيڪو ساٿ نڀايو ان جي جهلڪ هنن ئي ورقن ۾ نظر ايندي ان ڪري اسان هتي انهيءَ مواد ۽ معلومات کي نه ٿا ورجايون.

اڃا هڪ وساريل شخص:

مٿي ذڪر ڪيل ٻنهي خاندانن کان علاوه اسان هڪ تمام وڏي شخص کي وساري وينا آهيون. جيڪو آهي ”رشيد ڀٽي“. شايد اها سکر واسين جي بدنصيب آهي، جيڪي اسان کان ٽڪڙو وسري وڃن ٿا. مولائي شيدائيءَ موت کي ليکڪ چيو ته اسان کائس منهن مٽي ويناسين. شيخ عبدالرزاق ”راز“ جو به اسان اهڙو ئي حشر ڪيو. هن ويڄاري جو لاڳاپو ساڄيءَ ڌر سان هيو ۽ سندس موت کانپوءِ کيس پنهنجي ڌڙي به ياد نه ڪيو. ليڪن ”رشيد ڀٽي“ پنهنجي ادبي وارثن وارو شخص هو. فقط ورسين ملهائڻ سان هن جي روح کي سڪون نه ٿو ڏئي سگهجي، پر جيڪو سندس ادبي مقام هو انهيءَ جي نشاندهي ٿيڻ گهرجي. رشيد ڀٽيءَ نثر نويس جي حيثيت ۾ ”روح رهاڻ“ سان اسان جو قلم هڪ علم: 547

تعاون ڪيو. طنز و مزاج جي هن بادشاهه ليکڪ جون لکڻيون بلاشبہ ”روح رهاڻ“ جو اثاثو هيون. انهيءَ رسالي ۾ مرحوم رشيد ڀٽيءَ جي طنز و مزاج ”جديد سنڌي ادبي لغات“ جي سري هيٺ قسط وار سلسلو شايع ٿيو سندس رنگ، ڍنگ ۽ انداز اوهان به ملاحظہ فرمايو:

پاڻڪ: ادبي دنيا جي اقليت

پاس خاطري: هڪ ٻيو تنقيدي اصول.

پرهه ڦٽي: شاعرن جواڻ ڏنل وقت.

پيوندي: تحقيقي مقالو جنهن کي ادبي چوري چوڻ بعيد از اخلاق آهي.

جاگيردار: سنڌ جو مظلوم ۽ پاڪ طبقو جنهن تي قلم کڻڻ نقادن کي

ناگوار لڳندو آهي.

جمال گهوتو: نقادن لاءِ ترقي پسند ادب.

جنسيات: مخمس نقادن جي چٽر.

جيون چرتر: ٻئي جي نالي ۾ پنهنجي ساراهه ڪرڻ.

ڇٽ: اڳ ڪٿو ۽ مار هاڻي ادب جو معمار

(روح رهاڻ۔ جنوري 1965ع).

### جذبت ۽ روايت:

”روح رهاڻ“ ڪيترن ئي ادبي روايتن کي قائم رکيو ۽ قلمي دنيا ۾ ”جذبت“ جو جادو پڻ جاڳايو. ورهاڱي کان اڳ ادبي رسالن جي پڙهندڙن کي پاڻ ڏانهن متوجہ ڪرڻ جا نت نوان طريقا ڳولهي ڪيا. انهن مان هڪڙو طريقو هي هو ته ”مستقل خريدار“ کي سال جي پڄاڻي تي ڪو هڪ ڪتاب تحفي طور ڏنو ويندو هو اهڙيءَ ريت ڪن رسالن ۾ ذهني علمي جاڳ جي آڌار تي انعام پڻ ڏنا ويندا هئا. ليڪن ”روح رهاڻ“ انهيءَ روايت کي قائم ڪندي هيءَ جذبت پيدا ڪئي ليڪن ۽ ليکڪائن کي ادبي انعام ڏيڻ شروع ڪيا.

### ادبي انعام:

1965ع ۾ جشن روح رهاڻ جي موقعي تي عبدالله چنا ادب جي روشن لاٿن کي محسوس ڪندي سئو سئو رپين جا ”اياز ادبي انعام“ ۽ ”مارئي ادبي انعام“ ڏيڻ جو اعلان ڪيو. ”مارئي ادبي انعام“ فقط ليکڪائن لاءِ ۽ ”اياز ادبي انعام“ ليکڪن لاءِ مخصوص هو. ”مارئي ادبي انعام“ لاءِ بيگم زينت چنا، جمال ابڙي ۽ فتاح ملڪ کي جج بڻايو ويو جڏهن ته ”اياز ادبي

انعام“ لاءِ محمد ابراهيم جويو غلام محمد گرامي ۽ ڊاڪٽر تنوير عباسي  
کي مقرر ڪيو ويو. انعام ڪٽندڙن جا تفصيل هن ريت آهن:

(الف) مارئي انعام:

(1) پهريون انعام: چاليهه رپيا، مس اقبال پروين سومرو کي سندس  
افساني ”حادثي کان اڳ“ تي ڏنو ويو جيڪو ”روح رهاڻ“ جي آگسٽ  
1965ع واري پرچي ۾ شايع ٿيو.

(2) ٻيو انعام: نسيم ڪوثر کي ٽيهن رپين جو ڏنو ويو. جنهن افساني تي  
انعام ڪٿيو اهو هيو ”شيما“ جيڪو ”روح رهاڻ“ جي مارچ 1966ع  
واري پرچي ۾ ڇپيو.

(3) ٽيو انعام: مس ايس تبسم کي سندس افساني ”معصوم ڏوهاري“ تي  
ڏنو ويو. ويهن رپين جو انعام ڪٽندڙ هي افسانو ”روح رهاڻ“ جي مارچ  
1966ع واري پرچي ۾ ڇپيو.

(ب) اياز ادبي انعام:

(1) ٽيهن رپين جو پهريون انعام سراج ميمڻ کي سندس افساني ”موڪي ۽  
متارا“ تي ڏنو ويو جيڪو روح رهاڻ جي آگسٽ 1965ع واري پرچي ۾ ڇپيو.

(2) ٻيو انعام: امر جليل کي سندس افساني ”اروڙ جو مست“ تي ڏنو ويو ٽيهن  
روپين وارو هي انعام افسانو ”روح رهاڻ“ جي اپريل 1965ع ۾ ڇپيو.

(3) ٽيون انعام نسيم کرل کي سندس افساني ”گئس“ تي ڏنو ويو  
جيڪو ”روح رهاڻ“ جي سيپٽمبر 1965ع واري پرچي ۾ ڇپيو هو.

(ت) مارئي انعام (شاعري):

هيءُ انعام زينت بلوچ کي ڏنو ويو.

(ث) اياز ادبي انعام (شاعري):

پهريون انعام امداد حسينءَ کي ٻيو انعام شمشير الحيدريءَ کي ۽ ٽيو  
انعام فتاح ملڪ کي ڏنو ويو.

روح رهاڻ جو ادبي مواد:

”روح رهاڻ“ رسالي ۾ جيڪو ادبي مواد شايع ٿيو ان کي ”نثر“ ۽ ”نظم“  
جي حصن ۾ ورهائي سگهجي ٿو. مناسب ائين ٿيندو ته هر ڪنهن حصي  
جو ٿورو ٿورو ذڪر الڳ ڪجي.

## روح رهاڻ ۽ نثري ادب:

روح رهاڻ ۾ شايع ٿيل نثري مواد کي ڪيترن قسمن ۾ ورهائي سگهجي ٿو جهڙوڪ: اداريا، مضمون، افسانا، خط، تقريرون ۽ ادبي سرگرمين بابت رپورٽون وغيره. مناسب ائين ٿيندو ته مکيه صنفن کي ڌيان ۾ رکي ”روح رهاڻ“ جي خدمتن ۽ ڪارنامن جي ڪهاڻي بيان ڪئي وڃي.

(الف) ”روح رهاڻ“ جا ايڊيٽوريل:

”روح رهاڻ“ ۾ شايع ٿيل ايڊيٽوريل کي موضوع ۽ مضمون جي حساب سان اسان چئن حصن ۾ ورهائي سگهون ٿا، هڪڙا اهي اداريا آهن، جيڪي ڏيهي توڙي پرڏيهي عالمن ۽ ليکڪن جي وفات تي لکيا ويا آهن، جهڙوڪ: تي-ايس-ايليت، احسان بدوي، عطا حسين شاهه موسوي ۽ يار محمد مسلم ٿانوريءَ جي وفات تي لکيل اداريا.

حميد سنڌيءَ اهي اداريا ڪيئن ۽ ڪهڙي ريت لکيا آهن، انهيءَ جو مثال ڏيڻ لاءِ جولاءِ 1966ع ۾ سيد عطا حسين شاهه موسوي جي وفات تي لکيل ايڊيٽوريل مان اقتباس ڏجي ٿو: \*

”اڄ جي سائين عطا حسين موسويءَ جي پڇاڙ پڇاڙجي ٿي ته آڏو اهڙا رخ رهبري ڪن ٿا، جو منهن جي ماٺ به گهڻو چيو ڏئي، زبان سان ڪچڙ جي حاجت نه ٿي رهي، ادب جي هن اڻ ڪٽ وڇايل پٽ تي سندس ڪارائتن وڪن جا ڪئين نشان آهن، پر جي سندس زندگيءَ جي بند ٿيل طاقن مان جهاتيون پائبيون ته ات ڪيئي نيڪين جا انبار هر مسئلي جي لاءِ جفاڪشي، هر ميدان ۾ سندس عملي ڪارڪردگي جا روشن مثال نظر ايندا.“ (ص-1)

ادارين جو ٻيو قسم سنڌي علمي، ادبي، ثقافتي ۽ قومي مسئلن تي روشني وجهي ٿو. مثال طور: مارچ 1967ع ۾ ”اسان جي ماءُ مونجهاري ۾“ جي عنوان سان سنڌ يونيورسٽيءَ جي صورت حال تي اداريو لکيو ويو جنهن مان اقتباس هيٺ ڏجي ٿو:

”اسان جي ماءُ، سنڌ يونيورسٽي اڄ وري هڪ انقلابي دور مان گذري رهي آهي. ان جون پٽيون تاريخ جي لفظن لاءِ آيتون آهن. شاگرد هڪ وڏو مونجهارو کڻي سلجهاڻڻ ويٺا آهن ۽ جنهن ڳالهه کي هنن اڄ محسوس ڪيو آهي، اها ڳالهه يارنهن سال اڳ محسوس ڪرڻ ڪپي ها، پر اڄ شاگردن محترم حسن علي عبدالرحمان وائيس چانسلر کان زوريءَ استعيفا وٺڻ تي جيڪو احتجاج ڪيو آهي، اهو سنڌ جي زمين جو آواز آهي.“

ادارين جو ٽيون قسم رسالي ۾ شايع ٿيندڙ مواد ۽ ان سان لاڳاپيل سرگرمين تي ٻڌل آهي. رسالي جي هر ڪنهن پرچي ۾ اداري کي ٻن حصن ۾ ورهائي ”سب ٽاپڪ“ ڏئي، شايع ٿيندڙ مواد جو تعارف ڏنو ويندو هو. ”روح رهاڻ“ جي ايڊيٽوريلس جو چوٿون قسم روح رهاڻ جي حوالي سان ٿيندڙ سرگرمين بابت آهي. هن قسم پٽاندر اهڙو مواد ڏنو ويندو هو جنهن ۾ خاص طور تي ”جشن روح رهاڻ“ بابت معلومات فراهم ڪئي ويندي هئي. مئي 1965ع، اپريل ۽ مئي 1966ع، اپريل 1968ع ۾ اهڙا اداريا ڏنا ويا آهن.

رسالو ۾ شايع ٿيندڙ ڪن مکيه ادارين جو وچوڙ هيٺ ڏجي ٿو:	
جولاءِ 1963ع	– ”تو دريت ڏيئي“
آگسٽ 1963ع	– ”ماضي، حال، مستقبل“
سيپٽمبر 1963ع	– ”ليڪڪ ۽ گلد“
آڪٽوبر 1963ع	– ”اميد ۽ خوف“
نومبر 1963ع	– ”رهاڻ“
ڊسمبر 1963ع	– ”اسان جي تهذيب“
ڊسمبر 1963ع	– ”تي-ايس-ايليت“
مارچ 1965ع	– ”گذريل سال“
اپريل 1965ع	– ”رهاڻ“
مئي 1965ع	– ”رهاڻ“ (جشن روح رهاڻ بابت)
جون 1965ع	– ”رهاڻ“ (شيخ اياز پابندي بابت)
جولاءِ 1965ع	– ”نذر لطيف“
ڊسمبر 1965ع	– ”رهاڻ“ (سنڌي ادبي بورڊ بابت)
نومبر 1965ع	– ”رهاڻ“
ڊسمبر 1965ع	– ”رت جون ڪٽيون“
جنوري 1966ع	– ”سامرسيٽ ماهاڻ“
فيبروري 1966ع	– ”پروفيسر جهامنداس ڀاٽيا“
مارچ 1966ع	– ”منهنجي ڪهاڻي“
اپريل 1966ع	– ”رهاڻ“ (جشن روح رهاڻ بابت)
مئي 1966ع	– ”رهاڻ“ (جشن روح رهاڻ بابت)

- ”نذر لطيف“ جون 1966ع
- ”رهاڻ“ (عطا حسين شاهه موسوي-وفات) جولاءِ 1966ع
- ”سنڌي ادب، رهاڻ“ (يار محمد مسلم ٿاوري وفات) آگسٽ 1966ع
- ”رهاڻ“ (ادارن ۽ تنظيمن بابت) سيپٽمبر 1966ع
- ”رهاڻ“ (ادب ۽ قدرن بابت) نومبر 1966ع
- ”رهاڻ“ (سنڌ جي صورتحال بابت) ڊسمبر 1966ع
- ”اسان جي ٻولي“ جنوري 1967ع
- ”رهاڻ“ (جديد ادب جي تحريڪ بابت) فيبروري 1967ع
- ”مرڪ جي روشني“ (امداد حسينيءَ جي ننڍي پاءَ جي موت تي) مارچ 1967ع
- ”اسان جي ماءُ مونجهاري ۾“ (سنڌ يونيورسٽي) مارچ 1967ع
- ”رٺل روح“ (لطيفيات) مئي، جون 1967ع
- ”سنڌي ريڊيو“ سيپٽمبر 1967ع
- ”اسان جي زمين“ (زمينن جي مسئلي تي) آڪٽوبر 1967ع
- ”اسان جي گهرج“ / مرسو (نوشهرو فيروز وارو) نومبر 1967ع
- ”هڪ سنڌي شاعر لبِ مهراڻ تي“ ڊسمبر 1967ع
- ”جيئڻ جو حق“ جنوري 1968ع
- ”رهاڻ“ (حيدرآباد ميونسپالٽيءَ طرفان اردوءَ کي دفترِي ٻولي بنائڻ بابت) فيبروري 1968ع
- ”مسئلا ۽ اعتماد“ (ادب ۽ اديبن جا مسئلا) مارچ 1968ع
- ”رهاڻ“ (روح رهاڻ جي ادبي جاڳرتا بابت) اپريل 1968ع
- ”تودريت ڏٺي“ (جشن کان اڳ ۽ جشن کانپوءِ) مئي، جون 1968ع
- ”رهاڻ“ (سنڌ جي استحصال بابت) آگسٽ 1968ع
- ”رهاڻ“ (سنڌي ٻولي، ثقافت ۽ زرعي زمين بابت) سيپٽمبر 1968ع
- ”رهاڻ“ (سنڌي قوم جي نفسيات بابت) سيپٽمبر 1968ع
- ”رهاڻ“ (ملازمتن جي حوالي سان سنڌ جي استحصال بابت) آڪٽوبر 1968ع
- ”رهاڻ“ (رسالي روح رهاڻ بابت) نومبر 1968ع

## روح رهاڻ جو افسانوي ادب:

”افسانوي“ جديد سنڌي ادب ۾ مقبول ترين صنف جي حيثيت رکي ٿو. ”روح رهاڻ“ ۽ ان جي معاصر رسالن جيتوڻيڪ شاعري مضمون ۽ انساني جي اوسر ۾ اهم ڪردار ادا ڪيو پر هن چوڻ ۾ ڪوبه وڌاءُ نه ٿيندو ته انهن ۾ افساني وڏي مقبوليت ماڻي ۽ وڏي عرصي تائين ليکڪن، ايڊيٽرن ۽ پڙهندڙن جي دل و دماغ تي راڄ ڪيو. ”روح رهاڻ“ جو ايڊيٽر حميد سنڌي پاڻ به بنيادي طور تي افسانه نگار هيو ۽ آهي ان ڪري هن پنهنجي رسالي ۾ انهيءَ صنف تي گهڻو توجه ڏنو.

اسان جيڪڏهن روح رهاڻ جي افسانه نگارن مان مکيه ليکڪن ۽ ليکڪائن جا نالا ذهن تي آڻڻ جي ڪوشش ڪنداسين ته انهن جي لسٽ هن ريت ٺهندي

## روح رهاڻ جا افسانه نگار:

آغا سليم الهبچايو امير احمد ابڙو اياز بلوچ، ايم. جي. پنهور ارباب سنڌي، اُتمر الهبچايو لغاري، اقبال احمد، اياز بلوچ، الطاف شيخ، امر جليل، اشفاق حسين، بابولال، ڀڳوان تلواڻي، تارا ميرچنداڻي، پتر سنڌي، جمال رند، چتر ناڪرداس، حميد سنڌي، خواجہ سليم، دادا سنڌي، دائود بلوچ، ڊاڪٽر ايم۔ آر۔ مائيداساڻي، روشن تنيو، زيب ڀٽي، زرين بلوچ، بشير مورياڻي، شوڪت راهي، شبير ترابي، سراج ميمڻ، شيخ عزيز شمس الحق، عطيه جوڻيجو، عبدالقادر جوڻيجو، عبدالحق عالمڻي، عبدالفتاح صديقي، علي بابا، عبدالستار مغل، عبدالله چنا، غلام قادر سومرو، غلام نبي مغل، غلام رسول ڪلهوڙو، فتاح ملڪ، ڪرشن ڪٽواڻي، ڪلا پرڪاش، گل محمد گل، گوورڌن محبوباڻي، مظهر الحق، منير احمد، منور قاضي، محمد ابراهيم جويو، مشتاق شورو، محمد بخش سومرو، ميمڻ ممتاز، منو تولارام گدواڻي، منظور قريشي، محمد جمن پنهور، نور احمد سمون، نذيره جوڻيجو، نياز همايوني، نسيم ٽيپو، نذير شيخ، نذير قاضي، نسيم گل، ناصر موراڻي ۽ هدايت پريم.

پر جيڪڏهن انهن مان ڪن افسانه نگارن جي ”روح رهاڻ“ ۾ شايع ٿيل افسانن جو وچور ٺاهبو ته اهو هن ريت ٿيندو:

♦ امر جليل: ”اروڙ جو مست“ اپريل 1965ع، ”مرڻ کان اڳ مرڻ کان پوءِ“ جولاءِ 1965ع، ”هن چار ۾“ نومبر 1965، ”ڌرتي جي ڌوڙ آسمان جا

- تارا“ اپريل 1966ع، ”لهندڙ سڄ، وڌندڙ پاڇا“ جولاءِ 1966ع، ”ڏند ڪٿا، سياح گائيڊ“ آڪٽوبر 1967ع، ”سڄل سرمست ان ٿريل“ ڊسمبر 1967ع، ”هڪ لاش، راتين جا رولاڪ“ اپريل 1968ع.
- ◆ ايم جي پنهور: ”بنا عنوان جي“ سيپٽمبر 1967ع، ”واتن جو وير اڳ“ آڪٽوبر 1967ع، ”اڪ جون انٽريون“ جنوري 1968ع.
- ◆ ارباب سنڌي: ”منصور هزار“ آگسٽ 1966ع، ”سوني سر“ مئي، جون 1966ع، ”منهنجي ماءُ“، ڊسمبر 1967ع، ”هڪ ڪهاڻي“ جنوري 1968ع، ”مان ۽ شيطان“ فيبروري 1968ع.
- ◆ امير احمد ابڙو: ”گهر ڦٽائڻ خاطر“ مارچ 1965ع.
- ◆ اياز بلوچ: ”اونداها شعلا“ نومبر 1965ع، ”مرجهيل مڪٽريون“ فيبروري 1967ع، ”تمغا جو تاج محل“ 1965ع.
- ◆ اشفاق حسين: ”خواب آ منزل“ سيپٽمبر 1963ع.
- ◆ الهبڃايو لغاري: ”ڪاريون اڪيون“ سيپٽمبر 1965ع.
- ◆ اقبال احمد: ”صاحب موصوف“ آڪٽوبر 1965ع.
- ◆ الطاف شيخ: ”گناه جي دڙ“ نومبر 1967ع.
- ◆ آغا سليم: ”لچمي“ اپريل، 1965ع.
- ◆ بابولال: ”هڪ درد هڪو هڪو“ فيبروري 1965ع.
- ◆ ڀڳوان تلواڻي: ”هڪ پنهنجو پرائو پٽ“ سيپٽمبر 1967ع، ”انٽرويو“ مارچ 1968ع، ”پهرين تاريخ“ آڪٽوبر 1968ع.
- ◆ تارا مير چنداڻي: ”گڏي“ جون 1966ع، ”اڄ ته سس متايون“ نومبر 1965ع، ”غلط فهمي“ فيبروري 1967ع، ”نوان نغما، ٽٽل تارا“ جولاءِ 1968ع.
- ◆ پٿر سنڌي: ”رت ۽ آزادي“ مارچ 1967ع، ”ايئن نه ماريو يار“ مارچ 1968ع، ”جوت رت“ مئي، جون 1968ع.
- ◆ جمال رند: ”پوءِ هو اُڏامي ويا“ اپريل 1965ع، ”منهنجو ڳوٺ منهنجي ماءُ“ اپريل 1966ع.
- ◆ چتر ناڪرداس: ”قانون“ 1968ع.
- ◆ حميد سنڌي: ”منهنجي دنيا مرگه ترشنا“ آڪٽوبر 1963ع، ”آن داتا“ ڊسمبر 1963ع، ”پيار جي ريڪا“ فيبروري 1965ع، ”روشن اوندها“ اپريل 1965ع، ”ٽڪنڊو“ سيپٽمبر 1966ع، ”جهيڙي“ نومبر 1966ع.
- ◆ غياث جوڻيجو: ”ڏيان ڏوه ڪنهن کي“ جولاءِ 1963ع، ”اڪٽيون تاساريون“

- ◆ سيپٽمبر 1963ع، ”پاڙيسري“ جولاءِ 1965ع، ”پهرين لائو“ سيپٽمبر 1966ع
- ◆ دادا سنڌي: ”هار نسور وسچ“ نومبر 1967ع.
- ◆ دائود بلوچ: ”ڏاند“ نومبر 1967ع.
- ◆ ڊاڪٽر ايم آر مائيداساڻي: ”ڪهاڻي گم ٿي وئي“ مئي، جون 1967ع.
- ◆ زيب ڀٽي: ”پريم پوڄاري“ جولاءِ 1965ع.
- ◆ زرين بلوچ: ”جي جي“ مئي، جون 1965ع.
- ◆ سراج ميمڻ: ”نئين بوريت“ نومبر 1963ع.
- ◆ شوڪت حسين: ”جيئي سنڌ“ مارچ 1968ع، ”آزادي“ مارچ 1968ع،
- ◆ ”آئيني کان سڀنا“ سيپٽمبر 1968ع، ”آسي“ سيپٽمبر 1968ع، ”آبر ۾ اُهاڻ ٿيو“ سيپٽمبر 1967ع.
- ◆ عبدالحق عالماڻي: ”محبت جي منزل“ جنوري 1966ع، ”بُري هن پينور ۾“ ڊسمبر 1967ع، ”پوياڙيءَ جي پڇاڙ“ جولاءِ 1968ع.
- ◆ عبدالفتاح صديقي: ”حاجي، ڪٽو ۽ عشق“ فيبروري 1966ع، ”صنم پٿر جا“ فيبروري 1967ع.
- ◆ علي بابا: ”لات“ آڪٽوبر 1965ع، ”نئون سال پراڻو ڪال“ سيپٽمبر 1967ع، ”جانورن جي دنيا“ فيبروري 1968ع، ”ساڳيو ڌڻ، ساڳي لٺ، ساڳيو ڌنار“ مارچ 1968ع، ”سندر سڀنا پيانڪ سڀنا“ اپريل 1968ع.
- ◆ عبدالله چنا: ”رشوت بند“ آڪٽوبر 1967ع، ”سرڪاري نڪاح“، مارچ 1968ع.
- ◆ غلام قادر سومرو: ”جوابدار حاضر ڪر“ جنوري 1967ع، ”۽ ڌوڙيا پئجي ويا“ مارچ 1967ع.
- ◆ غلام نبي مغل: ”اندر جا اُڌما ۽ روح جي رڙ“ اپريل 1965ع.
- ◆ فتاح ملڪ: ”پاڇي سان پيار“ سيپٽمبر 1965ع، ”اڃايل بڪايل“ ڊسمبر 1966ع.
- ◆ گووردن محبوباڻي: ”سوني“ جنوري 1965ع، ”دير“ جنوري 1967ع.
- ◆ محمد ابراهيم جويو: ”چشمِ براه“ آگسٽ 1968ع.
- ◆ مشتاق شورو: ”چپيون ڄاڻ“ آڪٽوبر 1968ع، ”نينهن سندا ناسور“ ڊسمبر 1968ع.
- ◆ منوتولا رام گدواڻي: ”ٿل ڪانڌ“ آڪٽوبر 1967ع، ”اُف جيون لغڙ ڪاتا“ اپريل 1968ع.

- ♦ منظور قريشي: ”ويران دل جاڳندڙ خواهشون“ فيبروري 1966ع، ”پيار پيڙا ۽ پڇتاء“ فيبروري 1968ع، ”آيس ڪهڙي سانگ“ مئي، جون 1968ع، ”اها“ مارچ 1965ع.
- ♦ نديم قاضي: ”سزا“، ”حساب ڪتاب“، ”سوال“، ”لج“، ”رات ڏينهن“ نومبر 1967ع، ”گهٽاء“ مارچ 1967ع.
- ♦ نسيم کرل: ”سچو سچو سچ چوڻ“ سيپٽمبر 1963ع، ”گئس“ سيپٽمبر 1965ع، ”ڪچورنگ“ اپريل 1966ع.
- ♦ ناصر موراڻي: ”بريل شمعون ويران دل“ آگسٽ 1963ع، ”ننڍڙيون ڪهاڻيون“ مئي 1965ع.
- ♦ شوڪت راهي: ”بار“ سيپٽمبر 1963ع، ”بس ۾“ ڊسمبر 1963ع، ”قيرو“ جون 1965ع، ”حقيقت پسندي“ مئي 1966ع.
- ♦ عبدالقادر جوڻيجو: ”برندڙ لانچ“ جنوري 1965ع، ”اونداهيون سائين“ جولاءِ 1965ع، ”سونو روپو سج“ ڊسمبر 1965ع، ”رات جي وهڪ ۾“ اپريل 1965ع، ”ڪڙيل تارا“ مئي 1966ع، ”ويتنام“ جولاءِ 1966ع، ”پني جو چوٽ“ آگسٽ 1966ع، ”هورو“ جولاءِ 1967ع، ”اجهاڻل مڇ ۽ اڏندڙ رک“ سيپٽمبر 1968ع.
- اهڙيءَ ريت مکيه ڪهاڻين جي عنوان جو الف-ب وار وچور ٺاهيو ته اهو هيٺين صورت وٺندو.

غياث جوڻيجو	سيپٽمبر 1963ع	(الف) ”اکڙيون تاساريون“
حميد سندي	ڊسمبر 1963ع	”ان داتا“
منظور قريشي	مارچ 1965ع	”اها“
امر جليل	اپريل 1965ع	”اروڙ جو مست“
غلام نبي مغل	اپريل 1965ع	”اندر جا اڏما ۽ روح جي رڙ“
عبدالقادر جوڻيجو	جولاءِ 1965ع	”اونداهيون سائين“
نذير شيخ	اپريل 1966ع	”اڏيل بکيا“
شوڪت حسين	سيپٽمبر 1966ع	”آسي“
تارا مير چنداڻي	نومبر 1966ع	”اڄ ته سس مٽايون“
اياز بلوچ	نومبر 1966ع	”اونداها شعلا“
فتاح ملڪ	ڊسمبر 1966ع	”اڃايل بکايل“
شوڪت حسين	سيپٽمبر 1967ع	”ابر ۾ اها ٿيو“

جنوري 1968ع	ايم. جي. پنهور	”اڪ جون انٽريون“
مارچ 1968ع	پڳوان تلواڻي	”انٽرويو“
مارچ 1968ع	پٿر	”اٿين نه ماريويار“
مارچ 1968ع	شوڪت حسين	”آزادي“
اپريل 1968ع	ڪرشن ڪٽواڻي	”اصلي روپ، نقلي روپ“
اپريل 1968ع	منور تولارام گدواڻي	”اُف جيون لغز ڪاتا“
مئي، جون 1968ع	منظور قريشي	”آيس ڪهڙي سانگ“
سيپٽمبر 1968ع	عبدالقادر جوڻيجو	”اجهايل مڃ ۽ اڌندڙ رک“
سيپٽمبر 1968ع	شوڪت حسين	”آئيني کان سڀنا“
سيپٽمبر 1963ع	شوڪت راهي	(ب) ”بار“
ڊسمبر 1963ع	شوڪت راهي	”بس ۾“
آگسٽ 1966ع	ساقي هالاڻي	”بدلو“
ڊسمبر 1966ع	شمس النساء	”بي موت“
سيپٽمبر 1967ع	ايم. جي. پنهور	”بنا عنوان“
ڊسمبر 1967ع	عبدالحق عالماڻي	”بري هن پنيور ۾“
آگسٽ 1963ع	ناصر موراڻي	(ب) ”بريل شمعون ويران دل“
جنوري 1965ع	عبدالقادر جوڻيجو	”برندڙ لانچ“
نومبر 1967ع	دادا سنڌي	”بار نسورو سچ“
ڊسمبر 1967ع	ابن حيات پنهور	”به ڪهاڻيون“
جون 1965ع	منور قاضي	(پ) ”پڳا ڌار اڏاڻا ڳيرا“
نومبر 1967ع	اياز بلوچ	(ت) ”تمنا جو تاج محل“
ڊسمبر 1965ع	نذير شيخ	”توڪي ڏسي نه ڏيهه“
سيپٽمبر 1966ع	حميد سنڌي	(ٽ) ”تڪنڊو“
جون 1965ع	غياث جوڻيجو	(پ) ”پاڙيسري“
جولاءِ 1965ع	زيب ڀٽي	”پريم پوجاري“
سيپٽمبر 1965ع	فتاح ملڪ	”پاڇي سان پيار“
آگسٽ 1966ع	عبدالقادر جوڻيجو	”پني جو چوٽ“
سيپٽمبر 1966ع	غياث جوڻيجو	”پهرين لائو“
ڊسمبر 1965ع	حفيظ شيخ	”پوءِ ڇا ڪندا سين“

آڪٽوبر 1967ع	نور محمد سمون	”پنهنجو ماڻهو“
جولاءِ 1968ع	عبدالحق عالمڻي	”پويائڙيءَ جي پڇار“
آڪٽوبر 1968ع	ڀڳوان تلواڻي	”پهرين تاريخ“
فيبروري 1965ع	حميد سنڌي	”پيار جي ريڪا“
فيبروري 1968ع	گل محمد گل	”پيچرو“
فيبروري 1968ع	منظور قريشي	”پيار پٿر ۽ پڇتاءَ“
اپريل 1968ع	نياز همايونِي	”پرھ ڦٽيءَ کان پوءِ“
نومبر 1966ع	حميد سنڌي	(ج) ”جهيڙي“
جنوري 1967ع	غلام قادر سومرو	”جوابدار حاضر ڪر“
مئي، جون 1967ع	زرين بلوچ	”جيڪي“
فيبروري 1968ع	علي بابا	”جانورن جي دنيا“
مارچ 1968ع	شوڪت حسين	”جيئي سنڌ“
مئي، جون 1968ع	پٿر	”جوءِ وٽ“
سيپٽمبر 1968ع	عبدالله چنا	”جلسو“
آڪٽوبر 1968ع	مشتاق شورو	(ج) ”چيئون ڄاڻ“
ڊسمبر 1963ع	بشير موريائي	(چ) ”چمات“
آگسٽ 1968ع	محمد ابراهيم جويو	”چشمِ براه (ترجمو)“
مئي 1966ع	شوڪت راهي	(ح) ”حقيقت پسندي“
فيبروري 1966ع	عبدالفتاح صديق	”حاجي، ڪٿو ۽ عشق“ (ترجمو)
نومبر 1967ع	نديم قاضي	”حساب ڪتا“
سيپٽمبر 1963ع	اشفاق حسين	(خ) ”خواب آ منزل“
آڪٽوبر 1965ع	ميمڻ ممتاز	”خيالن جي گود ۾“
آگسٽ 1963ع	سليم خواجہ	(د) ”درد جو رشتو“
آگسٽ 1963ع	شمس الحق	”ديوي“
آگسٽ 1966ع	رشيد ڀٽي	”ديس ستا دل وارا جاڳيا“
جنوري 1967ع	گوورڌن محبوباڻي	”دير“
اپريل 1966ع	امر جليل	(ڌ) ”ڌرتيءَ جي ڌوڙ آسمان جا تارا“
جولاءِ 1963ع	غياث جوڻيجو	(ڌ) ”ڌيان ڏوه ڪنهن کي“
آڪٽوبر 1965ع	غلام رسول ڪلهوڙو	”ڌيئي جو جن“

آڪٽوبر 1967ع	امر جليل	”ڏند ڪٿا ۽ سياح گائيڊ“
نومبر 1967ع	دائود بلوچ	”ڏاند“
آڪٽوبر 1963ع	عطيه جوڻيجو	(ر) ”راهه مستقيم“
اپريل 1965ع	حميد سنڌي	”روشن اونداهه“
نومبر 1965ع	نذير قاضي	”روحي“
اپريل 1966ع	عبدالقادر جوڻيجو	”رات جي وهڪ ۾“
مارچ 1967ع	پتر	”رت ۽ آزادي“
آڪٽوبر 1967ع	عبدالله چنو	”رشوت بند“
نومبر 1967ع	نديم قاضي	”رات ڏينهن“
سيپٽمبر 1963ع	نسيم کرل	(س) ”سچو سچو سچ چوڻ“
جنوري 1965ع	گوروڌن محبوباڻي	”سوني“
ڊسمبر 1965ع	عبدالقادر جوڻيجو	”سونو روپو سچ“
مئي، جون 1967ع	ارياب سنڌي	”سوني سر“
نومبر 1967ع	نديم قاضي	”سزا“
نومبر 1967ع	نديم قاضي	”سوال“
ڊسمبر 1967ع	امر جليل	”سچل سرمست ان تربل“
مارچ 1968ع	علي بابا	”ساڳيو ڌن ساڳي لڻ، ساڳيو ڌنار“
مارچ 1968ع	عبدالله چنا	”سرڪاري نڪاح“
اپريل 1968ع	علي بابا	”سندر سڀنا - پيانڪ سڀنا“
اپريل 1968ع	مظهر الحق	”ساڳيو ڪيت، ساڳي مارئي“
نومبر 1968ع	اختر جانوري	”سوئر“
نومبر 1965ع	قمر شهباز	(ش) ”شڪست“
مارچ 1966ع	نسيم ڪوثر	”شيما“
نومبر 1966ع	عظيم ناز	”شاهڪار“
ڊسمبر 1967ع	خير سنڌي	”شاهه لطيف، هٿڪڙيون ۽ رستو“
آڪٽوبر 1965ع	اقبال احمد	(ص) ”صاحب موصوف“
جنوري 1967ع	قاضي خادم	”صدين جو سوداءُ“
فيبروري 1967ع	عبدالفتاح صديقي	”صنم پتر جا“
فيبروري 1967ع	ڪلا پرڪاش	(غ) ”غلطي“

تارا مير چنداڻي	فيبروري 1967ع	”غلط فهمي“
شوڪت راهي	جون 1965ع	(ڦ) ”ڦيرو“
فتح صديقي	ڊسمبر 1965ع	(ق) ”قدرت خدا جي“
چتر ناکرداس	اپريل 1968ع	”قانون“
الهچايو لغاري	سيپٽمبر 1965ع	(ڪ) ”ڪاريون اڪيون“
نسيم ڪرل	اپريل 1966ع	”ڪچورنگ“
رشيد ڀٽي	جون 1966ع	”ڪوڙ“
ڊاڪٽر مائيدا سائي	مئي، جون 1967ع	”ڪهاڻي گم ٿي وئي“
عبدالقادر جوڻيجو	مئي 1966ع	(ڪ) ”ڪڙيل تارا“
نسيم ڪرل	سيپٽمبر 1965ع	(گ) ”گتس“
تارا مير چنداڻي	جون 1966ع	”گڏي“
الطاف شيخ	نومبر 1967ع	”گناه جي دز“
نسيم ٿيڀو	جولاءِ 1968ع	”ڳوڙهن جي ريڪا“
امير احمد ابڙو	مارچ 1965ع	(گه) ”گهر ڦٽائڻ خاطر“
نديم قاضي	مارچ 1967ع	”گهڙ“
نسيم ٿيڀو	نومبر ڊسمبر 1968ع	”گهايل ٿي گهاريان“
آغا سليم	اپريل 1965ع	(ل) ”لچمي“
امر جليل	جولاءِ 1966ع	”لهندڙ سج، وڌندڙ پاڇا“
منو ٽولارام گدواڻي	آڪٽوبر 1967ع	”لٽل ڪانڌ“
علي بابا	آڪٽوبر 1965ع	”لات“ (ترجمو)
شبير ترابي	جولاءِ 1965ع	(م) ”مون ۾ آهين تون“
حميد سنڌي	آڪٽوبر 1963ع	”منهنجي دنيا ۾ مرگه ترشنا“
هدايت پريم	مارچ 1965ع	”مرڪ اوت لڙڪ“
امر جليل	جولاءِ 1965ع	”مرڻ کان اڳ، مرڻ کان پوءِ“
نذيران جوڻيجو	جولاءِ 1965ع	”مائي سفوران“
ميمڻ ممتاز	جنوري 1966ع	منهنجي سامهون
عبدالحق عالماڻي	جنوري 1966ع	”محبت جي منزل“
ايس-تبسم	مارچ 1966ع	”معصوم ڏوهاري“
جمال رند	اپريل 1966ع	”منهنجو ڳوٺ، منهنجي ماءُ“

جولاءِ 1966ع	مس ارشاد ايمر سومرو	”مون ديپ جلايو آ پيارا“
آگسٽ 1966ع	عبدالغفار ايڙو	”مهمان خانو“
ڊسمبر 1966ع	ارياب سنڌي	”منصور هزار“
ڊسمبر 1966ع	(نظمائي ڪهاڻي)	”موتيو جڏهن مينڌرو“

### گورڊن پارٽي

فيبروري 1967ع	اياز بلوچ	”مرجهيل مڪڙيون“
نومبر 1967ع	مغل عبدالستار	”منڊو سليمان“
ڊسمبر 1967ع	ارياب سنڌي	”منهنجي ماءُ“
فيبروري 1963ع	ارياب سنڌي	”مان ۽ شيطان“
مارچ 1968ع	ارياب سنڌي	”منهنجي ڪرت“
آگسٽ 1968ع	شبنم عزيز	”منجهيل ليڪون“
مئي 1965ع	ناصر مورائي	(ن) ”ننڍڙيون ڪهاڻيون“
مارچ 1967ع	عبدالقادر جوڻيجو	”ننڍڙيون ڪهاڻيون“
سيپٽمبر 1967ع	علي بابا	”ٽئون سال، پراڻو ڪال“
جولاءِ 1968ع	تارا مير چنداڻي	”توان نغمان، تٽل تار“
نومبر ڊسمبر 1968ع	مشتاق شورو	”نينهن سندا ناسور“
نومبر 1963ع	سراج ميمڻ	”ٽئين بوريت“
نومبر 1963ع	نذير شيخ	(و) ”ورثو“
فيبروري 1966ع	منظور قريشي	”ويران دل جا ڳنڍڙ خواهشون“
مارچ 1966ع	قاضي خادم	”وري رات آئي“
جولاءِ 1966ع	عبدالقادر جوڻيجو	”ويتنام“
آڪٽوبر 1967ع	محمد جمن پنهور	”واتن جو وير اڳ“
مارچ 1968ع	اُتمر	”ويڇوڙو“ (ترجمو)
نومبر 1963ع	مس نصرت چنا	(ه) ”هر تمنا حسين خواب“
فيبروري 1965ع	بابولال	”هڪ درد هلڪو هلڪو“
نومبر 1965ع	امر جليل	”هن چارڻ“
جنوري 1967ع	محمد بخش سومرو	”هوءَ ۽ مان“
سيپٽمبر 1967ع	يڳوان تلواڻي	”هڪ پنهنجو پرائو پٽ“
جنوري 1968ع	ارياب سنڌي	”هڪ ڪهاڻي“

اسان جو قلم هڪ علم: 561

”هڪ لاش راتين جو رولاڪ“	امر جليل	اپريل 1968ع
”هورو“	عبدالقادر جوڻيجو	جولاءِ 1968ع
(ء) ”۽ پوءِ هو اڏامي ويا“	جمال رند	اپريل 1965ع
”۽ مان ڏسندو رهيس“	پير مظهر الحق	فيبروري 1966ع
”۽ ڌوڙيا پئجي ويا“	غلام قادر سومرو	مارچ 1967ع

### (ت) روح رهاڻ جا مضمون:

”روح رهاڻ“ انهن ڏينهن جو قلمي ۽ نظرياتي ڪارنامو آهي، جڏهن سنڌ هڪ ٻئي پٺيان ”ون يونٽ“ جي پنجوڙ ۽ ايوب شاهيءَ جي مارشلا جي ٻن پٿرن ۾ پيسجي رهي هئي. هي اهو زمانو هو جڏهن علم ۽ قلم تي پابنديون لڳايون ويون هيون، ذهنن ۽ زبانن تي تالڻ هڻڻ جي ڪوشش ڪئي وئي هئي. اهو ئي سبب آهي جو اسان جي ادبي دنيا ۾ عجيب قسم جي اٿل پٿل آهي. افسانن نگارن ۽ شاعرن پنهنجي مخصوص انداز سان نه فقط عوام جي امنگن ۽ احساسن جي ترجماني ڪئي بلڪه انهن کي حق حاصل ڪرڻ لاءِ اُڀاريو. اهڙيءَ صورتحال ۾ ”مضمون“ جي صنف هر وجهه کان متاثر ٿي ۽ نتيجي ۾ مضمون نويسي جي ايتري اوسر نه ٿي. اهورنگ اسان کي روح رهاڻ تي چڙهيل نظر اچي ٿو. هن رسالي ۾ شايع ٿيل شاعريءَ ۽ افسانن جي ڀيٽ ۾ مضمون گهٽ شايع ٿيا. هن رسالي ۾ جن مضمون نگارن پنهنجي علم و قلم جي قرباني ڏني. انهن مان مکيه ليکڪن جي نالن جو وچوڙ هن ريت ٿئي ٿو:

پروفيسر جهامنداس ڀاٽيه، رشيد ڀٽي، حميد سنڌي، تنوير عباسي، شيخ اياز ع-ق شيخ، ناصر مورائي، خواجه غلام علي الانا، شيخ حفيظ، خواجه سليم، شمس الدين عرساڻي، شمشير الحيدري، غلام محمد گرامي، قاضي خادم ممتاز ميمڻ، منير، سراج ميمڻ، محمد ابراهيم جويو يوسف، جي ايم سيد، رسول بخش پليجو الياس عشقي، عبدالله چنا، ابن حيات پنهور امداد حسيني، جي. ايم. پنهور نياز همايوني، عنايت الله عباسي، امان الله موالِي، اُتمر علي نواز ڪيڙو قاضي فيض محمد، فتاح ملڪ ۽ جمال ابڙو. انهن مضمون نگارن جي قلمي ڪاوشن جي الف - ب وار وچور ٺاهيو.

ته اهو هن ريت ٿيندو:

مضمون ۽ عنوان	مضمون نگار	مهينو	سال
1. ”ادب ۽ زندگي“	جمال ابڙو	جولاءِ	1963ع
2. ”ادب، زندگي ۽ سياست“	منير	نومبر	1965ع

562 : اسان جو قلم هڪ علم

1967ع	مئي، جون	شيخ اياز	3. "ابر ۾ اهاڙ ٿيو"
1967ع	سيپٽمبر	ابن حيات پنهور	4. "اسان جو قليچ"
1963ع	آگسٽ	حميد سنڌي	5. "پارنهن ماضي"
1967ع	ڊسمبر	نياز همايوني	6. "په شاعر به شخص"
1963ع	نومبر	ناصر مورائي	7. "پنهنجي دور لاءِ لکڻ"
1967ع	سيپٽمبر	رسول بخش پليجو	8. "پنهنجي ادب کي زور وٺايو"
1967ع	مئي، جون	عبدالله چنا	9. "ڀڳو آءُ نه چوان"
1967ع	مئي، جون	جي. ايم. سيد	10. "تتيءَ ٿڌي ڪاهه"
1965ع	جنوري	خواجه سليم	11. "ڳڻتي"
1963ع	سيپٽمبر	شيخ اياز	12. "جديد ادب جي اهميت"
1965ع	اپريل	شمس الدين عرساڻي	13. "جديد بيت"
1965ع	ڊسمبر	غلام علي الانا	14. "علم صوتيات جو مفهوم ۽ مقصد"
1967ع	ڊسمبر	عباسي عنايت الله	15. "عجب اسرار"
1965ع	جولاءِ	جهامنداس ڀاٽيه	16. "روح رهاڻ"
1966ع	آگسٽ	منير	17. "مختصر افسانوي مقصديت"
1967ع	مئي، جون	مولانا گرامي	18. "مارئي"
1967ع	نومبر	ايم. جي. پنهور	19. "مينهنن ڄام ميهار جون"
1966ع	جولاءِ	عبدالله چنا	20. "لتيرا حاڪم"
1967ع	مئي، جون	رسول بخش پليجو	21. "لطيفي روايت"
1963ع	آگسٽ	تنوير عباسي	22. "سنڌي لوڪ ادب"
1963ع	آڪٽوبر	ع-ق شيخ	23. "سنڌيءَ ۾ افسانا نگاري"
1966ع	جنوري	رشيد ڀٽي	24. "سچل انسانيت جو پيغمبر"
1966ع	نومبر	عبدالله چنا	25. "سنڌ جو پهريون گورنر"
1967ع	جنوري	شيخ اياز	26. "سنڌي شاعريءَ جو مزاج"
1967ع	فيبروري	سراج ميمڻ	27. "سنڌي ٻولي ۽ سنڌي ادب"
1967ع	سيپٽمبر	عبدالله چنا	28. "سنڌ جي تاريخ جو هڪ ورق"
1967ع	مئي، جون	الياس عشقي	29. "شاهه جا ٽي بيت"

30. ”هڪ عظيم انسان“	قاضي فيض محمد	مئي، جون	1968ع
31. ”كلهوڙا دؤر“	ابن حيات پنهور	سيپٽمبر	1967ع

### (ث) روح رهاڻ ۽ تنقيدي ادب:

حقيقت هيءَ آهي ته ”تنقيد“ جي موضوع تي تحقيق ڪرڻ واريءَ جستجوءَ مون کي رسالن ڏانهن متوجہ ڪيو پر حميد سنڌيءَ سان دوستيءَ ۽ محبت جي تعلق سندس روح جي رهاڻ ۾ جهاتي پائڻ جو جذبو وڌايو. مان سنڌي رسالي جي تنقيدي خدمتن جو جائزو وٺندي انهيءَ راءِ تي پهتس ته ڇو نه هن معياري رسالي جي مواد بابت اڄ جي پڙهندڙن کي معلومات فراهم ڪجي. هيءَ ڪاوش انهيءَ سلسلي جي هڪڙي ڪڙي آهي.

تنقيد جي اوسر ۾ هن رسالي، ٻين اخبارن ۽ رسالن جي ڀيٽ ۾ الڳ ۽ منفرد ڪردار ادا ڪيو آهي ۽ انهيءَ چوڻ ۾ ڪوبه وڌاءُ ڪونهي ته تنقيد کي پاسخاطري ۽ گروهه نوازيءَ جي گند کان بچايو ويو آهي. تان جو نهايت خلوص، ايمانداريءَ سان تنقيدي تقاضائون پوريون ڪيون ويون آهن. هڪ اڌ تنقيدي تبصري ۾ نقاد پنهنجو اصلي نالو لکائي ڇڏيو آهي. جڏهن ته باقي تبصرن ۽ مضمونن ۾ نالا ڏنا ويا آهن.

روح رهاڻ ۾ شايع ٿيل تنقيدي مواد کي ٽن قسمن ۾ ورهائي سگهجي ٿو. پهريون قسم انهن خطن جو آهي، جيڪي هر ڪنهن رسالي ۾ شايع ٿيا ۽ جيڪي اڪثر ڪري ليکڪن جا لکيل هئا. انهن ليکڪن پنهنجي خطن ذريعي ”روح رهاڻ“ ۾ شايع ٿيل مواد جو تنقيدي جائزو ورتو آهي ۽ ڀرپور تبصرو ڪيو آهي.

روح رهاڻ ۾ شايع ٿيل تنقيد جو ٻيو قسم اهي مضمون آهن، جن ۾ ليکڪن ادب ۽ اديب کي موضوع بڻايو آهي. پر اهڙا ليک رسالي ۾ گهٽ نظر اچن ٿا. روح رهاڻ ۾ شايع ٿيل تنقيد جو ٽيون قسم اهي تبصرا آهن، جيڪي وقت بوقت مختلف نقادن مختلف ڪتابن تي لکيا آهن.

تبصري نگار جس لهڻي، جو هنن ”علمي تنقيد“ ۾ هڪ انوکو تجربو ڪيو ۽ اهڙي قسم جا تبصرا ڪيا، جيڪي ڪنهن به صورت ۾ اخباري يا اشتهاري تبصرا نه آهن، پر ان دؤر جي تنقيدي ادب جو بهترين مثال آهي. هن رسالي ۾ شايع ٿيل تنقيدي ادب جو مختصر وچور هيٺ ڏجي ٿو:

### تنقيدي ادب:

♦ شيخ اياز جي ترجمو ڪيل ڪتاب ”رساله شاهه عبداللطيف“ تي حميد سنڌيءَ جو تبصرو نومبر 1963ع.

- ◆ محمد عثمان ڏيپلائي جي ناول ”سانگهڙ“ تي ناصر مورائي جو تبصرو نومبر 1963ع.
- ◆ لعل پشپ جي ڪهاڻين جي مجموعي ”دائرو“ تي تنقيد، نقاد جو قلمي نالو ”دوربين“ (حميد سنڌي)، فيبروري 1965ع.
- ◆ غلام نبي مغل جي افسانن جي مجموعي ”نئون شهر“ تي تنقيد نقاد جو قلمي نالو ”دوربين“ (حميد سنڌي)، مارچ 1965ع.
- ◆ طارق اشرف جي ڪهاڻين جي مجموعي ”سونهن، پٿر ۽ پيار“ تي تنقيد، نقاد ”دوربين“ (حميد سنڌي) مارچ 1965ع.
- ◆ ”هيرا ته ڏسو“ (روح رهاڻ جي سالنامي بابت) قاضي خادم جون 1965ع.
- ◆ روح رهاڻ جي سالنامي تي هڪ نظر ميمڻ ممتاز: جون 1965ع.
- ◆ شيخ اياز جي گيتن جو ادبي جائزو رسول بخش پليجو سيپٽمبر 1966ع.
- ◆ ارباب سنڌيءَ جي افساني ”منصور هزارين“ جيڪو آگسٽ جي پرچي ۾ شايع ٿيو. الهيجائي لغاري طرفان ان جو ادبي جائزو سيپٽمبر 1966ع.
- ◆ ”سنڌي ٻوليءَ ۾ سنڌي ادب“ جي عنوان سان سراج ميمڻ جو گنگارام سمراٽ کي تنقيدي جواب، فيبروري 1967ع.
- ◆ يوسف جو لکيل روح رهاڻ جي مستقل ڪالم ”جوڳيءَ جي ڊائري“ جو جائزو مارچ 1967ع.
- ◆ ارجن حاسد جي شاعريءَ جي ڪتاب ”پيهي منجهه پاتار“ تي تبصري امداد حسيني، سيپٽمبر 1967ع.
- ◆ محمد بخش مجنون جي ڪتاب ”مسڪين جهان خان کوسو“ تي حميد سنڌيءَ جو لکيل تبصرو: آڪٽوبر 1967ع.
- ◆ ”ڪلياتِ ڪمال“، ”عجيب جواهر“ ۽ ”تماهي مهراڻ“ تي اداري طرفان تبصرو: فيبروري 1968ع.
- ◆ خطن ذريعي هن رسالي ۾ جيڪو تنقيدي ادب شايع ٿيو انهيءَ جي مثال ڏيڻ کان اڳ مناسب ٿيندو ته انهن پڙهندڙن ۽ قلم ڏڻين جي نالن جو مختصر وچور پيش ڪجي، جن جا خط ”روح رهاڻ“ رسالي ۾ شايع ٿيا.
- ◆ امداد حسيني، آثم ناٿن شاهي، ارجن حاسد، ايشور چندر اُتم، امر جليل، انور حسين ٽالپر، الطاف عباسي، اسماعيل ڪلوي، ارباب علي اسان جو قلم هڪ علم: 565

ڪهاوڙ اي اين ڪهاوڙ ارشاد ارباب، ابوبڪر مگسي، ايس تبسم، اياز بلوچ، اصل سنڌي، اعجاز شمس عقيلي، اشوڪ گنگواڻي، اين گل سومرو امير علي قادري، اياز پنيرو اسلم آزاد، امر گل سومرو بشير مورياڻي، تنوير عباسي، تاج جويو تنوير حسن، غلام علي ڪوڪر، محسن ڪڪڙائي، ناصر موراڻي، خواجه سليم، راز نائن شاهي، عطيه جوڻيجو صدر سومرو شيخ اياز هري موٽواڻي، شبير ترابي، شوڪت راهي، گوپال ڪلي، شوڪت سنڌي، نياز شاهد، مولا بخش سومرو عبدالقادر جوڻيجو، حفيظ شيخ، طارق اشرف، عارف الموليٰ، هادي بخش ميمڻ، شعبان بخت، محسن عباسي، غلام رباني آگرو عبدالجبار جوڻيجو ٽيڪچند مست، سدانند تولائي، منظور حسين قريشي، وفا نائن شاهي، پير علي محمد شاه راشدي، ڊاڪٽر نبي بخش خان بلوچ، عبدالڪريم ارشد، فتاح ملڪ، لچيت راءِ جڪرو فيروز احمد، محمد خان سومرو نبي بخش شمن، نياز مهر، پريو ناشاد، سيد اڪبر، عبدالفتاح صديقي، فدا بلوچ، غلام سرور ابڙو ملڪ نديم شيرين تبسم نرگس ڦل، خواجه رمضان علي حيدري دادا سنڌي سليمان شيخ، محمد عثمان ڏيپلائي، شمس العارفين ساغر، ليچمڻ پمياڻي، هري پنڪڇ، گنگارام سمراٽ، سردار علي بلوچ، محمد قاسم ابڙو ڊاڪٽر ايم آر مائيڊاساڻي، پروانو پٽي، منگهارام ملڪاڻي، سروپ چند شاد، واسديو سنڌو ڀارتي، محبوب شيخ، محمد اوياءو خشڪ، مدد علي سنڌي رقيه ڦل، عبدالشڪور دائودپوٽو طاهر مٽياروي ڪي ايل لالواڻي، عزيز ٺٽوي محمد خان شيخ، مظهر الدين موراڻي، نور احمد بچاڻي، سيف بنوي، منوتولارام گدواڻي، عبدالڪريم بچاڻي، پياسي، يوسف لغاري، جڻ وير، رفيق احمد اديب، عبدالڪريم گدائي، محمد شريف ڪلهوڙو هوت سنڌي رسول بخش مجبور عاشق علي بلوچ، غلام عباس پنيرو گل بهادر ڌاريجو نجمه شيخ، علي احمد پرويز روشن پٽي، نور احمد کهڙو حميد راهي، محمد هاشم چانڊيو سحر بلوچ، سليم احمد، رشيد پٽي، نصراح عباسي، غياث جوڻيجو حسن تنوير، مسڪين ملاڪاڻياري محمد حافظ مگريو نذير بلوچ، رشيد نسيم نوراني، محمد علي ڌاريجو ڪيمچند لالواڻي، عجيب سنڌي داد ڪوهستاني، ضياءُ الدين انصاري عطا محمد لنڊ، حورالنساء پليجو جاويد جيلاني، ڪمليش، سعيد احمد قريشي، عبدالرحمان اش، سروپ سجاولي، پوپتي هيراننداڻي، مولوي حق نواز نسيم ٿيپو ذوالفقار علي راشدي غلام مصطفيٰ رضوي غلام حيدر لغاري، نسرین جوڻيجو علي بخش رند.

مون پنهنجي تحقيقي مقالي جي لاڳاپيل باب ۾ انهن سمورن جو ذڪر ڪيو آهي، جيڪي تنقيدي نوعيت ۽ اهميت جا آهن، ان ڪري هت فقط چند مثال عرض رکجن ٿا.

سيپٽمبر 1963ع جي روح رهاڻ ۾ بشير مورياڻيءَ جو خط شايع ٿيو جنهن ۾ هن مواد کي وڌيڪ رسالي جي گيت اپ ۽ ٻين ڳالهين تي تنقيد ڪئي آهي. لکي ٿو ته: ”آگسٽ واري پرچي جي آخري صفحي تي ايڪٽريس بهار جي تصوير نٿي سونهي. رسالي جي ادبي معيار کي بچائي رکڻ لاءِ انهن شين کان پاسو ڪيو ته بهتر. ٻارن جو ادب سنڌيءَ ۾ تمام گهٽ بلڪه نه هئڻ جي برابر آهي ۽ ان جي جيتري همت افزائي ڪجي اوترو بهتر. پراوهان کي ڪنهن چيو ته روح رهاڻ کي چون چون جو مريو بڻايو؟ ٻارن جي ادب کي روزانه اخبارن تائين محدود رهڻ ڏيو يا ڌار رسالو ڪيو.“ (ص 31).

اپريل 1965ع واري روح رهاڻ رسالي ۾ ٽيڪچند مست جو خط شايع ٿيو جنهن ۾ هوروح رهاڻ ۾ شايع ٿيل مواد تي تبصرو ڪندي لکي ٿو ته: ”حميد جي پيار جي ريڪا وڻي، رڪا! ٽي پلي ڪٿي بليڊ سان چلي ڇڏجي، پر ان جو مانسڪ اثر ڀلا ڪيئن وسرندو. بابو هڪ درد هڪو هڪو ۾ ڪجهه فن جي پابندين کان ٿورو ٿورو پري ٿي، حقيقت نگاريءَ کان پري ٿي ويو آهي. ڪنهن سو به بمبئيءَ جي ماحول ۾ ايڏو اڻوجھ نه رهي سگهندو. رشيد جي لغات وڻندڙ وندرائيندڙ ۽ سوچن لاءِ مجبور ڪندڙ آهي.“ (ص 87).

### (ج) روح رهاڻ جا مستقل ڪالم:

روح رهاڻ ۾ شايع ٿيندڙ مواد ۽ ان جي ترتيب مستقل نوعيت جي هئي. مثال طور: اداريو هر ڪنهن رسالي ۾ ڏنو ويندو هيو. اهڙي ريت پڙهندڙن جا خط به لڳاتار ڇپبا رهيا ۽ ساڳي طرح شاعري مضمون ۽ ڪهاڻي به بنا ناغي لڳ ڀڳ هر ڪنهن پرچي ۾ ڏنيون وينديون هيون، پر انهن کان سواءِ به ڪالم مستقل نوعيت جا هن رسالي ۾ ڇپبا ها، جيڪي آهن: ”جوڳيءَ جي ڊائري“ ۽ ”ڪشتو“.

ڪن پرچن ۾ جيتوڻيڪ اهي نظر نٿا اچن، پر پوءِ به انهن جي نوعيت ۽ حيثيت دائمي هئي. ٻنهي مستقل ڪالمن جي ليکڪن جا نالا ڪونه ڏنا ويندا هئا. انهن منجهان جوڳيءَ جي ڊائري تي ڪن پرچن ۾ سخت تنقيد شايع ٿي، خاص طور تي انهيءَ ڪالم ۾ انگريزي لفظن جو جهجو استعمال پڙهندڙن کي پسند نه ايندو هو.

”ڪشتو“ ڪالم ۾ ڇٽ پتي قسم جون ڳالهيون، توڻڪا ۽ حوالا ڏنا ويندا هئا. انهن مان هڪ مثال هيٺ ڏجي ٿو. جيڪو فيبروري 1966ع واري پرڇي ۾ شايع ٿيو.

”مٿس جڏهن گهر پهتو تڏهن زال کي پنهنجي هڪ دوست سان پيار ۽ محبت واريون ڳالهيون ڪندي ڏٺائين. مٿس يڪدم چڙ مان رڙ ڪئي، توهان ٻئي هتي ڇا پيا ڪريو؟

جوڻس سندس دوست ڏانهن مخاطب ٿي چيو: ”ڏٺي، مون توکي چيو ٿي نه. هن حضرت کي ڪا خبر ڪانه ٿي پوي ڏسڻ کان پوءِ به ڳالهه سمجهه ۾ اصل ڪانه ٿي اچيس.“

(ح) روح رهاڻ ۽ ادبي سرگرميون:

هن چوڻ ۾ ڪوبه وڌاءُ ڪونهي ته ”روح رهاڻ“ پنهنجي دور جي تحريڪ ۽ ادبي تحريڪن جي جان برابر رسالو هو. هن رسالي طرفان جيڪي جشن منعقد ڪرايا ويا. اهي اسان جي ادبي تاريخ ۾ وڏي اهميت ولارين ٿا. اهڙيءَ ريت هن رسالي سنڌي ادبي سنگت جي سرگرمين کي به نظرانداز نه ڪيو پر جڏهن ۽ جتان هن رسالي جي ايڊيٽر کي ڪنهن ادبي اجلاس جي رپورٽ ملي ۽ ان ۾ ادبي افاديت جي خوشبوءِ محسوس ڪندي پنهنجي رسالي ۾ شايع ڪئي. ان کان سواءِ ”روح رهاڻ“ سان لاڳاپيل ليکڪن مان ڪنهن جي به شادي خانه آبادي ٿي ته ان جو اڪين ڏٺو احوال به تصويرن سميت رسالي ۾ شايع ٿيو پر جيڪڏهن ڪنهن قلم ڏٺي ۽ هيءُ جهان ڇڏيو ته ”روح رهاڻ“ ان لاءِ ايڊيٽوريل ۾ ڳوڙها ڳاڙيا. ساڳيءَ ريت ”روح رهاڻ“ جي حياتي ۾ جتي به ڪو ادبي ميٽر ٿيو ۽ ان ۾ نامور دانشور ڪا تقرير ڪئي ته ان کي ”روح رهاڻ“ پنهنجي جيءَ ۾ جاءِ ڏني.

”روح رهاڻ“ ٻن طريقن سان ادبي سرگرمين کي ادبي تاريخ جي ورقن ۾ محفوظ ڪيو. پهرين طريقي موجب هن ريت ادبي سرگرمين بابت رپورٽون شايع ڪيون.

عنوان	ليکڪ	مهينو	سال
1. جشن روح رهاڻ	شمشير الحيدري	مئي	1965ع
2. سنڌي ادب جو سفر	ادارو	نومبر	1965ع
3. شفق جا موڙ (غياث جوڻيجي جي شادي بابت)	حميد سنڌي	ڊسمبر	1965ع

4. روح رهاڻ جشن	امداد حسيني	مئي	1966ع
5. سنڌي ادبي سنگت	ادارو	مئي، جون	1967ع
6. ٻه شاديون ٻه موڙ	(اشفاق قاضيءَ ۽ حميد سنڌي جي شادي بابت)	نومبر	1967ع
7. سنڌي شام	اعجاز قريشي	جنوري	1968ع

1. اهڙي ريت ٻئي طريقي موجب تنهن دور جي مکيه دانشورن جون مختلف فنڪشنن ۾ ڪيل تقريرون شايع ڪيون، جن مان ڪي هي آهن:
1. ”جهول ۾ گل ۽ هٿ ۾ مشعل“ جشن روح رهاڻ جي سلسلي ۾ ٿيل مشاعري ۾ شيخ اياز جي صدارتي تقرير مئي 1965ع.
2. ”وقت جو آواز“ جشن روح رهاڻ جي سلسلي ۾ مذاڪري جي صدارتي تقرير، غلام محمد گرامي مئي 1965ع.
3. ”فنڪار جو جنم“ (سچل سرمست ڪاليج حيدرآباد ۾ ملهائيل سنڌي شام ۾ افساني جي بينڪ وقت جمال ابڙي جي صدارتي تقرير، آڪٽوبر 1965ع).
4. ميرپور بٺوري ۾ بزم صوفيائي سنڌ جي ٽين ثقافتي ڪانفرنس ۾ پڙهيل، شيخ اياز جو صدارتي خطبو، ڊسمبر 1966ع.
5. ”بزم صوفيائي سنڌ جي ڇهين سنڌي ثقافتي ڪانفرنس جي موقعي تي شيخ اياز جي تقرير“، جنوري 1967ع.
6. ”سنڌ يونيورسٽيءَ ۾ ملهائيل سنڌي شام جي موقعي تي غلام محمد گرامي جي ڪيل تقرير“، روح رهاڻ جنوري 1968ع.
7. سچل سائينءَ جي سالياني ميڙ تي منعقد ڪيل ادبي ڪانفرنس ۾ ڊاڪٽر تنوير عباسيءَ جي تقرير، فيبروري 1968ع.
8. ”جشن روح رهاڻ جي موقعي تي شيخ اياز جي افتتاحي تقرير“ مئي، جون 1968ع.
9. جشن روح رهاڻ جي ”ڪهاڻي بينڪ“ ۾ علي بابا جي صدارتي تقرير“، مئي، جون 1968ع.
10. جشن روح رهاڻ جي مذاڪري واري وهڪ ۾ ابن حيات پنهور جي صدارتي تقرير، مئي، جون 1968ع.

11. جشن روح رهاڻ جي مشاعري واري ويهڪ ۾ فتاح ملڪ جي صدارتي تقرير، مئي، جون 1968ع.

12. جشن روح رهاڻ جي ”راڳ رهاڻ“ واري نشست جي مکيه مهمان حفيظ قريشيءَ جي صدارتي تقرير، مئي، جون 1967ع.

### روح رهاڻ ۽ شاعري:

”روح رهاڻ“ سنڌي شاعري جي جيڪا خدمت ڪئي آهي، ان کي ڪڏهن به نظر انداز ڪري نٿو سگهجي. بلڪ ائين چوڻ مناسب ٿيندو ته هن رسالي سنڌي شاعريءَ جي اوسر ۾ ڀرپور ۽ مؤثر ڪردار ادا ڪيو. هن ۾ سنڌي چوڻڊ شاعرن جي سنگم سان نئون شاعرانو ماحول پيدا ڪيو. جن شاعرن هن رسالي ۾ لکيو تن جا ڪي نالا هي آهن:

”امداد حسيني، اظهار احمد، ”اظهر“، استاد بخاري، ارجن سڪايل، ايم ڪمل، امر جليل، ارجن حاسد، الطاف عباسي، اسلم مصراڻي، ايس تبسم، الهوريو اداسي، ابن حيات، ابن گل سومرو، ڊاڪٽر ايم آر مائيداساڻي، اڪرم بورڙائي، اصغر چنا، آثم ناٿن شاهي، بشير سيتائي، بردو سنڌي، تنوير عباسي، ٽيڪچند مست، پهلاج ديب، ڀرپو ناشاد، پروانو پتي، تاج بلوچ، پير بخش پياڻي، تاجل بيوس، جمال سيوهاڻي، چترو ناگپال، حسين عادل، حيات مري، ڄام ساقي، حسين تنوير خاڪي، خاڪي جويو دوست علي پتي، دلدار احمد اديب، درگاهي، دادا سنڌي، دوست چانڊيو سيد متين بخاري، سيد اظهر گيلاني، سيف ڀنوي، ساز ملاڪاڻي، سيد اڪبر، ساڻي، سورھ سنڌي، سرويج سجاوڻي، شيخ اياز شمشير الحيدري، شعبان بخت، شبير هاتف، رشيد ارشد، رحيم بخش ”قمر“، زرڻه بلوچ، رشيد، رجب علي ضياءَ، عبدالڪريم پلي، عبدالڪريم گدائي، عبدالجبار جوڻيجو، عارف الموليٰ، علي سنڌي ع-غ- سنڌي عبدالڪريم ارشد، عبدالمجيد پيرزادو، عبدالغفور ”عابد“، عبدالخالق ”شهيد“، عطا محمد ڀنڀرو، عاجز اجڙ، غلام حسين رنگرين، غياث جوڻيجو، فتاح ملڪ، قاضي خادم، قمر شهباز، قطب صديقي، ڪلاپر ڪاش، محسن ڪڪڙائي، محسن عباسي، ملڪ نديم، مجرم لغاري، منصور منظور، پرواز مسرور، مهر لطيف، منوتولا رام گدواڻي، محمد بخش شاه، مومن پتي، نياز همايوني، نياز رجبائي، نعيم دريشاڻي، نارائڻ شيام، نثار شفيع ”ناز“، نذير ٽڪڙائي، نقاش، نذير دڪايل،

غلام علي ڪوڪر ”سوز“، قيوم طراز وفا ناٿن شاهي، نند جوڀري، نور عباسي،  
خواجه قطب علي ۽ نظر سنڌي نجي.

پر اهو وڌيڪ مناسب ٿيندو ته انهن شاعرن مان چند چونڊ شاعرن جو  
مختصر ڀر جامع انداز سان ذڪر ڪريون:

شيخ اياز:

مطالعي هيٺ آيل دؤر ۾ حميد سنڌي شيخ اياز حفيظ شيخ، رشيد  
ڀٽي، محمد ابراهيم جوڀو جمال رند، تنوير عباسي، فتاح ملڪ، جمال ابڙو ۽  
غلام رباني آگرو هڪ ئي ادبي وجود جا مختلف روپ هئا. انهن مان شيخ  
اياز اهو شاعر آهي، جنهن ”روح رهاڻ“ لاءِ گهڻو لکيو ۽ ”روح رهاڻ“ پڻ کيس  
پنهنجي دؤر جي عظيم شاعر جي حيثيت ۾ پيش ڪيو شيخ اياز جڏهن  
وقت جي حڪومت جي ڏاڍ جو نشانو بڻيو ته حميد سنڌي پنهنجي دوست  
تنوير عباسيءَ ۽ دؤر جي مشهور ليکڪا بيگم زينت چنا سان گڏ اديبن جي  
احتجاج جو اهم تمام ڪيو.

شيخ اياز جي جيڪا شاعري هن رسالي ۾ شايع ٿي، ان جو مختصر  
وچور هن ريت ٿئي ٿو:

”نئون انسان“ (آگسٽ 1963ع)، ”بيت“ (سيپٽمبر 1963ع)، ”بيت“  
(آڪٽوبر 1963ع)، ”نظم“ (نومبر 1963ع)، ”غزل“ (ڊسمبر 1963ع)، ”وائي“  
(جنوري 1965ع)، ”وائي“ (فيبروري 1965ع)، ”بيت“ (اپريل 1965ع)، ”غزل“  
(مئي 1965ع)، ”غزل“ (جون 1965ع)، ”قوالي“ (جولاءِ 1965ع)، ”غزل“  
(سيپٽمبر 1965ع)، ”آزاد نظم“ (آڪٽوبر 1965ع)، ”اڪيون ساهميون (نظم)  
(نومبر 1965ع)، ”آزاد نظم“ (اپريل 1966ع)، ”نظم“ (مئي 1966ع)، ”وائي“  
(جون 1966ع)، ”غزل“ (جولاءِ 1966ع)، ”بيت“ (آگسٽ 1966ع)، ”نظم“  
(آگسٽ 1966ع)، ”آزاد نظم“ (سيپٽمبر 1966ع)، ”غزل“ (نومبر  
1966ع)، ”غزل“ (فيبروري 1967ع)، ”آزاد نظم“، ”وائي“ (آڪٽوبر 1967ع)، ”غزل“،  
”نظم“، ”گيت“، ”وائي“ (ڊسمبر 1967ع)، ”لوڪ گيت“، ”لوليون“ ۽ ”نظم“  
(فيبروري 1968)، ”گيت“ (مارچ 1968ع)، ”گيت اجايل مورن جا“ (اپريل  
1968ع)، ”نظم“ (مئي، جون 1968ع)، ”وائي“ (جولاءِ 1968ع)، ”رت آئي  
گاڙهن پيرن جي“ (آگسٽ 1968ع)، ”وايون“ (نومبر، ڊسمبر 1968ع).

## تنوير عباسي:

جيئن مٿي ذڪر ڪيو ويو آهي ته جڏهن شيخ اياز ۽ رسول بخش پليجي تي ڏکيا ڏينهن آيا ۽ وقت جي سرڪار مٿن ناراض ٿي پئي ته تنوير عباسي ۽ پنهنجي يار حميد سنڌي سان گڏجي احتجاجي تحريڪ هلائي. تنوير عباسي هن رسالي لاءِ ڪيترا نظم غزل ۽ بيت لکيا، جن مان ڪن جو ياداشتنامو هن ريت جڙي ٿو:

”چوليون“ (جولاءِ 1963ع)، ”پارس“ (آڪٽوبر 1963ع)، ”غزل“ (ڊسمبر 1963ع)، ”چارٻ (نظم)“ (اپريل 1965ع)، ”غزل“ (مئي 1965ع)، ”قوميت (نظم)“، (جون 1965ع)، ”نظم“ (سيپٽمبر 1965ع)، ”غزل“ (آڪٽوبر 1965ع)، ”نظم“ (مئي 1966ع)، ”غزل“ (جولاءِ 1966ع)، ”غزل“ (نومبر 1966ع)، ”بيت (سر ڪيڏارو)“ (مئي، جون 1967ع)، ”نظم“ (ڊسمبر 1967ع)، ”غزل“ (مارچ 1968ع)، ”غزل“ (مئي، جون 1968ع).

## امداد حسيني:

امداد حسيني جو روح رهاڻ سان شروع کان وٺي آخر تائين تعلق رهيو. هيءُ صاحب ڪيترو وقت ايڊيٽر يعني حميد سنڌيءَ جو معاون ٿي رهيو. ان کانسواءِ شاعر ۽ نقاد جي حيثيت ۾ سندس ڳچ مواد روح رهاڻ ۾ شايع ٿيو. ورهاڱي کان اڳ ڪراچيءَ جي ڊي جي ڪاليج جي مسلنيءَ جي پهرين صفحي تي مرزا قليچ بيگ جو شعر ڏنو، ڀندو هو. روح رهاڻ ان روايت کي نه فقط جاري رکيو پر انهيءَ سان گڏ ان ۾ جوت ۽ نواڻ پڻ پيدا ڪئي. رسالي جي ٽائيتل تي تصوير ڏني ويندي هئي ۽ انهيءَ جي مناسبت سان امداد حسينيءَ جو شعر ڏنو ويندو هيو. مثال طور فيبروري 1966ع جي سر ورق تي ڪنهن عورت جو چهرو چٽيل آهي، جنهن جي هيٺان امداد حسينيءَ جو هي قطعو ڏنو ويو آهي:

مان رڳو توکي سڃاڻان جاڻان  
تنهنجي صورت بنا ٻي ڪا صورت،  
اهڙي اڻ ڄاڻ نه لڳندي آهي،  
جهڙي پٿر جي ڪا مورت.

اهڙي ريت آگسٽ 1966ع جي سر ورق تي دارا ابڙي جي چٽيل تصويرو ڏني وئي آهي. جنهن ۾ هڪ ماءُ پنهنجي ٻچڙي کي پيار ٿي ڪري انهيءَ تي ”ابن مرير“ جي عنوان سان امداد جو هيءُ قطعو ڏنو ويو آهي:

ڪير تو ڄاڻي ڀلا هن حال ۾ عيسيٰ جو غم  
سج گرهڻ جو ڏينهن آهي ۽ اداس آهي صليب،  
هءِ بي يارو مددگار ابن مريم جو نصيب.

خطن کان سواءِ امداد حسينيءَ جا ڪيترائي غزل، دوها، بيت ۽ نظم هن رسالي ۾ شايع ٿيا. جنهن جو مختصر وچور هيٺ ڏجي ٿو:

”هن جي دريءَ جي سامهون“ (آگسٽ 1963ع)، ”تي نظم“ (سيپٽمبر 1963ع)، ”ڀاڳل“ آزاد نظم (آڪٽوبر 1963ع)، ”خوشبو“ آزاد نظم (ڊسمبر 1963ع)، ”خاموش احتجاج“ آزاد نظم (فيبروري 1965ع)، ”نئون شعر“ نظم (مئي 1965ع)، ”نئون فرهاد“ نظم (سيپٽمبر 1965ع)، ”ننڍا نظم“ (صورت، تصوير ۽ طنز) (آڪٽوبر 1965ع)، ”بدلو“ نظم (نومبر 1965ع)، ”نظم“ (جنوري 1966ع)، ”نظم“ (اپريل 1966ع)، ”نظم“ (جنوري 1967ع)، ”آزاد نظم“ (فيبروري 1967ع)، ”نظم“ (سيپٽمبر 1967ع)، ”دوها ۽ بيت“ (آڪٽوبر 1967ع)، ”ڪله رات جو نظم“ (نومبر 1967ع)، ”نظم“ (ڊسمبر 1967ع)، ”مرثيو“ (فيبروري 1968ع)، ”نظم“ (مارچ 1968ع)، ”نظم“ (مئي، جون 1968ع)، ”نظم“ (آڪٽوبر 1968ع).

اهڙي ريت جيڪڏهن نارائڻ شيام نياز همايوني، استاد بخاري ۽ شمشير الحيدري جي شايع ٿيل شاعريءَ جو وچور ٺاهيو ته اهو هن ريت ٿيندو:

نارائڻ شيام:

”دوها ۽ سورنا“ (نومبر 1963ع)، ”دوها ۽ سورنا“ (ڊسمبر 1963ع)، ”غزل“ (آگسٽ 1966ع).

نياز همايوني:

”سنڌي ماهيا“ (روح رهاڻ 1963ع)، ”گيت“ (نومبر 1963ع)، ”چيچ“ (اپريل 1965ع)، ”جهڙيالي (گيت)“ (مئي 1965ع)، ”مور ٿو ٿلي“ لوڪ ناچ شاعري (ڊسمبر 1965ع)، ”ماهيو“ (اپريل 1966ع)، ”جيئي شال سنڌ“ (مئي، جون 1967ع)، ”لوڪ گيت“ (مارچ 1968ع)، ”لوڪ ڪهاڻي“ (اپريل 1968ع)، ”نظم“ (مئي، جون 1968ع).

استاد بخاري:

”رباعيون“ (نومبر 1963ع)، ”ڪاش جهڙ هجان ها“ (ڊسمبر 1963ع)،

اسان جو قلم هڪ علم: 573

”چنڊ وسايون (نظم)“ (فيبروري 1965ع). ”قولهاريل سرنهيون“ (گيت) (اپريل 1965ع) ”واڻي“ (اپريل 1966ع). ”گيت“ (مئي جون 1967ع). ”نظم“ (جنوري 1968ع).  
شمشير الحيدري:

”قطعه (سيپٽمبر 1963ع). ”آرزوءَ جو سفر“ (اپريل 1965ع). ”پڙاڏو سو سڏ (نظم)“ (مئي 1965ع). ”ڪافي“ (سيپٽمبر 1965ع). ”حسنِ نظر“ (آڪٽوبر 1965ع). ”نظم“ (اپريل 1966ع).

ڪجهه انوکي شاعري:

اسان جا ڪيترائي اديب ۽ سياستدان هن وقت جنهن سبب ڪري شهرت ماڻين ٿا، ان کان هتي ڪري ادبي دنيا ۾ سندن شاعراڻو روپ پڻ آهي. ڪير يقين ڪندو ته امر جليل ۽ ڄام ساقيءَ به شاعري ڪئي هوندي، پراها خبر اسان کي روح رهاڻ جي ورقن مان پوي ٿي.  
آڪٽوبر 1967ع جي روح رهاڻ ۾ ڄام ساقيءَ جا چار بيت شايع ٿيا جيڪي هتي پيش ڪجن ٿا:

جاڳي اٿيا جوان، هي دريا خان دودا،  
هوشو هيومن، هڪل سان آيا اڃ اوڏا،  
لڪن کي لوڏا، ڏينديون سسيون ساڻيه جون.

✽

سسيون ساڻيه جون، آهن بختاور پيڻيون،  
مارئيون ملير جون، آهن ساڻيه جون سيئون،  
نياڻين نيئون، اڃ اُلا نڪرن آڱ جا.

✽

اُلا نڪرن آڱ جا، سي پڻيت ٻاريندا،  
مارو منهنجي ملڪ جا، اچي واهر واريندا،  
وڃن پاڙيندا، وطن يا ڪفن جو.

✽

وطن يا ڪفن ٿا چون مٿيرا ۽ مانجهي،  
آزادي ۽ آزادي اکين صبح ۽ سانجهي،  
هي ويل ناهي وانجهي هت جو جوانن ست سڻيا.

اهڙي ريت امر جليل وري ڊسمبر 1963ع واري پرچي ۾ شاعر جي حيثيت ۾ اسان جي اڳيان اچي ٿو. هن پرچي ۾ ”تون ۽ مان“ جي عنوان سان سندس طويل آزاد نظم شايع ٿيو جنهن جي ابتدا هن ريت ٿئي ٿي:

هن زندگي جي مامَ کي

تو پي سڀو

مون پي سڀو

تون قدم سمجھي کنيو

۽ مون ڪڇ ڪمايو

فطرت منهنجي هئي اها

۽ انهيءَ نظم جي پڄاڻي هن ريت ڪري ٿو:

رڪ اڏي آڪاش ڏانهن

چنڊ کي ويندي ويڙهجي

ويڙهجي وينديون بهارون

سنسار رک

جنسار رک

وايو منڊل ويندو سڙي

۽ ختم ٿيندو داستان

تنهنجي منهنجي پيار جي

شاعرن ۽ شاعريءَ جي اهڙي ذڪر سان گڏ جيڪڏهن شاعريءَ جي مکيه صنفن جي کاتي بندي نه ڪبي ته روح رهاڻ جي خدمتن جي ڪهاڻي اڻپوري رهجي ويندي. هن رسالي ۾ شاعريءَ جي مکيه صنفن کي هن ريت جيءَ ۾ جاءِ ڏني وئي.

بيت:

شاهه لطيف (جولاءِ 1963ع)، حسين عادل (جولاءِ 1963ع)، شيخ اياز (سيپٽمبر 1963ع)، شيخ اياز (آڪٽوبر 1963ع)، نارائڻ شيام (ڊسمبر 1963ع)، راز نائن شاهي ۽ ولي دائود پوتو (مارچ 1965ع)، امداد حسيني (مارچ 1965ع)، حيات مري (مارچ 1965ع)، شيخ اياز (اپريل 1965ع)، راز نائن شاهي (اپريل

1965ع)، ظفر کاظمي (مئي 1965ع)، سيد اظھر گيلاني ۽ تاج بلوچ (جولاءِ 1965ع)، قمر شهباز (سيپٽمبر 1966ع)، سيد اظھر گيلاني (نومبر 1965ع)، ذوالفقار راشدي ۽ امن جوڻيجو (جنوري 1966ع)، نعيم دريشائي (فيبروري 1966ع)، ذوالفقار راشدي (فيبروري 1966ع)، محمد اسماعيل ميمڻ (مارچ 1966ع)، نذير قاضي ۽ محسن ڪڪڙائي (اپريل 1966ع)، محسن ڪڪڙائي ۽ ڀرپو ناشاد (مئي 1966ع)، شيخ اياز ۽ ايم اي لاڙڪ (آگسٽ 1966ع)، محمد هوت لغاري (نومبر 1967ع)، محسن ڪڪڙائي (ڊسمبر 1966ع)، شيخ اياز (مارچ 1967ع)، ع-غ سنڌي (سيپٽمبر 1967ع)، ملڪ نديم ڄام ساقي، مجرم لغاري ۽ عارف الموليٰ (آڪٽوبر 1967ع)، قمر شهباز (نومبر 1967ع)، درگاهي ۽ نقاش (نومبر 1967ع)، ع-غ سنڌي ۽ پير بخش پياڻي (جنوري 1967ع)، سورهيه سنڌي ۽ عطا محمد ڀنڀرو (سيپٽمبر 1967ع).

واڻي:

شيخ اياز ۽ عبدالڪريم پلي (جنوري 1965ع)، شيخ اياز ۽ راز ناٿن شاهي (فيبروري 1965ع)، عبدالڪريم پلي ۽ رحيم بخش ۽ الطاف عباسي (اپريل 1965ع)، سروڀچند شاد، عبدالڪريم پلي ۽ آثم ناٿن شاهي (مئي 1965ع)، ولي دائود پوتو (مئي 1965ع)، اسلم مصراڻي (جولاءِ 1965ع)، قمر شهباز الطاف عباسي (آڪٽوبر 1965ع)، غياث جوڻيجو (نومبر 1965ع)، الطاف عباسي ۽ فتاح ملڪ (ڊسمبر 1965ع)، مجرم لغاري (جنوري 1966ع)، نذير قاضي (فيبروري 1966ع)، الطاف (مارچ 1966ع)، شيخ اياز الطاف، استاد بخاري (اپريل 1966ع)، آثم ناٿن شاهي (سيپٽمبر 1966ع)، غياث جوڻيجو ۽ ارشاد ارباب (نومبر 1966ع)، عبد ماجوڻي (ڊسمبر 1966ع)، شيخ اياز (مارچ 1967ع)، ارجن حاسد ۽ الهوري اوداسي (مئي، جون 1967ع)، تنوير عباسي ۽ عبدالڪريم ارشد (سيپٽمبر 1967ع)، شيخ اياز (آڪٽوبر 1967ع)، قمر شهباز (نومبر 1967ع)، شيخ اياز قمر شهباز ۽ مسرور سومرو (ڊسمبر 1967ع)، نذير قاضي، نقاش ۽ مهر لطيف (جنوري، فيبروري 1967ع)، ارشد ارباب، غلام الرسول سومرو ۽ منظر پروانو (فيبروري 1968ع)، شيخ اياز قمر شهباز (جولاءِ 1968ع)، شيخ اياز (آگسٽ 1968ع)، قمر شهباز شير محمد عاجز اجڻ، ابن گل سومرو ۽ پير بخش (سيپٽمبر 1968ع)، ضياءَ، پير بخش، نثار بزمي، شير محمد عاجز اجڻ، اصغر چنو محمد بخش شاد (آڪٽوبر 1968ع)، شيخ اياز (نومبر، ڊسمبر 1968ع).

ڪافي:

عبدالڪريم پلي (فيبروري 1965ع)، شمشير الحيدري (سيپٽمبر 1965ع)، عارف الموليٰ (آڪٽوبر 1965ع)، شمشير الحيدري (آڪٽوبر 1965ع)، عارف الموليٰ (جنوري 1966ع)، سوز ٽڪڙائي (فيبروري 1966ع)، سرويچ سجاولي (جون 1966ع)، مسڪين ملاڪاتيار (جولاءِ 1966ع)، لغاري محمد هوت (جولاءِ 1966ع)، غلام حسين رنگريز (ڊسمبر 1966ع).

گيت:

آثم ناٿن شاهي (آگسٽ 1963ع)، نياز همايوني ۽ عبدالڪريم پلي (سيپٽمبر 1963ع)، نياز همايوني (نومبر 1963ع)، قيوم طراز (ڊسمبر 1963ع)، قمر شهباز (فيبروري 1965ع)، نياز همايوني (آڪٽوبر 1963ع)، الطاف عباسي (مارچ 1965ع)، نياز همايوني (اپريل 1965ع)، قمر شهباز ۽ استاد بخاري (اپريل 1965ع)، نياز همايوني (مئي 1965ع)، چتر و ناگپال (مئي 1965ع)، علي سنڌي (جولاءِ 1965ع)، زرينه بلوچ (آڪٽوبر 1965ع)، غلام علي ڪوڪر ۽ عبدالڪريم پلي (نومبر 1965ع)، نياز همايوني (ڊسمبر 1965ع)، قمر شهباز (جنوري 1966ع)، نياز همايوني (اپريل 1966ع)، محسن لاڙڪاڻوي (جون 1966ع)، عارف الموليٰ (جولاءِ 1966ع)، گورڊن ڀارتي (نومبر 1966ع)، گوڙڌن ڀارتي (جنوري 1966ع)، گورڊن ڀارتي (آگسٽ 1966ع)، شيخ اياز (مارچ 1967ع)، استاد بخاري (مئي، جون 1967ع)، منظور پرواز (آڪٽوبر 1967ع)، تنوير عباسي، دادا سنڌي، گورڊن ڀارتي ۽ غلام علي ڪوڪر (نومبر 1967ع)، شيخ اياز (ڊسمبر 1967ع)، گورڊن ڀارتي (جنوري 1968ع)، شيخ اياز (فيبروري 1968ع)، شيخ اياز قمر شهباز قطب صديقي، نياز همايوني ۽ محسن ڪڪڙائي (مارچ 1968ع)، مسڪين ملاڪاتيار ۽ عبدالغفور عابد (جولاءِ 1968ع)، شيخ اياز (آگسٽ 1968ع)، قمر شهباز عبدالڪريم گدائي ۽ خميسو خان خاڪي (آڪٽوبر 1969ع).

قطعو:

آثم ناٿن شاهي (جولاءِ 1963ع)، شمشير الحيدري (سيپٽمبر 1963ع)، ارجن حاسد (اپريل 1965ع)، پروانو پٽي، محسن ڪڪڙائي ۽ استاد بخاري (مئي 1965ع)، پروانو پٽي، ارجن حاسد (مئي 1965ع)، پروانو پٽي (جولاءِ

اسان جو قلم هڪ علم: 577

1965ع)، عارف الموليٰ (سيپٽمبر 1965ع)، پروانوپتي (آڪٽوبر 1965ع)، راز ناٿن شاهي (نومبر 1965ع)، محسن ڪڪڙائي، آثم ناٿن شاهي (ڊسمبر 1965ع)، پروانوپتي، سيف بنوي، عبدالحڪيم ارشد (مئي 1966ع)، مخفي خيرپوري (سيپٽمبر 1966ع)، شمس جعفرائي (ڊسمبر 1966ع)، عزيز جعفرائي (ڊسمبر 1966ع)، وفا ناٿن شاهي، پريو ناشاد، عبدالحڪيم ارشد، اسلم مصرائي (جنوري 1967ع)، منصور ويراڳي (سيپٽمبر 1967ع)، پريو ناشاد (آڪٽوبر 1967ع)، حسن تنوير، تاجل بيوس (جولاءِ 1968ع)، پروانو پتي، نذير ٽڪڙائي، دوست چانڊيو ۽ قطب صديقي (آڪٽوبر 1968ع).

نظم:

قمر شهباز (آگسٽ 1963ع)، امداد حسيني (سيپٽمبر 1963ع)، امداد حسيني (سيپٽمبر 1963ع)، تنوير عباسي، آثم ناٿن شاهي (آڪٽوبر 1963ع)، شيخ اياز (نومبر 1963ع)، ايم ڪمل ۽ استاد بخاري (ڊسمبر 1963ع)، امر جليل، امداد حسيني (ڊسمبر 1963ع)، فتاح ملڪ ۽ محسن ڪڪڙائي (جنوري 1965ع)، آثم ناٿن شاهي، غلام حسين رنگريز (جنوري 1965ع)، امداد حسيني ۽ استاد بخاري (فيبروري 1965ع)، محسن ڪڪڙائي (ڊسمبر 1963ع)، محسن عباسي، محسن ڪڪڙائي ۽ سيد متين بخاري (مارچ 1965ع)، تنوير عباسي (اپريل 1965ع)، امداد حسيني ۽ شعبان بخت، آثم ناٿن شاهي ۽ وفا ناٿن شاهي (اپريل 1965ع)، شمشير الحيدري محسن ڪڪڙائي، نعيم (اپريل 1965ع)، نند جاويري (اپريل 1965ع)، شمشير الحيدري، امداد حسيني، پروانوپتي، تاج بلوچ، راز ناٿن شاهي ۽ عبدالجبار جوڻيجو ۽ پريو ناشاد (مئي 1965ع)، تنوير عباسي، فتاح ملڪ، نور عباسي (جون 1965ع)، عارف الموليٰ (جولاءِ 1965ع)، آثم ناٿن شاهي، الطاف عباسي ۽ محسن ڪڪڙائي (جولاءِ 1965ع)، تنوير عباسي ۽ امداد حسيني (سيپٽمبر 1965ع)، تاج بلوچ (سيپٽمبر 1965ع)، امداد حسيني، فتاح ملڪ ۽ تاج بلوچ (نومبر / آڪٽوبر 1965ع)، شيخ اياز (نومبر 1965ع)، امداد حسيني (نومبر 1965ع)، فتح ملڪ (نومبر 1965ع)، شيخ اياز قاضي خادم، وفا ناٿن شاهي، راز ناٿن شاهي (ڊسمبر 1965ع)، رجب علي ميمڻ، غازي ولياڻي، شيخ اياز امداد حسيني ۽ فتاح ملڪ (جنوري 1966ع)، فتاح ملڪ، قاضي خادم راز ناٿن شاهي (فيبروري 1966ع)، قمر شهباز تاج بلوچ

(فيبروري 1966ع)، فتاح ملڪ، ذوالفقار رجب علي ميمڻ ۽ نعيم دريشاڻي (مارچ 1966ع)، شيخ اياز فتاح ملڪ، آثم ناٿن شاهي، راز ناٿن شاهي، وفا ناٿن شاهي، قمر شهباز تاج بلوچ، شمشير الحيدري ۽ قاضي خادم ۽ عبدالحڪيم ارشد (اپريل 1966ع)، شيخ اياز تنوير عباسي، پروانو ڀٽي، امداد حسيني، آثم ناٿن شاهي، عبدالغفار ابڙو (مئي 1966ع)، امداد حسيني، ايس تبسم ۽ آثم ناٿن شاهي (جون 1966ع)، قمر شهباز رجب علي رضا، محسن ڪڪڙائي، راز ناٿن شاهي ۽ شفيع ناز (جولاءِ 1966ع)، شيخ اياز رشيد ارشد، عبدالحڪيم ارشد، شمس جعفر ڀٽي ۽ راز ناٿن شاهي (آگسٽ 1966ع)، شيخ اياز فتاح ملڪ، ٽيڪچند مست، راز ناٿن شاهي، نثار شفيع ناز عبدالحڪيم گدائي، نعيم دريشاڻي، امداد حسيني (سيپٽمبر 1966ع)، نعيم دريشاڻي، امداد حسيني، ارشد نثار شفيع، وفا ناٿن شاهي، غلام حسين رنگرين (نومبر 1966ع)، فتاح ملڪ، آثم ناٿن شاهي، سومرو غلام رسول (ڊسمبر 1966ع)، امداد حسيني، ارجن حاسد، مس ايس تبسم، راز ناٿن شاهي، بشير سيتائي، الطاف عباسي ۽ نعيم دريشاڻي (جنوري 1967ع)، دلدار احمد اديب، امداد حسيني، قاضي خادم، محسن ڪڪڙائي، وفا ناٿن شاهي ۽ مجرم لغاري (فيبروري 1967ع)، شيخ اياز (مارچ 1967ع)، وفا ناٿن شاهي، پير بخش پياڻي، آثم ناٿن شاهي، ابن حيات پنهور، دلدار احمد اديب، گوورڌن ڀارتي، نجمه شيخ ۽ پروانو ڀٽي (سيپٽمبر 1967ع)، شيخ اياز وفا ناٿن شاهي، راز ناٿن شاهي، درگاهي، ٽيڪچند مست، نثار شفيع ناز رشيد ۽ نظير ٽڪڙائي (آڪٽوبر 1967ع)، امداد حسيني (نومبر 1967ع)، شيخ اياز (ڊسمبر 1967ع)، تنوير عباسي، راز ناٿن شاهي، فتاح ملڪ، امداد حسيني، سيف ٻنوي، ولي دائود پوٽو، پريم، ناشاد، نظير ٽڪڙائي، ابن گل سومرو رجب علي ضياءَ (ڊسمبر 1967ع)، استاد بخاري (جنوري 1968ع)، دلدار احمد اديب، منظور پروانو ۽ ايم آر مائيداساڻي (جنوري 1968ع)، شيخ اياز (فيبروري 1968ع)، امداد حسيني، سروچندر شاد، عبدالحڪيم ارشد، آثم ناٿن شاهي، منظور پروان، دلدار احمد اديب، سيف ٻنوي ۽ عبدالمجيب پيرزادو (مارچ 1968ع)، قمر شهباز ضياءَ (جولاءِ 1968ع)، شيخ اياز (آگسٽ 1968ع)، فتاح ملڪ، سروچ سجاولي، قمر شهباز غلام حسين رنگرين، درگاهي، نظير ٽڪڙائي، دلدار احمد اديب، (سيپٽمبر 1968ع)، امداد حسيني (آڪٽوبر 1968ع)،

1968ع)، جمال الدين، جمال سيوهاڻي (آڪٽوبر 1968ع)، گدائي، پرڪاش  
 ڊيپ، مجرم لغاري، ڊاڪٽر ايم آر مائيداساڻي (نومبر، ڊسمبر 1968ع).  
 غزل:

تيڪچند مست ۽ نياز رجبائي (جولاءِ 1963ع)، غلام علي ڪوڪر ”سوز“  
 ۽ عبدالغفور ”عابد“ (آگسٽ 1963ع)، تيڪچند مست (سيپٽمبر 1963ع)،  
 نعيم دريشاڻي (نومبر 1963ع)، شيخ اياز (ڊسمبر 1963ع)، واسديو نرمل  
 (جنوري 1965ع)، پهلاج ڊيپ (مارچ 1965ع)، تيڪچند مست ۽ ڀرپو ناشاد  
 (اپريل 1965ع)، شيخ اياز تنوير عباسي ۽ عبدالڪريم گدائي (مئي  
 1965ع)، شيخ اياز (جون 1965ع)، عبدالڪريم پلي ۽ ارجن حاسد (جولاءِ  
 1965ع)، شيخ اياز (سيپٽمبر 1965ع)، شيخ اياز (آڪٽوبر 1965ع)، رشيد  
 ارشد (ڊسمبر 1965ع)، آثم ناٿن شاهي ۽ عبدالڪريم پلي (جنوري  
 1966ع)، عبدالڪريم ارشد ۽ نثار بزمي (فيبروري 1966ع)، شيخ اياز سوز  
 ٽڪڙائي ۽ نظر سنڌي ۽ جليل سروري (مارچ 1966ع)، فتاح ملڪ، ذوالفقار  
 راشدي، سوز ٽڪڙائي، ارجن حاسد، تيڪچند مست ۽ عبدالڪريم پلي  
 (اپريل 1966ع)، فتاح ملڪ، لغاري محمد هوت، نظر سنڌي، رهبر ڀٽي، اقبال  
 احمد شيخ ۽ محسن عباسي (مئي 1966ع)، رشيد ارشد ۽ ارجن حاسد (جون  
 1966ع)، شيخ اياز تنوير عباسي ۽ عبدالڪريم گدائي (جولاءِ 1966ع)،  
 نارائڻ شيام وفا ناٿن شاهي، ذوالفقار راشدي، شبير هاتف، مس ايس تبسم ۽  
 سيد قمر الحسن (آگسٽ 1966ع)، امداد حسيني، الطاف، الهوريو اداسي،  
 محسن عباسي، عاجز بيداري ۽ محمد هوت لغاري (سيپٽمبر 1966ع)، شيخ  
 اياز تنوير عباسي، خواجہ قلب ۽ غريب شڪارپوري (نومبر 1966ع)، واسديو  
 نرمل، ايس بتسم، درگاهي، مجرم لغاري، نثار بزمي ۽ اسلم مصراڻي (ڊسمبر  
 1966ع)، عبدالڪريم گدائي، خواجہ قلب، نظر سنڌي، رشيد ارشد ۽ واسديو  
 نرمل (جنوري 1967ع)، شيخ اياز واسديو نرمل ۽ ملڪ نديم ۽ سيف ڀنوي  
 (فيبروري 1967ع)، شيخ اياز (مارچ 1967ع)، شيخ اياز (ڊسمبر 1967ع)، بردو  
 سنڌي (ڊسمبر 1967ع)، درگاهي ۽ عبدالڪريم گدائي (ڊسمبر 1967ع)،  
 ڀرپو ناشاد (جنوري 1968ع)، تنوير عباسي، عبدالغفور عابد، تاجل بيوس،  
 درگاهي، واسديو نرمل ۽ ڀرپو ناشاد (مارچ 1968ع)، سوز ٽڪڙائي، خواجہ قلب  
 (جولاءِ 1968ع)، شيخ اياز (آگسٽ 1968ع)، نثار بزمي ۽ محسن عباسي

(سيپٽمبر 1968ع)، ٽيڪچنڊ مست ۽ واسڊيو فرمل (آڪٽوبر 1968ع)، علي محمد وفا ۽ واسڊيو موهي (نومبر، ڊسمبر 1968ع).

رباعي:

واسڊيو نرمل (سيپٽمبر 1963ع)، محسن ڪڪڙائي (سيپٽمبر 1963ع)، استاد بخاري (نومبر 1963ع)، شبير هاتف (ڊسمبر 1965ع)، شبير هاتف (جولاءِ 1963ع)، آثم ناٿن شاهي.

ترائييل:

ارجن سڪايل (نومبر 1963ع)، هريڪانت (جولاءِ 1966ع)، مخفي خيرپوري (جولاءِ، سيپٽمبر ۽ ڊسمبر 1966ع).

هائيڪو:

نعيم دريشاڻي (فيبروري 1965ع)، رحيم بخش قمر (مارچ 1965ع)، نعيم دريشاڻي (اپريل ۽ جون 1966ع)، واسڊيو نرمل (جنوري 1968ع).

دوها:

قمر شهباز (جون 1966ع)، امداد حسيني، عبدالحڪيم ارشد، قمر شهباز (ڊسمبر 1967ع) ممنون ڀٽي (آڪٽوبر 1968ع).

لوليون:

شيخ اياز (فيبروري 1968ع).

نوحو:

رجب علي ضياءَ، غلام حسين رنگرين راز ناٿن شاهي، نذير قاضي (مئي 1966ع).

(نوٽ: هن مقالي لکڻ ۾ مان محترم سويي گيانچڊاڻي، جو شڪر گذار آهيان، جنهن ”روح رهاڻ“ جو سٺ مطالع لاءِ ڏنو ۽ ان سان گڏ ٿورائتو آهيان ڊاڪٽر در محمد پٺاڻ جو جنهن پنهنجي بهترين صلاح سان نوازيو ۽ سنوارڻ ۾ ساٿ ڏنو).



## رسالو 'روح رهاڻ'



روح رهاڻ 5 (رسالو): سنڌي ٻوليءَ جو مشهور رسالو 'روح رهاڻ' زندگي پبليڪيشنز حيدرآباد پاران، نامياري اديب ۽ ڪهاڻيڪار حميد سنڌيءَ جي ادارت هيٺ مارچ 1960ع ۾ جاري ٿيو. 1961ع ۾ حڪومت طرفان نئون آرڊيننس جاري ڪرڻ کان پوءِ ٻين رسالن سان گڏ هن رسالي جي ڊڪليريشن رد ڪئي وئي ۽ بند ٿي ويو. 1963ع ۾ نئين ڊڪليريشن ملڻ کانپوءِ 'روح رهاڻ' رسالو ٻيهر جاري ٿيو ۽ ڊسمبر 1968ع تائين لڳاتار شايع ٿيندو رهيو. 1963ع ۾ ڪجهه مهينن لاءِ هن رسالي جو ايڊيٽر مشهور ليکڪ ۽ ڪهاڻيڪار جمال رند مقرر ٿيو. ان بعد حميد سنڌيءَ وري ادارت جون ذميواريون سنڀاليون. حميد سنڌيءَ سان سهڪاري ست ۾ اشفاق قاضي ۽ سليم خواجه شامل هئا. رسالي جي سرورق جو شعر مشهور شاعر امداد حسيني لکندو هو.

'روح رهاڻ' رسالي جو ترقي پسند ادبي تحريڪ ۾ وڏو ڪردار آهي، اڄ جي ڪيترن مشهور اديبن 'روح رهاڻ' ۾ لکڻ کان شروعات ڪئي. هي پنهنجي دور جو انتهائي مقبول رسالو رهيو جنهن ۾ شيخ اياز م.ع. ڏيپلائي، تنوير عباسي، امداد حسيني، سراج، نياز همايوني، امر جليل، محسن ڪڪڙائي، وفا ناٿن شاهي، رسول بخش پليجو، عبدالقادر جوڻيجو شوڪت شورو جمال رند ۽ ٻيا باقاعدي سان لکندا هئا.

روح رهاڻ



'روح رهاڻ' کي سچ لکڻ سبب ڪيتريون تڪليفون به ڏسڻيون پيون، پر هن رسالي پنهنجي پاليسيءَ ۾ تبديلي نه آندي

مارشل لا ۽ ون يونٽ خلاف عوام ۾ شعور پيدا ڪرڻ ۾ هن رسالي جو مکيه ڪردار آهي. هونئن ته روح رهاڻ جوهر ۾ چوڻ ۾ ٿي وٽان هوندو هو پر هن جو سالنامو يادگار هوندو هو. شيخ اياز جا ڪتاب 'جل جل مشعل جل'، 'هي گيت اُڃايل مويڻ جا' پهرين مڪمل طور 'روح رهاڻ' ۾ ڇپيا پوءِ انهن کي الڳ ڪتابي صورت ملي.

'روح رهاڻ' طرفان 1965ع، 1966ع، 1967ع ۽ 1968ع ۾ ٽيل 'جشن روح رهاڻ' به يادگار آهن. بسنت هال حيدرآباد ۾ ٽيل انهن پروگرامن جي مختلف بينڪن جي شيخ اياز بيگم زينت عبدالله چنا، رسول بخش پليجي، محمد عثمان ڏيپلائي ۽ بين ناليوارن اديبن صدارت ڪئي. هن جشن ۾ سڄيءَ سنڌ جا اديب شرڪت ڪندا هئا ۽ تقريرن، ڪهاڻين، مشاعري ۽ موسيقيءَ جون الڳ الڳ نشستون ٿينديون هيون. هن جشن ۾ ادب جي مختلف صنفن ۾ لکندڙ بهترين اديبن کي اوارڊ ۽ اوارڊن سان گڏ ڪجهه رقم به ڏني ويندي هئي، جيڪا عبدالله چنا ۽



بيگم زينت چنا طرفان هوندي هئي. روح رهاڻ جي صلاحڪاري ٽيم ۾ محمد ابراهيم جويو شيخ اياز ۽ رسول بخش پليجو شامل هوندا هئا، جڏهن ته رسالي تي ايندڙ سمورو خرچ حميد سنڌي ادا ڪندو هو.

1968ع ۾ روح رهاڻ کي حڪومت خلاف مواد ڇاپڻ جو شوڪاز نوٽيس جاري ڪيو ويو ۽ ان جي ايڊيٽر حميد سنڌيءَ تي 35000 روپيا ڏنڊ وڌو ويو.

رسالتي جي انتظاميه طرفان ان نوٽيس کي سنڌ هاءِ ڪورٽ ۾ چئلينج ڪيو ويو. جسٽس عبدالحي قري شيعي پنهنجي فيصلي ۾ انهن الزامن کي بي بنياد قرار ڏيندي رسالي جي حق ۾ فيصلو ڏنو پر مالي مسئلن جي ڪري اهو رسالو جاري رهي نه سگهيو ۽ نومبر - ڊسمبر 1968ع جي آخري پرچي کان پوءِ بند ٿي ويو.

جنوري 2009ع ۾ حميد سنڌيءَ هن رسالي جي ڊڪليزيشن هڪ ڀيرو وري بحال ڪرائي، رسالو ٻيهر ڪڍڻ شروع ڪيو پر اُن جا 8 شمارا شايع ٿيڻ کانپوءِ اهو به جنوري 2010ع ۾ وري بند ٿي ويو.

[حميد سنڌيءَ کان ورتل انٽرويو جي بنياد تي تيار ڪيل]



## حميد سنڌيءَ جا شايع ٿيل ڪتاب


1. سيمي (ڪهاڻين جو مجموعو)
2. اداس واديون (ڪهاڻيون: ٻه ڇاپا)
3. ويڙيون (ڪهاڻيون: ٽي ڇاپا)
4. راڻا جي رڇپوت (ڪهاڻيون: ٻه ڇاپا)
5. جاڳ به تنهنجي جيءَ سان (ڪهاڻيون)
6. سوني زنجير (جاپاني لوڪ ڪهاڻين جو ترجمو)
7. سوکي ڌرتي (اردوءَ ۾ ڪهاڻيون)
8. آري اڇين شال (سچل سرمست تي تحقيقي مقالا، ترتيب)
9. مهران جون چونڊ ڪهاڻيون (ترتيب)
10. درد ونديءَ جو ديس (ڪهاڻيون)
11. ڪن ڪن ريت ۾ ڪيئي ڪهاڻيون

شاهه عبداللطيف ڀٽائيءَ جي مختلف سُرَن بابت مرتب ڪيل ڪتاب


1. سر ليلا چنڊ سر
2. سر گهاٽو
3. سر ڪاموڙ
4. سر مارئي
5. سر ڪپاڻتي
6. سر بلاول
7. سر رامڪلي
8. سر ڪاهوڙي
9. سر ڪاراييل
10. سر بروو
11. سر سارنگ وغيره

584 : اسان جو قلم هڪ علم

# فيملي اليم



584




حميد صاحب جو والد محترم  
سبيٽ محمد اسماعيل ميمڻ  
۽ والده محترمہ  
خديجته الكبرى



حميد سنڌي




بيگم تهذيب النساء حميد




بيگم تهذيب النساء، حميد سنڌي، پٽ ارشد ۽ نياڻي عائشه حميد.



تهذيب حميد، حميد سنڌي، عائشه حميد ۽ ڊاڪٽر تمڪنت  
(سالگره جو ڪيڪ ڪٽيندي)




سالگره تي حميد سنڌي کي صاحبزادو ارشد پيار ڪندي



نياڻي ڊاڪٽر تمڪنت حميد سنڌيءَ سان گڏ.

عائشہ حمید کی پیار کنڈی



بیگم تہذیب النساء  
ارشاد حمید سان گڈ



حمید سنڈی  
محمد اسماعیل بابر (پائیتیبو)  
ع شمس الحق میمن (ٹنڈیو پاء)







گهوت ڪنوار - ڊاڪٽر تمڪنت ۽ سيد سفيان سبھاني ۽ پوٽي ثانيه فاطمه سان گڏ.




شادي جي موقعي تي تهذيب حميد، حميد سنڌي، ڊاڪٽر تمڪنت  
۽ سيد سفيان سبھاني.

ماہوار روح رھاٹ  
ۛ جشن روح رھاٹ  
الہم






حميد سنڌي ۽ حميد صاحب جو والد صاحب سيٺ محمد اسماعيل کيس مڱڻي  
جي منڊي پارانيندي



حميد سنڌي جي شادي جي موقعي تي دوست اديبن جي تصوير.  
جنهن ۾ ناصر مورائي، شمس الحق ميمڻ (ننڍو ڀاءُ) خواجہ سليم ۽ اشفاق قاضي.



پهرئين جشن روح رهاڻ جي تقريب - اقبال پروين سومرو، نذيدہ جوڻيجو،  
بيگم زينت چنڊ، نورالدين سرڪي، اشفاق قاضي، شمس نورالدين سرڪي،  
حميد سنڌي، سڪندر شاهه ۽ شيخ اياز. (1965)



جشن روح رهاڻ جي افتتاح  
جي موقعي تي بيگم زينت چنڊ  
۽ حميد سنڌي (1965)



جشن روح رهاڻ ۾  
ابن حيات پنهور صدارتي تقرير  
ڪندي گڏ حميد سنڌي  
(1965)



جشن روح رهاڻ جي موقعي تي محترم عبدالله چنه، بيگم زينت چنه پاران ڏنل ڊنر، جنهن ۾ شريڪ ٿيندڙ اقبال پروين سومرو، سيما چنه، حميد سنڌي، شيخ اياز، ناصر مورائي ۽ نياز همايوني.



جشن روح رهاڻ تقريبن ۾ شريڪ ٿيندڙ خواتين اديبائون، جنهن ۾ اقبال پروين سومرو محترم زرينه شيخ اياز بيگم زينت چنه ۽ ٻيون.




شيخ اياز پنهنجو  
ڪلام ٽيپ رڪارڊ  
تي رڪارڊ ڪرائي  
رهيو آهي.  
رشيد ڀٽي ۽  
حميد سنڌي تصوير  
۾ نمايان آهن.

ادبي ۽ تعليمي سرگرميون  
اليم





حميد سنڌي پبلڪ اسڪول جي سلور جيلبي ۾ خطاب ڪندي



مرحوم پروفيسر عبدالغني، حميد سنڌي، نذر محمد ڳاھو  
۽ فخر زمان (چيئر مين پاڪستان اڪيڊمي آف ليٽرس) سچل چيئر ۾.



ارشڊ حميد، شفقت حسين شاه، حميد سنڌي ۽ عبدالغفور ميمڻ صاحب



حميد سنڌي ڊائريڪٽر ڪاليجز نمائش جي افتتاح ۾ پرنسپال جارجوي صاحب  
۽ ابراهيم شاه سان گڏ.



حميد سنڌي جي وزيراعظم نواز شريف سان ملاقات.  
(وزيراعليٰ سنڌ ڄام صادق علي تعارف ڏيئي رهيو آهي.)



حميد سنڌي، تنوير عباسي ۽ ممتاز ڌڻو.



حميد سنڌي، ڪامريڊ سوڀو گيانچنداڻي کي سچل چيئر ۾ چيئر مين جي حيثيت  
۾ تحفو ڏيئي رهيو آهي.



گورنر سنڌ محمود اي هارون صاحب ۽ حميد سنڌي  
(سچل جي مڀلي ۾ دستار بندي کان پوءِ)



گورنر سنڌ محمود اي هارون ۽ وائيس چانسلر حميد سنڌي سچل جي روضي تي  
(دستار بندي مهل)



شاھ عبداللطيف يونيورسٽي ۾ سينيت جي اجلاس جي موقعي تي جي. ڊي ميمڻ  
گورنر محمود اي هارون ۽ وائيس چانسلر حميد سنڌي



پروفیسر ندیم ملک، تنویر عباسی، حمید سنڌي ۽ چارچوي صاحب پرنسپال  
گورنمينٽ ڪاليج خيرپور.



نصير مرزا، حمید سنڌي ۽ تنویر عباسی.




حميد سنڌيءَ  
ڪنهن مسودي  
تي نظر ثاني  
۾ مصروف.



حميد سنڌيءَ  
آپا مريم سلطانه نوحاڻي  
سان گڏ.  
(وومين گرلز ڪاليج  
جي لائبريري جو معائنو)

حميد سنڌي  
الٻم





صدر مملڪت غلام اسحاق خان، ادبي خدمتن جي اعتراف ۾ حميد سنڌي کي اعليٰ سول ايوارڊ ”تمغہ امتياز“ ڏيئي رهيو آهي. (23 مارچ 1990ع)



ممتاز مرزا، حميد سنڌي، گورنر سنڌ محمود اي هارون ۽ ٻيا.  
(درازا ۾ سچل سائين جو ميلو گهمندي)



گورنر سنڌ جي  
صلاحڪار جي ڊي ميمڻ  
جي حميد سنڌي آجيان  
ڪري رهيو آهي.  
(شاھ لطيف يونيورسٽي  
۾ تقريب)



شيخ اياز رشيد پٽي، حميد سنڌي، نسيم ڪرل ۽ غلام رباني آگرو. (1976)



ايڇ. ايمر خوجا، حميد سنڌي ۽ تنوير عباسي.



محمد علي حداد، سيد غوث علي شاه، حميد سنڌي، تنوير عباسي  
۽ سچل چيئر جا ڪارڪن.




سچل چيئر ۾ حميد سنڌي، سيد غوث علي شاهه جي آجيان ڪندي



حميد سنڌي ۽ مهتاب اڪبر راشدي پبلڪ اسڪول حيدرآباد ۾ اداري جي ترويج لاءِ خيالن جي ڏي وٺ. (1986)



پبلڪ اسڪول جو پرنسپل حميد سنڌي اسڪول ۾ تقريب ۾  
علامہ غلام مصطفيٰ قاسمي هڪ شاگرد کي انعام ڏيئي رهيو آهي.



حميد سنڌي ۽ ڊپٽي ڪمشنر حيدرآباد شفيق الرحمان پراڄا، پبلڪ اسڪول جي  
واڌاري لاءِ ڳالهه بولھ.




ندیم ملڪ، مختيار ملڪ، حميد سنڌي ۽ سيد الله بخش شاھ بخاري



خواجہ سليم، تنوير عباسي، حميد سنڌي ۽ پروفيسرز خير پور يونيورسٽي جي هڪ فنڪشن ۾



نصرت حسين ابڙو حميد سنڌي، پروفيسر عبدالغني ميمڻ ۽ ٻيا.  
(هڪ تعليمي تقريب ۾)



حميد سنڌي، نوخير ارشد حميد، سالڪ نذير، ڪمشنر حيدرآباد ۽  
پروفيسر عبدالاحد ابڙو (پبلڪ اسڪول جي شاھه عبداللطيف هاسٽل جو افتتاح).



وائيس چانسلر حميد سنڌي، گورنر سنڌ (چانسلر) محمود هارون  
کان ايوارڊ حاصل ڪندي



پروانويٽي، حميد سنڌي، مدد علي سنڌي، نذير ميمڻ، نفيس احمد ناشاد



وائيس چانسلر حميد سنڌي، گرلس گائيڊ تقريبن ۾ پريڊ جي معائني جي شروعات



وائيس چانسلر حميد سنڌي ۽ خسرو پروين، ڊپٽي ڪمشنر خيرپور ميرس،  
(خيرپور يونيورسٽي)



حميد سنڌي، غلام عباس ۽ پڻيرو ۽ فرحت حسين.



پروفيسر ايڇ. ايم. خوجہ ۽ حميد سنڌي، خيرپور يونيورسٽي ۾.



خيرپور ۾ يونيورسٽي تقريبن ۾ حميد سنڌي ۽ تنوير عباسي ڪنهن باهمي مشوري دوران



حميد سنڌي ڊائريڪٽر ڪاليجز ۽ پرنسپال گورنمينٽ گرلز ڪاليج، رشيد حجاب



حميد سنڌي، مهمان آغا شاهيءَ کي تحفو ڏيندي



حميد سنڌي، نياز همايوني ۽ نفيس احمد ناشاد.



ڊائريڪٽر جنرل انفارميشن نظام الدين جتوئي ۽ وائيس چانسلر حميد سنڌي.



خيرپور يونيورسٽي پهچڻ تي وائيس چانسلر حميد سنڌي جو پُر تپاڪ استقبال.



وائيس چانسلر حميد سنڌي، خيرپور يونيورسٽي ۾ مختلف شعبن جو معائنو.



پرنسپال جارجوي صاحب، حميد سنڌي ۽ تنوير عباسي.




حميد سنڌي ۽ عبدالرشيد کرل (مرحوم).



مرحوم ڊاڪٽر محمد صالح گويانگ ۽ حميد سنڌي



شمس الحق ميمڻ (حميد صاحب جو ننڍو ڀاءُ)، حميد سنڌي ۽ خواجہ سليم.



بينجو نواز عزيز ڀائي، ڪنهن تقريب ۾ حميد سنڌي سان عقيدت جو اظهار ڪندي.

## بزم روح رهاڻ



قاضي خادم، حميد سنڌي ۽ رسول بخش پليجو ويچار وٺيندي



عبيد راشدي، ارشد حميد، محمد علي ڊيپلائي ۽ حميد سنڌي



محمود عنايت بلوچ، ذوالفقار هاليپوٽو ابرار قاضي، حميد سنڌي،  
ڊاڪٽر نبي بخش بلوچ، اعجاز قريشي ۽ آغا سليم

## بزم روح رهاط



عبید راشدی، ارشد حمید، محمد علی دیپلائی ۽ حمید سنڌي



رسول بخش پلیجو، حمید سنڌي ۽ قاضي خادم

## بزم روح رهاڻ



جاويد، نذير ملڪاڻي، ڊاڪٽر الهڏنو سومرو ۽ مرزا كاظم رضا بيگ.



شاهنواز مسافر، علي نواز پلي ۽ سرور نواز بگهيو.



## بزم روح رهاٹ



ڈاکٹر الہڈنوسومرو ۽ محبوب یتھی



شاہنواز مسافر، چینن کمار ۽ انور جوکیو



حميد سنڌي جا دلپذير انداز - ماضي ۽ زمانه حال



چترڪار قاضي خضر حيات پاران حميد سنڌي جا ڪاشيءَ تي پورٽريٽس.

تصويرن جا ڪئپشن: نفيس احمد شيخ ناشاد

حميد سنڌي صاحب جي ڪهاڻين جي اڻٽڪاري جو  
ڍنگ ڪجهه هي ته، اها وائڻن جي سُرن وانگر ڌيمي ڌيمي  
انداز ۾ شروع ٿيندڙ ۽ جيئن پاڻيءَ ۾ دائره در دائره رنگ پکڙيو  
آهي، حميد صاحب جي ڪهاڻين ۾ درد به ايئن ئي ڦهلڻو نظر  
ايندو آهي ۽ تان ته ڪهاڻي هڪ ڀرپور تاثر تي وڃي ختم  
ٿيندي آهي.

... المختصر.. ته زندگي!... جيڪا اسان جي حميد  
صاحب جي حصي ۾ آئي، سچ پچو ته اها هُن سچي جي  
سچي ڇا ته مُتحرڪ، مصروف ۽ سؤن گذاري آهي. اوائل  
جوانيءَ ۾ پهرين ته پوري توجه سان نصابي تعليم، پوءِ ان  
دوران افسانه نگاريءَ سان شغف. پوءِ جڳ پڌري رسالي 'روح  
رهاڻ' جو آغاز ۽ گڏوگڏ جشن روح رهاڻ. پوءِ بطور  
پروفيشن... علمي ادبي ۽ نصابي ادارن سان والهان واپستگي ۽  
انهن جي تنظيم-ڪاري علاوہ ازين ڏيهي پرڏيهي نجی  
سرڪاري دورا ۽ سٿر سفر. پوءِ هند سنڌ اندر برپا ٿيندڙ ادبي  
محفلن، مجلسن ۾ شرڪت. گڏوگڏ سالن جا سال سالانه شاه  
لطيف ڪانفرنسن جي زبردست ميزباني... پوءِ ادبي ثقافتي  
شامن ۽ ڪتابن جي مهورتن وارين محفلن جون صدارتون.

اسان جي قمر شهباز صاحب... حميد صاحب بابت هي  
به ڪيڏو نه درست لکيو آهي ته: حميد ڪڏهن به ورڇي نه  
ويٺو آهي. اها ئي وڪ وٽري ۽ اهو ئي قلم هٿ ۾. ۽ ائين دل جو  
سمورو درد ڪاغذن تي اوتي ڇڏيو اٿس. سندس پهريون ۽  
آخري عشق آهي سنڌ... ۽ سنڌي ادب! ۽ هواج به ساڳي لڳن  
سان پنهنجي ٻوليءَ کي مالا مال ڪري رهيو آهي. ۽ ادبي اڄ  
اجهاڻڻ خاطر، هڪ دفعو وري... هن روح رهاڻ کي 'بزم روح  
رهاڻ' جي نالي ۾ جيئاري ڇڏيو آهي. جنهن سبب سندس گهر  
جي چائنٺ، حاضر دور ۾ هڪ دفعو ٻيهر، علم ادب جي  
آماجگاهه بڻجي چڪي آهي.

— نصير مرزا